
אינם בוך, װאָס ליגט פאַר אונז ווערט דערציילט אין אַן עפּיש- 
רואיקן טאָן, אין אַ געצוימט-געפּרעסטן סטיל פינף יאָר אין וואַרשעווער 
געטאַָ: אַרױסגעבראַכט דאָס רויע, טרוקענע, קאָשמאַרפולע פּיין-לעבן 
פון געטאָ, --- באַלױכטן מאָמענטן פון דערהויבונג, פון מסירת-נפש, 
קרבנות און קדושה, 

אומאויפהערלעכע מאַרטירעריי, יסורים, יאוש, פּיין אָן אַ סוף, --- 
כסדרדיקע ואַנדערונג צװישן לעבן און טויט -- איז אַדורכגעפלאָכטן 
מיט די הערלעכסטע מאָמענטן פון טיפסטער גרענעצלאָזער ליבע צום 
מיטמענטשן, פון אידעאַליסטישער אָפּפערװיליקײט, פון קידוש-השם, 

אויפן אויבערפלאַך -- אַ שווערע קייט פון ענויים, הונגער-טויט, 
מאָרד, גזילה, --- אויסגעלאָשענע נשמות צאַנקען אין פאַרפּײיניקטע 
גופים, 

אונטער דער ערדך -- אַ ברייטע נעץ פון גרופּן, אָרגאַניזאַציעס, 
;פינפטלעך", ;צענטלעך", ,קוריערן", צייטונגען, פלוג-בלעטער -- 
וועלכע מונטערן די פאַרצווייפלטע, העלפן מיט אַלע כוחות די געפאַ- 
לענע, װאַרעמען דעם אויסגעלאָשענעם חיות ביי די פאַרפּײיניקטע, -- 
בלימעלעך אין אַ װויסטן מדבר, ליכט-שטראַלן אין אַ געדיכטן פינצ- 
טערן דזשאָנגל, | 

אַ מערקווירדיקע פּשטות איז אױיסגעגאָסן אויף די גרויל-שילדע- 
רונגען פון די ;סעלעקציעס", ,דעפּאָרטאַציעס*, --- פון די טויט-רייען 
צום ,אומשלאַג-פּלאַץ", פון אומקום און חורבן, פון די באַשריבענע 
געטאָ-גאַסן און הויפן, פון די קעלערן און ,בונקערס" ווייעט אויף אונז 
מיטן טויט-אָטעם פון די אומגעבראַכטע, --- הערן מיר דאָס זשומען פון 
די גאַזדשטראָמען אין די קאַלך-אויוונס, דאָס קנאַקן פונם פייער אִין די 
קרעמאַטאָריעס. י 

קינסטלער קענען דאָ געפינען מאַטעריאַל פאַר צענטליקער טראַ- 
געדיעס, װאָס זאָלן אויפשוידערן די קומענדיקע דורות, 

ח' בערנאַרד גאָלדשטײן איז אַ בונדיסט. ער איז געשטאַנען אין 
צענטר פון בונדישן אונטערערד אין געטאָ: דערציילט ער אונז, זעלבסט- 
פאַרשטענדלעך, דער עיקר וועגן זיין נאָנטסטן אַרום אונטער דער ערד, 
ער מיידט אָבער ניט אויס אַריינצונעמען אין זיינע שילדערונגען אויך 
אַנדערע פּאַרטײען און שיכטן, ער דערציילט אונז בכלל ניט די גאַנצע 
געשיכטע פון דער אונטערערדישער עפּאָפּייע; ער דערציילט אַפילו ניט 
אַלץ, װאָס מיט אים גופא איז געשען, אין װאָס זיין אייגענע פּערזאָן 
איז געווען אַרײנגעװיקלט, --- גאַנץ אָפט רוקט ער זיך אַלין אָפּ אין 
אַ זייט און לאָזט די פאַקטן, די געשעענישן ריידן פאַר זיך, 

אַ מענטשלעכער דאָקומענט, װאָס דערשיטערט מיט זיין גרוי" 
ליקער פּשטות, -- האַלט אונז געשפּאַנט, צוגעשמידט מיט אונזער 
גאַנצער געמיט צו דער שוידערלעכסטער דראַמע, װאָס אונזער פאָלק 
האָט ווען ניט איז איבערגעלעבט, און װאָס איר טראַגישסטער מאָמענט 
איז -- פינף יאָר אין וואַרשעווער געטאָ. 


* 
א א 


== צום סוף---אַ װאָרט וועגן דעם טיטל פון בוך: ,פינף יאָר אין װאַר- 
שעווער געטאָ?, דאָס מיינט ניט, נאַטירלעך, די פאָרמעלע געטאָ, וועל- 
כע איז איינגעפירט געװאָרן דורכן דייטשן אָקופּאַנט אָקטאָבער 1940 
און האָט עקזיסטירט ביז נאָך דעם אַפּריל-אויפשטאַנד 1943, די פינף 
יאָר, וועלכע דער מחבר באַשרײיבט, נעמען אַרום דעם גאַנצן פּעריאָר 
פון סעפּטעמבער 1929 ביז נאָכן אַלגעמײנעם אויפשטאַנד (אויגוסט 

7 ש. הערץ 


בערנאַרד גאַלדשטײן 


(חבר בערנאַרד) 


דער מחבר פון דעם בוך איז נישט קיין פּראָפּעסיאָנעלער שרייבער. 
אַן אַרבעטער, אַ פאָלקס-מענטש, האָט ער 43 פון זיינע ביז-איצטיקע 
8 יאָר לעבן אַװעקגעגעבן דער יידישער אַרבעטער- באַװעגונג. און 
איז געװאַקסן און געשטיגן, ביז ער האָט פאַרנומען איינע פון די פאָ- 
דערשטע פּאָזיציעס, | 

במשך דעם פערטלײיאָרהונדערט 1919--1944 איז דער נאָמען 
.חבר בערנאַרד? געווען ווייט און ברייט באַרימט אין פּוילן און באַ- 
זונדערס אין דער הױיפּט-שטאָט װאַרשע. אין דעם פּעריאָד האָבן א 
סך געשעענישן אין דער גרעסטער ידישער קחילה אין אײראָפּע 
זיך געוויקלט אַרום דער פּערזאָן פון חבר בערנאַרד, 


קינדערײיאָרן 


בערנאַרד (בערל) גאָלדשטײן שטאַמט פון שעדלעץ, וואו ער איז 
געקומען אויף דער וועלט אין יאָר 1889. דער טאַטע איז געווען אַן אַר- 
בעטער, אַ ווייסער סטאָליער, אַ טשעסלער. די מאַמע האָט אָפּגעדונגען 
סעדער און געהאַנדלט מיט אויבסט. זייערע 7 קינדער זיינען אַלע 
געװאָרן בעלי:מלאכות -- סטאָליער, שניידער, בלעכער. 

דער טאַטע מיכאל איז געווען אַ ייד אַ פרומער, אַ שטרענגער 
און אַ בייזער,. שטרענג און בייז צו זיך, צו די קינדער און צו דער 
גאַנצער וועלט. די מאַמע רייצע איז געווען פונקט דער היפּוך. אַלע 
אין שטאָט האָבן געוואוסט, אַז זי איז ;אַ מענטש אַ דימענט", אַ עגאָלדן 
האַרץ?, און די שטאָט האָט איר באַלױנט פאַר דער גוטסקייט דערמיט, 
װאָס זי האָט ;צוגענומען? די קינדער פונם ביזן טאַטן און זיי 


;אַוועקגעגעבן* דער גוטער מאַמען. רייצעס קינדער -- אַזױי און נישט 

0 י. ש. הערץ 


אַנדערש האָט מען אין שעדלעץ גערופן די שפּראָצלינגען פון דעם 
פּאָר-פאָלק, 

די מאַמע איז שטענדיק געווען פאַרהאַװעט. די גאַנצע שטוב, 
די זאָרג פאַר די קינדער און אַ גרויסער חלק פון דאגת-פּרנסה איז 
געלעגן אויף איר קאָפּ, אַדאַנק איר בריהשאַפט איז זי געװאָרן די 
הויפּט-פּרנסה-געבערין, און דער טאַטע האָט לסוף אויפגעגעבן זיין 
מלאכה און געװאָרן אַ געהילף ביי דער מאַמען | 

רייצע איז טאָג און נאַכט געווען פאַרנומען אויסער דער היים. 
זי פלעגט פאַנאַנדערטראָגן דאָס אויבסט אין די שטובן פון די רוסישע 
טשינאָווניקעס און אָפיצירן, װאָס זיינען געווען לרוב אין דער גובער- 
ניע-שטאָט, זי איז אויך געווען אַן איינגייערין אין די שטיבן פון דער 
פּוילישער אינטעליגענץ. מיט דער צייט איז זי געװאָרן אַ היימישער 
מענטש צװישן די שפּיצן פון דער רוסישער און פּוילישער געזעלשאַפט. 
די אויבסט-יידענע האָט פליסיק גערעדט רוסיש און פּויליש, און די 
קריסטן האָבן ליב געהאַט צו פירן מיט איר שמועסן. יידן אין שטאָט 
האָבן אויסגענוצט אירע קענטשאַפטן, כדי אױיסצופּועלן עפּעס אַ טובה 
פאַר זיך: פאַר איינעם אָפּשרײען אַ קליין גזירהלע, פאַר אַן אַנדערן 
העלפן אַדורכצושטופּן אַ קינד אין גימנאַזיע. רייצע האָט מיטן פולן 
האַרצן זיך משתדל געווען און דערמיט געװעקט ליבשאַפט צו זיך ביי 
שעדלעצער יידן. | 

בערל איז אױיסגעװואַקסן אונטער דער השגחה פון דער גוטער מאַ- 
מען. קיין סך צייט האָט זי פאַר אים נישט געהאַט, דערפאַר אַ סך װאַ- 
רעמקייט, וי פאַר אַלע אירע קינדער. ביז 12 יאָר איז בערל געגאַנגעז 
אין חדר. ער האָט אָבער געהאַט קנאַפּן חשק צום לערנען. אים האָט 
געצויגן צום לעבן, צו פריילעכקייט און שפּיל, דאָס יינגל האָט מער פאַר- 
ברענגט אין פעלד, ביים טייך, זיך געשפּילט און אַרומגעיאָגט מיט 
יינגלעך -- יידישע און פּולישע. דעריבער האָט ער פון חדר װײיניק 
װאָס אַרױסגעטראָגן --- זיין שול איז געווען שפּעטער דאָס האַרטע, 
שטורמישע לעבן. 

צו 12 יאָר האָבן אים טאַטע-מאַמע אַװעקגעגעבן צו אַן אַרבעט. 
מ'האָט אים אָנגעדונגען צו אַ ,פעלדשער", ביי וועמען ער האָט זיך 
געלערנט שערן, גאָלן, באַנקעס שטעלן. אַזױ איז געווען אַ יאָר צייט, 

זבונר" 


אין יענער צייט האָט דאָס יינגל אָנגעהויבן זיך אינטערעסירן 
מיט דער רעװאָלוציאָנערער באַוועגונג -- אַן אינטערעס, װאָס איז שוין 
קיינמאָל נישט אױיסגעלאָשן געװאָרן. 

צוויי עלטערע ברידער --- איינער אַ בלעכער און דער אַנדערער 
אַ סטאָליער --- זיינען אויף יום-טוב געקומען פון װאַרשע, וואו זיי האָבן 
געאַרבעט, זיי האָבן דערציילט וועגן דער יידישער אַרבעטער-באַװעגונג 
און דאָס האָט צעגליט די פאַנטאַזיע פון זייער יינגערן ברידערל, 

אין שעדלעץ גופא איז די רעװאָלוציאָנערע באַװעגונג שוין אויך 
נישט געווען קיין פרעמדע זאַך. די אויפגעװואַכטע מאַסן האָבן זיך דאָ 
באַהאָפטן צו די רעװאָלוציאָנערע מחנות, װאָס האָבן זיך פאַרמערט 
איבער דער לענג און ברייט פון דער רוסישער אימפּעריע: פון דער 
צווייטער זייט האָט דער צאַריזם אַלײין אימפּאָרטירט קיין שעדלעץ 
שטיקער רעװאָלוציאָנערן פייער. 

אין די ערשטע אאָרן פון היינטיקן יאָרהונדערט האָט מען אין 
דער גרויסער שעדלעצער טורמע געברענגט גרופּעס פּאָליטישע אַרעס- 
טירטע פון פאַרשידענע שטעט פון פּוילן און רוסלאַנד, צוישן אַנדע- 
רע האָט מען אַחהין געבראַכט פּאָליטישע אַרעסטירטע, אַריבערגעפירט 
נאָך אַ בונט אין אָדעסער טורמע. אין 1902 זיינען אין דער שעדלעצער 
תפיסה אויך געזעסן די וויכטיקע צענטראַלע טוער פון ;בונד" דוד קאַץ 
(טאַראַס -- געוועזענער מיטגליד פון צ. ק.) און חיים זאַקאָן. שוין דער 
פאַקט אַלײן, װאָס אין טורמע האָט זיך געפונען אַ גרויסע גרופע רע- 
װאָלוציאָנערן, האָט געהאַט אַ השפּעה אויף די אַרבעטער און אינטע- 
ליגענץ אין שטאָט. עס האָט זיך איינגעשטעלט אַ געוויסער קאָנטאַקט 
און עס זיינען פאָרגעקומען געשעענישן, װאָס האָבן ענג פאַרבונדן די 
קעמפער אין שטאָט מיט די געפאַנגענע הינטער די טורמע-ווענט. 

דעם 1טן מערץ 1903 האָט דער קבונד" אָפּגעהאַלטן אַ געהיימע 
פאַרזאַמלונג אין װאַלד מיטן אָנטײל פון קרוב 3200 מענטשן. אויף צו" 
ריקוועגס האָט דער עולם פאַרבײימאַרשירט די תפיסה און מיט רעװאָלו" 
ציאָנערע אויסרופן באַגריסט די פּאָליטישע אַרעסטירטע. אין דער 
זעלבער נאַכט האָט מען פון טורמע אַרויסגעפירט קיין סיביר די דער" 

מאָנטע בונדישע טוער קאַץ און זאַקאָן. די בונדיסטן זיינען געקומען 
אויפן װאָקזאַל צו באַגלײיטן דעם צאַרס געפאַנגענע. ווען די אַרעסטירטע 
זיינען אָנגעקומען, האָט דער עולם אויסגערופן ;נידער מיט דער 
זעלבסטהערשונג", ;זאָל לעבן די פרייהייט". די זשאַנדאַרמען האָבן 
אַרױסגעצױיגן די שװוערדן און געפּרואווט די דעמאָנסטראַנטן צו צע- 
טרייבן. די רעװאָלוציאָנערע יידישע אַרבעטער האָבן אָבער נישט גע- 
װאָלט אָפּטרעטן און זיינען דאָ געבליבן ביזן אַװעקגײן פון צוג, 

מיט 2 חדשים שפּעטער, דעם 1טן מאַי, האָט די שטאָט אויסגעזען 
וי אין קריגס-צושטאַנד. עס איז נאָך געווען װייניק דער אָרטיקער 
מיליטערישער גאַרניזאָן, האָט מען אַראָפּגעבראַכט עקסטרע אַ ,סאָטניש" 
קאָזאַקן, װאָס האָט צוגעהאָלפן פּאַטרולירן די שטאָט. עס זיינען פאַר- 
שפּרײט געװאָרן קלאַנגען, אַז עס ועט זיין אַ פּאָגראָם. דער ;בונד" 
האָט פאַנאַנדערגעשיקט דורך דער פּאָסט צו אַלע אָפיצירן פון גאַרני- 
זאָן אַ ספּעציעלן אויפרוף פון דער ,מיליטעריש-רעװאָלוציאָנערער 
גרופּע*. דאָס מיליטער האָט כסדר אַרעסטירט און טעראָריזירט, יידן 
האָבן זיך געבעטן ביי די קינדער נישט צו באַטײליקן זיך אין די פאַר- 
זאַמלונגען און אין דער 1טער מאַי דעמאָנסטראַציע, כדי נישט נאָך ‏ 
מער צו דערצערנען די מאַכט און חלילה גורם זיין אין שעדלעץ אַן 
איבערחזרונג פון קישעניעווער פּאָגראָם. 

נישט געקוקט אויפן טעראָר און אויף דער שרעק, װאָס מ'האָט 
זיך באַמיט צו שאַפן, האָט דער ,;בונד" אין שעדלעץ דאָך געפייערט דעם 
אינטערנאַציאָנאַלן יום-טוב, וי אויך דעם ערשטן יאָרצײט נאָכן פירן 
צו דער תליה דעם וילנער יידישן שוסטער, דעם בונדיסט הִירְש 
לעקערט. : 

גאָר שטורמיש איז פאַרלאָפן דער 1טער מאַי 1904, די פּאָליטישע. 
אַרעסטירטע אין טורמע האָבן אַרױסגעהאַנגען אַ רויטע פאָן. בעתן שפּאַ- 
ציר. אויפן הויף האָט מען געזונגען רעװאָלוציאָנערע לידער און גע" 
מאַכט אויסרופן. דער טורמע-נאַטשאַלניק. און די וועכטער האָבן גע" 
װאָלט אַרױסרײסן די פאָן, אָבער די אַרעסטירטע האָבן זיך געווערט, 
אַזױי האָט 20 מינוט צייט געפלאַטערט די רויטע פאָן, װי אַ סימבאָל, 
אַז קיין שום קייטן װעלן נישט צוימען דעם רעװאָלוציאָנערן גייסט פון 
די אויפגעװאַכטע מאַסן. ווען די באַװאָפּנטע וועכטער האָבן אָנגעהויבן 

אַ שטאַרקן אָנגריף אויף די אַרעסטירטע, האָבן די טורמע-געפאַנגענע 
אַליין באַגאָסן מיט נאַפט די רויטע פאָן און זי אונטערגעצונדן, כדי זי 
זאָל נישט אַרײנפאַלן אין די הענט פון שונא. אַ פּאָר טעג האָבן אָנגע- 
האַלטן די אומרוען אין טורמע, און דאָס האָט אַרויסגערופן אַ שטאַרקן 
עכאָ אין שטאָט און נאָך מער אויפגעברויזט די אַרבעטער און די 
יוגנט, ֹ 

אַ יינגל מיט אַ שטאַרק-אַנטװיקלטן געפיל פאַר יושר, מיט אַן 
אומווילן צו גיין מיט אַ געבויגענעם קאָפּ, -- האָט בערל-בערנאַרד נישט 
געקענט בלייבן גלייכגילטיק צו דעם אַלעם, װאָס האָט פּאַסירט אין 
שטאָט. אַחוץ דעם ,בונד" האָט שוין אין שעדלעץ אויך עקזיסטירט 
אַ קליינער ,בונד" -- די באַרימטע אָרגאַניזאַציע פון רעװאָלוציאָנערע 
- קינדער. די יינגלעך האָבן געהאַט זייער אייגענע בירזשע, ביים סקווער 
אויף דער װאַרשעװער גאַס. אויך בערל רייצעס איז אַרײנגעטראָטן 
אין ;קליינעם בונד". ס'האָט אים אַהין אַרײינגעפירט דער מיטגליד פון 
קאָמיטעט פון ;בונד* -- יאַנקל ליװעראַנט, וועמענס יינגערער ברי- 
דערל הערשל האָט געפירט מיט בערלען אַ חברשאַפט נאָך פון חדר" 
אָן. פאַרן ,קליינעם בונדיסט" האָט זיך געעפנט אַ נייע װעלט. די 
ענערגיע און די פאַראינטערעסירונגען פונם יינגל זיינען געקירעוועט 
געװאָרן אין אַ נייער ריכטונג. אויס מיט דער זאָרגלאָזיקײט, אויס מיט 
שפּיל און יינגלשע שטיק. פאַרטאָן אין אַ גרויסער, ערנסטער זאַך. 

בערל איז גלייך אַרײינגעשלעפּט געװאָרן אין סאַמע קאָך פון דער 
אַרבעט. ער איז געווען אַקטיוו ביים אָרגאַניזירן סטרייקן, ביים טיילן 
בלעטלעך. באַזונדערס איז מען דעמאָלט געווען פאַרנומען ביים טיילן 
אויפרופן קעגן דער רוסיש-יאַפּאָנישער מלחמה. מ'איז געגאַנגען צו 
די רעקרוטן און זעלנער און זיי געבונטעוועט. 

ס'האָבן זיך אָנגעהויבן נייע באַקאַנטשאַפטן. אין יענער צייט איז 
בערל געװאָרן אַן איינגייער אין דער שטוב פון דער פאַמיליע מאַסטבױים. 
די שטוב איז געווען פאַררעכנט פאַר אַ פּ. פּ. ס דישע. בלויז איין טאָכטער 
איז געווען אַ בונדיסטקע. מיט איינעם פון די ברידער האָט בערנאַרד 
שפּעטער זיך געטראָפן אין סיביר -- צוויי שעדלעצער פאַרשיקטע 
(מאַסטבױים איז שוין נישט צוריקגעקומען פון סיביר, --- ער איז דאָרט 
געשטאָרבן). אויך אַ צווייטער ברודער, יואל, דער שפּעטער באַרימט 


10 | י, ש,. הערץ 


געװאָרענער יידישער שרייבער, איז געווען גענויגט צו פּ.פּ.ס. רייצעס 
יינגל פלעגט אַהין קומען, ווייל ער האָט געהערט צו אַ בונדישן קרייז, 
פון וועלכן יואלס שוועסטער אסתר איז געווען די פירערין. אין דער 
שטוב פון די מאַסטבױמס האָט מען געפירט פּאָליטישע דיסקוסיעס 
און בכלל אינטערעסאַנטע שמועסן. אסתר האָט די ערשטע געלערנט . 
מיסן ,קליינעם בונדיסט" די תורה פון סאָציאַליזם. אויפגעלעבט האָט 
בערל רייצעס, ווען ער האָט געהאָלפן אָפּשטעלן די אַרבעט אין די 
װאַרשטאַטן, אָדער דעמאָנסטרירן איבער די גאַסן פון שטאָט, מיט דער 
פולער ברוסט האָט ער געשריגן: ,נידער מיטן צאַריזם! הוראַ!" 

אַלץ איז געווען אַזױ שיין, גוט און אַפילו פריילעך. ביז -- ס'איז 
געקומען אַ מאָמענט, ווען דאָס יינגל האָט דערזען, אַז ס'איז -- אַ טיף- 
ערנסטער בלוט-געפאַרבטער וועג. 


בערלס בלוט אויף דער רויטער פאָן 


דאָס איז געווען שבת דעם 27טן מאַי 1905. די אָרגאַניזאַציע פון 
;בונד" האָט אין יוגאַן, אַ װאַלד הינטער שעדלעץ, איינגעאָרדנט אַ 
פאַרזאַמלונג פון אַ 400 מענטשן. פּלוצלונג איז די פאַרזאַמלונג אַרומגע- 
רינגלט געװאָרן דורך אַ גרויסער אָפּטײלונג דראַגונער און פּיע- 
באָטע.. | 
| ;ווער איז דער רעדנער?* -- האָט מיט רוגזה אַ פרעג געטאָן דער 
קאָמאַנדירנדער אַפיציר קוסאַקאָוו,. קיינער האָט אים נישט געענטפערט. 
;גיט אים אַהער!* -- איז פון אים געקומען אַ געשריי. דער עולם האָט 
געשוויגן. ;די שװוערדן אַרױס!? -- איז געפאַלן קוסאַקאָווס באַפעל, 
די פאַרזאַמלטע האָבן זיך גענומען פאַר די הענט אוֹן געענט- 
פערט מיט רעװאָלוציאָנערן געזאַנג. די פערד האָבן זיך אַרײנגעשניטן 
/אין דער געדיכטער מאַסע, די שװוערדן האָבן געהאַקט און די באַגנעטן 
-- געשטאָכן, פערדישע קאָפּיטעס האָבן געטרעטן איבער מענטשלעכע 
גופים, איינעם האָט מען אָפּגעשניטן אַ האַנט, איין פרוי -- אַן אויער, 
אַ צווייטער -- אַ ברוסט. 80 מענטשן זיינען געװאָרן צעקאַליעטשעט, 
פון זי האָבן 40 שפּעטער געמוזט גיין אין שפּיטאָל, און איז דאָס נאָך . 
געווען װײיניק, האָט מען אַלעמען אָפּגעפירט אין תפיסה, וואו עס זיינען 
שוין געווען צוגעגרייט זעלנער ווידער צו שלאָגן די אַרעסטירטע. - 

נאָך דער רציחה האָט מען די פאַרהאַלטענע אַרױסגעלאָזט און די 
שווער-פאַרוואונדעטע אָפּגעפירט אין שפּיטאָל, ס'איז געקומען דער 
פּאָליצמײסטער און באַמיט זיך צו באַרואיקן די געליטענע. קאין 
מיר װעט איר זיך דאָך נישט נוקם זיין?* --- האָט ער געפרעגט. אַ יידי- 
שש אַרבעטערין האָט אים געענטפערט: עפאַר יעדן טראָפּן פאַרגאָסן 
בלוט ועלן מיר נקמה נעמען". ,מיט די באַנדאַזשן אויף די קעפּ װועלן 
מיר אַרױס אין גאָס צו ווייזן אייער פאַרדאָרבנקייט, מערזאַווצעס". 

דער קאָמיטעט פון ,בונד" האָט באַלד אַרױסגעלאָזט אַ שאַרפן 
אויפרוף וועגן דער רציחה. מיט חוזק איז געזאָגט געװאָרן אַז דער 
צאַריזם האָט זיך פאַרגיטיקט מיט אַ ;,זיג" אין יוגאַן פאַר זיין מפּלה 
אין יוהאַן (אַ פאַרלױירענע שלאַכט אין דער מלחמה מיט אאַפּאַן. 

אויף דער פאַרזאַמלונג אין װאַלד איז אויך געווען בערל רייצעס. 
זיין קאָפּישאַרבן און פּנים זיינען געװאָרן צעהאַקט און צעביילט. בלוט 
איז גערונען. װוי אַ שווער-פאַרוואונדעטן, האָט מען אויך אים אַװעק- 
געפירט פון טורמע אין שפּיטאָל. דער 16-יאָריקער רעװאָלוציאָנער, 
וועלכער האָט נאָר-װאָס איינגעצאָלט זיין ערשטן חלק בלוט-שטייער 
דער רעװאָלוציע, איז אָבער גלייך פון שפּיטאָל אַנטלאָפן, װאָרעם אונ- 
טער די מיט בלוט-באַפלעקטע מלבושים איז אַרום זיין גוף געוען 
אַרומגעװיקלט די רויטע פאָן --- די פאָן װאָס האָט געפלאַטערט, ווען 
דעם צאָרס חייל האָט אַרומגערינגלט די פאַרזאַמלונג. מיט דער פאָן 
איז בערל שוין געווען אין זייערע הענט אין טורמע, איצט איז ער מיט 
איר אין שפּיטאָל. ניין, ער וועט זי קיינעם נישט אָנפאַרטרױען אַװעק- 
צוטראָגן אויף אַ זיכער אָרט --- אַלײין װועט ער זי ברענגען. 

ווען בערל האָט אין אַ שטיבל פון אַ שעדלעצער הינטער-געסל 
אַראָפּגענומען פון זיין לייב די פאָן פון ;בונד", האָבן אויף איר גע" 
גליווערט פלעקן פון זיין אייגן בלוט, 


דער טאַטע הייפט באַשטראָפן 


בערלס דרייסטקייט ביים ראַטעװען די פאָן האָט שטאַרק געהויבן 
זיין אָנזען ביי די חברים. מ'האָט אים אָנגעהויבן אויסנוצן צו פאַר- 
שידענע קאָנספּיראַטיווע און געפערלעכע אַרבעטן, צוישן אַנדערן האָט 
דער קאָמיטעט אים עטלעכע מאָל געשיקט קיין לוקאָוו, מעזריטש און 

אַנדערע שטעט פון ראַיאָן מיט טראַנספּאָרטן אויפרופן. אויף איינער 
אַזאַ נסיעה איז געשען אַ דורכפאַל, 

געפירט האָט דער יונגער בונדישער שליח אַ װאַליזע מיט אויפ- 
רופן אין דער שטאָט פון די בערשטער-אַרבעטער -- מעזריטש. האָט 
זיך געמאַכט אַזױ, אַז ביי אַ פּאַסאַזשיר האָט מען גראָד צוגעגנבעט אַ 
װאַליזע. מחמת דעם איז אין װאַגאָן דורכגעפירט געװאָרן אַ רעוויזיע, 
כדי די אויפרופן זאָלן נישט אַרײנפאַלן אין די הענט פון די זשאַנדאַר- 
מען, האָט דער יונגער קאָנספּיראַטאָר אַ כאַפּ געטאָן זיין װאַליזע און 
זי אַרױסגעװאָרפן אין מיטן גאַנג פון צוג. מ'האָט דאָס דערזען. קודם- 
כל האָבן די זשאַנדאַרן פאַרהאַלטן דעם בחור, די װאַליזע מיט די אוים- 
רופן האָט מען שפּעטער אויך אויפגעזוכט. 

בערלען האָט מען געברענגט קיין שעדלעץ. ער האָט געטענהט, 
אַז די װאַליזע מיט די אויפרופן איז נישט זיינע. מ'האָט אים נישט גע- 
גלויבט און דערפאַר אים געהאַלטן אַ פּאָר װאָכן אין טורמע, די מאַמע 
איז צו אים געקומען אין תפיסה און שטאַרק געוויינט. אַזױ וי ער איז 
נאָך געווען מינדעריעריק; האָט זי אױיסגעפּועלט, אַז מ'זאָל אים אַרוס- 
לאָזן אויף קויציע פון 100 רובל ביזן פּראָצעס, 
| עס זיינען אַװעק עטלעכע װאָכן, און דער 16-יאָריקער בונדיסט 

איז געשטאַנען פאַרן צאַרישן געריכט אַלס אָנגעקלאָגטער אין פאַר- 

שפּרייטן רעװאָלוציאָנערע אויפרוזפן. דער אַדװאָקאַט האָט די פאַרטיי- 
דיקונג געבויט אויפן פאַקט װאָס דער אָנגעקלאָגטער איז נאָך מינדער- 
יעריק. ער האָט: פאָרגעלייגט איבערצוגעבן דעם ,פאַרברעכער" אונ- 
טער דער השגחה פון טאַטן 

דער טאַטע אָבער, אַ ייד אַ שטרענגער, האָט זיך געהאַט זיינע 
מחשבות. כאָטש אַלין אַן אַרבעטער, אַרומגערינגלט מיט רעװאָלוציאָ- 
נערע ;אַחדותניקעס", האָט ער דאָך געהאַלטן, אַז דינא דמלכותא דינא, 
זיין האַרץ איז שוין געווען פול מיט צאָרן אויף זיין עלטערן זון יאָסל, 
אַ רעװאָלוציאָנער, וועלכער האָט באַקומען אייביקע פאַרשיקונג אין 
סיביר (ער איז שפּעטער פון דאָרט אַנטלאָפן). און דער אויפגערעגטער 
טאַטע האָט געטראַכט: װאָסער תכלית װעט דאָס װערן פון בערלען 
אויב מ'וועט אים נישט באַשטראָפן און ער װעט וידער אַרומלױפן 
הפקר מיט די יונגען און מיידן. און דעריבער, וען דער פאָרזיצער 

פון געריכט האָט געפרעגט מיכאלן, צי ער וועט נעמען אויף זיין פֹאַ- 
דאַנטװאַרטלעכקײט און השגחה דעם זון, איז געקומען אַזאַ איבעראַשג- 
דער ענטפער: גיט אים אַ שטראָף, ווייל ער איז נישט קיין לייט, אָבער 
--- פאָרט אַ טאַטע! -- מיט חסד. די צאַרישע ריכטער האָבן זיך צו- 
געהערט צום פאָטערס בקשה און זיין זון פאַרמשפּט אויף 10 חדשים 
טורמע. דער נאַאיווער טאַטע איז געווען איבעראַשט: ער האָט גאָר 
געמיינט, אַז דער זון װעט אָפּקומען מיט עטלעכע טעג זיצן.. 

די משפּחה האָט געמאַכט אַ ויצעקו. סטייטש, אַן אייגן קינד! 
באַזונדערס האָט געאַרבעט מעשים די מאַמע און זי האָט דעם איײנ- 
געשפּאַרטן בייזן טאַטן אײנגעבראָכן. מ'האָט געמאַכט אַן אַפּעלאַציע, . 
און אין דער װאַרשעװער געריכטס-פּאַלאַטע איז מיכאל דער טשעס- 
לער שוין מרוצה געווען צו נעמען דעם זון אונטער זיין השגחה און 
אױפּלײזן אים פוֹן די 10 חדשים פּיין אין תפיסה, פאַר באַקאַנטע שעד- 
לעצער יידן, מיט וועלכע ער האָט צוזאַמען געדאַװנט, האָט מיכאל זיך 
פאַרענטפערט : נישט געקענט ביישטיין דעם נסיון פון פּדיון-שבויים.. 

בערל האָט גאָר נישט געקלערט צו פאָלגן דעם טאַטן און ;אויפ- 
הערן", ,סטאַטקעװען זיך", קווערן א מענטש". דעם טאַטנס השגחה 
איז פאַר אים געווען נאָך ערגער װי טורמע. ער האָט דעריבער באַ" 
שלאָסן צו פאַרלאָזן די היים, און נאָך אין זעלבן יאָר 1905 איז ער אַװעק 
פון זיין היים-שטאָט שעדלעץ. 


צװישן די רעװאַלוציאַנערע יידישע אַרבּעטער אין װאַרשע 


דער וועג האָט געפירט קיין װאַרשע --- אין דער פּוילישער הויפּט- 
שטאָט, וואוהין עס האָבן כסדר געשטראָמט יידישע יונגעלייט פון דער 
נאָנטער און ווייטער פּראָװוינץ, װוי אויך פון ליטע און פון אַנדערע טיילן 
פון דער רוסישער אימפּעריע. עס האָבן געצויגן אַהין די בעסערע 
מעגלעכקייטן פון חיונה, בילדונג און קולטורעל-געזעלשאַפטלעכן אויס- 
לעבן זיך, אין 1905 האָט װאַרשע געצויגן פון דער פּראָװינץ אַ יידישן 
אַרבעטער אויך מיט איר קאָכיקער רעװאַלוציאָנערער באַװעגונג, 

אויך דער שעדלעצער בחור איז אַהין געפאָרן. ער האָט זיך 
אָנגעדונגען צו אַרבעטן ביים פעלדשער צאַדיקאָװו אוֹיף דער מילע 
גאַס. די שטעלע האָט געהאַט עטלעכע מעלות: מילע איז געווען אין 

סאַמע מיטן פון די גאַסן, וואו עס פלעגן זיך זאַמלען די רעװאָלוציאָנערע 
יידישע אַרבעטער. אַפילו ווען מ'איז געשטאַנען און געאַרבעט, איז מען 
געווען פאַרבונדן מיט דער ברויזנדער גאַס, 

בערל, וועמען מ'האָט אין דער גרויסער שטאָט שוין משנה שם 
געווען און אָנגעהױיבן רופן -- בערנאַרד, האָט דעריבער נישט פאַר- 
פעלט קיין איין פּאַסירונג, קיין איין אַקציע. ער האָט בכלל װייניק גע- 
אַרבעט, --- בלויז 2 טעג, פרייטיק און שבת, ווען מאיז אַממערסטן . 
געווען באַשעפטיקט ביים פעלדשער. 5 טעג אין װאָך איז ער געוען 
פריי, ס'האָט טאַקע געהאַט אַ חסרון, װאָס דער פאַרדינסט איז געווען 
זייער אַ קאַרגער, אָבער װער האָט זיך דערמיט גערעכנט. אַבי מ'האָט 
געהאַט אויף אַ בייגל און אַ שיסעלע זופּ, דערפאַר האָט עס געהאַט 
די גרויסע מעלה, װאָס 5 טעג אין װאָך האָט מען אינגאַנצן געקאָנט 
אַװעקגעבן דער באַוועגונג, | 

בערנאַרד איז באַלד געװאָרן זייער אַקטיו. די װאַרשעװער אר- 
גאַניזאַציע פון ;בונד" איז געווען איינגעטיילט לויט פאַך-גרופּן, ;סכאָד- 
קעס", בערנאַרדן האָט מען ציגעטיילט צו זיין טעטיק אין די ;סכאָד- 
קעס" פון ,פּיזאַמענט", | 

טאָג און נאַכט האָט ער אַרומגעהאַװעט אויף די אַרבעטער-ביר- 
זשעס, געווען אַקטיוו אין סטרייקן, ביים טיילן אויפרופן, אין דעמאָנ- 
סטראַציעס און ענלעכע אַקציעס. מיט אַלע חושים איז ער געווען אַרײן- 
געטאָן אין דער באַוועגונג, | 

די גאַסן זיינען דעמאָלט געווען פול מיט אַרבעטער. מיליטערישע 
פּאַטרולן, קאָזאַקן אויף פערד האָבן געטריבן און אַרעסטירט, דאָס 
האָט אָבער קיינעם נישט אָפּגעהאַלטן װוידער און װידער צו קומען 
אויף די בירזשעס און צו באַהערשן די גאַסן. טיילמאָל איז עס דער- 
גאַנגען צו שאַרפע צוזאַמענשטױסן, | 

איינער פון דעם מין איז אין 1906 פאָרגעקומען אויף דער ;שמאָ- 
לער מילע*, אַ גאַס צווישן מוראַנאָוו און דזשיקע. פון ביידע זייטן 
ביים מוראַנאָװוער גערטל און ביים עק דזשיקע, האָט מען אַװעקגעשטעלט 
באַריקאַדן. פון די הויפן האָט מען אַרױסגענומען די ,שמעטניקעס" 
(גרויסע מיסט-קאַסטנס), מ'האָט אַראָפּגענומען די הויכע אײינגאַנג- 
טויערן, טירן: מ'האָט צוזאַמענגעשלעפּט קלעצער, שטיינער און דאָס 

אַלץ צונויפגעבונדן מיט דראָטן, אַ שאַנץ קעגן שונא! פון ביידע זייטן 
איז אָנגעקומען מיליטער. די זעלנער האָבן געעפנט אַ שיסעריי פון 
זייערע ביקסן, פון הינטער די באַריקאַדן האָט מען געענטפערט מיט 
אַ פּאַר שװאַכע רעװאָלווער-שאָסן. עס איז געקומען דער שטורעם און 
די. באַריקאַדן זיינען צעקלאַפּט געװאָרן. אויפן שלאַכט-פעלד איז גע" 
בליבן ליגן אַ דערהרגעטער הויז-וועכטער און אַ פּאָר פאַרוואונדעטע 
רעװאָשוציאָנערן. 

בערנאַרד האָט די פאַרוואונדעטע אַרײנגעטראָגן אין אַ הויף, וואו 
עס האָט זיך געפונען אַ מקווה מיט װאַנעס. אין דער מקווה האָט ער 
פאַרבאַנדאַזשירט די וואונדן --- ביז ס'איז אַריינגעקומען מיליטער און 
אים צוזאַמען מיט אַנדערע אַרעסטירט, אָפּגעפירט האָט מען זיי אין 
4טן פּאָליצײי-צירקל אויף מוראַנאָוו 12. ביים אַרײנגאַנג אין צירקל 
האָט מען זיי שרעקלעך געשלאָגן. ביינאַכט זיינען די פּאָר הונדערט 
אַרעסטירטע, מענער און פרויען, אָפּגעפירט געװאָרן אין דריטן פאָרט 
פון ציטאַדעל, אויפן וועג האָט מען װוידער געשלאָגן. אין ציטאַדעל 
איז בערנאַרד אָפּגעזעסן דריי חדשים און נאָכדעם האָט מען אים באַ- 
פרייט. פון ציטאַדעל האָט זיין וועג געפירט גלייך ווידער אין דער 
באַוועגונג, | 

אויף אַ קורצער צייט קומט בערנאַרד צוריק קיין שעדלעץ. פון 
דער היים-שטאָט זיינען דעמאָלט אָנגעקומען שוידערלעכע ידיעות: 
דאָס װאָס ס'איז מיט דריי יאָר פריער געווען א דראָאונג, אין שפּע- 
טער געװאָרן אַ טראַגישע ווירקלעכקייט. די צאַרישע סאַטראַפּן האָבן 
אין אויגוסט 1906 דורכגעפירט מיט דער גרעסטער אַכזריות אַ פּאָלי- 
צייאישימיליטערישן פּאָגראָם איבער דער יידישער באַפעלקערונג. בערך - 
0 טויטע און 150 פאַרוואונדעטע זיינען געווען די קרבנות פון דער 
צאַרישער רציחה, 

בערנאַרד האָט נישט געקאָנט איינזיצן אין װאַרשע. ס'האָט אים 
געריסן אַהים, אין דער עיר-הריגה. ווען ער איז געקומען איז ער 
גלייך אַװעק אין יידישן שפּיטאָל, וואו ער איז טאָג און נאַכט געווען 
פאַרנומען מיט געבן הילף די פאַרוואונדעטע יידן, ער האָט אויסגע- 
הערט די פּאָגראָם-געשיכטעס און טיף איבערגעלעבט דעם גאַנצן שוי" 
דער פון די פאַרגאַנגענע טעג. 

צוריק אין װאַרשע. די רעװאָלוציאָנערע געשעענישן האָבן פאַר- 
דעקט. די גרויל-בילדער פון שעדלעצער פּאָגראָם. פּלוצלונג איז וי" 
דער אָנגעקומען אַ געשעעניש, װאָס האָט איבערגעריסן דעם נאָרמאַלן 
גאַנג, | 

אין שטעטל קאַלושין האָט זיך װאָכן-לאַנג געצויגן אַ שווערער 
סטרייק פון פּעלצן-אַרבעטער. דער סטרייק האָט שוין געזאָלט פאַרענ- 
דיטק וערן. צו דעם צוועק איז בערנאַרד אַראָפּגעשיקט געװאָרן פון 
װאַרשע, כדי באַהילפיק צו זיין די אָרטיקע חברים. ווען בערנאַרד, צו" 
זאַמען מיטן פאָרשטײיער פון , בונד* אין קאַלושין, משה זשעלעכאָװער, 
האָט געפירט די אונטערהאַנדלונגען מיט פאָרשטייער פון די מייסטערס, 
איז אָנגעקומען פּאָליצײ. אַ מסירה, אַ פּראָװאָקאַציע. די בונדיסטן האָבן 
זיך נישט געלאָזט אַרעסטירן און געשטעלט אַ װידערשטאַנד. דער סוף 
איז געווען, אַז מ'האָט זיי געבונדן מיט שטריק, אַרויפגעזעצט אויף 
פורן און אַועקגעפירט אין שכנותדיקן שטעטל נאָװאָ-מינסק. גאַנץ 
קאַלושין איז אַרױס אין גאַס אָנקוקן װוי מ'פירט די געבונדענע פאָר- 
שטייער פון די סטרייקער, . 


אין נאַװאָדמינסקער טורמע איז בערנאַרד געזעסן צווישן פּוילי- 
שע גנבים. אַ שטעטל פון ,פּאָביטניקעס", וואוהין די צאַרישע מאַכט 
פלעגט געבן שוויסילקעס? קרימינעלע פאַרברעכער, איז די טורמע 
געווען פול מיט גנבים און באַנדיטן, איז אַרײנגעפאַלן אַהער אַ פּאָ- 
ליטישער אַרעסטירטער, האָבן זי זיך איזדיעקעוועט איבער אים. זי 
האָבן געהאַט אַ גרונט צו זיין אין כעס אויף די פּאָליטישע. װאָרעם אין 
שטעטל האָבן די רעװאָלוציאָנערע אַרבעטער ענערגיש געקעמפט קעגן 
די פאַרברעכער-נעסטן. ווען מ'האָט עמעצן באַגנבעט, איז ער נאַטיר- 
לעך געגאַנגען אין פּאָליצײ, זי האָט געטענהט, אַז זי איז הילפלאָז און 
געראַטן צו ווענדן זיך צו די ;אַחדותניקעס". געווען פאַלן, ווען אַ פּאַ- 
ליציאַנט האָט צו דער אָרגאַניזאַציע פון ;בונד" געברענגט אַ פאַר- 
צווייפלטן בעל-עגלה, ביי וועמען מען האָט צוגעגנבעט זיין פערד און 
װאָגן, אָדער אַ סוחר, ביי וועמען מ'האָט אויסגעלײידיקט די קראָם, -- 
און געבעטן העלפן אָפּנעמען די גנבה, און נישט איינמאָל האָט מען 
די גנבה טאַקע אָפּגענומען. די פאַרברעכער האָבן אויך געכאַפּט קלעפּ 
ביי פאַרשידענע געלעגנהייטן. האָבן זיי מחמת דעם אױיסגעגאָסן זייער 

ביטער האַרץ אויף איינצלנע פּאָליטישע אַרעסטירטע, וועלכע זיינען 
אַרײנגעפאַלן אין נאָװאָדמינסקער טורמע. 

אין די 2 װאָכן, װאָס בערנאַרד איז דאָרט געזעסן האָט ער טאַקע 
אַרײנגעכאַפּט אַ סך קלעפּ, אַ סוף געמאַכט דערצו האָט אַ גנב, וועמען 
מ'האָט גערופן ,פּיעסאַק". דער דאָזיקער פפּיעסאַק" איז געוען אַ 
געפערלעכער מעסער- שטעכער, פאַר וועמען אַפילו די קרימינעלע 
פאַרברעכער האָבן געציטערט. איינמאָל, ווען די קרימינעלע האָבן גע" 
קאַטעװעט דעם יונגן פּאָליטישן אַרעסטירטן, האָט ,פּיעסאַק* זיך אייג" 
געקוקט אין פּנים פון געשלאָגענעם און באַפױלן אָפּשטעלן. ער האָט 
זיך דערמאָנט, אַז מיט דעם ;כלאָפּאַק* איז ער צוזאַמען געזעסן אין 
שעדלעצער תפיסה. דאָס האָט ביי דעם מעסער:שטעכער אַריסגע- 
רופן אַזאַ שטאַרקן סענטימענט, אַז ער האָט געהאַלטן פאַר נישט ערג- 
האַפט צו לאָזן שלאָגן אַ ;חבר פון בשותפותדיקן ביטערן מזל", ,פּיע- 
סאַק" איז געװאָרן בערנאַרדס באַשיצער, און מער האָט שוין קיינער 
נישט געװאָגט אים אָנצורירן, 

לאַנג איז בערנאַרדן נישט אויסגעקומען צו זיצן אין דער שטאָט 
פון ,פּאָביטניקעס?. צו דער װאַרשעװער אָרגאַניזאַציע פון קבונד" 
איז באַלד דערגאַנגען וועגן דעם, װאָס ס'איז פאָרגעקומען אין קאַלושין, 
, זי האָט די זאַך גענומען אין אירע הענט. ס'איז דערקלערט געװאָרן אַ 
באָיקאָט אויף די קאַלושינער פּעלצן-מאַכער. קאַלושינער פורן, װאָס 
פלעגן קומען קיין װאַרשׂע, האָט מען נישט געלאָזט פירן די סחורה. 
און דער סוף איז געווען, אַז די קאַלושינער פּעלצן-מאַכער זיינען גע- 
צוואונגען געװאָרן צו זאָרגן דערפאַר, אַז מ'זאָל די אַרעסטירטע באַ- 
פרייען. געטאָן האָבן זיי עס אויף אַ פּשוטן וועג -- זיי האָבן איבער- 
געקויפט די מאַכט-אָרגאַנען און מ'האָט די טאָרשטײער פון די סטריי- 
קער באַפרייט.., 

הגם נישט מער וי 18 יאָר אַלט, האָט בערנאַרד אין 1907 שוין 
זוכה געווען צו ווערן אַ מיטגליד פון בונדישן ;קאָלעקטיו". דאָס איז 
געווען אַ מין ראט ביים קאָמיטעט פון דער װאַרשעװער אַָרגאַניזאַציע 
פון ,/בונד". דער קקאָלעקטיוו* אין באַשטאַנען פון פּאָרשטייער פון די 
;סכאָדקעס?. בערנאַרד האָט אין דער אינסטאַנץ פאַרטראָטן די גרופּע פון 
;פּיזאַמענט?, (דאָס איז געווען אַ זאַמל-נאָמען פאַר פאַרשידענע צווייגן פון 

דער פּוץ-בראַנזשע, וי בלומען, בלעטער, שמוקלעריי, שטעקן און פּאַי 
ראַסאָלן, היטן, קראַװאַטן אדייגל. אין יענער צייט זיינען דאָס געווען 
גרויסע פאַכן מיט אַ סך באַשעפטיקטע אַרבעטער און אַרבעטערינס), פון 
דער צווייטער זייט, איז צו יעדער ;סכאָדקע* געווען צוגעטײילט אַ 
פאָרשטייער פון קאָמיטעט; צו בערנאַרדס גרופּע פלעגט קומען דער 
חבר לאַזאַר (װיקטאָר שולמאַן). װוי אַ מיטגליד פון ,קאָלעקטיו", האָט 
בערנאַרד אָנגעפירט סטרייקן --- אין די פאַכן פון בלומען און בלעטער, 
היטן-פּוצערקעס, פריזירער און אַנדערע. ביים פירן די סטרייקן האָט 
ער זיך אָנגעטראָפן אויף געוויסע שװעריקייטן: געווען באַלעבאַטים 
װאָס האָבן אים נישט געװאָלט אָנערקענען אַלס עפאָרשטייער", ווייל 
ער איז נאָך צו יונג; געווען אַפילן אַ פאַל, ווען מ'האָט די אַרבעטער 
אָנגעזאָגט, אַז אונטערהאַנדלען זאָל קומען נאָר אַן אינטעליגענט. די 
אַרבעטער האָבן בערנאַרדן אָנגעטאָן אַ סטודענטיש היטל און אים 
אַזױערנאָך געמאַכט ראוי צו די אונטערהאַנדלונגען מיטן באַלעבאָס. 

| דער יונגעד טוער איז געװאָרן באַקאַנט מיט די פּאַרטײי-סודות, 
ער האָט זיך באַפריינדעט מיט אַ ריי פירער, וי א. ליטװאַק, ביינוש 
מיכאַלעװיטש, לוריע א"אַנד. מ'האָט אים צוגעצויגן צו די פאַרשידנסטע 
אַרבעטן. צווישן אַנדערן איז ער אין 1907 געווען גאָר אַקטיו ביים 
צוגרייטן די גרויסע פייערונג פון 10-יאָריקן יוביליי פון ,בונד". די 
יוביליי-פאַרזאַמלונג איז פאָרגעקומען אין זאַל ,האַרמאָניע", אויף לאַנ- 
גע גאַס. אין מיטן גאַנג פון דער פאַרזאַמלונג איז דער זאַל' אַרומגע- 
רינגלט געװאָרן פון פּאָליצײ, אַגענטן און מיליטער. הונדערטער מענטשן 
זיינען געװאָרן אַרעסטירט, בערנאַרדן האָט זיך איינגעגעבן אויסצו" 
דרייען זיך פון אַרעסט, און דאָס האָט איִם געגעבן די מעגלעכקייט 
אָנטײל צו נעמען אין אָרגאַניזירן דאָס באַזאָרגן עסן און וועש פאַר די 
| אַרעסטירטע, | 

װאָס אַקטיווער מען איז געװאָרן, אַלץ שווערער איז געווען איינ- 

האַלטן זיך אויף דער אױבערפלאַך. פּאָליצײ האָט אָנגעהויבן אַרומ- 
זוכן בערנאַרדן. ער האָט אָפּט געביטן די דירות, אָבער דאָס איז געווען 
אַ קנאַפּע סגולה, ווייל אַגענטן װאָלטן אים געקאָנט פאַרהאַלטן אין 
| גאָס. דער קאָמיטעט האָט דעריבער באַשלאָסן, אַז בערנאַרד זאָל פאַר- 
לאָזן װאַרשע און פאָרן קיין ווילנע. נאָכן אָפּזיין דאָרט אַ קורצע צייט 
האָט די פּאַרטײ אים געשיקט אויף אַרבעט קיין קרעסלאַווקע. 


ביאָגראַפיע יי יי 19 


אין דעם דאָזיקן שטעטל איז געווען אַן אַלטע און שטאַרקע בוג- 
דישע אָרגאַניזאַציע. די אַרבעטער האָבן זיך אָבער דעמאָלט געפונען 
אין אַ געדריקטער שטימונג. נאָך דעם שטורמישן רעװאָלוציע-פּעץ- 
ריאָד, אין וועלכן דער ?בונד" האָט געשפּילט אַזאַ גרויסע ראָל, זיינען 
געקומען די טרויעריק-באַרימטע צאַרישע שטראָף-:עקספּעדיציעס אין 
די באַלטישע געגנטן. אין. קרעסלאַװקע האָט מען געשמיסן אַרבעטער. 
ס'איז נויטיק געווען צו הויבן די שטימונג, צוריק פאַרפעסטיקן די אָר- 
גאַניזאַציע.- 

בעיקר האָט בערנאַרד געדאַרפט זאָרגן פאַר דער בונדישער און 
פּראָפּעסיאָנעלער טעטיקייט אין חורינס בערשטער-פאַבריק (חזיר- 
האָר), וואו עס זיינען געווען באַשעפטיקט עטלעכע הונדערט אַרבע- 
טער. אַ פּאָר חדשים האָט בערנאַרד זיך ,אויסבאַהאַלטן? אין דער רע- 
װאָלוציאָנערער אַרבעט אין קרעסלאַװקע. לענגער האָט ער נישט גע- 
קענט איינזיצן אין ווייטן קליינעם שטעטל, נישט געקוקט אויף דער 
געפאַר, איז ער צוריקגעקומען קיין װאַרשע, 


צװישן די אומרערשראָקענש און אומגעבראַכענע 


דער קאָנטראַסט איז געווען אַ גרויסער. סך-הכל עטלעכע חדשים 
נישט געווען -- און װאָס פאַר אַ קאָלאָסאַלע ענדערונג! די פריער-קאָכיקע 
װאַרשע איז געווען נישט צו דערקענען. 

די באַװעגונג איז געלאָפֿן האַסטיק באַרג-אַראָפּ. אויפן אָרט איז 
געווען װייניק טוער -- אָדער זיי זיינען געזעסן אין טורמע, אָדער 
זיי האָכן עוקר געווען צוליב דער געפאַר פון יאַרעסט. די געבליבענע 
טוער האָבן אָנגעשטרענגט אַלע כוחות איינצוהאַלטן כאָטש טיילן פון 
דער צעקלאַפּטער באַװועגונג. ס'איז אָנגעקומען זייער שווער. דער פלאַם 
פון דער רעװאָלוציע האָט זיך אוױיסגעלאָשן. די מאַסן זיינען געװאָרן 
אַפּאַטיש און זיך אָפּגערוקט אין אַ זייט. געבליבן זיינען בלויז קליינע 
גרופּקעס עקשנים, אומדערשראָקענע אין זייער מוט, אומגעבראַכענע 
אין זייער גייסט. בערנאַרד גאָלדשטײן איז געווען איינער פון זיי. ס'איז 
אים גאָר אויפן געדאַנק נישט געקומען צו קלערן וועגן ;אַ תכלית", וי 
טויזנטער אַנדערע יונגעלייט, וועלכע זיינען נאָך נעכטן געווען פאַר- 

קאָכט אין דער רעװאָלוציע. נעכטן אִיז אִין זייערע הערצער נאָך גע- 
ווען פייער, היינט --- נישט מער װי איבערגעברענטער אַש. בערנאַרד, 
אַקעגן, האָט נישט געקוקט אויף די שװערע גסיונות, געטראָגן אין 
זיך ווייטער דאָס פייער,. 

איינע פון די שווערסטע איבערלעבונגען אין יענער צייט איז 
פאַר אים געווען דער 1טער מאַי 1908. דער קאָמיטעט האָט אים גע- 
שיקט רעדן אין אַ גרויסער שוסטער-פאַבריק אויף לעשנע 40, ווי נאָר 
דער רעדנער האָט אַרױסגעזאָגט די ערשטע װערטער, האָט פון די 
אַרבעטער זיך דערהערט אַ געשרי: , פּאַוװוליוש!* דאָס איז דעמאָלט גע- 
ווען אַ חוזק-נאָמען פאַר רעװאָלוציאָנערן --- אַן אָנדייטונג אויף די 
ברייטע , ליטעראַרישע* קאַפּעליושן, װאָס מאַנכע פון זיי פלעגן טראָגן, 
איז דאָס נאָך געווען װײניק, זיינען אין קאָפּ פון רעדנער געפלויגן 
שמאַטעס אויסגעוװוייקטע אין װואַסער. ;גענוג סטרייקן, גענוג רעװאָלו- 
ציע? -- האָבן די אַרבעטער געליאַרעמט, 

אַזױ האָבן שוסטער-אַרבעטער -- נעכטן אַליין מיט אַ בונט אין 
| האַרצן, נעכטן אַליין מיט צעברויזטע געמיטער אין קאַמף מיטן פאַר" 
האַסטן צאַריזם -- מקבל פּנים געווען אַ שליח פון דער בונדישער באַ- 
וועגונג, װאָס האָט זיי דערהויבן, אויסגעקעמפט פאַר זיי בעסערע און 
מענטשלעכערע לעבנס- באַדינגונגען. דער יונגער רעװאָלוציאָנער 
האָט אין דעם מאָמענט אַמטיפסטן און אַמבולטסטן באַגריפן די גאַנצע 
טראַגיק פון דער דורכגעפאַלענער רעװאָלוציע -- און ער האָט זיך צע- 
וויינט. ער האָט נישט געויינט, ווען די קאָזאַקן האָבן אין יוגאַנער 
װאַלד מיט די שאַבלעס אים געשניטן דאָס פּנים; ער האָט אויך נישט 
געוויינט, ווען די קרימינעלע פאַרברעכער האָבן אים געקאַטעװעט אין 
נאָװאָדמינסקער טורמע, און איצט, הגם שוין עלטער און פיל מער פאַר- 
האַרטעװעט אין שפּיל פון גורל, האָט דאָך אַ שטראָם טרערן אַ פלייץ 
געטאָן פון זיינע אויגן --- צוליב אַ פּאָר געװאָרפענע נאַסע שמאַטעס, 
דאָס איז פאַר אים געווען די פאַרשװעכונג פון זיין הייליקן אידעאַל, 
ס'האָט געפּײניקט דאָס שרעקלעכע בילד פון יידישע אַרבעטער אין 
שפּאַן פון דער קאָנטר-רעװאָלוציע, 

אָבער אַפילו די טראַגישע איבערלעבונג איז נישט געווען בכוח 
אים אַראָפּצושטױסן פון באַטרעטענעם וועג. צוישן הייפל געטרייע 

איז אויך בערנאַרד פאַרבליבן, און מיט אויסערגעוויינלעכער איבער- 
געגעבנהייט האָט ער געפּרואווט אויפסניי אָנבינדן באַציאונגען, בויען 
קעמערלעך פון ,בונד". ער קומט אַריין און ער פּאָרעט זיך אין דער 
יידישער ליטעראַרישער געזעלשאַפט, אין ;הזמיר", קוויעדזא? און 
ענלעכע געזעלשאַפטלעכע אינסטיטוציעס, וואו די שארית הפּליטה פון 
דער רעװאַלוציאָנערער באַועגונג האָבן זיך באַמיט איבערצוהאַלטן די 
שווערע צייט, 

אין די יאָרן פון רעאַקציע איז בערנאַרד געווען באַזונדערס טע- 
טיק אויפן פּראָפּעסיאַנעלן געביט. מ'האָט צונויפגעקליבן גרופּעס אַר- 
בעטער און פון זיי אויסגעבילדעט אומשולדיקע חברות. בערנאַרד איז 
קודם געווען אַקטיוו ביי די מאַליאַזשעס, אין די פריערדיקע יאָרן זיינען 
זיי געווען אָרגאַניזירט ביי דער פּ. פּ. ס. איצט זיינען זיי געקומען צום 
;בונד". מ'האָט די מאַליאַזשעס אָרגאַניזירט אין אַ חברה, װאָס האָט גע- 
טראָגן דעם אומשולדיקן נאָמען: ;אהבת צדק", אָבער אויך די ;אומ- 
שולד" פון דער אליבע צו גערעכטיקייט? האָט נישט געהאָלפן. בעת 
אַ סטרייק האָט מען בערנאַרדן אַרעסטירט אַלס דעם אָנפירער און אין 
זיין קעשענע האָט מען געפונען דעם זאַכלעכן באַװײיז -- דעם שטעמפּל 
פון ;אהבת צדק". דערפאַר איז ער אָפּגעזעסן אין טורמע אויף ספּאָ- 
קאִינע גאָס 7 חדשים, 

בערנאַרד איז אויך געווען טעטיק ביי די מאַשאָנזשניקעס. כדי 
צו פאַרקאָנספּירירן זיך פאַרן אויג פון דער צאַרישער אָכראַנע (גע- 
היים-פּאָליצי), האָט מען אויף נאָװאָליפיע גאַס געעפנט אַ שולעכל. די 
אָנפירער פון פאַךְ זיינען דעמאָלט געווען די מעטאַל-אַרבעטער ערליך 
און אברהם פּאָװאָנזקער. בלויו אַ קליינע צאָל זיינען געווען פרומע יידן 
און האָבן דאָרטן געדאַװנט. דער אייגנטלעכער צוועק פון שולעכל איז 
געווען צו האָבן אַן אָרט פאַר דער פאַך-בירזשע, אָפּצוהאַלטן פאַרזאַמ- 
לונגען און זיך צו טרעפן, 

אַ דריטער פאַך איז געווען ווייסע סטאַלערײי. צוזאַמען מיט די 
אַרבעטער יאָסל סטאָליער, דער אַלטער משה און אַנדערע האָט בער- 
נאַרד צוריק אָרגאַניזירט די ווייסע סטאָליאַרעס. אים איז אויך אויס- 
געקומען צו אַרבעטן ביי די שוסטער -- די נאַסע שמאַטעס האָבן אים 
נישט אָפּגעהאַלטן פון צו גיין צו זיי נאָכאַמאָל און נאָכאַמאָל, ביז מ'האָט 

זיך ווידער אָנגעהויבן צוהערן צו זיינע רייד. אין דעם פאַך איז אויס- 
געקומען צו פירן פאַרביטערטע קאַמפן מיט די אַנאַרכיסטן, בראש פון 
וועלכע עס זיינען דעמאָלט געשטאַנען מרדכי שוסטער און דער ווייסער 
משה, | 

דער אַרעסט צוליב ;אהבת צדק" איז נישט געווען דער איינציקער. 
פון דעם מין. צוזאַמען מיטן שפּעטער באַקאַנטן בונדישן טוער און 
פירער פון די באַקלײיד-אַרבעטערימרדכי פייגמאַן האָט מען בערנאַרדן 
אַרעסטירט בעת אַ סטרייק פון סטאָליאַרעס. ער איז דערפאַר אָפּגע- 
זעסן 5 חדשים אין דער טורמע אויף דאַנילאָװיטשעװסקע גאַס און 
באַקומען אַ אוויסילקע? קיין אָסטראָלענקע. אין דעם געמיטלעכן שטעטל 
ביים פאַנאַנדערגעגאָסענעם טייך נאַרעוו האָט דער פאַרשיקטער זיך 
קוים איינגעהאַלטן אַ פּאָר חדשים, און דערווייל זיך פאַרבונדן מיט 
די אָרטיקע בונדיסטן און געפּרואווט עפּעס טאָן אויך אין , פּאַרשיקונג". 
2 מאָל אין װאָך האָט ער זיך געמוזט מעלדן אין פּאָליצײ, אָבער דאָס 
האָט אים נישט אָפּגעהאַלטן פון טאָן אין דער צווישנצייט אומלעגאַלע 
אַרבעט. | | 

ס'איז געקומען אַ מאָמענט, ווען דער פאַרשיקטער האָט איבער- 
געלאָזט זיין ליב ווינקל אין אָסטראָלענקע און איז אַנטלאָפן. די פּליטה 
איז געקומען אין צוזאַמענהאַנג מיטן טויט פון יונגן, גייסטרייכן פירער 
פון ;בונד* --- בראָניסלאַוו גראָסער. דער פאַרשיקטער בערנאַרד האָט 
זיך גאָרנישט געקאָנט פאָרשטעלן אַז ער זאָל נישט זיין אין װאַרשע 
אויף דער לוויה פון באַליבטן פּאַרטײ-פירער: בפרט נאָך, װען ער 
איז געווען מיט אים גוט באַקאַנט. פלעגט ער דאָך אין די יאָרן פון 
רעאַקציע נישט זעלטן קומען צו גראָסערן אַהײם, כדי מיט אים זיך 
מישב זיין וועגן פאַרשידענע פּאַרטײי-ענינים. און אַזױ איז בערנאַרד 
סוף 1912 אַנטלאָפן פון אָסטראָלענקע. 

;דער טויטער אַקער איז מיטאַמאָל, וי דורך אַ כישוף, פאַר- 
פלאַנצט געװאָרן מיט יוגנט. דאָס פעלד פון טויט האָט אויפגעבליט מיט 
לעבן. פון צווישן מצבות קוקן פרישע, יונגע, לעבעדיקע, לעבנזויגנדיקע 
אויגן אַרױס.., יוגנט און יוגנט! וי ווייט דאָס אויג פאַרנעמט -- יוגנט!" 
--- אַזױ האָט י. ל. פּרץ געשריבן וועגן דער לויה פון בראָניסלאַװ 
גראָסער. דאָס זיינען געווען נייע רעװאָלוציאָנערע שפּראָצונגען, אַ צו- 

ריקשטראָם פון יוגנט צו די סאָציאַליסטישע אידעאַלן. דער אַנטלאָ- 
: פענער בערנאַרד איז געווען צווישן דער יוגנט מיט די קלעבנזויגנדיקע 
אויגן* און צוזאַמען מיט איר אויפן װאַרשעװער בית-עולם דורכגעריסן 
די פּאָליצײי-קאָרדאָנען און דעמאַנסטרירט קעגן צאַריזם. צוריק אין 
פּראָװוינץ-שטעטל איז ער שוין נישט געפאָרן, ער איז פאַרבליבן אין 
װאַרשע --- אַן אומלעגאַלער: געמוזט לעבן אונטער אַ פרעמדן נאָמען 

מיט פרישן ברען װואַרפט ער זיך אַרײן אין דער אויפגעלעבטער 
באַװועגונג. ער שטייט אין קאָנטאַקט מיט די טוער פון דער יוגנט- 
אָרגאַניזאַציע ;צוקונפט", העלפט אָרגאַניזירן די שניידער. עס קומט 
אָן דער עלילת-דם פּראָצעס פון מענדל בייליס אין קיעוו. דער ,בונד" 
אָרגאַניזירט אַ פּראָטעסט-סטרייק. בערנאַרד װאַרפט זיך אַרֹיין אין דער 
קאַמפּאַניע. די אומלעגאַליטעט האַלט אים נישט אָפּ פון צו זיין אומע- 
טום, וואו ס'איז נאָר נויטיק, 

זומער 1914 ווערט צוגעגרייט דער 8טער צוזאַמענפאָר פון ;בונד". 
די װאַרשעװער אָרגאַניזאַציע פירט דורך אין אַ װאַלד עטלעכע פאַר- 
זאַמלונגען פון די פּאַרטײי-מיטגלידער. אונטער דער אויפזיכט פון אַ 
פאָרשטייער פון צ. ק. וויילט די װאַרשעװער אָרגאַניזאַציע 2 דעלעגאַטן 
צום צוזאַמענפאָר. איינער פון זיי איז דער דרוקער-אַרבעטער יאַנעק 
יאַנקעלעװיטש -- פון די בעסטע פּראַקטישע טוער אויפן פּאָליטישן 
- און פּראָפּעסיאָנעלן געביט, דער צווייטער איז בערנאַרד גאָלדשטײן --- 
דאָס איז אַ באַלונונג פאַר זיין אומדערמידלעכקייט, אומדערשראָקנקייט, 
פאַר זיין טריישאַפט, אויף וועלכער מ'קען בויען אַ מויער. 


דער וועג פירט קיין סיביר 


דער וועג האָט אָבער נישט געפירט צום שיינעם בלויען טייך 
דונאַי, קיין ווין, וואו אין שפּעט-זומער האָט געזאָלט אָפּגעהאַלטן ווערן 
דער צוזאַמענפאָר פון ,בונד". אָנהויב אויגוסט איז אױיסגעבראָכן די 
ערשטע וועלט-מלחמה, און בערנאַרדס וועג האָט זיך גאָר פאַרקירעװועט 
אין דער ריכטונג פון מזרח -- דורך אַ לאַנגער קייט טורמעס קין 
סיביר, 

צוזאַמען מיטן קריג זיינען געקומען אַרבעטסלאָזיקײט און נויט 
אין די אַרבעטער-שטיבן. פאַרן ;בונד" האָבן זיך געשטעלט נייע אוים- 

גאַבן, טאָפּלט נייע. דער צאַריזם איז פאַרװיקלט געװאָרן אין אַ גיגאַנטישן 
קאַמף אויף לעבן און טויט, פאַר די רעװאָלוציאָנערע כוחות איז, װי 
בשעתו אין רוסיש-יאַפּאַנישן קריג, װוידער געשאַפן געװאָרן אַ שאַנס. 
די געענדערטע לאַגע מחמת דעם קריג האָט געצוואונגען צו זוכן נייע 
פאָרמען פון אַקטיוויטעט. 

די אוױיסגעװאַקסענע נויט האָט געשאַפן אַ באַדערפעניש פאַר 


אַרבעטער-קיכן, טיי-האַלעס און קאָנסום-קאָאָפּעראַטיוון. די װאַרשע* . 


ווער אָרגאַניזאַציע פון ;בונד" האָט געשאַפן אַ ספּעציעלע וירטשאַפט- 
קאָמיסיע, וועלכע האָט געהאַט פאַר אַן אויפגאַבע צו העלפן די אַרבע- 
טער-פאַמיליעס, װאָס האָבן געליטן נויט צוליב אַרבעטסלאָזיקײט אָדער 
ווייל די מענער זיינען אַװעקגעשיקט געװאָרן אויפן קריג-פראָנט. אין 
דער אָנפירונג פון דער קאָמיסיע זיינען געווען טעטיק די פרוי פון חבר 
זדזיסלאַוו מושקאַט, מאַניע מײעראָװויטש, בערטאַ גורפינקל, אסתר 
שקליאַר, אסתר שטאַבזיב --- אַ טאָכטער פון אַ רייכן װאַרשעװער סוחר, 
פּאָדריאַטשיק און הויזווירט. אויך בערנאַרד האָט זיך אַרײנגעװאָרפן 
אין אָט דער נייער אַרבעט. 

נאָכן אויסברוך פון ערשטן וועלט-קריג האָבן די אַרבעטער- 
פּאַרטײען אין װאַרשע אויסגעבילדעט אַ פאַרשטענדיקונג-קאָמיטעט, --- 
אין אים זיינען געווען פאַרטראָטן דער ,בונד", די פּ. פּ. ס.-לעוויצע און 
ביידע פראַקציעס פון דער פּוילישער ס. ד. די צענטראַלע ;ראַדע* (ראַט), 
װאָס די דריי אַרבעטער-פּאַרטײען האָבן אויסגעבילדעט, האָט אַרױס- 
| געגעבן אין פּויליש, יידיש און רוסיש אויפרופן, אין וועלכע ס'איז אויפ- 
געקלערט געװאָרן דער כאַראַקטער פון קריג און די אויפגאַבן אין 
קאַמף קעגן צאַריזם. די ,ראַדע*, אין וועלכער דער ,בונד" איז געווען 
פאַרטראָטן דורך זדזיסלאַוו מושקאַט און װיקטאָר שולמאַן, האָט אָפט 
אָפּגעהאַלטן אירע געהיימע זיצונגען אויף נאָװאָליפּקי 31, אין דער 
וואוינונג פון דער יונגער בונדיסטקע לוציע, שפּעטער בערנאַרדס 
פרוי, 

אַחוץ דער צענטראַלער ,ראַדע*, האָט אין װאַרשע אויך עקויס- 
טירט אַן אָרטיקער ;אַרבעטער-װירטשאַפטלעכער קאָמיטעט", צוזאַ- 
מענגעשטעלט פון פאָרשטייער פון די דערמאָנטע דריי אַרבעטער-פּאַר- 
טייען. דער ;בונד" איז אין אָט דעם קאָמיטעט געווען פאַרטראָטן דורך 


פָא א 

בערנאַרד גאָלדשטײן און יאַנעק יאַנקעלעװיטש. די זיצונגען פון קאָ- 
מיטעט זיינען טיילמאָל געווען גאַנץ שטורמישע. באַזונדערס בייזיבלוט 
פלעגט אַרויסרופן די פאָרשטייערין פון דער פּוילישער ס. ד., די שפּע- 
טער באַרימטע קאָמוניסטישע טוערין זאָשקע אונשליכט. אירע אָנגריפן 
קעגן די אַנדערע פּאַרטײען זיינען געווען אַזױ ברוטאַל, איר כיטרעקייט 
אַזוי אומדערטרעגלעך, אַז די זיצונגען פלעגן פאַרלויפן אין ביטערע 
אַמפּערײען, פרילינג 1915 איז פאָרגעקומען אַ זיצונג פון אָט דעם קאָ- 
מיטעט אויף מלינאַרסקע גאַס, אין דער װאַרשעװער פאָרשטאָט װאָליש, 
אין דער וואוינונג פון אַ פּוילישן שוסטער. ס'זיינען אָנגעקומען פּאָלי- 
ציי און אָכראַניקעס, און אַלעמען אַרעסטירט, סך-הכל האָט מען אַרעס- 
טירט 9 מאַן; בערנאַרד פון ;בונד", סטעפאַן קרוליקאָווסקי (אָגראָדני- 
טשעק) פון פּ.פּ,ס, -לעוויצע, באַרילאַ און טאַרװאַצקי פון ס.ד.ק.פּ.ל., און 
נאָך אייניקע. די פאַרהאַלטענע האָט מען אַרײינגעזעצט אין דער טורמע 
אויף דאַנילאָװיטשעװסקע גאַס. שפּעטער האָט מען זיי איבערגעפירט 
אין ,אַרסענאַל" אויף לאַנגע גאַס. 


די חדשים אין טורימע זיינען שנעל געלאָפן, דער אימפּעט פון 
קריג-לעבן האָט זיך אויך אַדורכגעריסן דורך די תפיסה- מויערן און 
אָנגעפילט דאָס נודנע טורמע-לעבן מיט אומרו און דערװאַרטונג. עס 
זיינען דאָ געווען אויך אינטערעסאַנטע באַגעגענישן מיט מענטשן און 
ליידנשאַפּטלעכע דיסקוסיעס מיט פּאָליטישע קעגנער. אַ טשיקאַווער פּרט: 
אין דער תפיסה:קאַמער האָט בערנאַרד געפירט דיסקוסיעס מיט 
די ס. ד,'קעס --- פאַנאַטיש-אײנגעשפּאַרטע פּאָלעמיסטן. אין דער זעל- 
בער קאַמער איז אויך געזעסן אַ יונג פּוליש בחורל אַנטאָני זדאַנאָווסקי 
-- אַ שילער, אַ מיטגליד פון דער געהיימער פּוילישער מיליטערישער 
אָרגאַניזאַציע ;סטשעלעץ", פון וועלכער עס איז שפּעטער געקומען דער 
קאַדר פון די פּוילישע לעגיאָנען. דעם יונגן פּוױלישן בחורל האָט גע- 
דראָט טויט-שטראָף, איז ער געזעסן און אויפמערקזאַם זיך צוגעהערט 
צו די לײידנשאַפטלעכע דיספוטן. שפּעטער, נאָך דער ערשטער וועלט- 
מלחמה, איז זדאַנאָווסקי געווען פון די אָנגעזעענסטע פּויליש-סאָציאַ- 
ליסטישע פירער, דער לאַנג-יאָריקער סעקרעטאַר פון דער װאַרשעװער 
;ראַדע* וי אויך פון דער צענטראַל-קאָמיסיע פון די פּראָפּעסיאַנעלע 
פאַראיינען אין פּוילן, און בעת דער צווייטער וועלט-מלחמה -- מיט- 


20 י, ש. הערץ 


גליד פון צענטראַל-קאָמיטעט פון דער אונטערערדישער פּ. פ. ס. 
(פּוילישע סאָציאַליסטישע פּאַרטײ),. אין אומאָפּהענגיקן פּױלן האָט 
זדאַנאָווסקי מיט דאַנקבאַרקײט דערמאָנט שטענדיק בערנאַרדף :דו 
האָסט מיך געמאַכט פאַר אַ סאָציאַליסט, --- פלעגט ער זאָג, -- בעת 
יענע דיספּוטן, צו וועלכע איך האָב זיך צוגעהערט אין טורמע-קאַמער, 
האָסט דו מיט דיין שװאַכן פּוױליש אָבער ריינע מענטשלעכע מאָטיוון 
מיך באַקערט צום סאָציאַליזם, און נישט די ס. ד'קעס מיט זייער 
שיין קלינגענדיקער פּוילישער שפּראַך אָבער מיאוסער דעמאַגאָגיע*. 


די דייטשן האָבן זיך דערנענטערט צו װאַרשע. די צאַרישע רעגי- 
רונג האָט גענומען עװאַקואירן אירע אייגענע געפאַנגענע. און אויך 
בערנאַרד איז אַועקגעפירט געװאָרן אין טיף רוסלאַנד. פריער האָט 
מען אים געברענגט קיין מאָסקװע, שפּעטער קיין טווער. נאָכן אָפּזיצן 
דאָרט אַ פּאָר װאָכן, האָט מען אים אַרױסגעלאָזט אונטער פּאָליצײ- 
אויפזיכט און אָנגעזאָגט נישט צו פאַרלאָזן די שטאָט. ער האָט נישט 
געפאָלגט, צוזאַמען מיט דעם בונדישן טוער יאַנקל לעווין, וועמען מען 
האָט אויך געבראַכט פון. װאַרשע, איז ער פון טװער אַנטלאָפן קיין 
ימאָסקװע. ער האָט באַקומען אַ פאַלשן פּאַס און אַ קורצע צייט זיך 
אויפגעהאַלטן ביים באַקאַנטן בונדישן טוער לאַזאַר עפּשטיין, וועלכער 
האָט זיך באַזעצט אין מאָסקװע נאָכדעם װי די רוסן האָבן פאַרלאָזט 
װאַרשע. | 

לאַנג בלייבן אין מאָסקװע ביי אַזעלכע באַדינגונגען האָט נישט 
געהאַט קיין צוועק. דער אומלעגאַלער בונדישער טוער איז אָפּגעפאָרן 
קיין קיעוו, וואו עס האָט שוין אויף אים געװאַרט זיין אינטימע פריינדין 
לוציע. סך-הכל אַ פּאָר װאָכן איז זיי אויסגעקומען צוזאַמען צו פאַר" 
ברענגען אויף דער פריי אין קיעוו. במשך פון דער קורצער צייט איז 
בערנאַרד אויך נישט געזעסן מיט פאַרלייגטע הענט. יידישע סטודענטן 
האָבן איינגעאָרדנט עטלעכע צוזאַמענקונפטן, אויף וועלכע דער 2גאַסט 
פון װאַרשע* האָט זיי דערציילט וועגן דער לאַגע פון די יידן און פון 
דער אַרבעטער-באַװעגונג אין פּױלן, מ'האָט אים אויך איינגעלאַדן אין 
ליטעראַריש-קינסטלערישן קלוב, וואו ער האָט אַ פּאָר מאָל גערעדט 
אויף דער זעלבער טעמע. גערעדט האָט ער יידיש. אַזױ וי אַ סך האָבן 
יידיש נישט פאַרשטאַנען, האָט מען פאַר די פאַרזאַמלטע שרייבער, 

קינסטלער און אַנדערע אינטעליגענטן די רעדעס איבערגעזעצט אויף 
רוסיש. דער איבערזעצער איז מערסטנטייל געווען אַ רוס, אַ סאָציאַל- 
דעמאָקראַט, וועלכער האָט געשטאַמט פון בערדיטשעווער געגנט און 
גוט פאַרשטאַנען יידיש. עס האָט אויך איבערזעצט דער בונדיסט 
גיסער, 

אין גיכן איז אונטערגעקומען די באַראַטונג פון ;בונד" אין דער 
שטאָט כאַרקאָוו. געווען איז דאָס אין יאָר 1916. די מלחמה-געשעענישן 
האָבן געמאַכט דרינגענדיק נויטיק, אַז די אַקטיווע בונדישע טוער זאָלן 
זיך באַראַטן וועגן אַ דיי אַקטועלע ענינים. געמוזט האָט דאָס זיין 
שטרענג קאָנספּיראַטיוו. די שוועסטער פון בונדישן פירער ר. אַבראַמאָ- 
וויטש האָט געשטעלט אין רשות פון ;בונד" די שול, פון וועלכער זי איז 
געווען אַ פֿאַרװאַלטערין. און דאָרט איז פאָרגעקומען די געהיימע באַ- 
ראַטונג, צוֹ וועלכער עס זיינען געקומען ה. ערליך, ד"ר מ. וויינרייך, 
יאַנקל לעווין, משה ראַפעס, בערנאַרד און אייניקע אַנדערע טוער. 

פון דער כאַרקאָװער פּאַרטײ-באַראַטונג האָט דער וועג געפירט 
קיין אָדעס, דאָרט האָט בערנאַרד געזאָלט ווערן טעטיק איז דער בוג" 
דישער אָרגאַניזאַציע. ס'איז אָבער דערצו נישט דערגאַנגען, נאָך איי- 
דער ער האָט באַװיזן אָנצוקניפּן אַ קאָנטאַקט מיט דאָרטיקע חברים, 
האָט ער דערפילט, אַז ,מ'טרעט אים אויף די פּיאַטעס? --- מ'שפּיאָנירט 
אים נאָך. נישט װעלנדיק שטעלן אין געפאַר די אָדעסער בונדיסטן 
איז עֶר צוריק אַװעק קיין קיעוו. וואו מ'האָט אים טאַקע אַרעסטירט אין 
מיטן גאַס. געהאַט ביי זיך האָט דער אַרעסטירטער אַ פאַלשן פּאַס. ווען 
מ'האָט אים געבױאַכט אין דער ;אָכראַנע*, האָט מען אים גלייך געזאָגט, 
אַז ער זאָל אויפהערן שפּילן די קאָמעדיע, מ'ווייסט, אַז ער איז נישט 
קיין אַנדערער װי דער געזוכטער בונדיסט גאָלדשטײן, ס'האָט לאַנג 
נישט געדויערט און מ'האָט אים געמאָלדן, אַז ער ווערט פאַרשיקט אין 
יעניסייסקער אָבלאַסט, | 

עס האָט זיך אָנגעהויבן אַ שװװערער ועג, װאָס האָט געדויערט 
עטלעכע חדשים. אַ וועג מיטן עטאַפ איבער צענדליקער טורמעס. עס 
האָט געפּייניקט די ענגשאַפּט, די שמוציקייט, כדי נישט צו שטעלן אין 
געפאַר אַנדערע, האָט ער זיך נישט געװוענדט צו באַקאַנטע אויף דער 
פריי נאָך הילף. שלעכט דערנערט, פאַרלייזיקט און אָן װואַרעמע מלבושים, 

איז אויסגעקומען חדשים לאַנג זיך צו שלעפּן אויפן פּיינלעכן וועג. צו" 
זאַמען מיט שווערע קרימינעלע און אויסוואורפן איז ער געגאַנגען אין 
ווייטן סיביר, באַגעגענענדיק בלויז פון צייט צו צייט פּאָליטישע אַרעס- 
טירטע, ביי וועלכע מ'האָט געקענט געפינען א פריינדלעך װאַרעם װאָרט. 
פיל בעסער איז שוין געװאָרן, ווען מ'האָט זיך דערנענטערט צום סוף 
פון דער אויסמאַטערנדיקער װאַנדערונג, 

אין קראַסנאָיאַרסק האָט דער פאַרשיקטער רעװאָלוציאָנער פון 
װואַרשע זיך פאַרבונדן מיטן אינזשיניער קרול, אַ פּעפּעסאָװיעץ, וועל- 
כער איז פריער געווען אויף קאַטאָרגע און איצט געהאַט אייביקע ,פאַר" 
שיקונג? אין סיביר. קרול האָט באַזאָרגט בערנאַרדן מיט עסן, װעש 
און מלבושים. אין יעלאַנסק האָט בערנאַרד געטראָפן אַ גרויסע קאָלאָ- 
ניע פון פּאָליטישע פאַרשיקטע, -- צוישן זיי די באַרימטע באָלשע- 
וויסטישע פירער קאַמעניעוו און סמילגא, דער מיטגליד פון צ. ק, 
פון ,בונד" רחמיאל ויינשטיין און אַנדערע, ס'איז דאָרט אויך געווען 
יאַנקל פוטערמאַן (פלאַטשאַזש), אַ װאַרשעװער שעכט-:הויז-אַרבעטער, 
וועלכער איז שוין געהאַט אָפּגעזעסן אַ קאַטאָרגע-אורטײל און וועלכער 
איז שפּעטער, אין אומאָפּהענגיקן פּוילן, געווען אַן אַקטיווער בונדיסט 
אין װאַרשע. די פּאָליטישע אַרעסטירטע מיט ויינשטיינען בראש האָבן 
דעם אױיסגעמאַטערטן קראַנקן חבר בערנאַרד געגעבן אַ מעגלעכקייט 
אַ ביסל זיך אָפּצורוען און אַרומצורײניקן זיך. נאָך 48 שעה האָט מען 
זיך װידער געמוזט לאָזן אין וועג אַרין, צום באַשטימטן ואוין-אָרט 
לוקיאַנאָוע. | 

אומעטיק איז געווען דאָס לעבן אין סיבירער דאָרף. נאָך אַ 
קורצער צייט איז דאָ בערנאַרד קראַנק געװאָרן. אַ דאָקטאָר איז געווען 
אין פּיראָווסק --- אַ 50 וויאָרסט פון לוקיאַנאָװע. אַלײין פאָרן צו אַ דאָק- 
טאָר טאָר נישט דער פאַרשיקטער. איז ער קודם געפאָרן צום פּריסטאַװ 
נעמען אַ דערלויבעניש. אויפן וועג קיין פּיראָווסק האָט בערנאַרד זיך 
אָפּגעשטעלט און איז אַװעק נאָך דער דערלויבעניש. דער פּריסטאַװ 
האָט געקוקט דעם פאַרשיקטן אין די אויגן צו איבערצייגן זיך צי 
ס'איז נישט קיין אָנשטעל, / 

דעם פאַרשיקטן רעװאָלוציאָנער האָט די פּראָצעדור פאַרדראָסן, 
און ער האָט מיט איראָניע געפרעגט דעם פּריסטאַװו, צי ער איז אַ דאָק- 


ביאָגראַפיע 29 


טאָר, אַזאַ חוצפּה פון אַ רעכטלאָזן פאַרשיקטן האָט דער מושל נישט 
געקענט פאַרטראָגן און האָט אויף דער פּראַגע אָפּגעענטפערט מיט אַ 
הילכיקן פּאַטש., װאָסװאָס --- נאָר אַזאַ באַליידיקזנג האָט דער יידישער 
אַרבעטער-טוער אַפילו אין געפאַנגענשאַפּט נישט געקענט פאַרטראָגן 
אויפן פּאַטש האָט ער גלייך אָפּגעענטפערט. ער האָט אַ כאַפּ געטאָן 
דעם גרויסן ברענענדיקן לאָמפּ מיט אַ בייכיקער שיין, װאָס איז גע- 
שטאַנען אויפן טיש, און אים אַ שליידער געטאָן דעם פּריסטאַ אין 
קאָפּ אַרין. דעם פּריסטאַװו איז צוהילף געקומען דער אוריאַדניק, און 
ער האָט דעם פאַרשיקטן מוראדיק צעשלאָגן, ;אַזאַ זאַך, אַן אָנפאַל אויפן 
פּריסטאַװ" --- האָט דער אוריאַדניק זיך געקאָכט, 

אַ שטאַרק צעשלאָגענעם האָט מען בערנאַרדן געברענגט קין 
לוקיאַנאָווע. צווישן די פּאָליטישע פאַרשיקטע האָט די מעשה געמאַכט 
אַ שטאַרקן רושם. פון לוקיאַנאָװע איז די ידיעה אַװעק קיין פּיראָווסק 
און יעלאַנסק, און אַרױיסגערופן אַ גרויסע אויפרעגונג. די פּאָליטישע 
פאַרשיקטע האָבן אַװעקגעשיקט אַ קאָלעקטיווע ווענדונג צום גובערנאַ- 
טאָר אין קראַסנאָיאַרסק מיט אַ פּראָטעסט קעגן דער אוממענטשלעכער 
האַנדלונג פונם מאַכט-פאָרשטײער לגבי אַ קראַנקן, נאָך 3 װאָכן איז פון 
גובערנאַטאָר אָנגעקומען אַ תשובה, אַז מ'זאָל דעם חולה איבערפירן 
צום דאָקטאָר אין פּיראָװוסק. די קראַנקהייט איז ווירקלעך געווען אַן 
ערנסטע. בערנאַרד האָט געהאַט אַ לונגע אָנצינדונג. דער דאָקטאָר, 
אַלײן אַ פאַרשיקטער, האָט פאַראָרדנט דעם חולה אַריינצונעמען אין 
שפּיטאָל, 

פאַר דער קאָלאָניע פון די פאַרשיקטע איז עס געװאָרן אַן ערן" 
זאַך צו זאָרגן פאַרן קראַנקן, װאָס איז אַזױ באַלײידיקט געװאָרן פון 
פּריסטאַוו און װאָס האָט אַזױי מוטיק און שטאָלץ רעאַגירט אויף יענעמס 
האַנדלונג. מ'האָט אין דעם געזען אַן אַקט פון איינשטעלן זיך פאַרן 
כבוד און לעבן פון אַלע פאַרשיקטע. דער פּריסטאַװ אָבער האָט זיך 
ניט געקענט באַרואיקן און כסדר געמאָנט, אַז מ'זאָל װאָס שנעלער 
צוריקשיקן דעם חולה קיין לוקיאַנאָוע. דער דאָקטאָר האָט זיך אָבער 
אײינגעשפּאַרט, אַז דער קראַנקער מוז נאָך בלייבן אַ צייט אונטער זיין 
אויפזיכט, דעריבער איז בערנאַרד פאַרבליבן אין פּיראָווסק אויך נאָכן 
אַרױסגײן פון שפּיטאָל, 


א 

אין פּיראָווסק האָט בערנאַרד פאַרברענגט די צייט אין האַקן האָלץ, 
כאַפּן פיש, גיין אויף יאַגד, די פאַרשיקטע האָבן דאָ איינגעאָרדנט רע" 
פעראַטן און דיסקוסיעס, און דאָס האָט אַ סך געהאָלפן איבערצוקומען 
די צייט. פון אירקוטסק האָבן בערנאַרדן צוגעשיקט געלט יאַנקל זשע" 
לעזניקאָוו, אַ טוער פון ,בונד", װאָס איז אָפּגעזעסן אַ קאַטאָרגע-אור- 
טייל און איז שוין געווען ,אויף דער פריי", וי אויך אָשר מייער וי 
אַ שעדלעצער, אַ ברודער פון באַקאַנטן בונדישן טוער דוד מייער) אַ 
פאַרשיקטער טוער פון דער יוגנט-אָרגאַניזאַציע גצוקונפט" אין ואַר- 
שע. (זשעלעזניקאָוו איז אין אומאָפּהענגיקן פּוילן געווען איינער פון 
די אָנגעזעענסטע בונדיסטן און געזעלשאַפטלעכע טוער אין וילנע. 
אין אָקטאָבער 1929, באַלד נאָך זייער אַרײנקומען אין שטאָט, האָבן 
די באָלשעװיקעס אים אַרעסטירט און פון דעמאָלט אָן איז יעדער שפּור 
פון אים פאַרלוירן געגאַנגען). 


דער חלום װוערט מקוים --- רעװאָלוציע אין רוסלאַנד 


מיט אַ פאַרשפּעטיקונג פון 10 טעג צייט איז אין ווייטן סיבירעף ‏ 
דאָרף אָנגעקומען די בשורה פון דער רעװאָלוציע. די בשורה צוֹ די 
געפאַנגענע רעװאָלוציע-טרוימער האָט געברענגט אַן אָרטיקער פּױיער. 
ער איז געקומען פון יעניסייסק און דערציילט, אַז דער ;באַטישקאַ* 
איז געװאָרן אויס צאַר און ס'קומען פאָר אומרוען. דער פּויער האָט 
פאַרענדיקט מיט אַ טרויעריקער שטים, אַז מ'דאַרף בעטן גאָט פאַרן 
געזונט פון ;באַטישקאַ", 


אַ פּאָר טעג שפּעטער האָבן די געפאַנגענע רעװאָלוציאָנערן אויף 
אַ מער לייטישן אופן באַקומען די פריידיקע נייעס וועגן דער רעװאָ- 
לוציע: פון יעניסייסק איז ביינאַכט געקומען א רייטער אויף אַ פערד, 
אויפגעװועקט דאָס דאָרף און געמאָלדן, אַז אין רוסלאַנד איז אַ רעװאָלו- 
ציע. יעדער ספק איז פאַרשוואונדן --- דער חלום, געטראָגן אין בענק- 
שאַפט און פּיין, איז געװאָרן פולבלוטיק לעבן, 

די פּאָליטישע פאַרשיקטע האָבן גלייך איבערגענומען די מאַכט 
אין דאָרף פּיראָווסק. מיט די יאַגדיביקסן זיינען זיי געקומען צו די 5 
פּאָליציאַנטן און זיי אַנטװאָפּנט. מ'האָט אויך פאַרנומען די פּאָסט און 

אַרױסגעהאַנגען אַ רויטע פאָן. מער איז דערווייל נישט געווען װאָס צו 
טאָן. : | 

אינגיכן איז דאָס דאָרף אויפגערודערט געװאָרן. אויף אַ שליטן 
מיט דריי פערד געשפּאַנט און מיט 2 פּאָליציאַנטן ביי די זייטן איז אַרײנ- 
געפאָרן קיין פּיראָווסק דער פּריסטאַו. די פּאָליטישע פאַרשיקטע האָבן 
אָפּגעהאַלטן אַ באַראַטונג און אַרױסגעטראָגן אויף דעם אכזר, דעם 
פּריסטאַוו, אַ טויט-אורטייל. צװישן דעם עולם זיינען געווען אַ סך װאָס 
האָבן געליטן צרות פון פּריסטאַוו און זיי האָבן געװאָלט זיך נוקם זיין. 
בהסכם כולם איז באַשלאָסן געװאָרן, אַז דעם כבוך אויסצופירן דעם 
טויט-אורטייל קומט דעם ח' גאָלדשטײן, ווייל ער האָט פון אים געליטן 
די גרעסטע עוולה, 

דאָס גאַנצע דאָרף איז זיך צזאַמענגעקומען. מיט שטריק האָט 
מען דעם נעכטיקן מושל צוגעבונדן צו אַ בוים. די גרויסע דיקע װאָנ- 
צעס זיינע זיינען געווען אויסגעשמירט, דאָס פּנים שטאַרק פאַרענדערט, 
וי עס װאָלט געווען גאָר אַן אַנדערער מענטש. ביֹי אַן אַלגעמײנער 
הייטערער שטימונג פון פאַרזאַמלטן עולם האָט בערנאַרד, מיט אַן אָנ" 
געלאָדענעם רעװאָלװער, זיך אַװעקגעשטעלט אַנטקעגנאיבער אים. ביי 
דער זייט איז געשטאַנען דעם פּריסטאַווס פרוי מיט 7 קינדער, וועלכע 
האָבן געוויינט און געהעשעט. דער פּריסטאַװ האָט גערופן צו גאָט און 
געבעטן מוחל זיין זיינע זינד, פּלוצלונג האָט ביים צום טויט-פאַרמשפּטן 
אָפּגענומען דאָס לשון. ער האָט געמאַכט דעם איינדרוק, װי ער װאָלט 
געװאָרן געליימט. די הייטערע שטימונג פון עולם האָט אָנגעהױיבן צו 
פאַרשװוינדן, ס'איז אַרײינגעטרעטן אַ געשפּאַנטקײט און דערװאַרטונג, 

מיטן געצילטן רעװאָלװער אין האַנט האָט בערנאַרד מיט פעסטע 
שפּרייזן פאָראויס זיך דערנענטערט צום געבונדענעם פּריסטאַו. ווען 
ער איז צוגעקומען גאָר נאָענט, איז אָנשטאָט אַ שאָס געפאַלן פון אים 
אין פּריסטאַווס אויסגעקרימטן פּנים אַריין -- אַ פאַראַכטנדיקער שפּי 
מ'האָט דעם פּריסטאַו אַ האַלב-טױיטן אויפגעבונדן פון עקזעקוציע- 
בוים און פאַרשפּאַרט אין טורמע. 

די זיגרייכע רעװאָלוציע דאַרף זיין מענטשלעך -- זי טאָר נישט 
טויטן אין די אויגן פון זיינע קינדער אַפילו אַן אַכזריתדיקן צאַרישן 
דינער, מיט אָט דער האַנדלונג זיינער, װאָס איז אַרױיסגעדרונגען פון 

זיין גאַנצן וועזן, האָט בערנאַרד אָנגעצײיכנט פאַר זיך דעם ועג אין 
דער רוסלענדער רעװאָלוציע. | | 

די גאַנצע אויפמערקזאַמקײט פון די פאַרשיקטע איז געװאָרן גע- 
ווענדט אויף דער פראַגע פון עװאַקואַציע. אַזױי װוי דער טייך איז געווען 
פאַרפרוירן, זיינען די פאַרשיקטע 2 װאָכן צייט טאָג און נאַכט געפאָרן 
אויף שליטנס פון דאָרף פּיראָווסק צו דער נאָנטער באַןדליניע. ספּע- 
ציעלע צוגן האָבן אויפגענומען די פאַרשיקטע און זיי אומגעקערט אין 
צענטראַל-רזסלאַנד, אויפן וועג האָבן ביי די װאָקזאַלן אָפּגעװאַרט דע" 
לעגאַציעס פון די אַרבעטער- און סאָלדאַטן-ראַטן, מיט מוזיק און פע- 
נער, בלומען און רעדעס האָט מען מקבל פּנים געװען די באַפרייטע 
קעמפער. פרייד און גליק האָט אַלעמען באַהערשט --- די ערשטע האָניק- 
טעג פון דער רעװאָלוציע! אין זעלבן צוג, אין וועלכן בערנאַרד איז גע- 
פאָרן פון סיביר, איז געווען אַ גרעסערע גרופּע בונדיסטן, פון די באָל- 
שעוויקעס זיינען אין זעלבן צוג געפאָרן קאַמעניעוו און סמילגא:; פון 
די פּוילישע סאַציאַליסטן -- קרוליקאָווסקי און אַנדערע. מיט גאָר גרויס 
פּאַראַד האָט מען דעם צוג אויפגענומען אין דער הױיפּט-שטאָט פּעטראָ- 
גראַד. אויפן װאָקזאַל האָט געװאַרט אַ דעלעגאַציע פון אַרבעטער: און 
סאָלדאַטן-ראַט מיט אָרקעסטערס און פענער. מ'האָט זיך געהאַלדזט און 
געקושט, און געוויינט פאַר שמחה. מיט פלאַטערנדיקע פענער און 
מיט מוזיק האָט מען איבער די גאַסן פון רוסלאַנדס הױפּט-שטאָט געפירט 
די באַפרײיטע רעװאָלוציאָנערן 


אין שפּאַן פון דער רעװאָלוציע 


באַלד איז אין פּעטראָגראַד אָפּגעהאַלטן געװאָרן די 10טע קאָנ- 
פערענץ פון אבונד", צו איר זיינען געקומען בערך 60 דעלעגאַטן פון 
עטלעכע צענדליק אָרטיקע אָרגאַניזאַציעס. דאָס איז געווען אין חודש . 
אַפּריל 1947, די גאַנצע קאָנפערענץ איז געווען אונטערן פרישן איינ- 
דרוק פון זיג פון דער רעװאָלוציע. די אַלגעמײײנע באַגייסטערונג האָבן 
נישט געקענט פאַרקלענערן די װאָרנונגען און אָנווייזונגען אויף די 
מעגלעכע געפאַרן, װאָס עס האָט געמאַכט אין זיינע פּלאַמיקע רעדעס 
מאַרק ליבער, דעמאָלט די דאָמינירנדיקע פיגור אין ,בונד". 

נאָר-װאָס צוריק פון סיביר, האָט בערנאַרד מיטגעלעבט מיט דער 

גרויסער פרייד און געשלונגען יעדעס װאָרט, װאָס די דעלעגאַטן האָבן 
געלאָזט פאַלן אויף דער קאָנפערענץ. ער האָט דאָרט געטראָפן אַ סך 
באַקאַנטע בונדישע טוער און פירער, צווישן זיי אויך הענריק ערליך, 
מיט וועמען ער איז געווען באַקאַנט פון װאַרשע. 

נאָך דער קאָנפערענץ זיינען אויסגעבילדעט געװאָרן דריי צענ- 
טערס: אַ ביוראָ פון צענטראַל-קאָמיטעט אין דער הױפּט-שטאָט: אַ טייל 
מיטגלידער פון צ. ק. זיינען אַװעק קיין מינסק, וואו ס'האָט אָנגעהױיבן 
צו דערשיינען די בונדישע צייטונג ,דער וועקער": אַן אַנדער טייל 
איז אַװעק קיין קיעוו, וואו ס'האָט אָנגעהויבן אַרויסגײן די ,פאָלקס- 
צייטונג", בערנאַרד איז געפאָרן קיין קיעוו, וואו ער איז שוין פריער 
געווען טעטיק און וואו ער איז דאָס לעצטע מאָל אַרעסטירט געװאָרן. 

פון ערשטן טאָג אָן האָט ער זיך באַלד אײנגעשפּאַנט אין דער 
פּאַרטײ-אַרבעט. צו טאָן איז געווען זייער אַ סך. די יידישע פאָלקס" 
מאַסן זיינען מיטגעריסן געװאָרן מיטן אַלגעמײנעם רעװאָלוציאָנערן 
שטראָם, זיך אָרגאַניזירט און מאַסנװײז זיך געשטעלט אונטער די רוי- 
טע פענער. ‏ 

באַלד האָבן אָנגעהױיבן קומען שלעכטע ידיעות פון פּראָנט. אין 
שייכות מיט דעם האָט זיך געשטאַרקט די שטימונג פאַר פאַרטיײידיקן 
דאָס לאַנד קעגן די דייטשן ס'איז דאָך שוין נישט געגאַנגען װעגן 
צאַרישן רוסלאַנד, בערנאַרד האָט געהאַלטן מיט די קאָבאָראָנצעס*, 
װאָס זיינען געווען פאַר פאַרטײידיקן די רעװאָלוציע קעגן אויסערלעכן 
שונא און ער האָט געמאַכט די פּראַקטישע אויספירן פון זיין שטעלונג: 
פרייוויליק האָט ער זיך געמאָלדן אין דער אַרמײ. אַזױ וי אַ סך אַנ" 
דערע, האָט אויך ער געהאַלטן, אַז ס'איז נויטיק צו זיין צוזאַמען מיט 
די זעלנער, כדי צו הויבן זייער מוט און זיי פאַרהיטן פון דער דעמאָ- 
ראַליזאַציע, װאָס האָט זיך אַרײנגעכאַפּט אין דער אַרמײ. די זעלנער 
האָבן געחאַט זייערע אויסגעקליבענע סאָלדאַטן-ראַטן, אָבער אויך די 
געוויילטע פאַרטרעטער האָבן געהאַט אַ קנאַפּע השפּעה. די זעלנער 
זיינען געװאָרן אומדיסציפּלינירט, 

אַ קורצע צייט נאָכן אַרײנטרעטן אין דער אַרמײ האָט מען בער- 
נאַרדן אויסגעקליבן אין סאָלדאַטןיראַט. לסוף איז ער מיט זיין אַרמײ- 
אָפּטײלונג אַװעקגעשיקט געװאָרן צום פראָנט אין בעסאַראַביע. אויפן 

וועג צום פראָנט זיינען פאָרגעקומען רייבונגען צווישן די אוקראַינער 
און רוסן, דאָס איז נישט געווען קיין פאַראיינצלטע דערשיינונג, נאָר 
אַ רעזולטאַט פון דער דעמאָלטיקער שטאַרקער באַוועגונג פאַר אָפּ- 
רייסן אוקראַינע פון רוסלאַנד. האָט די רעװאָלוציאָנערע רעגירונג אַ ריי 
טרייע פּולקן צוריקגערופן פון פראָנט, כדי צו זיכערן דעם ;טיל" 
און אין איינעם פון די דאָזיקע פּולקן איז אויך בערנאַרד צוריקגעקומען 
קיין קיעוו. 

הגם בערנאַרד איז אַלץ געווען אין מיליטער, האָט ער דאָך אַ סך 
צייט אָפּגעגעבן דער בונדישער פּאַרטײ-אַרבעט. צווישן אַנדערן איז עֶר 
געווען אַ דעלעגאַט אין דער געגנט-קאָנפערענץ פון ;בונד", זומער 
7, אין גיכן איז ער אויסגעקליבן געװאָרן אַלס דעפּוטאַט אין דער 
;צענטראַלער ראַדע* -- דעם אוקראַינישן ציײיטװייליקן פּאַרלאַמענט. 
מ'האָט בערנאַרדן אויסגעוויילט וי אַ פאָרשטייער פון די מיליטערישע 
פאָרמאַציעס, אין דער ק,ראַדע* איז ער צוגעשטאַנען צו דער פראַקציע 
פון ;בונד", װאָס איז געווען גאַנץ היפּש אין צאָל און איז באַשטאַנען 
פון באַקאַנטע בונדישע טוער, וי מ. ראַפעס, גיסער, זאָלאָטאַריעו, 
ליפּעץ, בנימין חפץ, די נירנבערגס, שמואל באָרנשטין, פרענקעל, 
טשעסקעס און אַנדערע. די ;ראַדע* האָט באַשלאָסן צו אוקראַיניזירן די 
אַרמײ און פּלאָט, אַלס מיטגליד פון דער מיליטערישער קאָמיסיע איז 
בערנאַרד געפאָרן קיין אָדעס אױיסצופאָרשן די פראַגע ועגן איבער- 
גרופּירן די מאַטראָסן אין פלאָט לויט נאַציאַנאַלע איינטיילונגען 

צוריקקומענדיק קיין קיעוו, האָט ער זיך נאָך מער אַרײנגעװאָרפן 
אין דער פּאַרטײ-אַרבעט. אַלס מיטגליד פון פּרעזידיום פון קיעווער 
קאָמיטעט פון ;בונד", זיינען אויף זיינע פּלייצעס געפאַלן גרויסע חלקים 
פון דער ברייטער טעטיקייט, װאָס די פּאַרטיי האָט דעמאָלט געפירט. 
אויף אַ קורצער צייט בלויז איז ער ווידער אַװעק פון קיעוו, כדי אָנ- 
טיילצונעמען אין 8טן צוזאַמענפאָר פון ,בונד", װאָס איז פאָרגעקומען 
אין פּעטראָגראַד, 

דאָס איז שוין געווען נאָך דער באָלשעװויסטישער איבערקערעניש, 
דער צוזאַמענפאָר פון ,בונד" האָט שוין פאַר זיך געהאַט אַ גאָר נייע 
לאַגע און נייע פּראָבלעמען. עס האָבן זיך אָנגעמערקט דריי ריכטונגען 
אין דער פּאַרטײ: דעם רעכטן פליגל --- די קאָבאָראָנצעס* האָט רעפּרע- 

זענטירט מאַרק ליבער, די אינטערנאַציאָנאַליסטן -- ר. אַבראַמאָװיטש 
און װיקטאָר אַלטער, דעם צענטר -- ה. ערליך און רחמיאל וויינשטיין. 
בערנאַרד, וועלכער איז געווען דעלעגאַט פון דער קיעווער אָרגאַניזאַ 
ציע, האָט געשטימט מיטן צענטר, הגם די באָלשעװיקעס זיינען שוין 
געווען ביי דער מאַכט, פונדעסטוועגן איז דער צוזאַמענפאָר פאָרגעקו" 
מען אָפן, אומגעשטערט. אין יענער צייט האָבן אַפּילו די עקסטרעמסטע 
שװאַרצזעער נישט געקענט פאָראויסזען וי ווייט די באָלשעװיסטישע 
מאַכט וועט דערגיין אין פּאָליטישן טעראָר. 

אין גיכן זיינען אין אוקראינע פאָרגעקומען געשעענישן פון אַ 
צווייטן מין, אַהין האָבן אַרײנגעמאַרשירט די דייטשן. די ,ראַדע" איז 
פאַנאַנדערגעלאָזט געװאָרן,. די דייטשן האָבן אויסגעבילדעט אַ מין 
עקוויזלינג?-רעגירונג מיט העטמאַן סקאָראָפּאַדסקי בראש. עס האָבן 
זיך אָנגעהויבן אַרעסטן -- די רעאַקציע האָט זיך צעהוליעט. - 

8 איז געווען אַ שווער יאָר אין אוקראַינע. די רעװאָלוציאָנערע 
כוחות זיינען אָבער געווען ווייט פון אונטערגעבן זיך, זי זיינען צוריק 
אַראָפּ אין אונטערערד און פון דאָרט ווייטער געפירט דעם קאַמף. ס'איז 
אויסגעבילדעט געװאָרן אַ געהיימער ,איספּאָלקאָם* (אויספיר-קאָמי- 
טעט) פון אַרבעטער- און סאָלדאַטןדראַט. דער פאָרשטײיער פון קבונד" 
אין געהיימען ;איסטאָלקאָם? איז געווען חפץ, צווישן זיינע פּאַרטרעטער 
איז אויך געווען גאָלדשטײן. 

אין יענער צייט האָט די פּאַרטײ איבערגעגעבן בערנאַרדן אַ זייער 
פאַראַנטװאָרטלעכע מיסיע: אָרגאַניזירן און מיליטעריש אויסשולן קאַמף- 
גרופּן פון .בונד". ביים קאָמיטעט איז געשאַפן געװאָרן אַ ספּעציעלע 
קאָמיסיע פאַר מיליטערישע צוועקן. אין משך פון אַ קורצער צייט האָט 
מען אָרגאַניזירט געהיימע קאַמף גרופן, װאָס האָבן געציילט אַ פּאָר 
חונדערט מאַן. זי זיינען געווען פאַרהעלטניסמעסיק גוט באַװאָפּנט -- 
די גרופּן האָבן פאַרמאָגט ביקסן און פּולעמיאָטן. די קאַמף-דרוזשינעס 
האָבן זיך באַטײליקט אין גאַסן-דעמאַנסטראַציעס קעגן דער רעגירונג 
פון העטמאַן סקאָראָפּאַדסקי, אָבער זייער הופּטיראָל האָבן זײי גע" 
שפּילט שפּעטער בעתן אויסברוך פון דער דייטשער רעװאָלוציע. 

פון איין זייט האָט מאַרשירט אויף קיעוו פּעטלוראַ מיט זיין חייל, 
פון דער צווייטער זייט --- די באָלשעװיקעס. ווען פּעטליוראַ איז שוין 

געווען נאָנט פון קיעוו, איז לויט אַ באַפעל פון געהיימען ;איספּאָלקאָם* 
דורכגעפירט געװאָרן אַן אויפשטאַנד קעגן העטמאַן סקאָראָפּאַדסקי, יע" 
דע פּאַרטײ, װאָס איז געווען מיטבאַטײליקט, האָט באַקומען אַ באַשטימטע 
אויפגאַבע פאַר אירע קאַמף-אָפּטײלונגען. דער ;בונד" האָט באַקומען 
אַן אויפגאַבע צו פאַרכאָפּן אַ גרויסן טייל פון צענטר שטאָט, די בונדישע 
קאַמף-אָפּטײלונגען, אייניקע אונטער דער דירעקטער אָנפירונג פון 
בערנאַרדן, האָבן מוטיק געקעמפט קעגן סקאָראָפּאַדסקיס חיילות. די 
שטאָט איז באַהערשט געװאָרן דורך די רעװאָלוציאָנערע פּאַרטײען. סיי . 
אין אויפשטאַנד, סיי אין פריערדיקע קאַמפן מיט סקאָראָפּאַדסקיס פּאָ- 
ליציי און מיליטער זיינען געפאַלן קרבנות, 

ס'איז אויסגעבילדעט געװאָרן אַ צייטװייליקע רעגירונג. דער 
;בונד* איז צוריק אַרױיס אויפן אויבערפלאַך און אַנטװיקלט אַ ברייטע 
טעטיקייט, 

אָנהױב 1919 איז. קיין קיעוו געקומען אויף אַ קורצן באַזוך אַ 
יונגער בונדישער טוער, דער שפּעטערדיקער סעקרעטאַר פון צ. קי 
פון ?בונד" אין פּױילן, עמנואל נאָװאָגרודזקי. פאַר דער קיעווער אָרגאַ- 
ניזאַציע האָט דער שליח פון פּוילן אָפּגעגעבן אַן אויספירלעכן באַריכט 
וועגן דער אויפגעװאַכטער און ברייט-פאַנאַנדערגעװיקלטער יידישער 
אַרבעטער-באַװעגונג,. ער האָט ווירקלעך געהאַט אַ סך צו דערציילן 
בערנאַרד האָט געשלונגען יעדעס װאָרט. ער האָט כסדר געטראַכט: 
;מיין װאַרשע*, בילדער פון די פאַרלאָפענע יאָרן זיינען אים דורכגע- 
פלויגן אין קאָפּ: די רעװאָלוציע פון 1905-6, די באַריקאַדן אויף מילע 
גאַס, די פּיינלעכע יאָרן פון רעאַקציע און איזאָלירטקײט, דאָס איינגע- 
שפּאַרטע גיין קעגן שטראָם, די אומאויפהערלעכע אַרעסטן, די פּנימער 
פון ליבע חברים און פריינד. עס האָט אַ ווייע געטאָן די בענקשאַפט 
אַהײים -- נאָך דער ברייטער, גרויסער היים פון דער יידישער פאָלקס- 
מאַסע אין פּולן, | 

בפרט, אַז דאָ אין קיעוו האָבן אין דער בונדישער משפּחה זיך 
אָנגעהויבן די אינערלעכע מחלוקות, װאָס זיינען געווען א רעזולטאַט 
פון דער באָלשעװיסטישער איבערקערעניש. דאָס זיינען שוין מער נישט 
געווען יענע לאַנגע, לײידנשאַכטלעכע דיסקוסיעס פון אַמאָל, ווען מען 
האָט אין אידייאישן שטרייט אויסגעפאָכטן דעם ריכטיקן וועג פון ;בונד" 

און מ'איז געבליבן ווייטער פריינד, טרעגער פון איין און דער זעלבער 
פאָן, היינט האָט זיך עס פאַרמאָסטן אויף עפּעס אַנדערש. היינט --- נאָך 
אַ חבר, מאָרגן --- שוין מיינס אַ טורמע-וועכטער. 

און בערנאַרד האָט געזאָגט צו זיך: ;איך פאָר אַ היים". און דער" 
מיט איז פאַרענדיקט געװאָרן איין אָפּשניט פון זיין לעבן. 15 יאָר פון 
געטרייער דינסט, פון אומאויפהערלעכן מקריב זיין זיך פאַר אַן אידייעי 
די זעלבע 5 יאָר האָבן אים אָבער אויך אַ סך געגעבן. דאָס שעדלעצער 
אַרבעטער-יינגל איז פאַר דער צייט גייסטיק אויסגעװאַקסן, ער האָט 
פאַרברייטערט זיין קוק אויף דער וועלט. פאַרהאַרטעװעט אין אומגע- 
הויערע ליידן, האָט גלייכצייטיק אין זיין האַרץ זיך נאָך מער צעשפּילט 
די ליבע צו מענטשן, ס'איז אױיסגעפאָרעמט געװאָרן דער מענטש, ווע" 
מען ס'איז געווען באַשערט צו שפּילן אַזאַ וויכטיקע און אייגנאַרטיקע 
ראָל אין טראַגישסטן פּעריאָד פון דער יידישער אַרבעטער-באַועגונג 
און פון יידישן ישוב אין פּױלן 


צוריק אין פּױלן 


דער וועג אַהיים איז געוען אַ לאַנגער און אַ שװערער. מאַסן 
מלחמה-פּליטים האָבן פאַרלאָזט רוסלאַנד און זיך געשלעפּט װאָכנלאַנג, 
ביז זיי האָבן באַטרעטן די היימישע ערד. 

ווידער האָט בערנאַרד גאָלדשטײן געשפּאַנט אויף די װאַרשעװער 
גאַסן, נאָך 5 אאָר פאַנאַנדערטײלונג און פאַרשקלאַפונג איז פּוילן 
אויפגעשטאַנען צוריק צו אַן אומאָפּהענגיק מלוכהש לעבן. אַ נייע תקופה 
האָט געזוכט גייע פאָרמען און אינהאַלט. 

גלייך פון באַן איז בעָרנאַרד געקומען צו זיין פּאַרטײ. נאָך אין 
מיליטערישן אוניפאָרם איז ער אַרױפגעגאַנגען אויף דער טריבונע פון 
בונדישן גראָסער-קלוב אויף קאַרמעליצקע 29 צו באַטײליקן זיך אין 
דער דעבאַטע איבערן רעפּעראַט פון ביינוש מיכאַלעװיטש וועגן אויפ- 
בויען אַ נייעם אינטערנאַציאָנאַל, אין בערנאַרדס רייד איז געװען מער 
געפרעגט וי געזאָגט. ער האָט געהאַט אַ גרונט-איינשטעלונג, אַן ערשטי 
האַנטיקע דערפאַרונג פון דער רוסלענדער רעװאָלוציע, אַ סך פּרטים 
זיינען אים אָבער נישט געווען קלאָר. פאַרן יונגן עולם איז ער שוין 

געווען אַ נייער מענטש -- אַזױ טיף און גרינטלעך האָט זיך פאַר די 
פּאָר יאָר געביטן דער מענטשן-מאַטעריאַל פון דער באַועגונג, 

אָבער אויך אַ סך אַלטע פריינד זיינען געווען. אַ סך נאָנטע און 
באַקאַנטע פּנימער, אָט איז דער שלאַנקער, אַריסטאָקראַטישער װלאַ- 
דימיר מעדעם; דער געבויגענער, גוט-מוטיקער ביינוש מיכאַלעוויטש; 
ה. ערליך און וו. אַלטער, מיט וועמען מ'איז געווען צוזאַמען אין דער 
רוסלענדער רעװאָלוציע און וועלכע זיינע! אויך געקומען אַהײם; און 
אָט איז דער לעגענדאַרער נח-יוזעף, וועלכער איז אַרױסגעקומען פון 
זיין טיפער קאָנספּיראַציע צו שטעלן זיך בראש פון דער אָפענער בונ" 
דישער באַוועגונג. און וויפיל חברים פון געמיינזאַמען קאַמף און פּיין 
אברהמל פּשישװוע-בייגער (ראָטשפּאַן, -- געשטאָרבן 1947 אין ניו" 
יאָר), מיט וועמען מען איז געגאַנגען צוזאַמען זיצן אין װאַרשעװער 
ציטאַדעל נאָך די באַריקאַדן אויף מילע גאַס: מרדכי שניידער (פייגמאַן), 
מיט וועמען מען איז צוזאַמען געגאַנגען אין טורמע אַריין פאַר אָרגאַני- 
זירן סטרייקן; װיקטאָר שולמאַן, יאַנעק יאַנקעלעװיטש און נאָך און 
נאָך. בערנאַרד האָט שפּאַצירט איבער די יידישע גאַסן פון װאַרשע 
און דערזען אַזױ פיל באַקאַנטע פּנימער פון די שטורמישע טעג אין 
5--1906 און פון די שפּעטערדיקע רעאַקציע-יאָרן. --- און אַזױ פיל 
נייע פּנימער, אַזױ פיל יוגנט. און אַזױי אויך אין דער יידישער אַר" 
בעטער-באַוועגונג. אַ נייער דור האָט זי פאַרפלייצט און איבערגענומען. 
פון אַלע ווינקעלעך האָט געשפּרודלט ווילן, ענערגיע, דראַנג צו טאָט, 
מיט זיין פעאיקייט צו שליסן באַקאַנטשאַפטן און צו דערקענען מענטשן, 
איז בערנאַרד גאָר גיך מיט אַלע חושים באַהאָפּטן געװאָרן מיט דער 
באַנײיטער בונדישער באַוועגונג אין װאַרשע. 


אָנהױב 1919 איז די אָרגאַניזאַציע פון ,בונד" אין װאַרשע שוין 
געווען שטאַרק פאַרצווייגט און צאָלרײיך. דאָס אייגענע איז געווען מיט 
דער פּראָפּעסיאָנעלער באַװעגונג. אין ביידע צווייגן האָט מען דעם 
קוים 20-יאָריקן, מיט דערפאַרונג און נסיונות רייפן אַרבעטער-טוער 
אַריינגענומען אין די העכסטע אַמטן. מ'האָט אים אַרײנגענומען אַלס 
מיטגליד אין װאַרשעװער קאָמיטעט פון ,בונד", און מיט אַ יאָר שפּע" 
טער אין פּרעזידיום, אין וועלכן ער איז שוין פאַרבליבן אַזױי לאַנג 
וי דער אבונד" האָט עקזיסטירט אין װאַרשע -- ביזן אויסברוך פון 

דער צווייטער וועלט-מלחמה און אויַך שפּעטער אין די שרעקלעכערע 
צייטן פון דער היטלערישער ממשלה. בערנאַרד איז אויך גלייך אַרײינ- 
גענומען געװאָרן אין שטאָטישן עקזעקוטיװו-קאָמיטעט פון צענטראַל- 
ראַט פון די פּראָפּעסיאָנעלע פאַראיינען. דאָרט איז אים אויסגעקומען 
ענג צוזאַמענצואַרבעטן מיט זייער נאָנטע חברים -- מיטן פאָרזיצער 
דוד מייער, מיטן סעקרעטאַר יאַנעק יאַנקעלעװיטש און מיט פיל אַנֵ" 
דערע. 


פּראַגע 


סיי דער ;בונד", סיי די פּראָפּעסיאָנעלע באַװעגונג האָבן באַלד 
אין אָנהױיב באַשטימט פאַר בערגאַרדן צו זיין טעטיק אין דער פאָר- 
שטאָט פּראַגע. 

אָפּגעטײלט פון װאַרשע מיט דער ווייסל, האָט פּראַנע פאַרמאָנט 
אַ ריי אייגנאַרטיקײטן --- סיי בנוגע די מענטשן, סיי בנוגע זייערע באַ- 
ציאונגען. צװוישן די יידישע אַרבעטער האָבן דאָ דאָמינירט די פליישער 
און טראַנספּאָרטלער, הגם הונדערטער יידישע אַרבעטער זיינען געווען 
באַשעפטיקט אויך ביי שניידעויי, שוסטעריי, בעקעריי און אַנדערע 
פאַכן, אין די שפּעטערדיקע יאָרן זיינען גרעסערע צאָלן יידישע אַר- 
בעטער אויך געווען באַשעפטיקט אין אייניקע גרויסע פאַבריקן. אין 
פּראַגע איז געווען דאָס שעכט-הויז, װאָס האָט צוגעשטעלט פלייש פאַר 
דער גרויסער שטאָט. דער פלייש-האַנדל (אַחוץ חזירים) איז בעיקר 
געלעגן אין די יידישע הענט און אַ סך יידישע אַרבעטער זיינען געווען 
פאַרנומען אין און אַרום שעכט-הויז. אין פּראַגע זיינען געװוען צוויי 
באַן-װאָקזאַלן, און אַ גרויסע צאָל פורמאַנעס, דראַשקאַזשעס און טרע- 
גער האָבן דאָרט געלעבט און געצויגן חיונה פון טראַנספּאָרטאַציע. 
די פאָרשטאָט איז געווען אַ געמיש פון פּראָװינץ און גרויס-שטאָט, און 
האָט זיך געהאַט אירע ספּעציפישע פּראָבלעמען. 

בערנאַרד האָט זיך אַרײנגעװאָרפן אין דער פּראַגער אַרבעט, 
גיך געשלאָסן באַקאַנטשאַפטן מיט די דאָרטיקע בונדיסטן און מיט 
מענטשן פון דער ברייטערער מאַסע, --- האָט ער זיך נענטער באַקאַנט 
מיט דער אײגנאַרטיקער סביבה און לעבנסשטייגער פון די יידישע 
שעכטהויז-אַרבעטער, פורמאַנעס און טרעגערס. דאָ איז אים אויך 

אויסגעקומען זיך צו באַקענען און באַפרײנדן מיט פּוילישע אַרבעטער 
און זייערע טוער, 


אייניקע פון זיי זיינען געווען אַלטע באַקאַנטע, פון די צאַרישע 
צייטן נאָך. איינע פון די דאָזיקע באַקאַנטשאַפטן מיט פּוילישע אַרבעטער- 
טוער האָט אין אַ פּאָר יאָר אַרום זיך פאַרענדיקט אויף אַ דראַמאַטישן 
אופן. אין די יאָרן 1919--1920 איז בערנאַרדן אָפּט אויסגעקומען זיך 
צו טרעפן אין פּראַגע מיט טוער פון פּ. פּ. ס. (פּוילישע סאָציאַליסטישע 
פּאַרטײ) און פון דער קאָמוניסטישער פּאַרטײ, יידישע און פּולישע 
אַרבעטער האָבן אין אייניקע פאַלן געאַרבעט צוזאַמען, װוי אין שעכט" 
הויז, אין שטאָטישן אַפּראָװיזאַציע-אַמט, וואו עס זיינען געווען באַ- 
שעפטיקט עטלעכע הונדערט יידישע אַרבעטער, ביים לאָדעװען אויף 
די װאָקזאַלן. מ'האָט צוזאַמען געמוזט רעגולירן געוויסע ענינים -- 
וועגן אַרבעטס-פּלעצער, פאַרדינסטן, געמיינזאַמע אַרױסטרעטונגען. 


מיט דער קאָמוניסטישער אַרבעט אין פּראַגע האָט דעמאָלט אָנ- 
געפירט אַ מיטגליד פון װאַרשעװער קאָמיטעט ציעכנאָווסקי, וועלכער 
איז שוין אין די צאַרישע צייטן געווען אַ טוער אין דער ס. ד, ק, פּ, ל, 
(די שפּעטערדיקע קאָמוניסטישע פּאַרטיי),. כמעט טאָגיטעגלעך איז 
בערנאַרדן און ציעכנאָווסקין אויסגעקומען זיך צו טרעפן אין פּראַגע 
ביי דער געזלשאַפטלעכער אַרבעט. ווען ס'זיינען אַנטשטאַנען רייבונגען 
און סכסוכים צװוישן יידישע און פּוױילישע אַרבעטער, האָבן ביידע טוער 
לייכט געפונען אַ געמיינזאַמע שפּראַך און די ענינים דערליידיקט צו דער 
צופרידנקייט פון אַלע פאַראינטערעסירטע. מ'האָט צוזאַמען אָרגאַניזירט 
דעמאָנסטראַציעס און אויך אָפּװערן קעגן אָנפאַלן, זייער באַקאַנטשאַפט, 
װאָס האָט זיך געצויגן נאָך פון די צאַרישע צייטן, איז איצט נאָך מער 
פאַרשטאַרקט געװאָרן צוליב דער נאָנטער צוזאַמענאַרבעט. כאָטש פֹּאָ- 
ליטיש איז ציעכנאָווסקי, דער פירער פון דער קאָמוניסטישער ,דזשעל- 
ניצע* (ראַיאָן) אין פּראַגע, געווען ווייט פון בערנאַרדן, דעם פירער פון 
דער פּראַגער בונדישער אָרגאַניזאַציע, האָבן זיי דאָך האַרמאָניש און 
פרידלעך צוזאַמענגעאַרבעט. 


ס'איז אַװעק אַ געוויסע צייט, בערנאַרד איז אַריבער אויף אַרבעט 
אין װאַרשע גופא און ער האָט זיך מער מיט ציעכנאָווסקין נישט באַ- 

געגנט, ביז אַ געוויסן טאָג, ווען ס'איז פאָרגעקומען די איבעראַשנדע 
און לעצטע באַגעגעניש, 

איינמאָל איז פּאָליצײ באַפאַלן דעם פּראָפּעסיאָנעלן פאַראיין פון די 
יידישע באַקלײיד-אַרבעטער אויף גראַניטשנע גאַס. מ'האָט צעשלאָגן און 
אַרעסטירט אַ צאָל מענטשן און דורכגעפירט אַ שטרענגע רעויזיע. 
בערנאַרד איז גלייך אַװעק אין באַקלײיד-פאַראיין, כדי אַלס פאָרשטייער 
פון שטאָטישן צענטראַל-ראַט צו אינטערווענירן און בייזיין בעת דער 
רעוויזיע. ער מעלדעט זיך צום פּאָליציאַנט ביי דער טיר און בעט אים 
אַרײינצופירן צום פּאָליצײי-קאָמיסאַר, װאָס פירט אָן מיט דער רעווי" 
זיע. ווען מ'האָט דעם פאָרשטייער פון דעם צענטראַל-ראַט אַריינגעפירט 
אין אַ צווייטן צימער, צום אָנפירער פון דער אָפּטײלונג פּאָליצײ און 
געהיים-אַגענטן -- איז ער געבליבן דערשטוינט: ס'איז פאַר אים גע" 
שטאַנען -- ציעכנאָווסקי. די זאַך איז געווען אַזױ אומגעריכט און 
שרעקלעך, אַז בערנאַרדן איז נישט גוט געװאָרן, ער האָט זיך אַ װאַקל 
געטאָן און זיך אַראָפּגעלאָזט אויף אַ שטול, 

ציעכנאָווסקי האָט צוגעשפּרייזט און געזאָגט: באַרואיק זיך, 
בערנאַרד. הער זיך איין, כ'וועל דיר אַלץ אויפקלערן.. 

אַ בלאַסער איז בערנאַרד געזעסן אָן לשון. ציעכנאָווסקי האָט 
געהייסן אָפּשטעלן די רעוויזיע און איז צוזאַמען מיט דער מחנה פֹּאַ- 
ליציאַנטן און אַגענטן אַװעק. פאַרן אַװעקגײן האָט ער זיך נאָך אויס- 
געדרייט און געזאָגט: בערנאַרד, כ'װואָלט שטאַרק געװאָלט מיט דיר 
זיך זען. אָבער דער לעצטער האָט זיך אָפּגעזאָגט מיט אים צו טרעפן, 
און מער האָבן זיי זיך שוין נישט באַגעגנט, 

ציעכנאָווסקי איזן שוין אַלס מיטגליד פון װואַרשעװער קאָמי- 
טעט פון דער קאָמוניסטישער פּאַרטײ געווען אין דינסט פון דער פֹּאָ- 
ליציי. שפּעטער איז ער אין אַ ריי קאָמוניסטישע פּראָצעסן אַרויסגע" 
טרעטן אַלס עקספּערט און באַשולדיקונגס-עדות. נאָך איינעם אַזאַ פּראָ- 
צעס אין לעמבערג איז ער אין יאָר 1925 דערשאָסן געװאָרן אין גאַס 
דורך נפתלי באָטווין. | 


צווישן דרי האַרעפּאַשניקעסם 


אין די 20 יאָר צווישן די צוויי וועלט-מלחמות איז בערנאַרדן אויס- 

געקומען צו זיין טעטיק אויף עטלעכע געביטן, -- ראשית כל אין דער 
פּראָפּעסיאָנעלער באַװעגונג, 

די יידישע אַרבעטער זיינען פּראָפּעסיאָנעל געווען גוט אָרגאַני 
זירט. אין אַ ריי פאַכן האָבן זיי אויפגעבויט מוסטערהאַפטע אָרגאַניזאַ" 
ציעס, אַרױסגערוקט פון זיך גלענצנדע טוער. די פאַראיינען זיינען גע- 
שטאַנען פעסט אויף זייערע אייגענע פיס. עס זיינען אָבער אויך געווען 
אַזעלכע פאַכן, װאָס זיינען געווען שװאַכער אָרגאַניזירט אָדער האָבן 
צוליב אַנדערע ספּעציפישע טעמים זיך גענויטיקט אין הילף און אָנ- 
ווייזונג. צו אַזעלכע פאַכן האָט דער װאַרשעװער צענטראַל-ראַט דע" 
לעגירט בערנאַרדן מיטצואַרבעטן און אָנצופירן, 

אין די צוויי צענדליק יאָר האָט בערנאַרד מיטגעהאָלפן אין אַ סך 
פאַכן, אַמלענגסטן און אַמאַקטיווסטן --- אין דריי; 

צוישן די דערגערונג-אַרבעטער. זיי זיינען געווען אָרגאַניזירט 
אין צוויי פאַראיינען. עס האָבן עקזיסטירט אַ בעקער-פאַראיין און אַ 
דערנערונג-פאַראיין, די בעקער זיינען געווען אַ רויער עלעמענט. געווען 
צווישן זיי אַ סך עלטערע יידן. נישט געקוקט אויפן כאַראַקטער פון 
מענטשן-מאַטעריאַל, זיינען זיי געווען גוט אָרגאַניזירט און פאַרמאָגט 
הינטער זיך אַ לאַנגע קאַמף-טראַדיציע. זיי האָבן אַרױסגעװיזן אַ הויכע 
מאָס פון סאָלידאַריטעט דורך דעם, װאָס זיי פלעגן סיסטעמאַטיש אַװעק- 
געבן טעג אַרבעט פאַר זייערע אַרבעטסלאָזע חברים. בלויז איין טייל 
בעקערס איז געווען אָרגאַניזירט, אַ צווייטער טייל האָט געאַרבעט אין 
סטרייק-ברעכערישע בעקערייען, וועלכע האָבן זיך געהאַלטן מיט דער 
הילף פון פּאָליצײי, אין זיי זיינען געווען באַשעפטיקט מערסטנטייל 
אָנגעפאָרענע פּראָװינצער, וועלכע האָבן נישט געװאָלט גיין אין פאַר- 
איין, כדי נישט צו דאַרפן אַװעקגעבן טעג אַרבעט פאַר די אַרבעטלאָזע, 
אין דעם פאַך זיינען אָפּט פאָרגעקומען סכסוכים און שאַרפע קאַמפן, 

אין אדערנערונג-פאַראיין? זיינען געווען אָרגאַניזירט לעקעך- 
בעקער און באַשעפטיקטע ביי שאָקאָלאַד- און צוקערלעך-אויסאַרבע- 
טונגען. 

אויב אין בעקער-פאַראיין זיינען געווען בלויז מענער, איז דאָ 
אַ גרויסער טייל באַשטאַנען פון פרויען. אין די פאַבריקן פון שאָקאַ- 
לאַד און צוקערלעך האָבן פרויען געבילדעט אַ גרויסע מערהייט, די 

לעקעך-בעקער, דאַקעגן, זיינען געווען מענער. אַ טייל פון זיי זיינען 
געווען פרומע יידן, ביי צוקערלעך האָבן געאַרבעט אַפּילו גערער חסידים. 
איינער פון זייערע פירער איז געווען בנימין מענדעלסונד --- פריער 
אַלײן אַ חסיד, שפּעטער אַן אַקטיווער בונדיסט, גאַנצע משפּחות זייגען 
געווען באַשעפטיקט ביי אָט די פאַכן, װאָס האָבן זיך איינגעהאַלטן ביי 
זיי וי אַ טראַדיציע, װאָס גייט איבער פון דור צו דור. צווישן די צוקער- 
ניקעס, לעקעך-בעקער און די סתם בעקער פון ברויט און זעמל פלעגן 
אָפט פאָרקומען רייבונגען. די ערשטע האָבן זיך געהאַלטן פאַר דער 
אַריסטאַקראַטיע פון דערנערונג-פאַך. זי זיינען געווען גוטע פאַרדינער 
און געקוקט פון אויבן אַראָפּ אויף די סתם בעקער. פאַראײיניקן ביידע 
אין איין אָרגאַניזאַציע האָט זיך נישט געלאָזט, כאָטש ביידנס אָרגאַי 
ניזאַציעס זיינען געווען אָפּטײלונגען פון איין צענטראַלן דערנערונג- 
פאַראיין פון פּוילישע און יידישע אַרבעטער. צוישן אָט די אַלע פאַכן 
איז בערנאַרד געווען אַקטיוו כמה יאָרן -- אָרגאַניזירט, אָנגעפירט 
סטרייקן, אויסגעגלייכט סכסוכים, פאַרהיט פון געפאַרן --- זיי געדינט 
מיט ראָט און טאַט, 

אַ צווייטע גרופּע יידישע האָרעפּאַשניקעס, צוישן וועלכע בער" 
נאַרד איז געווען זייער אַקטיו, זיינען געווען די טראַנספּאָרטלער. אין 
װאַרשע האָבן טויזנטער יידן געצויגן זייעד חיונה פון טראַנספּאָרט: 
טרעגער, פורמאַנעס, דראָשקאַזשעס און אין די לעצטע יאָרן -- שאָ 
פערן. די טרעגער האָבן זיך געטיילט אין דריי קאַטעגאָריעס: פּלײצע- 
טרעגער, וועגעלעך-פירער און שטריק-טרעגער. די ערשטע זיינען גע" 
ווען די בעסטע פאַרדינער און בכלל די אויבערשטע פון שטויסל, 

צווישן די טרעגער זיינען געווען סיי יונגע, סיי אַלטע מענטשן, -- 
פיזיש שטאַרק און גייסטיק אָפּגעשטאַנען מ'האָט געדאַרפט אַ סך 
אַרבעטן, זיי דערציען און אויפקלערן, כדי מ'זאָל אויך לגבי זיי קע- 
נען אָנװענדן דעם באַואוסטן כלל: אַ. געזונטער גייסט אין אַ געזונטן 
גוף, איין זאַך איז אין דער פולער מאָס דערגרייכט געװאָרן --- מ'האָט 
זי אָרגאַניזירט, 

דאָס אויפבויען די אָרגאַניזאַציע איז בלויז געווען איין שטאַפּל 
אינם אויפשטייג פון די טראַנספּאָרט-אַרבעטער. זייער אומדיסציפלי- 
נירטקייט און געזעלשאַפטלעכע אָפּגעשטאַנענקײט האָבן גורם געװען / 

אָפטע סכסוכים. אַ גרויסער טייל פון די סכסוכים איז טאַקע געוען 
צווישן זיך גופא: וועגן אַרבעטס-פּלעצער, וועגן טיילן זיך אין שותפות 
און וועגן פאַרשידענע אַנדערע געלעגנהייטן. די רייבונגען האָבן טייל" 
מאָל אָנגענומען ווילדע, רויע פאָרמען. ס'איז דערגאַנגען צו געשלעגן 
און בלוט פאַרגיסן. זייער אָרגאַניזאַציע האָט אַדורכגעמאַכט אַ סך שפּאַל- 
טונגען. זי זיינען געגאַנגען פון פּאַרטײ צו פּאַרטײ --- יידישע און פּוי- 
לישע. אויסגעווען אומעטום, און אין ערגעץ קיין דױיערהאַפטן אָרט 
נישט געקאָנט געפינען. לסוף איז דעם ,בונד" געלונגען דעם.באַדײטנ- 
דיקסטן חלק פון זיי צוצובינדן צו זיך און אויסבויען פון זיי אַ שטאַרקע 
און דיסציפּלינירטע אָרגאַניזאַציע. אויב דאָס איז דערגרייכט געװאָרן, 
איז עס אין אַ גרויסער מאָס געווען צו פאַרדאַנקען בערנאַרדן, צו 
וועלכן זיי האָבן געפילט אַ שטאַרקן דרך:ארץ, 


נישט מיט חניפה, נישט מיט נאָכגעבן זייערע אינסטינקטן האָט 
בערנאַרד דערװאָרבן זיין אױיטאָריטעט צװוישן די טראַנספּאָרט-אַרבע" 
טער. פאַרקערט, ער איז געווען צו זיי זייער שטרענג. 


בדרך כלל זיינען די טראַנספּאָרט-אַרבעטער געווען נאָנט צו דער 
אונטערוועלט. זיי האָבן געוואוינט מיט זיי אויף די זעלבע גאָסן און 
הייפן, געווען באַקאַנט פון די קינדער-יאָרן אָן און געווען טאַקע ,גוטע 
ברידער" אויך. און אַמאָל איז עמיצער פון דער אייגענער משפּחה געווען 
פון די ,,בלאַטע*, איז תמיד געווען אַ געפאַר, אַז די גרענעץ צװישן די 
שווערע האָרעפּאַשניקעס און די ,לייכטע פאַרדינערס? זאָל אָפּגעריבן 
ווערן. בערנאַרד איז מער וי ווער נישט איז געשטאַנען אויף דער 
װאַך און געהיטן די ריינקייט און געזאָרגט, אַז עס זאָל זיין אַ װאַנט 
צווישן אָט די ביידע עלעמענטן, 


הגם רוי און גראָב, דאָך איז דער מענטשן-מאַטעריאַל געווען פאַר- 
שידנאַרטיק און פאַרשידנפאַרביק -- פון אַ דערשלאָגענעם אַלטן שטריק- 
טרעגער, װאָס גייט אַ לאַנגן וועג טיף געבויגן מיט אַ שװערן פּאַק 
אויף דעם רוקן, ביז אַ הויכן מיט קראַפט שפּרודלענדיקן פּלײצע- 
טרעגער, װאָס װאַרפט גרינג, שפּילעװודיק וי אַ באַלעם, די שווערסטע 
משאות פון װאָגן אין געשעפט אַריין. און אַ היפּשע צאָל פון זיי האָבן 
זיך מיט דער צייט געזעלשאַפטלעך אַנטװיקלט, געװאָרן באַוואוסטזיניק, 

אַחריותפול. פון זייערע אויסגעאַרבעטע פירער זאָלן צוויי דערמאָנט 
ווערן. 

אַ צייט איז דער פאָרזיצער פון די טרעגער געווען =- אליקום. 
הויך, ברייט, געזונט. דעם 1טן מאַי האָט ער קיינעם נישט אָפּגעטרעטן 
דעם כבוד פון טראָגן די פאָן. אױיסגעפּוצט מיט אַ רויטער לענטע איבערן 
פאָרנט פון זיין ברייטן גוף, האָט ער געטראָגן די פאָן װי אַ פרומער 
ייד טראָגט אַ ספר-תורה. אליקום איז געווען אַ ליבהאָבער פון מוזיק, 
כמעט יעדע נאַכט פלעגט ער זיין אין דער װאַרשעװער אָפּערע, וואו 
ער האָט זיך אױיסגעאַרבעט אַן אומזיסטן בילעט. ברייטלעך האָט ער 
זיך צעזעצט מיט זיין ווייב, און דאָס פּנים האָט געלויכטן. 


דער לעצטער לאַנג-יאָריקער פאָרזיצער פון טראַנספּאָרט-פאַר- 
איין איז געווען לייבל אָבערבערג. אַ יינגערער וועגעלע-טרעגער. מיט 
געניטקייט פון אַ גוטן פּאַרלאַמענטאַריער האָט ער געפירט די רוישיקע 
טרעגער-פאַרזאַמלונגען און דעם צעהיצטן עולם געהאַלטן אין קאַרב, 
זיינע רעדעס זיינען געווען זאַכלעך און לאָגיש. האָט דער ,בונד" 
לעצטנס ביי װאַלן צו דער װאַרשעװער יידישער קהילה אים אַרױיס- 
געשטעלט אַלס איינעם פון זיינע קאַנדידאַטן. ציניקער האָבן געלאַכט; 
יוסטע באַלעבאַטים האָבן געשריגן -- ,סקאַנדאַל*; חסידים האָבן זיך 
געקאָכט -- אַ חלול השם. איין קלייניקייט -- די װאַרשעװער גמינעי 
וואו דאָזאָרעס זיינען פון קדמונים אָן געווען די אַסימילאַטאָרישע דיק" 
שטיינס און נאַטאַנזאָנס, די חסידיש-נגידישע פּריוועסעס און וועגמייס- 
טערס, זאָל גאָר פאַרבלאָטיקט װערן מיט די שטיול פון אַ יידישן 
טרעגער. און ווען דאָס פּראָגרעסיוע יידישע װאַרשע, אַרבעטער און 
אינטעליגענטן, האָבן צווישן דער גרויסער צאָל בונדישע פּונסים אויך 
אויסגעקליבן לייבל אָבערבערגן, איז די הױיפּט-שטאָט געגאַנגען אויף 
רעדלעך. פּוילישע צייטונגען האָבן אָפּגעדרוקט אָבערבערגס בילד, 
וי ער גייט אין גאַס און שלעפּט זיין וועגעלע. מיטן אַריינפירן דעם 
דירעקטן פאַרטרעטער פון די טרעגער אין דער אָנפירונג פון דער גרעס- 
טער יידישער קהילה אין אײיראָפּע---האָט דער ,בונד* נישט בלויז גע- 
װאָלט געבן אַ פאָרשטײיערשאַפט אָט דעם האָרעפּאַשנעם פאָלקס-שיכט, 
נאָר האָט אויך געװאָלט דעמאָנסטרירן, אַז אַ יידישער טרעגער איז 
ראוי און פאַרמאָגט אַלע קװאַליפיקאַציעס צו שטיין בראש פון גרויסן 

יידישן קבוץ, נישט װייניקער וי די פאַרטרעטער פון געלט און שטריימל. 

אין אָט דער דערהויבונג פון דער טרעגער-מאַסע האָט בערנאַרד 
געהאַט אַ גרויסן חלק, 

אויך צוישן די פליישער-אַרבעטער איז בערנאַרד געווען אַקטיו, 
די פליישער זיינען געווען אַן אייגנאַרטיקע וועלט. זיי זיינען געווען 
גוט אָרגאַניזירט און דיסציפּלינירט. די קאַריסטאָקראַטיע?* האָבן גע" 
בילדעט די שעכט-הויז-אַרבעטער. זיי האָבן געגעבן דעם טאָן, און 
נישט די העקער פון די יאַטקעס אָדער די אַרבעטער פון די וואורשטן- 
פאַבריקן. 


צווישן די פליישער-אַרבעטער האָבן ;געקיניגט* דריי משפּחות -- 
אַלע פון שעכט-הויז. עס זיינען אָן אויפהער אָנגעגאַנגען מאַנעװװרען 
און קריגערייען צװישן די משפּחות פאַרן אויבן-אָן. איין משפּחה האָט 
מען גערופן די ;חיהטשקעס" -- לויטן נאָמען פון אַ באָבע חיה. פון 
דער משפּחה האָבן עטלעכע און צװאַנציק מענטשן געאַרבעט אין 
שעכט-הויז. די צווייטע משפּחה האָט מען גערופן די ?בערטשיקעס? -- 
נאָך אַ זיידן בערטשע. די דריטע משפּחה -- אויך אַ גרויסע -- האָט 
געהייסן קאַָלניטשאַנסקי און מ'האָט זיי גערופן די ;קאָלניטשאַנסקיס?, 
אַרום אָט די משפּחות האָבן זיך געזאַמלט אָנהענגער, עס האָבן זיך אויס- 
געבילדעט לאַגערן, און מ'האָט געדאַרפט אָנװענדן אַ סך דיפּלאָמאַטישע 
קונץ-שטיק, כדי איינצושטעלן אַ באַלאַנס פון כוחות, װאָרעם טאָמער 
נישט, האָט עס געדראָט מיט סקאַנדאַלן און געשלעגן. אַ שעכט:הויז- 
אַרבעטער, סיי אַ ייד סיי אַ פּאָליאַק, איז שטענדיק געװען אַ ביסל 
בגלופין, אויפן ניכטערן מאָגן האָט קיינער נישט געקאָנט גיין אַרבעטן, 
אויסגעװוייקט יעדן טאָג אין בלוט, האָנן זיי זייער לייכט זיך געקאָנט 
אויפהעצן צו אַ געשלעג אי צוֹליב וויכטיקע זאָכן, אי צוליב אַ קלייני- 
קייט. זיי האָבן אָבער דערביי קיינמאָל דעם קאָפּ נישט פאַרלוירן. דער 
סימן, אַז עס גייט ווערן אַ געשלעג, איז געווען דאָס קלינגען פון די 
מעסערס אויף דער שטיינערנער פּאָדלאָגע. דאָס האָבן זיי אַרױסגעצויגן 
די פאַרבלוטיקטע לאַנגע מעסערס פון די שטיוול און זיי אַװעקגעשלײ- 
דערט. ווייל קיינער האָט זיך נישט געטרויט, צי אין היץ פון געשלעג 
וועט ער נישט אפעצן? זיין אַרבעטס:חבר און צעקריגטן פריינד -- 
דאָס האָט קיינער נישט געװאָלט. 

און הגם די פליישער האָבן אויסגעבויט אַ גוטן מאָדערנעם פּראָי 
פעסיאָנעלן פאַראיין, איז דער קאַמף פאַר מאַכט צװישן די דריי משפּחות 
ווייטער אָנגעגאַנגען, -- אמת, בלויז הינטער די קוּליסן און שוין נישט 
אַזױ נאַקעט און אָפן. די אַרבעטער זיינען געווען איינגעטיילט אין 
שותפות-גרופּעס, קאַלעקטיוון צו 60--70 מענטשן. די יידישע שעכט- 
הויז-דאַרבעטער האָבן געאַרבעט צוזאַמען מיט פּוילישע, און די קעגנ- 
זייטיקע באַציאונגען זיינען געווען זייער גוטע. עס זיינען געווען גוטע 
באַציאונגען, הגם אי די יידישע, אי די פּוילישע אַרבעטער זיינען 
געווען מער נאַציאָנאַל געשטימט, זיינען געווען מענטשן אימפּולסיווע, 
און טייל פון זיי הפקרדיקע, און האָבן פון צייט צו צייט אויך געהאַט 
סכסוכים צוליב אַרבעטס-ענינים. מ'פלעגט שטענדיק זיך אויסגלייכן, 
דורכקומען מיט גוטן. מ'האָט צוזאַמען געטרונקען, געשפּילט אין קאָרטן 
און געלעבט פריינדלעך. 


אין די צװאַנציק יאָר צווישן די צוויי וועלט-מלחמות האָבן די 
יידישע פליישער-אַרבעטער דורכגעמאַכט אַ היפּשן װעג פון אַנט- 
וויקלונג, 


אויך ביי אַ ריי אַנדערע פאַכן איז בערנאַרד געווען פון צייט צו 
צייט טעטיק, געהאָלפן אָרגאַניזירן און דורכפירן סטרייקן אָדער אַנ" 
דערע אַקציעס, אָבער זיין שטענדיקער טעטיקייט-פּלאַץ זיינען געווען 
די פריער-דערמאָנטע דריי פאַכן. די אַרבעטער אין די פאַכן זיינען גע" 
ווען אַ שווערער עלעמענט, און דערפאַר האָט מען טאַקע בערנאַרדן 
געשיקט צו זיי: אַזױ האָט זיך שוין איינגעשטעלט, װי נאָר אַ שווערע 
אַרבעט, האָט מען זי אַרויפגעלײגט אויף בערנאַרדס פּלייצעס, 


כעיקו צװוישן די טרעגער און פליישער האָט מען געמווט די 
מענטשן לערנען עלעמענטאַרע זאַכן, מהאָט זיי געמוזט דערציען 
וי קינדער, דער פּראָפעסיאָנעלער פאַראיין האָט זיי געמווט אָפּגע- 
וואוינען פון גיין אויף אדין-תורהס", אַרױיסנעמען זיי פון דער ספערע 
פון וואוילע יונגען. פאַר שווערע מאָראַלישע חטאים האָט מען אויסגע- 
שלאָסן פון פאַראיין, דאָס האָט נישט געטאָרט געטאָן ווערן אויף אַ מע" 
כאַנישן אופן, מ'האָט געדאַרפט איבערצייגן דעם עולם, אַז דאָס איז 
גערעכט. בערנאַרד האָט זיך דערװאָרבן אַ גרויסן אוױיטאָריטעט צװוישן 

די פליישער און טרעגער, און האָט אַ סך מיטגעװוירקט אויסצוריי" 
ניקן די לופט צווישן זיי, 

פון דער ענדערונג צום גוטן זיינען אַממערסטן געווען צופרידן 
די ווייבער פון די דאָזיקע אַרבעטער. זיי פלעגן קומען צו בערנאַרדן 
און אַלײין איבערגעבן אים וועגן נישט-שיינע אויפפירונגען פון זייערע 
מענער. די אינטימסטע סודות האָבן זיי אים אָנפאַרטרױט און ביי אים 
געזוכט הילף, אַלץ מער און מער האָבן די מיטגלידער פון פאַראיין 
זיך איבערצייגט וי וויכטיק ס'איז צו האַלטן ריין זייער נאָמען. ביס" 
לעכווייז האָבן זיך גענומען איינשטעלן גוטע מידות. ווען אַ מיטגליד 
איז געשטאָרבן, האָט מען אויף זיין אַרבעטס-פּלאַץ אַרײינגענומען אַ זון, 
אָדער מ'האָט אַ לאַנגע צייט געהאָלפן דער אלמנה מיט די קינדער. מ'האָט 
אױיסגעװאָרצלט דעם אַמאָליקן מנהג צו נעמען גרויסע סומעס געלט 
פאַר אַרײיננעמען אין גרופּן-שותפות, װוי אויך די אומגלייכקייט צװישן 
די אַרבעטער גופא -- דעם מנהג, אַז שטאַרקע נעמען זיך מער פון 
פאַרדינסט. די ווייבער האָבן גוט באַנומען דעם ווערט פון דער אָרגאַ- 
ניזאַציע און געראַטן די מענער זיך צו פאַרשרייבן אין פאַראיין, 

די גוט-פאַרדינענדיקע פליישער און פּלײיצע-טרעגער האָבן ליב 
געהאַט צו לעבן ברייט. זיי האָבן אָפט געפּראַװעט חתונות, בריתן און 
סתם שמחות. פלייש, פיש און בראָנפן האָט נישט געפעלט, צו די 
שמחות פלעגט קומען אַ גרויסער עולם. טיילמאָל האָט מען אויך גע- 
ברענגט אַ בלאָזיאָרקעסטער, טאַקע פון אייגענעם פאַראיין, 

אין יעדן פאַראיין האָט מען אויסגעזוכט די מער-אַנטװיקלטע און 
פאַראַנטװאָרטלעכע, און פון זיי אויסגעבילדעט די פּאָליטישע פּאַרטײ- 
גרופּן -- זיי זיינען געװאָרן די טאָן'געבער אין די פאַכן זיי האָבן 
די טויזנטער האָרעפּאַשניקעס געהאָלפן אויפהויבן זיך העכער. 


אין דער פּאַרטיי-אַרבעט 


גלייכצייטיק מיט דער אַרבעט אויפן געביט פון דער פּראָפעסיאָ- 
נעלער באַוועגונג איז בערנאַרד אומאויפהערלעך געווען אַקטיוו אין דער 
בונדישער פּאַרטײי-אַרבעט, 

באַלד נאָכן קומען פון קיעוו איז ער צוגעשטאַנען צז דער ריכ- 
טונג פון װלאַדימיר מעדעם און איז געווען איינער פון זיין טרייסטער 

גװאַרדיע. די דאָזיקע ריכטונג איז געווען קעגן יעטװעדן אָפּנױג פון 
דעמאַקראַטיש-פרייהייטלעכן סאָציאַליזם, קעגן יעטװעדער הנחה פאַרן 
פּרינציפּ פון דיקטאַטור פון פּראָלעטאַריאַט. אין די יאָרן 1919---1920 
האָט די דאָזיקע ריכטונג אין ,בונד" נישט געהאַט קיין גרויסע צאָל 
אָנהענגער. אין די ווייטערדיקע יאָרן האָט בערנאַרד פּאָליטיש געהערט 
צו דער פּאַרטײי-מערהייט, וועלכע איז געוען אָנגעפירט פון הענריק 
ערליך, װיקטאָר אַלטער, נח און אַנדערע. 

בערנאַרד האָט פאַרנומען הויכע פּאַרטײ-פּאָזיציעס און געהאַט 
אַ טיפן אינטערעס פאַר אַלע פּאָליטישע און אָרגאַניזאַציאָנעלע פּראָב- 
לעמען. פון 1920 ביז סעפּטעמבער 1929 איז ער אָן איבעררייס געווען 
אַ מיטגליד פון פּרעזידיום פון װאַרשעװער קאָמיטעט פון ,בונד" און 
במילא שטאַרק משפּיע געווען די אַרבעט פון דער גרעסטער בונדישער 
אָרגאַניזאַציע. ער איז געווען דער אָרגאַניזאַטאָר פון אַלע גרויסע און- 
טערנעמונגען, װי פאָרלעזונגען, קאָנצערטן, גאַסן-דעמאַנסטראַציעס, 
דרוקן אומלעגאַלע אויפרופן אד"גל, ס'איז נישט געווען פאַר אָט- די 
צוואַנציק יאָר קיין איין גרויסע מאַסן-פאַרזאַמלונג אָדער גאַסןידע- 
מאָנסטראַציע פון ,בונד", אַז בערנאַרד זאָל נישט זיין דער פאַראַנט- 
װאָרטלעכער אָנפירער. און אויך אין דער שווערסטער און טראַגישסטער 
צייט, אין די 5 יאָר פון דער שרעקלעכער מאָרד-:הערשאַפט פון די 
נאַציס, איז בערנאַרד געווען איינער פון די װייניקע, וועלכע האָבן 
געהאָלפן פּאָליטיש זיך אָריענטירן און אַנטשליסן. די גאַנצע צייט איז 
ער געווען אַ מיטגליד פון אונטערערדישן צענטראַל-קאָמיטעט פון 
;בונד" אין פּוילן -- דער איינציקער מיטגליד זיינער, וועלכער האָט 
איבערגעהאַלטן פון אָנהויב ביזן סוף. : 

בערנאַרד איז אַ צייט געווען דער פאָרזיצער פון דער װאַרשעװער 
אָפּטײילונג פון דער ספּאָרט-אָרגאַניזאַציע ,מאָרגענשטערן". פון דער 
לאַנד-אָרגאַניזאַציע פון ,מאָרגענשטערן? האָט מען אים אויסגעקליבן 
אַלס מיטגליד פון דער צענטראַל-פאַרװאַלטונג, 

צוליב זיין פּאַרטײיאישער און פּראָפּעסיאָנעלער טעטיקייט איז 
בערנאַרדן אויסגעקומען אָפט צו שטיין אין קאָנטאַקט מיט אַ ריי פּױי- 
לישע אַױבעטער-טוער. ער פלעגט זיך אָפט באַגעגענען מיטן קאָמוניס- 
טישן דעפּוטאַט סטעפאַן קרוליקאָווסקי, מיט די פּעפּעסישע פירער און 

טוער זאַרעמבאַ, דזשענגעלעווסקי, יאַװאָראָווסקי, זדאַנאָװוסקי, װאָנשיק, 
מאָראַווסקי און אַנדערע. מיט אַ טייל פון זיי איז ער געווען באַקאַנט 
נאָך פון .די צאַרישע צייטן, מיט אייניקע האָט ער זיך באַקענט אין 
טורמע און סיביר. ער האָט אויך געהאַט אַ מאַסע באַקאַנטע און פריינד ‏ 
צווישן די פּוילישע אַרבעטער, וועלכע זיינען געווען טעטיק אין די 
פאַרשידענע ;דזשעלניצעס" פון דער פּעפּעסישער אָרגאַניזאַציע אין 
װואַרשע. פון צייט צו צייט איז ער געקומען אין שטאָטישן קאָמיטעט 
פון פּ, פּ. ס., כדי אַרומצורײידן פּלענער פון געמיינזאַמע אַרױסטרע- 
טונגען, אָדער מאַרשרוטן פון טע מאַי'דעמאָנסטראַציעס. ביי פאַר- 
שיידענע געלעגנהייטן זיינען די באַקאַנטשאַפטן זיינע מיט פּוילישע 
אַרבעטער-טוער שטאַרק צו נוץ געקומען דער באַוועגונג. 

וי שוין דערמאָנט, האָט די פּאַרטײ אויף אים אַרױפגעלײגט די 
שווערסטע אַרבעטן, מ'קען צוגעבן: טיײילמאָל אויך די אומאָנגענעמסטע. 
בלויז איין בײישפּיל; | 

דער טעגלעכער אָרגאַן פון ;בונד", די ;פאָלקסצייטונג", האָט 
געהאָט אויסצושטיין גרויסע צרות פון דער צענזור. געווען צייטן, ווען 
מ'פלעגט זי טאָג-איין טאָג-אויס קאָנפיסקירן, און אַפילן עטלעכע מאָל 
אין טאָג -- יעדע אויסגאַבע באַזונדער (דריי אױסגאַכעס זיינען גע- 
ווען: אַ פּראָװוינצער, אַ לאָדזשער און אַ װאַרשעװער). די אָפּטע קאָנ- 
פיסקאַציעס האָבן מאַטעריעל רואינירט די צייטונג. וועגן צופּאַסן זיך 
צו די פאַרלאַנגען פון דער צענזור און באַגניגענען זיך בלויז מיט 
,כשרן* מאַטעריאַל, האָט קיין רייד נישט געקאָנט זיין, 

ווען דער חלף איז שוין צוגעטרעטן צום האַלדז, האָט מען גע" 
נומען קלערן וועגן געפינען אַ ספּעציעל מיטל אָפּצוהאַלטן די ווערגנדיקע 
האַנט פון דער צענזור, בערנאַרד האָט זיך אונטערגענומען דאָס צו 
מאַכן און ער האָט עס טאַקע טיילווייז געמאַכט, | | 

די מיטאַרבעטער אין דער רעדאַקציע פון דער ,פאָלקסצייטונג", 
איז אויסגעקומען יעדן טאָג טעלעפאָניש צו הערן די פאַראַרדענונגען 
פון צענזאָר, דינגען זיך מיט אים וועגן עפּעס אַ ידיעה אָדער אַ פּאָר 
שורות אין אַן אַרטיקל. מיטאַמאָל איז געװאָרן אויפפאַלנד, װאָס איינער 
פון די צוויי יידישע צענזאָרן, אַ משומד און אַ הויכער פּאָליצײ-באַ- 


אַמטער, וועלכער פלעגט תמיד ריידן מיט אַ באַפעלעריש-זעלנערישן 

טאָן, איז פּלוצלונג געװאָרן ווייך וי װאַקס. און איז געװוען אַ זונטיק 
אָדער עפּעס אַ יום-טוב, ווען ער פלעגט געוויינלעך זייַן שיכור, האָט ער 
גאַנץ אָפט נאָכן באַקומען דעם ערשטן עקזעמפּלאַר פון דער אָפּגע- 
דרוקטער צייטונג אָפּגערופן אין רעדאַקציע דורכן טעלעפאָן און 
געזאָגט בזה הלשון: ,פּאַניע דראָגי, לייענט אַליין איבער אויפמערק- 
זאַם, אָבער זייער אויפמערקזאַם, די צייטונג און זעט, אַז ס'זאָל חלילה 
נישט זיין עפּעס נישט נויטיקס". 

געוויינלעך װאָלט ער אין אַזאַ פאַל קודם געמאָלדן, אַז די צייטונג 
איז קאָנפיסקירט און ערשט אין אַ פּאָר שעה אַרום דערקלערט -- פאַר- 
װאָס, אָדער גאָר צוריקגערופן די קאָנפיסקאַציע, אויב אַלץ װאָלט געווען 
כשר, און מיטאַמאָל אַזאַ ענדערונג -- ער הייסט דעם רעדאַקטאָר אַלײן 
זיין צענזאָר... 

פאַרשטייט זיך, אַז קיין פינגער אין מויל האָט מען דעם רע- 
דאַקטאָר נישט געדאַרפט אַרײנלײגן, און אַלע ,טריפע" זאַכן זיינען 
שוין אַרײנגעפּאַקט געװאָרן אין אַזאַ נומער ,פאָלקסצייטונג". ידיעות, 
װאָס אַן אַנדערער צענזאָר האָט שוין געהאַט קאָנפיסקירט אָדער װאָס 
מען איז געװוען זיכער, אַז זיי וועלן נישט דורכגעלאָזט װערן, האָט מען 
צוגעגרייט פאַר אַזעלכע געלעגנהייטן. און אַ פּאָר מאָל האָבן די 
אַנטיסעמיטישע צייטונגען -- די ענדעקישע ;גאַזעטאַ װאַרשאַװסקאַ" 
און די פאַשיסטישע /,א. ב. צ? -- טאַקע אָנגעויזן אַז ידיעות, 
װאָס די צענזור האָט ביי זיי קאָנפיסקירט, האָט זי ,דורכגעלאָזט* אין 
דער בונדישער ;פאָלקסצייטונג? און זיי האָבן געפרעגט: פאַרּװאָס אַזאַ 
פּריווילעגיע פאַרן יידישן ,בונד"? : 

די ,פּריווילעגיע? האָט דערגרייכט בערנאַרד דורך אָפּחוישן 
דעם צענזאָר און דערמיט לייכטער געמאַכט די ביזוויליקע אַטאַקעס 
מיטן ציל צו רואינירן און אומברענגען די ,פאָלקסצייטונג", 


שוץ פאַר דער יידישער אֿרבּעטערבאװענונג 


אין די יאָרן 1920--1921 איז אין דער װאַרשעװער אָרגאַניזאַציע 
פון ,בונד" אַנטשטאַנען די נויטװוענדיקייט צו שאַפן אַ ספּעציעלע 
אָפּװוער-אָפּטײלונג, --- צוליב צוויי אויפגאַבן אָפּהיטן די עפנטלעכע 

ארויסטרעטונגען פון דער פּאַרטײ און האַלטן אָרדנונג אין די פּראָפע- 
סיאָנעלע פאַראיינען. | 

ביי גאָסן-דעמאָנסטראַציעס און גרויסע מאַסן-פאַרזאַמלונגען זיי- 
נען אָפט פאָרגעקומען אינצידענטן מיט פּוילישע כוליגאַנעס, װאָס האָבן 
געפּרואווט באַפאַלן, ס'איז נויטיק געווען, אַז זיי זאָלן אָנטרעפן אַן אָר" 
גאַניזירטן װידערשטאַנד, װאָס שייך די פּראָפּעסיאָנעלע פאַראיינען, זיי- 
נען זייערע לאָקאַלן כמעט שטענדיק געווען איבערגעפּאַקט און ס'איז 
געווען אַ באַדערפעניש איינצושטעלן דאָרט אָרדענונג. אָט דאָס זיינען 
געווען די לכתחילהדיקע אויפגאַבן פון דער נייער פּאַרטײ-אָפּטײלונג, 
שפּעטער האָט דאָס לעבן פאַר איר געשטעלט נייע, שװערערע און 
קאָמפּליצירטערע אויפגאַב 1) קעגנשטעלן זיך דעם טעראָר פון די 
קאָמוניסטן און 2) אַרױסטרעטן אין שוץ פון דער יידישער באַפעלקע". 
רונג, ווען ס'איז געקומען אין פּוילן דער פּעריאָד פון פאַרשטאַרקטן 
אַנטיסעמיטיזם און אַנטי-ײידישע עקסצעסן. 

ווען די אָפּװוער-אָפּטײלונג איז נאָך געווען אין די וויקעלעך, האָט 
מיט איר אָנגעפירט דער פּאָפּולערער בונדישׂער טזער גרשון זיבערט, 
אַ מיטגליד פון װאַרשעװער קאָמיטעט פן ,בונד" און ראַטמאַן פון 
װאַרשעװער שטאָט-ראַט (געשטאָרבן אין 1946 אין דרום אַפריקע). 
באַלד אָבער האָט די פּאַרטײ באַשטימט בערנאַרדן אַלס אָנפירער 
פון דער אָפּװער-אָפּטײלונג, און ער איז געשטאַנען בראש פון איר במשך 
פון 20 יאָר צייט ביז דער לעצטער רגע. 

איידער די אָפּװער-אָפּטײילונג האָט זיך פאַרפעסטיקט און ענד" 
גילטיק אױיספאָרמירט איר פּנים, זיינען געווען חלוקי-דעות וועגן איר 
כאַראַקטער און אָרגאַניזאַציע-פאָרם. װיקטאָר אַלטער און עמנואל נאָ- 
װאָגרודזקי, צוויי איינפלוסרייכע טוער, האָבן געהאַלטן, אַז צוליב די 
שווערע און פאַראַנטװאָרטלעכע אויפגאַבן מוז די אָפּװער-אָפּטײילונג 
זיין אַ ספּעציעל-פאָרמירטע קאַמף-אָרגאַניזאַציע; מיט אַ שטאַרקער 
דיסציפּלין, װאָס זאָל זיך ווידמען בלויז איר אייגנטלעכער אויפגאַבע. 
זיי האָבן געגלויבט, אַז אַנדערש װעט די אָפּװער-אָפּטײלונג נישט זיין . 
בכוח צו דערפילן אירע אויפגאַבן. 

קעגן דעם איז אַנטשידן אַרױסגעטראָטן בערנאַרד. פון דערפאַ- 
רונג איז אים געווען זייער גוט באַקאַנט די געשיכטע פון די ,באָיואוו- 

קעס" ביי פאַרשידענע פּאַרטײען -- ביי פּ. פּ. ס,, רוסישע ס. ר.ן, אַנאַר- 
כיסטן, ,פּראָלעטאַריאַט*. זי זיינען צעפרעסן געװאָרן פון פּראָװאָקאַציע, 
דעמאָראַליזירט געװאָרן דורך באַנדיטיזם. אַ טייל פון זיי האָבן זיך 
דערקייקלט צו דער מדרגה פון פּשוטע אױספּרעסער, צו באַנדעס פון 
,רויטע האַנט* און ,שװאַרצע האַנט*. אַזױ:װי בערנאַרד האָט געוואוסט, 
אַז אין דער אָפּװוער-אָפּטײלונג מוזן זיין מענטשן פיזיש-שטאַרקע, טייל 
רויע עלעמענטן, איז ביי אים געווען די מורא, אַז ס'זאָל זיך דאָ נישט 
מיט דער צייט איבערחזרן די געשיכטע פון די אַמאָליקע ,באָיואווקעס", 
ער איז דעריבער געווען דערפאַר, אַז מיטגלידער פון דער בונדישער 
אָפּװער-אָפּטײלונג זאָל מען ווערבירן צוישן אַלע בונדיסטן. אַחוץ דעם 
זאָל זיין אַ ספּעציעלער קאַדר אָרדנערס, אַ מין פּאַרטײ:מיליץ, װאָס 
איר אָרט אין ,בונד" זאָל זיין וי אַ געוויינלעכע פּאַרטיי-גרופּע, אויף 
וועלכער עס זאָל זיין חל אַלץ, װאָס די פּאַרטײ באַשליסט, 

כאָטש בערנאַרד האָט נישט געקענט קאָנקורירן מיט דער רעדנער" 
קראַפט פון װיקטאָר אַלטער און עמנואל נאָװאָגרודזקי, פונדעסטוועגן 
האָט פאָרט געזיגט זיין מיינונג, וועלכע ער האָט פאַרטײידיקט מיט אַ 
באַזונדערער עקשנות, גלויבנדיק, אַז דער אַנדערער ועג װעט פירן 
צו אַ קאַטאַסטראָפע. 


די געשאַפענע אָפּװער-אָפּטײלונג האָט גוט געאַרבעט. צו דעם 
קאַדר אָרדנערס, װאָס איז געווען דער קערן פון דער פּאַרטײ-מיליץ, 
האָבן געהערט בעיקר יונגע, געזונטע טראַנספּאָרט-אַרבעטער. אוי- 
סער דעם זיינען אין יעדן פּראָפּעסיאָנעלן פאַראיין געשאַפן געװאָרן 
אָרטיקע אָרדנער-גרופּן, ביי גרויסע גאָסן-אַרױסטרעטונגען האָבן זי 
אַלע צוזאַמען פאָרגעשטעלט מיט זיך אַ גרויסע געשולטע מיליץ פון 
אַ 2 טויזנט מענטשן -- צו היטן די אָרדנונג און צו שיצן אין אַ נויט- 
פאֵל, יעדער ארדנער האָט זיך געפילט אין דער פּאַרטײ פּונקט וי 
יעדער אַנדערער מיטגליד און במילא האָבן זיך נישט געקענט אַנט- 
וויקלען יענע קרענקלעכע דערשיינונגען, װאָס האָבן געהאַט אַן אָרט 
אין אַמאָליקע ,באָיואווקעס? פון פאַרשידענע פּאַרטײען. די מורא פאַר 
דער באַזונדערקייט איז ביי בערנאַרדן געווען אַזױ שטאַרק, אַז ער 
האָט שפּעטער אַפילו זיך קעגנגעשטעלט, אַז די מיליץ זאָל טראָגן אַ 
ספּעציעלן אוניפאָרם, ווען זי דערפילט איר פונקציע. אין דעם פאַל 

האָט דער פירער פון די אָרדנער זיין מיינונג שוין נישט געקענט אַדורכ- 
זעצן. סיי צוליב פּראַקטישע טעמים, סיי צוליב דעם, װאָס אין די דריי- 
סיקער יאָרן זיינען ביי אַ סך סאָציאַליסטישע פּאַרטײען אין אײראָפּע, 
און אויך ביי דער פּ, פּ. ס. אין פּוילן, איינגעפירט געװאָרן אוניפאָרמען 
פאַר די פאַנאַנדערגעװאַקסענע פּאַרטייאישע שוץ-אָפּטײלונגען, האָבן 
אויך די בונדיסטן נישט געקענט ביישטיין דעם נסיון און דאָס זעלבע 
אויך ביי זיך איינגעפירט. 

במשך פון צוויי צענדליק יאָר האָט די פּאַרטײ-מיליץ אין װאַר- 
שע (אויך אין אַ ריי אַנדערע שטעט האָבן די אָרטיקע בונדישע אָרגאַ- 
ניזאַציעס נאָכגעטאָן דעם װאַרשעװער בישפּיל) געהיטן די גרויסע 
דעמאָנסטראַציעס פון 1טן מאַי און ביי אַנדערע געלעגנהייטן, די בוג" 
דישע מאָסן-מיטינגען און פאַרשיידענע אַנדערע אונטערנעמונגען. 

נישט איין מאָל האָבן פּוילישע כוליגאַנעס און אין די שפּעטער- 
דיקע יאָרן פאַשיסטן געפּרואװוט אָנפאַלן, צעשלאָגן און צעשטערן אַ 
בונדישע אונטערנעמונג. אָבער שטענדיק האָבן זיי זיך באַגעגנט מיט 
דער פּאַרטײי-מיליץ, באַקומען אַ געהעריקן װידערשטאַנד און אָפט 
זיך געמוזט אָפּטראָגן מיט צעקלאַפּטע ביינער. 

מיט דער צייט האָט די פּאַרטײ געמוזט ווידמען אַ סך ענערגיע 
און אויפמערקזאַמקייט דעם אָפּװער-קאַמף קעגן די קאָמוניסטן. די 
קאָמוניסטישע פּאַרטײ, װאָס האָט זיך געשטעלט פאַר אַן אויפגאַבע צו 
פאַרניכטן די סאָציאַליסטישע באַועגונג, האָט זיך נישט אָפּגעשטעלט 
פאַר קיין שום מיטל דעם דאָזיקן ציל צו דערגרייכן. זי האָט געלאָזט 
אין גאַנג די ברוטאַלסטע און אוממאָראַלישסטע מיטלען. קודם האָבן 
די קאָמוניסטן געשטרעבט צו ;איבערנעמען?" אָדער אַראָפּרײסן פאַר- 
זאַמלונגען פון די פּראָפּעסיאָנעלע פאַראיינען און עפנטלעכע מיטינגען. 
נישט אָנפרעגנדיק ביי די אַרבעטער און אָנעם וויסן פון זייער פּראָפץ-- 
סיאָנעלער אָרגאַניזאַציע, האָבן די קאָמוניסטן אָפט פּראָקלאַמירט 
סטרייקן און מיט טעראָר געװאָלט צווינגען די אַרבעטער צו פאַרלאָזן 
זייערע אַרבעטס-פּלעצער. נישט איינמאָל זיינען באַװאָפנטע קאָמוניס- 
טישע גרופעס באַפאַלן פאַרזאַמלונגען פון אַרבעטער, װערקשטאַטן 
אָדער יחידים אין גאַס און אזיף זיי געשאָסן. איינמאָל האָבן זיי געעפנט 
אַ שיסעריי אויף אַ לאַנד-צוזאַמענפאָר פון יידישע טראַנספּאָרט-אַר- 

בעטער. וי ווייט ס'איז געגאַנגען דער געװיסנלאָזער קאָמוניסטישער 
טעראָר, איז צו זען דערפון, אַז זיי האָבן זיך אַפילו נישט אָפּנעשטעלט 
צו מאַכן אַ באַװאָפּנטן איבערפאַל און באַשיטן מיט אַ האָגל קוילן די 
באַרימטע קינדער-סאַנאַטאָריע אויפן נאָמען פון װלאַדימיר מעדעם 
(אין מיעדזעשין, ביי װאַרשע). צוישן די קרבנות פון די קאָמוניסטישע 
שיסערייען זיינען געווען דער בעקער-אַרבעטער נױיערמאַן און דער 
האַנדלס-אָנגעשטעלטער שײנאָוויטש --- ביידע דערשאָסן אויף טויט --- 
וי אויך אַ גרויסע צאָל פאַרוואונדעטע, 


די אַלע אָנפאַלן זיינען הויפּטזעכלעך אויסגעפירט געװאָרן דורך 
דעק-עלעמענטן, װאָס האָבן באַקומען אַן אידעאָלאָגישע באַרעכטיקונג . 
פאַר זייערע פאַרברעכערישע און ברוטאַלע נייגונגען, צוװוישן די דאַ- 
זיקע עלעמענטן איז אויך געװען אַ היפּש ביסל פּראָװאָקאַטאָרן. מיט 
אָט דעם עלעמענט איז געווען אויסגעמישט אויך פאַנאַטיש-קאָמוניס- 
טישע יוגנט, װאָס האָט געגלויבט באמונה שלימה, אַז מיט שיסן אַ 
סאָציאַליסטיש-געשטימטן אַרבעטער װוערט געטאָן אַ גרויסע קאָמו- 
ניסטישע מצווה. 

די בונדישע אַָרדנערס, די פּאַרטײי-מיליץ, האָבן געהאָט גענוג 
כוח און ווילן צו געבן די קאָמוניסטישע אָנפאַלער אַזאַ לעקציע, אַז 
עס זאָל ביי זיי אָפּגענזמען ווערן דער חשק צו טאָן זייער צעשטערערישע 
און פאַרברעכערישע אַרבעט, דאָס װאָלט געקאָנט דערגרייכט ווערן 
נאָר דורך אַ בלוט-באָד. בערנאַרד, דער פירער פון דער בונדישער 
פּאַרטײי-מיליץ, האָט דערצו קיינמאָל נישט דערלאָזט. יעדעס מאָל נאָך 
באַזונדערס ברוטאַלע קאָמוניסטישע אָנפאַלן, וען די בונדיסטן האָט 
באַהערשט אַ גרויסע אויפרעגונג, פלעגן קומען די מיטגלידער פון דער 
אָפּווער-אָפּטײלונג און פאַרלאַנגען אַ דערלויבעניש איינמאָל פאַר אַלע- 
מאָל ראַדיקאָל זיך אָפּצורעכענען. בערנאַרד האָט אָבער אַלעמאָל אַנט- 
שידן זיך קעגנגעשטעלט. ער האָט בלויז געהייסן זיין װאַכזאַם און אִפ- 
שלאָגן יעדן אָנפאַל, אָבער קיינמאָל נישט גיין נקמה נעמען. א דאַנק 
דעם איז ביי די יידישע קאָמוניסטן אין װאַרשע קײינמאָל נישט געפאַלן 
קיין טויטע אין געשלעגן מיט בונדיסטן, ביים פאַנאַנדערטײלן געווער 
איז דער פירער פון דער פּאַרטײ-מיליץ שטענדיק געוען קאַרג און 
פּאָרזיכטיק, נישט יעדן האָט ער אָנפּֿאַרטרױט אַ רעװאָלװער. דערפאַר 

האָבן אַ סך געהאַט צו אים טענות און איראָניזירט: די קאָמוניסטן 
מיט ,שפּייערס*, און מיר --- מיט רעזאָלוציעס. 

נישט געקוקט דערויף, װאָס דער פירער פון דער פּאַרטײ-מי- 
ליץ האָט זיין גאַנצע טאַקטיק געבויט אויפן כלל פון אָפּווער און פון 
אויסמיידן קרבנות, איז ער דאָך געווען דער אָביעקט פון אַן אומ- 
אויפהערלעכער אױסגעלאַסענער העצע מצד די קאָמוניסטן, אין פיל 
אויפרופן, אין אַרטיקלען און נאָטיצן פֿון איר פּרעסע האָט די קאָמוניס- 
טישע פּאַרטײ כסדר געהעצט און געבלבולט קעגן בערנאַרדן. און אין 
דער זעלבער צייט, װאָס די קאָמוניסטישע פּאַרטײ האָט דעם בונדישן 
טוער געפּרואװט פאָרשטעלן פאַר דער עפנטלעכקייט אין די שװאַרצ- 
סטע פאַרבן, האָבן אייניקע פון די װיכטיקסטע קאָמוניסטישע פירער 
פּריװואַט אונטערגעהאַלטן מיט אים די פריינדלעכסטע באַציאונגען 

וועגן צוויי פאַלן איז כדאַי צו דערציילן. אַ מיטגליד פון צענטראַל- 
קאָמיטעט פון דער קאָמוניסטישער פּאַרטײ פלעגט אָפט אַרויפקומען 
צו בערנאַרדן אין שטוב אַרײן און געמיטלעך מיט אים שמועסן. בעת 
איינעם אַזאַ שמועס האָט ער אים דערציילט, אַז אַ בונדישער טוער פון 
לאָדזש באַקומט געלט אויף צו פירן אין קבונד! קאָמוניסטישע אַר- 
בעט. די זאַך איז באַלד איבערגעגעבן געװאָרן דעם צענטראַל-קאָמי- 
טעט פון ,בונד". דער פאַקט האָט זיך אַרױסגעװיזן צו זיין אמת, און 
דער לאָדזשער טוער איז אױיסגעשלאָסן געװאָרן פון דער פּאַרטײ, 

און אָט איז אַ צווייטער כאַראַקטעריסטישער פאַל, װאָס ווייזט וי 
מאַנכע קאָמוניסטישע פירער האָבן געהאַט אומבאַגרענעצטן צוטרוי צו 
בערנאַרדן, וועמען זייער פּאַרטײ האָט אַזױ העסלעך באַקעמפט: דער 
קאָמוניסטישער סיים-דעפּוטאַט סטעפאַן קרוליקאָווסקי האָט נאָכן טויט 
פון זיין פרוי אַ געוויסע צייט איינגעאָרדנט זיין טעכטערל ביי בערנאַרדן 
אין הויז. 

דאָס האָט אָבער דער קאָמוניסטישער פּאַרטײ נישט געשטערט 
אומאויפהערלעך צו העצן קעגן בערנאַרדן און אָנרייצן אים אומצן" 
ברענגען. אַ מענטש אַן אויסערגעוויינלעך דרייסטער און פול מיט 
אַחריות, האָט בערנאַרד אין שווערע סיטואַציעס פיינט געהאַט צו 
זיצן אין שטוב. ער האָט געמוזט זיין אויפן אָרט. און נישט אײנמאָל 
איז אים אויסגעקומען צו ווערן פאַרװיקלט אין שיסערייען. און אויב 

ער איז פון דעם אַלעם דאָך אַרױיס גאַנץ, איז עס געווען אַ דאַנק דער 
מורא װאָס האָט געהערשט אַפילן ביי די קאָמוניסטישע הפקר-יונגען 
פאַר די קאָנסעקװענצן פון טויטן בערנאַרדן, זיי האָבן גוט געוואוסט, 
אַז דעמאָלט װאָלט יעדער צוים געװאָרן אַראָפּגענומען און עס װאָלט 
פאָרגעקומען אַ מוראדיק בלוטיקע אָפּרעכענובגײ - 

אַ גרויסע געפאַר האָט בערנאַרדן געדראָט מצד דער קאָמו" 
ניסטיש-פאַנאַטיזירטער שטודירנדיקער יגנט,. קומענדיק פון פאַר" 
מעגלעך-באַלעבאַטישע היימען: פרעמד די שטימונגען פון דער פאָלקס- 
מאַסע, װאָס האָט אין בערנאַרדן געזען אַן אייגענעם גוטן מענטשן 
גלויבנדיק נאַאיוו אין אַלץ, װאָס די קאָמוניסטישע פרעסע האָט אונ- 
טערגעטראָגן -- האָט אָט די יוגנט אַ צייט געקלערט קאָפּצורוימען" 
דעם ;געפערלעכן שונא". אין די דאָזיקע קרייזן האָט מען זיך גע" 
פרעגט: פאַרװאָס זאָל מען אים נישט קענען ;אומשעדלעך מאַכן?* צום 
גליק איז פון דעם גאָרנישט געװאָרן. 

דורכגעפאַלן איז אויך אַ צווייטער פרואוו, שוין אַ גאַנץ קאָנ- 
קרעטער: ווען בערנאַרד איז איין מאָל, נאָך האַלבער נאַכט, צוגעקו" 
מען צום פאַרמאַכטן טויער פון הויז קאַרמעליצקע 6, וואו ער האָט 
געוואוינט, זיינען פון אַן אויטאָ אַרױסגעשפּרונגען עטלעכע באַװאָפנטע 
מענטשן און אָנגעהויבן שיסן אויף אים. ער האָט גלייך צוביקגעשאָסן 
איינער פון די אָנפאַלער איז אַנידערגעפאַלן, זיינע חברים האָבן אים 
אַ פאַרבלוטיקטן, אַרײנגענומען אין אױיטאָ, און זיי זיינען שנעל אַװעק- 
געפאָרן. דער באַפאַלענער איז אַרױיס גאַנץ. 

וי מ'איז דערנאָך געוואויר געװאָרן פון זיכערע קועלן, האָט אַ 
ספּעציעל צוגעקליבענע גרופּע געהאַט אַ באַפעל אויסצופירן אַ טויט- 
אורטייל, װאָס די קאָמוניסטישע פּאַרטײ האָט אַרױסגעגעבן נאָך אָט 
דעם דורכפאַל אויף קאַרמעליצקע גאָס איז, צום גליק, מער נישט באַ- 
נייט געװאָרן דער פּרואו! דעם טויט-אורטייל אויסצופירן, 

וי פריער, אַזױ אויך נאָך דער דאָזיקער געשעעניש, איז בֿערנאַרד 
אַליין כמעט יעדן טאָג אַרומגעגאַנגען אויף די יידישע אַרבעטער-גאַסן, 
וואו די קאָמוניסטן האָבן געהאַט זייערע ,בירזשעס". קיינער האָט 
נישט געװאַגט אים צו טשעפּען. אין טעג פון קאָמוניסטישע אָנפאַלן, 
אין צייט פון ווילדע סטרייקן" און געשלעגן, ווען בערנאַרד האָט זיך 


באַװיזן אויף סמאָטשע, קראָכמאַלנע און ענלעכע גאַסן, פלעגן אים 
אַרומרינגלען מחנות ווייבער פון אַרבעטער, פון טרעגער און פורמאַנעס. 
זיי פלעגן זאָגן: זאָלן זיי נאָר סמייען מיט אַ פינגער דיך אָנצורירן 
מיר וועלן זיי די הענט אַראָפּדרײען, די אויגן אויסדראפּען. 


מאָראַלישע זויבערקייט 


צו דער װאַרשעװער אָרגאַניזאַציע פון ;בונד* פלעגן קומען אַ 
סך מענטשן נאָך הילף אין אַ נויט:לאַגע. טייל זיינען געקומען זוכן 
שוץ קעגן אַן עוולה. אין זייער הילפלאָזיקייט האָבן אָט די מענטשן 
געגלויבט, אַז דער ;בונד? קען אַלץ דערגרייכן, און אַװדאי, װאָס מ'האָט / 
פאַר די הילף-רופנדע געקאַנט טאָן, האָט מען געטאָן. מערסטנטייל האָט 
די אָרגאַניזאַציע אַזעלכע ווענדונגען איבערגעגעבן בערנאַרדן אָבער 
ס'רוב זיינען די באַעװולהטע גלייך אַליין צו אים געקומען, ווייל אין שטאָט 
איז זיין נאָמען געווען באַרימט, 
אין פיל פאַלן האָט זיך עס געהאַנדלט וועגן דער אָנגעװוייטיקטער 
דירה-פראַגע. אָרעמע מענטשן האָבן נישט געהאַט צו צאָלן דירה-געלט, 
האָט מען זיי מיט די בעבעכעס אָן רחמנות אַרױסגעװאָרפן אין גאַס 
אַרײין, מ'האָט געדאַרפט גיין צום ווירט אָפּשרײען די גזירה. ווען דאָס 
האָט נישט געהאָלפן און ס'איז געקומען דער קקאָמאָרניק* אַרוסצו- 
װאַרפן פון דירה, האָט מען זיך נאָך אַלץ נישט אונטערגעגעבן. דער 
קאָמאָרניק האָט זיך טאַקע ס'זייניקע געטאָן -- אַרױסגעשטעלט די 
זאַכן און די ליידיקע דירה פאַרחתמעט מיט רויטן טריװאַקס: אָבער 
וי נאָר ער האָט זיך אַװעקגעדרײט, האָט בערנאַרד מיט אַ פַּאָר חברים 
פון דער פּאַרטײי:מיליץ אַראָפּגעריסן די חתימה פון טיר און דעם 
אָרעמען לאָקאַטאָר צוריק אַריינגעזעצט אין דירה. די קאָמאָרניקעס 
האָבן שוין בערנאַרדן געקענט, און האָבן ביי אים געבעטן, אַז ער זאָל 
-עס נישט טאָן -- אין זייער אָנועזנהייט: ,פּראָשען פּאַנאַ. געזעץ איז 
געזעץ, און פאַר אַראָפּרײיסן אַ חתימה קומט אַ שווערע שטראָף: ווען 
מיר זעען נישט, איז עס גאָר אַנדערש?.. 
| מיפלעגט אויך קומען צו בערנאַרדן, אַז ער זאָל נישט לאָזן דורכ- 
פירן ליציטאַציעס. די מענטשן האָבן געטראַכט: אַזױי וי דער ;בוגף" 
איז פאַר יושר און אַזױ װי ס'איז נישט יושרדיק צו פאַרקויפן עמעצנס 

זאַכן אָדער סחורה צוליבן נישט קענען באַצאָלן אַ חוב, אָדער שטייערן, 
דאַרף דער ;בונד" נישט דערלאָזן אַזאַ עוולה, פאַרשטייט זיך, אַז דער 
;בונד" האָט זיך מיט אַזעלכע זאַכן נישט געקענט פאַרנעמען. געווען 
אָבער אויסנאַם-פאַלן, ווען מ'האָט עס יאָ געטאָן. ווען ס'זיינען למשל, 
פאָרגעקומען ליציטאַציעס אין געזעלשאַפטלעכע אינסטיטוציעס. אינ- 
גאַנצן שטערן דעם ליציטאַציע-אַקט איז נישט געווען מעגלעך, האָט 
מען עס געמאַכט אויף אַזאַ אופן, אַז ס'זאָל נישט זיין קיין בעלנים 
אויף צו קויפן די זאַכן װאָס זיינען געשטעלט געװאָרן צו ליציטאַציע, 
און די געזעלשאַפטלעכע אינסטיטוציעס האָבן זייערע איינריכטונגען 
אַליין אָפּגעקויפט פאַר אַ שיבוש. די שטענדיקע ,ליציטאַציע:גײיער=, 
וועלכע זיינען געווען אָרגאַניזירט אין באַנדעס מיט שטאַרקע אונטער- 
וועלט-מענטשן, האָבן מורא געהאַט זיך צו פאַרטשעפּען מיט בערנאַרדן 
און זיך אַװעקגערוקט אין אַ זייט, | 

צווישן די טראַנספּאָרט-אַרבעטער, וועלכע האָבן בכלל שוער 
געהאָרעװעט און ערלעך פאַרדינט זייער ברויט, האָבן זיך אויך געפונען 
גרופּקעס קאָמבינאַטאָרן, אויספּרעסער און ,, פּרעטענזיע-נעמער". בעיקר 
האָבן זיי אױיסגעפּרעסט געלט ביי סוחרים, ויִעלכע האָבן געהאַט עפּעס 
צו באַהאַלטן, (געשמוגלטע זיידגס אד"גל). יעדעס מאָל, ווען מ'איז 
געקומען צו בערנאַרדן מיט אַן אָנקלאַגע און ער האָט געקאָנט ווירקן 
צו פאַריכטן אַן עוולה, האָט ער עס געטאָן אין אַזאַ פאַל איז אים 
נישט געגאַנגען בלויז אין באַזייטיקן די באַשטימטע עוולה, נאָר אָפּ- 
היטן די אַרבעטער פון זינקען אין תהום פון אומערלעכקייט און אומ- 
אַנשטענדיקײיט, ער האָט זיך בכלל באַמיט, אַז צווישן די אַרבעטער 
און דער אונטערוועלט זאָל זיין אַ װאָס העכערע מחיצה נישט צום 
איבערשפּרײזן, 

אָט איז אַ כאַראַקטעריסטישער פאֵל פון וענדן זיך וועגן אָפּנע- 
מען גנבות: 

אין איינעם אַן אָװונט, ווען ס'איז פאָרגעקומען אַ זיצונג פון דער 
פאַרוואַלטונג פון פּראָפּעסיאָנעלן פאַראײין פון די יידישע טראַנספּאָרט- 
אַרבעטער, איז אַריינגעקומען אַי לאַנגיגעקלײדעטער אָרטאָדאָקסישער 
ייד, ער איז אַ ווייל געשטאַנען און געקוקט, װוי ער װאָלט זיך געישובט 
אָדער מורא געהאַט עפּעס צו זאָגן, /װאָס װוילט איר, ר' ייד 71 --- האָט 

אים געפרעגט דער סעקרעטאַר פון פאַראיין. און דער עלטערער ייד 
האָט דערציילט זיין געשיכטע: 

ער איז אַ סוחר פון ווייכע לעדער אויף פראַנצישקאַנער גאַס. 
נעכטן פאַרנאַכט האָט מען אים געברענגט אַ װאָגן סחורה. די שטעג- 
דיקע טרעגער פון גאַס האָבן אַראָפּגעטראָגן די פּעק. אַזױ װי ס'איז 
צוגעפאַלן די נאַכט, האָט ער דערווייל געדאַװנט מנחה. און ווען ער 
איז געשטאַנען שמונה עשרה, האָבן די טרעגער צוגעגנבעט אַ פּעקל 
לעדער. ער איז דעריבער געקומען דאָ אַהער -- צום פאַראיין און 
צום ,בונד" --- נאָך יזשר. בערנאַרד, וועלכער איז געווען אויף דער 
זיצונג אַלס פאָרשטייער פון צענטראַל-ראַט פון די פּראָפּעסיאָנעלע 
פאַראיינען, האָט געזאָגט צום לעדער-סוחר, אַז מ'וועט זיך מיט דעם 
ענין פאַראינטערעסירן. 

ער האָט דעם ענין אַרומגערעדט מיטן סעקרעטאַר פון פאַראיין 
דער סעקרעטאַר, וועמען מ'האָט גערופן ;באָסאַק* (ווייל אין די יינגע" 
רע יאָרן איז ער געווען באַשעפטיקט ביי ;באָסאַקעס* -- אָפענע זו" 
מערדיקע שיך) און וועמעס אמתער נאָמען איז געווען יוסף ליפשיץ, האָט 
אויך געהאַלטן, אַז מ'דאַרף טאָן אַלץ אויף אָפּצונעמען די גנבה, די זאָרג 
פאַר די גוטע מידות פון די פּאַראיינס-מיטגלידער האָט געווירקט, אַז זי 
זאָלן זיך נעמען ערנסט פאַר דער זאַך. 

יוסף ליפשיץ, אַ פּאָפּולערער יידישער אַרבעטער-טוער אין װאָר- 
שע, איז געווען אַ זון פון אַלטן שוחט אין טושין, אַ שטעטל בשכנות 
פון לאָדזש, ווען יוסף האָט נאָך פאַר דער ערשטער וועלט-מלחמה אַועק- 
געװאָרפן די גמרא, איז אַװעק קיין װאַרשע ווערן אַן אַרבעטער און 
איז אַרײין אין ;בונד", האָט דער פאָטער זיך געזעצט שבעה. דער אַלטער 
טושינער שוחט האָט געהאַט אַ קנאַפּע אַנונג וועגן ;בונד", ער האָט 
אָבער געוואוסט ,אויף זיכער", אַז גיין צום ,בונד" איז נאָך ערגער וי 
גיין אין תיפלה, ערגער װי שמד, ערשט מיט יאָרן שפּעטער, ווען דער 
אַלטער טושינער שוחט האָט זיך דערוואוסט, אַז יחיאל ישעיה טרונק, 
אַן אייניקל פון גאון ר' שיעלע קוטנער, איז אויך פון דער זעלבער 
חברה, האָט ער שוין געזאָגט: ס'איז נאָך גענוג שלעכט אָבער נישט 
אַזױי שלעכט וי ער האָט געמיינט. אָט דער זון זיינער, װאָס איז אַרױס 
עלתרבות רעה", איז עס געווען דער לאַנג-יאָריקער פירער פון די 

יידישע טראַנספּאָרט-אַרבעטער אין װאַרשע און ער האָט געזאָרגט 
פאַר זייער מאַטעריעלע גוטס און מאָראַלישער ריינקייט, (אין אָנהױיב 
פון דער צווייטער וועלט-מלחמה האָט די סאָוועטישע מאַכט, לויט אַ 
מסירה פון אַ יידישן קאָמוניסט, אים אַרעסטירט אין בריסק בעת ער 
איז געפאָרן פון זיין טאָכטער אין פּינסק צוריק קיין װאַרשע -- 
פון דעמאָלט אָן איז יעדער שפּור פון אים פאַרשוואונדן. די טעכטער 
זיינע זיינען אונטער דער נאַצידממשלה געווען אַקטיוו אין אונטער. 
ערדישן ;בונד", און זיי ווערן עטלעכע מאָל דערמאַנט אין בערנאַרדס 
בוך). די 

ליפשיץ האָט איבערגעגעבן בערנאַרדן גוט צו מאַכן דעם סוחרס 
שאָדן. בערנאַרד איז אַװעק צו די טרעגער אויף פראַנצישקאַנער גאַס. 
זיי האָבן געלייקנט שטיין און ביין, כאָטש אַלע זיינען געווען געזונטע 
יונגען -- ריזן, האָבן זיי דאָך פאַר בערנאַרדן געציטערט. ער האָט 
זיי אַריינגערופן אין געשעפט און פאַר די אויגן פון סוחר באַפױילן, אַז 
דער פּאַק לעדער זאָל באַלד צוריקגעברענגט וערן. מיט אַראָפּגעלאָזטע 
קעפּ זיינען זיי אס און צוריקגעקומען מיטן פאַרשואונדענעם 
פּאַק. צומאָרגנס האָט די גאַנצע גרופּע טרעגער פון דער דאָזיקער 
סטאַנציע אַלס פּראָטעסט צוריקגעשיקט אין פאַראיין די מיטגליד-ביכ- 
לעך מיט אַ בריוול, אַז זיי טרעטן אַרײן אין פאַראיין פון די ;פראַ- 
קעס" (אַן אָפּגעשפּאָלטענער, רעגירונגס-טרייער טייל פון פּ. פּ. ס., 
זיי קענען נישט זיין אין אַן אָרגאַניזאַציע --- האָבן זיי געשריבן -- 
וואו מ'נעמט צו זייער ברויט און מ'פאַרשעמט זיי, כאָטש זיי האָבן אין 
זייער האַנדלונג נישט געזען קיין שום שלעכטס און געהאַט גענוג פי- 
זישן כוח צו ;באַשטיין זייער שטעטל", האָבן זיי דאָך נישט געקאָנט 
ביישטיין דעם מאָראַלישן כוח פון בערנאַרדס אַ װאָרט, פון זיינס אַ 
באַפעל, 


עפּעס ענלעכעס איז אויך געשען אין אַנדערע פאַלן, אָט, למשל, 
האָט דער פאָרזיצער פון ;פראַקישן* טרעגער-פאַראיין --- איטשע אַנ- 
דערס, וועמען מ'האָט גערופן ;זבוך* --- אָנגעטאָן צרות יענע טרעגער, 
וועלכע האָבן נישט געהערט צו זיין פאַראיין. ער האָט זיי געשלאָגן 
און פאַרטריבן פון די אַרבעטיפּלעצער. אַפּעלירן צו זיין יושר אָדער 
איינטענהן מיט אים איז געווען אַרױסגעװאָרפענע רייד, איטשע ,זבוף" 

איז געווען אַ ריז, און דערצו נאָך תמיד אַרומגערינגלט פון זיינע יוצר- 
משרתים אַזעלכע שטאַרקע, וי ער. גיין מיט אַ גרעסערער גרופּע זיך 
שלאָגן מיט אים, האָט אויך נישט געהאַט קיין צוועק, ווייל ער װאָלט 
שטענדיק געקענט ברענגען צו הילף אַ גוט-באַװאָפּנטע און הפקרדיקע 
, באָיואווקע? פון די ;פראַקעס". איז בערנאַרד אַלין אַװעק פאַרן איי- 
זערנעם טויער, צװישן די האַלעס און בפרהסיא אױיסגעפּאַטשט דעם 
עקיניג" איטשע עזבוך", דער געפּאַטשטער האָט מיט איין זעץ געקאָנט 
דעם פּאַטשער אַװעקלײגן, אָבער ער האָט קיין פינגער נישט אויפגע- 
הויבן. אַזױ גרויס איז געווען דער דרך-ארץ. איטשע ,זבוך* איז בלויז 
אַװעק צום פירער פון די ,פואַקעס* און פון זייער , באָיואווקע", ד"ר 
לאָקעטעק, און זיך פאַר אים פאַרקלאָגט. דער לעצטער האָט אַרויס- 
גערופן בערנאַרדן און מיט אים איינגעטענהט, אַז ער האָט שלעכט 
געהאַנדלט און אים געבעטן, אַז מער זאָל אַזעלכעס נישט געשען, ווייל 
זיי קאָנען דאָך נישט דערלויבן אַרונטעררײסן דעם אָנזען פון אַ פאָר- 
זיצער פון זייערס אַ פאַראיין. (ד"ר לאָקעטעק, אַ כעמיקער, איז געווען 
אַ געשמדטער ייד און געשטאַמט פון שטעטל װישקאָוו, ביז דער שפּאַל- 
טונג פון 1928 איז ער געווען דער פירער פון דער צאָלרײכער און 
שטאַרקער פּעפּעסישער מיליץ אין װאַרשע, און שפּעטער -- פון דער 
;פראַקישער", די געסטאַפּאָ האָט אים אַרעסטירט אין 1942, בעתן פירן 
אים אין טורמע אַרײן אויף דאַנילאָװיטשעװוסקע גאַס, האָט לאָקעטעק 
געפּרואווט אַנטלויפן און איז דערשאָסן געװאָרן), | 


נישט בלויז פאַר דער מאָראַל פון די מענטשן, צווישן וועלכע עס 
איז אים אויסגעקומען צו זיין אַקטיו, האָט בערנאַרד געזאָרגט -- אויך 
פאַר זייער אויסערלעכער קולטור, הגם די מענטשן האָבן נישט פאַר- 
שטאַנען װאָס מוויל פון זיי, און פאַרװאָס ס'איז שלעכט אַזױ וי 
ס'איז, 


אַ כאַראַקטעריסטישער אינצידענט איז פאָרגעקומען מיט אַ יונגן 
טרעגער פון די האַלעס. גערופן האָט מען אים ;,מאַלע מאַטקע* און 
דאָס דערפאַר, װאָס זיין מאַמע איז געווען אַ זייער נידריקע. ער אַליין 
איז געווען געראָטן אין דער מאַמען -- זייער נידריק און אויסערגע- 
וויינלעך ברייט. אַ גבורה האָט ער פאַרמאָגט אַ זעלטענע. די שווערסטע 

משא האָט ,מאַלע מאַטקע* אַ כאַפּ געטאָן מיט די הענט און אַריבער" 

געװאָרפן איבערן קאָפּ אויף די פּלײיצעס אַרױיף. 

האָט ,מאַלע מאַטקע* געמאַכט ביי זיך אין דער היים אויף דער 
קראָכמאַלנע גאָס אַ שמחה. ווען בערנאַרד איז געקומען אויפן ,פּלעצֵל" 
פון דער דאָזיקער גאַס, האָט אים שוין דאָרט אָפּגעװאַרט אַן אָרקעס- 
טער, װאָס האָט אויפגעשפּילט די בונדישע ;שבועה". מיט פּאַראַד 
האָט מען אים אַרויפגעפירט אין שטיבל פון ,מאַלע מאַטקע*, וואו 
(דער טיש האָט זיך געבראָכן פון פלעשער בראַנפן, געקאָכטע פיש, 
גענדזנס, און אַנדערע מאכלים. בערנאַרד האָט באַטראַכט דעם טיש, 
די ווענט פון שטיבל, די פּאָדלאָגע, דאָס ווייבל פון האָרעפּאַשניק און 
זייער קינד, און באַלד -- איז בערנאַרד אַװעקגעגאַנגען. צוישן עולם 
איז געװאָרן אַ טומל, און די שמחה איז שוין געווען אַ פאַרשטערטע. / 

;מאַלע מאַטקע* איז געווען אַ מיטגליד פון דער בונדישער פּאַר- 
טיי-מיליץ. צו דער נאָנטער פאַרזאַמלונג האָט ער שוין נישט געװאָלט 
קומען און זיך אַרומגעדרײט אויף דער גאַס אויפן פּשעיאַזד פאַרן 
לאָקאַל פון ;בונד", זיינע חברים אָבער האָבן געשטורעמט און אַרײג" 
געטראָגן ,אינטערפּעלאַציעס?,. בערנאַרד האָט זיי געענטפערט: קווען 
איך נין אַרויפגעקומען אין שטיבל, האָב איך געזען, אַז די ווענט זיי- 
נען ברודיק, די פּאָדלאָגע אומריין. אויך די פרוי מיטן קינד גייען אָג- 
געטאָן אָפּגעלאָזן און נישט ציכטיק. אויב מ'קען צוגרייטן אַזאַ שמחה, 
דאַרף מען פריער זען, אַז די שטוב זאָל זיין ריין", 

ס'איז געװאָרן שטיל, 

אין אַ פּאָר װאָכן אַרום האָט /מאַלע מאַטקע* ווידער איינגעלאַדן 
בערנאַרדן צו אַ שמחה. די שטוב איז שוין געווען פריש אױיסגעמאָלן, 
די פּאָדלאָגע געװואַשן, און דאָס ווייב און קינד ציכטיק און ווייס אָנגע- 
טאָן. קיין פאַרדרוס איז ביי ,,מאַלע מאַטקע* שוין נישט געווען. ער 
האָט בלויז געלאַכט פון זיך אַלײן, | 

די אונטערוועלט-מענטשן זיינען געווען גענוג נאַאיוו און גע- 
פּרואווט שטעלן בערנאַרדן פאַר פאַרשידענע ;נסיונות", 

אין װאַרשע האָבן עקזיסטירט ,ספּולקעס* פון ליציטאַציע-גײער, 
וועלכע האָבן נישט צוגעלאָזט קֵיין זייטיקע, און אַזױערנאָך איינגעשטעלט 
זייערס אַ מאָנאָפּאָל. זייערע פאַרדינסטן זיינען דעריבער געוען גאָר 

הויכע, זיי האָבן אָפּגעקופט די פּאָליצײי און אַנדערע, וועמען מ'האָט 
געדאַרפט, כדי מען זאָל זיי נישט שטערן אָנצוהאַלטן דעם מאָנאָפּאָל 
צו קויפן פאַר ביליקע פּרייזן ליציטירטע סחורות און זאַכן, זיי האָבן 
געוואוסט, אַז פאַרשײידענע מענטשן ווענדן זיך נאָך הילף צו דער בונ" 
דישער אָרגאַניזאַציע צו שיצן זיי בעת ליציטאַציעס, און די ,ספּול- 
קעס" פון די ליציטאַציע-גייער האָבן געװאָלט אויך פון דער זייט זיין 
זיכער און האָבן כסדר געמאַטערט בערנאַרדן, אַז זיי װעלן אים מאַכן 
פּאַר אַ שטילן שותף. ער װעט גאָרנישט דאַרפן טאָן, נאָר נעמען אַ 
גאַנץ היפּשן חלק פון די פאַרדינסטן. בערנאַרד האָט דאָס, פאַרשטייט 
זיך, אַנטשידן אָפּגעװאָרפן, 

דאָס זעלבע האָט זיך איבערגעחזרט ביי געוויסע גרופּעס שעכט- 
הויז-אַרבעטער, ביי זיי איז געווען אַ מנהג: פון עודף פון זייערע פאַר- 
דינסטן צו געבן געלט אויף געוויסע געזעלשאַפטלעכע צוועקן, װוי אויך 
אויסהאַלטן אַ פּאָר געזעלשאַפטלעכע טוער. זיי האָבן געהאַלטן, אַז אויך 
בערנאַרד דאַרף דערפון געניסן. די שעכט-חויז-אַרבעטער האָבן זיך 
ביי אים געבעטן אַריינצוגיין אין זייערע גרופּן אַלס ?ערן-שותף". בער- 
נאַרד האָט, פאַרשטייט זיך, דערפון נישט געװאָלט הערן. 
| ער האָט באַזונדערס געהיט די פּאַרטײ-מיליץ, װאָס איז געװען 
אונטער זיין דירעקטער אָנפירונג, נישט אַרײנצולאָזן זיך אין טונקעלע 
;משא זמתנס". און דאָס האָט נאָך מער געהויבן זיין פּרעסטיזש. צװוישן 
ברייטן עולם האָט מען אָפּגעשאַצט בערנאַרדס ערלעכקייט און ריינ- 
קייט, 

זייער װײניק בונדיסטן האָבן אָבער געוואוסט וועגן אַ געשפּרעך, 
װאָס איז איינמאָל פאָרגעקומען צווישן דעם פּאַרטײ-פאָרזיצער ח' נח 
און זיין מיטאַרבעטער בערנאַרד. אין אַ געוויסן טאָג איז בערנאַרד 
געקומען צו נחן און אַ פאַרשעמטער צו אים געזאָגט: איך בין אַרומ" 
גערינגלט מִיט. אַזױ פיל פאַרדאָרבענע קאָרומפּטירטע מענטשן און 
גרופּן... איך האָב מורא, איך האָב מורא פאַר זיך אַלף. באַפרײיט מיך 
פון מיין אַרבעט, 

דערויף האָט דער אַלטער בונדישער פירער נח געענטפערט 
שטרענג : מיר באַפרײיען אייך נישט. בלייבט ביי דער פּאַרטיי-אַרבעט, 
מיר דאַרפן אַייך האָבן. קיינער װעט אייך נישט פאַרבייטן אויף אייער 

אָרט. און װאָס שייך דער סכנה -- ווייסן מיר, אַז איר װועט זיך נישט 
ברעכן. איך בין פאַר אייך פאַראַנטװאָרטלעך. שלאָגט אייך אַרױס פון 
קאָפּ די נאַרישקײטן. 


װירערשטאַנד 


נאָך היטלערס קומען צו דער מאַכט אין דײיטשלאַנד (1932), האָט. 
דער אַנטיסעמיטיזם אין פּוילן נאָך מער זיך פאַרשטאַרקט. פאַרביסענע 
אַנטיסעמיטן האָבן דערזען אַ קאָנקרעטן ביײישפּיל, וי אַזױ מ'קען פּטור 
ווערן פון די יידן. דערצו איז נאָך צוגעקומען אַ ריינע פּאָליטישע אויס- 
רעכענונג: די רעאַקציאַנער:אַנטיסעמיטישע ענדעקעס און די פאַשיס" 
טישע נאַראַ-אָרגאַניזאַציעס האָבן אויפן אַנטי-יידישן פערדל שון 
לאַנג געשטרעבט צו רייטן צו דער מאַכט. די דעמאָלטיקע רעגירונג 
ווידער, װאָס איז באַשטאַנען פון פּילסודסקיס אָנהענגער, האָט אַלין 
פאַרשטאַרקט איר אַנטיסעמיטישן קורס, כדי קעגנצואווירקן דעם גע- 
שריי, אַז זי באַשטײט פון ;יידישע משרתים". אַזױערנאָך איז די אַנטי- 
יידישע העצע געװאָרן אַלץ גיפטיקער, 

די פֿאַשיסטישע ;נאַראָװוצעס? און ענדעקעס האָבן זיך נישט 
באַגנוגנט בלויז מיט פּראָפּאַגאַנדע. זייער שפּראַך האָבן זיי באַלד אי- 
בערגעזעצט אין מעשים, 

אין דער הױיפּט-שטאָט װאַרשע זיינען געמאַכט געװאָרן באַמיאוג- 
גען צו פאַרטרייבן יידן פוֹן עפנטלעכע גערטנער און פּלעצער. פאַר די 
חגאות זיינען אין געוויסע גאָסן אַװועקגעשטעלט געװאָרן פּיקעטן נישט 
אַרײנצולאָזן פּוילישע קונים אין יידישע געשעפטן אין אָנהייב פון 
שול-יאָר האָט מען פּוילישע שילער און סטודענטן פאַרשטעלט דעם 
וועג צו יידישע בוכהאַנדלונגען. אין אוניווערזיטעט, פּאָליטעכניקום 
און אַנדערע לערן-אַנשטאַלטן האָט מען יידרישע סטודענטן נישט גע- 
לאָזט זיצן צוזאַמען מיט פּוילישע. אַחוץ דעם זיינען אויך פאָרגע- 
קומען סתם אָנפאַלן אויף יידישע דורכגייער, 

די יידישע פּרעסע, אויף וויפיל די צענזור האָט געלאָזט, האָט 
געשריבן און פּראָטעסטייט קעגן דעם. יידישע כלל-טוער האָבן זיך 
משתדל געווען אין די קהויכע פענצטער". קיין פּעולה האָט דאָס אַלץ 
נישט געהאַט. אין װאַרשעװער קאָמיטעט פון ;בונד" איז די פראַגע 

נישט אײנמאָל באַטראַכט געװאָרן און מ'איז געקומען צום אויספיר 
אַז ס'איז נישטאָ קיין אַנדער עצה, װי נאָר אַקטיווער װידערשטאַנד. 
בלויז אויף דעם אופן קען מען ביי די אָנפאַלער אָפּנעמען דעם חשק 
ווייטער אָנצוגיין מיט זייער כוליגאַנישער אַרבעט. די הױיפּט-לאַסט 
פון דעם װידערשטאַנד האָט געדאַרפט אױיסטראָגן די פּאַרטײ-מיליץ. 
קיינער, אַחוץ דעם ;בונד", האָט דעם דאָזיקן אַקטיוון קאַמף קעגן די 
כוליגאַנעס נישט געפירט. בראש פון דעם קאַמף איז געשטאַנען דער 
אָנפירער פון דער פּאַרטײ-:מיליץ, בערנאַרד גאָלדשטײן. 


די בונדישע פּאַרטײי:מיליץ האָט געקענט מאָביליזירן אַ גענוגנדע 
צאָל פּאַסיקע מענטשן, וועלכע זאָלן גיין פאַרטרייבן די כוליגאַנעס. אין 
אַ דיי פאַלן האָט מען אויך גענומען צו הילף אָרגאַניזירטע פּוױלישע 
אַרבעטער, מ'האָט עס געטאָן מיט דער כוונה נישט צו פאַרװאַנדלען 
די צוזאַמענשטויסן אין קאַמפן צװוישן יידן און גויים, און פּונקט װי 
דער היטלעריזם איז געווען אַ טויט-געפאַר נישט בלויז פאַרן יידישן 
פאָלק, אַזױ איז דאָך אויך געווען מיטן פּולישן אַנטיסעמיטישן פאַשיזם, 
דער אָנטייל פון פּוילישע סאָציאַליסטישע אַרבעטער אין אַקטיוון שוץ 
פאַר דער יידישער באַפעלקערונג האָט געקענט אָפּהאַלטן טיילן פון דער 
פוילישער יוגנט פון צושטיין צו די פאַשיסטיש-אַנטיסעמיטישע רייען. 

יידישע און פּוילישע אַרבעטער האָבן געמיינזאַם זיך געשלאָגן 
מיט די פאַשיסטישע אַנטיסעמיטישע באַנדעס אין זאַקסישן גאָרטן 
אין טראַוגוט-פּאַרק, ביי דער ווייסל און אין אַנדערע ערטער. אין דער 
װאַרשעװער פאָרשטאָט ברודנע איז אָפט געקומען פּרעדיקן דער באַ- 
וואוסטער פּוילישער היטלעריסט, גלח טשעטשאַק. אונטער דער וויר" 
קונג פון זיינע העץ-רייד האָט מען דאָרט אָנגעהויבן באַפאַלן יידן 
איין מאָל, ווען מ'האָט זיך דערוואוסט, אַז עס װערט צוגעגרייט אַ 
גרויסער אָנפאַל אויף דער דאָרטיקער יידישער באַפעלקערונג, האָט 
די װאַרשעװער בונדישע פּאַרטײיימיליץ צוגעגרייט אייגענע גרופּן און 
אויך זיך פאַרשטענדיקט מיט די פּוילישע סאָציאַליסטן. אין פּוילישן 
קלויסטער גופא איז געווען צוגעגרייט אַ גרעסערע גרופּע פּױלישע 
אַרבעטער, פּעפּעסאָווצעס, און אויף דער גאַס האָבן געװאַרט באַ- 
װאָפנטע יידישע און פּוילישע אַרבעטער. דער ערשטער פּרואוו פון 
די אַנטיסעמיטישע עקסצעסן האָט באַלד באַגעגנט אַזאַ שטאַרקן ווי" 

דערשטאַנד, אַז די גאַנצע צוגרייטונג פון גלח טשעטשאַקס באַנדעס איז 
צו נישט געמאַכט געװאָרן. אַ סך נאַראַדלײט זיינען צעשטאָכן געװאָרן. 
פּאָליצײי האָט זיך אַריינגעמישט און אַרעסטירט אַ צאָל מענטשן. דריי 
פּוילישע אַרבעטער און אַ בונדיסטקע האָבן דערפאַר באַקומען אין אַ 
פּראָצעס צו 1 יאָר טורמע, 

על פּי רוב אָבער האָבן די בונדיסטן אַליין געמוזט אַרױסטרעטן 
גאַנץ אָפט פלעגן אין קאָמיטעט פון ,בונד" אָנקומען טעלעפאָנישע 
ידיעות פון שטאָט וועגן אָנפאַלן און באַלד זיינען אין די באַשטימטע 
גאָסן אַװועק גרופּעס צו פאַרטרייבן די אָנפאַלער, 

נישט איינמאָל זיינען גרופּן פון דער בונדישער פּאַרטײ-מיליץ 
אַװועק צום װאַרשעװער אוניווערזיטעט און פּאָליטעכניקום, כדי אוג- 
טערצושטיצן דאָרט די יידישע סטודענטן און שיצן זיי בעת געשלעגן 
מיט די צעיושעטע אַנטיסעמיטישע סטודענטן. בונדישע סטודענטן 
מיט מיכאל קלעפּפישם בראש האָבן פון צייט צו צייט ביי די טויערן פון 
העכערע לערן-אַנשטאַלטן געטיילט אויפרופן קעגן די איינגעפירטע 
געטאָדבענק און קעגן דעם כוליגאַניזם. אין די געשלעגן, װאָס זיינען צוליב 
דעם אױיסגעבראָכן, זיינען פון צייט צו צייט דער יידישער שטודירנדער 
יוגנט צו הילף געקומען מיט זייערע פויסטן אָרגאַניזירטע גרופּעס 
יידישע אַרבעטער און טרעגער, בערנאַרד, וועלכער איז שטענדיק גע- 
ווען אויפן פּלאַץ פון ערנסטע צװאַמענשטױסן, האָט פאַרבאָטן אין 
אַזעלכע פאַלן צו באַנוצן פייער-געווער. פון שיסערייען מוזן זיין טוי- 
טע די פאָלגן קענען זיין פאַטאַלע. און חוץ דעם, זיינען פעסטע קלעפּ 
מער אימפּאָנירנדיק. לאַנגע יאָרן האָבן פּוילישע סטודענטן און נאַ- 
ראָווצעס געדענקט און געציטערט פון די קלעפּ, װאָס זי האָבן אַרײנ- 
געכאַפּט פון יידישע טרעגער און פרוכטן-אָנגעשטעלטע ביים אייזער- 
נעם טויער. עס האָט ביי זיי געװעקט גרויס דרך:ארץ צום יידישן 
אַרבעטער, 

אין שטאַב פון דער פאַשיסטיש-אַנטיסעמיטישער ;נאַרא* האָט 
מען געוואוסט, אַז דער צענטר פון װידערשטאַנד געפינט זיך אין פּאָר- 
טיי-לאָקאַל פון ;בונד" אויף לאַנגע גאָס 26. האָבן זיי באַשלאָסן דעם 
צענטר צו צעשטערן. מיט אַ באָמבע האָבן זיי חרוב געמאַכט דעם לאָ- 
קאַל. בערנאַרד האָט באַשלאָסן, אַז די חוצפּה טאָר נישט בלייבן אָן 

אַן ענטפער. ער האָט אָרגאַניזירט אַ גרופּע, װאָס איז באַשטאַנען פון 
בונדיסטן און פּעפּעסאָווצעס, און איז מיט איר אַװעק צום לאָקאַל פון 
דער נאַראַ-אָרגאַניזאַציע, װאָס האָט זיך געפונען אויף בראַצקע גאַס, 
אין סאַמע האַרץ פון דער פּוױלישער געגנט. אַלץ װאָס האָט זיך געפונען 
אין לאָקאַל איז צעהאַקט געװאָרן אויף פּיצלעך: יעדער װאָס איז דאָרט 
געווען, איז פעסט צעשלאָגן געװאָרן, די פאַשיסטיש-אַנטיסעמיטישע 
נאַראַאָרגאַניזאַציע האָט באַקומען אַ לעקציע, אַז זי קען נישט אומ" 
באַשטראָפט אָפּטאָן אירע מעשים תעתועים. און דאָס איז געווען דער 
עיקר. סיי די ענדעקעס סיי די נאַראַ האָבן געװאָלט אײינװאָרצלען דעם 
בלל, אַז יידן זיינען הפקר, אַז פּייניקן און באַפאַלן יידן איז שטראָפ- 
לאָז, דער ;בונד", דורך זיין אַקטיוון װידערשטאַנד, האָט זיי דאָס 
אַרױסגעשלאָגן פון קאָפּ. אויב די מאַכט-אָרגאַנען און די אָפיציעלע 
יוסטיץ זיינען פּאַסיוו, װעלן די יידישע אַרבעטער אַלײן שיצן די 
יידישע באַפעלקערונג און באַשטראָפן די שולדיקע, 


בערנאַרדס טעטיקייט האָט זיך קאָנצענטרירט אין װאַרשע, פון" 
דעסטוועגן איז אים פון צייט צו צייט אויך אויסגעקומען צו איילן ער" 
געץ-וואו אין פּראָװינץ און ברענגען הילף. וועגן אַ פּאָר פאַלן װעלן 
מיר דאָ דערציילן, 


אין מינסק-מאַזאָװויעצק זיינען אױיסגעבראָכן ,אַנטיזײידישע עקס- 
צעסן? (דאָס װאָרט ,פּאָגראָם? האָט די פּוילישע צענזור אין אַזעלכע 
פאַלן פאַרװערט צו באַנוצן). קיין דערהרגעטע יידן זיינען טאַקע נישט 
געווען, אָבער פיל צעשלאָגענע -- יאָ. די שויבן פון אַ סך יידישעץ 
הייזער זיינען געװאָרן אויסגעהאַקט, אייניקע יידישע הייזער האָט מען 
אונטערגעצונדן. די סיבה פון אָט דעם פּאָגראָם איז געווען, װאָס אַ יידי- 
שער יונגערמאַן פון שכנותדיקן שטעטל קאַלושין, אַ גייסטיק ניט נאָר- 
מאַלער, האָט דערשאָסן אויף טויט אַ סערזשאַנט פון דער פּוילישער 
אַרמײ. אין יענע יאָרן, ווען היטלערס ראַסיסטישע תורה האָט זיך כסדר / 
פאַרשפּרײט אויף דער וועלט, האָבן די ענדעקעס איינגעפירט אַ כלל; 
בלוט פאַר בלוט. עס קען נישט זיין אַז אַ קינד פון דער אנידעריקער 
יידישער ראַסע* זאָל פאַרגיסן דאָס בלוט פון דער קהעכערער סלאַװי- 
שער ראַסע* און דאָס זאָל דורכגיין אומבאַשטראָפט. קאָלעקטיוװוע פאַר- 

אַנטװאָרטלעכקײט. אָלע יידן מוזן דערפאַר ליידן. און אַזױ איז טאַקע 
געווען אין דעם פאַל, 

דער צענטראַל-קאָמיטעט פון ;בונד" האָט באַלד, נאָכן אָנקומען 
פון די ערשטע אַלאַרמירנדע ידיעות, אַראָפּגעשיקט אַהין דעם סע" 
קרעטאַר פון טראַנספּאָרט-פאַראײן יוסף ליפשיץ און דעם שרייבער 
פון די שורות,. צוזאַמען האָבן מיר געהאַט דאָרט אייניקע פּיינלעכע 
און געפערלעכע איבערלעבונגען. אונז איז אויסגעקומען צוֹ פאַר- 
ברענגען אין דער פּאָגראָמירטער שטאָט 2 טעג. מיר האָבן זיך גע- 
שטעלט אין קאָנטאַקט קודם-כל מיט די טוער פון דער אָרטיקער 
בונדישער אָרגאַניזאַציע און מיט אייניקע אַנדערע, ועגן אָננעמען 
פאַרהיטונג-מיטלען, אַז דער פּאָגראָם זאָל זיך נישט איבערחזרן. 


אין עטלעכע טעג אָרום האָט געזאָלט פאָרקומען די לוויה פונם 
דערהרגעטן סערזשאַנט און ס'איז געווען א מורא, אַז די אָנפאַלן 
וועלן זיך איבערחזרן. דער צ. ק. פון ,בונד" האָט דעמאָלט אַראָפּגעשיקט 
אַהין 2 חברים -- בערנאַרד גאָלדשטײן און יוסף גוטגאָלד. זיי האָבן 
זיך געשטעלט אין פאַרבינדונג מיט דער אָרטיקער אָרגאַניזאַציע פון 
פּ. פּ. ס. און מיט די פּוילישע שוסטער-אַרבעטער. מ'האָט אָרגאַניזירט 
אַן אַקציע קעגנצואווירקן דער ענדעקישער העצע צוישן דער פּוילי- 
שער באַפעלקערונג, 

אין דער געשפּאַנטער דערװאַרטונג פון דער לויה, האָבן די 
ענדעקעס ווידער אונטערגעצונדן אַ יידיש הויז, װאָס איז געווען פאַר- 
לאָזט פון די אַנטלאָפענע איינוואוינער. דאָס פייער האָט אָבער זיך 
נישט געװאָלט באַגנוגענען מיט די יידישע פיר ווענט און זיך אַריבער- 
געװאָרפן אויף אַ שכניש פּויליש הויז. קיינער האָט זיך נישט גענומען 
ראַטעװען. דער צוזאַמענגעלאָפענער המון האָט זיך גלייכגילטיק צוגע- 
קוקט, וי דאָס פייער הויבט אָן צו פלאַקערן אויך אויפן דאַך פון צווייטן 
הויז. װי דער המון װאָלט דערמיט געזאָגט: מיר זיינען צום ברענען 
און נישט צום לעשן. דעמאָלט האָט פון המון זיך אויסגעטײילט איין 
מענטש. ער איז אַרײנגעלאָפן אין ברענענדיקן הויז, אַרױסגעטראָגן 
פון דאָרט די קליינע קינדער און אַרויסגעפירט אַ קוים באַװעגלעכע 
זקנה. ער איז דערנאָך אַרױפגעקראָכן אויפן דאַך און געהייסן זיך 
אַרויפברענגען עמערס װאַסער, מיט וועלכע ער האָט געגאָסן אויף די 

ברענענדיקע ערטער. דעמאָלט האָט פון המון זיך דערהערט: עקוקט, ענ- 
דעקעס צינדן אונטער אַ פּוױיליש הויז --- און אַ ייד ראַטעװעט!* באַלד 
האָט זיך דערהערט אַ געשריי פון אַ סך העלדזער: ;נידער מיט די 
ענדעקעס!" | | 

דער ייד אויפן דאַך איז געווען בערנאַרד, דער המון אונטן איז 
געווען אויסשליסלעך פון פּוילישע אַרבעטער און פאָלקס-מענטשףן 
באַלד איז זיך די מעשה פאַנאַנדערגעגאַנגען אין שטעטל, וי אַזױ 
ענדעקעס האָבן אונטערגעצונדן אַ פּוליש הויז און אַ ייד האָט פון 
די פּלאַמען אַרױסגעראַטעװעט פּוילישע קינדער. די שטימונג איז 
געװאָרן געענדערט, יידן האָבן אָנגעהױבן אַרױסגײן פון די פאַרמאַכטץ 
שטיבער און זיך באַװײיזן אין גאַס, 


אַ צווייטער פאַל איז געווען אין בריסק. אַ יונגער יידישער קצב 
האָט בעת אַ סכסוך דערהרגעט אַ פּאַליציי-אַגענט; איז דאָרט געשען 
אַן ענלעכער פּאָגראָם װי אין מינסק-מאַזאָװיעצק. דער צ. ק. פון 
;בונד? האָט גלייך אַרױסגעשיקט אַהין בערנאַרדן און דעם מיטאַר- 
בעטער פון דער ;פאָלקסצייטונג? --- לייזער לעווין. מיט זיי איז אַהין 
אויך געפאָרן דער מיטאַרבעטער פון דער פּוילישער סאָציאַליסטישער 
טאָג-צייטונג ,,ראָבאָטניק? --- יאַן דאָמבראָוסקי, אַלע דריי האָבן נאָכן 
אָנקומען אין בריסק אָנגענומען מיטלען צו פאַרהיטן, אַז דער פֹּאַ- 
גראָם זאָל זיך נישט איבערחזרן בעת דער לוויה. לויט זייער איניציאַ- 
טיוו האָט דער אָרטיקער קאָמיטעט פון פּ. פּ. ס. אַרױסגעלאָזט אַן 
אויפרוף צו דער פּוילישער באַפעלקערונג. מ'האָט אָרגאַניזירט גרופּן 
פּוילישע און יידישע אַרבעטער, וועלכע זאָלן זיין גרייט אויפן טאָג פון 
דער לוויה. די פּוילישע גרופּן זיינען באַשטאַנען בעיקר פון באַן-אַרבע- 
טער, די יידישע -- בעיקר פון סטעלמאַכער און קאָװאַלעס, זיי האָבן 
זיך איינגעטיילט מיט דער אויפגאַבע צו באַגלײיטן די לוויה פון דער 
קאַטױלישער קירך ביזן בית-עולם און האַלטן אַן אויג אויפן המון, 
װאָס האָט געזאָלט זיך אָפּרײסן פון לוויה-צוג און ווייטער באַדעקן די 
גאַסן פון שטאָט מיט פעדערן און גלאָז. צוויי פּרואוון זיינען טאַקע 
געמאַכט געװאָרף בעת דער לויה האָט זיך אַװעקגעלאָזט אין די 
שכנישע געסלעך אַ הברה פון 50 כוליגאַנעס -- מענער און פרויען 
זיי האָבן אָנגעהויבן װאַרפן שטיינער אין די שויבן. בערנאַרד מיט 

זיין גרופּע איז אַרײן אין מיטן און געשריגן צו זיי --- אויפצוהערן. ווען 
דאָס האָט נישט געװוירקט, האָט ער אויסגעשאָסן אין דער לופטן, און 
די כוליגאַנעס זיינען זיך צעלאָפן. בעת אַ צווייטן פּרואוו האָט בערנאַרדס 
גרופּע מיט דער הילף פון אַ פּוילישער סאָציאַליסטישער גרופּע די 
כוליגאַנעס צעיאָגט. | 

פרייטיק צונאַכטס האָבן בערנאַרד גאָלדשטײן און דער פּולישער 
שרייבער יאַן דאָמבראָווסקי זיך אַרױסגעלאָזט איבער די אָרעמע יידיי 
שע געסלעך פון בריסק. וי אַלעמאָל האָבן דורך די פענצטער געלויכטן 
די ליכטלעך אין די שבתדיקע לייכטער, יידן האָבן מיט אַן אומעטיקן 
קול געמאַכט קידוש, און אַ שלוה האָט זיך געשפּרײיט איבער די האַלב- 
באַלויכטענע טישן, ביי וועלכע יידן מיט זייערע הויזיגעזינדן זיינען 
געזעסן, גלייך אין שטאָט װאָלט די װאָך גאָרנישט געשעף 

אין יאָר 6 האָט דער צענטראַל-קאָמיטעט פון קבונד" גע" 
שיקט בערנאַרדן מיט אַ שווערער מיסיע קיין לאָדזש. אין יענעם יאָר 
זיינען דאָרט פאָרגעקומען שטאָט-ראַט-װאַלן. אינם גרעסטן פאַבריק" 
צענטר און אין דער צווייט-גרעסטער שטאָט פון פּױלן זיינען די עג" 
דעקעס געווען מער צעיושעט וי אַנדערשוואו. אונטער דער אָנפירונג 
פון קאָװאַלסקין, האָבן זיי דאָרט מער געטריי נאָכגעמאַלפּעװעט די 
היטלעריסטישע מעטאָדן, ביים אָנהויב פון דער װאָל-קאַמפּאַניע האָבן 
זיי אוױיסגעקלעפּט פּלאַקאַטן, אַז די יידן זאָלן נישט װאַגן צו גיין אִפּי 
געבן זייערע שטימען -- אין טאָג פון די װאַלן זאָלן זיי בלייבן אין 
שטוב. מ'האָט געדאַרפט אָננעמען עקסטרע-מיטלען, אַז די ענדעקעס 
זאָל זיך זייער פּלאַן נישט איינגעבן 

בערנאַרד, וועלכער איז צו דעם צוועק דעלעגירט געװאָרן קיין 

לאָדזש, האָט געוואוסט, אַז די ענדעקעס פאַרמאָגן גרויסע באַװאָפנטע 
באַנדעס, און די לאָדזשער אָרגאַניזירטע יידישע אַרבעטער וועלן נישט 
האָבן גענוג כוח זיך אַנטקעגנצושטעלן. ער האָט זיך אָפּגעגעבן אַ קלאָרן 
דין וחשבון װאָס עס װאָלט באַטײט פאַר אַלע יידן אין פּױלן ווען דער 
ערשטער פּרואוו פון נישט לאָזן יידן אויסנוצן זייער בירגער-רעכט זאָל 
זיך איינגעבן. דער לאָדזשער עקספּערימענט װאָלט זיך װי אַ מגפה 
אַריכערגעװאָרפן איבער דער לענג און ברייט פון לאַנד. װאָסיזשע 
טוט מען פאָרט, כדי די סכנה צו באַזייטיקן? 

איז טאַקע בערנאַרד געצוואונגען געווען צו גיין אויף אַ נישט. 

געוויינלעכן וועג. . . | 
! ווען בערנאַרד איז אָנגעקומען קיין לאָדזש, זיינען נאָך געווען 

צוויי װאָכן פאַר די װאַלן,. ער האָט אויפגעזוכט אַ ייד, װאָס האָט גע" 
הייסן מענדעלי, דאָס איז געווען אַ יידל אַ קליינס אַ דאַרס, אַ דרוי 
בעלע. דער מענדעלי האָט געהאַט אַ צונאָמען -- ?קרול", מענדעלי -- 
קעניג פון די שטאַרקע. | 

צו אים איז עס בערנאַרד געגאַנגען, כדי אים צו איבערצייגן 
און מיט זיין הילף באַשיצן די יידן פון לאָדזש. תחילת האָט מענדעלי 
אַפּילו נישט געװאָלט ריידן. לסוף איז ער געװאָרן ווייכער און באַ- 
װיליקט טעלעפאָניש זיך אָנצופרעגן אין װאַרשע ביי דעם מענטש, 
וועלכער האָט בערנאַרדן געגעבן די רעקאָמענדאַציע. נאָכן טעלע- 
פאָנישן געשפּרעך איז מענדעלי געװאָרן אַן אַנדער מענטש און דער" 
קלערט, אַז ער װעט טאָן אַלץ, װאָס עס וועט זיין נויטיק, 

דער דאָזיקער מענדעלי האָט אָרגאַניזירט סך:הכל אַ הונדערט 
מענטשן -- יידן פון באַלוט און קריסטן פון כויני. ער האָט געזאָגט, 
אַז דאָס איז פולשטענדיק גענוג. בערנאַרד האָט נאָך צוגעברענגט פון 
װאַרשע 60 מענטשן פון דער בונדישער פּאַרטײ-מיליץ, 

די ענדעקישע שלעגער האָט מען באַצײטנס צו וויסן געגעבן, 
אַז עס װעט זיין ,הייס". מ'האָט פאַר זיי נישט געמאַכט קיין סוד אויף 
וועמען זיי װועלן זיך אָנטרעפן, אויב עס וװועט קומען צו אַ פאַרמעס- 
טונג,. צװישן מענדעליס חברה זיינען געווען אַזעלכע, וועלכע האָבן 
געמאַכט די ענדעקישע שלעגער גוט זיך צו פאַרטראַכטן, צי זיי זאָלן 
ריזיקירן. דער ענטוזיאַזם פאַר דער ;מלחמת-ימצווה" נישט צו לאָזן 
- יידן גיין צו די װאַלן -- איז אָפּגעקילט געװאָרן. די ענדעקישע באָ- 
יואווקעס האָבן נישט געװאַגט. אין משך פון טאָג זיינען פאָרגעקומען 
בלויז עטלעכע קלענערע, ,נאָרמאַלע* געשלעגן, אָבער בכלל איז דער 
טאָג אַראָפּ רואיק, 1 

אין אָװנט נאָך די װאַלן האָט מענדעלי צונויפגערופן זיין עולם 
פון אַ 120 מענטשן. בערנאַרד האָט געהאַלטן פאַר זיין פליכט זיך מיט 
זיי צו געזעגענען און דאַנקען פאַר זייער גרייטקייט צו שיצן די יידי- 
שע באַפעלקערונג. אַ גליקלעכער און צוֹפרידענער האָט מענדעלי צום 


א 

עולם געזאָגט, אַז היינטיקס מְאָל װעט יעדער מוזן באַצאָלן אַליין פאַר 
דעם װאָס ער עסט און טרינקט, ווייל מ'טאָר נישט נעמען קיין שום 
באַלונונג. ;די ענדעקעס האָבן היינט געװאָלט מאַכן אַ פּאָגראָם און 
מיר האָבן דערצו נישט דערלאָזט. דאָס איז אַ גרויסע מצװה און 
פאַר טאָן מצוות נעמט מען נישט באַצאָלט.* דער גאַנצער עולם, האָט 
מיט איינגעהאַלטענעם אָטעם אויסגעהערט מענדעליס װערטער. 

בערנאַרדס ברייטע טעטיקייט אויפן געביט פון שוץ פאַר דער 
יידישער באַפעלקערונג איז, נאַטירלעך, נישט געבליבן קיין סוד פאַר 
די מאַכט-אָרגאַנען. איינמאָל, ווען מ'האָט בערנאַרדן אַרעסטירט בעת 
אַ צוזאַמענשטױס אויף די װאַרשעװער גאַסן, האָבן דער רעגירונגס- 
קאָמיסאַר איבער דער שטאָט װאַרשע -- יאַראָשעװיטש -- און דער 
שעף פון זיכערהייט-אַמט -- רונגע -- אים געװאָלט פאַרשיקן אין 
טרויעריק-באַרימטן קאָנצענטראַציע-לאַגער אין קאַרטוזיבערעזע. דער 
פירער פון ,בונד* הענריק ערליך איז אַװעק צו רונגען און געפאָ- 
דערט צו באַפרײען דעם בונדישן טוער. רונגע איז געוען אויסער 
זיך פון כעס. ער האָט זיך געהייסן ברענגען בערנאַרדן און אין ערליכס 
אָנװועזנהייט אים געפרעגט: שווער איז באַלעבאָס אין פּוילנס הויפּט- 
שטאָט -- איך אָדער איר?* דערויף האָט אים בערנאַרד געלאַסן גע- 
ענטפערט: ,כל-זמן איר װועט נישט שיצן די יידישע באַפעלקערונג, 
וועל איך דערפאַר זאָרגן. אויב עס קומט מיר צוליב דעם קאַרטז" 
בערעזע -- שיקט מיך אַהין", 


* 
א אל 


אַזױי האָט בערנאַרד גאָלדשטײן 25 יאָר צייט געדינט מיט מסירת-" 
נפש דער יידישער פאָלקס-מאַסע ביזן אויסברוך פון דער צוייטער 
וועלט-מלחמה, 1 

ס'איז נישט מיין אויפגאַכע צו דערציילן וועגן זיין אַחריותפולער, 
העראָאישער און סכנותפולער טעטיקייט אין די 5 און אַ האַלב יאָר 
אונטער די מערדערישע נאַציס אין װאַרשע. דאָס טוט ער אַלײן אין 
זיין בוך. אָבער ער טוט עס נאָר טיילווייז,. אין זיין באַשײדנקײט באַ- 
האַלט ער זיך הינטער אַ סך גאָר וויכטיקע, ערנסטע און פאַראַנטװאָרט- 

לעכע פאַקטן און געשעענישן, וואו ער װאָלט געדאַרפט שטיין אין 
פאָדערגרונט, 

עס איז גאָרנישט אָפּצושאַצן זיין ראָל אין אונטערערדישן ,בונד". 
זיין פאַרדינסט אין אָרגאַניזירן און אָנפירן מיטן װידערשטאַנד פון די 
יידישע אַרבעטער קעגן דעם פּאָגראָם, װאָס איז אונטער דער השגחה 
פון די נאַציס דורכגעפירט געװאָרן פרילינג 1940 אין װאַרשע, איז 
אויסערגעוויינלעך גרויס, 

במשך פון 20 יאָר האָט בערנאַרד מיט טאָט דערצויגן די יידישע 
אַרבעטער און זייער יוגנט צו שטעלן אַן אַקטיוון װידערשטאַנד דעם 
שונא, און אויב אין דער צייט פון אָקטאָבער 1929 ביז אַפּריל 1943 --- 
די טעג פון װאַרשעװער געטאַָיאױפּשטאַנד -- האָבן טיילן פון דער 
יידישער באַפעלקערונג זיך געריסן צום באַװאָפנטן קאַמף מיטן מער". 
דערלעכן שונא, איז עס אין אַ גרויסער מאָס געװען דער שניט פון 
דער זריעה, װאָס בערנאַרד האָט פריער געהאַט פאַרזייט, פיל פון די 
, געטאָרקעמפער האָבן בערנאַרדס קאַמף-שול גראַדואירט און זיין אומ- 
דערשראָקנקייט פאַר אַ מוסטער גענומען 

פון יוגאַנער װאַלד ביז די וארשעווער בונקערס ציען זיך פער- 
ציק יאָר. פון דער ;בירזשע* פון שעדלעצער ,קליינעם בונד* ביז דעם 
אָפּפלײץ-קאַנאַל אונטער דעם װאַרשעװער ברוק שלענגלען זיך פערציק 
יאָר, פון ערלעכקייט, בראַווקייט און קרבן-גרייטקייט, 


ב. גאַלדשטײן 


פֿיוף יאָר 
אין ווארשעווער געטאָ 


קאַפּיטל איינס. 
אַװועק פון װאַרשע -- צוריק קיין װאַרשעץ 


די מלחמה איז אױסגעבראָכן פרייטיק דעם 
דער אויפמרוך ערשטן סעפּטעמבער 1929, פאַרטאָג. דעם 5טן 
פון דער מלחמה סעפטעמבער 8 אֶװנט איז געװאָרן באַואוסט, 
און די עװאַקואַ" אַז די מיליטערישע מאַכט עװאַקואירט װאַרשע. 
ציע. אויף די באַראַטונגען פון רעגירונגס-אַמטן און 
שטאָט-פאַרװאַלטונג איז געװאָרן באַשלאָסן, אַז 
אַלע מיליטער-פייאיקע מענער מוזן פאַרלאָזן די שטאָט. דורכן ראַדיאָ 
האָט מען װעגן דעם געמאָלדן די װאַרשעװער אינוואוינער. אויך 
דער צענטראַל-קאָמיטעט פון , בונד" האָט באַשלאָסן זיך צו עװאַקו" 
אירן. 
דער גאַנצער אַקטיו פון דער אָרגאַניזאַציע האָט די זעלבע נאַכט 
פון 5טן אויפן 6טן סעפּטעמבער אָנגעהויבן פאַרלאָזן װאַרשע. עס 
זיינען איבערגעלאָזט געװאָרן בלויז קליינע קערפּערשאַפטן אויף אייג- 
צוהאַלטן דעם קאָנטאַקט אונטער דער אָקופּאַציע. 
אין דער נאַכט פון 6טן אויפן 7טן סעפּטעמבער, 12 אַזײיגער, 
בין איך אויך אַרױס פון װאַרשע. געשלעפּט זיך צופוס, טיילװיין 
אויף וועגענער, פון דערפל צו דערפל, פון שטעטל צו שטעטל, ביז איך 
בין אָנגעקומען קיין מעזריטש. דאָ האָבן מיר דעם 9טן סעפּטעמבער 
זיך דערוואוסט דורכן ראַדיאָ, אַז װאַרשע האָט צוריק אויפגענומען 
דעם קאַמף און פאַרטיײידיקט זיך. אונזער צענטראַל-קאָמיטעט האָט 
דעמאָלט באַשלאָסן, אַז איך און װיקטאָר אַלטער זאָלן צוריקגיין קיין 
װאַרשע. מיר האָבן זיך האַרציק געזעגנט מיט די חברים פון צ. ק, 
און מיט די איבעריקע, װאָס זיינען דעמאָלט געווען אין מעזריטש, און 


77 


18 בערנאַרד גאָלדשטיין 


מיר זיינען אַװעק. צוזאַמען מיט אונז איז אַרױס נאָך אַ גרופּע יוגנט- 
לעכע חברים, דערין מאַיוס נאָװאָגרודסקי, ראובן ליפשיץ, יאַנעק 
גאָלדשטײן (מיין זון), פּערקאַל און נאָך אַ יוגנטלעכער פון מעזריטש 
גופא, | | | 
די מעזריטשער מיליטערישע קאָמענדאַנטור האָט נישט דערלויבט 
צו גיין קיין װאַרשע מיטן שעדלעצער שאָסײ --- דער דאָזיקער. וועג איז 
געווען אָפּגעשלאָסן, זי האָט רעקאָמענדירט צו גיין אין דער ריכטונג 
לובלין---װואַרשע, ס'איז געווען 4 אַזייגער בײטאָג, ווען מיר זיינען 
/אַרױס פון מעזריטש --- האָט זיך אָנגעהויבן אַ שטאַרקע באָמבאַרדי" 
רונג פון דער באַן דליניע, מיר האָבן זיך אַלע אַ װאָרף געטאָן אויף 
דער ערד... איך דערמאָן זיך, װוי װיקטאָר אַלטער, ליגנדיק מיטן פּנים 
אַראָפּ אויף דער ערד, האָט אַ זאָג געטאָן צו אונז: 
|-- איידער באַגראָבן די פּנימער אין דער ערד, לאָמיר בעסער זיך 
איבערקערן מיטן פּנים אַרױף און קוקן וואוהין די באָמבעס פאַלן... 
| מיר האָבן טאַקע אַזױ געטאָן און געזען וי די ערשטע עראָפּלאַנען 
לאָזן זיך אַראָפּ נידעריקער און לאָזן איבער אַ רויך-ליניע גראָד איבערן - 
שטח פון דער באַן"ליניע; און גלייך נאָך זיי קומען אָן די באָמבאַר- 
דירער, לאָזן זיך אַראָפּ אויך גאַנץ נידעריק און באַשיטן מיט פייער 
דעם גאַנצן שטח אַרום. אַן ערך אַ צען מינוט זיינען מיר אַזױ געלעגן 
און ;געקוקט", ביז װאַנען די באָמבאַרדירונג האָט אויפגעהערט. מיר 
האָבן זיך געלאָזט צום שלאבאן ביי דער באַןדליניע. אויפן וועג האָבן 
מיר שוין געפונען ליגן עטלעכע טויטעי. | 


מיר האָבן געװאַנדערט. ביז שפּעט בײנאַכט 

צוריק: קיין לוב" צופוס, איבערגענעכטיקט ביי אַ פּױער אין אַ 
לין * װאַרשע סטאָדאָלע. גלייך באַגינען האָט דער װאויט 

| (עלטסטער) פון דאָרף געשאַפן פאַר אונז אַ 
פור, מיר האָבן באַשלאָסן צו פאָרן טאָג און נאַכט, כדי װאָס גיכער צו 
דערגרייכן לובלין. געפאָרן זיינען מיר דורך זייטיקע וועגן און שטעגלעך, 
אויסגעמיטן דעם שאָסײ לענגאויס דער באַן"ליניע ; אויפן ועג אָנגע- 
טראָפן אויף אַ ריי קאָנטראָל-פּונקטן, מ'האָט קאָנטראָלירט אונזערע 
פּאַפּירן, דעם 11טן סעפּטעמבער פרי זיינען מיר אָנגעקומען קין 
לובלין, די ציוויל-מאַכט איז שוין געווען אַװעק, די שטאָט איז אין 

גאַנצן געווען אין די הענט פון דער מיליטער-מאַכט, ס'האָט געהערשט 
אַ גװאַלטיקער כאַאָס. די שטאָט האָט שוין געליטן פון פילמאָליקע 
באָמבאַרדירונגען, געװוען אַ סך קרבנות, מ'האָט געזען הרובע הי" 
זער. | 
װיקטאָר אַלטער האָט זיך געווענדט צו דער מיליטערישער קאָי 
מענדאַנטור נאָך אַ דערלויבעניש צו גיין ווייטער קיין װאַרשע. מ'האָט 
אונז קיין דערלויבעניש נישט געװאָלט געבן, דערקלערנדיק, אַז האַרט 
אַרום װאַרשע גייען שוין אָן די שלאַכטן ; זאָלן מיר בעסער אויסװאַרטן 
אַ פּאָר טעג. בלית ברירח זיינען מיר געבליבן אין לובלין. װיקטאָר 
אַלטער האָט זיך פאַרנומען מיט די צוגרייטונגען אַרױסצוגעבן ווידער 
אונזער צייטונג אלובלינער שטימע* (װאָכנבלאַט פון קבונד", װאָס 
איז דערשינען פאַר דער מלחמה). נישט קוקנדיק אויף די געװאַלטיקע 
טעכנישע שועריקייטן, װי דוחק אין פּאַפּיר, זעצערס, דרוקערס אד"גל 
איז דאָך אינגיכן אַרױס אַ נומער פון דער צייטונג. דאָרטן איז פאַר" 
עפנטלעכט געװאָרן אויף דער ערשטער זייט אַן אויפרוף: צדער 
קאַמף גייט ווייטער !*, די באַפעלקערונג װוערט גערופן נישט אַרײנצו" 
פאַלן אין אַ פּאַניקישטימונג, נישט פאַרלירן דעם מוט אינם קאַמף 
קעגן היטלער-פאַשיזם,. װאַרשע פאַרטיײידיקט זיך פעסט, מיר מון 
קעמפן צו פאַרטײידיקן יעטװעדן שפּאַן ערד קעגן די היטלער-חיילות, 
-- די חברים מאיוס, ראובן און יאַנעק האָבן מיטגעהאָלפן ביי דער 
גאַנצער טעכנישער אַרבעט פון שטעלן דעם נומער. צוויי חברים פון 
אונזער גרופּע זיינען אַרױסגעפאָרן אין די אַרומיקע שטעטלעך צו 
פאַרשפּרײטן די צייטונג, 


אין שטאָט איז דערווייל געװאַקסן דער כאַאָס. מ'האָט גע- 
כאַפּט אויף די גאַסן צו אַרבעט -- עלטערע און יינגערע, פייאיקע און 
נישט פייאיקע. איך האָב צונויפגערופן אַ פאַרזאַמלונג פון אונזערע 
חהברים אין פּאַרטיי-לאָקאַל, מיר האָבן באַשלאָסן זיך צו װענדן צו 
דער מיליטערישער מאַכט, מ'זאָל אָפּשטעלן דאָס כאַאָטישע כאַפּעניש 
אויף די גאַסן, און אַז מיר, דער קבונד*, װעלן נעמען אויף זיך צו 
האַלטן אָרדענונג אין שטאָט. מיר האָבן אָרגאַניזירט 4 אַרבעטער- 
גרופּן, און 'מיטן הסכם פון דער מיליטער-מאַכט זיך גענומען אָפּרי 
ניקן די חורבות פון די גאַסן, אָפּהיטן די צעשטערטע הייזער פון רוי" 

בערייען ; מיר האָבן אויך געפאָדערט געווער צו העלפן פאַרטיײידיקן 
די שטאָט. מיר האָבן אין לובלין איבערגעלעבט עטלעכע באָמבאַר- 
דירונגען, אָבער די שטימונג איז געווען אַ פעסטע און מונטערע, די 
חברים האָבן מיט גרויס מסירת-נפש געראַטעװעט פאַרוואונדעטע און 
קליינע קינדער פון אַ באָמבאַרדירטן הויז אויף לובאַרטאָװסקע און 
געלאָשן דאָס פייער. 

דער פּראָנט האָט מיט יעדן טאָג זיך דערנענטערט, די מיליטע- 
רישע מאַכט האָט באַשלאָסן צו עװאַקואירן אויך לובלין אוֹן זיך צו" 
ריקציען אין דער ריכטונג צום טייך בוג, וואו ס'ווערט אָרגאַניזירט. 
אַ נייע פאַרטיידיקונגס-ליניע, חבר אָבאַרסקי, אַ פּ. פּ. ס.יישער זשור- 
נאַליסט, מיט נאָך אַ גרופּע פּוילישע זשורנאַליסטן האָבן באַקומען אַן 
אויטאָ און מיט זיי האָט געזאָלט מיטפאָרן װיקטאָר אַלטער און מיין 
זון יאַנעק. איך צוזאַמען מיט אַ גרופּע לובלינער בונדיסטן, צוישן 
זיי ח' לערער, פאָרזיצער פון צענטראַל-ראַט פון די פּראָפעסיאָנעלע 
פאַראיינען און מיטגליד פון לובלינער קאָמיטעט פון ;בונד" --- זיינען 
אַרױס צופוס. ס'איז אָפּגערעדט געװאָרן, אַז מיר טרעפן זיך צונויף 
שפּעטער אין װלאָדאַװע (ביים בוג), | 

געקומען קיין װלאָדאַװע, האָב איך שוין דאָרטן װיקטאָר אַלטערן 
נישט געטראָפן. דערוויסנדיק זיך, אַז לובלין איז שוין פאַרנומען דורך 
די דייטשן, און זעענדיק אַז די דייטשע פאָרפּאָסטנס אויף מאָטאָציקלען 
דערנענטערן זיך מיט אַן אײיליקן מאַרש צו װלאָדאַװע, -- האָב איך 
מיטן חבר לערער באַשלאָסן גיין צוריק קיין לובלין, 
בי װלאָדאַװע איז געשען מיט אונז אַזאַ עפּיזאָד: עפּעס אַ בֹּאָ- 
ליאַק מיט אַן אַקצענט פון פּויזנער געגנט, איז געקומען צולויפן צו 
אונז אַ פאַרסאָפּעטער: אָט שטייט ביים דאָרף --- האָט ער געזאָגט -- 
אַ ליידיקער טאַנק, לאָמיר צונויפנעמען פּוערים מיט געוער, און 
פאַרכאַפּן דעם טאַנק, אונז איז די מעשה אויסגעקומען זייער פאַרדעכ- 
טיק, און מיר האָבן, פאַרשטײיט זיך, נישט געפאָלגט דעם פּאָליאַק. 
מיר זיינען אַרױס פון דאָרף, און גלייך נאָכדעם דערהערט אַ שיסע" 
ריי, מיר האָבן געזען פייערזיילן שיסן אַרױס פון די דאָרפישע הייזער, 
וי כ'האָב זיך שפּעטער דערוואוסט פון פּוערים, װאָס זיינען אַנט- 
לאָפן פון דאָרף, איז דאָס געווען די אַרבעט פון דעם זעלביקן פּאָליאַק 


פינף יאָר אין וואַרשעווער געטאָ ר 81 


(מסתמא אַ ;פאָלקס-דויטשע?) : ער האָט מיטן טאַנק דאָס דאָרף אונ- 
טערגעצונדן, 

אַ פּאָר טעג האָט אונז גענומען דער װעג פון װלאָדאַװע קיין 
לובלין. מיר האָבן אויסגעמיטן דעם שאָסיי און זיך געשלעפּט דורך 
פעלדער און וועלדער, טרעפנדיק אויפן וועג ברענענדיקע דערפער 
און חורבות, 


אין לובלין האָבן שוין די דייטשן געווילדע- 

אין לובלין וועט אויף זייער בעסטיאַלישן שטייגער. פון 

7 אָװנט האָט קיינער נישט געטאָרט זיך באַ- 

ווייזן אויף די גאַסן, מ'האָט געשלאָגן אַלעמען מכת רצח, ראַבירט די 

יידישע געוועלבער און הייזער. אין דער באַרימטער ,ישיבת חכמי 

לובלין" האָבן די דייטשן געפּראַװעט זייערע סאַדיסטישע אָרגיעס : באַ- 

פוילן די ישיבה-לייט, די זקנים און רבנים צו טאַנצן און זינגען אין 

טליתים, געריסן די בערד, געפּייניקט מיט די שרעקלעכסטע ענויים. 

נאָך אַזעלכע ,ספּעקטאַקלען" האָט מען אַ סך פון די מערדעריש-צע- 
שלאָגענע און פאַרפּײיניקטע יידן געמוזט נעמען אין שפּיטאָל אַרײן. 


אין שטאָט האָבן זיך פאַרשפּרײט קלאַנגען, אַז דאָס סאָוועטישע 
מיליטער איז אַריבער די גרענעץ און מאַרשירט טיף אויף דער פּוילי- 
שער טעריטאָריע. מ'האָט געשמועסט לכתחילה, אַז די סאָװועטן גייען 
העלפן די פּאָליאַקן קעגן די דייטשן. אָבער גאָר גיך האָט זיך אַרױיסגע- 
וויזן, אַז די סאָװעטן זיינען גאָר פאַרבינדעטע פון די דייטשן און זיי 
מאַרשירן מיט אַזאַ שנעלקייט, אַז די נאָענטסטע טעג װעלן זיי שוין זיין 
אין לובלין. אין ראַדיאָ האָבן מיר געהערט די דייטשע קאָמוניקאַטן, אַז 
;אונזערע פאַרבינדעטע די רוסן" האָבן שוין פאַרנומען בריסק, שעדלעץ 
און אַז זיי װעלן דערגיין ביז דער ווייסל ביי פּראַגע-װאַרשע, לובלין 
דאַרף אויך די נאָנטסטע טעג פאַרנומען ווערן דורך די סאָװעטן. 


מיר האָבן צונויפגערופן אַ קאָנפערענץ מיט אַ טייל טוער פון דער 
פּוילישער סאָציאַליסטישער פּאַרטײ --- פּ. פּ. ס. (קורעק, פּיאָטראָװוסקי); 
ס'איז באַשלאָסן געװאָרן שטעלן די סאָוועטן פאַר אַ געשעענעם פאַקט : 
גלייך וי די דייטשן װעלן אַרױס, פאַרנעמען מיר די שטאָט, מיטן יידישן 
ראַיאָן װעט פאַרװאַלטן דער אבונד". ס'ווערט געשאַפן אַ געמיינזאַמע 

מיליץ, די קאָמיסאַריאַטן אין יידישן ראַיאָן ווערן באַזעצט דורך אונזע" - 
רע חברים, די איבעריקע --- דורך פּ. פּ. ס. 

מען האָט געשמועסט, אַז די סאָװעטן געפינען זיך שוין אַ 6'5 קי" 
לאָמעטער נאָנט פון לובלין, אין שטאָט האָט מען שוין אַפּילו געטראָפן 
איינצלנע סאָוועטישע אָפיצירן, װאָס האָבן איינגעקויפט פאַרשידענע 
סחורות. זיי פלעגן זייער העפלעך זיך באַגריסן מיט די דייטשן אויף די 
גאַסן, ס'האָט זיך געשטעלט די פּראַגע, וי אַזױ אויפנעמען דאָס סאָד 
וועטישע מיליטער. די קאָמוניסטן האָבן פאָרגעלײיגט: אויסבויען אַ 
טריאומף-טויער ביים אַרײנגאַנג אין שטאָט, אויסבילדן פון די פּראָפּע- 
סיאָנעלע פאַראיינען און פּאָליטישע פּאַרטײען אַן אַרבעטער-ראַט, װאָס 
זאָל איבערנעמען די שטאָט. מיר און די פּוילישע סאָציאַליסטישע פּאַר- 
טי (פּ. פּ, ס.) האָבן די פאָרשלאַגן פון די קאָמוניסטן אָפּגעװאָרפן; אָנ" 
שטאָט אַן אַרבעטער-ראַט -- האָבן מיר געהאַלטן -- זאָלן די פּאָליטישע 
פּאַרטײיען (פּ. פּ, ס. און ;בונד"), צוזאַמען מיט דער אָנפירונג פון די 
פּראָפ, פאַראיינען, איבערנעמען די גאַנצע פאַרװאַלטונג פון דער שטאָט. 
אין דעם זינען איז טאַקע אָנגענומען געװאָרן אַ געמיינזאַמע דעקלאַראַי 
ציע, און אין פּאָליטישן טייל פון דער דעקלאַראַציע איז געווען געזאָגט, 
אַז מיר האַלטן זיך ווייטער ביים שטאַנדפּונקט פון פּוילנס אומאָפּהענ- 
גיקייט און אַז דער אַרבעטער"קלאַס פון פּולן דאַרף איבערנעמען די 
מאַכט אין לאַנד און אויסבילדן די רעגירונג, 

ס'האָט זיך אָבער אַרױסגעװיזן, אַז דער סטאַלין-היטלער אָפּמאַך 
האָט עפּעס אַנדערס פאָראויסגעזען: די רוסן בלייבן שטיין ביים בוג, 
וועלכער דאַרף דערווייל זיין די גרענעץ-ליניע, װאָס צעטײלט די 
טעריטאָריע פון פּוילן צווישן ביידע אָקופּאַציעס -- די דייטשע און די 
סאָוועטישע. דאָס סאָוועטישע מיליטער, װאָס איז שוין געשטאַנען נאָנט 
ביי לובלין, האָט זיך צוריקגעצויגן צו דער ליניע פון טייך בוגי 

אַ שרעקלעכע שטימונג פון יאוש און פאַרצווייפלונג האָט באַ- 
הערשט אַלעמען, צוליב אָט די ידיעות: די סאָװעטן האָבן געשלאָסן 
אָפּמאַכן מיט די דייטשן,.. זי ברידערן זיך איצט אויף דער טעריטאָריע 
פון פּוילן.., 

אין װלאָדאַװע---האָבן מיר זיך דערוואוסט--וואו דאָס רוסישע 
מיליטער האָט זיך געדאַרפט צוריקציען איבערן בוג, איז פאָרגעקומען 

אַ פייערלעכע צערעמאָניע פון אַ מין געזעגענונג; ס'האָבן געשפּילט 
צוויי מיליטערישע אָרקעסטערס -- אַ סאָװעטישער און אַ דייטשערי 
דער ערשטער. האָט געשפּילט דעם ,אינטערנאַציאָנאַל, דעם הימן פון, 
אַלװעלטלעכן פּראָלעטאַריאַט, דער צווייטער --- דעם האָרסט-װועסעל-. 
מאַרש --- דעם בלוטדורשטיקן הימן פון די נאַצי-רוצחים, אונזערע הער" 
צער האָבן געבלוטיקט, הערנדיק וועגן דעם... אַ קאָשמאַר פון אומזין, 
פון פאַרװוילדערונג האָט געפּרעסט אונזערע געמיטער -- פאַרצווייפ- 
לונג און אומענדלעכער פּיין.. 

װולאָדאַװע איז פול געווען מיט יידישע פּליטים, װאָס האָבן זיך 
געלאָזט צו דער סאָוועטישער זייט, זוכנדיק אַ רעטונג פון די רוצחים, 
גלייך װוי די דייטשן האָבן זיך באַװיזן אין שטאָט, האָט זיך שוין גענומען 
גיסן יידיש בלוט, זיי האָבן זיך געלאָזט איבער די גאַסן, ראַבירט, גע" 
שלאָגן, געמאָרדעט, געפּײניקט, 

אין לובלין האָט אויך געהערשט אַ שרעקלעכע פּאַניק, טויזנטער 
און טויזנטער האָבן זיך געלאָזט דורך פאַרשידענע וועגן אין דער ריכ" 
טונג צו דער סאָוועטישער זייט. אויך פיל פון אונזערע חברים האָבן 
זיך געלאָזט אַהין, צוישן זי --- דער דערמאָנטער ח' לערער. איך האָב 
געהאַלטן פאַר מיין חוב אויסצופירן דעם באַשלוס פון בונדישן צענ- 
טראַל-קאָמיטעט און זיך דערשלאָגן קיין װאַרשע. איך האָב זיך פאַר- 
בונדן װי ס'איז מיט װאַרשעװער חברים, זיי האָבן מיר צוגעשיקט געלט 
דורכן ח' ליכטשטיין (רעכטער פּ. צ.), און ער האָט מיך מיט זיינעם אַ 
לאַסט-אױטאָ געבראַכט קיין װאַרשע. 


אויפן וועג זיינען מיר עטלעכע מאָל אָפּגע- 

פון לובלין קיין שטעלט געװאָרן דורך דייטשע מיליטער- 

װאַרשע פּאָסטגס, זיי האָבן צוגענומען די שפּייז-פּראָ- 

דוקטן, װאָס זיי האָבן געפונען, אַרױסגעשלעפּט 

מענטשן פון וועגענער און אױיטאָס און אײינגעשפּאַנט זיי אין צװאַנג- 

אַרבעט צו רייניקן דעם שאָסײ, דאָך בין איך בשלום נאָך אַ 10-שעהדי- 
קער רייזע אָנגעקומען דעם 3טן אָקטאָבער פאַרנאַכט קיין װאַרשע. 

שוין אין גראָכאָוו האָבן מיר דערזען דעם שרעקלעכן חורבן -- 

פאַרברענטע הייזער, חרובע גאַסן, רויכערנדיקע בנינים. אָנגעװאָרפענע 

שטיינער, ציגל, איבערגעקערטע ועגענער און אַנדערע איבערבליי- 

בעכצן פון די באַריקאַדן האָבן שווער געמאַכט דעם ועג, די גאַסן זיי- 
נען פול געווען מיט אויסגעמאַטערטע פאַרחושכטע מענטשן, װאָס האָבן 
געטאָן פאַרשידענע אַרבעטן אונטער דער אויפזיכט פון דייטשע סאָל- 
דאַטן. ביים אַרײנגאַנג פון פּשעיאַזד אויף נאָװאָליפּיע איז געלעגן אַ 
געהרגעטער פערד, מענטשן האָבן זיך געריסן איבער שטיקער פלייש, 
װאָס מען האָט אויסגעשניטן פון דער געהרגעטער נבלה. אין מיין דירה 
אויף נאָװאָליפּיע 12 האָב איך געטראָפן מיין ברודערס משפּחה און נאָך 
אַ פּאָר חברים הײימלאָזע, װאָס האָבן זיך אַריבערגעקליבן אַהער פון די 
פאַרברענטע און חרובע גאָסן, | 


קאַפּיט? צװי 


וי אַזױ האָט געלעבט די װאַרשעװער יידישע 
באַפעלקערונג די ערשטע צייט פון אָקופּאַציע 


אין שטאָט איז נאָך אָנגעגאַנגען די רויב- 
געיעג אויף די אַקציע, װאָס האָט זיך אָנגעהויבן גלייך אויף 
גאַסן נאָך צװאַנג" מאָרגן נאָכן אַרײנמאַרש פון די דייטשן, זײי 

אַרבעטער זיינען געגאַנגען פון שטוב צו שטוב, פון גע" 
וועלב צו געוועלב -- כלומרשט געזוכט גע- 
ווער, און ראַבירט אַלץ, װאָס עס איז זיי נאָר געפעלן, לענגאויס די גאַסן 
אָדער אויף די עקן פון די גאַסן זיינען געשטאַנען דייטשע לאַסט-װוע". 
גענער און פורן, מ'האָט געכאַפּט מענטשן אין גאַס און געצוואונגען זיי 
אָנצולאָדן דאָס אָנגערויבטע אויף די וועגענער. גרופּעס דייטשע זעל- 
נער האָבן זיך געלאָזט איבער די גאַסן, פאַרהאַלטן יעטװעדן אַראָפּי 
גענומען אַ זייגערל, אַ רינג, אויסגעליײידיקט די קעשענעס, דערביי 
נאָך גוט אָנגעבראָכן די ביינער. נאָך 7 אָװונט, ווען מ'האָט שוין אויף די 
גאָסן זיך נישט געטאָרט באַווייזן און די טויערן זיינען געווען פאַר" 
שלאָסן, האָבן זיך די דייטשן אַרײינגעריסן אין די הויפן, גענישטערט 
אין יעטװעדער דירה, אױיסגעראַבירט אַלץ, דערשאָסן יעדערן, װאָס 
האָט געװאָגט צו זאָגן עפּעס אַ װאָרט פון פּראָטעסט אָדער אומצופריד1" 
הייט. די אַטמאָספער איז געווען אָנגעזאַפּט מיט שרעק און אימה; 
מ'האָט מורא געהאַט אויף דער גאַס זיך צו באַװײזן, 
אָבער דאָס נישט-באַװײיזן זיך אויף די גאַסן האָט קנאַפּ װאָס גע" 
האָלפן זיך אַרױסצוראַטעװען פון די רוצחישע נעגל. באַלד איז אַרױס 
אַ פאַראָרדנונג, אַז די פּאַליצײ-קאָמיסאַריאַטן מוזן צושטעלן יעדן טאָג 
אַ געוויסן קאָנטינגענט מענטשן פאַר צװאַנג-אַרבעט. לכתחילה האָט 
דער מאַגיסטראַט און די יידישע קהילה אַלײן זיך משתדל געווען וועגן 

דעם: כדי אויף אַזאַ אופן אויסצומיידן דעם מוראדיקן טעראָר בעת די 
כאַפּענישן אויף די גאַסן צו אַרבעט. אָבער דאָס האָט װײיניק געהאָלפן: 
דאָס כאַפּעניש אויף די גאַסן, דאָס אַרױיסשלעפּן פון די הייזער האָט 
נישט אויפגעהערט, נישט געקוקט דערויף, װאָס די פּאָליצײ-קאָמי- 
סאַריאַטן האָבן יעדן טאָג צוגעשטעלט זייערע קאָנטינגענטן צװאַנג- 
אַרבעטער, האָט עמיצער אָפּגעאַרבעט אַ באַשטימטע צייט לויטן קאָנ- 
טינגענט, איז ער אויף מאָרגן נאָך זיין באַפרײט ווערן צוריקגעשלעפּט 
געװאָרן צו אַרבעט, בעת מ'האָט אים געכאַפּט אויף דער גאַס. אויף די 
הויפן באַװײזן זיך דייטשע פּאַטרולן און רופן אויס: אַלע מענער 
אַרונטער !* --- אויב נישט, װערט מען דערשאָטן. פון די הויפן שלעפּט 
מען ווייטער צו אַרבעט, 


די הויפּט-פּונקטן פאַר צװאַנג-אַרבעט. (טויט-פּונקטן האָט מען 
זי גערופן) זיינען געװוען: אויף אָבאָזשנע (דינאָסן), ‏ אין דער סיים- 
געביידע, אין ציטאַדעל, ביי די חורבות פון דער עלעקטרישער און גאַז" 
סטאַנציע, ביי דער װאַסער-לײיטונג און אַנדערע. מען האָט צוגענומען 
די דאָקומענטן און באַפױלן יעדן טאָג קומען צו דער אַרבעט, דאָס האָט 
זיך אַזױ געצויגן -- עטלעכע טעג און אַפילו װאָכן, אַ סך האָבן זיך 
צוריקגעקערט פון דער אַרבעט צעבלוטיקטע און צעקאַליעטשעטע, אויף 
עלטערע מענטשן האָט מען אַרױפגעװאָרפן די שװערסטע אַרבעטן 
געווען אַ סך פאַלן פון טויט אָדער דערשיסונג ביי דער אַרבעט. אַזאַ 
פאַל איז געשען פאַר מיינע אויגן מיט משה זילבערשטיין, נאָװאָליפּיע 
4 אַ ווייסער סטאָליער. מיר האָבן ביידע געאַרבעט אין ציטאַדעל. 
מ'האָט אים געצוואונגען צו שלעפּן אַ קאַסטן קוילן פון 60 קילאָ די װאָג, 
אויף הויכע שטיגן אַרוף, ער איז געפאַלן אונטער דער משא. מ'האָט 
אים באַפױלן זיך אויפשטעלן; ער איז אָבער נישט געווען בכוח, האָט 
אים דער דייטשער זעלנער פון דער אַזױ גערופענער ;זאָנדער דינסט" 
דערשאָסן אויפן אָרט, 

אין אונזער גרופּע האָבן געאַרבעט אַ מאַן 30. מ'האָט געדאַרפט 
אַרױסשלעפּן פון אונטער די חורבות דאָס איזנװאַרג און אַנדערע מע- 
טאַלענע שטיקער, אָנלאָדעװען עס אויף וועגעלעך, זיך אַליין אײינשפּאַ- 
נען אין וועגל און אַװעקפירן עס אויף אַ באַשטימטן פּלאַץ, דער אוים- 
זעער פון אונזער בריגאַדע, אַן עלטערער זעלנער מיט אַן אינטעליגענטן 

גוטמוטיקן פּנים, האָט גערעדט מיט אונז מענטשלעך. געזען אַז איך 
בין מיד, האָט ער מיר געהייסן אַ ביסל זיך אָפּרוען, דערביי געזאָגט, אַז 
נישט אַלע יידן זיינען דאָך שולדיק אין קריג, נאָר די רייכע; ער פרעגט 
מיך צי בין איך אַמאָל געווען אין ווין (זיין שטאָט), איך האָב מורא גע" 
האָט אים צו זאָגן, אַז איך בין אַמאָל געווען דאָרט, (בעת דער אינטער- 
נאַציאָנאַלער אָלימפּיאַדע) און געענטפערט -- ניין. ער האָט מיר דער- 
לאַנגט אַ שטיקל ברויט מיט מאַרמעלאַד. פּלוצלונג אין מיטן געמיטלעכן 
שמועס, האָט ער זיך אַ שטעל-אויף געטאָן און מיט ווילדע געשרייען : 
אַרבעטן! אַרבעטן! גענומען אונז שלאָגן מיט דער נאַהײיקע און מיט 
דער קאַלבע פון ביקט. דאָס האָט ער דערזען פונדערווייטנס דערנעג- 
טערן זיך אַן אָפיציר, ,דאָס מוז איך אַזױ טאָן* -- האָט ער שפּעטער, 
ווען דער אָפיציר איז אַװעק, מיר אויפגעקלערט די סיבה פון זיין פּלוצ" 
לונגן איבערגאַנג פון ווינער געמיטלעכקייט צו פּרייסישער ברוטאַל- 
קייט, ווער ווייס --- צו וועלכער פּראָלעטאַרישער אָרגאַניאַציע אָט 
דער מענטש האָט פריער, פאַר היטלערן, געהערט, -- האָב איך זיך 
געטראַכט, 


פאַרנאַכט, נאָכן פאַרענדיקן די אַרבעט, האָט מען אונז אויסגע" 
שטעלט צו 5-4 אין אַ ריי און גענומען אַרויספירן פון ציטאַדעל. בעתן 
אַדורכּגײן דעם לאַנגן טונעל ביים טויער, זיינען פון ביידע זייטן גע- 
שטאַנען דייטשע זעלנער און גענומען אונז מוראדיק שלאָגן מיט 
שטעקגס, נאַהײיקעס, קאָלבעס... מיר האָבן זיך געלאָזט לויפן און זי 
זיינען אונז נאָכגעלאָפן און מערדערלעך געשלאָגן, שרייענדיק דרע" 
קיגע יודן", ,פֿאַרפלוכטע יודן" אאַז"ו, אַ צעממיתטער, צעקאַליעטשע- 
טער, באַגאָסן מיט בלוט, בין איך אַהײימגעקומען נאָך א טאָג קאַ- 
טאָרגע-אַרבעט, 


אַן ענלעכער גורל האָט געטראָפֿן דעם ח' אַביגדור מענדעלסאָן 
(ברודער פון די ח"ח שלמה און מאיר מענדעלסאָן, אומגעקומען שפּע" 
טער אין געטאָ: זיין איינציקע טאָכטער איז דערהרגעט געװאָלן פון 
אַ שראַפּנעל בעת דער באָמבאַרדירונג פון װאַרשע), ער האָט געאַרבעט 
אויפן הויף פון סיים ביים מקבר זיין די מתים, קרבנות פונם נאַצי- 
טעראָר. די פּנימער פון די מתים זיינען געווען פאַרדעקט, מען האָט 
ניט געטאָרט אויפדעקן און א קוק טאָן, די בעסטיעס האָבן אַראַנזשירט 

אַ ,זיצונג" פון סיים : מ'האָט פאַנאַנדערגעזעצט די יידן לינקס און 
רעכטס, געהייסן האַלטן רעדעס, זינגען ;התקוה? און אַנדערע לידער. 
נאָך דער ;זיצונג* האָט מען אַלע יידן מוראדיק צעשלאָגן. חבר אַביגדור 
איז געווען אַזױ צעמזיקט, אַז ער האָט אויף מאָרגן נישט געקענט 
קומען צו דער אַרבעט.. ווען ער איז געקומען אויפן דריטן טאָג און 
האָט זיך פאַרענטפערט, אַז אַ פוס האָט אים װיי געטאָן. -- מורא 
האָבנדיק צו זאָגן די אמתע סיבה פאַרװאָס ער איז נישט געקומען. -- 
האָט מען אים ווייטער מוראדיק צעמזיקט פאַר ;סאַבאָטאַזש* און /נישט 
אויספירן די פליכטן פון דער דייטשער מאַכט?; אַרײנגעװאָרפן אים 
אין אַ קאַמער, װאָס מ'האָט גערופן ,טויטן-קאַמער*. אין עטלעכע 
שעה אַרום האָט מען אים אַרױיסגענומען פון ,טויטן-קאַמער", מעלדג- 
דיק, אַז ער ווערט באַגנעדיקט. קוים זיך האַלטנדיק אויף די פיס, האָט 
ער געמוזט אויסװאַשן דעם גרויסן קאָרידאָר פונם פאַרגאָסענעם 
בלוט, און שפּעטער זיך אַװעקגעשלעפּט אַהײם. ווען איך בין געקומען 
אים מבקר חולה זיין און ער האָט מיר דערציילט די שרעקלעכע גע- 
שיכטע, האָט ער צוגעגעבן: קבעסער װאָלטן זיי מיר אומגעבראַכט. 
איך קען סיי װי מער נישט לעבן נאָכן טויט פון מיין איינציק קינד".. 

ח' אַבראַשע בלום איז געכאַפּט געװאָרן צו צװאַנג-אַרבעט אויף 
ביעלאַנסקע גאַס. בעת ער איז געגאַנגען צום ,דזשאָינט". מ'האָט 
גראָד דעמאָלט צעראַבירט אַ רייך הויז און די געכאַפּטע אַרבעטער האָבן 
געדאַרפט אַרױסטראָגן פון דאָרטן די מעבל, נאָכן פאַרענדיקן די אַר- 
בעט איז אַבראַשע בלום מוראדיק צעשלאָגן געװאָרן און מען האָט 
נאָך וי אַ צולאָג ביי אים צוגענומען זיין זייגער. 

אונזער גוט באַקאַנטער אַלטער חבר הערמאַן מלינעק איז צע- 
ממיתט געװאָרן ביי דער ארבעט אויף אָבאָזשנע (דינאַסי). ער איז 
נאָכדעם געלעגן א פּאָר װאָכן קראַנק, | | 


איך האָב שוין דערמאָנט, אַז די יידישע קהילה 

צװאַנג " אַרכעט האָט גענומען אויף זיך די אָרגאַניאַציע פון 
אויך אַ פרנסה דער צװאַנג-אַרבעט, װעלנדיק אויסמיידן די 
כאַפּעניש-בהלה. יעדן טאָג האָט זי באַקומען 

פון דער דייטשער מאַכט אַ פאַראָרדענונג, וויפיל מענטשן און אויף 
וועלכע פּלעצער מען דאַרף צושטעלן צו אַרבעט. די קהילה פלעגט 

פאַנאַנדערשיקן ;נאַקאַזן'צעטעלעך* צו אַלע איינוואוינער מיט דער 
אויפפאָדערונג זיך צושטעלן צו דער אַרבעט אויף דעם און דעם טאָג; 
אין ;נאַקאַז" איז געווען געזאָגט, אַז אין פאַל אויב מ'וועט זיך נישט 
צושטעלן, װעט מען איבערגעגעבן ווערן צו דער פּאָליצײ און שטרענג 
באַשטראָפט ווערן. 6 פרי האָט יעדער אַזאַ אַרױסגעפאָדערטער גע" 
מוזט זיך צושטעלן אויף איינעם פון די צוויי זאַמל-פּונקטן: אויף 
גזשיבאָווסקע 26 (בנין פון דער קהילה) אָדער גזשיבאָװ-פּלאַץ. ספּע- 
ציעל באַשטימטע פון דער קהילה גרופּן-פירער האָבן די צװאַנג-אַר" 
בעטער רעגיסטרירט און מיטגעגאַנגען מיט זיי, אין דער באַגלײטונג 
פון דייטשע זעלנער, צו די באַשטימטע אַרבעט-פּלעצער. 


דערביי איז אויפגעקומען אַ נייע פּרנסה: יעדער פאַרמעגלעכער 
האָט געקענט אויף זיין אָרט קויפן אַ פאַרטרעטער און אים איבער" 
געבן זיין אַרױיסטאַדערונג-, נאקאז?. געוויינלעך האָט מען געצאָלט 10- 
5 זלאָטעס אַ טאָג און מער; צו דער גמינע (קהילה) פלעגן זיך מעלדן 
פרייוויליקע צו דער אַרבעט און זי פלעגט צאָלן 5 זלאָטעס אַ טאָג 
(כדי צו פאַרפילן דעם נויטיקן קאָנטינגענט), די װאָס האָבן באַקומען 
;נאַקאַזן?, האָבן פאַר זייער אַרבעט נישט באַקומען קיין שום געצאָלט, 
די דערמאָנטע גרופּן-פירער פון דער קהילה פלעגן אויך באַקומען 
אין יד אַרֹיין פון די צװאַנג-אַרבעטער, אַז זיי זאָלן זיי שיקן אויף אַ 
גוטן פּלאַץ, וואו. מ'פלעגט נישט שלאָגן, וואו די אַרבעט איז געווען 
לייכטער אד"גל, | 


פרויען זיינען פאָרמעל געווען אויסגעשלאָסן פון דער צװאַנג- 
אַרבעט, זיי האָט מען קיין ;נאַקאַזן* נישט געשיקט. אָבער שוין גלייך 
אין די ערשטע פּאָר חדשים האָט דער ווילקיר און טעראָר אַזױי גע" 
ווילדעוועט, אַז יעטװועדער זעלנער האָט געטאָן מיט דער ידישער 
באַפעלקערונג, װאָס ס'האָט זיך אים געװאָלט, מ'האָט אָנגעהויבן כאַפּן 
אויך פרויען אין די גאַסן, דערביי דווקא אויסקלייבן שיינע און עלע" 
גאַנטע פרויען, פאַרשלעפּן זיי ערגעץ, צווינגען זיי צו טאָן די שמו- 
ציקסטע אַרבעט, מיט זייערע אייגענע װועש רײניקן די אָפּטריטן 
באַגײן איבער זיי די שענדלעכסטע גװאַלדטאַטן; מ'פלעגט אַראָפּציען 
אין מיטן גאַס פון אַ פרוי אַ פוטער, און לאָזן זי גיין אין פראָסט און 
קעלט. די מער קבאַואוסטזיניקע? נאַצי-באַנדיטן פלעגן אָפּגעבן 

אַזעלכע בגדים צו אַנדערע קריסטן, פירנדיק דערביי ;נאַציאָנאַל- - 
סאָציאַליסטישע* אַגיטאַציע ועגן יידישן ,רייכטום? און אָרעמע 
קריסטן, 

די אַטמאָספער פון מאַסרטעראָר און קאָלעקטיווער פּאַראַנט-- 
װאָרטלעכקײט איז געװאָרן אַלץ געדיכטער. די ערשטע מאַסן"קרבנות 
פון דער קאָלעקטיווער פאַראַנטװאָרטלעכקײט זיינען געווען 53 יידן פון 
נאַלעווקיס 9. אַן אונטערוועלט-מענטש, װאָס האָט איצט געדינט שוין 
ביי די דייטשן, האָט דערמאָרדעט אַ פּוילישן פּאָליציאַנט: האָבן די 
דייטשן אַרעסטירט דערפאַר און דערשאָסן 53 יידן איינוואוינער פון 
נאַלעווקעס 9 און אויך פרעמדע, װאָס האָבן זיך צופעליק געפונען אין 
פאַרשידענע דירות פון דעם הויז. =- אַ צווייטער פאַל: אין דער 
וואוינונג פון אַ פּוילישן אינטעליגענט אויף אואַזדאָװער אַלײען האָט 
מען געפונען אַ ראַדיאָ, האָט מען דערפאַר אַרעסטירט אַ פּאָר הונדערט 
מאַן פון דער פּוילישער און יידישער אינטעליגענץ און זיי דערשאָסן 
שפּעטער מיט אַ צייט האָבן די פאַמיליעס פון די אַרעסטירטע באַקומען 
מעלדונגען פון דער דייטשער מאַכט, אַז די אַרעסטירטע זיינען גע" 
שטאָרבן אין טורמע און זייערע זאַכן װערן אַרױסגעשיקט צו די 
פאַמיליעס, צווישן די דערשאָסענע האָבן זיך געפונען דער באַקאַנטער 
אַדװאָקאַט סטאַניסלאַוו בענקעל, מיטגליד פון פּ, פּ. ס. און דער מיטל- 
שול-לערער לובעלסקי --- ביידע דעמאָלט מיטאַרבעטער פון ;דזשאָינט". 


אין דעצעמבער 1939 איז אַרױס אַ פאַראָרד- 
צװאַנג " אַרבעט. ננג, אַז אַלע מענער-יידן פון 12 ביז 00 יאָר 
אויף עקפפּאָרט דאַרפן זיך רעגיסטרירן פאַר אַרבעט. די רע" 

גיסטראַציע האָט דורכגעפירט די קהילה אין 
משך פון אַ פּאָר חדשים. יעדער פאַררעגיסטרירטער מאַן האָט באַקומען 
אַ קאַרטע מיט זיין פאָטאָגראַפיע; ס'איז געווען אַריינגעשריבן זיין 
פאַך, באַשעפטיקונג, עלטער אאַזוו. יעדן חודש האָט מען געמוזט די 
קאַרטע אָפּשטעמפּלען אין אַרבעט-אַמט פון דער קהילה. האָט עמיצער 
געהאַט אַ שטענדיקן אַרבעטפּלאַץ, האָט ער געדאַרפט ביים אָפּי 
שטעמפּלען די קאַרטע אײנצאָלן יעדן חודש מינימום 20 זלאָטעס. 
דערמיט איז ער געווען מער וייניקער זיכער, אַז מ'וועט אים נישט 
אַרוסשיקן פון שטאָט ערגעץ אויף אַרבעט. האָט מען נישט געהאַט 

קיין שטענדיקן אַרבעט-פּלאַץ, איז מען אַרײנגעטראָגן געװאָרן אין די 
רשימות פון די אַרבעט-באַטאַליאָנען, און אַזעלכע האָט מען דער עיקר 
געשיקט אין אַרבעט-לאַגערן אויסער דער שטאָט און דאָרטן זיינען 
זיי דורכגעגאַנגען דעם גאַנצן גיהינום פון שקלאַפן-אַרבעט, פּיין, יסורים, 
דערנידערונגען. די דאָזיקע אַרבעט-באַטאַליאָנען האָבן געוויינלעך 
געאַרבעט ביים בויען שאָסײען, ביים אויסברייטערן און פאַרפעסטיקן די 
ווייסל און ביי ענלעכע קאַטאָרגע-אַרבעטן. טויזנטער און טויזנטער 
זיינען שוין צוריק נישט געקומען פון אַזעלכע לאַגערן, 

האָט ווער באַקומען אַן אויפפאָדערונג צו קומען אויפן זאַמל- 
פּלאַץ און ער האָט זיך נישט געשטעלט צו דער אַרבעט, פלעגט די 
פּאָליצײ צונעמען עמיצן פון זיין הויז-געזינד, גאַנץ אָפט אַפילו קראָנ- 
קע און אַלטע, 

דער דאָזיקער אַרבעט-צװאַנג איז נישט געווען חל אויף די אָנ" 
געשטעלטע פון דער קהילה, שפּעטער זיינען אויך אָנגעשטעלטע פון 
אַנדערע געזעלשאַפטלעכע אינסטיטוציעס געװאָרן באַפרײט, אָבער 
אויך אַזעלכע באַפרייטע האָבן געמוזט קומען יעדן חודש אָפּשטעמפּלען 
די קאַרטע און באַצאָלן 20 זלאָטעס, רייכע פלעגן זיך אויסקויפן ביים 
אַרבעט-אַמט פון דער קהילה מיט גרעסערע סומעס אָפּהענגיק פון 
זייער פאַרמעגן, ס'איז געגאַנגען אַ יאַגד אויף מענטשלעכע לעבנס, 
די דעמאָראַליזאַציע איז געװאַקסן, : 

ביים אַרויסשיקן ; אויף אַרבעט פלעגט די פאַמיליע באַקומען 
צוגעזאָגט שטיצע. אָבער אַזאַ שטיצע איז נישט אַלע מאָל אױיסגעצאָלט 
געװאָרן אין דער צוגעזאָגטער מאָס, איז טאַקע די צאָל קאָנסומענטן 
פון די זופּן-קיכן און הונגער-מאָלצײיטן אין די געזעלשאַפטלעכע צדקה- 
אינסטיטוציעס כסדר געװאַקסן, 


די ענגשאַפט צוליבן דוחק אין דירות איז 

די וואויןײ געווען שרעקלעך. אין צענטר שטאָט האָט די 
באַדינגונגען און באָמבאַרדירונג חרוב געמאַכט הונדערטער און 
די דערנערונג. הונדערטער הייזער. אין יידישן טייל פון שטאָט 
זיינען אַזעלכע געדיכט-באַוואוינטע יידישע גאַסן, 

וי טװאַרדע, נאָװאָליפּקי, גזשיבאָווסקע, פּראַנצישקאַנער, דזשיקע, זאַ- 
מענהאָף, נאָװאָליפּיע, פּשעיאַזד, ביעלאַנסקע, טיילווייז סטאַווקי, סמאָ- 

טשע און אַנדערע --- געווען באַדעקט מיט חורבות. די װאַסער-לײטונג 
האָט נישט פונקציאָנירט, די גאַזד און עלעקטריע-סטאַנציעס זיינען 
געווען צעשטערט. צענדליקער טויזנטער האָבן פאַרלוירן זייערע 
וואוינונגען מיט דער גאַנצער הויזיאיינריכטונג און געמוזט זיך 
אַרײנשפּאַרן וואוהין ס'האָט זיך נאָר געלאָזט. נאָך איידער די געטאָ 
איז איינגעפירט געװאָרן האָט מען פון די רייכערע געגנטן אַרױסגע- 
טריבן כמעט אַלע יידישע איינוואוינער און קאָנפיסקירט זייער שטוב" 
איינריכטונג,. מען האָט צומאָל נישט געגעבן אַפילו די מעגלעכקייט 
מיטצונעמען װאָס נישט איז: אין געציילטע מינוטן אַרױיסגעװאָרפן 
אַזױ װי מ'איז געגאַנגען און געשטאַנען 

יעדער אַמט פון דער דייטשער מאַכט --- די מיליטערישע, די גע" 
סטאַפּאָ, די ציװויל-פאַרװאַלטונג אאַז"וו. --- איז געווען באַלעבאָס פאַר 
זיך און האָט אויף אייגענער אחריות קאָנפיסקירט די בעסטע ואוי" 
נונגען פאַר זיינע אָפיסעס און באַאַמטע. 

חוץ דער ענגשאַפט איז נאָך געווען אַ פולשטענדיקער מאַנגל אין 
די מינדסטע באַקװעמלעכקײטן פאַר אַ װאָסער נישט איז מענטשלעך 
לעבן, די הייזער, װאָס זיינען נישט אינגאַנצן חרוב געװאָרן זיינען 
געשטאַנען מיט אױיסגעהאַקטע פענצטער, פּוסטע לעכער אָנשטאָט 
שויבן. גלאָז איז נישט געווען צו באַקומען -- האָט מען פאַרשפּאַרט ‏ 
די פענצטער-לעכער מיט דיקט, פּאַפּיר, שמאַטעס וכדומה, 

די װאַסער-לײטונג האָט נישט פונקציאָנירט, לאַנגע רייען האָבן 
זיך געצויגן פון חרובן הױיפּט-װאָקזאַל, וואו מ'האָט טיף אין דער ערד 
אַנטדעקט אַ װאַסער-רער, איבער די גאַסן וויעלקע, באַגנאָ, גראַניטש- 
נע, באַנק-פּלאַץ און ווייטער. שעהנווייז זיינען טויזנטער מענטשן אַזױ 
אָפּגעשטאַנען מיט עמערס, גלעזערנע און בלעכענע כלים אויף אָנ- 
צונעמען אַ ביסל װאַסער, אַזעלכע רייען האָבן זיך געצויגן אויך צו 
עטלעכע פּונקטן ביי דער ווייסל אאַז"ו. 

קיין קוילן איז נישט געווען. די פּרײזן אויף קוילן האָבן זיך גלייך 
געהויבן מוראדיק. ביים אויסברוך פון דער מלחמה איז דער פּרײז פון 
0 קילאָ קוילן געווען 5 זלאָטעס. איצט, אַ צויי חדשים נאָכדעם -- 
איז דערגאַנגען ביז 500 זל. און מער. האָט מען זיך געװאַלגערט אין 
די קאַלטע דירות אָן װאַסער, אָן ליכט, אָן שפּייז, 


פינף יאָר אין וװואַרשעווער געטאָ 95 


די שפּייז-זאַפּאַסן פון פאַר-דער-מלחמה האָבן זיך אױיסגעלאָזט, 
גרויסע זאַפּאַסן זיינען פאַרניכטעט געװאָרן בעת דער באַלאַגערונג 
און באָמבאַרדירונג. קריגן אַ לעבל ברויט, אַ ביסל מילך, אַ פּאר אייער 
אד"גל -- איז געװאָרן אַ לעבנספראַגע, װאָס האָט געפּײניקט דעם 
געמיט. דער צופיר פון דאָרף איז געװען מינימאַל; בליז פון די 
נאָנטסטע דערפער האָט זיך אַמאָל אַרײנגעכאַפּט אַ פּויעריש פורל, 
װאָס איז בשלום דורכגעגאַנגען די קאָלאָנען שומרים און נישט קאָנ- 
פיסקירט געװאָרן. אַזאַ פורל מיט פּראָדוקטן איז גלייך צעכאַפּט גע- 
װאָרן. געווען אַ סך פאַל, װען קריסטן האָבן נישט אַדורכגעלאָזט 
די פּויערישע פורלעך אין די יידישע גאַסן אַרײן, אָדער נישט צוגע- 
לאָזט יידן צו די פורן קויפן די פּראָדוקטן. איז טאַקע דער יקרות און 
דער הונגער אין די יידישע קװאַרטאַלן געווען פיל גרעסער וי אין די 
נישט-יידישע. מען פלעגט אויך ריזיקירן, און פרויען און קינדער 
האָבן זיך געלאָזט אין די נאָנטסטע דערפער אַריין צו קויפן אַ ביסל 
שפּייז. מיט אַ זאַק אויף די פּלײיצעס האָט מען געמוזט זיך אַדורכ- 
שלייכן דורך פעלדער און וװועלדער, אויסמיידנדיק די שמירה ביי די 
ראָגאַטקעס פון שטאָט, 


זייער אָפט איז מען אָבער אַרײנגעפאַלן, די שפּייז פלעגט צוגע" 
נומען ווערן, און הונגעריקע און אויסגעמאַטערטע, מיט גוט אָנגעבראָ- 
כענע ביינער האָט מען זיך צוריקגעקערט אין דער פינצטערער, קאַל- 
טער דירה. 


די ערשטע װאָכן האָבן די דייטשן אַרױסגעװיזן זייער ;גוטהאַרצי- 
קייט" און גענומען פאַנאַנדערטײלן זופּ אין פאַרשידענע פּלעצער פון 
שטאָט. טויזנטער און טויזנטער זיינען געשטאַנען שעהן אין לאַנגע 
רייען, װאַרטנדיק אויפן ביסל זופּ. פון אַזעלכע רייען פלעגן אָבער די 
דייטשן, גאַנץ אָפט לויט דער אָנװייזונג פון פּאָליאַקן, אַרױסװאַרפן 
יעטווידן װאָס האָט נאָר געהאַט אַ יידישן אויסזע. אגב, האָבן די 
דייטשן אַרױסגעפּרעסט פון מאַגיסטראַט גראָבע מיליאָנען זלאָטעס 
אויף צו דעקן די הוצאות פון זייער דאָזיקער ;פילאַנטראָפּישער" טע" 
טיקייט, 

די גרויסע יידישע געשעפטן פון די פאַר" 
דער האַנדל שידנסטע צויגן -- מאַנופאַקטור, פוטער, לע" 
דער, מעטאַל, גאַלאַנטערײ, מעבל, שפּייז-פּראָי 
דוקטן אאַזײוו --- זיינען גלייך די ערשטע טעג פאַרחתמעט געװאָרן. אַלע 
מאַגאַזינען, סקלאַדעס און הורט-געשעפטן זיינען טאָג איין טאָג אויס 
אױיסגעליידיקט געװאָרן. אויף ריזיקע לאַסט-אױטאָס האָט מען די 
סחורות אַװועקגעפירט, ס'איז אַרױס אַ שטרענגער פאַרבאָט אויסצו" 
פאַרטיקן נייע שיך פון לעדער. דער גרויס- און מיטל-האַנדל איז 
פולשטענדיק ליקווידירט געװאָרן. אָנשטאָט דעם, האָט זיך פאַנאַנדער" 
געבליט דער קליין-האַנדל אויף די גאַסןף 
פון מוראַנאָװער פּלאַץ ביז די נאַלעװקעס, באַנק-פּלאַץ, זאַקסישן 
גאָרטן, קרולעווסקע ביז ווייט-ווייט איבער גאַנץ מאַרשאַלקאָװסקע 
אַראָפּ און אויף די נעבן-גאַסן פּאַנסקע, שענע, זלאָטע, שליזקע, טװאַר" 
דע, גזשיבאָווסקע, זיינען געשטאַנען געדיכט איינע קעגן די אַנדערע 
די הענדלער --- מענער, פרויען, יונגװאַרג. אַלץ װאָס עמיצער האָט 
נאָר געהאַט אין שטוב איז אַרױיסגעבראַכט געװאָרן אויפן גאַס-מאַרק: 
אַ העמד, אַ ליילעך, אַ האַנטוך, אַ פּאָר זאָקן, אַ געשיר, אַ מכשיר, אַ 
שטיקל זייף, קנעפּלעך, שפּילקעס אאַזיוו, דאָס ביסל פּדיון האָט יע- 
דער גלייך רעאַליזירט און איינגעקויפט פאַר זיך דאָס נויטיקסטעי 
דער עיקר שפּייזיפּראָדוקטן אָדער אַ ביסל קליידונג, שוכװאַרג, 
אָט דער ,פרייער מאַרק* האָט לאַנג נישט עקויסטירט. אינגיכן איז 
דער גאַסן-האַנדל געװאָרן. פאַרװערט. ס'זיינען כסדר פאָרגעקומען 
געיעגן, דער הענדלער מיט זיין ביסל סחורה אין האַנט איז געיאָגט 
געװאָרן איבער די הויפן און טרעפּ, און ער פלעגט זיך ראַטעװען אין 
אַ קעלער פון אַ חורבה אָדער אאַרופשפּרינגען" אַזש אויף אַ בויי 
דעם פון אַ הויכן מויער. | 
אין יענע יידישע געשעפטן, װאָס מ'האָט דערלויבט צו עפענען, 
זיינען אַריינגעזעצט געװאָרן קאָמיסאַרן (פטרויהענדלער"). דאָס רוב 
זיינען דאָס געווען ,פאָלקס-דייטשן* און פּאָליאַקן; די יידישע באַ" 
לעבאַטים מיט די פריערדיקע אָנגעשטעלטע זיינען באַזייטיקט גע- 
װאָרן; מען האָט אַפילן נישט דערלויבט די באַלעבאַטים צו בלייבן 
וי אָנגעשטעלטע, דער האַנדל מיט דער פּראָװינץ האָט אינגאַנצן 

אויפגעהערט. ווען נישט וען פלעגט געלינגען אַ פּראָװינצער זיך 
אַרײנכאַפּן מיט אַ פּעקל סחורה. די יידן האָבן אויסגענוצט די קריסטן 
פאַר דעם סחורות-שמוגל, מורא האָבנדיק אַלײן צו פאָרן. גאַנץ אָפט 
פלעגן די קריסטלעכע שלוחים פאַרשוואונדן ווערן צוזאַמען מיט דער 
סחורה. אַלץ איז געהאַנגען אויף אַ האָר. מ'האָט אויך ברייט אויסגע- 
נוצט די פּאָסט צוליבן סחורות-טראַנספּאָרט ; אויך דאָ האָט מען זיך 
באַנוצט מיט קריסטלעכע אַדרעסן און נעמען. איף אַזאַ אופן איז 
דער יידישער סחורות-אויסטויש, מישטיינס געזאָגט, װי נישט איז 
אָנגעגאַנגען, ס'איז אויך אָנגעגאַנגען אַן אויסטויש פון פּראָדוקטן, װאָס 
מען פלעגט באַקומען פון אױיסלאַנד פון קרובים: האָט עמיצער באַ- 
קומען אַ ביסל מער טיי אָדער צוקער צי קאָנסערוון, האָט ער דאָס 
פאַרקויפט אָדער אויסגעטוישט אויף אַנדערע פּראָדוקטן יו 

אַן אמתע װאַקכאַנאַליע, װאָס האָט צערודערט דאָס װירטשאַפט" 
לעכע לעבן, האָט זיך אָנגעהויבן מיט דער פאַראָרדנונג צו שטעמפּלען 
די זלאָטי-באַנקנאָטף אַ נישט- געשטעמפּלטער באַנקנאָט איו נישט 
געווען גילטיק. פון דער גזירה האָבן באַזונדערס געליטן די יידן: 
זי האָבן דאָך געמעגט האָלטן ביי זיך נישט מער װי 2,000 זל.; הע- 
כער פון אַזאַ סומע האָט מען געמוזט אַרײנלײגן אין באַנק אויף אַ בלאָ- 
קירטער קאָנטע, אויף די פּאָליאַקן איז אַזאַ באַגרענעצונג נישט געווען 
חל, שטעמפּלען די באַנקנאָטן האָט מען געדאַרפט אין אַ באַנק, וואו 
ס'האָבן באַלעבאַטעװעט דייטשע קאָמיסאַרן, איז אַװעק אַ װאַקכאַנאַ- 
ליע פון כאַבאַר פאַר די באַאַמטע פון די בענק און פאַר די קאָמיסאַרן 
גופא. יעדער פאַרמעגלעכער ייד האָט, פאַרשטײט זיך, געהאַט מער פון 
0 זל, האָט מען די איבעריקע סומע אויך געשטעמפּלט, צאָלנדיק 
אָפט דערפאַר ביז 20 פּראָצענט און מער. אַרום די בענק, אויף די גאַסן 
האָט אין יענע 272 װאָכן, װאָס דאָס אָפּשטעמפּלען האָט געדויערט, 
געווימלט פון ,מאַכערס?, װאָס פלעגן דאָס געשעפט דורכפירן מיט 
די באַאַמטע און קאָמיסאַרן. ס'איז אויך אַװעק אַ האַנדל מיט קלענערע 
סומען זלאָטעס, װאָס די אייגנטימער איז שווער געווען צו שטיין לאַג" 
גע שעהן אין דער ריי צו שטעמפּלען זיי, --- פלעגט מען עס פאַרקויפן 
דאָס רוב קריסטן, אַראָפּלאָזנדיק אַ גרויסן פּראָצענט פון נאָרמאַלן פּריז. 
געווען אויך יידן, װאָס האָבן ריזיקירט און אָפּגעקויפט אַזעלכע באַנק" 
נאָטן, 


א 

צוגלייך מיטן חורבן פון גרויס- און מיטל- 
אַרבעט האַנדל, מיטן שליסן אַלע בענק, האַנדל-אונ" 
טערנעמונגען אד"גל, זיינען פולשטענדיק רואי- 
נירט געװאָרן אַ ריי אַרבעט-צווייגן. אַנדערע יידן האָבן װי נישט איז 
גענומען זיך צופּאַסן צו די נייע באַדינגונגען, אָבער זייער עקזיסטענץ 
איז, פאַרשטײיט זיך, געווען אַ קלאָגעדיקע. אַ סך אַרבעט-צווייג 
ווידער, האָבן צוליב די דייטשע פאָרשריפטן, געקענט עקזיסטירן נאָר 
אויסשליסלעך אומלעגאַל, 
פולשטענדיק אָן אַרבעט און אָן. באַשעפטיקונג זיינען געבליבן 
גרויסע מאַסן יידן, װאָס זײַנען געווען אָנגעשטעלטע אין די געשעפטן, 
אין די ביוראָס, אין די בענק און ענלעכע אונטערנעמונגען. צענטליקער 
טויזנטער אָנגעשטעלטע זיינען געבליבן אויף דער גאַס אויסגעשטעלט 
אויף חונגער-טויט צוזאַמען מיט זייערע פאַמיליעס; דער גאַנצער דרוקער- 
פאַך און די פאַכן, װאָס זיינען מיטן דרוקוועזן פאַרבונדן --- וי אייג- 
בינדעריי,. העפטן-מאַכערײ, די אַזױ גערופענע װייסע- פּאַפּיר-אַרבעט 
אד"גל --- זיינען געװאָרן חרוב ; טויזנטער װאָס זיינען דערביי געווען 
באַשעפטיקט זיינען געװאָרן אַרײנגעשלײדערט אין תהום פון עלנד, 
הונגער און נויט, 
פון גרויסן שוסטער-פאַך און די צווייגן, װאָס זיינען מיט אים 
פאַרבונדן (גאַרבערײ, שטעפּער אאַזיוו) --- זיינען טויזנטער און טויזנ" 
טער אַרבעטער געבליבן אָן שום אַרבעט שוין צוליבן איינציקן פאַר- 
באָט אױיסצואַרבעטן נייע שיך, די גאַנצע אינדוסטריע פון באַקלײד, 
טעקסטיל, מעטאַל און זייערע נעבן-צווייגן איז געלעגן אין חורבות, 
די אַרבעט אין די גרויסע בעקערייען איז געווען באַגרענעצט אָפּהעג- 
גיק פונם קאָנטינגענט מעל, װאָס זיי האָבן באַקומען צום אױיסבאַקן 
ס'האָט זיך אַנטװיקלט דאָס אומלעגאַלע ברויט-באַקן פון אַרײנגע" 
שמוגלטן מעל; ס'האָבן זיך געשאַפן אומלעגאַלע מילכלעך, מ'האָט 
געמאָלן מעל, קאַשע, גרויפּן מיט די פּרימיטיװוסטע מכשירים פון 
אדם הראשון; ס'איז געווען אַ אגליק* צו זיין פאַרבונדן מיט אַזאַ 
מילכל, --- מען האָט שוין דעמאָלט געקאָנט האָבן אַ הויפן גרויפּן אָדער 
אַ ביסל קאַשע פאַר ווייב און קינד, אָדער אַ שטיקל האָפענונג צו באַ- 
קומען אַ שטיקל ברויט, 

ס'האָט זיך גענומען אַנטװיקלען די אױיסאַרבעטונג פון הילצער- 
נע סאַנדאַלן, אַ טייל פון סטאָליער-פּאַך איז דערביי געווען באַשעפטיקט; 
פון שטיקלעך אַלטע גומי האָט מען געשטוקעװועט פּאָדעשװעס, פאַר" 
צערעוועט שיך ; פּויערים פון דאָרף פלעגן ברענגען געשמוגלטן לע- 
דער אויף אױסצואַרבעטן פאַר זיי כאָלעװעס, ווייל דער שטעפּער-פאַך 
איז געלעגן אינגאַנצן אין יידישע הענט; ס'האָט זיך אויף אַזאַ אופן 
גענומען אַנטװיקלען אַן אומלעגאַלע שיך-פּראָדוקציע. ס'איז אַנטשטאַ- 
נען אַן אויסטערלישע אַרבעט-צעטיילונג": סטאָליאַרעס האָבן אויס- 
געאַרבעט הילצערנע פּאָדעשװעס, די שטעפּער -- לעדערנע אָדער 
געװאַנטענע כאָלעװעס (צוליב דוחק אין לעדער האָט מען כאָלעװעס 
געמאַכט אויך פון מאַנופאַקטור-שטאָף), און דער שוסטער האָט שוין 
פון די לעדערנע צי געװאַנטענע כאָלעװעס און הילצערנע פּאָדעשװעס 
אויסגעקאָמבינירט אַ גאַנצן נייעם שוך. 


שניידער זיינען געווען פאַרנומען ביים איבערניצעווען און פאַ-. 
ריכטן, רייניקן און איבערמאַכן אַלטע בגדים פון פרויען און מענער. 
דער אמאַרק* (אין די געסלעך, הויפן, אויף שטיגן און ענלעכע פּלע- 
צער) איז געווען פאַרװאָרפן אָט מיט דעם סאָרט מלבושים. צו ביסלעך 
אַרבעט האָבן געהאָט אויך היטל-מאַכער, װאָס דאָס איז געווען אַ יידי- 
שער פאַך, אויך קריסטן פלעגן ברענגען שטיקלעך אַלטן און נייעם 
שטאָף צו די יידישע היטל-מאַכער. 


ווען ס'האָט אָנגעהויבן צוריק אַרבעטן די עלעקטרישע סטאַנציע 
און ס'האָבן געפעלט די נויטיקע מעטאַלענע כלים צום קאָכן אויף 
עלעקטרי, האָבן זיך באַװויזן אויפן מאַרק ספּעציעלע קאָכערס, געמאַכט 
פון אַזאַ מין ליים מיט אַ דראָט פאַרן עלעקטרישן קאָנטאַקט, װאָס האָט 
פאַרביטן אַן עלעקטרישע מאַשינקע. נישט געווען קיין חזיר- האָר -- 
האָט מען אויסגעאַרבעט פון האָלץ בערשטלעך צו צין, צום פּוצן 
קליידער אאַז"װוו; ביי דעם זיינען געווען באַשעפטיקט אַ פּאָר טויזנט 
מאַן,. ווען ס'האָט זיך באַװויזן גלאָז אין פאַרקויף, זיינען פיל הונדערטער 
יידן געװאָרן גלעזערס און זיך פאַרנומען מיט אַרײינשטעלן שויבן אין 
די פענצטער פון די הייזער, װאָס זיינען צעשטערט געװאָרן בעת דער 
באָמבאַרדירונג; ס'האָבן זיך שוין געשאַפן ספּעציאַליסטן צונויפצו" 
שטוקעווען פון קליינע שטיקלעך גלאָז אַ גאַנצע שויב. ס'האָט זיך אויך 

אויסגעבילדעט אַ פאַך קאַרביד-לאָמפּן"מאַכער ; אַזעלכע לאָמפּן האָבן 
מיר גענוצט אין די שעהן, ווען מ'האָט קיין עלעקטריע נישט געטאָרט 
ברענען אָדער אין אַזעלכע דירות, וואו די עלעקטריע איז בכלל נישט 
געווען אַריינגעפירט, די קאַרביד-לאָמפּן האָט מען אויסגעאַרבעט אויפן 
פּרימיטיווסטן אופן פון אַלטע שטיקער בלעך, פון איבערגעמאַכטע 
פּושקעס אאַזײוו, 

אַלע יידישע פליישער-אַרבעטער פון שטאָטישן שעכט-הויז, װי 
אויך די פלייש-הענדלער, קצבים א"אַנד, זיינען אַרױסגעװאָרפן געװאָרן 
פון זייערע אַרבעט-פּלעצער, האָט זיך אַנטװיקלט אַן אומלעגאַלע פלייש- 
אויסאַרבעטונג : אומלעגאַלע שעכטהייזער האָבן פונקציאָנירט אויף 
קראָכמאַלנע, גענשע, טװאַרדע, סטאַווקי, סמאָטשע. אַרום שעכטהויז 
האָט געאַרבעט אַ קאָלעקטיוו אַרבעטער } די פאַרדינסטן זיינען רעגו" 
לירט געװאָרן לויט אַ קעגנזייטיקער פאַרשטענדיקונג. אויך אַ גרופע 
כשרע שוחטים איז געווען אָרגאַניזירט; זיי פלעגן גיין איבער די פרומע 
הייזער און שעכטן אויף כשר, דער עיקר עופות. 

גאַנץ אומלעגאַל האָט פונקציאָנירט דאָס אויסאַרבעטן פּראָדוקטן 
פון פעטס, וי זייף, ליכט אד"גל, אין װאָס ס'איז געווען אַ שרעקלעכער 
דוחק. ס'האָבן זיך שוין אויך געשאַפן כעמיקער, װאָס האָבן אויס- 
געאַרבעט סאַכאַרין. אין יעטווידער שטוב איז געווען אַ פאַבריקל פון 
פּאַפּיראָסן (סיגאַרעטן); דעם רוי-שטאָף, די טאַבאַקיבלעטער, --- האָט 
מען, פאַרשטײט זיך, אַרײנגעשמוגלט ; דאָס גלייכן --- די מאַשינקעס 
צום שניידן די טאַבאַק-בלעטער, צום מאָלן דעם טאַבאַק אד"גל. די 
טאַבאַק-בלעטער, אויך דער פאַרטיקער טיטון, פלעגט געוויינלעך אַרײינ" 
קומען פון גניבות אין די גרויסע טאַבאַק-פאַבריקן, וואו ס'האָבן גע" 
אַרבעט אויסשליסלעך קריסטן; אויך פּויערים פלעגן אַריינשמוגלען 
טאַבאַק-בלעטער פון דאָרף דירעקט צו די ייד 

אַ פּאַר טויזנט יידן -- דערין בכבודיקע --- זיינען געווען פאַר" 
נומען ביי אַ ניי געשאַפענעם פאַך פון קלייבן שמאַטעס און אָפּפאַל, 
מ'האָט געקענט זען גאַנצע משפּחות -- מאַן, פרוי און קינדער, -- 
מיט זעק איבער די פּלײיצעס, שטעקנס און דרענגער אין די הענט, -- 
גריבלען זיך אַ גאַנצן טאָג און נישטערן אין די פאַרברענטע חורבות, 
זוכן אַ שטיקל אייזן, אַ צעבראָכענע כלי, אַן אַלטע שמאַטע, אַ מכשיר 
אדיגל, די דייטשן פלעגן אַזאַ אָפּפאַל אָפּקױפן יי זיי, / 

| אין זייער אַ קריטישער לאַגע איז געבליבן 
די אינטעליגענץ גלייך פון אָנפאַנג אָן די אינטעליגענץ -- אַד" 
װאָקאַטן, דאָקטוירים, אינזשענירן, לערער, 
קינסטלער און שריפטשטעלער. פון אַלע אַנשטאַלטן -- מלוכהשע, גע" 
זעלשאַפטלעכע, פּריװואַטע --- מיט וועלכע זיי זיינען געווען פאַרבונדן, 
זיינען זיי באַזײטיקט געװאָרן. זיי זיינען געבליבן הענגען אין דער 
לופטן, קיין שום יידישער אַדװאָקאַט האָט נישט געקאָנט אַרױסטרעטן 
אין געריכט ; קיין יידישער דאָקטאָר האָט נישט געטאָרט היילן אַרישע 
פּאַציענטן; קיין יידישער אינזשעניר האָט נישט געטאָרט אַרבעטן 
אין א פאַבריק, דערצו האָבן זיך אָנגעהויבן שיטן רעפּרעסיעס, אין 
די הונדערטער זיינען די פאָרשטייער פון דער אינטעליגענץ אַרעס- 
טירט געװאָרן און זייערע דירות האָט מען אויסגערויבט; זיי זיינען 
געווען די ערשטע קרבנות פון נאַצישן אױיסראָטונגס-טעראָר, איינצלנע 
יידישע אינטעליגענטן האָבן געזוכט זיך צופּאַסן צו די נייע באַדינגוג- 
גען, זיך באַמיט קריגן פּאָסטנס אין דער קהילה, ביים ;דזשאָינט* און 
אין אַנדערע הילפס-אינסטיטוציעס; אַנדערע האָבן זיך גענומען צום 
האַנדל, נישט האָבנדיק קיין גרויס הצלחה אויף דעם געביט. אַ דאָק- 
טאָר האָט נאָך עפּעס װאָס געקאָנט פאַרדינען פון פּריװואַטער פּראַק- 
טיק ביי יידן. אַ דענטיסט האָט געקאָנט היילן ציינער, אָבער ער האָט 
דאָך נישט געקאָנט באַקומען די מאַטעריאַלן, װאָס זיינען נויטיק פאַר 
דער צאָןדטעכניק, דאָס גאַנצע שול-וועזן איז ליקווידירט געװאָרן, אַלע 
קולטור-אינסטיטוציעס זיינען געװאָרן געשלאָסן 


גלייך אין די ערשטע װאָכן פון דער מלחמה 

שטראָם פון איז די חרובע װאַרשע פול געװאָרן מיט צענט" 
פּליטים ליקער און צענטליקער טויזנטער פּליטים, װאָס 
האָבן געשטראָמט פון גאַנצן לאַנד, הילפלאָזע, 

פאַרצווייפלטע, טעראָריזירטע, צעשראָקענע, האָט מען זיך פון די קלע- 
נערע שטעט אין דער פּראָװינץ געלאָזט לויפן קיין װאַרשע, צום גרויסן 
יידישן קיבוץ, צו דער הױיפּט-שטאָט, מיט אַ פונק האָפנונג אין האַרצן 
-- אפשר װעט דאָרט זיין אַ ביסל בעסער, רואיקער. מ'איז געלאָפן 
פון די צעשטערטע דורך דער מלחמה שטעט און שטעטלעך: ס'זיינען 
געקומען גאַנצע ישובים, אַרױסגעטריבענע דורך די דייטשן., געהאַט 

אַ פאַראָרדנונג צו גיין אַנדערשואו, זיינען אָבער די פּליטים געלאָפן 
קיין װאַרשע, די פּליטים-פּראָבלעם איז געװאָרן אַ שרעקלעכע פּלאָג 
פאַר דער חרובער שטאָט, נישט געווען קיין דירות, קיין ברעקל פּלאַץ, 
וואו די פּליטים איינצואָרדענען: נישט געווען קיין שפּײז, קיין שום 
מעגלעכקייט צו שטילן כאָטש אין דער מינימאַלסטער מאָס די אומגע- 
הויערע נויט פון די ריזיקע מאַסן פּליטים, װאָס האָבן פאַרפולט אַלע 
ליידיקע פּלעצער, פאַרנומען אַלע שטיבלעך און בתי-מדרשים, אַלע 
שולן און תלמוד-תורות, -- יעדן אַנשטאַלט, װאָס האָט נאָר געהאַט 
יעפּעס אַ שטיקל שייכות צו קהל. אַ טייל פון די פאַרמעגלעכע פּליטים 
האָט זיך איינגעאָרדנט ביי קרובים, געצאָלט הויכע פּרייזן פאַר אַ שטיקל 
דירה, פאַר אַ פּלאַץ צום וואוינען. אָבער די ווייט גרעסטע מערהייט 
זיינען געווען אָרעמע, אויסגעהונגערטע, אױסגעװאָרצלטע: פלעגן 
זיי זיך װאַלגערן מיט קינד און קייט וואו ס'האָט זיך נאָר געלאָזט -- 
און געשטאָרבן מאַסנװײיז פון הונגער און קראַנקהײטן, 


קאַפּיטל דריי. 


די אָרגאַניזאַציע פון דער יידישער 
הילפטאַרבעט, 


מיט געבן הילף דער באַפעלקערונג האָבן זיך 
באַקלײדונג און פאַרנומען דער ידושאָינט", ,טאָז", ,צענטאָס? 
באַשפּייוונם און קאָרט*. 
אין צענטר פון דער הילפסאַרבעט איז גע" 
שטאַנען דער אדזשאָינט?, ער האָט געשטיצט די איבעריקע אָרגאַנ- 
זאַציעס, וועלכע האָבן עקזיסטירט נאָך פון פאַר דער מלחמה, מיט 
זיינע געלט-מיטלען,. די געזעלשאַפט צו פאַרהיטן דאָס געזונט פון 
יידן (טאָז) האָט זיך דער עיקר פאַרנומען מיט אויסבעסערן דעם הי" 
גיענישן מצב, זי האָט אונטער איר אויפזיכט געהאַט אַמבולאַטאָריעס, 
היימען און קיכן פאַר קינדער, בעדער;: געמאַכט אײנשפּריצונגען 
קעגן עפּידעמישע קראַנקהייטן ; אוױיסגעהאַלטן באַראַטונגישטעלעס פאַר 
זויג-קינדער. אירע אויפטוען אויפן געביט פון היגיענע אין די באַ- 
דינגונגען פון שרעקלעכער ענגשאַפט און דוחק פון דערנערונגס-מיט- 
לען --- זיינען געווען גענוג גרויס, 
;צענטאָס? (צענטראַלע פאַר יתומים-הילף) האָט אױיסגעהאַלטן 
אין מעדזעשין, װאַרשע און אָטװאָצק ספעציעלע אינטערנאַטן פאַר 
יתומים; מען האָט דאָרט די יתומים געשפּײזט און אויך װי נישט איז 
זיך פאַרנומען מיט זייער דערציאונג (שפּיל, געזאַנג), הגם לימודים 
בכלל זיינען געווען פאַרבאָטן, דער ;צענטאָס* האָט אויך טיילוייזן 
אױיסגעהאַלטן דעם קינדער-שפּיטאָל אויף שליזקע אָנפירערין איז 
דאָ געווען די שפּעטער אומגעבראַכטע ח'טע ד"ר ברוידע-העלער) 
דער ;צענטאָס* האָט זיך אויך פאַרנומען מיט דער אויפזיכט איבער 
די קינדער, וועמעס עלטערן זיינען געווען פאַרשלעפּט אין די אַרבעט- 

לאַגערן; ער האָט אױסגעהאַלטן קיכן ספּעציעל פאַר טויב-שטומע 
קינדער, פאַר קינדער פון פּליטים: ער האָט אָרגאַניזירט אויך זומער 
האַלב-קאָלאָניעס פאַר קינדער. אַזױ וי אַרױספאָרן הינטער דער שטאָט 
אויף פרישער לופט האָט מען נישט געטאָרט, פלעגן אָט די ,האַלב- 
קאָלאָניעס* איינגעאָרדנט װערן ערגעץ אויף ליידיקע פּלעצער אין 
שטאָט גופא, פאַרשטײיט זיך, מיט די מינימאַלסטע באַקװעמלעכקייטן, 
אין די איבערגעבליבענע לאָקאַלן פון די צישאָ-שולן, .תרבות", בית" 
יעקב א"אַנד, האָט ;צענטאָס* אָרגאַניזירט שפּייז-פּונקטן פאַר קינדער, 
בכלל איז די גאַנצע זאָרג פאַר קינדער אַרױפגעלײגט געװאָרן אויפן 
;צענטאָס? ; די מיטלען דערצו האָט ער באַקומען פון ,דזשאָינט* און 
פון די ספּעציעלע פּאַטראָנאַטן, װאָס זיינען געשאַפן געװאָרן ביי יעדן 
באַשפּייזיפּונקט. געוויסע פּאַטראָנאַטן האָבן געזאָרגט צו שאַפן מיט- 
לען, כדי אַרױיסצוגעבן די קינדער אַ צוגאָב-פּאָרציע שפּייז יעדן טאָג 
י ענאָרמאַלע? פּאָרציע איז געווען -- נאָר איין מאָל אַ טאָג, 


די באַשפּייזונג פאַר דערװואַקסענע, איַן דער ערשטער ריי פאַך 
די פּליטים, האָט געפירט הויפּטזאַכלעך דער ,דושאִינט* אין ספּעציע* ‏ 
לע קיכן, װאָס זיינען איינגעאָרדנט געװאָרן כמעט אין יעדער גאַס, 
אַ טעלער זופּ מיט אַ שטיקל שװאַרץ ברויט איין מאָל אַ טאָג --- דאָס 
איז געווען די מעניו. די שפּייז פלעגט מען קאָנען אויפעסן אויפן אָרט, 
אין קיך גופא, אָדער נעמען אַהיים מיט זיך, די עסערס זיינען אַלע גע- 
ווען רעגיסטרירט און געמוזט האָבן ספּעציעלע קאַרטעס. שעהן לאַנג 
האָס מען געמוזט שטיין אין גרויסע רייעס ביז מען איז אָנגעקומען 
צום טעלער זופּ. ספּעציעלע כשרע קיכן זיינען געעפנט געװאָרן לויט 
דער פאָדערונג פון די אָרטאָדאָקסישע עלעמענטן, ‏ 


די געזעלשאַפטלעכש אָרגאַניזאַציעס און פּאָליטישע פּאַרטײען 
האָבן אויך גלייך אין דער ערשטער צייט פון אָקופּאַציע אָרגאַניזירט . 
שפּייז"פּונקטן, וועלכע האָבן באַזאָרגט די מיטגלידער און סימפּאַטיקער 
פון די אָרגאַניזאַציעס; אַזױי למשל, האָט דער ;בונד" פאַרמאָגט 7 
קיכן און 2 טיי-האַלעס, מ'האָט געזאָרגט דערפאַר, אַז אַרום יעדער קיך 
זאָלן זיך גרופּירן די אַרבעטער פון אַ באַשטימטן פאַך -- געווען קיכן 
ספּעציעל פאַר שניידער, דרוקער, מעטאַל-אַרבעטער אאַזיוו; אױף 
שליזקע האָט עקזיסטירט אַ קיך פאַר די אַרבעטער פון טװאַרדע- 


פינף יאָר אין וואַרשעװער געטאָ 105 


קראָכמאַלנער ראַיאָן. דאָס גלייכן --- אויף זשאָליבאָזש, אויך די פּועלי- 
ציון, מזרחי, ציוניסטן, אגודה האָבן געהאַט זייערע קיכן. חוץ די מיטלען 
פון ,דזשאָינט?, האָט יעדע אָרגאַניאַציע געשאַפן פאַר דעם צועק 
אייגענע מיטלען. | 

דער ,דזשאָינט* האָט אויך אָרגאַניזירט שניידער- און שיך" 
װאַרשטאַטן --- צו פאַרריכטן קליידער און שיך ‏ ס'פלעגן אויך דורב- 
געפירט װוערן זאַמלונגען פון קליידער און שוכװאַרג. ס'זיינען געווען 
איינגעאָרדנט ספּעציעלע פּונקטן אין פאַרשידענע טיילן פון שטאָט, וואו 
מ'האָט רעגיסטרירט די, װאָס האָבן זיך גענויטיקט אין שפּייז, קליידער 
און שיך ; לכתחילה איז אַזאַ הילף געגאַנגען דער עיקר פאַר פּליטים; 
שפּעטער האָבן שוין אויך די װאַרשעװער גופא געמוזט אָנקומען צו 
אָט דער הילף, 


די שולן פאַר מלאכה און האַנטװערק, װאָס 
קאַנסטרוקטיװוע פאָרט* האָט געפירט פון פאַר דער מלחמה, זיי" 
הילף נען ליקווידירט געװאָרן דורך דער נאַצי-מאַכט 
| גלייך פון אָנהויב אָקופּאַציע. אָנשטאָט דעם 
האָט קאָרט* געשאַפן אַ פּאָר גרויסע שניידער-װאַרשטאַטן, וואו ס'זיינען 
געווען פאַרנומען ביז 200 מאַן ביי נייען דאַמען- און מענער-קליידער. 
די אָפּנעמער זיינען געווען דער ;דזשאָינט?, --- טיילווייז אויך געוויסע 
פּוילישע פירמעס, דורך וועלכע מען האָט געקענט באַקומען רוי" 
שטאָף. 
דער ,דזשאָינט* האָט געשאַפן אַ ספּעציעלן פאָנד פאַר קאָנ- 
סטרוקטיווער הילף, --- מ'האָט אַרױסגעגעבן קליינע סומעס שטיצע 
פאַר האַנטװערקער און אַרבעטער אויף איינצושאַפן זיך וועלכע נישט 
איז אַרבעט-געצייג וכדומה, דער ;דזשאָינט* האָט געשטיצט די חלוצים- 
פערמע אין גראָכאָוו, די אַרבעטער-:קאָלעקטיון פון דער בונדישער 
יוגנט-אָרגאַניזאַציע ;צוקונפט" ; אַזעלכע אַרבעטער-קאָלעקטיון זייגען 
געווען פיר: שניידער, שוסטער און צוויי פריזיר-אַנשטאַלטן 


קאַפּיט? פיר, 


דאָס עפנטלעכע און געזעלשאַפטלעכע לעבן. 


גלייך פון אָנהױיב האָבן די דייטשן דערקלערט, 
די קחילה אַז עס וװוערט געענדערט דער איצטיקער כאַ- 
ראַקטער פון דער קהילה -- זי איז שוין נישט 
מער אַן אינסטיטוציע פון יידישער רעליגיע, װאָס פאַרנעמט זיך מיט 
די יידישע רעליגיעזע ענינים, נאָר זי איז אַ ראַסן-אינסטיטוציע, װאָס 
דאַרף זיך פאַרנעמען מיט אַלע ענינים, װאָס האָבן אַ שייכות צו די 
אָנגעהעריקע פון דער יידישער ראַסע. די דייטשע מאַכט האָט דערביי 
בפירוש דערקלערט, אַז יידישע משומדים געהערן צו דער קהילה, קאָ- 
נען אַפילו פאַרנעמען אין איר אַמטן 
אין װאַרשע איז געשאַפן געװאָרן אַ איודן-ראַט* (די קהילה), װאָס 
איז באַשטאַנען פון 24 מיטגלידער (אין שטעט ביז 10 טויזנט איינוואוי" 
נער -- 12), נאָך אַ קעגנזייטיקן אָפּמאַך האָבן די יידן אַליין צונויפגע- 
שטעלט דעם פיודן-ראַט*, און די דייטשן האָבן דעם צװאַמענשטעל 
באַשטעטיקט. אין ;יודן-ראַט* זיינען געווען פאַרטרעטער פון אַלץ 
פּאָליטיש-געזעלשאַפטלעכע ריכטונגען און װירטשאַפטלעכע שיכטן 
ציוניסטן און אָרטאָדאָקסן האָבן דאָמינירט ; געווען פאַרטרעטער פון 
סוחרים, האַנטװערקער, קליינהענדלער. דער קבונד" איז לכתחילה געווען 
פאַרטראָטן דורך איין פאָרשטייער -- שמואל (אַרטור) זיגעלבוים. 
אָבער נאָך זיין אַװעקגײן פון װאַרשע, האָט קיינער פון ,בונד" שוין 
נישט געהערט צום יודן-ראַט, הגם דער לעצטער האָט כסדר געפאָ- 
דערט פון די בונדיסטן אַרײנצושיקן אַ פאַרטרעטער אויף אַרטורס 
אָרט, אַזױ װוי ס'האָט זיך אַרױיסגעװיזן, אז דער יודן-ראַט ווערט אַן 
אינסטרומענט פאַר אַלע דואַקאָנישע און רעפּרעסיװו-טעראָריסטישע 
פאַראָרדענונגען פון די נאַציס -- האָבן די, בונדיסשן זיך אָפּגעזאָגט 


104 


פינף יאָר אין וואַרשעווער געטאָ 105 


ווייטער צו נעמען אָנטײיל אין פיודן-ראַט*. פאָרזיצער פון לעצטן איז 
| געווען אינזש, אַדאַם ‏ טשערניאַקאָוו, װיצע-פאָרזיצער -- יוסף יאַ" 
שונסקי, | 

פון װאַנען האָט געשעפּט זיינע הכנסות דער יודן-ראַט 1 פון עטאַט 
(קהילה-שטייער), פון בית-עלמין, פון איינמעלדונגען, מעטריקעס, פּאַי 
טענטן און ליצענסיעס, פון אײינמאָנען מלוכהשע און קאָמונאַלע שטייערן, 
פון ספּעציעלן אָפּצאָל פאַר ברויט-קאַרטן (2 זל. פון יעדער קאַרטע, 
פאַקטיש פאַר יעדער נפש פון אַ ההויז-געזינט; אַזאַ קאַרטע האָט 
מען אַרױסגעגעבן יעדע 2 חדשים), כמעט די גרעסטע הכנסה-פּאָזי" 
ציע איז געווען פון די רעגיסטראַציע-קאַרטן אויף אַרבעט, די גבירים 
האָבן געצאָלט גראָבע טויזנטער פאַר אויסקויפן זיך פון דער צװאַנג- 
אַרבעט, און דאָס האָט טאַקע געבילדעט דעם הופּט:יסוד פון די 
קהילה-הכנסות, | 

װי מיר זעען, האָט דער יודן ראַט אויסגעפירט אַזעלכע פונק" 
ציעס, װאָס פריער פלעגן עס טאָן די מלוכה-אינסטיטוציעס, װי למשל: 
איינמעלדונגען, פּאַטענטן, איינמאָנען שטייערן, רעגיסטראַציע פון דער 
באַפעלקערונג אד"גל, 

די הוצאות זיינען געגאַנגען אויף אויסהאַלטן שפּיטאָלן, קיכן 
און אַנדערע פאָרמען פון שטיצע און צדקה, אויסהאַלטן דעם בית- 
עלמין, איין וויכטיקע הוצאה-פּאָזיציע איז פון דער קהילה איצט 
אַראָפּגענומען געװאָרן: שולן און לערן-אַנשטאַלטן זיינען דאָך געווען 
פאַרבאָטן... דערפאַר האָט אָבער אַ דריטל פון בודזשעט איינגעשלונגען 
די צװאַנג-אַרבעט, דאָס אויסהאַלטן די אַרבעט-באַטאַליאָנען אד"גל., 
וי געזאָגט, איז דאָס, צוריק גערעדט, אויך געווען אַ וויכטיקע הכנסה- 
פּאָזיציע: יעטװעדער האָט געמוזט זיין רעגיסטרירט און צאָלן דעם 
אָפּצאָל פאַר דער רעגיסטראַציע-קאַרטע, 

דער יודן-ראַט איז פאַקטיש געצוואונגען געװאָרן צו זיין דער 
אויספיר-אָרגאַן פאַר דער גאַנצער אױסראָטונג- פּאָליטיק פון דער 
נאַצי-מאַכט. די יידישע באַפעלקערונג האָט אין אים געזען יענע טייוול- 
שע מאַשין, װאָס פאַרשאַפט איר דירעקט אַלע צרות און פּיין. 

די סאָציאַלע קעגנזאַצן האָבן זיך בולט אַרױסגעװיזן אַפילו אינם 
דאָזיקן יאָמערטאָל, אין װועלכן אַלע יידן גלייך זיינען געווען אַריינגע- 

שליידערט. די רייכע שיכטן האָבן מיט זייערע קאַפּיטאַלן זיך אויס- 
געקויפט פון צװאַנג-אַרבעט, זיי האָבן זיך געקענט איינשאַפן גענוג 
שפּייז-פּראָדוקטן, חייץ-מאַטעריאַל אד"גל. בעת די אָרעמע האָבן פיל 
מאָל נישט געקאָנט באַצאָלן די 2 זל, פון אַ פּערזאָן פאַר דער שפּייז" 
קאַרטע ; אַן אָרעמע פאַמיליע פון עטלעכע נפשות האָט אָפט געמוזט 
פאַרקויפן אַ טייל פון אירע שפּייז-קאַרטן, כדי פאַרן געלט קאָנען אויס- 
- קויפן דעם איבעריקן טייל קאַרטן, ס'פלעגן כסדר פאָרקומען סקאַנדאַלן 
און אויסברוכן פון פאַרצווייפלונג מצד די אָרעמע פאַמיליעס, װאָס 
זייערע מענער זיינען אַועקגעפירט געװאָרן אויף צװאַנג- אַרבעט; זײי 
האָבן געפאָדערט די צוגעזאָגטע שטיצע, צוריקברענגען זייערע שפי- 
זער אד"גל, 


| אַלע שולן זיינען געווען געשלאָסן; פון אָנ" 
קולטור - אַרבעט, הב האָט עס געזאָלט הייסן, אַז צוליב מורא 
שולן, מעדעם " פאַר עפּידעמיעס קאָן מען די קינדער נישט 

טאַנאַטאַריע האַלטן צוזאַמען אין די שול-לאָקאַלן; אָבער 

| דאָס איז שוין פאַרבליבן אַ חוק ולא יעבור -- 

נישטאָ קיין שולן! האָט זיך אָנגעהויבן אַן אומלעגאַלע אונטערערדישע 
שול-טעטיקייט, די בונדיסטן האָבן צונויפגעשטעלט קאָמפּלעטן פון 
8 קינדער און מ'האָט געלערנט געהיים,. די לערער זיינען געווען 
פון די פריערדיקע שולן פון דער ;צישאָ* (;צענטראַלע יידישע שול" 
אָרגאַניזאַציע?): ח'טע מאַניע יערוכימזאָן, יוליאַן װילייקאָווסקי (דער 
הינקעדיקער), די ח'טעס: ראָטנבערג, זוסמאַן, וויינער, ח' ברוידאָ 
מיט זיין פרוי, װיניק, ח'טע בערטאַ װינאָגראַד פון לאָדזש. ח'טע סאָניע 
וויינער האָט אָנגעפירט מיט דער טאָג-היים פאַר גאָר קליינע קינדער 
אויף גראַניטשנע 10, מ'האָט איינגעאָרדנט קיכן פאַר קינדער, -- דאָס 
רוב אין די געוועזענע שול-לאָקאַלן,. די לערער האָבן דאָרטן געפירט 
שמועסן, שפּילן מיט די קינדער, כדי זיי שטענדיק צו האָבן אונטער 
זייער אויפזיכט; לערנען האָט מען, פאַרשטײט זיך, אין די לאָקאַלן 
נישט געטאָרט -- זיי זיינען געווען צו עפנטלעך ; האָט מען די לימודים 
געפירט אין פּריװואַטע הייזער און אין לאָקאַלן, װאָס זיינען נישט געווען 
אַזזי אויסגעשטעלט פאַר דער עפנטלעכקייט, דער ;בונד" האָט מאָ- 
ביליזירט די סקיפיסטן (מיטגלידער פון ;סאָציאַליסטישן קינדער- 

פאַרבאַנד") װי אַ געהילף-פּערסאָנאַל ביי דער שול-אַרבעט; פון זי 
האָבן זיך אויסגעצייכנט ח' יאַנעק בילאק, ח' פרישדאָרף, ח'טע ראָזנ" 
בוים (די טאָכטער פון געװעזענעם פאָרזיצער פון באַקלײיד-פאַראײן 
ח' מנחם) און אַנדערע. 

מ'האָט געלערנט אָן לערן-ביכער: מיט גרויס מאַטערניש איז 
אָנגעקומען צו שאַפן אין דער חרובער שטאָט פּאַפּיר, העפטן, שרייב- 
געצייג פאַר די קינדער. די לערער פון אונזערע אַנשטאַלטן האָבן גע" 
בילדעט אַ פּעדאַגאָגישן ראַט ; ס'איז צונויפגעשטעלט געװאָרן אַ /צי- 
שאָ*-פאַרװאַלטונג פון די ח"ח: אַבראַשע בלום, שכנא זאגאן, סאָניע 
נאָװאָגרודסקי; פאַרטרעטערין פון ח' זאגאן (לינקע פּוע"צ) איז געווען 
ח'טע בליט-הערצליך. מ'האָט אויך אַװעקגעשטעלט אַ לערער-סעמינאַר 
אויף צוצוגרייטן אַ לערער"-פּערסאָנאַל פאַר די קינדער-קאָמפּלעטן 
מ'האָט געמוזט האָבן אַ גרעסערע צאָל לערער, ווייל די צאָל שילער פון 
יעדער אומלעגאַלן קאָמפּלעט האָט דאָך געמוזט זיין זייער קליין; איין 
לערער האָט דעריבער אָפטמאָל געהאַט אַ 2-2 קאָמפּלעטן צו באַדינען 
אין לערער-סעמינאַר זיינען געווען ביז 30 שילער. מיטן סעמינאַר 
האָט אָנגעפירט די באַקאַנטע שול-טוערין -- איינע פון די אידעאַליס- 
טישע געשטאַלטן, װאָס האָבן געשטראַלט מיט ליכט אין אונזער פינצ- 
טערניש --- ראָזע סימכאָוויטש (געשטאָרבן פון טיפוס אין געטאָ), 

אַזאַ שול-טעטיקייט דורך געהיימע קאָמפּלעטן איז אויך איינגע- 
שטעלט געװאָרן אין לובלין, לאָדזש, ראַדאָם און אַנדערע שטעט, 

במשך פון זומער 1940 איז געווען אָפן אַ ספּעציעל אָפּרו-הויז 
פאַר היימלאָזע לערער און שוליטוער, -- סיי ואַרשעװער און סיײי 
אָנגעקומענע פון פּראָװינץ: די היים איז געװען אויפגעשטעלט אין 
שרודבאָרואוו, אויפן פּלאַץ און אין די בנינים, װאָס האָבן געהערט צום 
פאַראיין פון די יידישע לערער אין די מלוכהשע פאָלקס-שולן, ס'האָבן 
זיך דאָרטן אויפגעהאַלטן עטלעכע צענטליק פּערזאָן -- יעדער במשך 
פון צוויי װואָכן, פאַרװאַלטערין פון אָפּרו-'הױז איז געווען די פאָרזיצע- 
רין פון פאַראיין פון די יידישע לערער אין די מלוכה-שולן, די ח'טע 
מרים קלעפּפיש (מוטער פון מיכאל קלעפּפיש). שפּעטער האָבן די 
נאַציס ליקווידירט דאָס הויז, אַרױסגעטריבן אַלע איינוואוינער, און 
די בנינים מיט דער איינריכטונג צוגענומען פאַר זיך, 

די אידעע פון געהיימע שול-קאָמפּלעטן איז געווען אָנגענומען 
אויך ביי אַנדערע אָרגאַניזאַציעס װי ;תרבות", פאַראיין פון די יידישע 
לערער אין די מיטל-שולן, ,אגודת ישראל" א"אַנד, אַ נעץ פון אַזעל- 
כע געהיימע שולן האָט באַדעקט דעם גאַנצן יידישן ישוב פון װאַרשע; 
יעדע געזעלשאַפט האָט זיך באַמיט מיט אַלע כוחות, לויט איר שטייגער 
און מנהגים, צו שפּינען ווייטער דעם איבערגעריסענעם פאָדעם פון 
דער יידישער קולטור, 


נאָך דער קאַפּיטולאַציע פון װאַרשע, ווען מיר, די בונדיסטן, 
האָבן גענומען זיך אַרומזען וועגן צושטאַנד פון אונזערע אינסטיטו" 
ציעס, האָבן מיר געפונען די מעדעם-סאַנאַטאָריע פולשטענדיק רואי- 
נירט. בלויז די בנינים זיינען געבליבן גאַנץ, נישט צעשעדיקט, אָבער 
דער גאַנצער אינװענטאַר, די גאַנצע אינערלעכע איינריכטונג איז גע- 
װאָרן צעשלעפּט. מיר האָבן איינגעשטעלט אַ ספּעציעלן קאָמיטעט 
אויף צוריק אויפצושטעלן די סאַנאַטאָריע, צונויפנעמען די צעשלעפּטע 
מעבל, וועש און איינריכטונג. מיט זייער פיל שוועריקייטן איז דאָס 
געלונגען, די סאַנאַטאָריע איז געעפנט געװאָרן, ביזן איינפירן די געטאָ 
(אָקט. 1940), האָבן זיך אין סאַנאַטאָריע אויפגעהאַלטן אין פאַרשידענע 
צייטן ביז 160 קינדער. ;צענטאָס* און דער קדזשאָינט? האָבן געגעבן 
דעם ;בונד* צושטייער אויף אויסצוהאַלטן די סאַנאַטאָריע, --- בתנאי, 
אַז מען זאָל אַרייננעמען קינדער-יתומים, װאָס דער ;צענטאָס* װעט 
שיקן, | | 

די פאַרװאַלטונג פון סאַנאַטאָריע איז באַשטאַנען פון די ח"ח: ‏ 
פרוי ד"ר ברוידע-העלער, ד"ר קעלסאָן, די הויפּט-דאָקטאָרין פון 
סאַנאַטאָריע פאַר דער מלחמה; מאַניע זיגעלבוים, (די פרוי פון ח' 
אַרטור זיגעלבוים); סאָניע נאָװאָגרודסקי און ז, מושקאַט, די מעדי- 
צינישע אויפזיכט האָט געהאַט פרוי ד"ר מינץ. סאיז מאָביליזירט 
געװאָרן פאַר דער סאַנאַטאָריע אַ געהילף-פּערסאָנאַל, -- דער עיקר פון 
צוקונפטיסטן און סקיפיסטן, -- זיי האָבן מיטגעהאָלפן אויפן פּעדאַ- . 
גאָגישן און װירטשאַפטלעכן געביט: דאָס זיינען געווען די ח"ח: חיים 
- עלנבויגן, פּערעלע עלנבויגן, די פרוי און טאָכטער פון ח' הערשל הימל- 
פאַרב, פּינקוס ראָזנבערג, דער לערער פרידמאַן מיט זיין פרוי, מאָרגנ- 
טאַלער און די ח'טע ראָזע אייכנער (ביידע פון לאָדזש). די ח'טע אייכנער 


:. 

-- אַן אַלטע בונדישע טוערין, אַ מיטגליד פון לאָדושער קאָמיטעט 
פון ;בונד", --- איז געװאָרן אַרעסטירט אין לאָדזש גלייך וי די נאַ- 
ציס זיינען אַרײן, צוזאַמען מיט די ח"ח : ח. ל, פּאָזנאַנסקי, ד"ר מאַר" 
גאָליס, מאָרגענטאַלער א"אַנד. זי האָט געהאַט אויסצושטיין שרעקלע- 
כע פּייניקונגען אין לאַגער פון ראַדאָגאָשטש ביי לאָדזש; שפּעטער 
איז איר געלונגען זיך אַרױסצובאַקומען פון דאָרטן און זיך דערשלאָגן 
ביז װאַרשע, אָבער זי איז געווען אַזױ גערוועז און דעפּרימירט, אַז מיר 
האָבֿן מורא געהאָט פּאַר איר גײסטיקן צוזאמענברוך. חברים האָבן 
זיך פאַרנומען מיט איר, און ווען זי איז געקזמען צו זיך, האָבן מיר 
זי איינגעאָרדנט אין סאַנאַטאָריע ווי אַן אויפזעערין זי האָט ממש 
וואונדער באַװוויזן מיט איר צערטלעכער מוטערלעכער באַציאונג צו 
די יתומים און שװאַכע קינדער. פאַרנומען זיך מיט זיי טאָג און נאַכט, 

דאָס באַזאָרגן די סאַנאַטאָריע מיט שפּייז פּראָדוקטן און אַלץ 
װאָס איז נויטיק, איז געווען פאַרבונדן מיט קאָלאָסאַלע שוועריקייטן 
(די גאַנצע לאָסט פון באַזאָרגן די װירטשאַפט פון סאַנאַטאָריע איז גע- 
לעגן אויף די ח"ח מושקאַט און מאַניע זיגעלבוים), ס'פלעגט גאַנץ אָפט 
טרעפן, אַז פורן מיט שפּייז פאַר דער סאַנאַטאָריע האָט מען פאַרהאַלטן 
אויפן וועג און רעקוויזירט, -- סתם צוגענומען אָן אַ פאַרװאָס: אין 
אַזעלכע פאַלן פלעגט אויסקומען דעם גאַנצן פּערסאָנאַל ממש צו הונ" 
גערן, אַבי װוי נישט איז דאָס לעצטע צוטיילן די קינדער. 

די סאַנאַטאָריע האָט זיך באַמיט אויסצונוצן יעטווידן שטיקל 
ערד אַרום, מ'האָט פאַרזעצט דאָרט קאַרטאָפּל און גרינסן. אונזער 
אַגראָנאָס איז געווען דער ח' אייזיק פון קוטנע, פאַר דער מלחמה 
איינער פון די גרעסטע ספּעציאַליסטן פאַר בלומען-צוכט אין פּױילן 
אַ טרייער פריינד פון דער סאַנאַטאָריע, פלעגט ער זייער אָפט באַזוכן 
זי און באַזאָרגן מיט כלערליי סאָרטן בלומען. איצט, נאָכן גירוש 
קוטנע, איז ער געקומען קיין װאַרשע און מיר האָבן אים איבערגע- 
געבן די אויפזיכט איבער די פּלעצער אַרום סאַנאַטאָריע צו קולטיווירן 
דאָרט אָנשטאָט בלומען (אַ צו גרויסער לוקסוס פאַר יענער הונגער- 
צייט !) פּאַרשידענע שפּייזיגרינסן, 

דער לערער-פּערטאָנאַל האָט ביי די גרויזאַמסטע מניעות מיט אַלע 
כוחות זיך באַמיט אריינצוברענגען כאָטש אַ ביסל פרייד און הייטער" 

קייט אין די פאַרפּײיניקטע און פאַראומערטע געמיטער פון די קיב" 
דער,. די לערער האָבן געזאָרגט, אַז דאָס לעבן אין סאַנאַטאָריע זאָל 
כאָטש פיל װייניק דערמאָנען אירע גוטע צייטן פון פאַר דער מלחמה, 
| מען האָט איינגעאָרדנט פאַרוויילונגען, פאָרשטעלונגען, ריטמישע טענץ, 
מוזיק-פּראָגראַמען אאַז"װו. אַ סך מי האָט אויף דעם געביט אַװעקגע- 
לייגט ח'טע פּאָליע ליפשיץ (די טאָכטער פון באַקאַנטן בונדישן פּראָ- 
פעסיאָנעלן טוער יוסף ליפשיץ -- באָסאַק); אַ קינד פון די צישאָ- 
שולן, פלעגט זי. אָפּט פאַרברענגען אין דער סאַנאַטאָריע, און זי האָט 
אַרױיסגעװיזן גרויסע פעאיקייטן אויפן געביט פון קינדער-טעאַטער. 
זי האָט רעזשיסירט די קינדער-פּיעסן און מיטגעשפּילט אין זיי. אירע 
אונטערנעמונגען זיינען געווען אַן אמתער ליכטיקער שטראַל, אין 
דעם חושך-מצרים אַרום דער סאַנאַטאָריע. | 


די נאַציס האָבן זיך גענומען אױיסראַבירן די 

װי אַזױי מיף קולטור-אוצרות פון שטאָט, זיי האָבן אַרויסגע- 
האָבן אַרוױפגע" פירט די קאָלאָסאַלע אוניווערסיטעט-ביבליאָ- 
גנבעט די גראָטער" טעק, די קונסט-װוערק פון זאַכענטאַ-מוזײ, פון 
ביבליאָטעק מוזיי ביי דער יידישער קהילה, די רייכע יודאַי" 
יו | קאַדביבליאָטעק אויף טלאָמאַצקע, װאָס איז באַ- 
זונדערס באַרײיכערט געװאָרן אין די לעצטע יאָרן פאַר דער מלחמה, 


אונז האָט אַרומגענומען אַ פאַרשטענדלעכע מורא, אַז דער זעלבער 
גורל וועט זיכער טרעפן אונזער ביבליאָטעק אויפן נאָמען פון בראָניס- 
לאוו גראָסער, װאָס איז אויסגעבויט געװאָרן מיט אַזױ פיל מי און 
מסירת-נפש דורך די װאַרשעװער יידישע אַרבעטער. אירע פאַרװאַל- 
טער ביז דער מלחמה זיינען געווען די ח"ח: הערמאַן קרוק (שפּע- 
טער אומגעבראַכט געװאָרן אין לאַגער קלאָגע -- עסטאָניע) און משה 
סופיט (אומגעקומען אין טרעבלינקע). די ביבליאָטעק איז געוען 
פאַרחתמעט, אויף אַלע טירן און אַריינגענג זיינען געהאַנגען שלעסער 
מיט די נאַצי-חתימות. מיר האָבן אָבער באַשלאָסן -- װאָס ס'זאָל 
נישט זיין, מיר מוזן די ביכער פון ביבליאָטעק אַרױסנעמען און זי 
ברענגען אין אַ זיכערן אָרט, מען זאָל פון זיי ווייטער קענען געניסן, 
אַ גרופּע חברים האָט געמאַכט אַן אונטערגראָבונג ביי דער װאַנט פון 

ביבליאָטעק-קעלער (לעשנאָ 13), דורכגעהאַקט אַ לאָך און דורך דעם 
אונטערערד זיך אַרײנבאַקומען אין ביבליאָטעק אינעװייניק. 

אין משך פון אַ װאָך צייט האָבן חברים און חברטעס מיט גרויס 
פאָרזיכט, איינשטעלנדיק זייער לעבן, געטראָגן פּעק ביכער, פאַרמאַס- 
קירנדיק זייער געפערלעכע און טייערע משא אין זעק, קוישן באַ- 
דעקט פון אויבן מיט קאַרטאָפּל, גרינס, קוילן, שטיקלעך האָלץ און 
ענלעכע אומשולדיקע זאַכן. קאַרױסגעגנבעט" האָט מען פריער פאַר אַלץ 
די בעסערע און ווערטפולע ביכער : דערפאַר האָט שוין געזאָרגט דער 
ביבליאָטעקאַר משהל סופיט, וועלכער האָט אויסגעצייכנט געקאָנט 
יעטווידער ווינקעלע פון ביבליאָטעק. די לעצטע איז געווען זיין לעבנס- 
װערק: ער האָט אין דער גראָסער-ביבליאָטעק געאַרבעט פונִם ערשטן 
טאָג פון איר גרינדונג (1915, בעת דער ערשטער דייטשער אָקופּאַציע). 

מ'האָט אויך אַרױיסגענומען די וויכטיקע דאָקומענטן פון ביב" 
ליאָטעק און די גאַנצע קאַרטאָיטעקע מיט די אַדרעסן פון די מיטגלי" 
דער און לייענער. נאָך אַ װאָך צייט האָט מען געמוזט די געפערלעכע 
אַרבעט איבעררייסן. די דייטשן האָבן גענומען אַרויספירן די ביבליאָ- 
טעק, האָט מען שוין אַהין נישט געקאָנט צוקומען, דער וועכטער פון 
הויף, װאָס האָט גוט געקאַנט סופיטן און װאָס פריער האָט מען אים 
געמוזט אָפּחורשן, כדי ער זאָל מאַכן אַ שווייג, --- האָט געקראָגן שטאַרק 
מורא און האָט געגװאַלדעװעט, מ'זאָל צוריק אויפרוימען די ציגל, 
שטיינער און ערד און פאַרווישן די שפּורן פון דער אונטערגראָבונג; 
דאָס, פאַרשטײט זיך, איז געטאָן געװאָרן, 

די ביכער האָט מען פאַנאַנדערגעטײלט אין עטלעכע הייזער; דער 
הויפּט-סקלאַד איז געווען ביים ח' שור (איינער פון די בעסטע יידישע 
לינאָטיפּיסטן-זעצער און דרוק-מעכאַניקער, מיטאייגנטימער פון פאַר- 
לאַג ,תמר" אין ווילנע; אומגעקומען אין טרעבלינקע), ער האָט מיט 
גרויס מסירת-נפש און ליבשאַפּט געפירט דעם ביבליאָטעק-אָפּטײל 
אין זיין וואוינונג. ביכער פלעגן אַרױסגעגעבן ווערן לויט אַ באַשטימטן 
: בלאָק-צעטל פון ח' סופיט, וועלכער האָט גוט געוואוסט, וואו װאָס 
פאַר אַ בוך ס'געפינט זיך: ביי אים איז אויך געווען דער הויפּט-קאַ- 
טאַלאָג פון דער ביבליאָטעק. הונדערטער און הונדערטער האָבן אויף 
אַזאַ געהיימען אופן זיך באַנוצט מיט דער באַװעגלעכער ביבליאָטעק, 

געקאָנט שעפּן פונם געחיימען קװאַל --- וויסן און גייסטיקן גענוס אין 
| אַזאַ שווערער, פּיינפולער צייט, / 


דאָס באַנײיען טעאַטער - פאָרשטעלונגען אין 
טעאַטערן ערשטן יאָר פון דער אָקופּאַציע האָט מען גע- 
פאַרװײלונגען האַט צו פאַרדאַנקען אֵײי דייטשן ציווילן באַ- 
אַמטן, וועלכער האָט װי אַ מיליטער-מאַן גע" 
דינט אין װאַרשע בעת דער ערשטער וועלט-מלחמה. ער האָט דעמאָלט 
זיך באַפּרײנדט מיט אַ יידישער פאַמיליע יודט װאָס האָט דעמאָלט 
געמאַכט געשעפטן מיט די דייטשן. איצט, שוין אַן עלטערער מאַן, איז 
דערדאָזיקער דייטש געשיקט געװאָרן קיין װאַרשע צו דינען אין דער 
דייטשער ציוויל-פאַרװאַלטונג, ער האָט געדענקט גוט די יידישע פאַ- 
מיליע און האָט זי איצט אויפגעזוכט. ריבא, דער דירעקטאָר פון סקאַ- 
לאַיטעאַטער אויף דזיעלנע, האָט דורך דעם דאָזיקן דייטשן באַאַמטן 
אױסגעפּועלט אַ דערלויבעניש צו שפּילן יידיש טעאַטער. | 
דער אַרטיסטן-פאַראיין האָט געהאַט זיין קיך אין אַמאָליקן לאָקאַל 
פון פאַראיין, לעשנאָ 2. די אַרטיסטן האָבן געהונגערט פּונקט װי דאָס 
רוב אינטעליגענץ; זיי זיינען אויסגעקומען מיט אַ טעלער מאָגערע 
זפ אַ טאָג; די אַרטיסטן-קיך איז אויסגעהאַלטן געװאָרן דורכן 
;דזשאָינט?, אייניקע אַרטיסטן ווי, למשל, מ. סאַמבערג, דער פאָרזיצער 
פון פאַראיין, זיגמונט טורקאָוו און אַנד. האָבן מיטגעהאָלפן צו פֿירן 
די טיי-האַלע ביים דרוקער-פאַראיין אויף דזיעלנע 22, דאָס איז געווען ‏ 
פאַר זיי הילף דורך אַרבעט. אָפיציעל האָט דער אַרטיסט-פאַראײן, 
פאַרשטײיט זיך, נישט עקזיסטירט. אָבער אַ טרופּע פאַרן סקאַלאַ- 
טעאַטער איז אָרגאַניזירט געװאָרן און זי האָט געגעבן 3--4 מאָל אַ - 
װאָך פאָרשטעלונגען, פון 2 אַזײגער בײיטאָג אָן, ווייל אין די אָװנטן 
האָט מען נישט געטאָרט זיך באַװייזן אין די גאַסן (פון 877 אַזײגער) 
אַ צווייטער אַרטיסטן-קאָלעקטיו, אָנגעפירט פון אַרטיסט סאַנד". 
לער, האָט געשפּילט אין לאָקאַל אויף נאָװאָליפּיע 12, 
די בונדישע יוגנט-אָרגאַניזאַציע קצוקונפט" האָט אָרגאַניזירט 
אַ קינדער-טעאַטער, װאָס איז געווען אָנגעפירט פון דער שוין דער" 
מאָנטער ח'טע פּאָליע ליפשיץ. די פּיעסע ;שפּײיכלער*, די ,ליאַלקעס?-- 
אויפפירונגען װאָס זיינען געװוען דעם עולם באַקאַנט נאָך פון די 

אַמאָליקע אַראַנזשירונגען אין מעדעם-טאַנאַטאָריע, --- האָבן געהאַט אַ 
גרויסן דערפאָלג. דער קינדער-טעאַטער האָט געוויינלעך געשפּילט אין 
לאָקאַל פון דער צישאָישול אויף קראָכמאַלנע 36; מע האָט אויך 
דורכגעפירט אַ גרויסע פאָרשטעלונג אין עפּאַלאַס", רימאַרסקע 14, 
װאָס האָט צוגעצויגן אַן עולם פון העכער טויזנט פּערזאָן. דער קצו" 
קונפט"-כאָר מיט זיין לאַנגײיאָריקן דיריגענט יעקב גלאַטשטײן (אומ- 
געבראַכט אין טרעבלינקע) פלעגט האָבן זיינע אויפטריטן אין זאָל 
פון דער ידאַאיסטישער ביבליאָטעק אויף טלאָמאַצקע. 

די תרבות-שולן פלעגן אויך אײנאָרדענען העברעאישע פאָר- 
שטעלונגען אין פאַרשידענע לאָקאַלן; זיי האָבן אויך דורכגעפירט אַ 
גרעסערע קינדער-פאָרשטעלונג אין צפּאַלאַס", 

באַקאַנטע יידישע מוזיקער האָבן אָרגאַניזירט אַ סימפאָנישן אָר- 
קעסטער פון 80 שפּילער ; זייערע אויפטריטן זיינען פאָרגעקומען אין 
;פּאַלאַס?; ס'איז אָבער דערלויבט געווען צו שפּילן בלויז יידישע 
מוזיק פון יידישע קאָמפּאָזיטאָרן 

מ'האָט אויך אָרגאַניזירט אַ פּוליש-יידיש טעאַטער (רעזשיסער 
מאַרק אַרנשטײן) ; ער האָט געשפּילט אין לאָקאַל פון דער גימנאַזיע 
אויף נאָװאָליפּקי, װאָס האָט געהערט צו דער פאַראײניקונג פון די 
יידישע לערער אין די מיטל-שולן, דאָ האָט מען אויפגעפירט יידישע 
פיעסעס (מירעלע אפרת א"אַנד) אין א פוילישער איבערזעצונג, 

אין די אָװונטן האָט מען אין די הויפן איינגעאָרדנט ערגעץ אין 
אַ גרעסערער דירה --- קאָנצערטן פאַר די איינוואוינער פון הויף, די 
הויף-קאָמיטעטן פלעגן געוויינלעך איינלאַדן צוליב דעם אַרטיסטישע 
קרעפטן און מוזיקער; חוץ האָנאָראַר, האָט מען די לעצטע געמזט 
באַזאָרגן אויך מיט נאַכטלעגער אין הויף צוליבן פאַרבאָט זיך צו באַ- 
ווייזן אין גאַס נאָך די באַשטימטע פּאָליציי-שעהן 


קאַפּיטל פינף., 


דער ,בונדי אונטער דער ערד 


די טעטיקייט פון ;בונד" איז נישט איבער" 
די , פאָלקט"ײ געריסן געװאָרן נישט בעת דער באַלאַגערונג 
צייטונג" און באָמבאַרדירונג פון װאַרשע און נישט שפּע- 
טער, ווען די שטאָט איז געװאָרן אָקופּירט דורך 
די נאַצי:חיילות. בעת דער באַלאַגערונג איז די ;פאָלקס-צייטונג" דער- 
שינען רעגלמעסיק, פאַרשטייט זיך, אין אַ קלענערן פאָרמאַט, בלויז 
2 זייטן, ס'האָבן געאַרבעט ביי דער רעדאַקציע די ח"ח: אַרטטור, 
װיקטאָר שולמאַן, גאביד (פון לאָדזש) און דוד קלין; אין דער זעצעריי 
-- ח' לאָזער קלאָג, ח' הערשל קופּערשטיין און אַנד. מיטן פאַרְ- 
שפּרייטן די צייטונג האָבן זיך פאַרנומען אַלע פּאַרטיי-חברים, אין דער 
צייטונג האָט מען פאַרעפנטלעכט די אויפרופן און ווענדונגען װעגן 
דער פאַרטיידיקונג פון װאַרשע, די קאָמוניקאַטן וועגן דער לאַגע אויף 
די פראָנטן און װועגן די שלאַכטן אַרום דער שטאָט. מאַסן יידישע 
אַרבעטער און יוגנטלעכע האָבן זיך טאַקע אָנגעשלאָסן אין די מאָ- 
ביליזירטע פאַרטיידיקונגס-גרופּן װאָס זייער הױיפּט-שטאַב איז געווען 
אויף ווארעצקא 7, אין רעדאַקציע-לאָקאַל פון עראָבאָטניק", אָרגאַן 
פון פּ, פּ, ס, 
אין געוויסע טעג ווען די באָמבאַרדירונג איז געווען אַ ביסל לייב- 
טער, פלעגט די ,פאָלקס-צייטונג" פאַרשפּרײט וװערן אין 10--12 
טויזנט עקזעמפּלאַרן. ווען ס'איז צעשטערט געװאָרן די גאַזדסטאַנציע, 
האָבן שוין די לינאָטיפּן נישט געקאָנט אַרבעטן, און מען האָט געמוזט 
זעצן מיט דער האַנט, -- און די צייטונג איז געװאָרן קלענער: אַ פּאָר 
טעג שפּעטער איז צעשעדיקט געװאָרן אויך די עלעקטרישע סטאַנ* / 
ציע, האָט שוין די ראָטאַציע:מאַשין נישט געקאָנט אַרבעטן, און מען 

האָט זיך וי נישט איז געקליגט צוֹ דרוקן דעם נומער אויף אַ פלאַך" 
מאַשין, געדרייט מיט דער האנט; אַזױ האָט מען זיך געמאַטערט די 
לעצטע טעג פון דער באָמבאַרדירונג ביז צוליבן פעלן פון עלעקטרי, 
גאַז און װאַסער האָט מען שוין געמוזט די צייטונג אין גאַנצן אָפּשטעלן, 

אַלע מיטאַרבעטער פון דער רעדאַקציע, דרוקעריי און אַדמיני" 
סטראַציע, אויך דאָס רוב פאַרשפּרײיטער פון דער צייטונג, זיינען טאָג 
וי נאַכט געלעגן אין די קעלערן פון הויף נאָװאָליפּיע 7, וואו ס'איז 
אויך געווען דער לאָקאַל פון איינבינדער-קאָאָפּעראַטיוו ;אינטראָליגאַ- 
טאָר* (מיט די קעלער-פענצטער אַרױס אויף מילנע גאַס);: די קע- 
לער-לאָקאַלן האָבן געדינט װי אַ שוץ-אָרט פאָר די איינואוינער פון 
גאַנצן הויף און אויך פון די שכנישע חויפן אויף נאָװאָליפּיע: ס'איז 
געווען אַזױ ענג, אַז מ'איז געשלאָפן אָפּטמאָל שטייענדיק, אָבער אוג" 
טערן האָגל פון גראַנאַטן און שראַפּנעלן, אין די רויך-װאָלקנס, װאָס 
האָבן באַדעקט די כסדר באָמבאַרדירטע שטאָט, האָט זיך דאָך כמעט 
יעדן טאָג געלאָזט הערן איבער די יידישע גאַסן פון װאַרשע -- די 
קלינגענדיקע שטים פון די פאַרשפּרײטער: ;אַ פאָלקס-צייטונג"! 
;אַ פאָלקס-צייטונג !.. .* 


תיכף נאָכן פאַרנעמען װאַרשע, ווען די אויס- 
די בונדישע קיכן געפּײניקטע באַפעלקערונג האָט גענומען אַרױס- 
גיין פון די שוץ-קעלערן און לעכער, ואו זי 
איז געלעגן די גאַנצע צייט פון דער באַלאַגערונג, -- האָט דער קבונד" 
צוריק גענומען איינשטעלן די פאַרבינדונגען מיט די פאַרשידענע 
אינסטיטוציעס און חברים, צעזייטע און צעשפּרײטע איבערן גרויסן 
שטח פון דער חרובער שטאָט. דאָס רוב לאָקאַלן פון דער פּאַרטײ, פון 
די פּראָפּעסיאָנעלע פאַראיינען און קולטור-אינסטיטוציעס זיינען גע" 
ווען צעשטערט, מ'האָט צוריק געעפנט די קיכן אין די פאַרבליבענע 
לאָקאַלן; די קיכן זיינען געווען די איינציק-מעגנלעכע טרעף פּונקטן 
פאַר אַ גרעסערער צאָל מענטשן. די נעץ פון די ניי-געשאַפענע און 
אויפגעלעבטע אָרגאַניזאַציעס האָט זיך געקאָנט אויסוועבן נאָר אַרום 
די קיכן. די קיכן זיינען געווען די איינציקע ערטער, וואו די אויס- 
געהונגערטע מאַסע האָט געקאָנט באַקומען אַ טעלער זופּ און אַ שטיקל 
בוויט צו שטילן דעם הונגער. | | 

צו באַקומען די פּראָדוקטן פאַר די קיכן, בכלל צו באַזאָרגן די 
ריזיקע מאַסע נויט-באַדערפטיקע חברים -- סיי װאַרשעװער, סיי אָנ- 
געקומענע פון דער פּראָװוינץ -- דאָס איז געווען די שווערסטע פּראָב- 
לעם. אין יענער צייט איז דער ח' אַרטור זיגעלבוים געווען צוגעטיילט 
צום מאַגיסטראַט און צום שטאָט-פּרעזידענט סטאַזשינסקי, אין וועמעס 
הענט ס'איז געווען קאָנצענטרירט דאָס באַזאָרגן די באַפעלקערונג. 
סטאַזשינסקי האָט זיך געװוענדט צום ;,בונד", ער זאָל געבן איין זאַק- 
לאַדניק (ערבותניק) פון די 12, װאָס די דייטשן האָבן געפאָדערט, אָנ" 
ווייזנדיק, אַז דער ;בונד", װאָס האָט ביז דער מלחמה רעפּרעזענטירט 
אין שטאָט-ראַט כמעט די גאַנצע יידישע באַפעלקערונג, האָט פאַר- 
מאָגט 17 ראַטמענער פון דער גאַנצער צאָל 20 יידישע ראַטמענער, -- 
מוז איצט נעמען אויף זיך די לאַסט און אַחריות פון אַן ערבותניק, 
דער קבונד" האָט אַרױפגעלײגט אויפן ח' אַרטור זיגעלבוים אָט די 
/געפערלעכע טויט-שליחות, 


די פאַרבינדונגען אויפן געביט פון דער װירטשאַפטלעכער פאַר" 
זאָרגונג איז אַרויפגעלײגט געװאָרן אויפן ח' אַבראַשע בלום. די פאַר- 
בינדונגען צװישן די קיכן און אַנדערע װירטשאַפטלעכע אינסטיטוציעס 
איז איבערגעגעבן געװאָרן דער ח'טע. סאָניע נאָװאָגרודסקי. חוץ דער 
- הילף אויפן אָרט האָט זיך געשטעלט נאָך איין אויפגאַבע: צו שאַפן 
געלט-מיטלען פאַר יענע חברים, סיי פון ואַרשע סיי פון אַנדערע 
שטעט, װאָס זיינען געווען גוט באַקאַנט אין זייערע וואוין-ערטער און 
וועמען ס'האָט איצט געדראָט אַרײנצופאַלן אין די לאַפּעס פון די נאַצי- 
בעסטיעס, --- זיי האָבן שוין דעמאָלט געהאַלטן אין זייערע נעגל אַ סך 
פון אונזערע טייערסטע און בעסטע, צוהילף די נאַציס אויפן דאָזיקן 
געביט איז געקומען די פּוילישע דעפענסיווע (געהיים- פּאָליצײי), װאָס 
אַ גרויסער טייל אירער האָט זיך גלייך געשטעלט אין דינסט פון די 
נאַציס. אויפן צווייטן טאָג נאָך דער אֶקופּאַציע פון װאַרשע, האָבן זיך 
שוין באַװויזן. אויפן הויף נאָװאָליפּיע 7, צוויי געסטאַפּאָ-אָפיצירן מיט 
שפּיצרוטן אין די הענט, גענומען שמייסן און שלאָגן יעטווידן, וועמען 
זיי האָבן געטראָפן אין הויף, שרייענדיק: ;וואו איז ערליך!:. אין 
לאָדזש זיינען אַרעסטירט געװאָרן די ח"ח : פּאָזנאַנסקי, דייר מאַרגאָליס 
(געוו. מיטגליד פון שטאָט-פאַרװאַלטונג), דער סעקרעטאַר פון טעק- 

סטיל-פאַראיין ח'מאָרגנטאַלער ; מ'האָט שטאַרק אַרומגעזוכט די ח"ח: 
מילמאַן, זעלמאַנאָװויטש א"אַנד. די לאָדזשער פאָלקסדייטשן האָבן גוט 
געקאַנט אונזערע חברים און מיטגעהאָלפן אין דער יאַנד אויף זיי. צו 
אונזער ח' אָסקאַר אייכנבוים, מיטגליד פון װאַרשעװער קאָמיטעט 
פון ,בונד", איז געקומען אַ פּוילישער דעפענסיווע-אַגענט און אים 
פאָרגעלייגט אַרײינצוטרעטן אין דינסט פון געסטאַפּאָ. צענטליקער 
און צענטליקער ענלעכע פאַלן זיינען געווען, און מ'האָט געמוזט תיכף 
אַזעלכע חברים אַרױיסדאַטעװען, אַריבערברענגען זיי איבער דער גרע- 
נעץ אויף דער זייט, װאָס איז געווען אָקופּירט דורך די סאָװעטן. דאָס 
איז געווען פאַרבונדן מיט גרויסע הוצאות און מיט גרויס געפאַר, 
ווייל די סאָװעטן האָבן קיינעם נישט אַריבערגעלאָזט. װאָכנלאַנג האָבן 
צענטליקער טויזנטער מענטשן זיך געװאַלגערט אויף דעם נײטראָלן 
פּאַס ביי דער גרענעץ-ליניע אונטערן פרייען הימל, אונטערן רעגן און 
שניי; אַ סך זיינען דערשאָסן געװאָרן אָדער זיינען אױיסגעגאַנגען פון 
הונגער, קעלט און קראַנקהײיטן, 


דאָס אויפבויען און פאַנאַנדערבױען די פּאַר- 
די צענטראַלע טײאָרגאַניזאַציע האָט גענומען פיל צייט און 
קערפּערשאַפטן געפאָדערט די גרעסטע פאָרזיכטיקייט: אַ ברייט- 

פון {בונד" און פאַרצווייגטע אָפענע מאַסךאָרגאַניזאַציעץ וי 
די ווארשעװוער דער קבונד" איז געווען פאַר דער מלחמה -- 
פּאַרטײײ האָט ער איצט געמוזט זיין אונטער דער ערד. 
אַרנאַניזאַציע אונטער דער טוט געפאַר פון נאַצייטעראָר 
האָט מען איצט געמוזט איינשטעלן און אינ- 
האַלטן די גאַנצע נעץ פון פאַרבינדונגען און אינסטיטוציעס, צופּאַסן 
זיך צו די נייע שרעקלעכע באַדינגונגען, װאָס די געשיכטע פון רע- 
װאָלוציאָנערע באַװעגונגען האָט אַזעלכע ביז איצט נישט געוואוסט, 
מ'האָט געמוזט די פאָרמען פון דער אָרגאַניזאַציע אויפבויען 
פון אויבן, דער בונדישער צענטראַל-קאָמיטעט -- די אָנפירנדיקע 
אינסטאַנץ פאַרן אָקופּירטן געביט -- האָט באַשטימט פאַרטרויאונגס- 
מענער פון צווישן דער פּאַרטײי:מיטגלידערשאַפּט; די אויפגאַבע פון 
די פאַרטרויאונגס-מענער איז געווען צו פאַררעגיסטרירן אַלע פריער- 


- ושי 

דיקע פּאַרטײי-מיטגלידער און איינשטעלן אַ קאָנטאַקט מיט זיי, געבן 
זיי די נויטיקע הילף אאַזיו. 

די פאַרטרויאונגס-מענער האָבן צוגעשטעלט דער צענטראַלער 
אינסטאַנץ די קאַנדידאַטן (דריי אָדער פינף פון אַ גרופּע), װאָס זאָלן 
אויסבילדן דעם ראַט פון דער געגעבענער גרופע; דער ראַט האָט 
געדאַרפט באַשטעטיקט ווערן דורך דער צענטראַלער אינסטאַנץ, אָדער 
לויטן איינזען פון דער לעצטער געקאָנט פאַרביטן ווערן מיט אַנדערע 


חברים. 


דער ראַט צוזאַמען מיטן פאָרשטײער פון דער צענטראַלער אינ- 
סטאַנץ האָט צונויפגעשטעלט אַ רשימה פון די פּאַרטײי-מיטגלידער, 


און זיי איינגעטיילט אין פינפטלעך ; שפּעטער, ווען די אָרגאַניזאַציע 


איז זיך פאַנאַנדערגעװאַקסן, האָט מען שוין געמוזט אויסבילדן אויך 
צענטלעך, אויף צו באַשטימען אַ מיטגליד אין אַ פינפטל האָט גע- 
מוזט זיין אַן איינשטימיקער באַשלוס פון ראַט,. | 

ווייטער, די צענטראַלע אינסטאַנץ האָט געשאַפן אַ קאָלעקטיו, 
אויסגעבילדעט פון צװישן די פאַרטרויאונגס-מענער, 
= די פונקציעס פונם קאָלעקטיוו זיינען געוען: 

1) אויסהערן באַריכטן פון דער צענטראַלע, 2) באַהאַנדלען פּאָ- 
ליטישע און אָרגאַניזאַציאָנעלע פראַגן און אָננעמען װעגן דעם באַ- 
שלוסן. לויטן רעגולאַמין איז דער קאָלעקטיוו געווען מער אַ קאָנטראָ- 
לירנדיקע אינסטיטוציע, און זיינע באַשלוסן האָבן געהאַט מער אַ 
מאָראַלישן באַדײט, אָבער נישט קיין בינדנדיקן פאַר דער העכסטער 
אינסטאַנץ,. איך דערמאָן זיך אָבער נישט אַזעלכע פאַלן, ווען די הע" 
כערע אינסטאַנץ זאָל איגנאָרירן די באַשלוסן פון קאָלעקטיו. | 

די פאַרמלחמהדיקע פאַרװאַלטונגען פון די פּראָפ. פאַראיינען 
זיינען פאַנאַנדערגעלאָזט געװאָרן. די ראַטן פון די פּאַרטײ-גרופּן האָבן 
אויסגעבילדעט נייע, אומלעגאַלע פאַרװאַלטונגען פאַר די פּראָפ. פאַר- 
איינען. זיי זיינען באַשטאַנען כמעט אַלע אויסשליסלעך פון פּאַרטײ- 
מיטגלידער. 

לויטן מוסטער פון פאַר דער מלחמה זיינען די פּאַרטײ-גרופן 
אויסגעבילדעט געװאָרן בעיקר אין די ראַמען פון די פּראָפ, פאַראיינען; 
אַזעלכע גרופּן זיינען געווען אִין די פאַראיינען: האָלץ, באַקלײד, מע- 

טאָל, לעדער, בעקער, דערנערונג, טעקסטיל, דרוקער, האַנדלס-אָנגע" 
שטעלטע, פריזירער, טראַנספּאָרט, פליישער, לערער, האַנטװערקער. 
ס'זיינען אָבער אויך געשאַפן געװאָרן פּאַרטײ-גרופּן אין באַזונדערע 
ראַיאָנען פון שטאָט (זשאָליבאָזש, פּראַגע, מאָקאָטאָ, אָכאָטע). חוץ 
דעם האָט מען געשאַפן באַזונדערע פּאַרטײ:גרופּעס צווישן די לאַנדט- 
מאַנשאַפטן : די אָנגעלאָפענע פּאַרטיי-מיטגלידער --- פּליטים פון גאַנצן 
לאַנד --- האָבן אויסגעבילדעט פּאַרטײ-גרופּן לויט די שטעט, פון װאַ- 
נען זיי האָבן געשטאַמט (לאָדזשער, קאַלישער, װלאָצלאַװקער, קוט" 
נער אאַזײוװו) ; די קאָמיטעטן פון די לאַנדסמאַנשאַפט-גרופּן האָבן אויס- 
געבילדעט פינפטלעך און צענטלעך פון זייערע מיטגלידער: די קאָ- 
מיטעטן פון גרעסערע לאַנדסמאַנשאַפּט-גרופּן האָבן געשיקט זייערע 
פאָרשטייער צום אקאָלעקטיוו", : 

די פאַרװאַלטונגען פון די פּראָפ, פאַראיינען האָבן פון זייער זייט 
אויסגעבילדעט אַ צענטראַל-ראַט, צו איינעם אָדער צוויי פאָרשטייער 
פון יעדער פאַראיין. דער צענטראַל-ראַט האָט קאָאָרדינירט די טע- 
טיקייט פון אַלע פּראָפ. פאַראיינען. 

לויטן זעלביקן סיסטעם און מאָדוס איז אויך אויסגעבויט געװאָרן 
דער יוגנט-בונד ;צוקונפט?. דעם קערן פון דער אָרגאַניזאַציע האָבן 
געבילדעט די פינפטלעך און צענטלעך; די צענטראַלע אינסטאַנץ איז 
באַשטאַנען פון אַ טייל מיטגלידער פון צ, ק. פון גצוקונפט", אַ פאָר- 
שטייער פון צ. ק. פון דער ,צוקונפט? איז אַרײן אין צענטראַל-קאָמיטעט 
פון דער פּאַרטײ מיט באַראַטונגס-רעכט, אין צענטראַל-ראַט פון די 
פּראָפ. פאַראיינען איז געווען דעלעגירט אַ פאָרשטייער פון די פּראָ- 
פעסיאָנעלע גרופּן פון ,צוקונפט* מיט באַראַטונגס-רעכט, 

אויך די ;סקיפ"-אָרגאַניזאַציע איז געווען אויסגעבויט לויטן 
סיסטעם פון פינפטלעך און צענטלעך (דאָס רוב פריערדיקע פאַר" 
מלחמהדיקע מיטגלידער): די געוועזענע מיטגלידער פון דער פריער- 
דיקער ;סקיפ"-צענטראַלע האָבן איצט געשאַפן די צענטראַלע אינס- 
טאַנץ פון ,סקיפ", זי האָט געחאַט איר פאָרשטייער אין צ. ק, פון ,צו- 
קונפט", וועלכער האָט אויך געהאַט די אויפזיכט איבער דער טעטיקייט 
פון ?;סקיף?, | 

שטרענג אָפּגעהיט איז געווען אין אַלע טיילן פון דער אָרגאַני 


פי 

זאַציע --- דער פּרינציפּ פון קאָנספּיראַציע: װוער עס האָט אין אַ גע- 
וויסער אַרבעט זיך נישט באַטײליקט, האָט נישט געטאָרט ועגן איר 
וויסן; איין פינפטל האָט נישט געטאָרט וויסן װער ס'געהערט צו אַ 
צווייטן פינפטל. ביים גרינדן אַ פינפטל און ביים ערשטן צװאַמעג-. 
טרעף זייערן, פלעגט אַ פאָרשטייער פון קאָמיטעט אָפּנעמען אַ שבועה 
פון יעדן מיטגליד. ער האָט געװאָרנט דעם מיטגליד, אַז פאַר אים 
שטייט אַן ערנסטע און געפערלעכע אױפגאַבע: ס'איז איצט פיל שווע- 
רער צו זייַן אין דער פּאַרטײ װוי אַמאָל; עס פאָדערן זיך איצט אומ- 
געהויערע קרבנות, קיין שום פאַרגלייך נישט מיט דער פריערדיקער 
צייט; און אויב ער פילט זיך נישט בכוח, אַז ער װעט קענען אויס- 
האַלטן טויט-יסורים און פּייניקונגען אין פאַל פון אַן אַרעסט, -- זאָל 
ער בעסער אין דער אָרגאַניזאַציע נישט אַרײנטרעטן 

שטייענדיק מיט אַן אויפגעהויבענער רעכטער האַנט, פלעגט דער 
נייער מיטגליד נאָכזאָגן פאָלגנדיקע ווערטער פון דער שבועה: 

;איך שווער ביים ,בונד", אַז איך װעל קיינעם נישט אַרױסגעבן 
פון די חברים, אַז איך װעל אַפילו מיינע נאָענטסטע נישט דערציילן 
וועגן מיין אָנגעהעריקײט צו דער פּאַרטיי; אַז איך װעל אויספירן. 
אַלע באַשלוסן פון דער אָרגאַניזאַציע און איר דינען טריי ביזן מין 
לעצטן אָטעם." 


* 
א +* 


צו דער צענטראַלער אָנפירונג פון דער פּאַרטײ האָבן געהערט 
פאָלגנדיקע חברים: אַבראַשע בלום, סאָניע נאָװאָגרודסקי, לאָזער 
קלאָג, אַרטור זיגעלבוים, און דער שרייבער פון די שורות: נאָך 
אַרטורס אַװעקגײין -- שנָיידעמיל (בערעק) און מאוריצי אָזשעך. | 

דער ,קאַלעקטיוו* איז באַשטאַנען פון די חברים : בעניעק ווייצ" 
מאַן, מרדכי וואוילאַנד און לייבל בלאַנק (באַקלײיד), הערשל ראמעט 
(לעדער), דאמאזער (מעטאַל), שקליאַר (דרוקער), ראָגאָזשיק (טעקס- 
טיל), גרילאק (האַנדלס-אָנגעשטעלטע), מרדכי פייגמאַן און לייבל קערש 
(האַנטװערקער), משה גאָלדבערג (פריזירער), חיים איצקאָוויטש (בע- 
קער), ח'טע זוסמאַן (לערער), דובינסקי (האָלץ), לייב ראָזנבערג (פליי" 
שער), לייב אבערבערג (טראַנספּאָרט), יחיאל זילבערשטיין (פּראַגע), רוטע 

בערמאַן און גיטל סקוטעלסקי (יאף* -- יידישע אַרבעטער-פרוי), 
מירמלשטיין, פּאוו און פּערגאַמענט (לאָדזשער לאַנדסמאַנשאַפט), קאַפּ- 
לאַן (קאַלישער לאַנדסמאַנשאַפט), | 

צום צענטראַל ראַט פון די פּראָפ, פאַראיינען האָבן געהערט: 
מירמלשטיין און בלאָנעס (האַנדלס-אָנגעשטעלטע), יאַנקל פוטערמאַן 
(פליישער), מ, וואוילאַנד (באַקלייד), גוטמאַן (מעטאַל), מ, גאָלדבערג 
(פריזירער), סטודניע (דערנערונג), קלאָג (דרוקער), ה. ראמעט (לע" 
דער), משה ווענגער (טראַנספּאָרט), לייב קערש (האַנטװערקער), מרים 
קלעפּפיש (לערער), בערנאַרד גאָלדשטײן (פאָרשטייער פון דער פּאַר- 
טיייאינסטאַנץ), 

אין פּרעזידיום פון צענטראַל-ראַט זיינען געװוען: בערנאַרד גאָלד- 
שטיין (פאָרזיצער), מירמעלשטיין (סעקרעטאַר) און לייב קערש. 

ביי דער אונטערערדישער אָרגאַניזאַציע פון ;בונד" האָבן נאָך 
עקסיסטירט פאָלגנדיקע אינסטיטוציעס: 

רויטער קרייץ -- זאָרגן און געבן הילף אַרעסטירטע און קראַנקע. 
מיטגלידער : בערנאַרד, מלינעק, סאָניע נאָװאָגרודסקי, שקליאַר, לעאָן 
מיכעלסאָן, י. פאַלק, ח'טע מעלמאן, ליבעסקינד, מירמעלשטיין (לאָדזש), 
עווע קירשנבוים (קוטנע), 

פינאַנס-קאָמיסיע -- שאַפן געלט-מיטלען פאַר דער פּאַרטײ און 
אירע אינסטיטוציעס. מיטגלידער: רובינשטיין (לאָדזש), כאָלאָדענקאָ 
(לאָדזש), לעאָן מיכעלסאָן. 

װוירטשאַפט-קאָמיסיע -- קאָאָרדינירן די טעטיקײט פון אֲלעָ 
װירטשאַפט-אינסטיטוציעס (קיכן, טיי-האַלעס), איינקויפן און צושטעלן 
שפּייז-פּראָדוקטן, מיטגלידער; ח'טע בוקס, מלינעק, שקליאַר, קלאָג, 

אַרכיװו-קאָמיסיע -- זאַמלען אינפאָרמאַציעס וועגן טאָג-יטעגלעכע 
געשעענישן אין װאַרשע און אין לאַנד ; אויפנעמען שליחים און אָנגע- 
קומענע פון דער פּראָװינץ און פאַררעגיסטרירן זייערע ידיעות. אַ פּער" 
סאָנאַל פון 15 פּערזאָן איז געווען באַשעפטיקט ביי דער אַרכיװו-קאָ- 
מיסיע. מיטגלידער: אַבראַשע בלום, ליבעסקינד, ראַבינאָװיטש (גע- 
וועזענער מיטגליד פון דער היסטאָרישער סעקציע פון ייװאָ); 

קאָמענדאַנטור -- האָט געשאַפן מיליץ-קאַדרען, זיי צוגעגרייט 
אויפן פאַל פון אַ נויטווענדיקייט אַרױיסצוטרעטן מיט געווער אין האַנט, 

די מיליץ איז צוזאַמענגעשטעלט געװאָרן פון די מיטגלידער פון דער 
פּאַרטײ און פון די פּראָפ. פאַראיינען. די קאָמענדאַנטור איז באַשטאַנען 
פון די ח"ח: בערנאַרד גאָלדשטײן, בערעק שניידעמיל און אַבראַשע 
בלום, | 

פּאַרטיי-ראַט : צוזאַמענגעשטעלט פון די געװועזענע מיטגלידער 
פון פאַרמלחמהדיקן פּאַרטײ:ראַט און נייע צוקאָאָפּטירטע: ז. מושקאַט, 
ל, מיכעלסאָן, װיראָווסקי (לאָדזש), סאַמסאָנאָװיטש (פּיאָטרקאָו), ד"ר 
פענסטערבלוי. (קראָקע), בעלאַ שפּיראָ {לובלין, 


גלייך אין די ערשטע חדשים פון דער אָקופּאַ- 

פאַרבינדונגען ציע האָבן מיר זיך באַמיט איינצושטעלן פאַר- 
מיטן לאַנד --- בינדונגען מיט יענע שטעט אין דער פּראָינץ, 
אונזערע שלוחים ואו ס'איז נאָך געבליבן אַ יידישע באַפעלקע- 
(,קוריערן") רוג נאָך די מאַסן"גירושים און טעראָר:אַקטן 
פון די נאַציס און נאָכן בהלהדיקן אַנטלױפן 

אין די גרעסערע שטעט. מיר האָבן געשיקט שלוחים אין דער פּראָי 
ווינץ; זיי זיינען געפאָרן מיט דער באַן, מיט וועגענער, זיך געשלעפּט 
צופוס, אויסנוצנדיק יעטװוידן מיטל פון קאָמוניקאַציע און אויסהיטנדיק 
זיך פון אַרײנפאַלן אין די לאַפּעס פון פיינד. די שלוחים האָבן אויף די 
ערטער זיך באַקאַנט מיט דער געשאַפענער לאַגע, איינגעשטעלט די 
געהעריקע פאַרבינדונגען, געגעבן די נויטיקע הילף און אָנווייזונגעןף 
| = װי שלוחים האָבן געדינט די ח"ח: צעלעמענסקי, יאַנקל מענ- 
דעלסאָן, משהל קויפמאַן, ח'טע איטע מעלמאן (לאָדזש) ; ח' פאַלק, װאָס 
איז געווען אָנגעשטעלט ביים ;דזשאָינט* װוי אַן אינספּעקטאָר אוּן פלעגט 
אָפט אַרומפאָרן איבערן לאַנד -- האָט אונז אויך געדינט וי אַ שליח, 
די פאַרבינדונגען מיט לאָדזש האָבן מיר אָנגעהאַלטן אויף פאָלגג- 
דיקן אופן: די לאָדזשער חברים, וועלכע זיינען פון אָנהויב אָקופּאַציע 
אַנטלאָפן קיין װאַרשע, זיינען דעלעגירט געװאָרן אַהין אויף קורצע 
טערמינען. אַזױ, למשל, איז דער געוועזענער פאָרזיצער פון קאָמיטעט 
פון ,בונד? אין לאָדזש ח' פּערגאַמענט געפאָרן קיין לאָדזש אויף 3 
חדשים, איבערלאָזנדיק זיין פאַמיליע אין װאַרשע, נאָכן אָפּזיין 3 חדשים 
איז ער געקומען צוריק קיין װאַרשע, אים האָט פאַרביטן ח' זינגערמאַן 
(טוער פון לאָדזשער האַנדלס-אָנגעשטעלטע-פאַראײן); נאָך 3 חדשים 

איז ער צוריק געקומען קיין װאַרשע, און אים האָט פאַרביטן ח' 
נירנבערג (פאָרזיצער פון לאָדזשער האָלץ-פאַראײן); ח' נירנבערג האָט 
שוין נישט געקאָנט נאָך זיין טערמין זיך צוריקקערן קיין װאַרשע, 
ווייל אין לאָדזש איז איינגעפירט געװאָרן די געטאָ. ח' נירנבערג איז 
געווען אַ לאַנגע צייט אין לאָדזשער געטאָ, איז אין 1944 פאַרשיקט 
געװאָרן אין פאַרשידענע לאַגערן, באַפּרײט געװאָרן נאָכן סוף פון 
דער מלחמה ; אַ געוויסע צייט איז ער שפּעטער געווען אין בעלגיע, 
איצט איז ער אין בראַזיל. די חברים פּערגאַמענט און זינגערמאַן זיינען 
אומגעבראַכט געװאָרן אין טרעבלינקע, 

עס האָבן זיך איינגעשטעלט אויף אַזאַ אופן פאַרבינדונגען מיט 
אַ דיי שטעט: חוץ די שלוחים, װאָס מיר האָבן געשיקט פון װאַרשע 
איבערן לאַנד, זיינען צו אונז געקומען דעלעגירטע פון די פּראָװוינץ- 
שטעט, כדי זיך אַדורכצורעדן וועגן דער הילף-אַקציע, וועגן .דזשאָינט", 
און צו אינפאָרמירן אונז וועגן דער לאַגע און אָרטיקע נויטן, 

דער ערשטער שליח װאָס איז דעלעגירט געװאָרן פון אונז איז 
געווען ח' צעלעמענסקי, ער האָט באַזוכט קראָקע, טאַרנאָוו און אַנדערע 
פּונקטן אין גאַליציע און איינגעשטעלט מיט זיי ענגע פאַרבינדונגען 
אויפגעשטעלט פּאַרטײ-קאָמיטעטן, צונויפגענומען די פּאַרטײ-חברים, 
װאָס האָבן זיך געפונען אויפן אָרט. דער קאָנטאַקט מיט קראָקע איז 
געװאָרן פעסטער נאָך אַ ריי באַזוכן פון ח' ד"ר פענסטערבלוי אין 
װאַרשע. ח' פענסטערבלוי, אַן אַדװאָקאַט, אַ לאַנג-יאָריקער טוער פון 
;בונד" אין גאַליציע, איז פאַר דער מלחמה אָפּנעזעסן אַ לענגערן 
טערמין תפיסה פאַר זיינע מוטיקע אַרױסטרעטונגען אויף אַ מאַי- 
מיטינג פון די פּולישע און יידישע אַרבעטער. איצט האָט דער ח' 
פענסטערבלוי זיך אַרײנגעװאָרפן מיטן גאַנצן ברען אין דער אומלעגאַלער 
פּאַרטײ-אַרבעט אין קראָקע און אומגעגנט, שפּעטער געמוזט אַנטלויפן 
קיין ראַדאָם, װוערנדיק געזוכט פון דער געסטאַפּאָ. אַ האַלב יאָר איז 
ער געווען טעטיק אין ראַדאָם, האָט אויך פון דאָרטן זיך געמוזט ראַ- 
טעווען קיין װאַרשע, ער איז די גאַנצע צייט געװען אױיסבאַהאַלטן 
- אונטער דער ערד און געשטאַנען אין קאָנטאַקט מיטן צ. ק., אין 1942 
איז ער דעפּאָרטירט געװאָרן קיין טרעבלינקע און דאָרט אומגעקומען. 

ח' צעלעמענסקי איז נאָך דעלעגירט געװאָרן קיין פּיאָטרקאָו, 


124 בערנאַרד גאָלדשטיין 


טשענסטאָכאָוו, בענדין און סאָסנאָװיץ, די לעצטע צוויי שטעט האָבן 
זיך געפונען אויסער די גרענעצן פון גענעראַל-גאָװערנמאַן, זיי זיינען 
געווען איינגעגלידערט אין דער דייטשער מלוכה. ביים אַריבערגײן 
די גרענעץ איז ח' צעלעמענסקי אַרעסטירט געװאָרן (געהאַט אַן אַרישן 
פּאַס), אָפּגעזעסן אַ פּאָר װאָכן אין תפיסה ; ס'איז געלונגען אַ דאַנק 
שווערע באַמיאונגען אים אַרױסצוראַטעװען. ער איז איבערגעבליבן 
אויף זיין פּאָסטן פון אַ שליח פון צ. ק. און האָט ווייטער אויסגעפירט 
די געפערלעכע שליחות פון אַ פאַרבינדונג-מאַן צװישן צענטר און 
לאַנד. דאָס קומען פון אַזאַ שליח אין אַ פּראָװינץ-שטאָט, װאָס איז 
געווען אָפּגעריסן פון דער וועלט, אַרומגערינגלט מיט שטעכיקן דראָט 
און בעסטיאַלישן טעראָר, --- איז געווען אַ יום-טוב פאַר די פאַרפֿי- 
ניקטע און פאַרצווייפלטע, האָט אַריינגעגעבן אין זיי מוט, האָפנונג און 
גלויבן, אַז ס'איז נאָך נישט אַלץ פאַרפאַלן. 

אין 2, שטאַרק געזוכט פון דער געסטאַפּאָ, האָט ח' צעלע- 
מענסקי געמוזט איבעררייסן זיין געפערלעכע אַרבעט און איז אַראָפּ אין 
גאַנצן אונטער דער ערד, נישט קאָנענדיק זיך באַװיזן אויפן אויי 
| בערפלאַך פון דער באַוועגונג. 

איינער פון די טעטיקסטע שלוחים איז געווען ח' יאַנקל מענדעל- 
סאָן, מיטגליד פון װאַרשעװער קאָמיטעט פון יוגנט-בונד קצוקונפט". 
אַ קראַנקער, אַ שװאַכער מיט אַן אויסגעקרימטן רוקן אָנגעטאָן אין 
אָרעמע מלבושים פון אַ דאָרפס-מענטש, פלעגט ער אַזױ אַרומװאַנדערן 
פון שטאָט צו שטעטל, מיט אַ זעקל קאַרטאָפל אָדער עפּעס אַנדערס 
אויפן רוקן, שלעפּנדיק זיך צופוס אָדער מיט פערד"וועגעלעך. אים 
פלעגט אַלעמאָל געלינגען אויף אַ קונציקן אופן אַריבערצושמוגלען 
פאַר די אונטערערדישע אָרגאַניזאַציעס אין דער פּראָװוינץ אומלעגאַלע 
אױסגאַבן, צירקוליאַרן, אינפאָרמאַציעס, גרעסערע סומעס געלט אד"גל, 
ח' מענדעלסאָן איז פאַר דער מלחמה אָפּגעזעסן אַ לענגערן טערמין 
אין תפיסה, וי אַ פאַראַנטװאָרטלעכער רעדאַקטאָר פון ,יוגנט-וועקער": 
בעת דער באָמבאַרדירונג פון וואַרשע, ווען ס'פלעגט דערשיינען די 
;פאָלקס-צייטונג?, האָט ח' מענדעלסאָן נישט גערוט בּיז ס'איז אים 
נישט געלונגען אַרויסצוגעבן אויך אַ נומער קיגנט:וועקער* מיטן 
אויפרוף פון צ. ק. פון יוגנט-בונד פצוקונפט" וועגן איינשליסן זיך אין 

די רייען פון די פאַרטיידיקער פון װאַרשע. בעת זיינע אויסטערלישע 
װאַנדערונגען װי אַ שליח פון צ. ק. איז ער שװוער קראַנק געװאָרן} 
אַ געוויסע צייט האָט מען אים אױיסבאַהאַלטן אין אָטװאָצק. ווען ס'האָט 
זיך אָנגעהויבן די ליקװידאַציע פון געטאָ, איז ער מיט זיין פרוי און 
קינד דעפּאָרטירט געװאָרן קיין טרעבלינקע. 


צו די שלוחים, װאָס האָבן זייער לעבן איינגעשטעלט אַריבער" 
צוברענגען אַ פונק פון האָפענונג און אַ שטראַל ליכט אינם געדיכטן. 
חושך פון די געטאָס, האָט אויך געהערט ח' משהל קויפמאַן, פאַר דער 
מלחמה אַן אָנגעשטעלטער אין לעדער-פאַראיין;: ביים אויסברוך פון 
קריג איז ער אַװעק קיין ווילנגע, פון דאָרטן איז ער אין נאָוועמבער 
9 צוריקגעקומען קיין װאַרשש, מיט אַ שליחות פון בונדישן צענט- 
ראַל-קאָמיטעט, װאָס האָט זיך דעמאָלט געפונען אין ווילנע. ח' קויפ- 
מאַן איז שפּעטער צוריק אַװעק קיין ווילנע. אין 1940 איז ער ווייטער 
אַװעק פון ווילנע קיין װאַרשע, כדי צו בלייבן דאָרט אויף שטענדיק. 
ביי דער גרענעץ ווערט ער צוויי מאָל אַרעסטירט אויף דער סאָוועטי" 
שער זייט, ס'געלינגט אים דאָך מיט פיל שװעריקייטן זיך צוֹ דער" 
שלאָגן ביז װאַרשע. ער שטעלט זיך גלייך אין דינסט פון דער אונ" 
טערערדישער אָרגאַניזאַציע, ער איז זייער אַקטיוו אין דער ,צוקונפט", 
ער באַזוכט אַ צאָל פּראָװינץישטעט, דער עיקר ביי דער וייסל, אין 
יאַנואר 1942 ווערט ער אַרעסטירט און אַרױיסגעשיקט קיין טרעבליג" 
קע; אָבער אויפן וועג שפּרינגט ער אַרױס פון לויפנדיקן צוג צוזאַמען 
מיט נאָך אַ גרופע בונדיסטן און צוקונפטיסטן; זיי איז געלונגען אויס" 
צוהאַקן די קראַטעס פון אַ פענצטער אין װאַגאָן. צעקאַליעטשעטע און 
צעבלוטיקטע האָבן זיי אַ לענגערע צייט זיך אַרומגעשלעפט איבער 
וועלדער און פעלדער; ענדלעך איז זיי געלונגען אָנצוקומען צוריק אין 
געטאָ. ח' קויפמען איז געפאַלן אין שלאַכט בעתן געטאַָ-אױפשטאַנד, 
אויפן פראָנט-אָפּשניט פון שולצעס פאַבריק אויף נאָװאָליפּיע. 

ח'טע מעלמאן, אַ לערערין פון דער מעדעם-שול אין לאָדזש 
במשך אַ סך יאָרן, איז די ערשטע געפאָרן פון װאַרשע קיין לאָדזש זיך 
צו באַקענען מיט דער לאַגע און איינשטעלן פאַרבינדונגע איר איז 
| אויסגעקומען צו האָבן שאַרפע געשפּרעכן מיטן פאָרזיצער פון לאָדזשער 
פיודן-ראַט* רומקאָווסקין וועגן אַרױיסגעבן שפּיזיפּראָדוקטן פאַר די 

קינדער פון די שולן; זי האָט געעפנט די שול-לאָקאַלן, צונויפגענומען 
דעם פריערדיקן לערער-פּערסאָנאַל און אָרגאַניזירט די באַשפּין- 
אַקציע אַרום די שול-לאָקאַלן. זי איז אויך געפאָרן קיין מעזריטש, 
באַזאָרגט אַהין אַ גרעסערע סומע געלט-שטיצע און איינגעשטעלט די" 
רעקטע פאַרבינדונגען. אין װאַרשע איז זי געווען טעטיק אין אומלעגאַלן 
לערער-סעמינאַר, אין רויטן קרייץ; זי האָט אויך פאַרנומען דעם אַמט 
פון אַ ראַיאָן-אינספּעקטאָר ביים ,דזשאָינט". ח'טע מעלמאן איז אומ- 
געקומען מיט איר 12-יאָריק קינד אין בונקער אויף גרויעצקע גאַס 
צוזאַמען מיט עמנואל רינגלבלום און נאָך 30 פּערזאָן. | 

דער ערשטער שליח פון לובלין (דעצעמבער 1939), איז געווען 
חי יעקב קעלנער, אַ האַנדלס-אָנגעשטעלטער, אַ מיטגליד פון לובלי" 
נער קאָמיטעט פון ,בונד"; אַ פּאָר מאָל איז ער געפאָרן אויפן וועג לוב- 
לין -- װאַרשע, איינמאָל איז ער פאַרהאַלטן געװאָרן און די דייטשן . 
האָבן אים מוראדיק צעקאַליעטשעט; ער איז אָנגעקומען אין װאַרשע 
אַ שווער פאַרוואונדעטער, מ'האָט אים געמוזט נעמען אין שפּיטאָל 
אַרײן; ער האָט אַ לענגערע צייט זיך געהיילט אין קליניק פון דייר סאָ- 
לאָווייטשיק. נישט געקוקט דערויף, האָט ער דאָך דורכגעמאַכט די 
געפערלעכע נסיעה אַ צוייטן מאָל, ער האָט אָפּנעגעבן אַ באַריכט 
וועגן דער שרעקלעכער לאַגע פון די יידן אין לובלין און וועגן צושטאַנד 
פון דער הילף-אַקציע און אונטערערדישער אַרבעט. אַ מער-װייניק 
ענגער קאָנטאַקט מיט דער רומפולער אָרגאַניזאַציע פון ,בונד" אין 
לובלין איז אויף אַזאַ אופן איינגעשטעלט געװאָרן. 


אַ צווייטער שליח פון דאָרטן איז געווען ח'טע בעלא שפּיראָ 
לאַנגיעריקער מיטגליד פון לובלינער קאָמיטעט פון קבונד", מיטגליד 
פון שטאָט-ראַט, איינע פון די באַליבטסטע און פּאָפּולערסטע פּערזענ- 
לעכקייטן אין לובלין. זי איז געקומען קיין װאַרשע איינצושטעלן פאַר- 
בינדונגען מיטן ,דזשאָינט?, ;צענטאָס* און אַנדערע הילפס-אינסטיי 
טוציעס. זי איז אין לובלין געשטאַנען בראש פון דער גאַנצער הילפס- 
און קולטור-אַרבעט, דער עיקר אויפן געביט פון קינדער-פאַרזאָרגונג 
און אומלעגאַלער שול-טעטיקייט. וי אַ טרייע אַקטיווע בונדיסטין במשך 
פון אַ פּאָר צענטליק יאָר, איז זי געווען די נשמה פון דער לובלינער 
יידישער אַרבעטער-מאַסע און איז איצט, נאָך דער אָקופּאַציע-קאַטאַ- 

סטראָפע, אַרױסגערוקט געװאָרן דורך די ברייטסטע מאַָסן וי אַן 
אָנפירערין פון דער הילפס-אַקציע אויף אַלע געביטן, נישט געווען קיין 
איין צווייג פון דער הילפס-טעטיקייט, וואו ח'טע בעלא זאָל נישט זיין 
אַרײנגעטאָן מיטן גאַנצן לייב און לעבן. דאָס פאַרזאָרגן די טויזנטער 
פּליטים, װאָס מ'האָט געטריבן פון דער גאַנצער געגנט אַרום, און 
שפּעטער די צענטליקער טויזנטער יידן פון אויסלאַנד, וועלכע מ'האָט 
געבראַכט אין דעם אַזױ -גערופענעם פיידישן רעזערװאַט*, װאָס די 
נאַציס האָבן איינגעשטעלט אין לובלינער געגנט, -- דאָס איז געווען 
איינע פון די שװוערסטע פּראָבלעמען פאַר דער הילפס-אַרבעט אין 
לובלין, און ח'טע בעלא שפּיראָ איז געווען די צענטראַלע פיגור אין 
דער גאַנצער אַקציע, 

אין 1941 האָט די געסטאַפּאָ גענומען אַרומזוכן די ח'טע בעלא; 
איר איז געלונגען אַ געוויסע צייט זיך אויסצובאַהאַלטן; די נאַציס האָבן 
אַרעסטירט איר מאַן ח' יעקב ניסענבוים (אָנגעזעענער זשורנאַליסט, 
מיטאַרבעטער פון לובלינער ;טאַגעבלאַט*, אַקטיווער שול-טוער), בעת 
ער איז גראָד געווען אויף אַ זיצונג פון דער קהילה: ער האָט, זעלבסט- ‏ 
פאַרשטענדלעך, זיך אָפּגעזאָגט אַרױסצוגעבן וואו זיין פרוי געפינט זיך; 
מ'האָט אים אַרויסגעפירט אויפן הויף און גלייך אויפן אָרט דערשאָסן, 
ח'טע בעלא איז מיט אַ צייט שפּעטער אַרעסטירט געװאָרן אין לובלין 
און די געסטאַפּאָ האָט איר אַ לאַנגע צייט געפּײניקט, מ'האָט דער" 
ציילט, אַז מען האָט זי שפּעטער אַרױסגעפירט קיין אָשװיענטשים און 
אומגעבראַכט, יי 

פון טאָמאַשאָו-מאַזאָוועצק פלעגן קומען ח' קאָשאַראָווסקי און ח'טע 
קלארע זאכאריאש, ביידע אָנגעזעענע טוער פון דאָרטיקן ,בונד". צום 
ערשטן מאָל איז ח' קאָשאַראָווסקי געקומען וי אַ דעלעגאַט פון דער 
יידישער קהילה זיך צו דערוויסן וועגן גורל פון עטלעכע צענטליק 
טאָמאַשאַָװער יידן, װאָס זיינען פאַרשלעפּט געװאָרן און ס'איז נישט 
געווען באַוואוסט וואו זיי געפינען זיך. ח' קאָשאַראָװוסקי האָט איינגע- 
לייגט ועלטן, מיט פאַרשידענע מיטלען און וועגן האָט ער זיך דער- 
שלאָגן צו העכערע דייטשע אינסטאַנצן, געווען אַפילו אין בערלין וועגן 
דעם; אין פאַרשידענע אינסטאַנצן האָט מען אים גענאַרט, צוגעזאָגט 
צו טאָן, זיך דערוויסן אאַזײוו, אָבער ס'איז דערפון גאָרנישט אַרויסגע" 

קומען --- מ'האָט זיך קיינמאָל נישט דערוואוסט, וואו די טאָמאַשאָ- 
ווער קרבנות זיינען אַהינגעקומען: דאָס זיינען געווען די ערשטע מאַסן. 
קרבנות פון נאַצי-טעראָר אין טאָמאַשאָװ-מאַזאָװיעצק. 

אין 1942 איז אויך ח' קאָשאַראָווסקי אַרעסטירט געװאָרן אין 
טאָמאַשאָוו-מאַזאָוװועצק, מ'האָט אים לאַנגע װאָכן געפּײניקט, געפאָדערט 
ער זאָל אַרױסגעבן די טוער פון אונטערערדישן ,בונד"; בלייבנדיק 
טריי זיין פּאַרטײ ביזן לעצטן אָטעם, איז ער דערשאָסן געװאָרן דורך 
דער געסטאַפּאָ נאָכן אַריבערטראָגן די מוראדיקסטע יסורים און פּיי" 
ניקונגען. | 

ח'טע זאַכאַריאַש פלעגט קומען קיין װאַרשע נאָך ליטעראַטור; 
אינסטרוקציעס און געלט-שטיצע. זי האָט באַזאָרגט נישט בלויז טאָמאַ- 
שאָװו נאָר דעם גאַנצע ראַיאָן אַרום מיט ליטעראַטור, שטיצע און 
פאַרבינדונגען. ס'איז אויך באַזאָרגט געװאָרן אין טאָמאַשאָו אַ גרופּע 
חברים פון קראָקע בראש מיטן אַלטן טוער פון גאַליציאַנער קבונד" 
ח' בלום און זיין פרוי, וועלכע זיינען אַהין אַרױסגעשיקט געװאָרן. ח' 
בלום איז געװאָרן אַרעסטירט צוזאַמען מיטן ח' קאָשאַראָווסקי: מ'האָט 
אים אַרױסגעשיקט אין אַ קאָנצענטראַציע-לאַגער, 

אַ הויכע עלעגאַנטע דאַמע, מיט אַ ריין-אַרישן אויסזען, איז דער 
ח'טע זאַכאַריאַש געלונגען אַ לענגערע צייט זיך צו האַלטן אויפן 
אויבערפלאַך פון אונטערערד און דערפילן מיט מוט און מסירת-נפש 
איר הייליקע פליכט; זי איז אַרעסטירט געװאָרן און מ'האָט זי אַװעק* - 
געפירט אין אַ טויטן-לאַגער, גענוי דאָס אָרט -- איז אונז נישט גע" 
לזנגען זיך צו דערוויסן. 

אין פּיאָטרקאָװ איז געווען טעטיק אונטער דער ערד די אַלטע 
גװאַרדיע פון דער דאָזיקער בונדישער פעסטונג בראש מיט די ח"ח 
בערלינער, טענענבערג, סאַמסאָנאָװיטש, פרוינד, װייסהאָף א"אַנד. װי 
אַ שליח פון דאָרטן פלעגט קומען ח' פרוינד, מיטגליד פון קהילה- 
פּרעזידיום; דורך אים זיינען איינגעהאַלטן געװאָרן די רעגולערע פאַר- 
בינדונגען מיט דער בונדישער אָרגאַניזאַציע, װאָס האָט געפירט אַ 
פאַרצווייגטע טעטיקייט. ח' טענענבערג איז געווען פאָרזיצער פון דער 
קהילה און אין זיינע הענט איז געלעגן דער גאַנצער אַפּאַראַט פון דער 
הילפס-אַקציע אין שטאָט. ער איז אויך געקומען קיין װאַרשע זיך 

דורכרעדן וועגן זיין לאַגע וי אַ פאָרזיצער פון דער קהילה, װאָס איז 
געווען פאַרבונדן מיט פיל פאַראַנטװאָרטלעכקײט, פּיין און מסירת" 
נפש, די אַלע אויבן-אויסגערעכנטע חברים זיינען אַרעסטירט געװאָרן 
סוף 1941, געפּײניקט געװאָרן דורך דער געסטאַפּאָ; שפּעטער איז 
אָנגעקומען אַ ידיעה, אַז מ'האָט זיי אומגעבראַכט. די ח"ח קימעלמאַן 
און סאַמסאָנאָװיטש איז געלונגען צו אַנטלויפן פון שטאָט און זיך צו 
דערשלאָגן קיין װאַרשע. נאָך דער דאָזיקער קאַטאַסטראָפע איז דאָך 
די בונדישע טעטיקייט אין פּיאָטרקאָוו געגאַנגען ווייטער, געפירט 
דורך דער מסירת-נפשדיקער יוגנט בראש מיט די ח"ח קאָפּעליאָװיטש, 
לילע נוטקעוויטש א"אַנד; זיי האָבן ווייטער אָנגעהאַלטן די פאַרביג" 
דונגען מיטן צענטר, 


| די באַציאונגען מיטן פּולישן אַרבעטער-לאַ- 
באַציאונגען גער, װאָס זיינען אונטערגעהאַלטן געװאָרן בעת 
מיט דער 8.9.9, דער באַלאַגערונג, זיינען נישט איבערגעריסן 
געװאָרן אויך שפּעטער, הגם אַלץ איז אַרונ" 
טער אונטער דער ערד און די שוועריקייטן ביים קאָמוניקירן זיך זיינען 
געװאָלן גװאַלדיק גרויס. מיר פלעגן זיך דער עיקר טרעפן מיט די 
מיטגלידער פון צ. ק. וו (אויספיר קאָמיטעט) פון דער פּױילישער סאָ- 
ציאַליסטישער פּאַרטײ -- פּ, פּ. ס, -- אַרצישעװסקי, זאַרעמבאַ, פּו" 
זשאק, דראטווא, זדאַנאָווסקי. מיר האָבן זיך קעגנזייטיק אינפאָרמירט 
וועגן דער לאַגע, געשעענישן, פאַקטְן פון טעראָר אד"גל, אויסגעטוישט 
ליטעראַטור און קאָמוניקאַטף ‏ / 
גלייך די ערשטע חדשים פון דער אָקופּאַציע האָט זיך פון פּ. פּ. ס. 
אָפּגעשפּליטערט אַ גרופּע בראש מיט באַרליצקי, דיבוא און פּרוכניק, 
װאָס האָט זיך אָנגערופן ,באַריקאַדאַ* און אַרױסגעגעבן אַן אָרגאַן 
מיטן זעלביקן נאָמען. לכתחילה איז די אָפּאָזיציע אַנטשטאַנען אויפן 
באָדן פון אומצופרידנקייט מיטן פּערסאָנעלן צוזאַמענשטעל פון די 
אָנפירנדיקע קערפּערשאַפטן; שפּעטער האָבן זיך אויסגעטיילט אויך 
טאַקטישע חלוקי-דעות וועגן די מעטאָדן פון קאַמף מיטן אָקופּאַנט. 
בעת די פּ. פ. ס, האָט געהאַלטן, אַז מ'דאַרף פירן דעם קאַמף אין קאָנ" 
טאַקט מיט די בירגערלעכע גרופּירונגען, אַז דער הויפּט-לאָזונג דאַרף 
זיין; קאַמף קעגן דער נאַצי-הערשאַפט, -- האָט זיך ;באַריקאַדאַ* 

געהאַלטן ביים שטאַנדפּונקט, אַז מ'דאַרף זיך פאַרבינדן נאָר מיט די 
סאָציאַליסטישע גרופּירונגען און אַז מ'דאַרף שוין איצט אַרױיסשטעלן 
אויך סאָציאַליסטישע לאָזזנגען: די גרופּע ;באַריקאַדאַ* איז אויך געווען 

פאַר אַ דערנענטערונג מיט רוסלאַנד, און אַז די פראַגע וועגן די מזרח" 
גרענעצן זאָל אַנטשידן וערן דורך אַ רעפערענדום, פּ. פּ. ס. האָט, 
פאַרקערט, אינגאַנצן נישט אָנערקענט די אָקופּאַציע פון די מזרח- 
גרענעצן, נישט געװאָלט רעדן װעגן אַ רעפערענדום, געהאַלטן זיך 
פעסט ביים ;סטאַטוס קװאָ אַנטע* פון פאַר דער מלחמה, 

;באַריקאַדאַ* האָט זיך געװוענדט צו אונז וועגן איינשטעלן אַן 
אָרגאַניזאַציאָנעלע פאַרבינדונג. הגם די דאָזיקע גרופּע איז אונז געווען 
אידעאיש נענטער, האָבן מיר דאָך געהאַלטן, אַז אין אַזא מאָמענט דאַרפן 
די סאַציאַליסטישע כוחות אַרױסטרעטן געאייניקט: מיר האָבן מסכים 
געווען פון צייט צו צייט בלויז זיך אינפאָרמירן קעגנזייטיק. לאַנג האָט 
די , באַריקאַדאַי נישט עקזיסטירט; מיטן אַרעסט פון באַרליצקי און 
דיבוא (ביידע אומגעקומען אין אָשװיענטשים) איז זיך די גרופּע פאַ" 
נאַנדערגעפאַלן. 

גלייך נאָכן פאַנאַנדערפאַל פון ;באַריקאַדאַ* האָט זיך אויסגעבילדעט 
אַ נייע אָפּאָזיציאָנעלע גרופע בראש מיט א. פּרוכניק און די געקומענע 
פון ווילנע פּ. פּ. ס,-אָווצעס מיטצנער, דאַניעל און לעשעק ראַאַבע; די 
דאָזיקע גרופע האָט זיך אַ נאָמען געגעבן ;װאָלנאָשטש* (פרייהייט). 
מיט דער ;װאָלנאָשטש* האָבן מיר אַרױיסגעגעבן אַ געמייזאַמען אויפ- 
רוף צום 1טן מאַי 1940, מיר האָבן זיך באַמיט, אַז די װאָלנאָשטש* 
זאָל צוריק אַרײינטרעטן אין פּ. פּ, ס.; דאָס איז אונז געלונגען צו פּועלן 
בלויז ביי אַ טייל פון זיי. דער איבעריקער טייל האָט זיך פאָרבונדן 
מיט אַ צווייטער אָפּאָזיציאָנעלער גרופּע, מיט וועלכער ס'האָט אָנגע- 
פירט אָסובקאַ-מאָראָווסקי (שפּעטערדיקער פּרעמיער פון פּוילן), און 
זיי האָבן צוזאַמען אויסגעבילדעט די ר. פּ, ס, (ראָבאָטניטשאַ פּאַרטיאַ 
סאָציאַליסטיטשנא) 


אלה ",, 


קאַפּיט? זעקס. 


אין אַטמאָספער פון דייטשן טעראָר. 


די שנאה צו יידן איז געװאָרן מיט יעדן טאָג 
יידן זיינען הפקר אַלץ פּיינלעכער, ברוטאַלעךְ טעראָר, דערשי" 
סונגען, פּייניקונגען, רויבערייען, געיעג אויף די 
גאַסן וי נאָך משוגענע הינט, די ?געלע לאַטע* (אַ בלויער מגן-דוד 
אויף אַ ווייסן אָרעמבאַנד), װאָס יעדער ייד האָט געמוזט טראָגן, דאָס 
איינפירן באַזונדערע טראַמװײי-װאַגאָנעס פאַר יידן, -- דער גאַנצער 
מבול פון ספּעציעלע יידן-פאַראָרדענונגען, באַגרענעצונגען און רע" 
פרעסיעס האָט געשאַפן אַרום די יידן אַן אַטמאָספער פון פולשטענ- 
דיקער הפקרות. יעדע אויסנאַם-פאַראָרדענונג קעגן יידן איז אין 
פּוילישן נאַצי-אָרגאַן ;נאָװי קוריער װאַרשאַװוסקי* געהעריק אויס- 
געטייטשט און קאָמענטירט געװאָרן פאַר דער פּוילישער באַפעלקע- 
רונג: יידן זיינען געפערלעכע פּאַראַזיטן, שמוציקע קרעציקע חזירים, 
דורך זיי װוערן פאַרשפּרײט כלערליי עפּידעמיעס, זיי ברענגען אומ" 
גליק פאַר דער אַרומיקער באַפעלקערונג. מ'האָט געוויזן ספּעציעלע 
פילמען, וואו יידן ווערן פאָרגעשטעלט --- שמוציקע, פאַרלייזיקטע, 
קראַנקע אויף פאַרשידענע אָנשטעקנדיקע חולאתן! יעדער יידישער 
ישוב איז אַ פאַרעיפּושטע נעסט פון כלערליי מיאזמען, געפערלעכע 
באַצילן -- אַ טויט-געפאַר פאַר אַלע שכנים אַרום; די יידן מוזן דע- 
ריבער זיין פולשטענדיק איזאָלירט, װוי מצורעים אָפּגעטײלט מיט אַ 
דיקער װאַנט פון אַלעמען אַרום; די יידן פון פּוילן זיינען דורך געהיימע 
פעדים פאַרבונדן מיט זייערע ברידער אין אױסלאַנד, די מיליאָנערן- 
פּלוטאָקראַטן, װאָס האָבן אַרויסגערופן די מלחמה און געבראַכט אַזױ 
פיל אומגליק פאַר פּוילן, 
די כסדרדיקע העצע דורך פּלאַקאַטן, פאַראָרדענונגען, דורך דער 

פּרעסע האָט פאַרפּעסטעט די לופט; יעדער פּאָליאַק האָט טאָג-טעגלעך 
באַקומען אַ פּאָרציע יידן"'סם; די אַנטיסעמיטישע שטימונגען, װאָס 
האָבן באַהערשט נאָך פון פריער די מוחות און נשמות פון ברייטע 
שיכטן פּולישער באַפעלקערונג, האָבן איצט באַקומען בלוט און פלייש, 
האָבן אָנגענומען קאָנקרעטע פאָרמען פון ווילדע מעשים, פון חיהשער 
רציחה און בלוטדורשטיקייט. אַ געיעג אויף יידף -- כוליגאַנישע 
עלעמענטן, דעמאָראַליזירטע אויסוואורפן, הפקר-מענטשן, אויך שילער" 
יוגנט האָבן זיך געלאָזט מיטן שטראָם פון שנאה און פאַראַכטונג צו 
יידן און מיטגעהאָלפן די נאַציס אין זייער בלוטיקער אױיסראָטנדיקער 
אַרבעט. די אַזױ גערופענע שפאָלקס-דויטשן", -- אַ ספּעציעלע קאַ- 
טעגאָריע פּאָליאַקן, --- זיינען געװאָרן די אַקטיװוסטע און טרייסטע 
מיטהעלפער. האָט עמיצער געקאָנט דערװייזן, אַז זיין עלטער-באָבע 
האָט געשטאַמט פון דייטשן -- איז ער שוין געװאָרן אַ שפאָלקס- 
דויטשע", דאָס האָט געהייסן אַ מיט-טרעגער פון דער נאַצי-קולטור, 
אַ מיטמאַכער פון זייער פּאָליטיק, אַ שרייפל אין דער ריזיקער מאַשין, 
װאָס האָט געדאַרפט באַהערשן די וועלט, 
| אָט די פאָלקס-דייטשן, פאַקטיש אָרטיקע פּאָליאַקן, װאָס האָבן 
= געוואוינט בשכנות מיט יידן און זיי גוט געקענט, זיינען דאָס געװאָרן 
די געפערלעכסטע מוסרים, שאַנטאַזשיסטן, ,שמאַלצואװניקעס" (אויס- 
פּרעסערס), װאָס האָבן פאַרביטערט דאָס לעבן פון די יידן. זיי פלעגן' 
אָנװייזן אויף אַ יידן מיט אַן ?אַרישן* אויסזען, װאָס זעצט זיך אַרײין אין 
אַן אַרישן טראַמװײי-װאַגאָן, אָדער װאָס האָט נישט געטראָגן דעם 
;מגן-דוד?; זיי האָבן מיטגעהאָלפן די נאַציס ביים ראַבירן יידישע 
הייזער, אָנגעװויזן וואו ס'וואוינט אַ פאַרמעגלעכער ייד, שאַנטאַזשירט 
אַזעלכע און געסטראַשעט, אַז אָט-אָט קומען זיי מיט די דייטשן אאַזיו. 
זיי האָבן באַקומען דערפאַר אַ חלק פונם אָנגערויבטן. זיי האָבן זיך 
געפילט זיכער און פעסט וי די ריינע נאַציס גופא. דער ייד האָט שטענ" 
דיק געלעכט אונטערן קאַשמאַר פון ווערן אַרעסטירט, געפּײניקט, באַ- 
רויבט; ער האָט געציטערט פאַרן אייגענעם שאָטן פאַרן נאָנטן שכף 
פאַר יעטווידן גאַסן-יינגל, 
אָט די לופט האָט פאַרסמט אַלץ און אַלעמען אַרום. די פּוילישע 
אינטעליגענץ, דער פּוילישער פאָלקס-מענטש, װאָס איז נישט געוען 

פאַרסמט פון אַנטיסעמיטיזם פריער, האָט איצט געמוזט פאַרמאָגן 
זייער פיל גייסטיקע כוחות, זייער אַ הויכע מאָראַל, כדי צו קאָנען זיך 
אַנטקעגנשטעלן אַזאַ העצע און נישט װערן דורכגעזאַפּט און דורכ" 
גענומען מיט איר. אַ געוויסער טייל פּוילישער אינטעליגענץ -- פון 
סאָציאַליסטישע אַרבעטער שוין אָפּגערעדט -- האָט יאָ פאַרמאָגט 
אַזא מאָראַלישן װידערשטאַנד-כוח; מיר פלעגן אָפּט טרעפן אַזעלכע, 
װאָס האָבן ריזיקירט מיט זייער לעבן און פרייהייט און געהאָלפן יידן 
וי ווייט פאַר זיי איז דאָס געווען מעגלעך, דאָס זעלביקע קאָן מען 
זאָגן וועגן פּויערים אין די דערפער; זיי האָבן אָפּט אַרײינגענומען צו 
זיך די געיאָגטע און געפּלאָגטע, אױיסבאַהאַלטן זיי, אױיסגעהאָלפן מיט 
שפּיז, מיט שיך און קליידונג, אַפילו פאַר דער כוליגאַניש-אַנטיסעמי 
טישער ענדעקישער כנופיא זיינען די בלוטיקע רציחות קעגן יידן 
שוין געווען צו גרויזאַם; אין זייער אונטערערדישער פּרעסע האָט מען 
געקענט טרעפן אַ נאָטיץ, אין וועלכער זיי מוסרן יענע פּאָליאַקן, װאָס 
העלפן די נאַציס ביי זייער אױסראָטן די יידן. אין באַפרײטן פּױלן -- 
האָבן זיי געשריבן -- װעלן מיר אַליין מאַכן אָרדנונג מיט די יידף 
אָבער די נאַציס, אונזערע ערגסטע שונאים, דאַרפן מיר ניט מיטהעלפן 
צו רודפן די יידן, 


לעבנדיק אין אַזאַ אַטמאָספער, איז פאַר אונז 
דער פּאַנראָם אין נישט געוען קיין באַזונדערע איבעראַשונג דער 
אַפּריל 1940 פּאָגראָם, װאָס אין אױסגעבראָכן ערב דעם 

| קריסטלעכן פּסח --- אָנהייב אַפּריל 1940, צו" 
זאַמענשטױסן צווישן יידישע אַרבעטער און פּוילישע כוליגאַנעס זיינען 
אויך פריער געשען, אַזױ אַ צייט נאָך פאַרן פּאָגראָם האָט אַ כוליגאַן 
פאַרטשעפּעט אויף זאָמבקאָווסקע גאַס (פּראַנע) אַ חסידישן יידן, גע- 
נומען אים רייסן די באָרד און די פּאות. ס'איז גראָד פאַרבייגעגאַנגען 
דער שעכטהויז-אַרבעטער ח' פרידמאַן, ער האָט זיך פאַרן יידן אָני 
גענומען און אָנגעבראָכן די ביינער דעם כוליגאַן. איז געװאָרן אַן 
אָנגעלאַף און ס'איז אױיסגעבראָכן אַ געשלעג צווישן די יידן און די 
כוליגאַנעס, די דייטשן האָבן אַרעסטירט דעם ח' פרידמאַן און אויפן 
צווייטן טאָג אים דערשאָסן. די דאָזיקע יגעשיכטע האָט אָנגעװאָרפן 

אַ שרעק אויף די ייִדן אין פּראַגע. דער פּסח-פּאָגראָם איז אָבער קענ- 
טיק געווען אָרגאַניזירט פון פריער. 


גרופּעס כוליגאַנעס, דאָס רוב יוגנטלעכע שקצים, האָבן אי 
פאַרשידענע גאַסן פון יידישן ראַיאָן זיך גענומען ראַבירן און שלאָגן 
יידן. מיט אַ ווילדן ,הוראַ", מיט געשרייען .שלאָגט יידף" אאַ טויט די 
יידף? -- האָבן זי זיך אַריינגעריסן אין יידישע געשעפטן, אין יידי- 
| שע הייזער, געשלאָגן, גערויבט, געהאַקט שויבן, געבראָכן מעבל, צע- 
שטערט װאָס ס'האָט זיך נישט געלאָזט נעמען מיט זיך, אָט די אָנפאַלן 
זיינען געשען דער עיקר ביים אייזערנעם טויער, וואו עס זיינען גע- 
שטאַנען פיל יידישע ,סטראַגאַנעס* (טישלעך) מיט זייער ביסל אָרע- 
מער סחורה, -- אויך אויף גראַניטשנע, אויף לעשנאָ-קאַרמעליצקע, 
נאַלעווקי-פראַנצישקאַנער א"אַנד, אויף לעשנאָרקאַרמעליצקע האָבן 
באַזונדערס געווילדעוועט די שילער פון דער פּוילישער האַנטװערקער- 
שול, לעשנאָ 172 אַ זייגער צוויי, ווען ס'האָבן זיך פאַרענדיקט די לי- 
מודים, זיינען די שילער פון די עלטערע קלאָסן מיט ווילדע געשרייען 
אַרױס אויף דער גאַס און זיך אָנגעשלאָסן אָן די פּאָגראָמשטשיקעס, 
אַ פּאַניק האָט אַרומגעכאַפּט די יידן, מ'האָט פאַרהאַקט טיר און טויער, 
זיך באַהאַלטן אויף די בוידעמער און אין די קעלערן, 


דאָס האָט זיך איבערגעחזרט דריי טעג נאָכאַנאַנד, פון 12 ביי- 
טאָג ביז אַזײיגער 6 אין אָװנט. וויפיל צעשלאָגענע יידן עס זיינען גע" 
ווען -- האָט מען נישט געקאָנט פעסטשטעלן, צוליב דער גװאַלטיקער 
פּאַניק, װאָס האָט אַרומגעכאַפּט דעם גאַנצן יידישן קװאַרטאַל, די 
דייטשן האָבן אָפן זיך נישט אַריינגעמישט אין פּאָגראָם, נישט געהאָלפן 
און נישט געשטערט. מ'האָט אָבער געזען פיל דייטשן מיט פילם" 
אַפּאַראַטן אין די הענט, אָנגעשטעלט אויף די גרופּעס פּאָגראָמשטשיקעס; 
די אַפּאַראַטן האָבן כסדר געאַרבעט, די דייטשן האָבן האָפערדיק גע- 
שמייכלט, צופרידענע מיט די פרוכטן, װאָס זייער סם-זריעה האָט גע- 
בראַכט. די פילם-בילדער זיינען שפּעטער -- װי מ'האָט אונז אי- 
בערגעגעבן -- געווען אָפּגעדרוקט אין נאַצישע אילוסטרירטע ציי- 
טונגען סיי אין דײיטשלאַנד גופא סיי אין זייערע אָקופּירטע לענדער, 
-- מ'האָט זיי אויך געוויזן אויפן עקראַן: אַ צייכן, הייסט עס, פון האַס 

מצד די פּאָליאַקן צו די יידן, זייערע בלוטוויגער, פון װעמען די 
נאַציס האָבן זיי ;באַפרייט", 

בליץ-שנעל האָט זיך פאַרשפּרײט די ידיעה װעגן פּאָגראָם אין 
גאַנצן יידישן ראַיאָן; אונזערע חברים -- די פאַרטרויאונגסמענער, . 
די ראַטן פון די פּאַרטײ-גרופּן --- זיינען געװאָרן אַלאַרמירט דורך די 
געשעענישן; פון פאַרשידענע זייטן האָבן זיך געהערט מיינונגען, אַז 
מ'טאָר נישט שווייגן, אַז מען מוז מיט כוח זיך אַנטקעגנשטעלן די 
פּאָגראָמשטשיקעס, אַזײיגער 4 נאָכמיטאָג איז זיך צונזיפגעקומען דער 
קאָמיטעט פון , בונד" ביי מיר אין דירה אויף נאָװאָליפּיע 12, און 
מ'האָט באַהאַנדלט די פראַגע וועגן שטעלן אַ ידערשטאַנד,. מ'האָט 
געהאַט פאַר זיך די סכנה פון קאָלעקטיווער פאַראַנטװאָרטלעכקײט -- 
די טראַגעדיע מיטן דערשיסן די 53 יידן פון נאַלעװקי 9, דאָס דער" 
שיסן דעם חבר פרידמאַן אויף פּראַגע און נאָך אַזעלכע פאַקטן. דאָך 
איז באַשלאָסן געװאָרן: װאָס עס זאָל נישט זיין -- אַ װידערשטאַנד 
מוז געשטעלט וערן, זאָל זיין מיט קאַלט געווער, מיט שטעקנס און 
אייזנס, 

עס זיינען מאָביליזירט געװאָרן די פּאַרטײ-גרופּן פון פליישער, 
טראַנספּאָרט-אַרבעטער און פון דער בונדישער מיליץ (אָרדנער,. די 
דריי גרופּן האָבן געדאַרפט אַרױסטרעטן אין דריי פּונקטן: 1) אייזערנער 
טויער---גזשיבאָוו; 2) פראַנצישקאַנער--נאַלעווקיס--זאַמענהאָף; ‏ 3) 
לעשנאָ--קאַרמעליצקע---סמאָטשע. וען די פּאָגראָמשטשיקעס האָבן 
אויף מאָרגן ווידער זיך באַװויזן אויף די דערמאָנטע גאַסן, זיינען זיי 
באַגעגנט געװאָרן מיט שטעקנס, אייזנס און אַנדערע מכשירים, ס'איז 
געקומען צו בלוטיקע געשלעגן; די גיכע הילף האָט פאַנאַנדערגעפירט 
די פֿאַרבלוטיקטע כוליגאַנעס איבער די שפּיטעלער; אונזערע פאַר" 
וואונדעטע האָבן מיר געמוזט אויסהיטן, אַז די גיכע הילף זאָל זי 
נישט פאַרנעמען --- מ'האָט זיי לאָקירט אין פּריואַטע וואוינונגען,. די 
געשלעגן האָבן געדויערט עטלעכע שעה:; איין גרופּע כוליגאַנעס איז 
צעשלאָגן און פאַרטריבן געװאָרן, האָבן זיך באוויזן נייע גרופּן אין 
אַנדערע פּונקטן; די געשלעגן האָבן זיך שנעל אַריבערגעטראָגן פון 
איין אָרט אויפן צווייטן. די אַרױסטרעטונג פון די זעלבסטשוץ- גרופּן 
האָט מיטגעריסן פיל אַרבעטס-מענטשן פון גאַס, וועלכע האָבן געהאָלפן 

פאַרטרייבן די כוליגאַנעס. אַזױ האָט געדויערט ביז 6 אֶװנט (נאָך 8 
האָט מען נישט געטאָרט זיך באַווייזן אין גאַס), 

וי געזאָגט, האָט אַ טייל נישט-אָרגאַניזירטע יידישע אַרבעטס- 
מענטשן זיך באַטײליקט מיט גרויס מוט אין די קאַמפן, צוזאַמען מיט 
אונזערע חברים איז אויך אַרױסגעטראָטן אַ קליינע גרופע פּוױלישע 
סאָציאַליסטן פון װאָליע, צו וועמען מיר האָבן זיך געווענדט נאָך הילף; 
זיי האָבן זיך באַמיט צו באַרואיקן די כוליגאַנעס, אַפּעלירט צו זייערע 
מענטשלעכע געפילן און אַגיטירט קעגן פּאָגראָם. די כוליגאַנעס האָבן 
זי נאָכגעשריען: ,זשידאָווסקע פּאַכאָלקי* (יידישע משרתים) און באַ- 
װאָרפן זיי מיט שטיינער, איינצלנע קריסטן אויף די גאַסן האָבן אויך 
שאַרף רעאַגירט און געזידלט די פּאָגראָמשטשיקעס. אַ געוויסער טייל 
פון דער יידישער באַפעלקערונג, דער עיקר דער באַלעבאַטישער עֲלע- 
מענט, האָט גענומען שטאַרק מורמלען ועגן דער שרעקלעכער גע" 
פאַר, װאָס דראָט דער גאַנצער יידישער באַפעלקערונג פון שטאָט; זאָל 
מען אָפּשטעלן דעם ידערשטאַנד -- האָבן זיי געטענהט -- דאָס 
צערייצט נאָך מער די כוליגאַנעס, אפשר װעט דער פּאָגראָם פון זיך 
אַלײן אויסגעלאָשן װערן. אָבער אויך אויפן דריטן טאָג האָט זיך דער 
װידערשטאַנד באַנייט, אַרום איינס בײיטאָג האָט די פּױלישע פּאָליצי, 
משמעות, לוט אַ באַפּעל פון די דייטשן, גענומען פאַנאַנדערטרײבן סיי 
די כוליגאַנעס סיי אונזערע גרופּן, אַװי אַז די קאַמפן האָבן ממילא 
אויפגעהערט. די גאַנצע צייט פון די געשלעגן האָבן די דייטשן נישט 
אויפגעהערט צו פילמירן די סצענעס אויף די גאָסן 

אַ געפיל פון פאַרלייכטערונג און צופרידנקייט האָט אַרומגענו-" 
מען די ברייטסטע שיכטן פון דער יידישער באַפעלקערונג נאָכן ווי" 
!| דערשטאַנד, מ'האָט דער אָרגאַניזאַציע געטראָגן הילף פאַר די פאַר- 
וואונדעטע. פיל פאַרוואונדעטע חברים האָבן געמוזט אַ לענגערע צייט 
פאַרבלייבן אין שטוב און זיך היילן פון די באַקומענע וואונדן. די 
דאָזיקע מעדיצינישע הילף איז ביי יענע באַדינגונגען אָרגאַניזירט גע" 
װאָרן אויף אַ גלענצנדן אופן. מיט גרויס דאַנקבאַרקײט האָט מען 
גערעדט ועגן קבונד* (קיין שום אַנדערע אָרגאַניזאַציעס האָבן זיך 
אין װידערשטאַנד נישט באַטײפּֿיקט); מ'האָט זיך דערמאָנט די אָרגאַ- 
ניזירטע שוץ-אַרױסטריטן פון ,בונד" בעת כוליגאַנישע אָנפאַלן און 

פּאָגראָמען פאַרן קריג. עס האָבן גענומען שטורמען די אָרגאַניזאַציע 
יענע געוועזענע בונדיסטן, וועלכע מ'האָט בעת דער רעאָרגאַניזאַציע 
פון -דער פּאַרטײ אויף נייע יסודות--נישט געקאָנט אַרײננעמען זײ 
האָבן איצט געפאָדערט דווקא אַריינגענומען צו װערן, כדי זיי זאָלן 
קאָנען ווייטער, װי אַמאָל, דינען זייער פּאַרטײי -- דעם קבונד". מיר 
זיינען געווען געצוואונגען אויסצוברייטערן די אָרגאַניזאַציע און אַרײנ" 
נעמען נייע מיטגלידער, אָרגאַניזירן נייע פינפטלעך און צענטלעך, 
הגם ביי יענע באַדינגונגען האָט זיך געפאָדערט גרויס פאָרזיכט ביים 
צוקלייבן נייע מיטגלידער. דער אָרגאַניזאַציע-אַפּאַראַט פון דער פּאַר" 
טיי האָט צוליב דעם געמוזט דערגאַנצט ווערן מיט נייע טוער. 

די אונטערערדישע סאָציאַליסטישע און דעמאָקראַטישע פּרעסע 
האָט שאַרף רעאַגירט אויפן פּאָגראָם, אָנװייזנדיק, אַז דאָס האָבן די 
דייטשן אים אָרגאַניזירט, כדי נאָכמער צו פאַרשאַרפן די אַנטיסעמ 
טישע העצע, הגם אויסערלעך האָבן זיי געמאַכט דעם אָנשטעל, אַז זיי . 
זיינען כלומרשט נײטראַל אינם דאָזיקן אינערלעכן קאַמף צונישן יידן 
און פּאָליאַקן. 


שוין 7 חדשים ליגן מיר אין די נעגל פון דער 
1טער מאֵי1940 היטלער-בעסטיע. 7 חדשים מוראדיקע פיזישע 
פּיין און מאָראַלישע יסורים; שוין 7 חדשים 
ווערט אויף שריט און טריט געטראָטן אונזער מענטשלעכע וערדע, 
שטייען מיר אויס די ראַפינירטסטע באַליידיקונגען 
װאָס קומט פאָר מיט אונז? װאָס איז געשען מיט דער װעלט? איז 
שוין אַלץ פאַרלוירן? איז שוין אַלץ, אין װאָס מיר האָבן אַזױ שטאַרק. 
געגלויבט, אויסגערונען, פאַרטיליקט, פאַרטרונקען אין בלוט, באַ" 
דעקט מיט שמוץ?י. 
פונם בלוטיקן נעפּל, פונם כאַאָס פון יסורים טיילן זיך אויס 
אין אונזערע צעווייטיקטע נשמות, אין אונזערע דערשלאָגענע געמי- 
טער -- מטושטשע געשטאַלטן, פאַרנעפּלטע געדאַנקען, אידייען, -- . 
עס טויכט-אויף אַ דאַטע, אַ טאָג געהײיליקט און געלייטערט אין פייער 
און בלוט: ערשטער מאַי... 
פון די טיפסטע טיפענישן פון אונוערע נשמות, פונם תהום 
פון עלנט, הילפלאָזיקייט, יאוש און פאַרצווייפלונג ברויזט-אויף אַ געפיל, 

שטורעמט אַרױס אַ רוף צו זיך אַלײ נישט פאַרצווייפלעף מיר ווילן 
און װעלן לעבן!... װי אַן עלעקטרישער שטראָם האָט זיך אַדורכגע- 
טראָגן אונטער דער ערד איבערן פּאַרטײ-אַקטיה! מיר פייערן דעם 
ערשטן מאַיז | יי 

דער צענטראַל-קאָמיטעט רופט דעם אַקטיו, די אַלע װאָס פאַך- 
נעמען אַן אַמט, אַ פּאָזיציע אין דער פּאַרטײ-אָרגאַניזאַציע, צו קומען ‏ 
אויף מאַי-פאַרזאַמלונגען. ס'איז דערשינען אַן אויפרוף אין יידיש און 
פויליש ;צום 1טן מאַי*, אַרױסגעגעבן פון ;בונד* מיט דער פּ. פּ. ס -ישער 
גרופּע ;װאָלנאָשטש?, אין ;ביולעטין", דעם אַלגעמײנעם אָרגאַן פון 
;בונד", איז פאַראַן אַן אַרטיקל, אַ ווענדונג, אַ רוף נישט צו פאַרצוויים- 
לען, צו פאַרצייכענען מיט פייערלעכקייט די הײי-יאָריקע דאַטע פון 
1טן מאַי -- מיר זיינען ווייטער אַ רינגעלע אין דער גאָלדענער קייט 
פונם שענסטן אידעאַל פון דער מענטשהייט, -- מיר זיינען היינט 
גייסטיק צונויפגעשמאָלצן מיט די מיליאָנען אויף דער גאַנצער פאַר". 
בלוטיקטער ועלט, װאָס טראַכטן און דענקען פּונקט װי מיר דאָ, -- 
לאָמיר פאַרגעסן כאָטש אויף א ווייל אין דעם ים פון בלוט, טרערן 
יסורים, אין וועלכן מיר זינקען, -- מיר זיינען זיך ווידער טובל אינם 
הײיליקן קװאַל פון אידעאַליזם און מסירת נפש -- מיר פייערן דעם 
יערשטן מאַי, 

אויף מילע 48, אין אַ קליין דירהלע פון לאַנגיאָריקן אַלטן פּאַרטײ- 
חבר באס, אַ בעקער-אַרבעטער, זיצן צונויפגעדריקט ביי א פּאָר 
צענטליק אויסגעקליבענע חברים פון אַקטיוו -- מיטגלידער פון פּאַר- 
טיי-גרופּן-ראַטן, פון פאַרװאַלטונגען, אויפן אָרעמען טיש -- אַ ריינער 
טישטוך, אַ קליין בלימעלע אין אַ טעפּל װאַסער, אָנגעגאָסענע גלעזער - 
טיי, קיכעלעך. איך קום אַריין אין שטוב. אויגן פול מיט טרערן קוקן 
אויף מיר, אַ שטילער געמורמל, אַ שעפּטשע: ח' בערנאַרד, ח' בער" 
נאַרד.., װי אויפגעוועקטע פון אַ קאָשמאַר-שלאָף, פון אַ בלוטיקן חלום 
קוקט מען זיך אַרום: יאָ, דאָס זיינען מיר דאָך טאַקע, אַלטע חברים 
בונדיסטן פון אַמאָל, אַמאָל... אָט זיינען מיר וידער צװזאַמען אָט 
איז דער ;בונד* דאָ מיט אונז ווידער, ס'איז ווידער געקומען דער ערש- 
טער מאַי... אַ מידער שמייכל באַדעקט די אױסגעפּײניקטע פּנימער, 

די אויגן פול מיט טרערן לויכטן-אויף, אַ גלאַנץ פון עקשנות, פון אויס" 
דויער, פון װילנסקראַפט, פון האָפענונג בליצט פון זיי אַרוס.. 

מיר ריידן שטיל, איינגעהאַלטן,.. די װעלט טרינקט זיך אין אַ 
ים פון בלוט, אַכזריות, שמוץ... מענטשן וי ווילדע חיות צוקן, רויבן.. 
אַרום איז מאָרד, טרערן, פּיין... דורכן בלוטיקן נעפּל אָבער שטראַלט 
אַרױיס אַ ליכט פון האָפענונג --- ס'וועט אויפגיין די זון פון סאָציאַליזם.., 

אין רעליגיעזן עקסטאַז שטייען מיר אויף, נעמען זיך אַרום, 
פלעכטן צונויף אונזערע הענט, פּרעסן צונויף אונזערע הערצער: שטיל, 
געדעמפט, וי ביי אַ הייליקער עבודה, הערן זיך די מוטיקע, אַרויס- 
פאָדערנדיקע טענער פון דער בונדישער ;שבועה": 

צוזאַמען, צוזאַמען, די פאָנע איז גרייט, 
מיר שווערן איר טרייהייט אויף לעבן און טויט, 

די בונדישע קיך אויף מוראַנאָװוסקע 24, אַרום 5 פאַרנאַכט. אַ 
0 חברים און חברטעס פון אַקטיוו פון די פּאַרטײ-,גרופּן", מיטגלי- 
דער פון ראַטן, פון פאַרװאַלטונגען פון די פאַראיינען -- טעקסטיל, 
מעטאַל, פליישער, טראַנספּאָרט, --- זיצן ביי די עס-טישן, יעדער בי 
אַ טעלער זופּ מיט אַ שטיקל ברויט (אַ יום-טוב-צוגאָב לכבוד דעם 1טן 
מאַי), אָט איז דער אַלטער קאַטאָרזשניק דער פליישער-אַרבעטער ח' 
יאַנקל פוטערמאַן, אָט איז דער טראַנספּאָרט-אַרבעטער, דער וועגעלע- 
פירער משה ווענגער, אָט איז לייבל אַבערבערג, דער וועגעלע-פירער, 
װאָס דער ;בונד" האָט אים אַרײנגעזעצט אין קהילה-ראַט בעת די 
לעצטע װאַלן צו דער װאַרשעװער קחילה (גמינע). איך דערמאָן זיך, 
אין דעם מאָמענט, וי אַזױי דער פאַקט פון ח' לייבלס אויסוויילן אין דער 
קהילה האָט איבעראַשנד געווירקט אויף די פּוילישע טראַנספּאָרט- 
אַרבעטער פון אינטערנאַציאָנאַלן טראַנספּאָרט-אַרבעטער-פאַראײן: אויף 
אַן אַלגעמײנער באַריכט-פאַרזאַמלונג פון װאַרשעװער אָפּטײלונג פון 
פאַראיין האָט דער גענעראַל:סעקרעטאַר פון פאַראיין, ח' צימערמאַן 
(אַ פּאָליאַק) געשילדערט פאַר די פאַרגאַפטע צוהערער, וי אַזױ אונזער 
;לאיבל? זיצט אין דער גמינע-פאַרװאַלטונג צוגלייך מיט אַלע פעטע 
פּעמפּיקעס און גראָבע בייכער פון דער יידישער בורזשואַזיע און -- 
לערנט מיט זיי אַ קאַפּיטל קלאַסן-קאַמף.. 

די פּנימער אָנגעשטרענגטע, צעוייטיקטע. די אויגן פול מיט 
צאָרן, מיט טעמפּן װייטיק. היינט איז דער ערשטער מאַי, און ס'עפע- 
נען זיך אויף די פאַרפּײניקטע הערצער און עס ברומט אַרױיס פון 
די טיפענישן פון די צעבראָכענע געמיטער דער כעס, דער וייטיק, 
די שרעקלעכע פּיין, משה ווענגערן פאַרלאָזט נישט אויך איצט זיין 
פאָלקסטימלעכער הומאָר: ;געווען מיין גאַנצן לעבן אַ פערד, געשלעפּט 
אַ וועגעלע, היינט לאָזט מען מיר אַפילן קיין פערד נישט זיין.." אװאָס 
איז דאָס געװאָרן פון אַזאַ פאָלק װוי די דייטשן", -- װייטיקט אים זיין 
האַרץ, און ער דערציילט פון זיין לעבן אין דײיטשלאַנד בעת דער 
ערשטער וועלט-מלחמה, -- ער איז אַהין אַרויסגעפירט געװאָרן אויף 
אַרבעט -- װווי אַזױ ער האָט זיך באַטײליקט אין ספּאַרטאַקוס-בונד, 
אין דער רעװאָלוציע פון 9טן נאָוועמבער אין בערלין, ער דערציילט 
וועגן הוגאָ האַאַזע און די קאַמפן צװישן די שײידעמאַנער מיט די 
;אומאָפּהענגיקע? און ספּאַרטאַקיסטן,. | 
מיט ברענענדיקן שמערץ רעדט יאַנקל פוטערמאַן וועגן צושטאַנד 
פון סאָציאַליזם איצט, וועגן דער פאַרשװעכונג פונם הײליקן אידעאַל 
| דורך סטאַלינס פּאַקט מיט היטלערן ;װאָס איז פון אונז געװאָרן 
פון אונזער אידעאַל, פון אונזער הײליקטום?" -- ברומט ער אַרױס 
מיט אַזאַ ווייטיק, מיט אַזאַ שמערץ, אַז מיר דוכט, ער וויל מיט זיינע 
רייד נאָך מער עגבערן די טיפע ואונדן פון זיין אַלט פאַרפּײניקט 
האַרץ. ?אונזער יום-טוב איז אויך היטלערס יום-טוב, אונזער חבר 
סטאַלין איז אויך היטלערס חבר. מיר פּייניקן זיך פון הונגער און אָט 
גייען דורך אונזער לאַנד ריזיקע טראַנספּאָרטן תבואה פון סטאַלינען 
פאַר זיין פאַרבינדעטן חבר חיטלער. װאָס קומט דאָ פאָר אויף דער 
וועצלט?.* 
ער ברומט אַרױיס זיינע ווייטיקן, דער אַלטער קאַטאָרזשניק יאַנקל 
פוטערמאַן, זיינע ברוינע דורכדרינגלעכע אויגן שטעכן װי שפּיזן, קוקן 
אין איין פּונקט, װוי ער װאָלט געװאָלט דורכעגבערן מיט זיי דעם 
געדיכטן בלוטיקן נעפּל, װאָס הילט אונז איין, װי ער װאָלט געװאָלט 
דורכבליצן די שטאָק-פינצטערניש, אין וועלכער מיר זיינען פאָרזוג" 
קען... | | | 
ווידער און ווידער קערן זיך אום די רעדנער צום סטאַלין-היטלער- 

- פּאַקט, צום אַרעסטירן אין סאָװועט-רוסלאַנד די חברים ערליך און 
אַלטער --- סימבאָלן פון קעגנגעזעצלעכע אידייען און וועלט-באַנעם, 
דער מעטאַל-פאָרשטײער ח' דאמאזער, װאָס איז געווען אונטער דער 
סאָוועטישער אֶקופּאַציע אויף די ראַנד'געביטן פון פּױלן און איז 
אַװועק פון דאָרטן צוריק קיין װאַרשע, רעדט מיט וייטיק : 

-- איך האָב געמיינט מיין גאַנץ יונג לעבן, אַז סאָװעטן-רוסלאַנד 
וועט זיין אַ באַריקאַדע קעגן פאַשיזם, ווען ס'וועט קומען דער לעצטער 
פאַרמעסט, -- כ'האָב געטריי דערין געגלויבט,. איצט האָב איך מיט 
מיינע אייגענע אויגן געזען די פאַרברידערונג צווישן רויטן מיליטער 
מיטן נאַצישן, מ'האָט. גערודפט די יעניקע, װאָס האָבן געזאָגט אַ 
װאָרט קעגן פּאַקט. איך האָב באַשלאָסן בעסער צוריקגיין אַהער אונטער 
דער היטלער-אָקופּאַציע, אַבי נישט זען מיט מיינע אויגן אונזער 
חרפּה. .. | 

אין אָט די יאוש-אויסגעשרייען פון יאַנקלען און משהן, אין די 
שטילע זיפצן און קרעכצן פון די עטלעכע צענטליק פאַרזאַמלטע בונ" 
דיסטן-אידעאַליסטן, װאָס האָבן זייער לעבן איינגעשטעלט צו קומען צו 
דער מאַי-פייערונג, ווייל זיי האָבן כאָטש אַ ווייל געװאָלט אַראָפּװואַרפן 
פון זייער נשמה די בליי-שווערע משא, אויסגלייכן זייערע רוקנס, 
װאָס ברעכן זיך אונטער דער לאַסט פון בלוטיקער שקלאַפּערײ און 
חיהשער וילדקייט, -- אין דעם אַלעם האָט זיך אַרױסגעפילט אַ מין 
שטימונג פון פּאַנישער שרעק -- צו פאַרלירן אינם בלוטיקן כאַאָס 
און גיײיסטיקער צערודערונג זייער לעצטן נשמה-אָנשפּאַר, זייער לעצטן 
פונק פון גלויבן, אַז ס'איז נאָך אַלץ נישט פאַרלוירן, אַז דער הייליקער 
אידעאַל פון זייער גאַנצן אויסגעמאַטערטן לעבן איז נאָך נישט איג- 
גאַנצן פאַרשװעכט, אַז ער װעט נאָך צוריק אַרויסקומען אַ געלייטער- 
טער, אַ ריינער, אַ ליכטיקער... 

האָבן זיי זיך איצט געטוליעט איינער צום אַנדערן, געמונטערט 
יזייערע פאַרגליװוערטע נשמות, געװאַרעמט זייער אױיסגעלאַשענעם 
חיות. ס'האָט זיך צום סוף געשטאַרקט די שטימונג צו לעבן און אַרבעטן 
ווייטער, זיך באַטײליקן אין אַלע געשאַפענע אינסטיטוציעס, אין אַלע 
אונטערנעמונגען, װאָס מאָנען און דערמאָנען, אַז דער , בונד" זאָל און 
װעט לעבן. אַ פּאָר שעה פון פּיינלעכן חשבון הנפש, פון אַרינבליקן 

טיף אין זיך, אין דער אייגענער נשמה און אין גאַנצן פינצטערן אַרום 
פון דער פאַרבלוטיקטער װעלט -- און די חברים זיינען אויסגעלייי 
טערטע אַװעק צוריק צו זייער אַחריות-פולער, מסירת-נפשדיקער. 
אַרבעט, 

שפּעטער זיינען מיר געזעסן אויף אונזער קאָנספּיראַטיווער דירה, 
וואו ס'איז געווען אָפּגעמאַכט זיך צו טרעפן נאָך די מאַי-פאַרזאַמלונגען, 
--- זיך טיילן מיט די איינדרוקן און שטימונגען. אַ פּאָר צענטליק אַזעל- 
כע מאַיצוזאַמענקונפטן זיינען פאָרגעקומען אין משך פון טאָג; די 
גרעסטע צאָל באַטײליקטע -- 80 חברים -- איז געוען אין די 
;אָרט-װאַרשטאַטן אויף דלוגע גאַס. מיר זיינען געזעסן אין גרויס 
שפּאַנונג, אין געהויבענער מונטערער שטימונג. עס קומט אַרין אב" 
ראַשע בלום --- זיין אינטעליגענט פּנים שטראַלט פון פרייד, די ברוינע 
אויגן לייכטן מיט אַ פייער-גלאַנץ, אויף די ליפּן אַ זיסער שמייכל, אַ 
שאָד, װאָס מיר האָבן זיך אַזױ באַגרענעצט -- זאָגט ער -- און גערופן 
בלויז דעם אַקטיוו; די איבעריקע האָבן דאָך אויך פאַרדינט דאָס 
ביסל פרייד, װאָס האָט געהערשט אויף דער פאַרזאַמלונג. אָט איז 
לאָזער קלאָג --- זיינע שװאַרצע אויגן שמייכלען צופרידף ס'איז גע- 
ווען גוט, זייער גוט -- טשמאָקעט ער מיט זיין ליטװישן אַקצענט -- 
ס'לוינט צו לעבן און צו זען דאָס. ס'פאַלט אַרײן הענעך רוס: אויף 
זיין פּנים, וי שטענדיק, איז שווער צו דערגיין --- צי איז ער גליקלעך, 
צי סאַרקאַסטיש-אומצופרידן, אָבער אָט עפנט ער דאָס מויל מיט די 
ווייסע ציינער און הויבט אָן דערציילן וועגן דער יוגנט-פאַרזאַמלונג, 
וועגן דער אויסערגעוויינלעך-מונטערער געהויבענער שטימונג, װאָס 
האָט דאָרטן געהערשט, וועגן טיפן גלויבן אין בעסערע צייטן, װאָס 
איז דאָרטן געקומען צום אויסדרוק. 

ח' מאוריצי אָזשעך, װאָס איז ערשט קורץ פאַרן ערשטן מאַי גע" 
בראַכט געװאָרן פון אַ דייטשן קאָנצענטראַציע-לאַגער, טיילט זיך מיט 
זיינע איינדרוקן פון זיין פאַרזאַמלונג. אַלץ איז ;גם זו לטובה" -- רעדט 
ער וי געוויינלעך מיט גרויס טעמפּעראַמענט. -- ווען מ'אַרעסטירט 
מיך נישט אויף דער שיף, מ'פאַרשלעפּט מיך נישט אין לאַגער און 
מע ברענגט מיך נישט צוריק אַהער --- װאָלט איך דאָך נישט געהאַט 
אַזאַ נחת וי אויף אָט דער מאַיפאַרזאַמלונג, 

אַ גאַנצע נאַכט זיינען מיר אַזױ אָפּגעזעסן, זיך געטיילט מיט די 
איינדרוקן פון די פיל פאַרזאַמלונגען, דיסקוטירט, אַרױסגעזאָגט ספקות, 
אויסגעדריקט פאַרדרוס -- אפשר זיינען מיר טאַקע --- ביי אַזאַ שטי- 
מונג --- געווען צו פאָרזיכטיק, מורא האָבנדיק אויסצוברייטערן דעם 
פאַרנעם פון דער מאַי-פייערונג, 


די ערשטע פּאָר חדשים האָט די פּוילישע באַ- 
די פּוילישע פעלקערונג נישט געפילט אַזױ שטאַרק, װי די 
באַפעלקערונג יידישע דעם נאַצײטעראָר; קיין מאַסךאַרעסטן, 

מאַסן:'דערשיסונגען, מאַסן-רויבערייען, כאַפּעניש 
אויף צװאַנג-אַרבעט זיינען אין די פּוילישע געגנטן נאָך נישט פאָרגע- 
קומען, פיל פּאָליאַקן האָבן זיך נישט אונטערגעװאָרפן דער שטרעג" ‏ 
גער פאַראָרדענונג וועגן אָפּגעבן, למשל, די ראַדיאָדאַפּאַראַטן, הגם 
דאָס האָט געדראָט מיט טויט-שטראָף, דער אוניווערזיטעט, אַלע שולן, 
אַלע קולטור-אַנשטאַלטן, װאָס זיינען געבליבן גאַנץ נאָך דער באַמ" 
באַרדירונג, זיינען געשלאָסן געװאָרן; דאָס גאַנצע געזעלשאַפטלעכע 
און קולטור-לעבן איז אַרונטער אונטער דער ערד. דאָך האָט זיך די 
ערשטע צייט נישט געפילט אין דער פּולישער געגנט אַזאַ טויט" 
און חורבןדשטימונג, אַזאַ גרענעצלאָזער יאוש, וי דאָס איז געווען אין 
דער יידישער געגנט, | 
גאָר גיך אָבער האָט דער דייטשער מאַסן"-טעראָר אויך דאָ גע- 
נומען ווילדעווען,. ערב דעם קריסטלעכן פּסח 1940 איז אין אַ שענק 
צווישן וואווער און אַנין דערמאַרדעט געװאָרן אַ דייטשער זשאַנדאַרם, 
וועלכער האָט זיך אויסגעצייכנט אין יענער געגנט מיט זיינע ווילד- 
קייטן. זיינען די נאַציס תיכף באַפאַלן וואווער און אנין, אַרױסגעשלעפּט 
פון די וואוינונגען העכער הונדערט אומשולדיקע פּאָליאַקן און דער- 
שאָסן; נאָך הונדערטער זיינען געװאָרן אַרעסטירט און געבראַכט אין 
וואַרשעװער פּאַװיאַק,. דער דאָזיקער מאַסן-טעראָר (די יידן האָבן אַן 
ענלעכע טראַגעדיע איבערגעלעבט נאָך אין נאָװועמבער 1929, אויף 
נאַלעװוקי 9--11) האָט אַרויסגערופן אַ מוראדיקע בהלה; דאָס שכנישע 
גראָכאָוו איז כמעט אױיסגעליידיקט געװאָרן פון די איינוואוינער, אַלע 
זיינען אַנטלאָפן קיין װאַרשע און אומגעגנט. אַ צווייטער אַקט פון מאַסן- 
טעראָר איז געשען שפּעטער אין 1941 און האָט דעמאָלט געטראָפן די 

פוילישע אינטעליגענץ, די אַרטיסטישע װעלט אד"גל. דער פּאָפּו- 
לערער רעווי-אַרטיסט איגאָ שים איז דערשאָסן געװאָרן פון אַן אונ" 
טערערד-"גרופּע, פאַר פאַרראַטן זיין פאָלק -- ער האָט געדינט דער 
געסטאַפּאָ מיט אינפאָרמאַציעס. זיינען דערפאַר אַרעסטירט געװאָרן 
העכער 200 פּאָליאַקן פון די אינטעליגענטע פּראָפּעסיִעס, פיל וויסג" 
שאַפטלער, פּראָפּעסאָרן, דער עיקר אַרטיסטן, און מ'האָט זיי אַלע אויף 
פאַרשידענע אופנים אומגעבראַכט. ' 

ס'האָט זיך אָנגעהויבן. די אױסראָטונג פּון דער פּולישער אינ" 
טעליגענץ איבערן גאַנצן לאַנד; קיין אָשװיענטשים, דאַכאַו האָט מען 
גענזמען פאַרשלעפּן פּראָפּעסאָרן (כמעט אַלע פּראָפּעטאָרן פון קראָ" 
קעווער אוניווערזיטעט), לערער, אַדװאָקאַטן, דער עיקר גײיסטלעכע!: 
אַרעסטירטע און פאַרשלעפּטע גלחים האָט מען געציילט אין די טויזנ" 
טער, שווער האָט געטראָפן די פּולישע אינטעליגענץ דאָס אַראָפּנעמען 
אַ ריי היסטאָרישע דענקמעלער, װי למשל, פון שאָפּען (אויאַזדאָװער 
אַלײיען), קילינסקי (קראַשינסקי פּלאַץ) אין װאַרשע: דער פרייהייטס- 
דענקמאָל אין לאָדזש איז אויפגעריסן געװאָרן אין דער נאַכט אויפן 
11טן נאָוועמבעט, 1929, גראָד אין טאָג פון דער פרייהייט-דאַטע פון - 
אומאָפּהענגיקן פּױלן, 

די אונטערערדישע פּוילישע באַוועגונג איז זיך פאַנאַנדערגע" 
װאַקסן; צענטליקער אונטערערדישע צייטונגען האָבן גענומען דערשיי" 
נען; יעדע פּאָליטישע גרופע האָט. אַרױסגעגעבן אירע אָרגאַנען. די 
אונטערערדישע פּרעסע האָט גערופן זיך נישט צו חברן מיט די דייטשן, 
צו באַיקאָטירן טעאַטערן, קינאָס, קאָנצערטן, װאָס די נאַציס האָבן גע- 
פּרואווט אײינאָרדענען ספּעציעל פאַר פּאָליאַקן; די קאַפעען וואו ס'קו" 
מען אַרײן דייטשן (זיי האָבן אויך געהאַט קאַפּעען מיט אַן אויפשריפט 
;נאָר פאַר דייטשן"). װי ווייט שטאַרק ס'איז געווען די ווירקונג פון 
דער אונטערערדישער פּרעסע איז צו זען דערפון, װאָס דעם 1טן סעפּ-. 
טעמבער 1940, דעם יאָרטאָג פון נאַצישן אָנפאַל אויף פּױלן, האָט לויטן 
רוּף פון דער דאָזיקער פּרעסע קיין איין מענטש זיך נישט באַװיזן אויף 
די גאַסן פון װאַרשע פון 2 ביז 4 נאָכמיטאָג. די גאַסן זיינען געווען אַב- 
סאָלוט ליידיק; די אימפּאָזאַנטע פּוסטקײיט האָט געמאַכט אַ קאָלאָסאַלן 
רושם, 

אַ כאַראַקטעריסטישער אופן פון באָיקאָט און סאַבאָטאַזש איז גע" 
ווען אָנגעװענדט אויף די טראַמװײען: מ'האָט די קאָנדוקטאָרן באַצאָלט 
דאָס געלט, אָבער קיין בילעט נישט גענומען; די דייטשן פלעגן אַרױס- 
שיקן קאָנטראָליאָרן, זי האָבן אָבער גאָרנישט געקאָנט מאַכן, אויף די 
באַנען האָט דער פּוילישער באַןפּערסאָנאַל כסדר אויסגעפירט סאַ- 
באָטאַזש-אַקטן; מאַסן באַזדאַרבעטער זיינען דערשאָסן געװאָרן, אָבער 
דער סאַבאָטאַזש האָט נישט אויפגעהערט. די פאַראָרדענונג צו די גע- 
| וועזענע אָפיצירן זיך צוצושטעלן און רעגיסטרירן, איז סאַבאָטירט 
געװאָרן אין אַ ריזיקן פאַרנעם, ווייל די פאַררעגיסטרירטע פלעגט מען 
פאַרשלעפּן אין פאַרשידענע לאַגערן. צענטליקער טויזנטער געוועזענע 
אָפיצירן האָבן געלעבט אויף אומלעגאַלע פּאַפּירן און האָבן אָנגעפילט 
די רייען פון די אונטערערדישע מיליטערישע אָרגאַניזאַציעס. 


ס'איז אַרױיסגעגעבן געװאָרן אַ באַפעל זיך צו רעגיסטרירן ,פריי- 
וויליק" אויף אַרבעט, מ'האָט צוגעזאָגט גוטע לוינען און באַדינגונגען. 
די אונטערערדישע פּרעסע האָט אָבער כסדר גערופן נישט צו רעגי" 
סטרירן זיך. האָט זיך אויך אין די פּוילישע גאַסן אָנגעהױיבן אַ געיעג 
אויף אַרבעטער, די אַזױ גערופענע אלאַפּאַנקעס?; מ'האָט דאָרטן געזען 
די זעלביקע סצענעס, װאָס פריער אויף די יידישע גאַסן. די קלאַפּאַנ" 
קעס" האָט מען מיט אַ באַזונדער ברוטאַלקײיט דורכגעפירט אין די 
דערפער. האָט אַ דאָרף נישט צוגעשטעלט דעם קאָנטינגענט אַרבעטער, 
װאָס איז פאַר אים באַשטימט געװאָרן, פלעגט ער פלוצלונג אַרומגע- 
רינגלט ווערן דודך מיליטער, מ'האָט גענישטערט אין אַלע באַהעלטע- 
נישן, פאַרשלעפּט וװעמען מ'האָט נאָר געפונען, נישט געקוקט אויף 
עלטער און געזונט-צושטאַנד, ביי די באַן-סטאַציעס זיינען געשטאַנען 
זשאַנדאַרמען און קאָנפיסקירט ביי די פּויערים די פּראָדוקטן, װאָס זי 
האָבן געפירט אין שטאָט אַרײן פאַרקויפן. אין די יום-טובים און 
זונטיקן, ווען די קירכעס זיינען געווען פול געפּאַקט מיט די מתפּללים, 
האָכן זיך געסטאַפּאָניקעס און מיליטער-לייט אַריינגעריסן אַהער און 
אַװעקגעשלעפּט הונדערטער פּאָליאַקן 

= דער איינציקער פּרעסע-אָרגאַן אין דער מי- 
אונזער פרעסע לאָניקער שטאָט װאַרשע איז געװוען דער ;נאָ" 
און אירע העלדן װי קוריער װאַרשאַװסקי", װאָס די נאַציס האָבן 
| אָנגעהויבן אַרױסגעבן גלייך ווי זיי האָבן פאַר- 
נומען די שטאָט, ווען מיר זיינען נאָר אַ ביסל געקומען צו זיך און אייג" 
געשטעלט די אָרגאַניזאַציעס און פאַרבינדונגען, האָבן מיר זיך גע- 
נומען באַמיען אַװועקצושטעלן אַן אייגענעם פּרעסע-אָרגאַן. דאָס איז גע" 
ווען איינע פון די שווערסטע אויפגאַבעס, די פאַרבינדונגען מיט די אָר- 
גאַניזאַציעס און פּאַרטײ-גרופּן האָבן מיר פריער איינגעהאַלטן דורך 
צירקולאַרן, וואו מיר פלעגן איבערגעבן פאַרשידענע אינסטרוקציעס 
און אינפאָרמאַציעס, װאָס האָבן געהאַט אַ שייכות נאָר צום אינערלעכן 
לעבן פון אונטערערד. מיטן פּרעסע-אָרגאַן האָבן מיר זיך געשטעלט 
פאַר אַ ציל צו אינפאָרמירן וועגן די וועלט-געשעענישן, וועגן דער לאַגע 
אויף די פראָנטן פון די אַליאירטע מלוכות, וועגן דער נאַצי-פּאָליטיק, 
נאַצי-טעראָר אאַזײון. 
עס זיינען געווען ביי אונז מיינונגס-פאַרשײידנהייטן, צי זאָל דער 
! פּרעסע-אָרגאַן טראָגן דעם נאָמען פון ;בונד* --- די לייענער זאָלן וויסן 
ווער ס'רעדט צו זיי, אָדער די אױיסגאַבע זאָל זיין אַן אַנאָנימע, כדי 
נאָכמער צו פאַרמאַסקירן און פאַרקאָנספּירירן אונזער געפערלעכע און 
אַחריותפולע אונטערנעמונג. ס'איז באַשלאָסן געװאָרן אָנצורופן דעם 
אָרגאַן גאַנץ איינפאַך ;ביולעטין", מער קיין זאַך נישט צוגעבן. וועגן 
אַ דרוקעריי האָט מען נישט געקאָנט חלומען אַפילו: אַלע דרוקערייען, 
דערין אויך די דרוקעריי פון דער עפאָלקס-צייטונג", זיינען געװוען 
פאַרחתמעט: די שריפט, מאַשינען און טעכנישע איינריכטונגען זייערע 
--- געווען אַרוֹיסגעפירט, שוין נישט ריידנדיק וועגן דער שרעקלעכער 
געפאַר גופא -- זיך צו באַנוצן מיט אַ דרוקעריי ביי אַזעלכע טעראָר- 
באַדינגונגען. אַפילו האַלטן אַ שרייב-מאַשין איז געווען שטרענג פאַרבאָטן, 
מ'האָט דערלויבט בלויז די געזעלשאַפטלעכע אינסטיטוציעס צו האָבן 
שרייב-מאַשינען, און די זיינען געווען רעגיסטרירט און די נאַציפּאָ- 
ליציי האָט געהאַט אַ שאַרף אויג דערויף. 
מיר האָבן זיך דאָך איינגעשאַפט צוויי שרייב-מאַשינען -- אַ יידי" 
שע און אַ פּוילישע, מיר האָבן איינגעאָרדנט די ,טעכניק" אין אַ 

שטרענג איזאָלירטער דירה און -- דער פביולעטין" האָט אָנגעהויבן 
דערשיינען אין פעברואַר 1940. יעדער נומער האָט געהאַט 10 -- 12 
זייטן, פאָרמאַט פון אַ בויגן שרייב-מאַשין-פּאַפּיר; דער 10טער נומער 
איז געווען אַ פאַרגרעסערטער און געהאַלטן 16 זייטן. די רעדאַקציע 
איז פון אָנהױב באַשטאַנען פון אַבראַשע בלום און בערנאַרד, שפּעטער 
איז צוגעקומען אָזשעך. ביי דער טעכניק האָט געאַרבעט מאַרעק עדעל- 
מאַן, וועלוועלע ראָזאָווסקי און רבקה ראָזענשטיין. ס'האָבן מיטגע- 
אַרבעט אין ,ביולעטין": רחל אױיערבאַך, דער דיכטער ישראל שטערן. 
יהושע פּערלע, אַדװאָקאַט לעאָן בערענסאָן, ראָזץ סימכאָוויטש, בערעק 
(שניידמיל), צייכנונגען פלעגט מאַכן דער יונגער קינסטלער, דער 
;צוקונפטיסט" הערשל צינאי (אים געהערט אויך די צייכנונג אויף דער 
,יוגנט-שטימע", אַרױסגעגעבן פון דער יוגנט-אָרגאַניזאַציע ,צוקוגפט": 
אַ יידישער און פּוילישער אַרבעטער דערלאַנגען זיך די הענט איבער 
דער װאַנט פון געטאָ). פון די אויסגערעכנטע שרייבער-מיטאַרבעטער 
איז געבליבן לעבן בלויז רחל אױיערבאַך (היינט איז לאָדזש); די אי- 
בעריקע זיינען אומגעקומען אין פאַרשידענע צייטן אין געטאָן פּערלע 
מיט זיין זון זיינען געקומען אין װאַרשעװער געטאָ פון לעמבערג, וואו 
זיי האָבן זיך אויפגעהאַלטן זינט דעם מלחמה-אויסברוך. אין יוני 
3, נאָכן געטאָדאױפשטאַנד, איז פּערלע מיטן זון אַרויסגעפירט 
געװאָרן פון האָטעל פּאָלסקי אויף דלוגע, וואו מ'האָט געהאַלטן אַלע 
פּערזאָנען מיט אויסלענדישע פּעסער, -- קיין האַנאָװער, און דאָרט 
זיינען זיי אומגעבראַכט געװאָרן צוזאַמען מיט נאָך הונדערטער קאויס- 
לענדער". | 

לויט אַ באַשלוס פון בונדישן צענטראַל-קאָמיטעט האָט מען 
לכתחילה דעם ,ביולעטין? געקאָנט פאַרשפּרײיטן אויסשליסלעך צװוישן 
די מיטגלידער פון דער אָרטיקער אָרגאַניזאַציע און פון דער פּערי- 
פעריע פון דער אָרגאַניזאַציע, --- דאָס זיינען געווען די פאַרמלחמה" 
דיקע פּאַרטײי-מיטגלידער, װאָס מ'האָט איצט אין דער שטרענג-פאַר- 
קאַנספּירירטער אָרגאַניזאַציע נישט אַרײנגענומען צוליב פאַרשידענע 
מאָטיוון,. שפּעטער האָט מען דעם ;ביולעטין" שוין אויך פאַרשפּרײט 
צװוישן די מיטגלידער פון די פּראָכּעסיאָנעלע פאַראיינען (יוניאָנס) 

| דער אַפּאַראַט צו פאַרשפּרײטן דעם ,ביולעטין" איז פאָרמירט גע- 

װאָרן לויט די שטרענגסטע כללים פון קאָנספּיראַציע. ענלעך צו דער 
פּאַרטײי-אָרגאַניזאַציע,. האָט אויך דאָ יעדער פאַרשפּרײטער געהאַט 
בלויז זיינע פינף, העכסטנס צען אַבאָנענטן איין פאַרשפּרײיטער האָט 
נישט געטאָרט וויסן פון צווייטן; די אַדרעסן פון די אַבאָנענטן האָט 
ער געמוזט האָבן אין זכרון, אין קיין פאַל נישט פאַרשרייבן, נאָך אַ 
באַשטימטן טערמין האָט דער פאַרשפּרײטער געמוזט באַקומען צוריק 
פון אַבאָנענט דעם דורכגעלייענטן נומער, װאָס פֿלעגט נאָכדעם אי- 
בערגיין צו אַ צווייטער סעריע לייענער (די פּעריפעריע און מיטגלידער 
פון פּראָפּעסיאָנעלע פאַראיינען). אויף די זיצונגען פון די פּאַרטײ- 
גרופן פלעגט מען פירן שמועסן ועגן די דורכגעלייענטע נומערן 
אויסהערן מיינונגען, קלייבן אינפאָרמאַציע, און דאָס פלעגט שפּעטער 
דורך די זעלביקע קאַנאַלן איבערגיין צום צ. ק. און צו דער רעדאַקציע. 

די טעכניק פון דרוקן און פאַרשפּרײטן איז געווען פאַרבונדן מיט 
גרויס געפאַר און געפאָדערט די שטרענגסטע פאָרזיכטיקייט, עס האָט 
| געטראָפן פיל מאָל אויף דער אַרישער זייט, אַז ביים דורכפאַל פון אַ 
דרוקעריי פון אַן אומלעגאַלער צייטונג, האָט מען פון גאַנצן הויף 
אַרױיסגעפירט די איינוואוינער און אויפן אָרט זיי אַלע דערשאָסן, אונ- 
זערע טעכניקער, באַזונדערס מאַרעק עדעלמאַן, וועלוול ראָזאָװוסקי און 
רבקה ראָזנשטיין, האָבן װי אמתע הײיליקע געטראָגן די משא פון 
דער שרעקלעכער סכנח: בײטאָג געווען פאַרנומען ביי זייער געוייג- 
לעכער פּרנסה-באַשעפטיקונג, האָבן זיי געאַרבעט גאַנצע נעכט ביים 
גרייטן דעם ;ביולעטין" -- ביי צאַנקענדיקע ליכטלעך, אָפטמאָל הונ- 
געריקע און אױיסגעשעפּטע, אויף צוויי קאָנספּיראַטיווע דירות פון די 
חברים באַרנבוים און זיפּערמאַן (נאָװאָליפּיע 12 און 32). דאָ האָט מען 
געשריבן אויף דער מאַשין און געדרוקט דעם נומער. ח' זיפערמאַן האָט 
זיך פאַרנומען מיט דער עקספּעדיציע פון נומער (צונויפדראַטעווען די 
באַזונדערע בויגנס און אַריבערשיקן אויף די קאָנספּיראַטיווע דירות 
פון די פאַרשפּרײטער פון װאַרשע און פאַר דער פּראָװינץ. די עקס- 
פּעדיציע ספּעציעל פאַר דער פּראָװינץ פלעגט געמאַכט ווערן אויף דער 
דירה פון ח' יאַנקעלע מענדעלסאָן, נאָװאָליפּיע 10), 

צום פאַרשפּרײטן זיינען געווען בעסער צוגעפּאַסט פרויען װי. 
מענער (פרויען פלעגט מען װייניקער כאַפּן אויף די גאַסן צו אַרבעט); 

האָבן זיך דערמיט פאַרנומען די חברטעס: חנה װאָלקאָװיטש (איר קינד 
איז אומגעבראַכט געװאָרן אין דער מעדעם-סאַנאַטאָריע, איר מאַןן אַ 
מיטגליד פון צ. ק, פון ;צוקונפט" איז פאַרשיקט געװאָרן קיין טיף- 
רוסלאַנד, היינט אין פּוילן); מאָריץ (איר מאַן, אַ זעצער פון דער ;פאָלקס- 
צייטונג", איז דערשאָסן געװאָרן ביים אַריבערגײין די גרענעץ אין 
אָקטאָבער 1929); האַלינא ליפשיץ (אַ טאָכטער פון ח' יוסף באָסאַק; 
ער איז אַרעסטירט געװאָרן דורך דער ראָטן-מאַכט אין 1940 אויפן וועג 
פון פּינסק קיין װאַרשע, זיין גורל איז אומבאַוואוסט); מרים שיפמאַן 
(אומגעקומען אין שלאַכט בעתן געטאָיאױפשטאַנד); בלומע קלאָג -- 
טאָכטער פון ח' לאָזער קלאָג, געכאַפּט געװאָרן בעתן געטאָיאיפ- 
שטאַנד, פאַרשיקט קיין מאַידאַנעק און פון דאָרטן קיין לאַגער אין 
סקאַזשיסקאָ; אומגעקומען ביי אַ פּרואוו צו אַנטלויפן בעת דער עװאַ- 
קואַציע פון לאַגער. די ח'טעס מאָריץ און ליפשיץ זיינען אומגעקומען 
בעת די דעפּאָרטאַציעס, 

דער ,ביולעטין" איז דערשינען צוויי מאָל אַ מאָנאַט רעגולער; 
אַמאָל פלעגט צוליב טעכנישע טעמים קומען אַ פאַרשפּעטיקונג. דאָס 
דערשיינען פון נומער האָט אַרױיסגערופן פרייד און באַוואונדערונג; ביי 
די פּאַרטיי:חברים איז עס געווען אַן אמתער יום-טוב; פרעמדע זיינען 
! געווען גרייט צו צאָלן 20 זל. אַ נומער אַבי צו קריגן, 

גלייך אין צווייטן נומער ,ביולעטין? האָט זיך באַװיזן אַ רשימה 
פון באַשטײערונגען אויפן פּרעסע-פאָנד; הגם די רעדאַקציע האָט נישט 
געמאַכט קיין שום ווענדונגען וועגן געלט-שטיצע, האָבן דאָך די חברים 
נאָכן ערשטן נומער סטיכיש גענומען טראָגן זייערע באַשטײערונגעך. 
ח' אַביגדור מענדעלסאָן האָט געשאַנקען דאָס פּאַפּיר פֿאַרן ערשטן 
גומער, 

איין מאָל אין חודש פלעגט דערשיינען די ,יוגנט-שטימע" פאַר 
דער קצוקונפט". אויך דאָ איז געווען די זעלביקע פאָרזיכטיקייט און 
ישטרענג קאָנספּיראַטיווע טעכניק ביים דרוקן און פאַרשפּרײטן; ס'האָבן 
אויך דאָ מיטגעאַרבעט די זעלבע. שריפטשטעלער און זשורגאַליסטן, 
װאָס אין ;ביולעטין". די רעדאַקציע איז באַשטאַנען פון די ח"ח אַבראַשע 
בלום, הענעך רוס און פּאַוו (פון לאָדוש), 


קאַפּיטל זיבן. 


ס'ווערט איינגעפירט די געטאָ 


נאָך איידער ס'איז איינגעפירט געװאָרן די געטאָ, 
גירוש און נאָך איידער די יידישע באַפעלקערונג איז גע- 
וויב װאָרן פולשטענדיק איזאָלירט פון דער נישט- 
יידישער, -- האָבן די נאַציס גענומען שטופנ- 
ווייז אויסרייניקן פון יידן געוויסע טיילן פון װאַרשע. אין משך פון די 
ערשטע 6--7 חדשים זיינען די יידן אַרױסגעטריבן געװאָרן פון די 
| שעגערע גאַסן פון דרום-טייל שטאָט, װי למשל: דער אויבערשטער 
טייל מאַרשאַלקאָווסקע ביז מאָקאָטאָו, טאָפּאָליאָװע, באַגאַטעלאַ, פּאָד- 
כאָראָנזשיך, פּאָזנאַנסקע, טיילן פון װוספּולנע, קרוטשע, יאַסנע, מאַזאָ- 
וויעצקע, שענקעוויטשאַ, פּאָװישליע א"אַנד, די דירות פון די יידן אין 
די דערמאָנטע גאַסן זיינען געווען פול געפּאַקט מיט קרובים און פריינד, 
װאָס זיינען אָנגעלאָפן אָדער פאַרטריבן געװאָרן פון שטעט און שטעט- 
לעך גלייך נאָך די ערשטע חדשים פון דער מלחמה. אַלע שטעט בײ 
דער ווייסל וי פּלאָצק, נאָװידװאָר, פּולטוסק, מלאַװע, ציעכאַנאָר, 
שערפּץ און נאָך און נאָך זיינען אױיסגערײיניקט געװאָרן פון יידן!; דאָס 
זעלביקע איז געשען מיט די יידן פון סקערנעוויץ, קוטנע, גראָדזיסק, 
סאָכאַטשאָװוו אאַזײוו, אַלע יידן פון די דאָזיקע שטעט האָבן געצויגן קיין 
װאַרשע. | 
פאַרצווייפלטע, אױיסגעװאָרצלט פון זייערע דורות-איינגעפונדע" 
וועטע ישובים, זיינען זיי אין טויט-שרעק געלאָפּן קיין װאַרשע, זיך 
צוגעטוליעט צו די הונדערטער טויזנטער זייערע ברידער אין אומ" 
גליק און פּיין און האָבן אָנגעפילט יעטווידער ווינקעלע אין דער חרובער 
שטאָט, די גירושים פון געוויסע שטעט זיינען געווען דורכגעפירט לויט 
דער זעלביקער סיסטעם, װי די גירושים פון די שענערע גאַסן אין 

װאַרשע. אי דאָ אי דאָרט האָבן די איינוואוינער באַקומען דעם קלעגסטן 
טערמין, אָפּטמאָל בלויז אַ פּאָר שעה צו פאַרלאָזן די שטאָט אָדער 
דאָס הויז, וואו זיי וואוינען, די סטרוזשעס (וועכטער) פון די הייזער 
אויף די דערמאָנטע גאַסן האָבן באַקומען אַ באַפעל נישט אַרױיסצַן- 
לאָזן פון הויז די יידישע איינוואוינער מיט גרעסערע פּעק זאַכן. אַלץ 
האָט געמוזט בלייבן אין די דירות -- מעבל, געשיר, קליידער, װועש 
אאַז"וו,. דער גירוש-באַפעל פלעגט קומען פּלוצלונג אומגעריכט. עס 
פלעגט כסדר טרעפן, אַז עמיצער איז אַרױס פון שטוב אין גאַס אַרײן, 
האָט מען אים שוין צוריק אין זיין דירה נישט אַרײנגעלאָזט: אין משך 
פון די פּאָר שעה, װאָס ער איז נישט געווען אין הויז, איז גראָד אָנ" 
געקומען דער באַפעל, אַז אַלע יידישע איינוואוינער פון הויז אָדער 
פון דער גאָס זאָלן אַרױס; זיין דירה איז שוין געווען פאַרשלאָסן אָדער 
ס'האָבן זיך שוין אַהין גענומען אַרײנקלײבן דייטשן מיט אַן אָרדער, 
אַז די דירה געהערט צו זיי, 

פאַר גרויסע סומעס געלט, דער עיקר פאַר גאָלד און פרעמדער 
פעסטער װאַלוטע, פלעגט געלינגען אין יענער צייט ,אויסצוקויפן? ביי 
די נאַציס גאַנצע הייזער, טיילן פון גאַסן אָדער גאַנצע גאַסן, װאָס 
האָבן געזאָלט אױיסגערייניקט וערן פון יידן. עס זיינען שוין געווען 
ספּעציעלע אַזױ גערופענע ;מאַכערס", דורך וועלכע די קהילה (נישט 
אָפיציעל, פאַרשטייט זיך.) פלעגט אַזעלכע טיילן גאַסן און הייזער 
אַרױסראַטעװען; די איינוואוינער זיינען כאָטש אויף אַ קורצער צייט 
געבליבן ביי די פּאָר ווינקעלעך, װאָס זיי האָבן פאַרנומען, אויסגעשטעלט 
פּאַרשטייט זיך, אויף דער טויט-:שרעק פאַר נייע גירושים, פאַר נייע 
אומגעריכטע צרות, 

אַזױי איז געשען מיט טיילן גאַסן פון זלאָטע, כמיעלנע, שענע, 
סאָסנאָװע. די איינוואוינער פון די דאָזיקע באַדראָטע הייזער האָבן 
אַװועקגעגעבן דאָס לעצטע פון זייער פאַרמעגן דעם נאַצי-טייוול, די 
סומעס זיינען דערגאַנגען אין מיליאָנען, ס'האָט געבליט שאַנטאַזש, 
מ'האָט אױסגעפּרעסט דאָס לעצטע ביסל האָב און גוטס פון די אויף 
הפקר אויסגעשטעלטע יידן. ס'איז געווען אַ ברייט פעלד פאַר די הויכע 
באַאַמטע פון געסטאַפּאַ און פון ציוויל-אַמט ביי דער מיליטער-קאָמעג- 
דאַנטור מיטן גובערנאַטאָר בראש: זיי האָבן גוט געוואוסט, אַז מען 

גרייט-צו אַ געטאָ פאַר יידן, -- און זיי האָבן באַצײיטנס גענומען אָנ" 
שטאָפּן זייערע קעשענעס מיט מלחמה-רויב פון די יידן 

װאָס ווייטער איז דער שטח פאַר די יידן געװאָרן אַלץ מער 
פאַרקלענערט און איינגעשרומפט: מ'האָט פאַרבאָטן די יידן אַרײינצוגײן 
אין זאָקסישן גאָרטן, צו באַװייזן זיך אַרום אַדאָלף:היטלער-פּלאַץ (געוו. 
פּילסודסקי-פּלאָץ). מ'האָט איינגעפירט באַזונדערע טראַמװײ:װאַגאָנעס 
פאַר יידן: אָנשטאָט דעם פריערדיקן נומער פון דער טראַמװײי-ליניע 
איז אויפן פראָנט פון װאַגאָן געװען אַ בלויער מגן-דוד, לענגאויס 
פון װאַגאָן פון אויבן, פון ביידע זייטן --- אַן אויפשריפט אויף דייטש 
און פּויליש: .נאָר פאַר יידן?,. דער געטאָ-קאָשמאַר האָט זיך אַראָפּגע- 
לאָזט אַלץ נידעריקער, געפּרעסט דאָס געמיט, אָנגעפילט די גאַנצע 
לופט, 


דער פּלאַן פון די דייטשן איז באַשטאַנען דערין, אַז די יידישע 
קהילה זאָל אַליין דורכפירן דאָס פאַרשפּאַרן די יידן אין געטאָ. עטלעכע 
טעג האָט דער קהילה-ראָט באַהאַנדלט דעם דייטשן געטאָ-באַפעל, די 
| מערהייט האָט שוין געהאַט באַשלאָסן נעמען אויף זיך דורכצופירן די 
נייע דייטשישע גזירה. דעמאָלט האָט אונזער חבר אַרטור זיגעלבוים 
אָפּגעגעבן אַזאַ דערקלערונג: ,עס איז דאָ געפאַלן אַ היסטאָרישער באַ- 
שלוס. איך בין, ווייזט אויס, געווען צו שװאַך, כדי אייך צו איבערצײַגן,. 
אַז מיר טאָרן דאָס נישט טאָן, איך פיל אָבער ביי זיך נישט גענוג מאָ- 
ראַלישע כוחות צו קאָנען אין דער זאַך אָנטײלנעמען. איך פיל, אַז 
איך װאָלט קיין רעכט נישט געהאַט צו לעבן ווייטער, אויב די געטאָ 
זאָל איינגעפירט ווערן און מיין קאָפּ זאָל דערביי בלייבן גאַנץ. איך 
דערקלער דעריבער, אַז איך לייג מיין מאַנדאַט, איך ווייס אַז עס װעט 
זיין די פליכט פונם פאָרזיצער צו מעלדן באַלד וועגן מיין רעזיגנאַציע 
דער געסטאַפּאָ, און איך רעכן זיך מיט די קאָנסעקװענצן, װאָס דאָס 
קען האָבן פאַר מיר פּערזענלעך, איך קאָן אָבער אַנדערש נישט האַנד- 
לען". | 

דער איינדרוק איז געווען קאָלאָסאַל, מען האָט גענומען פון דאָס 
ניי באַהאַנדלען די פראַגע, צי די קהילה זאָל אויספירן די געטאָ-פאַר- 
אַרדענונג פון דער געסטאַפּאָ. ס'איז געקומען צו אַ קאָמפּראָמיס: אַליין 

זאָל די קהילה נישט דורכפירן די גזירה. אָבער דורך אירע שלוחים 
זאָל די קהילה געבן צו וויסן די יידן, אַז ס'איז פאַראַן אַזאַ באַפעל און 
די יידן זאָלן זיך קענען גרייטן ביזן באַשטימטן טערמין אַרױסצוציען 
זיך פון די אָנגעוויזענע גאַסן, 

אויף מאָרגן זיינען טויזנטער יידן געקומען צום הויז פון דער 
יידישער קהילה אויף גזשיבאָװסקע גאָס. די מאַסע האָט געװאַרט 
אויף קאָנקרעטע אָנווייזונגען. און דאָ, פאַר אַ צען-טויזנט-קעפּיקן עולם 
האָט דער חבר אַרטור געהאַלטן זיין היסטאָרישע רעדע. ער האָט גערופן 
נישט צו פאַרלירן דעם מוט און פרייװויליק אין געטאָ נישט גיין, דער 
רושם פון דער רעדע איז געווען אומגעהויער. הינטער דעם חבר 
אַרטור איז געשטאַנען דער אױיטאָריטעט פון דער פּאַרטײ פון די יידי- 
שע אַרבעטער, דער ,בונד", 

6 

דעם 16טן אָקטאָבער 1940 -- דער שװאַרצסטער טאָג פאַר די 
װאַרשעװער יידן -- איז פאַרעפנטלעכט געװאָרן דער באַפעל וועגן 
איינפירן די געטאָ. דער באַפעל איז פּלאַקאַטירט געװאָרן אין צװיי 
שפּראַכן -- דייטש און יידיש --- איבער דער גאַנצער שטאָט. מ'האָט גע" 
געבן אַ טערמין ביזן 31טן אָקטאָבער פאַר אַלע יידן װאָס ואוינען 
אויסער דעם אָפּגעגרענעצטן שטח פאַר דער געטאָ, און פאַר אַלע קריסטן 
װאָס וואוינען צווישן די יידן אויפן דאָזיקן שטח: די ערשטע דאַרפן זיך 
אַרײינקלײיבן אויפן שטח פון געטאָ, די צווייטע מוזן אין זעלביקן טער- 
מין פאַרלאָזן דעם געטאָישטח און זיך אַרױסקלײבן אין דער קריסט- 
לעכער געגנט. אָבער בעת מיט די יידן, װאָס האָבן נישט באַוויזן צום 
באַשטימטן טערמין זיך אַרױסצוקלײבן, איז מען זיך באַגאַנגען מיט 
דער גאַנצער נאַצישער ברוטאַלקײט און אכזריות -- אַרױסגעװאָרפן 
די בעבעכעס אויף דער גאַס, אַרויפגעלײגט שווערע שטראָפן, -- האָט 
מען אַזעלכע קריסטן פאַרלענגערט דעם טערמין אַ פּאָר מאָל און זי 
געמאַכט כלערליי פאַרלייכטערונגען ביים אַרױיסקלײיבן זיך פון געטאָ- 
- שטח. אָפיציעל האָט עס געהייסן, אַז די יידן דאַרפן זייערע געשעפטן 
װאַרשטאַטן און אונטערנעמונגען אױסרייניקן און מיטנעמען אין געטאָ 
אַריין; פאַקטיש אָבער זיינען דאָס רוב יידישע געשעפטן פאַרחתמעט 
געװאָרן נאָך פאַרן טערמין פון 31טן אָקטאָבער, (די שליסלען האָבן 
די נאַציס צוגענומען), און די יידן האָבן געמוזט איבערלאָזן זייער האָב 

און גוטס אויפן אָרט און קומען אין געטאָ אַריין נאַקעט און הויל. 
ס'האָט אויך געזאָלט פאָרקומען אַן אויסטויש פון סחורות צווישן די 
יידישע קרעמער און סוחרים אויף דער אַרישער זייט מיט די קריסט" 
לעכע, װאָס האָבן געהאַט זייערע געוועלבער אויפן געטאָישטח. דער 
אויסטויש איז אָבער געווען װוידער אַמאָל אַן איינזייטיקער: די יידן 
האָבן זייערע סחורות איבערגעלאָזט פאַר דעם אַריער, מיט וועמען זי 
האָבן זיך געטוישט, אָבער די אַרישע סחורות האָבן זיי נישט געפונען; 
ווען זיי זיינען געקומען אין געטאָ אַרײן: דער אַרישער בעל דבר האָט 
דאָס רוב באַװיזן אויך זיינע סחורות מיטצונעמען אויף דער אַרישער 
זייט און דאָס צוגעגעבן צו די יידישע סחורות אין יענעם געשעפט 
אָדער װאַרשטאַט, װאָס דער ייד האָט וי אַן אויסטויש פאַר אים איבער" 
געלאָזט... - 

װאָס שייך דירות אין דער חרובער שטאָט --- האָט דער אָרעמער 
אַריער, דער פריערדיקער איינוואוינער פון געטאָישטח (אינם יידישן 
ראַיאָן האָט דאָך געוואוינט דער אָרימסטער טייל פון דער קריסטלעכער 
באַפעלקערונג), איצט אויסגעטוישט זיין קליינע ענגע דירה אויף די 
רחבותדיקע צימערן פון די פאַרמעגלעכע יידן אינם פּוילישן טייל 
שטאָט. אַפילו דער בעסערער עלעמענט פון די קריסטן האָט טיילווייז 
מיט אַ געוויסער אינערלעכער צופרידנקייט איבערגענומען אָט די 
;יידישע מתנה" און האָט געקוקט דערויף וי אויף אַן אַקט פון קנאַציאָ- 
נאַלן און סאָציאַלן יושר"... 

ווילדע פּאַניק, יאָמערלעכער געוויין, גיהנום-סצענעס האָבן אָנ" 
געפילט די אַטמאָספער. יידישע מענטשן זיינען אַרומגעלאָפן פאַר- 
צווייפלטע, פאַרפּײיניקטע, מיט טויט-שרעק אין די אויסגעלאָשענע 
אויגן; מ'האָט געזוכט װער אַ שטיקל וועגעלע איף אַריבערצופירן 
דאָס ביסל שטוביקע זאַכן, װאָס מ'האָט אַרױסגעראַטעװעט; ווער ס'האָט 
גענישטערט אין די חרובע הויפן, קעלערן, לעכער צו געפינען עפּעס 
אַ שטיקל אָרט דעם קאָפּ אַװעקצולײגן פאַר זיך און דער פאַמיליע, 
מען איז געלעגן אויף די גאַסן, זיך געװאָלגערט איַן די רינשטאָקן, זיך 
געוייקט אונטערן רעגן, געציטערט פון קעלט, הונגעריקע, אױיסגעמאַ- 
טערטע, הילפלאָזע.. 

אַלע יידן פון פּראַגע, גראָכאָו, װאָליע, מאָקאָטאָו, פּאָװאָנזעק, 

זשאָליבאָזש, סאָליעץ, פּאָװישליע, אַלטשטאָט, פּעלצאָװיזנע, --- גאַסן 
און ראַיאָנען, וואו יידן האָבן געלעבט דורות לאַנג, -- האָבן זיך גע" 
מוזט אַרײינקװעטשן אויפן שמאָלן שטח, װאָס איז געװאָרן אָפּגעצאַמט 
פאַר יידן: פון שענע -- שליזקע -- טװאַרדע ביז דזיקע -- סטאַווקי --- 
ניזקע פון איין זייט און פון אַ טייל לעשנאָ --- נאָװאָליפּיע --- נאָװאָ- 
ליפּקי, שוו. יערסקע ביז פּאַװיע, דזיעלנע -- אַקאָפּאָוע פון דער 
צווייטער. די מיראָװער האַלעס, דער איינציקער האַנדל-פּלאַץ, וואו די 
יידישע אָרעמקײט פלעגט שטיין גאַנצע טעג ביים קליינעם סטראַגאַן 
(טישל) מיטן ביסל סחורה, געצויגן דערפון הונגער-חיונה, --- אָט די 
האַלעס זיינען אומישנע אַרויסגענומען געװאָרן פון געטאָ-שטח און 
זיך אַריינגעשניטן וי אַן אַרישער קלין, אָפּגעצױמט פון אַלע דרי 
זייטן פון געטאָ מיט אַ געמויערטער װאַנט און שטעכיקן דראָט; די 
דורכגאַנג-טױיערן נומער 12, 14, 16 אויף קראָכמאַלנע, װאָס פלעגן 
פירן צו די מיראָװער האַלעס, זיינען פאַרמזיערט געװאָרן; קיין שום 
צוטריט נישט מעגלעך, געווען פאַר די יידן צו די האַלעס, דעם אַמאָ- 
ליקן לעבנס-נערוו פון יידישן קליין-האַנדל, 


אַ װאַנדערונג פון גאַנצע מחנות געיאָנטע און געפּלאָגטע; לאַנגע 
רייען וועגעלעך און כלערליי מינים טראַנספּאָרט-מיטלען, אָנגעפּאַקט 
מיט קליינע וויינענדיקע עופעלעך, מיט קראַנקע, האָלב טויטע און 
שװאַכע זקנים --- האָבן זיך געצויגן פון די אויסגערעכנטע געגנטן צום 
שטח פון דער יידישער געטאָ, באַגלייט מיט דערװאַקסענע, װאָס האַלטן 
זיך קוים אויף די פיס, פול מיט יאוש און פאַרצווייפלונג אין די אויס- 
געלאָשענע אויגן. אָט טראָגט אַ פאָטער איינגעהילט אין שמאַטעס אַ 
קליין קראַנק קינד, װאָס שרפהט פון פיבער:; אָט זיצן ביי די ריגשטאָקן 
הונגעריקע, פאַרחלשטע, שעפּטשען מיט געויין? אאַ ביסל װאַסער", 
;אַ שטיקל ברויט"... אָט פירט אַ מילך-ייד פון פּעלצאָװיזנע, צי פון 
טשערניאַקאָו אַ קו ביי אַ שטריקל און זובט הילפלאָז אַ שטיקל פּלאַץ, 
וואו צו אײנלאָקירן זיין איינציקע שפּייזערין און זיך אַלין; אָט שלעפּט 
זיך אַ בעל-עגלה פון פּראַגע צי פון פּאָװאָנזעק מיט זיין אױיסגעדאַרט 
פערדל -- דער איינציקער מקור פון זיין אָרעמער האָרעפּאַשנער 
חיונה ביז איצט. אַן ערך 150 טויזנט יידן און ביז 80 טויזנט קריסטן 
האָבן אַזױ געמוזט אַריבערװאַנדערן פון איין אָרט אויף אַ צוייטן 

דאָס גאַנצע לעבן איז אָפּגעשטעלט געװאָרן אין משך פון די פּאָר 
װאָכן. אַ בהלה, אַ מהומה, אַ יאָמער, וויי- געשרייען פון פאַרצווייפלטע, 
קרעכצן פון פאַרחלשטע און פאַרשמאַכטע.. 


אינם דאָזיקן תהום פון עלנד און פּיין איז געװען ממש װי אַ 
טראָפּן אין ים די הילף, װאָס איז אָרגאַניזירט געװאָרן פון די געזעל- 
שאַפטלעכע אינסטיטוציעס, װי דער קדזשאָינט", דִי קהילה, די פּאַר- 
טייען אאַז"װו. מ'האָט געעפנט אין פאַרשידענע פּונקטן פון געטאָ-שטח 
ספּעציעלע ביוראָען פאַר הילף, מ'האָט געטיילט צו עטלעכע זלאָטעס 
אויף צו דינגען אַ וועגעלע, געגעבן אָנווייזונגען אויף דירות אד"גל, 
הונדערטער און טויזנטער אומגליקלעכע זיינען געשטאַנען אַרום די 
דאָזיקע ביוראָען. ס'פלעגט אַװעקגײן אַ טאָג איידער מ'האָט זיך גע" 
קאָנט דערשלאָגן צו עפּעס; פּיין און יאוש איז געלעגן אױסגעגאָסן 
אויף אַלעמענס פּנימער.. 

מיר האָנן מאָביליזירט אַלע פּאַרטיי-מיטגלידער פון ,בונד", פון. 
די יוגנט- און קינדער-אָרגאַניזאַציעס ;צוקונפט" און ?סקיף"; די מיט" 
גלידער פון די פּראָפּעסיאָנעלע פאַראיינען, פון קיאף", דעם ריטן 
קרייץ; מ'האָט צוגעצויגן מענטשן פון דער וייטסטער סביבה, צו 
וועמען נאָר אונזער מאָביליזאַציע-רוף האָט געקענט דערגרייכן. ס'איז 
ממש געווען צו באַוואונדערן די װאַרעמקײט, די מסירותנפשדיקע 
איבערגעבנקייט, װאָס אונזערע חברים האָבן אַרױסגעװיזן אין יענע 
שװאַרצע טעג. מ'האָט געמוזט האַלטן װאַך און געבן שוץ די אַלע 
היימלאָזע און אױיסגעװאָרצלטע, װאָס האָבן זיך געװאַלגערט אויף די 
הויפן און גאַסן; מ'האָט געמוזט זייער ביסל האָב און גוטס, װאָס איז 
געלעגן אויף הפקר, אָפּהיטן פון גניבות: מ'האָט געמוזט וויפיל נישט 
איז אָרגאַניזירן זייער באַשפּײזונג; מ'האָט געעפגט איף סמאָטשע 
גאַס אַ ספּעציעלע טיי-האַלע פאַר די אָנגעקומענע פון פּראַגע, גראָכאָוו 
און פּעלצאָװיזנע; מ'האָט אַרומגעטראָגן איבער די הויפן טשייגיקעס 
טיי מיט שטיקלעך ברויט, -- געטרייסט, געמונטערט, געװאַרעמט, 

מיר האָבן אָרגאַניזירט ספּעציעלע בריגאַדעס פון חברים מיט 
כלערליי טראַנספּאָרט-מיטלען אויף צו העלפן אַריבערפירן אונזערע 
חברים אין געטאָ אַרײן. יעדע בריגאַדע פון 10--12 און מער חברים 
האָט געהאַט איר באַשטימטן ראַיאָן, פון װאַנען זי האָט געדאַרפט העלפן 

דער עװאַקואַציע, באַזונדערס האָט זיך דאָ אויסגעצייכנט אונזער יוגנט 
און דער רויטער קרייץ בראש מיט די חברים מענדל פּראַגער און 
זילבערשטיין (פּראַגע) און די חברטעס: רוטע בערמאַן, גיטל סקוטעל- 
סקאַ, מאַניע װאַסער, רוטע פּערנסאָן, עפּשטיין, עסטושיע ליפשיץ, 
שער, עטקין (פון לאָדזש) און נאָך. ס'האָט זיך איינגעשטעלט אַ מאָראַ- 
לישער צװאַנג זיך צו טיילן מיט דירות: יעדער האָט אַרײנגענומען 
נאָך עמיצן אין זיין קליין צימער, אין זיין ענגער דירה: מען איז דער" 
ביי געווען געצוואונגען צו צעטיילן פאַמיליעס, אָפּזונדערן אַ מאַן פון 
אַ פרוי, קינדער פון עלטערן, -- קיין אַנדער ברירה איז נישט געווען. 

אַן אמתער גיהינום איז געווען די עװאַקואַציע פון יידישן שפּיטאָל 
אויף טשיסטע אין געטאָ אַרײן. פאַרן ריזיקן שפּיטאָל מיט אַלע זיינע 
מאָדערנסטע איינריכטונגען האָט מען אָפּגעגעבן צוויי קליינע געבי- 
דעס -- אויף לעשנאָ 1 (געוועזענע אָפּטײלונג פון מלוכה-מאָנאָפּאָל) 
און אויף עק לעשנאָ און זשעלאַזנע (געוו. פאָלקס-שול), די גאַנצע שול 
פאַר פלעגערינס (נוירסעס) ביים שפּיטאָל האָט מען עװאַקואירט אויף 
מאַריאַנסקע, וואו ס'איז געווען די קראַנקן-קאַסע, 

אין שפּיטאָל האָבן זיך געפונען ביז 2000 קראַנקע, דערביי הונ" 
דערטער גאַנץ שווערע, נאָך געפערלעכע אָפּעראַציעס אד"גל. דער 
שפּיטאָל האָט געמוזט אויסגעהאַלטן ווערן פון די יידן גופא: די נאַציס 
האָבן געצוואונגען דעם מאַגיסטראַט, װאָס פלעגט פאַר דער מלחמה 
אויסהאַלטן דעם יידישן שפּיטאָל, איצט נישט צו געבן אים קיין שום 
סובסידיעס. די קהילה האָט אַ פּאָר מאָל דורכגעפירט צװישן די יידן 
ספּעציעלע באַשטײערונגען פאַרן שפּיטאָל, ספּעציעלע זאַמלונגען פון 
וועש, קליידונג, נויטיקע מכשירים אד"גל, די עפּידעמיעס, דער הונ" 
גער, די אױיסגעשעפּטקײט פון דער יידישער באַפעלקערונג האָבן כסדר 
געליפערט קראַנקע פאַרן שפּיטאָל;: ער איז געווען איבערפולט, די 
קראַנקע האָבן זיך געװאַלגערט אויפן דיל, אין די קאָרידאָרן; די באַ- 
שפּײיזונג איז באַשטאַנען אויסשליסלעך לויט די שפּייז-קאַרטן, װאָס 
יעדער איינוואוינער האָט פאַרמאָגט; אויף די קאַרטן פלעגט מען גע" 
וויינלעך קריגן בלויז אַ שטיקל ברויט, דער מעדיצינישער פּערסאָנאַל, 
די קראַנקןדשװעסטער און די אָנגעשטעלטע האָבן אָפט געליטן הונגער, 
ביים עװאַקואירן דעם שפּיטאָל האָבן די נאַציס נישט דערלויבט אי" 

בערצופירן אַ סך פון די װיכטיקסטע און נויטװענדיקסטע אַפּאַראַטן 
און מאַשינען, מ'האָט אַ סך שווער קראַנקע געמוזט שיקן אַהיים--װאָס 
האָט געהייסן אויף הונגער און שנעלן טוױיט; מ'האָט הונדערטער און 
הונדערטער אַזעלכע געשלעפט אויף פורלעך, וועגענער, געטראָגן אויף 
טראָג-בעטלעך; ס'איז אוממעגלעך געווען אָפּצוהיטן די עלעמענטאַר- 
סטע היגיענישע כללים -- געהעריק, למשל, צו איזאָלירן די אָנשטעקנ- 
דיקע קראַנקע פון די איבעריקע. זייער פיל קראַנקע האָבן אויסגע- 
הויכט זייערע נשמות ביי אַזאַ מין איבערװאַנדערונג, 

צו די אַלע צרות איז נאָך אין משך פון די פּאָר װאָכן דריי מאָל 
געענדערט געװאָרן דער שטח פון געטאָ: מ'האָט אָפּגעשניטן נייע גאַסן" 
טיילן --- אַ טייל פון פראַנצישקאַנער, נאָװיניאַרסקע, סאַפּיעזשינסקעי 
קראָכמאַלנע ביזן עק טשעפּלע און נאָך. אַזױ אַז יענע װאָס האָבן שוין 
וי נישט וי געפּרואװט זיך אײנאָרדענען, האָבן ווייטער געמוזט זוכן 
נייע ווינקעלעך, אַ ניי שטיקל פּלאַץ, וואו אָנצושפּאַרן די מידע ביינער. 
ס'איז געגאַנגען אַ דינגעניש צװישן יידן און פּאָליאַקן מיט די דייטשן 
פאַר יעטווידער שטיקל גאַס, פאַר יעטווידער הויף; מ'איז דאָך נישט 
געווען זיכער ביז דער לעצטער מינוט, אַז דאָס שטיקל פּלאַץ, װאָס 
מ'האָט שוין געקראָגן צוגעטיילט, װעט טאַקע בלייבן ביי דיר. 

דעם 21טן אָקטאָבער 1940 איז שוין געװוען ענטגילטיק פאַר" 
פיקסירט דער געטאָישטח; אונטער אַ שטראָף פון דריי חדשים טורמע 
ביז אַ יאָר, פון שווערע געלטיסומעס איז געוען פאַרבאָטן די יידן 
זיך צו באַװייזן אויסער דער געטאָ סיידן לוט אַ ספּעציעלער דער" 
לויבעניש, פאַר פּאָליאַקן איז דער טערמין פון עװאַקואַציע פון געטאָ 
שטח אַ פּאָר מאָל פאַרלענגערט געװאָרן, אַזױ אַז זיי האָבן אין משך פון 
עטלעכע װאָכן נאָכן 31טן אָקטאָבער זיך אַלץ געקאָנט פריי באַװעגן 
אין און אויסער דער געטאָ. | 

וי אַזױי האָט אויסגעזען די װאַנט פון דער געטאָ? די גרעב פון 
דער װאַנט האָט געהאַלטן צוויי ציגל. כדי צו דערגרייכן די הויך פון דער 
װאַנט, האָבן צוויי מענטשן זיך געמוזט שטעלן איינער אויפן אַנדערןף 
פון אויבן איז די װאַנט געווען באַדעקט מיט שפּיציקע שטיקער גלאָז 
און טײילמאָל מיט שטעכעדיקער דראָט. געבויט האָבן די װאַנט יידן 
און קריסטן, און די גמינע האָט זיי דערפאַר געצאָלט. די דייטשן האָבן 

געגעבן ביים בויען די װאַנט די געהעריקע אָנווייזונגען און פאַר- 
אָרדנונגען: דאָ שטעלט אַװעק אַ בלינדע װאַנט, דאָ אַ טויער אאַזײו, 

וואו האָט זיך געצויגן די װאַנט? פּשעיאַזד איז געװאָרן צעשניטן, 
פון נומ' 5 ביז 2 איז געווען אַ װאַנט וועלכע האָט פאַרצאַמט דעם פּשע- 
יאַזד; ביי מילנע און פּשעיאַזד איז ווייטער געווען אַ װאַנט. דאָס זעלבע 
זיינען געווען אויסגעשטעלט װענט ביי נאָװאָליפּיע---פּשעיאַזד, בי 
נאָװאָליפּקי---פּשעיאַזד, אויך ביי לעשנאָ--טלאָמאַצקע איז געווען א װאַנט. 
עק טלאָמאַצקע און בעליאַנסקע איז געווען אַ טויער. ביי רימאַרסקע 16 
איז די גאָס געווען איבערגעצאַמט. צום קאָשטשיאָל פון לעשנאָ אין 
געווען דורכגעפירט אַ ספּעציעלער דורכגאַנג פאַר די קריסטן 

דערביי זיינען געווען פאַרשידענע קאָמפּליקאַציעס: למשל, די 
גאָסן שענע און זלאָטע זיינען געווען אויף איין זייט -- געטאָ, אויף 
דער צווייטער -- אָריש, האָט מען דעריבער דאָרט אויפגעשטעלט די 
װאַנט אין דער לענג פון דער גאַס. זשעלאַזנע פון לעשנע ביו כלאָדנע 
איז געווען געטאָ. אָבער די צווייטע זייט כלאָדנע איז געווען אַריש. 
האָט מען דאָ דעריבער געמוזט אויפבויען אַ בריק איבער דער גאַס. 
שפּעטער האָט מען שענע און זלאָטע אינגאַנצן צוגענומען פון געטאָ. 
אָפט זיינען געמאַכט געװאָרן ענדערונגען אָט האָט מען אויסגעטיילט אין 
מיטן אַ געטאָ-גאָס -- איינע אַ פאַבריק-געביידע, אָט האָט מען אָפּגע- 
שניטן אַ שטיק גאָס, 

די געטאָ-װאַנט האָט געהאַט אַ צװאַנציק טויערן עק טלאָמאַצקע, 
עק דלוגע, עק נאַלעװוקעס און שוו, יערסקע, עק סטאַװוקי, עק לעשנע 
און זשעלאַזנע אאַז"וו, די אָקאָפּאָװוע האָט געהאָט פון ביידע זייטן גענשע 
אַ מויער. דאָ איז אויך געווען א טויער, כדי מ'זאָל קענען צוקומען צום 
בית עולם. צו דעם צוועק האָט מען, נאַטירלעך, געמוזט נעמען אַ צעטל 
פון דער װאַך ביים טויער. אַלע טויערן זיינען געהיט געװאָרן דורך 
פּוילישע און דייטשישע זשאַנדאַרמען און פּאַליצײי-לײט. חוץ דעם, זיי- 
נען די גאַנצע צייט לענג-אויס די געטאָיװענט אַרומגעפאָרן פּאַטרולן 
אויף ראָווערן און מאָטאַציקלען. 

די יידן האָבן צום אָנהױיב נישט געגלויבט זייערע אויגן. עס זיינען 
געווען פאַרשידענע אויסטייטשונגעף עס איז נאָר צוליב קאָנטראָל, 
מיט פּשעפּוסקעס װעט מען קענען אַרױס און אַרײן, מען װעט עפּעס 

דאַרפן צאָלן דערביי... סטייטש, מען װעט דאָך ניט צעברעכן דאָס 
גאַנצע עקאָנאָמישע לעבן, די װירטשאַפטלעכע פאַרבינדונגען צוישן 
יידן און קריסטן... אַזױ זיינען יידן געשטאַנען און געקוקט, װי מען 
בויט די װאַנט, און געשאָקלט מיט די קעפּ, 


קאַפּיט? אַכט. 


דאָס לעבן אין געטאָ 


מיט טיפן עקל און ווייטיק ברענג איך אַרױס 


די יירישע פון מיין זכרון די יידישע פּאָליצײ, װאָס איז גע" 
פּאַליציי --- ווען אַ שאַנדע און אַ פּלאָג פאַרן געפּײניקטן 
יידן אין דינפט האַלבן מיליאָן יידן אין װאַרשעװער געטאָ. 
פון געסטאַפּאַ נאָך פאַרן פאָרמעלן איינפירן די געטאָ האָבן 


די דייטשן באַפוױילן דעם איודן-ראַט* צו אָרגאַ- 
ניזירן יידישע ;אָרדנונג-היטער", װי זיי האָבן דאָס גערופן,. די קהילה 
האָט פאַנאַנדערגעקלעפּט אַ מודעה, אַז יונגע מענער אין עלטער ביז 20- 
5 יאָר, מיט מיטעלער בילדונג, װוייניקסטגס מיט 6 קלאַסן מיטל-שול, 
זאָלן זיך מעלדן צו אַ ספעציעלער ווערביר-קאָמיסיע. לכתחילה האָט 
מען ווערבירט בלויז טויזנט מאַן, שפּעטער איז די צאָל פאַרגרעסערט 
געװאָרן ביז 2000, ס'האָט זיך אָנגעהויבן אַ געלאַף אין דער ווערביר- 
קאָמיסיע. זיין אַ פּאָליציאַנט האָט דאָך געהייסן זיין פריי פון צװאַנג" 
אַרבעט, פוֹן די כאַפּענישן, פון דער געפאַר פאַרשלעפּט צו ווערן אויף אַן 
אַרבעט-לאַגער, -- בכלל זיך געפינען אין אַ פּריווילעגירטער לאַגע אין 
פאַרגלייך מיטן איבעריקן האַלבן מיליאָן, װאָס איז געווען אין גאַנצן 
הפקר אין די לאַפּעס פון די נאַצי:רוצחים, מ'האָט געזוכט פּראָטעקציע 
צו דער ווערביר-קאָמיסיע, מ'האָט געגעבן שוחד אין פאַרשידענע פאָר" 
מען: מענטשן מיט העכערער בילדונג, פּראָפּעסיאָנעלע אינטעליגענץ, 
באַנק-אָנגעשטעלטע, ביוראַליסטן, סתם גאָלדענע יוגנט -- האָבן גע 
שטראָמט אין די רייען פון דער יידישער פּאָליצײי. זייער אוניפאָרם איז 
געווען -- אַ שואַרץ היטל מיט אַ בלויען מגן-דוד; זיי האָבן אָבער אויך 
געמוזט טראָגן דעם געוויינלעכן מגן-דוד וי אַלע יידן 

די יידישע פּאָליצײ איז געווען איינגעטיילט אין קאָמיסאַריאַטן, 

ראַיאָןדבאַאַמטע (דזיעלניצאָווע); איר קאָמענדאַנט איז געווען שערינסקי 
(אַ משומד), געוועזענער פּאָליצײ-קאָמיסאַר אין װאַרשע: איר אינס"- 
טרוקטאָר --- אַ צווייטער משומד, מיט אַ פאַרגאַנגענהײט, פּרוסאַקי 
געוועזענער מיטאַרבעטער פון דער פּוילישער פּאָליטישער און קרי" 
מינעלער געהיים-פּאָליצײי, פון אָנהױב האָט די יידישע פּאָליצײ גע- 
אַרבעט צוזאַמען מיט דער פּוילישער; אָבער מיטן איינפירן די געטאָ 
איז ביסלעכווייז אַרױסגעצױיגן געװאָרן די פריערדיקע פּולישע פֹּאָי 
ליציי; אין אייניקע קאָמיסאַריאַטן בלויז האָבן די דייטשן יאָ איבער" 
געלאָזט אַ צענטליק קריסטן, משמעות, כדי איינע זאָלן היטן די אַנ" 
דערע. | , 
גלייך װוי ס'האָט זיך אָנגעהויבן דער געלאַף אין דער יידישער 
פּאָליצײי, האָט זיך פאַר אונז אַװועקגעשטעלט די פראַגע -- צי זאָלן 
אונזערע חברים אַרײנטרעטן אין איר, כּדי קאָנען דאָס אויסניצן ביי 
פּאַרשידענע סיטואַציעס און מאָמענטן, די אָנפירנדיקע אינסטאַנץ פון 
.בונד" האָט אָבער איינשטימיק באַשלאָסן; אַזאַ פּאָליצײ מוז ווערן אַ 
ווערקצייג ביי די דייטשן אויף דורכצופירן צװוישן יידן זייער פּאָליטיק, 
און קיין שום בונדיסט טאָר דעריבער אַהין נישט אַרײנטרעטן 

קורץ נאָכן אויסבילדן די יידישע פּאָליצײ האָט זיך אויפן האָי 
ריזאָנט פון געטאָ באַװיזן אַ נייער פּאָליצייאישער שטערן -- אַ גע" 
וויסער גאַנצװוייך פון לאָדזש. ער איז אַרױסגעטראָטן לכתחילה וי אַ 
יידישער כלל-טוער, װאָס וויל פאַרהיטן די יידישע באַפעלקערונג פון 
שפּעקולאַנטן, שמוגלערס, פּאַסעק-מאַכער; ער האָט צונויפגערופן באַ- 
ראַטונגען פון באַקאַנטע געזעלשאַפטלעכע טוער, געזוכט אַ קאָנטאַקט 
מיט פאָרשטייער פון פּאַרטײיען און גערופן צו העלפן אים ביים אָרגאַני 
זירן קאַדרען אויף ,באַקעמפן דעם יקרות". אַז, למשל, האָט ער 
זיך געטראָפן מיט אונזער ח' לאָזער קלאָג, דערציילט אים: ער ווייס, 
אַז ער איז זייער פּאָפּולער ביי די יידישע דרוקער-אַרבעטער פון פּוילן 
געווען פאָרזיצער פון צענטראַלן דרוקער-אַרבעטער-פאַראין; ער האָט 
געלייענט דעם יובל-בוך, װאָס דער פאַראיין האָט אַרױסגעגעבן לכבוד / 
זיין 50-יאָריקן יוביליי. אַזױ װוי אַלע יידישע דרוקער-אַרבעטער זיינען * 
איצט אַרבעטסלאָז, קאָן ער, גאַנצווייך, זיי שאַפן פּאָסטנס װי הויז" 
וועכטער, הויז-אַדמיניסטראַטאָרס, אויף די ערטער פון די פּאָליאַקן 


פינף יאָר אין וואַרשעווער געטאָ 109 


װאָס האָבן געמוזט פאַרלאָזן דעם געטאָ-שטח. אַלע האָבן געוואוסט, 
אַז דער חברה-מאַן אַרבעט פאַר די דייטשן, אַז דאָס דאַרף ער פאַר זיי 
;באַקעמפן* דעם יקרות און שמוגל; מען איז אָבער געגאַנגען צו אים 
אין זיינע קאַדרען צוליב די זעלביקע מאָטיון, װאָס מען איז געגאַנגען 
אין דער אַלגעמיינער יידישער פּאָליצײי, זיין /יקרות-פּאָליצײ? איז 
באַשטאַנען פון אַ פּאָר הונדערט מאַן; איר הויפּט:קװאַרטיר איז גע- 
ווען אין מיכאַל רוגס הויז אויף לעשנאָ 12, דערפון שטאַמט דער נאָמען 
;דאָס דרייצנטל", װי מ'האָט גערופן די דאָזיקע פּאָליצײ, ,דאָס 
דרייצנטל" האָט געטראָגן די זעלביקע אוניפאָרם, װאָס די אַנדערע 
יידישע פּאָליצײי, 

דאָס ,;דרייצנטל? האָט אָנגעװאָרפן אַ מורא אויפן געטאָ; זי האָט 
כסדר דורכגעפירט רעויזיעס, באַפאַלן גאַנצע הויפן און הייזער- 
בלאָקן, געזוכט כלומרשטע געשמוגלטע סחורות, שפּעקולאַנטן, פּאַסעק- 
מאַכער. פאַקטיש פלעגן זיי שנאַפּן נאָך פּאָליטישן מאַטעריאַל, אומ- 
לעגאַלער ליטעראַטור, אומלעגאַלע פּערזאָנען, -- זיי האָבן דערפילט 
די פונקציעס פון געסטאַפּאָ אויפן שטח פון געטאָ. מיט דער צייט אין 
דער דאָזיקער גאַנצוייך מיט זיין ;דרייצנטל" געװאָרן דער פאַקטי- 
שער רעפערענט וועגן יידישע ענינים פאַר דער געסטאַפּאָ און האָט 
גענאָסן פון איר פולן צוטרוי. די ערשטע צייט האָט די קהילה (דער 
יודן-ראַט) פאַרפירט קעגן אים אַ שטילן קאַמף, געװאָלט אַלין אייג- 
שטעלן דעם גאַנצן אַפּאַראַט פון די הויזיוועכטער און מאַכן זי אָפּהענ- 
גיק פון איר און איר פּאָליצײ, --- בכלל געװאָלט באַזײטיקן גאַנצװײיכס 
קאָנקורענץ אויפן געביט פון פּאָליצײיאישן קאָנטראָל אין געטאָ. ער 
האָט אָבער געהאַט שטאַרקע פּלײצעס אין געסטאַפאָ און איזן גע" 
בליבן אירער אַ פעסטער זייל; זיין ;דרייצנטל" האָט פונקציאָנירט װי 
אַ פּאַראַלעלע פּאָליצײ, צוגלייך מיט דער ידישער פּאָליצײי ביים. 
;יודןדראַט*,. מיט דער ספּעציעלער מיסיע פון אַ געסטאַפּאָ-ײדן- 
פּאָליטיק, 

חוץ גאַנצװײיכס ,דרייצנטל" האָט נאָך די געסטאַפּאָ געהאַט אי" 
נעווייניק ביי זיך, אין איר אַפּאַראַט עטלעכע יידף העלער, קאן 
;אדאם", קאָקאָסאָװוסקי, --- אַלע פון לאָדזש, מאַנואװנאַ, אַ געוועזענע 
רעווי-אַרטיסטקע און טענצערין פון װאַרשע, קאָקאָסאָווסקי האָט פאַר 

דער מלחמה אָנגעפירט מיטן ;מכבי" אין פּאַביאַניץ, אַדאַם האָט. 
פריער געהערט צו דער קאָמוניסטישער שילעראָרגאַניזאַציע: פון 
די יידישע געסטאַפּאָווצעס האָט זיך אויך אויסגעצייכנט אַנדערס -- 
! זיין פאָטער איז געווען אַ טרעגער-אַרבעטער, באַקאַנט אונטערן נאָמען 
איטשע זבוך; אַנדערס איז געווען פריער אַ באָקסער אין דער ציו- 
ניסטישער ;מכבי". ער האָט איצט זיך ספּעציאַליזירט אין אויסזוכן 
אומלעגאַלע תבואח-מילן; שפּעטער האָבן אים די דייטשן אַלײן פאַר- 
שיקט קיין אָשװיענטשים; וי מען האָט דערציילט, האָבן עס דורב- 
געפירט די אייגנטימער פון די מילן (פאַר גרויס כאַבאַר, פאַרשטײיט 
זיך), װאָס האָבן געװאָלט פון אים פּטור װערן. אָט די חברה-לייט 
זיינען דאָס געווען די רערן, דורך וועלכע ס'פלעגט פליסן פאַר דער 
געסטאַפּאָ כלערליי שוחד אין ריזיקע סומעס געלט; זיי פלעגן אויס- 
פּועלן רייזע-דאָקומענטן, האַנדלס-קאָנצעסיעס, באַפרייאונג פון 
אַרבעט אאַזײוו. פאַר דער מינדסטער קאָנצעסיעלע, פאַר אַ דערלוי" 
בעניש צו פאָרן פון לאָדזש קיין װאַרשע אָדער צוריק -- האָט מען 
געמוזט צאָלן גראָבע טוױיזנטער; פאַר באַפרײיען פון אַרעסט -- צענט" 
ליקער טויזנטער זל: אָפּהענגיק פון דער גרייס פון עשולד", 

וויכטיקע פּערזענלעכקייטן אין דער ייד-פּאָליצײי ביים יודךראַט . 
זיינען געווען חוץ דעם דערמאָנטן קאָמענדאַנט, דעם משומד שערינסקי, 
זיין געהילף-קאָמענדאַנט אַדװאָקאַט לייקין און קיאָסל קאַפּאָטע* -- אַ 
קאָמיסאַר פון דער פּאָליצײי, פּאַר דער מלחמה -- אַ געויינלעכער 
קאָמבינאַטאָר, מאַכער, ,פּרעטענזיע-נעמער" מיט נאָך אַזעלכע ,בכבו" 
דיקע* פּרנסות. אָט דאָס יידישע געזינדל האָט דאָס געזויגן פאַר זיך 
און פאַר דער געסטאַפּאָ דאָס לעצטע ביסל בלוט פון דער פאַרפּײ 
ניקטער יידישער באַפעלקערונג, --- פאַרשפּרײט אַרום זיך די עיפּוש- 
דיקע מיאַזמען פון דעמאָראַליזאַציע און הפקרות אָן אַ גרענעץ. 


גלייך נאָכן איינפירן די געטאָ איז דאָ באַ- 
יידישע תפיפח שטימט געװאָרן פון די נאַציס אַ ספּעציעלער 
און פּאָסט קאָמיסאַר, וועלכער איז געווען דער איינציקער 

באַלעבאָס איבערן לעבן און טויט פון די יידן 
אין געטאָ, 
עס איז איינגעפירט געװאָרן אַ ספּעציעלע יידישע תפיסה. אין 

דער מיליטער-טורמע אויף זאַמענהאָף גענשע האָט מען אָפּגעזונדערט 
צען קאַמערן און באַשטימט פאַר אַ יידישער תפיסה. דער אַרײנגאַנג 
איז געווען פון גענשע גאַס. אַהער האָט מען תיכף אַריבערגעפירט די 
יידן-,פּאַרברעכער* פון די אַנדערע תפיסות, חוץ די פּאָליטישע -- 
אַזעלכע האָט מען געהאַלטן צוזאַמען מיט אַנדערע אויפן פּאַװיאַק. 
די טורמע-װאַך איז באַשטאַנען פון יידישע פּאָליציאַנטן, די יידישע 
תפיסה איז כסדר געװוען איבערפולט -- ,פאַרברעכער" האָבן נישט 
געפעלט, 

מ'האָט אויך איינגעפירט א ספּעציעלע יידישע פּאָסט. זי האָט זיך 
געפונען אין דער געוועזענער קאַנצעלאַריע פון דער מיליטערישער 
תפיסה מיטן אַרײנגאַנג פון זאַמענהאָף גאַס. אַ פּאָר הונדערט אָנגע- 
שטעלטע האָבן געאַרבעט ביים פאַנאַנדערטראָגן איבער דער געטאָ 
בריוו און פּעקלעך: זיי האָבן געטראָגן אָרעמבענדער מיט אַן אוימ- 
שריפט ,פּאָסט*. חוץ דער הויפּט-פּאָסט אויף זאַמענהאָף זיינען נאָך 
געווען איינגעשטעלט אָפּטײלונגען אין די ווייטערע גאַָסן פון געטאָ. 


די ענגשאַפט אין די דירות, דער דוחק אין 

היגיענע און לעבנסמיטלען, די נערװועזיטעט און גייסטיקע 
עפּירעמיעס צערודערונג, די האָפנונגסלאָזיקײיט און אויס- 
זיכטלאָזיקײט, דאָס געפיל אַז דו ביסט הפקר 

ניי אַ באַנדע חיות אין מענטשלעכער געשטאַלט, --- דאָס האָט אַראָפּ- 
גענידערט ביז מינימום די פיוישע און גיסטיקע װידערשטאַנד" 
קראַפט פון מענטשלעכן אָרגאַניזם, ס'זיינען כסדר אױיסגעבראָכן מאָסן- 
עפּידעמיעס, דער עיקר טיפוס אין זיינע פאַרשידענע פאָרמען. ביים 
באַקעמפן אַזעלכע עפּידעמיעס האָט מען זיך באַנוצט מיט די ברו" 
טאַלסטע מיטלען, אָן דעם מינדסטן חוש פאַר די נויטן און פּיין פון 
די קראַנקע און זייערע אַרומיקע. דער פּוילישער מאַגיסטראַט האָט 
אויסגעטיילט אַ סאַניטאַר-קאָלאָנע, װאָס איר אויפגאַבע איז געװען 
צו באַקעמפן עפּידעמישע קראַנקהייטן, איזאָלירן די קראַנקע פון די 
געזונטע; אָננעמען מיטלען, אַז די קראַנקהייט זאָל זיך ווייטער נישט 
פאַרשפּרײטן וכדומה. האָט מען כסדר אָפּגעשלאָסן גאַנצע הויפן 
דורכגעפירט דעזינפעקציעס, געשלעפּט אַלעמען אין באָד אַריין, פאַר- 
אָרדנט רייניקונגען פוּן גאַנצע הייזער. אין דער סאַניטאַר-קאָלאָנע 


1060 | | בערנאַרד גאָלדשטײן 


האָבן געאַרבעט פּוילישע און דייטשע דאָקטױירים און סאַניטאַרן, קיין 
יידן האָט מען אַהין נישט אַרינגענומען, -- איז דאָ, פאַרשטײט זיך, 
געווען אַ ברייט פעלד פאַר כלערליי ברוטאַלקײטן בנוגע דער ידי" 
שער באַפעלקערונג. מ'האָט געצאָלט גראָבע סומעס כאַבאַר פאַר דער" 
לויבן אַרױסגײן צו דער אַרבעט פון אַן אָפּגעשלאָסענעם הויף, פאַר 
נישט נעמען ריינע קליידער און וועש צו דעזינפעקציע אַזאַ מין דע" 
זינפעקציע האָט פון אַלץ געמאַכט אַ תל -- פאַרברענט, פאַרניכטעט, 
אָנגעזאַפּט מיט שטינקענדיקע ריחות צוליב די שלעכטע דעזינפעקציע- 
מיטלען, אַזױ אַז ס'איז שפּעטער געווען אוממעגלעך װאָכנלאַנג צו 
באַנוצן אַזעלעכע גערייניקטע קליידער און בעטגעװאַנד), 

איבער די גאָסן האָבן זיך געצויגן לאַנגע רייען פון הונדערטער 
מענטשן, וועלכע מ'האָט געפירט אין די ,פּאַרואװקעס? (רייניקונג" 
אַנשטאַלטן), אָפּגעהאַלטן זיי לאַנגע שעהן האַלב נאַקעטע אויפן פראָסט, 
קעלט און רעגן ביים אַרײנגאַנג אין די ,פּאַרואווקעס?; קראַנקע פלעגן 
ווערן נאָך שלאַפער, געזונטע זיינען אַװעקגעפאַלן קראַנק. נאָך אַזאַ 
;באָד* האָט מען באַקומען אַן אַנטלױזונג-שיין. כדי פּטור צו װוערן 
פון אַלע יסורים, װאָס זיינען געוען פאַרבונדן מיט אַזעלכע מיני 
;היגיענישע? עקספּערימענטן -- איז אַװעק אַ האַנדל מיט היגיענע- 
שיינען; די סאַניטאַרן גופא פלעגן עס פאַרקויפן פאַר גראָבע סומעס. 
די גרויסע אָרעמקײט --- 90 פּראָצ. פון אַזעלכע צװאַנג-רייניקונגען -- 
האָט נישט געהאַט מיט װאָס זיך אויסצוקויפן פון אַזעלכע עגזירות 
פאַרן געזונט?, פלעגן זיי פאַלן וי די פליגן, קראַנק ווערן, אויסגיין, 
בלייבן אין בעסטן פאַל הויל און נאַקעט, אָן אַ העמד אויפן לײיבֿ, אָן 
אַ קישן אונטערן קאָפּ, 

אָס די סאַניטאַרע רעוויזיעס האָבן געגעבן אַ גוטע געלעגנהייט 
די סאַניטאַרן און דאָקטוירים צו שלעפן כאַבאַר ביי די מער פאַר- 
מעגלעכע, ביי וועמען מ'האָט געפונען אַ פּעקל געשמוגלטע סחורה, 
אַ ביסל מער שפּייז-זאַפּאַסן אד"גל, אַזאַ שאַנטאַזש איז אויך אָנגעגאַנגען 
מצד די סאַניטאַרן בנוגע פרויען -- מ'האָט, למשל, אױסגעפּרעסט 
געלט פאַר איבערלאָזן די האָר פון קאָפּ נישט אָפּגעשאָרן, הגם די פרוי 
איז געווען געזונט און ריין, | 

די אַקציעס, װאָס האָבן געדאַרפט האָבן דעם צוועק צו פאַרבע" 

סערן דעם געזונט, צוֹ הויבן דעם סאַניטאַרן מצב פון דער באַפעל- 
קערזנג -- זיינען געװאָרן פאַרװאַנדלט אין קװאַלן פון אומזיניקער 
אכזריות און יסורים, און געשאַפן אַ ברייט פעלד פאַר שאַנטאַזש, געלט- 
אויספּרעסונג, ווילקיר פון די רייניקונג-מאַכער און פּאָליצײ. עס זיינען 
געגאַנגען פּראָטעסטן און וויי-געשרייען צום יודן-ראַט, מ'האָט גע- 
פאַָדערט ער זאָל אינטערווענירן, אַלײין איבערנעמען די אַקציעס און 
מיט מער טאָלעראַנץ און מענטשלעכקייט זיי דורכפירן דאָרט, ואו 
דאָס איז באמת נזיטיק, ענדלעך, האָט די קהילה אויסגעפירט, אַז עס 
זאָלן געשאַפן ווערן באַזונדערע יידישע סאַניטאַר-קאָלאָנעס און אַ 
ספּעציעלע סאַניטאַר-אָפּטײלונג ביי דער קהילה, װאָס האָט געזאָלט 
זאָרגן פאַר דער ריינקייט אין די גאַסן און הייפן, הייזער, בעקערייען, 
באַשפּײזונג-אַנשטאַלטן אאַז"ו, 


מיטן איינפירן די געטאָ איז דער דאָזיקער סאַניטאַר-אָפּטײילונג 
איבערגעגעבן געװאָרן די גאַנצע סאַניטאַרע אויפזיכט איבער דער 
האַלב-מיליאָניקער יידישער באַפעלקערונג, װאָס איז געווען פאַר- 
שפּאַרט אין געטאָ. צוליב דער פאַרערגערטער לאַגע אין געטאָ (פאַר- 
קלענערונג פון שטח און פאַרגרעסערונג פון די צאָל באַװאוינער) 
זיינען די פונקציעס פון די סאַניטאַר אָרגאַנען געװאָרן שווערער, 
קאָמפּליצירטער און פאַראַנטװאָרטלעכער. צום באַדױיערן, זיינען אויך 
די יידישע סאַניטאַר-פונקציאָנאַרן נישט געשטאַנען אויף דער געהע- 
ריקער הויך; אויך איצט האָט געבליט כאַבאַר, אויספּרעסונג, שאַנטאַזש, 
מ'האָט אָנגעװענדט אומזיניקע אכזריות און די ברוטאַלסטע מיטלען. אין 
קאַראַנטין-אָפּטײל פון יידישן שפּיטאָל האָבן זיך געװאַלגערט אויפן 
דיל אין די קאָרידאָרן געזונטע מענטשן, װאָס מען האָט געבראַכט צו- 
ליב אַ פאַרדאַכט פון אַן עפּידעמישער קראַנקהייט, אָדער מ'האָט זי 
אַרױסגעשלעפּט פון אַ הויז, וואו ס'זיינען געשען פאַלן פון אַן אָנ- 
שטעקנדיקער קראַנקהייט;: ערשט דאָ, אויפן אָרט פונם קאַראַנטין 
פלעגן אַזעלכע יידן ווערן באמת קראַנק און זיך אָנשטעקן מיט טיפוס 
אד"גל, און ביז װאַנען דער חולה האָט דערלעבט מ'זאָל אים פון דיל 
אַרײננעמען אין קאַראַנטין- זאַל, האָט ער גאַנץ אָפט אויסגעהויכט זיין 
נשמה. 

מיר האָבן צונויפגערופן אַ באַראַטונג פון דער דאָקטוירים-גרופּע 

ביים ;בונד?; אונזער ח'טע ד"ר ראָזענגארטן האָט געהאַט איר רע" 
וויר פון דער סאַניטאַר-אָפּטײלונג; מיר האָבן אַרומגערעדט די מיטלען 
וי אַזױ צו פאַרבעסערן די לאַגע און אַריינפירן אַ ביסל מער אָרדענונג 
אין דעם שרעקלעכן כאַאָס פון די סאַניטאַר-אַקציעס, אין אונזער אומ" 
לעגאַלן ,,ביולעטין* האָבן מיר שאַרף אַטאַקירט די כאַבאַרן, גערופן 
אַנטקעגנשטעלן זיך די שאַנטאַזשיסטן, --- פאַנאַנדערגעשיקט אַ ציר- 
קוליאַר צו די הויף-קאָמיטעטן זיי זאָלן נעמען אויף זיך די איניציאַ- 
טיוו צו שאַפן ביי זיך אייגענע ספּעציעלע סאַניטאַר-אָפּטײלונגען און 
שטרענג אָפּהיטן די ריינקייט און די היגיענישע באַדינגונגען. -- 
מאַכן פאַרזאַמלונגען פון די הויף-איינוואוינער וועגן דעם ענין, אויפ- 
קלערן, אינסטרואירן, אונזער ;רויטער קרייץ* האָט געשאַפן מיטלען 
אויף פאַנאַנדערצוטיילן זייף צװוישן די מיטגלידער פון דער פּאַרטײ 
און פּראָפּעסיאָנעלע פאַראיינען און געפירט אַ ברייטע סאַניטאַר- 
אַקציע. 


1 איינע פון די שװוערסטע פּראָבלעמען איז געווען דער דוחק אין 

וואוינונגען אין געטאָ. די קװאַרטיר-קאָמיסיע ביים יידן ראַט האָט 
פאַראָרדנט, אַז יעדן צימער מוזן פאַרנעמען נישט װייניקער װי 4 
פּערזאָן; אַן אויסנאַם האָט מען געמאַכט פאַר דאָקטױירים און דענ" 
טיסטן. ווען עס איז שוין איינגעפירט געװאָרן די געטאָ, האָט די צאָל 
הײימלאָזע זיך גװאַלטיק פאַרגרעסערט; זיי האָבן זיך געװאַלגערט אין 
די בתי-מדרשים און שטיבלעך, אַזױ אַז דער פרומער עולם האָט 
נישט געהאַט וואו צו דאַװונען. מ'האָט געמאַכט ,מנינים" אין פּריװאַטע 
הייזער. אַלטע, שלאַפע, הונגעריקע, אױיסגעשעפּטע האָבן אויסגעפילט 
די תפילה-שטיבלעך, און זיי זיינען דאָרטן מאַסנװײיז אויסגעגאַנגען 
פון הונגער און קראַנקהייטן; די שטיבלעך האָבן דעריבער באַקומען 
אַ נאָמען ?טויט-פּונקטן?; אַזעלכע ;טויט-פּונקטן? זיינען געווען אין 
יעטװעדער גאַס און געסל און פאַרשפּרײט אַרום זיך די אמתע מגפה 
פון כלערליי קראַנקהייטן, די געטאָ האָט מיט זיך פאָרגעשטעלט איין 
גרויסע תפיסה איינגעטיילט אין טויט-קאַמערן 

די שפּייז'לאַגע אין געטאָ איז געוען קאַ- 
די באַשפּײיזונג טאַסטראָפאַל. פריער איז פאָרגעקומען אַ פרייער 
און די שמוגל" ‏ צופלוס פון פּראָדוקטן; פּוילישע סוחרים, הענד- 
װוירטשאַפט לער, פּויערים פון די דערפער האָבן געקענט 
פריי אַריינקומען אין די יידישע גאַסן און 
אַרײינברענגען זייערע פּראָדוקטן; אמת, דער פרייער אויסטויש און 
פאַרקויף פון פּראָדוקטן איז געװאָרן אָפּגעשאַפט, די קאָנטראָל פון די 
מאַכט-אָרגאַנען איז געווען אַ שטרענגע, אָבער ווען דער פאַרקויפער און 
דער קאָנסומענט קאָנען זיך פריי טרעפן -- איז פיל לייכטער צו אָר- 
גאַניזירן דעם אויסטויש און פאַרקויף, זאָלן אַפּילו הונדערטער אויגן 
קוקן און היטן. אָבער אָט איז די געטאָ געװאָרן איינגעפירט, אַ װאַנט- 
מויער, שטעכיקע דראָט האָט אָפּגעטײלט די יידן פון די קריסטן, קיין 
שום באַרירונג, קיין שום קאָנטאַקט, קיין שום קאָמוניקאַציע. דער 
קאָנטינגענט שפּייז-פּראָדוקטן, װאָס װוערט געליפערט אויף די באָנעס 
(שפּייז-קאַרטן), איז נישטיק קליין: אַ 20 גראַם ברויט אַ טאָג, אַ ביסל 
קאַשע, אַ ביסל צוקער (איינמאָל אין אַ יובל), -- דאָס איז נישט גע" 
נוג אַפילו צו פירן אַ הונגער-לעבן. 
פון אָנהױיב איז געווען עטװאָס לייכטער דאָס הונגער-לעבן, ווייל 
ס'איז געווען דערלויבט אַריינשיקן אין געטאָ פּעקלעך שפּייז פון דער 
פּראָװוינץ דורך פּאָסט, האָט עמיצער געהאַט אין אַ שטעטל ערגעץ- 
וואו אַ שטיקל קרוב, אַ פריינד, װאָס איז געווען בכוח צו שיקן אַזעל- 
כע פעקלעך -- איז ער געװען אַ גליקלעכער. גאָר גיך אָבער איז 
דאָס געװאָרן פאַרבאָטן, אַפּילו די שפּייזיפּעקלעך, װאָס מ'האָט צו" 
געשיקט פון אױיסלאַנד, האָט מען אויך זעלטן אַרױסגעגעבן. שפּעטער 
-- אַן ערך אין יאָר 1942 --- האָט מען בכלל גענומען קאָנפיסקירן 
שפּייזיפּעקלעך פון אױסלאַנד; צו דער יידישער פּאָסט אויף זאַמענהאָף 
זיינען פון צייט צו צייט צוגעפאָרן לאַסט-אױטאָס און פאַרנומען, קאָנ" 
פיסקירט די שפּייז-פּעקלעך פון אױסלאַנד,. 
די ערשטע חדשים זיינען נאָך פּוילישע אַרבעטער אַרײינגעקומען 
אויף אַרבעט אין די פאַבריקן און װאַרשטאַטן, װאָס זיינען געווען אויפן 
געטאָדשטח; האָט מען דורך. זיי געקענט באַקומען צו ביסלעך פּראָדוקטן, 
װאָס זיי פלעגן אַריינשמוגלען. שפּעטער אָבער האָט מען אַרױסגעצױגן 

אַלע קריסטלעכע אַרבעטער פון געטאָ, און די קאַנאַלן פון פּראָדוקטן- 
שמוגל זיינען פאַרשטאָפּט געװאָרן. פאַר :אַרײינשמוגלען פּראָדוקטן אין 
געטאָ איז פון אָנהױיב באַשטימט געוען אַ שטראָף ביז 1,000 זל, 
אָדער פון 3 ביז 6 חדשים טורמע; שפּעטער איז די שטראָף געהעכערט 
געװאָרן ביז צען טויזנט זל, און אַ יאָר טורמע; נאָכדעם איז פאַרעפנט- 
לעכט געװאָרן אַ באַפעל, אַז פאַר אַריבערגײן אויף דער אַרישער זייט, 
פאַר באַהאַלטן יידן אויסער דער געטאָ -- קומט טויט-שטראָף. ס'זיינען 
געווען פיל פאַלן פון דערשאָסן וערן בעתן שמוגלען פּראָדוקטן, 

די הונגער-נויט האָט אָבער געבראָכן אַלע צוימען; אַ סטיכישע 
קראַפט האָט גענומען אָרגאַניזירן דאָס אַריינשמוגלען פּראָדוקטן אין אַ 
גרויסן פאַרנעם. דורך פאַרשידענע וועגן און קאַנאַלן איז געגאַנגען 
דער שמוגל, מיט די קאָמפּליצירטסטע און קונציקסטע מיטלען איז 
ער דורכגעפירט געװאָרן. אָבער איבער די אַלע קונציקע און אויס- 
טערלישע איינפאַלן האָט דאָמינירט איין איינפאַך מיטל, האָט געוועל- 
טיקט איין אינציקער זעלבסטהערשער -- דער מלך אלאַפּואװקט" 
(שוחד): די פּאָליצײ פון כלערליי מינים, די זשאַנדאַרמען פון אַלע 
ראַנגען האָבן זיך געפיטערט ביים דאָזיקן שמאַלץיגרוב. און די פּרייזן 
אויפן מאַרק אין געטאָ האָבן זיך געהויבן און זיינען געפאַלן אָפּהענ- 
גיק דערפון --- צי איז היינטיקן טאָג קיין דורכפאַלן נישט געווען, צי 
די דורכפאַלן האָבן געקאָסט אַ סך צי װײיניק, אָדער צי איז אַ טראַנט- 
פּאָרט אינגאַנצן ;פאַרברענט? געװאָרן און מ'האָט אים אויסלייזן נישט 
געקענט, 

ס'איז געגאַנגען אַ שמוגל דורך די טראַמװײען,. ס'האָבן קור- 
סירט די ערשטע צייט צוייערליי טראַמװײען דורכן געטאָ, -- אַן 
אַרישער און אַ יידישער זיין אויסזען האָב איך שוין געשילדערט 
אויבן; ער האָט קורסירט פון מוראַנאָוו דורך די גאַסן זאַמענהאָף 
דזיעלנע, קאַרמעליצקע, לעשנאָ, זשעליאַזנע, כלאָדנע ביז טװאַרדע, 
דער יידישער טראַמװײ פלעגט זיך אָפּשטעלן אין די געטאָ-גאַסן, דער 
אַרישער -- נישט. די קאָנדוקטאָרן און די שאָפּערן פון די טראַמװײיען 
פלעגן מיטנעמען מיט זיך זעק מיט שפּייזפּראָדוקטן און אויף פון 
פריער אָפּגערעדטע פּונקטן דאָס איבערגעגעבן צו די שמוגלער. פון 
די יידישע װאַגאָנעס פלעגט מען עס מאַכן ביי די אָפּשטעל-סטאַנציעס; 

פון די אַרישע פלעגן די קאָנדוקטאָרן אָדער די װאַגאָןפירערס פּשוט 
אַראָפּװאַרפן די זעק פּראָדוקטן אין געוויסע פּונקטן, און שמוגלערס 
פלעגן עס אונטערכאַפּן, די װאַך-זשאַנדאַרמען און פּאָליצײ זיינען גע- 
ווען אָפּגעחורשט, און זיך געמאַכט נישט זעענדיק. דער שמוגל איז 
געגאַנגען דאָס רוב דורך די וועכטערס פון די הויפן אין יענע גאַסף 
װאָס זיינען געווען בשכנות מיט דער געטאָ, װי למשל: זלאָטע, טשעפּ- 
לע, פּראָסטע, װאַליצאָ; דורך די הויפן 12, 14, און 16 אויף קראָכ" 
מאַלנע, וועלכע האָבן געגרענעצט מיט די מיראָװער האַלעס; אויף 
שוו. יערסקע, פראַנצישקאַנער, רימאַרסקע, לעבן דער געביידע פון 
געוו,. מלוכה-מאָנאָפּאָל, װאָס איז אינגאַנצן געווען צעשטערט און די 
גאַס פאַרשאָטן ביז אַ שטאָק הויך מיט די חורבות. ביים ריזיקן בנין 
פון ד. אָ. ק. (מיליטערישער שטאָב) אויף פּשעיאַזד-נאָװאָליפּיע, זיינען 
געמאַכט געװאָרן לעכער אין די געטאָ-װענט, װאָס זיינען דאָרטן אויפ- 
געשטעלט געװאָרן, און דורך די לעכער איז געגאַנגען דער פּראָדוקטן 
שמוגל; אָט האָט מען די װענט דורכגעבראָכן, אָט וייטער פאַרריכט, 
ווייטער דורכגעלעכערט אאַזיוו. מ'האָט זיך געקליגט אַריבערצוא- 
װאַרפן שטריק מיט האַקנס איבער די געטאָיװענט און אַריבערגעצױגן 
פעק פּראָדוקטן פון די שמוגלער פון דער אַרישער זייט. מ'האָט גע" 
גריזשעט מיט די ציינער ממש די געטאָיװענט, אַבי אַרײנצובאַקומען 
אַ ביסל שפּייז צו שטילן דעם הונגער, 


גאַנץ אָפט איז עס געווען פאַרבונדן מיט טויט-געפאַר; הונדער" 
טער יונגע לעבנס האָט אָפּגעקאָסט דאָס אַריבערשמוגלען שפּיז, אַרױיפ- 
דראַפּען זיך אויף אַ געטאָ-װאַנט צו באַקומען פון יענער זייט אַ זעקל 
שפּייז -- דאָס איז געווען פיל לייכטער אויסצופירן פאַר יינגערע 
מענטשן, אָט טשאַטעװען אַ פּאָר קינדער ביי דער װאַנט, הערן זיך 
אָנגעשטרענגט צו, צי דערגייט נישט פון יענער זייט די באַקאַנטע שטים: 
;סרוליק, יעסטעש?!* (ישראליק, דו ביסט דאָ?) -- ;יעסטעם!* (איך בין 
דאָ). אָט דראַפּעט ער זיך שוין אויף דער װאַנט, זוכט פיבערדיק עפּעס 
אַן אָנהאַלט, אַן אָנשפּאַר; מיט די לעצטע כוחות ציט ער זיך אַרױףי. 
אָט זע איך אים וי ער שטייט שוין מיט אויסגעצויגענע הענט אויף 
דער װאַנט אָנצוכאַפּן דאָס געגאַרטע זעקל... פּלוצלונג -- טרררא-"ך... 


172 = בערנאַרד גאָלדשטײין 


סרוליק גיט אַ פאַל אַראָפּ אויף יענער זייט --- דער זשאַנדאַר האָט גע- 
האַט אַ גוטע ציל-ברעט פאַר זיך,א . 

אַ טעמפּער ;אוי!* רייסט זיך אַרױס פון צענטליקער צעבראָ" 
כענע הערצער, אפשר טאַטע-מאַמע צװוישן זיי, אויגן פול מיט טרערן 
קוקן אַרױף צו יענעם אָרט אויף דער װאַנט.. אָט פליט פון יענער 
זייט אַן אָנגעפילט זעקל צוריק איבער דער װאַנט -- אַ זעקל מיט 
סרוליקס פאַרבלוטיקטן קערפּער... די אַרישע ערד טאָר אים נישט 
צונעמען -- צוריק אויף דער ערד פון געטאָ.. 

קינדער פלעגן זיך אַריבערגנבענען אויף דער אַרישער זייט דורך 
.אױיסגראָבן לעכער אונטער די וענט, זיי האָבן געטשאַטעװעט ביי די 
טויערן און זיך אַרױסבאַקומען ווען דער זשאַנדאַרם האָט זיך גראָד 
אָפּגעקערט. דאָ זיינען זיי װוי מייזלעך צוגעקראָכן צו אַן אַרישער 
דירה, פאָרזיכטיק-שטיל אַ קלאַפּ געטאָן אין טיר און מיט פאַרשטאַרטע 
אויגעלעך, פול מיט יאוש און הונגער-פּיין אַרויפגעקוקט צו דער טיר- 
עפענונג... דאָ און דאָרט האָבן זיי אַמאָל באַקומען אַ שטיקל ברויט, 
אַ פּאַר קאַרטאָפּל, און ווייטער מיט טויט-געפאַר געקראָכן מיטן ,אוציי" 
דורך לעכער און גריבער אין געטאָ אַרײן, אַ גאַנצן טאָג האָבן טאַטע- 
מאַמע אין טויט-אַנגסטן געװאַרט אויפן קינד, זייער איינציקן שפּייזער, 
מיט בלוט-טרערן געשלונגען דאָס שטיקל ברויט, די פּאָר קאַרטאָפ- 
לעס, װאָס ער האָט זיי געבראַכט... | 

מיט דער הילף פון כאַבאַר איז געגאַנגען אַ שמוגל אין גאָר אַ 
גרויסן פאַרנעם. די דייטשע זשאַנדאַרמען פלעגן אַדורכלאָזן דורך די 
געטאָ-טױערן גאַנצע פּלאַטפאָרמעס (טראָקס) מיט פּראָדוקטן. פלייש 
אויף באָנעס האָט מען אין געטאָ קיינמאָל נישט געקריגן; דער פלייש- 
שמוגל איז דעריבער געווען באַזונדער אָרגאַניזירט: מען פלעגט אַרי- 
בערנעמען איבער די וװענט קי און אָקסן, צושטעלנדיק פון ביידע 
זייטן װאַנט אַ מין בריק אַרױף. אַזעלכע זאַכן האָט מען גאַנץ שווער 
געקאָנט דורכפירן אָן דעם וויסן פון דער פּאַליצײ.. 

מען פלעגט פירן מתים צום בית- עלמין אין האַנט-װועגעלעך; 
4 לוויות-ביוראָען האָבן זיך דערמיט פאַרנומען: צענטליקער און צענט- 
ליקער אַזעלכע האַנטװעגעלעך האָבן קורסירט אַהין און צוריק פון 
בית-עלמין, װאָס האָט זיך געפונען אויסער דער געטאָ. פלעגט מען די 

מתים-קאַסטנס אויף צוריקוועגס אָנפּאַקן מיט פּראָדוקטן, װאָס קריסט" 
לעכע שמוגלערס האָבן געזאַמלט אויפן קריסטלעכן בית-עלמין בשכנות 


מיטן יידישן (אויף אָקאָפּאָווע). מ'האָט אַרײינגעשמוגלט קאָרן, און מען + 


האָט עס אין געטאָ, װי אין די פּרימיטיווע צייטן, געמאָלן מיט האַנט" 
מילעכלעך. מ'פלעגט אָפּחורשן די באַאַמטע פון דער אטראַנספער- 
שטעלע* (װאָס האָט צוגעשטעלט די קאָנטינגענט-פּראָדוקטן אין געטאָ 
אַרייך) און אָנשטאָט די קאָנטינגירטע, למשל, צען פּלאַטפאָרמעס, 
האָט מען אַריינגענומען אַ סך מער; דאָ האָבן שוין פאַרדינט אי די 
ייִדישע אי די דייטשע באַאַמטע. מ'האָט געמוזט האַלטן צוגעגרייט 
גרויסע אַזױ גערופענע ,מלינעס" אויף צו באַהאַלטן דעם שמוגל אין 
גרעסערע סכומים, 

אַן איגנאַרטיקער שמוגל פון מילך איז געווען אָרגאַניזירט אויף 
קאָזשלע גאַס: פון אַ פענצטער אין אַ מויער, װאָס איז אַרױס אויף דער 
געטאָ-זײיט פון פראַנצישקאַנער (איין העלפט פון דער גאַס איז געווען 
אויטערן געטאָ), האָט מען אַראָפּגעלאָזט אַ שמאָלע בלעכענע רער, 
דורך וועלכער מען האָט אַריבערגעגאָסן דאָס מילך, 

מיט דער צייט האָבן זיך אין געטאָ אויסגעבילדעט ספּעציאַליסטן 
אויף צו פאַרמאַסקירן מיט קונציקע מיטלען דעם געפערלעכן שמוגל, 
איך האָב שוין דערמאָנט די האַנט-מילעכלעך, וואו מ'האָט געמאָלן 
דעם קאָרן אויף ברויט און קאַשע, ס'האָבן אָבער אויך געאַרבעט מילן 
געטריבן מיט עלעקטרישער קראַפט. אויף סטאַוקי, לעשנאָ, אונטער 
דער ערד, טיף באַגראָבן און פאַרשאָטן האָבן געאַרבעט אַזעלכע מילן 
אַרײנבאַקומען זיך אין אַזאַ אונטערערדישער מיל האָט מען געמוזט 
דורך אַ שמאָלער לאָך; דאָס גלייכן אַרײיננעמען דעם קאָרן און אַרויס" 
נעמען דאָס אױיסגעמאָלענע מעל האָט מען געקאָנט נאָר דורך אַזאַ 
לאָך, בלויז געציילטע מענטשן האָבן געוואוסט דעם געפערלעכן סוד, 
די שמוגלער-פאַבריקאַנטן האָבן מורא געהאַט, פאַרשטייט זיך, חוץ 
פאַר די דייטשן, אויך פאַר די פאַרשידענע יידישע ;שטאַרקע*, ,פּרע- 
טענזיע-נעמער", װאָס האָבן געלויערט אויף אַזעלכע געשעפטן גע- 
פאָדערט אַ חלק, געװאָרן שותפים אד"גל. ס'איז אָנגעגאַנגען אַ קאָנ- 
קורענץ צװישן די פאַרשידענע קספּולקעס" (קאָמפּאַניעס) פון שמוג" 
לערט, ס'איז אָפט דערגאַנגען צוישן זיי צו דין-תורות און געשלעגן. 

אַזױי, למשל, האָבן לאַנג געדויערט די סכסוכים צװישן די פּראַגער און 
װאַרשעװער; ווען מ'האָט די ערשטע אַריינגעטריבן אין געטאָ, האָבן 
יענע עלעמענטן, װאָס זיינען געווען צוגעפּאַסט צו דער שמוגל-אַרבעט, 
געפאָדערט פאַר זיך געוויסע ;פּאָזיציעס", שותפות אין די ;ספּולקעס" 
אאַזײװוו; די אַנדערע האָבן אַרױסגערוקט טענות וועגן חזקה, אויסגע- 
אַרבעטע באַציאונגען, פאַרבינדונגען אדיגל, 

די גרויסע שמוגל-פירמעס -- דאָס זיינען געויינלעך געוען 
געוועזענע הענדלער און פאַבריקאַנטן פון דער שפּייז:בראַנזשע: מעל- 
סוחרים, מילנער, בעקעריי-אייגנטימער, פלייש-סוחרים, קצבים, פליי" 
שער-אַרבעטער אאַז"וו, אַרום די גרויסע האָט געווימלט מיט קלענערע 
פישלעך -- פורמאַנעס, טרעגער, ;שטאַרקע*, גנבים, װאָס האָבן איצט 
פאַרלוירן זייער פּראָפּעסיע, און בכלל אונטערוועלט-מענטשן 

חוץ דעם שמוגל מיט שפּייז- פּראָדוקטן, מאַנופאַקטור, לעדער 
אד"גל, אין װאָס ס'איז געווען פאַראינטערעסירט די גאַנצע באַפעל- 
קערונג פון געטאָ, -- איז נאָך אָנגעגאַנגען אַן אומלעגאַלער האַנדל 
מיט װאַלוטע און צירונג, װוי אויך דאָס אויסאַרבעטן פאַרשידענע מינים 
ביזשוטעריע. די הויפּט-בערזע פאַרן װאַלוטע-האַנדל איז געווען אין 
דער נייער געריכט-געביידע אויף לעשנאָ, װאָס אַ צווייטער טייל אי- 
רער איז אַרױס אויף ביאַלע-אָגראָדאָווע און איז געווען פאַקטיש די 
גרענעץ צווישן געטאָ און אַרישן טייל. די קריסטן פלעגן אַרײנקומען 
אין געריכט דורך ביאַלע-אָגראָדאָװע, די יידן -- פון דער לעשנאָ- 
זייט (דער טייל לעשנאָ ביז זשעליאַזנע האָט געהערט צו דער געטאָ). 

אָט אויף דער ;נײטראַלער ערד" איז אָנגעגאַנגען דער אויס- 
טויש פון פאַרשידענע װאַלוטעס, פאַרקויף פון װערט פּאַפּירן, , דאָ- 
לאַרואווקעס? אאַזײוו, האַנדל מיט בריליאַנטן און כלערליי מינים צי" 
רונג. די געריכט-באַאַמטע, פּוילישע אַדװאָקאַטן און אַנדערע, װאָס 
האָבן געהאַט אַ צוטריט אין געריכט-בנין, זיינען געווען די פאַרמיטלער, 
האָבן אָנגענומען באַשטעלונגען ביי אַזעלכע טראַנזאַקציעס, 

אין געטאָ גופא האָבן יידישע יואוועלירער, מעטאַל:אַרבעטער 
גוט פאַרדינט פון די דייטשן פאַר װועמען זיי האָבן אויסגעאַרבעט 
פון גאָלד פאַרשידענע צירונג. די דייטשן האָבן דערביי אויסגענוצט 
די פאַרטרוילעכקייט פון די יידן און זייער ביליקע אַרבעט קראַפט. 

דאָס רוב פלעגן די דייטשן אַזעלכע באַשטעלונגען דורכפירן דורך 
פאַרטרוילעכע פּאָליאַקן, די לעצטע פלעגן אָננעמען באַשטעלונגען 
פאַר געטאַ-אױיסאַרבעטונגען אויך פון אַנדערע קריסטן. אַ סך פון זי 
האָבן ריזיקירט ביים דורכפירן אַזעלכע טראַנזאַקציעס און אַריינגע- 
גנבעט זיך אין געטאָ, טראָגנדיק אַ מגן-דוד אויפן אַרבל, געװאָרן אויף 
אַ געוויסער צייט אַ ייד -- דאָס געשעפט האָט געלוינט.. 


נישטאָ דער קינסטלער װאָס זאָל קאָנען אויס- 
גיהנוםיסצענעפ. מאָלן אַ געהעריק בילד פונם אויסזען פון די 
אויף די גאַסן געטאָדגאַסן. מיין פעדער איז נישט בכוח דאָס 

צו טאָן,. איך שטרענג-אָן מיין אָפּגעשװאַכטן 

זכרון און באַמי זיך אַרויסצורופן בילדער, סצענעס, איבערלעבונגען 
איך קאָן דאָס נישט אָנרופן איבערלעבונגען: דאָס באַדײט דאָך עטװאָס 
צײיטװײיליקס, פאַרבייגייענדיקס, באמת אין עס אָבער געװען אין 
כסדרדיקע איבערלעבונג במשך פון די גאַנצע פינף יאָר, אָן הפסקות, 
אָן פּויזעס -- איין איינציקער דויערנדיקער קאָשמאַר. 

יאָר 1941 -- די צייט ווען דער הונגער-טיפוס האָט באַזונדערס 
געבושעװועט אינם יאָמער-טאָל פון געטאָ, ווען זיינע קרבנות האָט מען 
געציילט 6--7 טויזנט און מער אַ חודש. גאַנץ באַגינען. א הויף אויף 
מילע. אויף די ברוק-שטיינער ליגן עטלעכע נאַקעטע טויטע קער" 
פּערס צוגעדעקט מיט שמוציקן פּאַפּיר: נישטאָ קיין געלט צו באַצאָלן 
פאַר דער קבורה, באַגײט מען דעם שרעקלעכסטן פאַרברעכן פון בזיון 
המת -- פון באַליבטסטע טאַטע-מאַמע, אַ ברודער, אַ שװעסטער, אַ 
קינד. דאָס ביסל שמאַטעס פון דעם אױיסגעגאַנגענעם װעט צוניצקומען 
פאַר די לעבן-געבליבענע. װאָרפט מען בינאַכט אַרױס דאָט טייערסטעץ 
װאָס איז געווען ביים לעבן, נאַקעט, הויל, מיט שמוציקן פּאַפּיר אויפן 
פּנים.., 

אויפן בית-עלמין וערן אַזעלכע נאָמענלאָזע מתים, אָן אַ קרוב, 
און אָן אַ קדיש, צונויפגעזאַמלט צענטליקער מיטאַמאָל און מ'װואַרפט 
זיי אַריין אין איין געמיינזאַמען קבר. טויזנטער און טויזנטער אַזעלכע 
מתים אָן אַ נאָמען -- װי קאָן מען אָפּהיטן קדושת המת, אױסגראָבן 
פאַר יעטװועדן אַ באַזונדער קבר, צוליב װאָס? פאַר וועמען??... 

לענגאויס דער װאַנט ביים קאַטױלישן קאָשטשיאָל אויף לעשנאָ 

װאַלגערן זיך האַלב טויטע, האַלב נאַקעטע, פון הונגער געשװאָלענע, 
מיט אָפענע וואונדן אויף די פּאַרמעט:געלע ליבער:; קראַנקע עופה- 
לעך מיט פאַרראָפּעטע אייגעלעך, אָטעמען שוער, כאָרכלען מיט די 
העלדזלעך; די עלטערע אַרום זיי, געל-בלאַסע, אויסגעצערטע, װאָיען 
אַרױס מיט די לעצטע כוחות: ;אַ שטי---קל ברויט!..,* די גאַס איז פול 
געפּאַקט שוין, מען שאַרט זיך איינע אַרום די אַנדערע, מ'האָט מורא 
אָנצורירן די טיפוס-קראַנקע. אָט שלעפּט אַן אָפּנעריסענער ברודיקער 
ייד, אַ באָרװעסער, מיט שוים אויף די ליפן, עפּעס אַ וועגעלע מיט 
קינדער, װאָס יאָמערן: ברויט, ברויט., 
אַ געלאַף, קולות, געשרייען: ,כאַפּט אים!...* אַ באָרװעסער יינגל 
אין שמאַטעס. זיינע פּעך: שװאַרצע, ברודיקע פיס טאָפּטשען אין בלאָ- 
טע, פאַרטשעפּען זיך אָן אַ ליגנדיקן מת; ער פאַלט אַנידער, האַלט אין 
האַנט אַ ברויטל און גריזשעט אים מיט די לעצטע כוחות: דער אייגג" 
טימער פון ברויטל רייסט זיך מיט אים, וויל אַרױסבאַקומען דאָס 
ברזיטל, װאָס איז אים אַזױ שווער אָנגעקומען צו קריגן און װאָס איז 
איצט צעגריזשעט, פאַרשמוצט מיט שפּייעכץ פונם ,כאַפּער*, אפשר 
נאָך אַ טיפוס-אָנגעשטעקטער דערצו. אַ ספּעציעלע קאַטעגאָריע קכאַ- 
פּערס* איז דאָס געווען -- יענע, װאָס האָבן אין זייער פאַרצווייפלונג 
און הונגער-אַנגסטן נאָך פאַרמאָגט אַ ביסל כוח און דרייסטקייט צו 
ברעכן דעם הײליקן געזעץ פון אייגנטום-רעכט אויף... אַ שטיקל ברויט, 
מען פלעגט זיי מערדערלעך שלאָגן --- סיי די באַרױבטע, סיי די פּאָלי- 
ציי, אָבער אױיסואָטן די ,כאַפּערס* איז געווען אוממעגלעך, פּונקט װי 
אױיסראָטן דעם הונגער, 
ווידער אַ געלאַף, קולות, געשרייען, אַ פייפעריי, אַ היר- 
זשעריי: ס'טראָגט זיך מיטן גאַנצן אימפּעט אַ לאַסט-אױטאָ אָנגעפּאַקט 
מיט דייטשע זשאַנדאַרמען. ס'איז 12--1 בײטאָג, ס'בייט זיך די װאַך 
ביים פּאַװיאַק; רייסט זיך אַרײן דער אױיטאָ אין די געדיכטענישן פון 
דער יידן-מאַסע, מען שלאָגט די ,שמוציקע יידן", די ,קרעציקע טי" 
פוס-פאַרשפּרײיטער* מיט נאַהייקעס, שפּיצרוטן, קאָלבעס, -- ;שמוצי" 
קער יודע, פערעקע!." 
ביים עק כלאָדנע---זשעליאַזנע, וואו די געטאָ איז געווען איבער" 
געשניטן אין צוויי טיילן דורך דער כלאָדנע גאַס, איז געווען אַ בריק 

ערד, האָבן געטראָטן די גויים. אָט דאָ און אויך ביי דער גרענעץ פון 
געטאָ, עק לעשנאָ און זשעליאַזנע -- פלעגן זיך אָפּשפּילן גיהנום- 
סצענעס, די דייטשע ואַך האָט כסדר געכאַפּט יידן און געמאַכט מיט 
זי איבונגען. שטייען אויסגעשטעלט עטלעכע אױיסגעדאַרטע, פאַרחושב- 
טע אָפּגעריסענע יידן, שטייען מיט ציגל, שטיינער אויף די הענט, האַלטן 
זיך קוים אונטער דער שווערער משא:; אונטער שמיץ און קלעפּ, אונ" 
טערן אַקאָמפּאַנימענט פון אַ הירזשענדיקן געלעכטער פון זייערע 
פּיײיניקער מוזן זיי הויבן די שטיינער און ציגל אַרוף און אַראָפּ, אַרויף 
און אַראָפּ -- דאָס שטודירט-איין מיט זיי די ;הערן-ראַסע? ‏ -- ,גימ- 
נאַסטיק?!... 
אַ געדיכטע שטיקנדיקע כמאַרע פון יאָמער, געויין, קרעכצן 

געשרייען, טומל, האַרמידער פילט אָן די לופט, פּלוצים דערגייען צו 
דיר עפּעס האַרמאָנישע קלאַנגען פון מוזיק, פון געזאַנג, דאָ מינאָרישע, 
דאָ דזשאַז-באַנדישע: די קלאַנגען טראָגן זיך פון אַ הויף, פון אַן עק גאַס: 
אַ גרופּע אַרטיסטן, זינגער, מוזיקער פון אַמאָליקע געזאַנג-כאָרן, פון 
פילהאַרמאָניע-אָרקעסטר -- זינגען-אויס זייער שטיקל ברויט, שפּילן 
אויס זייער עלנדע חיונה אויף די גאַסן און הויפן. דער עולם װאַרפט 
אַריין אין די אויסגעשטרעקטע היטלען און שיסעלעך צו פּאָר גראָשן, 
די אַרטיסטן דאַנקען מיט זויערע פּנימער און -- לאָזן זיך אַװעק וויי- 
טער, שפּילן, זינגען, טאַנצן; 

די נויט שפּרינגט, 

די נויט טאַנצט, 

די נויט זינגט אַ לידל.. 


| די געטאָ איז געווען איינגעגלידערט אין ווירט- 

שקלאַפױײ שאַפטלעכן מעכאַניזם פונם נאַצישן מלחמה-אַפּאַ- 
אַרבעט ראַט. אין געטאָ האָבן עכטע דייטשן װוי טעבענט 
אויפגעשטעלט ריזיקע פאַבריקן אויף די גאַסן 

פּראָסטע (האַנדלס-שול), און לעשנאָ (האַנטװערקער-שול) וואו מ'האָט 
אויסגעאַרבעט מיליטער-און ציוויל-קליידונג פון די בעסטע און טייערסטע 
שטאָפן, װאָס זיינען געווען אָנגערויבט דורך די דייטשן אין פּױלן 

אַ דאַנציקער דייטש שולץ, וואָס האָט פאַר דער מלחמה געפירט גע- 
שעפטן מיט פּוילישע יידן, האָט געעפנט אַ ריי פאַבריקן אויף נאָװאָ- 
ליפיע פאַר לעדער-פּעלץ- און פוטער-אויסאַרבעטונגען. אַ פּאָליאַק 
לעשטשינסקי האָט איינגעאָרדנט אויף אָגראָדאָװע גרויסע באַקלײיד- 
װאַרשטאַטן; אַ שותפותדיקע האַנדל-געזעלשאַפּט פון דייטשן, פאָלקס- 
דייטשן, פּאָליאַקן און יידן האָט געטריבן בערשטעריי-פאַבריקן. דעם 
רוי-שטאָף האָט מען באַקומען פון דער דייטשער מאַכט: די פּראָדוק- 
ציע איז געגאַנגען פאַר די באַדערפענישן פון דער מיליטער-מאַשין, 
טיילווייז מסתמא אויך פאַר פּריװואַטן געברויך פון יענע שיכטן, װאָס 
האָבן געהאַט אַ שייכות צו די מיליטער-קרייזן. 

געאַרבעט אין די פאַבריקן האָבן אויסשליסלעך יידישע אַרבעטער 
פון געטאָ, און זייער צאָל איז דערגאַנגען אין צענטליקער טוזנטער; 
ביי טעבענסן, למשל, איז די צאָל אַרבעטער צום אָנהויב 1943 דער" 
גאַנגען ביז 15 טויזנט. דער לוין איז געווען אַ נישטיקער, חוץ דעם 
האָט מען נאָך באַקומען צוויי ליטער זופּ אַ טאָג פאַרן פּרייז פון 70760 
גראָשן, ס'האָבן געהערשט אמתע שקלאַפעריי-באַדינגונגען. ביי טעבענסן, 
למשל, איז איינער פון די אויפזעער געווען אַ געוויסער יאַן, אַ פאָלקס" 
דויטשע, ער האָט פאַרן קריג געאַרבעט אויף מאַרשאַלקאָוסקע ביי 
יידישע באַקלייד-פירמעס; ער פלעגט מיט ריטער מערדערלעך שלאָגן 
די אַרבעטער, דראָען מיט אַרױסשיקן אויף צװאַנג-אַרבעט פאַרן 
מינדסטן אויסדרוק פון אומצופרידנהייט. ווען אַ דעלעגאַציע פון אַרבע- 
טער איז געקומען צו דער פאַרװאַלטונג זיך קלאָגן אויף דער שלעכטער 
באַהאַנדלונג, האָט יאַן דערקלערט, אַז זיי װעלן תיכף איבערגעגעבן 
ווערן דער געסטאַפּאָ פאַר סאַבאָטאַזש: ;כ'קען גוט די סאָציאַליסטן, 
די בונדיסטן פון באַקלייד-פאַראיין נאָך פון פאַר דער מלחמה", האָט 
ער געדראָט, 

די טויט-שרעק פאַר די צװאַנג-יאַרבעט-לאַגערן, די סכנה גע- 
כאַפּט צו ווערן אויף דער גאַס צו צװאַנג-אַרבעט --- איז וי אַ שאַרפער 
הלף געהאַנגען איבערן קאָפּ; האָט מען געהאַלטן פאַר אַ גליק אַרײנ- 
צוקריגן זיך אין די שקלאַפערײ-פאַבריקן פון אַ טעבענס, אַ לעשטשינ- 
סקי, אַ שולץ; זייער אַרבעט-קאַרטע איז געווען אַ רעטונג-שיין, מ'האָט 


געקאָנט ווייניקסטנס עטװאָס זיכערער שלאָפן אין דער היים, זיך באַ- 

ווייזן אויף דער גאַס, האָבן כאָטש שטענדיק אַ טרוקן שטיקל ברויט 
צו שטילן דעם הונגער. עס זיינען געווען באַשעפטיקט פאַר אַזעלכע 
שקלאַפישע הונגער-לוינען די אַרבעטער ביי וועש-אויסאַרבעטונג, קליי- 
דער, שיך, מאַטראַצן, מעטאַל, מעבל, רימאַרעס, בערשטער, טעקסטיל 
אאַז"װו, װוי געזאָגט, איז די פּראָדוקציע געגאַנגען פאַר דער אַרמײ,; 
דער עיקר אויפן ריזיקן מזרח-פראָנט, װאָס האָט זיך גענויטיקט אין 
װאַרעמער קליידונג, מ'האָט אויך אויסגעאַרבעט גאַנצע טיילן פון באַ- 
ראַקן-געביידעס: פענצטער, טירן, דעכער --- פאַרן פראָנט, 

מיט דער הילף פון כאַבאַר, כלערליי קונצן און מיטלען פלעגט 
אַ נישטיקער טייל פון די אויסאַרבעטונגען אויך בלייבן אין געטאָ 
פלעגט אַראָפּטויפן אַ ביסל פעטס פון ריזיקן נאַצישן שמאַלץ-טאָפּ 
אויך פאַר די אויסגעהונגערטע און פאַרחושכטע געטאָ-איינוואוינער, 

געווען נאָך אַ קאַטעגאָריע אַרבעטער, װאָס האָט געאַרבעט אויסער 
דער געטאָ -- אַן ערך 43 טויזנט אין צאָל, זיי האָבן געאַרבעט ביי די 
באַנען, אין די מיליטערישע און אַנדערע פאַבריקן און װאַרשטאַטן 
אויך פאַר אַ נישטיקן הונגערילוין, -- אַבי האָבן די אַז געגאַרטע 
אַרבעט-קאַרטע. יעדן טאָג, באַגינען, פלעגן זיי זיך זאַמלען אין געוויסע 
פּונקטן ביי די טויערן פון געטאָ, מ'האָט זיי געפירט צו דער אַרבעט 
אונטער אַ שטרענגער מיליטער-װאַך און געבראַכט אין אָװונט צוריק אין 
געטאָ אַרין. די שרעקלעכע הונגער-נויט האָט געבראָכן די אייזערנע 
צוימען פון געטאָ. אָט דורך די אַרבעטער, װאָס פלעגן יעדן טאָג גע- 
ניסן פון דער אַרישער לופט, איז אָנגעגאַנגען -- אומלעגאַל, פאַר- 
שטייט זיך --- אַן אויסטויש פון פּראָדוקטן. מיט פאַרשידענע קונצן 
האָבן זיי פון געטאָ אַרויסגעשמוגלט פאַרשידענע זאַכן צום פאַרקויפן 
און אויסטוישן אויף דער אַרישער זייט, און פון דאָרטן אַרײנגעבראַכט 
אַזעלכע פּראָדוקטן, װאָס מ'האָט אין געטאָ נישט געקאָנט באַקומען 
אין די אַװונטן, אַרום די געטאָ-טױערן האָבן אויף זיי שוין אָפּגע- 
װאַרט זייערע קרובים און נאָנטע, סוחרים און הענדלער, און ס'פלעגט 
אַװעק אַ האַנדל, אַן אויסטויש., 

אין געטאָ האָבן נאָך געאַרבעט פאַרשידענע קאָאָפּעראַטיווע װאַר- 
שטאַטן, אָרגאַניזירט פון דער קהילה, קאָרט*, ;זשיטאָס* אָדער פון 
פּריװאַטע האַנטװערקער און באַלמעלאָכעס, געווען קאָאָפּעראַטיווע פאַ- 


180 . בערנאַרד גאָלדשטײין 


בריקן צום אױיסאַרבעטן מאַרמעלאַד, צוקערלעך. שווער געווען צו באַ- 
קומען אַ שטיקל ברויט, האָט מען געזויגן אַ צוקערל, אַ שטיקל מאַרמע- 
לאַד שעהן נאָכאַנאַנד און דערמיט געשטילט דעם הונגער. טייל פון 
דער פּראָזוקציע איז געגאַנגען פאַרן אינעהלעכן מאַרק אין געטאָ 
טייל האָט מען אַרױיסגעשמוגלט אין דרויסן -- פאַר די אַרישע אָפּנע" 


מער. די הונגער-לוינען פון די געטאָיאַרבעטער האָבן געשאַפן אַ גוטן . 


אָפּזאַץ-מאַרק פאַר זייער פּראָדוקציע. 

פון געטאָ איז כמעט אין גאַנצן פאַרשוואונדן דאָס מין פערד; 
טיילווייז האָבן די נאַציס זיי רעקוויזירט, טיילווייז האָט מען זיי אויפ- 
געגעסן; דער פורמאַן האָט נישט געהאַט מיט װאָס צו שפּיזן זיין 
פערד, כדי דאָס פערד זאָל אים שפּיזן: פונם האָבער האָט מען גע- 
מאַכט גריצן צום עסן -- אַזאַ טייערן מאכל האָט דער מענטש נישט 
געקאָנט צוטיילן דעם פערד, -- האָט ער ליקווידירט דאָס פערד אוןײי 
אַלײין זיך איינגעשפּאַנט אין װאָגן. אויף די גאַסן האָבן זיך באַװויזן 
,ריקשעס" (אָט דאָס יאַפּאַנעזישע װאָרט איז אַריין אין לעקסיקאָן פון 
דער יידישער שפּראַך אין געטאָ) -- מענטשן אײנגעשפּאַנט אין ווע" 
געלעך; געווען ריקשעס צו פירן פּאַסאַזשירן (פּאַסאַזשירסקע ריקשעס) 
און צו שלעפּן משאות, סחורות אין דער פאָרם פון אַ קאַסטן, װאָס 
האָט זיך געהאַלטן אויף דריי רעדער; דער מענטש -- ,מאָטאָר* האָט 
געטריבן די טראַנסמיסיע, לויטן סיסטעם פון אַ װעלאָסיפּעד (בייסיקל), 
איז דער וועג געווען בלאָטיק, צי פאַרשאָטן מיט אַ סך שניי ווינטער, 
פלעגט דער אדרייווער" (שאָפּער) מוחל זיין אַראָפּנידערן פון זיין 
;הויך? און מיט די הענט און מיטן גאַנצן גוף געשטופּט דאָס וועגעלע 
מיט די פּאַסאַזשירן צי מיט דער אָנגעלאָדענער משא. אַזעלכע ריק- 
שעס האָט די געטאָ געציילט ביז אַ טויזנט, 

פון אַזאַ פּרנסה האָבן זיך אויסגעהאַלטן פיל אינטעליגענטן, גע- 
וועזענע שאָפּערן, שילער, יוגנטלעכע און בכלל אַזעלכע, װאָס זייער 
פיזישער צושטאַנד האָט זיי דערלויבט צו טראָגן די אַרבעט פון אַן 
אַמאָליקן פערד. גאַנץ אָפּט איז דער טאָג-פאַרדינסט פון אַזאַ ריקשע 
באַשטאַנען דערין, װאָס ער האָט אַרומגעשלעפּט לאַנגע שטרעקעס 
און שעהן נאָכאַנאַנד אַ נאַצי-באַאַמטן צי אַן אַנדער מאַכט-האָבער, 


און דערפאַר קיין גראָשן נישט באַקומעןיײי 


= 

דער חלף פון נאַצי-טעראָר, פון דער אויסראָ- 
מע לאָזט זיך טונגט-פּאָליטיק איז געהאַנגען איבער אַלע יידן 
וואוילגיין אין גליך. אָבער די ,סאָציאַלע דיפערענצירונג" 

געטאַ האָט אין געטאָ געשאַפן און אויסגעטיילט גרע- 
סערע שיכטן, װאָס האָבן געהאַט די מעגלעכ- 
קייט, אַפילן ביי אַזעלכע גהינום-באַדינגונגען, צו פירן אַ ברייט, זאָט 
לעבן און געניסן פון כל טוב. אויף די זעלביקע גאַסן, וואו מ'האָט געזען 
די אויבן געשילדערטע גרויל-סצענעס, -- לעבן די טויטע קערפּערס, 
די שווינדזיכטיקע עופהלעך, װאָס זיינען געפאַלן װי פליגן,---האָט מען 
געקאָנט טרעפן געוועלבער אָנגעלאָדן מיט די בעסטע דעליקאַטעס 
שפּײזן, רעסטאָראַנען, קאַפּעען, וואו איר האָט געקאָנט קריגן די טייער" 
סטע מאכלים און געטראַנקען, אַזױי איז למשל, אויף לעשנאָ 4 (אַמאָ- 
ליקער גערטנער) געווען אַ קאַפּע-רעסטאָראַן מיט אַ מין רעװוי-טעאַטער 
א"ג ;שטוקאַ* (קונסט); דאָס גלייכן אויף טלאָמאַצקע 13 (אַמאָליקער ,מע- 
טראָפּאָל"); די ביידע אַנשטאַלטן האָבן געפירט יידישע אויסואורפן 
בשותפות מיט געסטאַפּאָוצעס (די שוין דערמאָנטע געסטאַפּאָװקע, די 
טענצערין מאָנואװונאַ איז געווען די הוױיפּט-דירעקטאָרשע). אויף קאַר- 
מעליצקע עק נאָװאָליפּקי -- דער באַקאַנטער נאָך פון פאַר דער מלחמה 
רעסטאָראַן ,שולץ?; ווייטער ,אַלאַ פורשעט", לעשנאָ 18; ;בריטאַניא? 
נאַװאָליפּיע 20 -- דאָ איז געווען אַ נאַכט-לאָקאַל און אַ רעסטאָראַן 
מיט אַ קאַפע. די הוױיפּט-קאָנסומענטן פון אַזעלכע לאָקאַלן זיינען גע" 
ווען יידישע געסטאַפּאָווצעס, פּאָליצײ-באַאַמטע, רייכע סוחרים, װאָס 
האָבן געפירט געשעפטן מיט די דייטשן; שמוגלערס, װאַלוטע-:הענדלער 
און כלערליי מאַכער-פּיאַווקעס, װאָס זיינען פון די נאַציס אַרויסגעהויבן 
געװאָרן, 
די נעסט פון שיכרות און אָרגיעס אין געטאָ איז געװען אין 
;בריטאַניע?; אויף אירע קאָנסומענטן איז נישט חל געווען דער פאַר- 
באָט צו גיין בײנאַכט אין גאַס. -- האָט מען דאָ געחוליעט גאַנצע 
נעכט, זיך געלאָזט וואוילגיין אין שיכרות און זנות, געפרעסן, געזויפט 
אונטער די קלאַנגען פון דזשאַז"באַנד, באַגינען, ווען חברה האָט פאַר- 
לאָזן דעם לאָקאַל, האָבן זיך שוין אויף די גאַסן געװאַלגערט טויטע 
נאַקעטע קערפּערס באַדעקט מיט שמוציקן פּאַפּיר; די שיכורע אויס- 

וואורפן האָבן זיך װײיניק צערעמאָניעט און געקראָכן מיט זייערע װאַקל- 
דיקע טריט אויף די מתים... אַרום די רעסטאָראַנען און קאַפעען האָבן 
זיך אַרומגעװאַלגערט מענטשן-שאָטפֿט, געשװאָלענע פון הונגער,--זיי 
האָבן זיך נאָכגעשלעפּט נאָך די אָנגעפרעסענע שיכורים, געבעטלט 
ביי זיי אויף אַ שטיקל ברויט: יענע האָבן מיט רוגזה אַװעקגעטריבן 
פון זיך די /שטעדער* פון זייער רו און וואוילטאָג.. 


די נאַציס האָבן געמאַכט פילם-אויפנאַמעס פון אַזעלכע אָרגיעס, 
כדי צו ווייזן דער קוועלט", וי אַזױ די יידן לעבט זיך גוט אין געטאָ. 
זיי האָבן אַפילן איין מאָל אינסצעניזירט און אָפּגעפילמט אַ כלומרשטע 
;הונגער-דעמאָנסטראַציע?; זיי האָבן אַריינגעפירט אין שולצס רעסטאָ- 
ראַן (קאַרמעליצקע-נאָװאָליפקי) אָפּגעריסענע, אױיסגעדאַרטע יידף 
אַוועקגעזעצט זיי אויף די ווייכע סאָפּעס, אַרום די שיין-געדעקטע טישן 
און באַפױלן צו געבן זיי עסן און טרינקען; דאָס האָט געזאָלט הייסן 
אַ דעמאָנסטראַציע פון הונגעריקע יידן קעגן די זאַטע און אָנגעפרעסענעי 


אַ צווייטער פילם האָט געזאָלט ווייזן, וי אַזױ דער ראש הקהל 
פון יודן-ראַט א. טשערניאַקאָוו לעבט אין װאױילטאָג.. דעם דאָזיקן 
פילם האָט מען געמאַכט אויף אַזאַ טײיװלאָנישן אופן: מ'האָט באַפױלן 
טשערניאַקאָװון אױיספּוצן זיין וואוינונג אויף עלעקטאָראַלנע, אײינלאַדן 
עלעגאַנטע דאַמען אין די שענסטע טואַלעטן: ביי געדעקטע מיט כל טוב 
טישן, אָנגעשטעלט מיט טייערע וויינען און מאכלים זיינען געזעסן די 
אױסגעפּוצטע געסט מיט טשערניאַקאָװן אױבנאָן,.. דאָס האָט געזאָלט 
הייסן אַן אָרגיע ביים פאָרזיצער פון יודן-ראַט אין שטוב, 


אין מקווה האָט מען אַרײינגעטריבן נאַקעטע יידן און פרויען צו" 
זאַמען און זיי פילמירט: דאָס האָט געזאָלט ווייזן די אויסגעלאַסנקײט 
און דעמאָראַליזאַציע פון די יידן אין געטאָ.. 


מען האָט פילמירט עטלעכע שוי-פענצטער פון די דעליקאַטעסן- 
פירמעס, וואו ס'איז געווען אָנגעלײיגט כלערליי שפּײזיפּראָדוקטן -- 
נאַט, זעט, וי אַזױ די יידן אין געטאָ לאָזן זיך וואוילגיין. די טויטע 
קערפּערס, װאָס האָבן זיך געװאַלגערט אין די גאַסן, די הונגעריקע, 
אויסגעדאַרטע מענטשן-סקעלעטן, די האַלב-נאַקעטע, פאַרװאָרלאָזטע 
קינדער, װאָס האָבן פול געמאַכט די גאַסן, בעטלענדיק אַ שטיקל ברויט 

-- אַזעלכע בילדער זיינען אין פילם-אַפּאַראַט, פאַרשטײט זיך, נישט 
אַרײן... 

אָט אַזױ האָבן זיך געלאָזט ואוילגיין די יידישע און דייטשף 
מנובלים אין די ווענט פון געטאָ -- ביז סאַמע דער צייט פון די דע- 
פּאָרטאַציעס, וועלכע האָבן זיך אָנגעהויבן אין יולי 1942., 


קאַפּיטל ניין 


די געזעלשאַפטלעכע אַרבעט אין געטאַ 


| די גאַנצע הילף-אַרבעט איז געווען קאָנצעג- 
אינאַניאַציע טרירט דער עיקר ביים /דזשאָינט". דורך פאַר- 
| פון זעלבסטהילףה שידענע ועגן, כאָטש אָפּגעריסן פון דער וועלט, 

האָט דער ;דזשאָינט* דאָך באַקומען גרעסערע 
סומען צו זיין דיספּאָזיץ: ער האָט גענומען ביי פאַרמעגלעכע ידן 
הלוואות, װאָס האָבן דערגרייכט אין די שווערע מיליאָנען. ביזן אַרײיג- 
טריט פון אַמעריקע אין קריג איז דער ;דזשאָינט* געווען אונטער 
דער שוץ פון אַמעריקע, שפּעטער איז אָפיציעל וי אַ צענטראַלע יידי- 
שע הילפּסאָרגאַניזאַציע אַרױסגעטראָטן ,;זשיטאָס* (יידישע געזעלשאַפט 
פאַר סאָציאַלער שוץ); אַלע יידישע חברות פאַר צדקה און זעלבסט" 
הילף, דערין אויך דער דזשאָינט* זיינען געװאָרן קאָנצענטרירט אין 
;זשיטאָס?, װאָס איז פאָרמעל געווען וי אַן אָפּטײלונג פון יודן-ראַט. 
פאַקטיש אָבער האָבן אַלע פריערדיקע הילף-אינסטיטוציעס בראש מיטן 
;דזשאָינט? געפירט. זייער טעטיקייט זעלבסטשטענדיק. די דייטשע 
מאַכט האָט געפאָדערט, אַז אַלע הילף-אינסטיטוציעס אין יעטװידער 
שטאָט, וואו יידן זיינען פאַראַן, זאָלן זיין צוגעטיילט צום יודן-ראַט; 
איז געשאַפן געװאָרן אַ צענטראַלע פון ,זשיטאָס* פאַרן גאַנצן לאַנד 
מיט אָפּטײלונגען אין יעדער שטאָט. די דייטשן האָבן אויך לכתחילה 
געפאָדערט, אַז די צענטראַלע פון ;זשיטאָס* פאַרן גאַנצן לאַנד זאָל זיין 
אין קראָקע (זיץ-אָרט פון ,גענעראַל-גובערנעמאַן"); איז אין קראָקע 
אָרגאַניזירט געװאָרן אַזאַ אָפּיס, אָבער די גאַנצע טעטיקייט איז באמת 
געווען קאָנצענטרירט אין װאַרשע, וואו ס'איז געווען מער מעגלעכ- 
קייטן פאַר אַזאַ אַרבעט. אין קראָקע איז באַשטימט געװאָרן פאַר אַ פאַר- 
טרויאונגס-מאַן פון די דייטשן ד"ר מ. ווייכערט (פריער אַ מיטאַרבע- 

טער פון ;זשיטאָס* אין װאַרשע). אַלע שיכטן פון דער יידישער באַפעל- 
קערונג זיינען געווען קעגן דער דאָזיקער פּערזאָן. האָבנדיק דעם מאַנ- 
דאַט פון די דייטשן, האָט מ. ווייכערט שפּעטער אויסגעפירט און דורכ" 
געפירט אַלע פאַראָרדענונגען זייערע, נישט רעכענענדיק זיך מיט 
דער מיינונג און שטעלונג פון די יידישע געזעלשאַפטלעכע אינסטי" 
טוציעס, 

די טעטיקייט פון ;זשיטאָס* האָט אַרומגענומען די באַשפּייזונג און 
באַקלײידונג-אַקציע, מעדיצינישע הילף (דורך טאָזדאָזע), קינדער-פאַר- 
זאָרגונג (דורך צענטאָס), קולטור-אַרבעט. די לעצטע איז באַשטאַנען 
אין לעגאַליזירן קולטור-אונטערנעמונגען פאָרמעל אונטער דער פירמע 
פון ,;זשיטאָס*, --. פאַקטיש האָבן די קולטור-אַרבעט געפירט די פאַר" 
שידענע קולטור-אינסטיטוציעס פון יעדער פּאַרטײ און ריכטונג. דאָס 
זעלביקע איז געווען אויפן געביט פון באַשפּייזונג --- אַלע פּאַרטײען -- 
דער ;בונד", ציוניסטן, פּועלי-ציון (רעכטע און לינקע), אָרטאָדאָקסן 
און אַנדערע, --- האָבן פאַרמאָגט זייערע קיכן,. יעדער קיך האָט אַרױיס- 
געגעבן איין טעלער זופּ אַ טאָג פאַר די אַלע, װאָס זיינען געווען ביי 
איר דעגיסטרירט, דאָס האָט געקאָסט 20 גר.; אַ קליינער טייל האָט באַ- 
קומען דאָס עסן אינגאַנצן אומזיסט, געווען אויך אַ בעסערער סאָרט 
זופּ פאַר 50 גר. -- אין אַ ספּעציעלער קיך פאַר רעקאָנװאַלעסצענטן 
ס'האָבן אויך פאַרמאָגט זייערע קיכן די לערער, ליטעראַטן און זשור- 
נאַליסטן, אַרטיסטן, די פּראָפּעסיאָנעלע אינטעליגענץ א"אַנד. אָט די 
אַלע באַשפּייזונג-פּונקטן זיינען באַזאָרגט געװאָרן מיט פּראָדוקטן דורך 
;זשיטאָס*, 

;זשיטאָס? האָט איינגעטיילט די גאַנצע געטאָ אין ראַיאָנען מיט 
באַזונדערע קאָמיטעטן פאַר יעדן ראַיאָן --- נאַלעװקער ראַיאָן, נאָװאָ- 
ליפּיער א"אַנד. פונקציאָנאַרן פון די ראַיאָן קאָמיטעטן האָבן באַזוכט 
די וואוינונגען פון די אַלע, װאָס האָבן זיך רעגיסטרירט פאַר הילף, און 
נאָכגעקאָנטראָלירט זייער סאָציאַלן מצב. ספּעציעלע פונקציאָנאַרן האָבן 
געדאַרפט זאָרגן פאַר די הײימלאָזע, װאָס האָבן זיך אַרומגעװאַלגערט 
אין די אַזױ גערופענע ;טויט-פּונקטן* (שטיבלעך, בתי-מדרשים). צו" 
ליבן גװאַלטיקן דוחק אין פּראָדוקטן און אַלעם נויטיקן, איז די ,זאָרג* 
פאַר די הײימלאָזע געווען אין דער מינימאַלסטער מאָס -- הונדערטער 

היימלאָזע האָבן זיך געװאַלגערט און פון אָרט זיך נישט געקענט רירן 
צוליב שלאַפקייט און אויסשעפּונג, --- פרויען, קינדער, זקנים צוזאַמען, 
--- און אַזױ אויסגעגאַנגען פון הונגער און חולאתן 

די באַקלײד:אַקציע איז באַשטאַנען אין פאַרריכטן אַלטע קליידער 
און שיך, אַרױסגעבן נייע (אין זייער זעלטענע פאַלן); דאָס איז דורכ- 
געפירט געװאָרן אין די ספּעציעלע װאַרשטאַטן, װאָס ?זשיטאָס* האָט 
אָרגאַניזירט, ס'איז אויך געווען עטלעכע ראַזיר-אַנשטאַלטן, ספּעציעל 
פאַר די הײימלאָזע; וועשערייען, בעדער. אָט די אַלע אַנשטאַלטן האָבן 
אָבער גאַנץ װייניק -- און דאָס אויך זייער שלעכט -- געקאָנט באַ- 
פרידיקן די גװאַלטיקע נויט, װאָס האָט געהערשט אין געטאָ 

;זשיטאָס* און די קהילה האָבן אויסגעטיילט אַ פּראָװיאַנטירונג- 
אַמט, וועלכער האָט אַלע פּראָדוקטן, װאָס די דייטשן פלעגן צוטיילן 
לויטן קאָנטינגענט פאַר דער געטאָ (דורך דער א. ג. טראַנספער- 
שטעלע), פאַנאַנדערגעטײלט צו די געוועלבער און אינסטיטוציעס. 

וי געזאָגט, האָט די מיטלען אויף צו פירן די גאַנצע הילף-אַקציע 
געשאַפן דער ;דזשאָינט". ,זשיטאָס* האָט אויך פון צייט צו צייט 
דורכגעפירט באַשטײערונגען ביי די פאַרמעגלעכע יידן אין געטאָ און 
ביי די, װאָס האָבן גוט פאַרדינט. די צענטראַלע פון ;זשיטאָס? איז 
באַשטאַנען פון פאָרשטייער פון אַלע פּאַרטײען און ריכטונגען און פון 
דירעקטאָראַט פון ;דזשאָינט*, דאָס זיינען געװוע מאוריצי אָזשעך 
(;בוגד"), זישע פרידמאַן (אגודה), זאַגאַן (פ. צ. לינקע), מנחם קיר" 
שענבוים (ציוניסטן), אברהם געפּנער (סוחרים) ל. נײישטאַט, י. גי- 
טערמאַן, ד, גוזשיק (דזשאָינט"-דירעקטאָראַט), ספּעציעלע אינס- 
פּעקטאָרן פון דער ;זשיטאָס*-צענטראַלע זיינען אַרומגעפאָרן איבערן 
לאַנד און באַזאָרגט מיט הילף די געטאָס, 


מיט דער אָרגאַניזאַציע, אויפזיכט און פאַר" 

חויף" טיילונג פון דער זעלבסטהילף האָבן זיך אויך 
קאַמיטעטן פאַרנומען ספּעציעלע הויף-קאָמיטעטן. די אי" 
ניציאַטיוו צו אויסבילדן אַזעלכע קאָמיטעטן גע- 

הערט דעם ,בונד", בעת די װאַל-קאַמפּאַניעס פאַר דער מלחמה זיינען 
אַזעלכע הויף-קאָמיטעטן געבילדעט געװאָרן מיטן צוועק צו קומען אין 
נאָענטסטער באַרירונג מיט די איינוואוינער, וויסן זייערע נויטן און . 

באַדערפענישן, איצט אין געטאָ האָבן די הויף-קאָמיטעטן געשפּילט אַן 
אומגעהויערע ראָל, זיי זיינען געוויילט געװאָרן פון אַלע איינוואוינער 
פון הויף, און זיי האָבן רעפּרעזענטירט זייערע אינטערעסן. די קהילה 
און ,;זשיטאָס?* פלעגן דורכפירן אַלע זייערע אַקציעס דורך די הויף" 
קאָמיטעטן; די לעצטע האָבן די נויטן און באַדערפענישן פון זייערע 
איינוואוינער אַרױסגעבראַכט פאַרן ;זשיטאָס* און קהילה, זיי האָבן גע" 
שטיצט לאָקאַטאָרן קעגן אַרױיסװאַרפן זיי פון די דירות, געזאָרגט פאַר 
זיי אין פאַלן פון ספּעציעלע אומגליקן, געשפּײזט די קינדער פון הויף 
(געווען פיל יתומים און היימלאָזע); זיי האָבן איינגעאָרדנט קינדער- 
גערטנער אין די קיכן, קולטור-אָװונטן (נאָך 8 אַזײיגער אָװונט ווען די 
הויפן זיינען געװאָרן אָפּגעשלאָסן, מ'האָט נישט געטאָרט אויפן גאַס 
אַרױס), --- פאַרוויילונג- און לייעןדשטיבלעך, זיי האָבן פאַנאַנדערגע- 
טיילט ביכער און ד"גל, -- געזאָרגט ווינטער פאַר די אָרעמסטע איינ- 
וואוינער, איינגעקויפט פאַר זי פּראָדוקטן אד"גל, זיי האָבן געשיצט די 
איינוואוינער קעגן די גרויזאַמע סאַניטאַרע גזירות, קעגן אָפּשליסן 
אינגאַנצן די הויפן אויף אַ לענגערע צייט צוליב אָנשטעקנדיקע קראַנק- 
הייטן אד"גל; זיי האָכן זיך באַמיט צו פאַרלייכטערן כאָטש אַ ביסל דעם 
גורל פון די ספּעציעל געפּלאָגטע און אומגליקלעכע. אָרעמע קינדער 
האָבן זיי באַזאָרגט מיט עסן ,טעג" ביי די לאָקאַטאָרן אין הויף; און 
זיי האָבן געשיצט די קינדער קעגן דער עקלהאַפטער באַהאַנדלונג מצד 
זייערע /טעג-געבער" -- אָפט פלעגט מען אַזעלכע קינדער נישט אַרײג- 
לאָזן אין שטוב און דאָס ביסל עסן אַרױסגעשיקט זיי אויף די שטיגןף 
די הויף-קאָמיטעטן האָבן אַזעלכע ,גוטע מענטשן" געצוואונגען צו געבן 
פּראָדוקטן אָנשטאָט עסן (אויף שטיגן), און זיי האָבן געשאַפן מיניאַ- 
טור-קיכן פאַר די פאַרװאָרלאָזטע הונגעריקע קינדער, 


די קולטור-אָװונטן האָט מען דורכגעפירט מיט ספּעציעל אַנגאַ- 
זשירטע קרעפטן, דערביי האָבן די לעצטע געמוזט באַזאָרגט ווערן מיט 
אַ נאַכטלעגער ערגעץ אין הויף. יעטווידער הויף האָט אויף אַזאַ אופן 
געפירט זיין אָפּגעשלאָסן לעבן און איז געווען װוי אַ מלוכה פאַר זיך -- 
געזאָרגט פאַר זיינע באַוואוינער, פאַר זייער געזונט, באַשפּייזונג, פאַר 
הויבן זייער געמיט און נישט לאָזן אַרײינפאַלן אין יאוש אין יענע שרעק- 
לעכע צייטן, 

דער ;בונד" האָט פאַרמאָגט אין געטאָ אַ פאַרצווייגטע נעץ פון 
הויף-קאָמיטעטן; 60 אַזעלכע קאָמיטעטן זיינען באַשטאַנען אויסשליסלעך 
פון בונדיסטן, חוץ אַנדערע, וואו די בונדיסטן האָבן געשפּילט אַן אָנ" 
געזעענע ראָל,. די טעטיקייט פון די קאָמיטעץטן איז זיך אַזױי צעװאַקסן, 
אַז ס'איז געשאַפן געװאָרן ביים ;בונד* אַ ספּעציעלע קאָמיסיע אויף 
צו באַזאָרגן די נויטן און פאָדערונגען פון די קאָמיטעטן, געבן זיי אין- 
סטרוקציעס, אָנווייזונגען ביים פירן די פאַרשידענע מינים אַקציעס, 
באַזאָרגן זיי ‏ מיט קולטור-קרעפטן, אַרטיסטן, רעפערענטן, פרעבע- 
ליסטינס אאַזיו, 


די פּראָבלעם פון פאַרװאָרלאָזטע קינדער איז 

זאָרג װוענן די געװען איינע פון די פּיינלעכסטע אין געטאָ. 
| פאַרװאָרלאַזטע זייער צאָל איז כסדר געװאַקסן. די שטערבלעכ- 
קינדער קײט צװישן זי איז געװען אומגעהויער: פאַלט 
אַװעק אַ טאַטע, דער איינציקער שפּײזער פון 

הויז, אָדער א מאַמע, די איינציקע אויפזעערין איבער די קינדער:; ווערט 
דער טאַטע פאַרשלעפּט אויף צװאַנג-אַרבעט, -- בלייבן די קינדער 
אָן שום השגחח, אויסגעשטעלט אויף הונגער און קראַנקהייט. עס װאַל- 
גערן זיך אָרום יתומים אין די גאַסן, אָפּגעריטן, באָרװעס, ברודיק, 
קרעציק. קינדער-בעטלערס אויף יעדן טריט: איינצלנע און גאַנצע 
גרופּעס שלעפּן זיי זיך אַרום איבער די הויפן, גאַסן, זינגען בעטלער- 
לידלעך, יאָמערן-אויס זייער וייטיק און הונגער. דער רעפּערטואַר--- 
גענומען פון פּאָפּולערע אַרבעטער-לידער, פאָלקס-מעלאָדיעס, --- פונם 
געזאַנג אין די פאָלקסשולן. דאָס דערמאָנט דיר דעם אַמאָל פון פאַר 
דער מלחמה, דאָס באַװייזט דיר, אַז אָט די פאַרװאָרלאָזטע יאָמער- 
זינגער שטאַמען פון די יידיש-וועלטלעכע שולן, -- פון יענער סביבה, 
װאָס איז געווען די קרוין פון אונזער יוגנט, אונזער צוקונפט. שטייט 
אַזױי איין קינד, אַ גאַנצע גרופּקע, וייטיקן אַרױיס פון הייזעריקע העלדז- 
לעך, פון שווינדזיכטיקע לונגען די אומעטיקסטע מעלאָדיעס, די וי" 
נענדיקסטע פערזן, זייער שלום-אַקאָרד: ?אַ שטי--קעלע ברויט, אַ 
שטי---קעלע ברויט"... אָט הערן זיך די אַמאָל אַזױ מונטערע קלאַנגען 
,מיר קומען אֶןי (דאָס ליד פון מעדעם-סאַנאַטאָריע), אָבער אין די 
מיילער פון די צעבראָכענע, פאַרשמירטע, אויסגעצערטע יתומימלעך 

מיטן גלאַנץ פון הונגער-פיבער אין די אייגלעך, קלינגט עס וי אַ מע- 
לאָדיע פון טויט, פון אומקום, פון חורבן. אין די נעכט ווען דו דרעמלסט 
וי נישט איז איין נאָך אַ טאָג פון מאַטערניש און פּיין, פון דערנידע- 
רונג און בזיונות, -- כאַפּסטו זיך אויף אין אַ קאָשמאַר פון אַ יאָמער- 
דיקן געוויין ?;אַ שטי---קעלע ברויט, אַ שטי--קעלע ברויט?, װאָס 
טראָגט זיך פון גאַס אַרױף, פון הויף, פון אונטער די פענצטער און 
טירן, דער יאָמער ציט זיך אַזױ אָן אַן אויפהער: 

-- ברויט, ברויט, אַ שטי---קעלע ברויט.. 

דאָס האַרץ אָנגעפילט מיט אַנגסטן פון טויט, דער מוח צעזעצט 
פון די שרעק-וויזיעס, דער געמיט צעווייטיקט פון אומענדלעכער פּין.. 


די גאָסן זיינען פאַרפלייצט פון די בעטלער-קינדער. איינע לויפן 
דיר נאָך מיט אויסגעשטרעקטע הענטעלעך, מורמלענדיק מיט געװיין; 
אַנדעדע האָבן שוין נישט קיין כוח צו גיין, זיצן זיי האַלב ליגנדיק אויף 
דער ערד אין בלאָטע, אין שמוץ, אָט זיצן אַזױ דריי, פיר, פינף קינ" 
דערלעך -- אַ גאַנצע משפּחה, מיט אַ טאַטן אָדער אַ מאַמען דערביי, 
יאָמערן, קלאָגן, בעטן רחמנות. 


אַמאָל הערסטו אויך אַ טראָציק לידל, װאָס קלינגט מיט פּראָטעסט, 
מיט צאָרן קעגן דער סאָציאַלער אומגערעכטיקייט, קעגן דער אָדער 
יענער פּאָפּולערער פּערזענלעכקייט פון די געזעלשאַפּטלעכע טוער און 
פאַרזאָרגער.. | 

,. . . און זיין גראָבער בויך, 
װאָס עסט אַלע טאָג לאָקשן מיט ייך, , ," 


מיר האָבן אין אונזער פּרעסע אויפגעהויבן אַ גװאַלד און גערופן 
צו לינדערן די נויט פון די פאַרװאָרלאָזטע קינדער -- אָרגאַניזירן פאַר. 
זי אַנשטאַלטן, נעמען זיי אונטערן שוץ פון דער געזעלשאַפט, אָבער אַ 
סך אױיפטאָן אויף דעם געביט איז נישט געווען מעגלעך. דער ;צענ- 
טאָס* האָט אויפגעשטעלט עטלעכע אינטערנאַטן פאַר די פאַרװאָרלאָזטע 
קינדער; אונטער דער וירקונג פון דער געזעלשאַפטלעכער מיינונג 
האָבן פּריװואַטע פּערזאָנען פון יענע בראַנזשעס, װאָס האָבן באַזונדערס 
גוט פאַרדינט און רייך געװאָרן אין געטאָ --- אָרגאַניזירט היימען פאַר 
קינדער. אַזױ האָבן דאָס געטאָן די בעקער-אייגנטימער, די בערשטער" 

פאַבריקאַנטן (געאַרבעט פאַר די דייטשן, געווען צווישן זיי פיל אויפגע- 
קומענע גבירים), סוחרים אד"גל, 
אויף זאַמענהאָף עק סטאַווקי האָט דער ;בונד* געעפנט אַזאַ אינ" 

טערנאָט פאַר די גאַסן-קינדער, וואו ס'האָבן זיך אויפגעהאַלטן קנאַפּע 
0 קינדער. אַ ספּעציעלער פּאַטראָנאַט איז אָרגאַניזירט געװאָרן דורך 
די חברטעס פון דער איידישער אַרבעטער-פרוי? (יאַפ), דורך די לערער, 
רויטן קרייץ, אונזער יוגנט האָט געהאָלפן אַראָפּנעמען די יתומים פון 
די גאָסן (װאָס איז נישט געווען אַזױ לייכט, אָפּטמאָל האָט מען דאָס גע" 
מוזט טאָן מיט גװאַלט) -- אַרױיסנעמען פון די הויפן, וואו זיי האָבן 
זיך געװאַלגערט אָן שום השגחה און זיי ברענגען אין אינטערנאַט אַרײן, 
געהאָלפן ואַשן זיי,. רייניקן, באַקלײדן און שפּייזן. ביים אינטערנאַט / 
האָבן מיר אָרגאַניזירט אַ װאַרשטאַט אויף אויסצופאַרטיקן וועש און 
מלבושים פאַר די יתומים; ס'האָבן דערביי געאַרבעט אונזערע חברים 
און חברטעס אין די אָװנטן, נאָך זייער טאָגטעגלעכער באַשעפטיקונג, 
אָן שום געצאָלט. מיטן װאַרשטאַט האָבן פאַרװאַלטעט: די ח'טע עטקין 
(פון לאָדזש), ח'טע ראָזנבוים (פרוי פון געוועזענעם פאָרזיצער פון 
באַקלײד-פאַראײן ח' מנחם), ח'טע ואוילאַנד (פרוי פון געוועזענעם 
פאָרזיצער פון באַקלײיד-צענטראלע), און ח'טע צלובע, פאַרװאַלטונג- 
מיטגליד פון אַמאָליקן באַקלײד-פאַראיין, 

צום פּאַטראָנאַט פון יתומים-אינטערנאַט פון ;בונד" האָבן גע" 
הערט די חברטעס: עסטושע ליפשיץ, מאַניע װאַסער, סאָניע נאָװאָ- 
גרודסקי, גוטע שולמאַן, ראָמע בראַנדעס, קאַראָלע שער, רוטע בער- 
מאַן, גיטל סקוטעלסקי, רוטע פּערנסאָן, עפּשטײן, די אַלגעמײנע אויפ- 
זיכט האָט געהאַט ח'טע ד"ר ברוידע-העלער. 

אַ טייל פון די יתומים און פאַרװאָרלאָזטע קינדער האָט מען אייג" 
געאָרדנט אין דעם יתומים-אַנשטאַלט פון יאַנוש קאָרטשאַק. 


נאָכן איינפירן די געטאָ איז דער יוד"ראַט 

דער יודױראַט געװאָרן די איינציקע רעפּרעזענטאַנץ פון אַלע 
װאַרשעװער יידן סיי אינעװייניק סיי פאַר דרויסן, 

אַלע פאַראָרדענונגען פון דער דייטשער מאַכט פאַר דער געטאָ זיינען 
געגאַנגען דורכן יידן-ראַט; ער האָט אָנגעפירט און רעגולירט דאָס גאַנ" 
צע יידישע לעבן אין געטאָ: אויפן װירטשאַפּטלעכן געביט האָט ער 

אַרױיסגעגעבן קאָנצעסיעס פאַרן האַנדל און אינדוסטריע, האַנטװערקער- 
קאַרטן; אָנגעפירט. מיט דער באַשפּיזונג; פאַנאַנדערגעטײלט די פּראָד 
דוקטן פון דער דייטשער ,טראַנספער-שטעלע"; אויפן געביט פון קולי 
טור-טעטיקייט --- האָט ער אויסגעהאַלטן שולן, דערציאונג-אַנשטאַלטן; 
אין דער סאָציאַל-פאַרזאָרגונג --- האָט ער אױסגעהאַלטן שפּיטאָלן, אַמ" 
בולאַטאָריעס. דער יידן-ראַט האָט אַרויפגעלײגט און איינגעמאָנט שטייערן 
לויט זיין איינזען; ער האָט געפירט די סטאַטיסטיק פון געטאָ -- גע" 
בורטן און טויטע, דעם בית-עלמין; ער האָט פאַרמאָגט אַן אייגענעם 
יורידישן אַפּאַראַט -- אַ דיסציפּלינאַר-געריכט מיט אַן אייגענער עק" 
זעקוטיוו-מאַכט, די יידישע פּאָליציי. די צאָל מיטגלידער פון ייד 
ראַט איז געווען 24, מיט אַזאַ גלייכער צאָל עפאַרטרעטער"; די צאָל 
אַמטן און רעסאָרטן האָט אויך באַטראָפן 24 מיט אַן ערך 5000 אָנ" 
געשטעלטע אין זיי. דער יידן-ראַט האָט אויך איינגעמאָנט די אַלגע- 
מיינע מלוכהשע און קאָמונאַלע שטייערן, הגם די יידן האָבן דערפון 
גאָרנישט גענאָסן און גלייך פון אָנהױב אָן האָבן די דייטשן דערקלערט, 
אַז די יידישע קהילה מוז זיך אַליין אויסהאַלטן, דעקן אַלע אירע הוצאות 
פון אירע אייגענע קוועלן, פאָרמעל און פאַקטיש אַן עקזעקוטיװ-אָר" 
גאַן אויף אויסצופירן אַלע פאַראָרדענונגען פון דער דייטשער מאַכט, 
-- איז דער יידן-ראַט געווען פאַרהאַסט ביי דער באַפעלקערונג וי אַ 
דירעקטער אויספירער פון אַלע טײיװולאָנישע פּלענער פון דער נאַצי- 
מאַכט בנוגע די ייד 

אינם יידן-ראַט זיינען פאַקטיש געווען פאַרטראָטן אַלע יידישע 
פּאָליטישע אָרגאַניזאַציעס, װאָס האָבן עקזיסטירט פון פאַר דער מלחמה, 
חוץ די סאָציאַליסטן -- דער ;בונד" און די לינקע פּ. צ. די פאַרטראָ- 
טענע אָרגאַניזאַציעס האָבן זיך באַמיט, פאַרשטייט זיך, איינצואָרדענען 
זייערע מענטשן אויף די פאַרשידנסטע פּאָסטנס אין דער קהילה און 
דורך דעם זיך איינגעגלידערט אין דעם גאַנצן װירטשאַפט- און מאַכט" 
אַפּאַראַט, װאָס האָט געהערשט אינם געטאָ. זעלבסטפאַרשטענדלעך, 
האָבן זיך אַרײנבאַקומען זייער פיל נישט געוואונטשענע עלעמענטן, 
װאָס האָבן געטראַכט בלויז וועגן זייער אייגענער הויט און מיט אַלע 
כשרע און דאָס רוב נישט-כשרע מיטלען האָבן זיי זייער הויט אִמֹּ" 
געהיט, 

באַזונדערס האָבן געליטן די אָרעמסטע שיכטן -- זיכער העכער 
0 פּראָצ, באַפעלקערונג אין געטאָ --- פון דער צװאַנגיאַרבעט און ענ" 
לעכע גזירות, װאָס האָבן זיך אָן אויפהער געשאָטן אויפן געטאָ. דער 
יידן-ראַט האָט דאָס געדאַרפט דורכפירן מיט זיין אייגענעם אַפּאַראַט 
--- די יידישע פּאָליצײ, און דערביי זיינען באַגאַנגען געװאָרן די שוי" 
דערלעכסטע עוולות, 


| די ציוניסטן --- אַלגעמײנע, רעכטע פּועלי- 
געזעלשאַפט" ציון און די פאַרשיידענע זייערע יוגנט-אָרגאַ- 
לעכע גרופן ‏ ויאַציעס -- זיינען געװען פאַרטראָטן אין דעם 
אויסער דעם געזעלשאַפטלעכן ראַט ביים אדזשאָינט?, און אין 
;בונד". ;זשיטאָס?, די ציוניסטישע אָרגאַניזאַציעס האָבן 
אוױיסגעהאַלטן שולן, איינגעאָרדנט קינדער-אונ- 
טערנעמונגען, די ציוניסטישע יוגנט-אָרגאַניזאַציעס האָבן אַרױסגעגעבן 
אייניקע אומלעגאַלע צייטונגען. און זיי האָבן ניט אויפגעהערט צו פּראָ- 
פּאַגאַנדירן דאָ זייערע ציוניסטישע לאָזונגען. די ציוניסטישע יוגנט" 
אָרגאַניזאַציעס האָבן געפירט אַ ברייטע אַרבעט צוישן דער בירגער" 
לעכער יוגנט. אויך זייער קולטור-אַרבעט איז באַשטאַנען פון פאָרלע- 
זונגען, קאָנצערטן, קינדער-פאָרשטעלונגען. זיי האָבן אויך געהאַט זייע" 
רע אייגענע קיכן. -- אין שפּעטערדיקן פּעריאָד זיינען די ציוניסטישצ ‏ 
גרופּירונגען געווען פאַרטראָטן אין ,קאָאָרדיניר-קאָמיטעט* פון יידישן 
אונטערערד; זייערע יוגנט-אָרגאַניזאַציעס האָבן אויסגעטיילט קאַמפס- 
גרופן און געווען אַ טייל פון דער יידישער קאַמפס-אָרגאַניזאַציע. 


די ציוניסטישע יוגנט- גרופּן (השומר, החלוץ, הנוער הציגי, 
דרור) האָבן איינגעאָרדנט עטלעכע הכשרה-װאַרשטאַטן ס'איז אויך 
געפירט געװאָרן ווייטער מיט גװאַלדיקע שוועריקייטן און הפסקות די 
לאַנדװירטשאַפטלעכע פערמע אין גראָכאָו, 


די לינקע פּועלי-ציון האָבן צוזאַמען מיטן ,בונד", לויטן ביז- 
מלחמהדיקן מוסטער, זיך באַטײליקט אין דער שול-אַרבעט. זיי האָבן 
פון צייט צו צייט אַרױסגעלאָזט זייער אומלעגאַלע אױסגאַבע. זיי האָבן . 
אויך געהאַט אַן אייגענע קיך. זייערע הויפּט-פירער זיינען געווען ש. 
זאגאן, פ. הערצליך-בליט, א. בערמאַן, ע. רינגעלבלום א"אַנד, 

די אָרטאָדאָקסן האָבן אויך געהאַט פאַרשיידענע װירטשאַפט- 
לעכע אינסטיטוציעס און כשרע קיכן. זיי זיינען געווען פאַרטראָטן 
אין יודן-ראַט, אין ;זשיטאָס* און אין ראַט ביים ;דזשאָיגט" (וישע 
פרידמאַן) זיי האָבן אָנגעהאַלטן פאַרבינדונגען מיט אױסלאַנד און 
געזאָרגט וועגן אַ סך מענטשן זייערע (רבנים א"אַנד). צוליב זייער 
אויסערלעכן אויסזען האָבן די אָרטאָדאָקסישע יידן געליטן רדיפות 
מצד די דייטשן נאָך אין אַ גרעסערער מאָס. איידער די אַנדערע יידף 
עס זיינען דעריבער געווען אַזעלכע אָרטאָדאָקסישע יידן, וועלכע זיינען 
יאָרן-לאַנג ניט אַרױס פון שטוב, כדי ניט צו מוזן אָפּשערן די פּיאות 
וכדומה. יענע אָרטאָדאָקסישע יידן, װאָס זיינען יאָ געגאַנגען אין גאַס, 
האָבן אַרומגעװיקלט די באָרד און פּיאות מיט אַ שאַל, כדי צו בלייבן 
אומבאַמערקט, זייער מסיורת נפש ביים אָפּהיטן דאָס דאַװנען זכדומה 
איז געווען זייער גרויס: זיי האָבן געהאַט געהיימע מנינים, זיי האָבן 
דאָרט געלערנט---דאָס איז געווען די פאָרם פון זייער װידערשטאַנד קעגן 
פאַרהאַסטן שונא. זיי האָבן אויך אויסגעהאַלטן זייערע חדרים, תלמוד- 
תורהס און ישיבות, הגם דאָס, פּונקט װי די ;שטיבלעך", איז געווען 
שטרענג פאַרבאָטן אין געטאָ אונטערן אויסרייד פון מורא פאַר עפּי 
דעמיעס. 


די קאָמוניסטן אין געטאָ זיינען געווען זייער קליין אין צאָל און 
ניט געשפּילט קיין שום געזעלשאַפטלעכע ראָל. צוליבן טטאַלין-היט- 
לער-פּאַקט האָט אַ גרויטער טייל פון די יידישע קאָמוניסטן זיך געשעמט 
מודה צו זיין וועגן זייער פּאַרטײ-אָנגעהעריקײט. אין די פאַרװאַלטונגען 
פון די אומלעגאַלע פּראָפּעסיאָנעלע פאַראיינען האָט מען זיי נישט אַרײנ- 
גענומען און בכלל זיך באַצױיגן צו זיי מיט גרויס שגאה. ערשט אין 
דער צווייטער העלפט 1941, נאָכן אָנפאַל פון היטלערן אויפן ראַטן- 
פאַרבאַנד, איז אין געטאָ אַרויפגעשואומען אַ גרופּע יידישע קאָמוגיסטן, 
װאָס האָבן זיך אַ נאָמען געגעבן גיידישע פּ. פּ. ר.*, פּונקט וי עס האָבן 
זיך איצט גערופן די פּוילישע קאָמוניסטן. זיי האָבן זיך איצט באַויזן 
אויף דער פּאָליטיש-געזעלשאַפּטלעכּער אַרענע און געפירט אַן אַגי- 
טאַציע וועגן העלפן רוסלאַנד קעגן געמיינזאַמען שונא. די יידישע 
פּ. פּ. ר. פלעגן פון צייט צו צייט אַרויסגעבן פלונ-בלעטלעך, דאָס 
רוב מיט ידיעות פון מאָסקװער ראַדיאָ. --- בעתן שפּעטערדיקן אויפ" 

שטאַנד (אַפּריל-מאַי 1943) האָבן זיי אויסגעטיילט אַ גרופּע קעמפערס 
און געווען פאַרטראָטן אין דער יידישער קאַמפס-אָרגאַניזאַציע. 
ס'האָט זיך אויך באַװויזן אַ גרופּע טראָצקיסטן, פון צייט צו צייט 
האָבן זיי אַרױסגעלאָזט זייערס אַ זאַמלונג פון אַרטיקלען וועגן כאַראַק- 
טער פון דער מלחמה און די פּערספּעקטיוון פאַר דער סאָציאַלער רע" 
װאָלוציע, װאָס די מלחמה עפנט מיט זיך. אין פאַרשיידענע פאַלן האָבן 
זיי זיך געװוענדט צו אונז נאָך מאַטעריעלער הילף פאַר זייערע אַרעס- 
טירטע. מיר האָבן זיי געהאָלפן מיט װאָס מיר האָבן געקענט. 


קאַפּיט? צען 


,בונד", ,סקיף" און ,צוקונפט" --- זייער טעטיקייט 
און ראָל אין געטאָ 


ס'האָט זיך אָנגערוקט האַרבסט 1941 -- איי" 
מע פייערט דעם נער פון די פּיינלעכסטע פּעריאָדן אינם לעבן 
יוביליי פון פון געטאָ. די נאַצי"חיילות האָבן אָפּגעהאַלטן 
בונף" ריזיקע נצחונות אויף אַלע פראָנטן; זייער מאַרש 
טיף אין רוסלאַנד אַרײן האָט נאָך מער פאַר- 
פינצטערט אונזער שטימונג; די האָפנונגען אויף אַ שנעלן סוף פונם 
קריג, אַז מיר װועלן װי נישט איז אויסהאַלטן און דורכהאַלטן --- זיינען 
וי צערונען געװאָרן: גאַנץ אײראָפּע כמעט ליגט אונטערן נאַצישן בלו" 
טיקן שטיוול, די נאַציס האָבן פאַרשטאַרקט זייער פּראָפּאַגאַנדע: אין 
געטאָ זיינען אַרײינגעשטעלט געװאָרן ריזיקע מעגאַפאָנען, װאָס האָבן 
גאַנצע טעג געטרומייטערט ועגן נצחונות, וועגן הערשאַפט איבער 
דער וועלט. נישט נאָר וועגן מיליטערישע זיגן האָט מען געליאַרעמט: 
אַלע לענדער, װאָס זיינען אָקופּירט געװאָרן דורך די דייטשן, פילן 
די מאָראַלישע איבערמאַכט זייערע, דעם גרויסן מאָראַלישן וװוערט פון 
דער נאַצי-אידעע; אין יעדן לאַנד שאַפן זיך לעגיאָנען, װאָס שליסן 
זיך אָן אין דער דייטשער אַרמײ אין איר זיג-מאַרש צו פאַרניכטן דעם 
באָלשעװיזם. אויך די פּאָליאַקן זיינען גערופן געװאָרן צו שאַפן אַזעל- 
כע לעגיאַנען װוי אַמאָל, כדי צו קעמפן קעגן זייער אײביקן שונא -- 
רוסלאַנד, 
פון דער צווייטער זייט האָט זיך דער נאַצי-טעראָר נאָכמער פאַר" 
שטאַרקט קעגן יידן און קעגן דער פּוילישער אונטערערד-באַװעגונג; 
די נאַציס האָבן געגװאַלדעװעט, אַז יעדער װידערשטאַנד פון דער 
אונטערערד איז אויסזיכטסלאָז, האָפנונגסלאָז; זיי האָבן גערופן די פּאָ- 

ליאַקן צו שאַפן די לעגיאָנען נישט דערפאַר, ווייל זיי, די דייטשן, נוי- 
טיקן זיך אין דער מיליטערישער קראַפט פון אַזעלכע לעגיאָנען, נאָר 
דאָס זאָל זיין בלויז אַ סימבאָל --- עס זאָל הייסן, אַז מאָנערקענט זייער - 
אויבערמאַכט, מ'זאָגט זיך אָפּ פון קאַמף קעגן זייער מאַכט, 

| אַ שװאַרצע פינצטערע כמאַרע האָט אַרומגענומען די געטאָ: איז 
טאַקע אַלץ פאַרלױירן? בלייבן מיר שוין אויף שטענדיק אין די נעגל 
פון דער נאַצי-בעסטיע און אויף קיין רעטונג איז נישטאָ צו האָפן?.. 
מיר האָבן געפילט, אַז עס מוז קומען אַן אָפּפרישונג, אַז מ'טאָר נישט 
לאָזן אַרײנפאַלן אין יאוש, אַז מען מוז עפּעס טאָן כדי צו הויבן די 
שטימונג, אַז נאָך איז נישט אַלץ פאַרלוירן. און מיר האָבן באַשלאָסן 
דורכצופירן פאַרזאַמלונגען לכבוד דער גרינדונג פון ק;בונד" -- יובי" 
ליי-פייערונגען, װאָס פאַלן אַלע מאָל אויס סוכות-צייט, אין אָקטאָבער, 
אין אונזער פּרעסע האָבן מיר גענומען דערמוטיקן, שטאַרקן די שטי- 
מונג, געשריבן וועגן די העלדישע רעװאָלוציאָנערע קאַמפן פון אַמאָל, 
וועגן דער ראָל פון /בונד" אין די דאָזיקע קאַמפן און אין יידישן לעבן 
אין אַמאָליקן רוסלאַנד, אין היינטיקן פּױלן, --- זיין ראָל װוי אַ פירנדיקע 
קראַפט פון די יידישע ברייטסטע מאַסן, 


אַ צענדליק יוביליי-פאַרזאַמלונגען האָבן מיר אינגעאַרדנט -- 
די פּאַרטײ, דער , בונד" און די יוגנט-אָרגאַניזאַציע ,צוקונפט". אויף 
די פאַרזאַמלונגען האָבן מיר אַקטואַליזירט די געשיכטלעכע פאַרגאַנגעג- 
הייט, אָנגעװיזן, אַז אויך אין דער ערשטער וועלט-מלחמה האָט דייטש" 
לאַנד די. ערשטע פּאָר יאָר אָפּגעהאַלטן גרויסע נצחונות, אויך פאַרנו- 
מען כמעט גאַנץ אײיראָפּע און אַ ריזיקן שטח פון רוסלאַנד, און דאָך 
האָט דעם קריג געוואונען די קאָאַליציע פון די מערב:מלוכות מיט 
אַמעריקע בראש, מיר האָבן אָנגעוויזן, אַז אַלע שאַנסן זיינען דערפאַר, 
אַז אַמעריקע װעט געוויס אַריין אין אָפענעם קריג מיט נאַצי-דייטש" 
לאַנד, -- אַז רוסלאַנד, נישט געקוקט אויף אירע איצטיקע מפּלות, 
| װעט דאָך קומען צו זיך מיט דער הילף פון ענגלאַנד און אַמעריקע 
און די מפּלה פון נאַציזם וועט מוזן קומען. אונזער לאָזונג איז געװועף 
דער אױסגאַנג פון איצטיקן בלוטיקן קריג צװוישן פאַשיזם און די דע" 
מאָקראַטישע כוחות מוז זיין -- אַ סוף צו דער קאַפּיטאַליסטישער אָר" 
דענונג און זיג פון סאָציאַליזם; אײראָפּע זאָל ווערן פאַרװאַנדלט אין אַ 

פעדעראַציע פון סאָציאַליסטישע מלוכות, און אין דער דאָזיקער פע" 
דעראַציע ווערט אויך אײינגעשלאָסן אַ סאָציאַליסטיש פּױלן 

איך געדענק די פאַרזאַמלונג אין וועלכער איך האָב זיך באַטײ" 
ליקט -- אין דער קיך פון באַקלײיד-פאַראײן אויף אָרלע 4. געווען אַ 
מאַן 50; מ'האָט זיך פאַרזאַמלט אַזײגער 5 נאָך מיטאָג, די צייט, ווען 
די קיך איז שוין געווען ליידיק, אַלע עסערס זיינען שוין לאַנג אַװעק. 
נאָך מיין רעפעראַט האָט זיך אָנגעהױיבן אַ דיסקוסיע; אויך דאָס מאָל 
איז דער צענטער פון דער דיסקוסיע געווען סאָװעט-רוסלאַנד: מ'האָט 
שאַרף קריטיקירט איר ביז-אַהעריקע שענדלעכע קאָמפּראָמיס-שטעלונג, 
אירע שעדלעכע אילוזיעס, אַז מ'קאָן אויסמיידן מלחמה אויפן וועג פון 
דורכקומען מיטן פאַשיזם, וועלכער איז בלויז אַ זאַך פון געשמאַק 
(מאָלאָטאָווס אויסדרוק אָנהױב מלחמה, ווען ער האָט גערעדט װעגן 
סטאַלין-היטלער פּאַקט). פון דער צווייטער זייט, האָט מען מודה גע" 
ווען, אַז דער איצטיקער אַרײינטריט --- זאָל זיין אַ געצוואונגענער -- 
פון רוסלאַנד אין קריג מיטן נאַצי-פאַשיזם ואַרפט אַרוױף אַ גרויס 
געוויכט אויפן װאָגשאָל פון די קעמפנדיקע כוחות קעגן היטלער- 
דייטשלאַנד און אַז מיר, די סאָציאַליסטן, דאַרפן מיט אַלע מיטלען, ווען 
דער מאָמענט װועט קומען, העלפן רוסלאַנד מיט געווער אין האַנט, כדי 
צו ברענגען דעם ענדגילטיקן זיג איבערן נאַציזם. צום סוף פון דער 
פאַרזאַמלונג האָט זיך געפילט אַ געוויסער איבערברוך אין דער שטי" 
מונג: זי איז געװאָרן פיל מונטערער; אייניקע חברים האָבן זיך אַפילו 
דערלזיבט אונטערצוברומען אַ ליד. מען איז זיך פאַנאַנדערגעגאַנגען 
צוריק אין די פאַרחושכטע געטאָ-הײמען, מיטטראָגנדיק מיט זיך אַ 
שטראַל פון אַ ליכטיקער האָפנונג, פון אַן אויסזיכט אויף אַ בעסערער 
צייט, װאָס מוז קומען. 

אויף אַנדערע פאַרזאַמלונגען זיינען אַרױסגעטראָטן די ח"ה: 
אָזשעך, אַבראַשע בלום, װיראָווסקי, פּאַוו. אין אֶָװונט האָבן מיר, אַ 
קליינע גרופּע אָנפירנדיקע חברים, זיך פאַרזאַמלט אויף אַ גלעזל טײ 
ביי דער ח'טע סאָניע נאַָװאָגרודסקי, אין איר שטוב אויף נאָװאָ 


| ליפּיע 7, מיר זיינען געזעסן אַ גאַנצע נאַכט, זיך געטײילט מיט דיי 
איינדרוקן פון די פאַרזאַמלונגען; אַלע זיינען געווען ממש באַגייס- 
טערט פונם אויפטו, יעדער האָט איבערגעגעבן אויף זיין פאַרזאַמ". 

לונג האָט זיך געפילט, אַז דאָס אייז פון יאוש און דעפּרעסיע שמעלצט 
זיך, אַז ס'איז פאָרגעקומען אַן איבערברוך אין דער שטימונג, 

אַ לאַנגע צייט נאָכדעם האָט מען אין געטאָ גערעדט ועגן די 
יוביליי-פאַרזאַמלונגען און באַוואונדערט דעם אימפּעט און מוט פון 
די בונדיסטן, | 

אין דער זעלביקער װאָך האָט אונזער יוגנט:כאָר פון ,צו" 
קונפט" (דיריגענט איז געווען ח' גלאַטשטײן, וועלכער האָט דיריגירט 
מיטן כאָר ביז דער מלחמה) איינגעאָרדנט אַ גרויסן קאָנצערט אין זאַל 
פון דער יודאַאיסטישער ביבליאָטעק. דער קאָנצערט איז געווען צו" 
געפּאַסט צום יוביליי פון ;בונד", וועגן װאָס אַלע אונזערע פּאַרטײ- 
מיטגלידער און די יוגנט האָבן געוואוסט, און די שטימונג האָט זיך 
נאָך מער פאַרבעסערט, 


* 
א אל 


די גאַנצע פּוילישע אונטערערדישע פּרעסע איז אַרױסגעטראָטן 
קעגן טייװולאָנישן נאַצײפּלאַן צו שאַפן די ,מאָראַלישע* לעגיאָנעף 
זי האָט שאַרף געװאָרנט דאָס פּוילישע פאָלק זיך נישט צו לאָזן כאַפּן 
אויף דער ווענטקע פון די פיינטלעכע חשבונות מיט רוסלאַנד און 
נישט העלפן די נאַציס -- דעם גרויזאַמסטן שונא פון פּױלן, די 
חשבונות מיט רוסלאַנד -- האָט די פּרעסע געשריבן --- װעלן מוזן 
אויסגעגליכן װערן ערשט שפּעטער; איצטער דאַרפן אַלע כוחות 
אָנגעשטרענגט וערן צו פאַרניכטן דעם געמיינזאַמען שונא -- דעם 
נאַציזם, 


: דאָס איז געווען איינע פון די וויכטיקסטע אינ" 

דער בונדישער סטיטוציעס פון דער פּאַרטײ;. אַרום -- מורא" 
קרויטער קרייץ" דיקע אכוריות, פאַרווילדונג, מענטשן-וועלף, 
הונגער, נויט, דחקות, מאַנגל פונם נויטװענ- 

דיקסטן. האָט די פּאַרטײ געדאַרפט זאָרגן פאַר אירע מיטגלידער און 
סימפּאַטיקער -- נישט בלויז מיטן געבן זיי אַ גייסטיקן אָנשפּאַר, אַן 
אָנהאַלט אין פינצטערן לעבן, נאָר ווי ווייט מעגלעך פאַרלייכטערן זי 
זייער פיזישע עקזיסטענץ, אַרויסהעלפן, שטיצן אין דער קאַטאַסטראָ- 
פאַלער צייט, --- זיי זאָלן זיך פילן וי אַ טייל פון אַ גאַנצן כלל, נישט 

וי פאַרװאָרלאָזטע, פאַרלוירענע אינם אַרומיקן תהום פון עלנד און 
פּיין, דער בונדישער .רויטער קרייץ" האָט זיך באַמיט צו דערפילן 
די דאָזיקע אויפגאַבע נישט געקוקט אויפן אומגעהויערן דוחק אין 
מיטלען. דערביי איז אַרױסגעװיזן געװאָרן אַ סך אידעאַליזם, ליבע 
צום חבר, פריינט, מענטש. 


אין יעדער פּאַרטײי-גרופּע, אין יעדן פּראָפּעסיאָנעלן פאַראיין, 
בונדישן הויף-קאָמיטעט -- זיינען געווען באַשטימט פאַרטרעטער פון 
רויטן קרייץ; זייער אויפגאַבע איז געווען -- זיך דערוויסן וועגן אַ ספּע" 
ציעלער נויט, אַ ספּעציעלן אומגליק, װאָס האָט געטראָפן מיט אַ חבר 
און זאָרגן וועגן שטיצע פאַר אים. די מיטלען פונם קרויטן קרייץ" זיינען 
געווען: די ספּעציעלע פאָנדן, װאָס די פּאַרטײ האָט באַקומען פון אויס" 
לאַנד; דער מאָנאַטלעכער אָפּצאָל פון פּאַרטיי-מיטגלידער און סימפּאַי 
טיקער; ספּעציעלע זאַמלונגען, אונטערנעמונגען (אָװונטן, גלעזלעך טי 
אדיגל). די פּאַרטײ האָט אַפילו באַשטײערט די פּעקלעך, װאָס חברים 
פלעגן באַקומען פון אױיסלאַנד --- 20 פּראָצ. פון די פּראָדוקטן פון פּעקל 
האָט געמוזט אָפּגעגעבן ווערן פאַרן רויטן קרייץ. מ'האָט דורכגעפירט 
זאַמלונגען פון קליידער, שיך, וועש. חברים האָבן דערביי אַרױסגע- 
וויזן זייער אַ סך אידעאַליזם, ברידערלעכקייט --- מ'האָט אָפּגעגעבן דאָס 
לעצטע העמד, דאָס לעצטע קלייד אויף צו העלפן אַ חבר -- אַ ברודער 
אין זיין אומגליק, דאָס רוב זיינען עס געווען אַנטלאָפּענע פון אַ לאַגער, 
פון דער פּראָװוינץ, פאַרפאָלגטע, געזוכטע דורך דער געסטאַפּאָ, אויס- 
באַהאַלטענע אין געטאָ גופא, -- עס איז איבער זיי כסדר געהאַנגען 
דער חלף פון טויט, זיי האָבן אויף דער גאַס זיך נישט געטאָרט באַ- 
ווייזן,. האָט דער רויטער קרייץ צוגעשטעלט צו יעדן אַזאַ באַדראָטן 
אַ ספּעציעלן חבר, װאָס ער אַליין בלויז האָט געוואוסט פון יענעמס 
באַהעלטעניש, און דורך אים איז שוין באַזאָרגט געװאָרן מיט אַלץ דער 
נויטבאַדערפטיקער אױיסבאַהאַלטענער,. לויט ספּעציעלע קופּאָנען פון 
;רויטן קרייץ* האָט מען זיי באַזאָרגט אויף אַזאַ אופן שפּייז פון די 
קיכן פון בעסערן סאָרט, אויף אָרלע 42 האָט זיך געפונען דער ספּע- 
ציעלער סקלאַד פון ;רויטן קרייץ": פּראָדוקטן, שיך, קליידער א"אַנד, 

דער בונדישער ;רויטער קרייץ" האָט געהאַט אין זיין רשות אַ 
מעדיצינישן פּערסאָנאַל; דאָס זיינען געווען די פּאַרטײי:חברים דאָק" 

טוירים, קראַנקן-שוועסטערס אד"גל. וועלכע האָבן פאַרנומען געזעל- 
שאַפּטלעכע פּאָסטנס; זיי זיינען אַלע מאָביליזירט געװאָרן, דורך דער 
פּאַרטײ, און ס'איז אויף זיי אַרױפגעלײגט געװאָרן אַ ספּעציעלע פליכט 
צו טאָן די אַרבעט פאַרן פּאַרטײיאישן ,רויטן קרייץ", ' זעלבסטפאַר- 
שטענדלעך, אָן געצאָלט. זיי האָבן געדאַרפט באַזוכן אין שטוב די 
קראַנקע, צושטעלן די נויטיקע מעדיצין, האָבן די אויפזיכט אויף די 
קליינע קינדער פון אַזאַ קראַנקן פאָטער אָדער מוטער, זאָרגן פאַר אַ 
יתום פון אַן אַװעקגעפאַלענעם חבר, שיקן קראַנקן-שװעסטערס צו 
קימפּעטאָרינס אאַז"וו. דער ,רויטער קרייץ* האָט געהאַט אָפּמאַכן מיט 
געוויסע אַפּטײיקן וועגן פאַרקויפן ביליקער לויט זיינע קופּאָנען מעדי- 
קאַמענטן און מעדיצינישע מכשירים. דער קרויטער קרייץ" האָט אַלײן 
איזאָלירט און דורכגעפירט דעזינפעקציעס פון וואוינונגען, וואו ס'איז 
געלעגן אַ טיפוס-קראַנקער חבר; ער האָט באַזאָרגט דעם קראַנקן, כדי 
אויסצומלידן די ברוטאַלקײַט און ווילדקייט פון די פּאָליצייאישע סאַני- 

טאַרן און דאָקטזירים, 


די פאָרשטייער פון קרויטן קרייץ* (אין די פּאַרטײ-גרופּן, פאַר" 
איינען, הויף-קאָמיטעטן אאַזיוו) האָבן כסדר געמוזט שטיין אויף דער 
װאַך, טאָג און נאַכט געווען פאַרנומען מיט דער זאָרג און פליכטן 
װאָס די פּאַרטײ האָט אויף זיי אַרױפגעלײגט, אָט פאַלט אַרײן אַ חברטע 
און גיט איבער, אַז אין איר דירה איז עמיצער קראַנק געװאָרן אויף 
טיפוס; אַ צווייטע -- אַז דאָס קינד פון אַ חבר איז געבליבן פאַריתומט, 
ווייל מ'האָט טאַטע-מאַמע פּאַרשלעפּט אויף צװאַנג-אַרבעט; דאָ מוז 
מען געפינען אַ נייע דירה פאַר אַן אויסבאַהאַלטענעם, ווייל די פריער- 
דיקע איז געװאָרן פאַרדעכטיק; דאָ ליגט ערגעץ פאַרשטעקט אַן אַנט- 
לאָפענער פון דער פּראָװינץ און מען מוז פאַר אים תיכף אויסגעפינען 
אַ באַהעלטעניש; --- דאָ האָט מען פאַרהאַלטן עמיצן און מען קאָן אים 
נאָך אויסקויפן פאַר .אַ גרעסערער סומע. און דאָס אַלץ האָט געמוזט 


געסאָן ווערן שטרענג-קאָנספּיראַטיוו, מיט דער גרעסטער פאָרזיכטי" 


קייט, ווייל פון אַלע ווינקעלעך האָבן געלויערט שפּיאָנען, אַגענטן, 
די יידישע און דייטשע געסטאַפּאָ. 

צום צענטראַל-קאָמיטעט פון בונדישן קרויטן קרייץ* האָבן גע- 
הערט די ח"ח בערעק שניידמיל, לעאָן מיכעלסאָן, י. פאַלק, מירמעל- 

שטיין און ליבעסקינד (פון לאָדזש), משה סקלאַר, ח'טע מעלמאן (מע- 
דעם-שול לאָדזש), עװאַ קירשנבוים (קוטנע), לאָזער קלאָג, בערנאַרד 
גאָלדשטײן, סאָניע נאָװאָגרודסקי, אַבראַשע בלום, | 

דער ,רויטער קרייץ" איז געווען איינגעטיילט אין פיר קאָמיסיעס; 
) באַשפּייזונג, 2) באַקלײדונג, 23) מעדיצינישע הילף, 4) פינאַנסן 
אינם מעדיצינישן אָפּטײל האָבן געאַרבעט די חברים דאָקטירים: 
װוייסהאָף (לאָדזש), מישאַ יאַשונסקי, די ח'טעס: קעלסאָן, גאָלדע און 
ברוידע-העלער. ביי דער באַשפּיזונג האָבן זיך באַזונדערס אויסגע- 
צייכנט ח'טע בוקס און דער ח' הערמאַן מלינעק. | 


וי אַ רעאַקציע, וי אַ קעגנווירקונג קעגן די 
שולן, קולטוה" רדיפות און דיסקרימינאַציעס אויף יידן האָט 
אױבעטן זיך אין געטאָ געלאָזט מערקן אַ שטאַרקער 
דערציאונג דראַנג צו גייסטיקער זעלבסטפאַרטײידיקונג, צו 
פאַרשאַנצן זיך, פאַרפּאַנצערן זיך קעגן דעם 
שונא, װאָס שטרעבט אַלעמען אױסצוראָטן. מ'האָט גענומען אויסבריי- 
טערן און פּאַנאַנדערבױען די שול-נעץ, װאָס פריער פאַרן איינפירן די 
געטאָ האָט זי עקזיסטירט אומלעגאַל, אין אַפּריל 1941, אַ האַלב יאָר 
נאָכן פאָרמעלן איינפירן די געטאָ, האָבן די דייטשן געגעבן אַ דערלוי- 
בעניש צו עפענען שולן מיט דער אונטעריכטסשפּואַך -- יידיש און 
העברעאיש. אַזױ וי קיין לאָקאַלן פאַר נאָרמאַלע שולן זיינען נישט גע- 
ווען, האָט מען זיך געמוזט באַגנוגענען מיט פירן ווייטער, חוץ די שולן, 
אויך די פון פריער שוין איינגעשטעלטע אומלעגאַלע קאָמפּלעטן. אַרום 
און אַרום האָבן די לעגאַלע נאָרמאַלע שולן און די אומלעגאַלע קאָמפּלעטן 
אַרומגענומען אַן ערך אַ פּאָר צענטליק טויזנט קינדער --- אויף אַ יידי- 
שער באַפעלקערונג פון העכער אַ האַלבן מיליאָן, דאָס ווערבירן די 
שילער פאַר די קאָמפּלעטן האָט געהערט צו די הויף- קאָמיטעטן; זי 
האָבן דערביי געהאַט, פאַרשטײט זיך, גרויסע צרות, געמוזט וועגן און 
מעסטן, קלייבן און אויסקלייבן וועמענס קינד יאָ באַשטימען און װע- 
מענס -- נישט. רייסערייען, פּראָטעסטן, אומצופרידנהייט פון באַעוולה- 
טע האָט נישט געפעלט. פּונקט וי וועגן דער מאַטעריעלער שפּייז איז 
אָנגעגאַנגען אַ האַרבער קאַמף פאַרן קיום, אַזױ איז עס אויך געווען מיט 
דער גייסטיקער, 

פאָרמעל האָבן די שולן געהערט צום יידן-ראַט, אָבער פאַקטיש 
האָבן זי אָרגאַניזירט און אױיסגעהאַלטן די שול-אָרגאַניזאַציעס פון די 
ריכטונגען, װאָס האָבן פון פריער שוין עקזיסטירט, דאָס זיינען געווען: 
צישאָ, (צענטראַלע יידישע שול-אָרגאַניזאַציע) תרבות, בית יעקב (אָר" 
טאָדאָקסישע), תלמוד תורהס אד"גל, צוליבן מאַנגל אין לאָקאַלן האָט 
מען געמוזט לערנען אין צוויי שיכטן -- פאַר מיטאָג און נאָך מיטאָג, 

די קינדער האָבן אויך באַקומען אין שול אַ זופּקע איין מאָל אַ טאָג, 
דער לערער-פּערסאָנאַל האָט זיך ווערבירט דער עיקר פון די אַמאָלי- 
קע לערער פון די קהילה-שולן און ;פּאָוװושעכנע* (מלוכהשע אָנפאַנג- 
שולן), קיין לערנביכער זיינען כמעט וי נישט געווען: האָט מען געמוזט 
לערנען אויף אױיסנװײיניק; די לערער פלעגן זיך מאַטערן און װי נישט 
איז צונויפשטעלן אַ מין ערזאַץ פון אַ לערנבוך; מ'האָט אָפּגעקלאַפּט 
אויף אַ שרייב-מאַשין אין אַ פּאָר צענטליק עקזעמפּלאַרן און צעטיילט 
צוישן די שולן, 

דער שכר-לימוד האָט נישט געקלעקט אַפילו אויף די מינימאַל- 
סטע הוצאות פון דער שול, האָט מען ביי יעדער שול אויסגעבילדעט 
אַ פּאַטראָנאַט, װאָס האָט געזוכט כלערליי וועגן און מיטלען, וי אַזױ 
צו שאַפן כאָטש דאָס נויטװענדיקסטע אויף הוצאות פון דער שול -- 
געהאַלט פאַר די לערער (געווען זייער און זייער אַ קליינער), פּראָדוקטן 
פאַר די זופּקעס, לערן-מכשירים, באַהייצן, באַלײכטן אד"גל. געווען 
אייניקע שולן, װאָס דער יידן-ראַט אָדער ,צענטאָס* האָבן זיי געשטיצט 
אָדער אינגאַנצן אויסגעהאַלטן אויף זייער חשבון. צום בעסטן אין מאַ- 
טעריעלן הינזיכט זיינען געווען אַװעקגעשטעלט די תרבות-שולן, --= 
זי זיינען אויסגעהאַלטן געװאָרן פון די מער פאַרמעגלעכע עלעמענטן 
אין געטאָ, 

חוץ די פּראָגראַם-לימודים האָבן די שולן זיך באַמיט צו פירן 
אַ געוויסע קולטור-דערציערישע טעטיקייט,. מען האָט איינגעאָרדנט 
קינדער-פאָרשטעלונגען, מוזיקאַליש-דראַמאַטישע אָװנטן; די קינדער 
זיינען אויפגעטראָטן מיט כאָרן, דעקלאַמאַציעס, רעציטאַציעס, --- מיט 
אַלע כוחות האָט מען זיך באַמיט אַרײנטראָגן אַ ביסל ליכט אין חושך 
פון געטאָדלעבן, אַ ביסל דערמונטערונג און אָפּפרישונג פאַר די פאַך" 
אומערטע, פאַרפּײיניקטע געמיטער, 

אין די זומערדיקע היצן האָט מען איינגעאָרדנט קינדער-קאָלאָ- 
ניעס. דאָס האָט געזאָלט הייסן -- אַרויסנעמען די קינדער אויף דער 
פרישער לופט, אָבער פּלעצער באַװאַקסן מיט גרינס זיינען אין געטאָ 
כמעט וי נישט געווען. ביים ;דזשאָינט* האָט עקזיסטירט אַ געזעלשאַפט 
,;טאָפּאָראָל* (פאַר לאַנדװירטשאַפט), װאָס איר אויפגאַבע איז געווען 
צו באַזאָרגן אַ ביסל גרינס אויף יעדן שטיקל פּלאַץ, וואו ס'האָט זיך נאָר 
געלאָזט. אָבער די דאָזיקע געזעלשאַפט האָט גאַנץ ויניק געקאָנט 
אויפטאָן אין דער ענגשאַפט צווישן די חורבות. אַ פּלאַץ פון פרישער 
לופט פאַר די קינדער פון געטאָ האָט דאָס רוב געהייסן -- אַן אָרט 
פול באַדעקט מיט חורבות פון דער באָמבאַרדירונג; אַרום זיינען קיין 
וואוינונגען נישט געווען, האָט מען די קינדער אַרויסגענומען פון די 
דושנע ענגע דירות און די פול געפּאַקטע הויפן, וואו מ'האָט געפירט די 
שולן, און זיי אַרוסגעפירט אויפן ליידיקן פּלאַץ, ד"ה אויף אַ פּלאַץ 
באַדעקט מיט בערג ציגל, שטיינער, זאַמד, צעבראָכענע כלים, שיריים 
פון שטוב-זאַכן אאַז"וו, אויף אַזאַ ;פרישער לופט* האָבן די קינדער 
פאַרבראַכט די היציקע זומער-טעג, דאָ האָט מען איינגעאָרדנט פאַר זי 
פאַרשידענע שפּילן, געזונגען, געטאַנצט., 


אַ ספּעציעלע צרה פאַר די קינדער-קאָלאָניעס איז געווען דאָס 
פּאַרברענען דאָס מיסט אִין די הויפן, -- דאָס האָט מען גאַנץ ברייט 
פּראַקטיצירט אין געטאָ צוליב היגיענישע צוועקן. די קהלשע מיסט- 
אָפּרױימער האָבן נישט אַלע מאָל ,באַװויזן* אָפּצורױימען דאָס מיסט פון 
יעדן הויף: פלעגן די שכנים עס אַלײן פאַרברענען אויפן הויף; די 
העסלעכסטע ריחות האָבן זיך געטראָגן און פאַרפּעסטעט די לופט פון 
גאַנצן אַרום; דער ווינט פלעגט דערמיט אויך מכבד זיין די קינדער 
אויף די שכנישע חרובע פּלעצער, װאָס האָבן געזאָלט הייסן ;קינדער" 
קאָלאָניעס?... 

די דייטשן האָבן באַגרענעצט דאָס שול-וועזן מיט אָנפאַנג-שולן; 
קיין מיטל-שולן איז נישט געווען דערלויבט, האָבן די עלטערן פון יענע 
קינדער, װאָס האָבן פאַר דער מלחמה נישט באַװיזן צו ענדיקן אַ מיטל- 
שול, געמוזט אײנאָרדענען אומלעגאַלע שול-קאָמפּלעטן מיט אַ פּראָ- 
גראַם פון די לעצטע קלאַסן מיטל-שול, כדי די קינדער זאָלן האָבן אַ 
מעגלעכקייט שפּעטער צו באַקומען ,מאַטורע* (צייגעניש פון אַ געענ- 

דיקטער מיטל-שול), איז דאָס געווען אַ צוייאיקע אומלעגאַלע שול- 
טעטיקייט: די לימוד-שפּראַך איז דאָך דאָ געווען פּויליש, און דאָס איז . 
געווען פאַרבאָטן פאַר יידישע קינדער. אַזױ װוי דאָס זיינען געווען דאָס 
רוב פאַרמעגלעכע עלעמענטן --- האָבן זיי די לערער (ווידער אַמאָל 
געוועזענע לערער פון די פּויליש-יידישע מיטל-שולן) געצאָלט אַ גע- 
העריקן געהאַלט; צו די עקזאַמענס פלעגן איינגעלאַדן װוערן פוילישע 
אינספּעקטאָרן, און זיי פלעגן אַרױסגעבן באַשטעטיקונגען וועגן ענדיקן 
אַ מיטל-שול, דאָס אַלץ האָט געמוזט געמאַכט װוערן שטרענג געחיים, 

די צישאָ האָט פאַרמאָגט דריי שולן; פון די פריערדיקע לאָקאַלן 
איז פאַרבליבן בלויז איינער (קאַרמעליצקע 29, געוועזענע גראָסער- 
שול); דער לאָקאַל אויף קראָכמאַלנע 26 האָט זיך געפונען אויסער דער 
געטאָ און די שול האָט געמוזט אַרומװאַנדערן פון איין אָרט אויפן 
צווייטן, ביז װאַנען זי האָט זיך נישט אינגעאָרדנט אויף שוו. יערסקע 
4 דער שול-לאָקאַל אויף מילע איז געווען פאַרנומען פון די פּליטים 
און מ'האָט, פאַרשטײט זיך, זיי נישט געקאָנט באַזײטיקן; אויך די שול 
האָט זיך געמאַטערט און אַרומגעװאַנדערט. דער לערער פּערסאָנאַל 
אין די דריי צישאָישולן איז באַשטאַנען פון די חברטעס: מרים קלעפּ- 
פיש (מיכאלס מוטער), מאַניע ירוכימזאָן, רחל ראָטענבערג, בערטא 
װױינאָגראַד (פון לאָדזש), סאַמטאָנאָװיטש (פון פּיאָטרקאָו), הערצליך- 
בליט (ח' לוציאַן בליטס פרוי), חבר און חברטע ברוידע, ח'טע טעמ- 
פּעל א"אַנד, | 7 


די געזעלשאַפט קאָרט* האָט אינגעאָרדנט קורסן פאַר פאַך- 
| קענטעניש: שניידעריי,. װועש-אויסאַרבעטונג, קאָרסעטן, היטמאַכער, 
צוקערלעך-פאַבריקאַציע, דאָס לעצטע איז געווען שטרענג אומלעגאל, 
הגם די קורסן זיינען געווען. עפנטלעכע. די ספּעציפישע שפּייז-באָדיג- 
גונגען האָבן אַרױסגערופן אַ גרויסע אומלעגאַלע צוקערלעך-פאָבףל- 
קאַציע: עס איז פיל לייכטער געווען צו קויפן אַ פּאָר צוקערלעך, זויגן 
זי גאַנצע שעהן און דערמיט שטילן דעם הונגער, איידער באַקומען 
ברויט צו זעט אָדער אַן אַנדערע נאַרהאַפּטע שפּייז, ס'האָבן אויך פונק- 
ציאָנירט די גאַרט?-עלעקטראַטעכנישע קורסן און אַ העכערער טעכ- 
ניקום, אַהער האָבן נעשטראָמט די געוועזענע שילער פון וואוועלבערגס. 
שול, געוועזענע סטודענטן פון פּאָליטעכניקום און פיל אַנדערע. חוץ 

דער מעגלעכקייט צו פאַרענדיקן די פאַך-בילדונג און קאָנען װי נישט 
איז פאַרדינען צום לעבן װי פאַך-לייט, --- האָבן די קורסן פון אָרט" 
געגעבן אַ מעגלעכקייט זיך צו באַפרײיען פון צװאַנג-אַרבעט, דאָס איז 
אויך געווען איינע פוֹן די הויפּט-סיבות פאַרװאָס די אַלע קורסן פון 
;אָרט* זיינען געווען איבערפולט, 

עס האָבן אויך עקזיסטירט אומלעגאַל העכערע מעדיצינישע קורסן, 
איינער פון די פּראָפּעסאָרן איז געווען דער באַרימטער געלערנטער 
לודוויג הירשפעלד, אַ נאָבל-פּרײזיגעװינער; מחבר פון פיל װויסנשאַפט- 
לעכע ווערק אויף דייטש; ער האָט זיך דערצויגן אין דיײיטשלאַנד, געווען 
לאַנגע יאָרן פּראָפּעטאָר אין די דייטשע אוניווערסיטעטן פון היידעל- 
בערג, מארבורג; אין אומאָפּהענגיקן פּוילן איז ער געווען פּראָפעסאָר 
פון אוניוועוסיטעט און דירעקטאָר פון באַקטעריאָלאָגישן אינסטיטוט. 
ער האָט בלויז געשטאַמט פון יידן, אַ גאַנץ לעבן געווען ווייט פון יידן 
און יידישקייט; די דייטשן האָבן אים דאָך פאַרשפּאַרט אין געטאָ, וואו 
ער איז אָפּגעװען ביזן אָנהוֹיב פון די דעפּאָרטאַציעס. היינט איז ער 
רעקטאָר פון פּױילישן אוניווערסיטעט אין ברעסלוי, 

פון מעדיצינישע אַנשטאַלטן האָט עקסיסטירט לעגאַל בלוין די 
שול פאַר קראַנקן-שװעסטער ביים יידישן שפּיטאָל אויף טשיסטע. דער 
שפּיטאָל איז עואַקואירט געװאָרן פון טשיסטע אין געטאָ אַריין; האָט 
די שול נישט שטענדיק געקאָנט אַרבעטן ביים שפּיטאָל, האָט זי זיך 
אַרומגעװאַלגערט אין פאַרשידענע צייטװוייליקע לאָקאַלן. די לייטערין 
פון דער שול חברטע ליובע בעליצקאַ-בלום (פרוי פון אַבראַשע בלום) 
האָט זייער פיל ענערגיע, מי און געזונט אַװעקגעלײגט אַבי די שול זאָל 
וי נישט איז עקסיסטירן, 

מען האָט זיך באַמיט צו שאַפן כאָטש אַן אילוזיע פון אַמאָ- 

ליקן לעבן, און מ'האָט אויפגעלעבט כמעט אַלע אינסטיטוציעס, װאָס 
האָבן פריער עקסיסטירט, לויט דער איניציאַטיו פון די ח"ח מיכאל 
קלעפּפיש און זלמן פרידריך איז צוריק אויפנעשטעלט געװאָרן אָן 
דעם פריערדיקן נאָמען, פאַרשטײיט זיך) די געזעלשאַפט פאַר פיזישער 
דערציאונג ,מאָרגנשטערן?, זי האָט געפירט אַ טעטיקייט נישט געקוקט 
אויף דער שרעקלעכער סיטואַציע און אויפן פאַרבאָט פון אַרגאַניוא- 
ציעס בכלל, דער ;מאָרגנשטערן" האָט געפירט ספּאָרט-איבונגטן, ריט" 

מיק-גימנאַסטיק, ספּאָרט-שפּילן, -- דאָס אַלץ אויף חורבות-פּלעצער, 
פּונקט וי מען האָט עס געמאַכט מיט די קינדער-קאָלאָניעס. מיט דער 
אַרבעט האָבן אָנגעפירט די פריערדיקע טוערינס פון ;מאָרגנשטערן" 
די ח'טעס רענע שפּאַצענקאָפּ, גינע קלעפּפיש, פּאָליע פלינקער, און 
ח' גרינפאַס. דער יידן-ראַט האָט זיך געווענדט צו אונזער ;מאָרגנשטערן?" 
נאָך אינסטרוקטאָרן פאַר די האַלב-קאָלאָניעס און שולן, און אַנגאַ 
זשירט זיי צו פירן די קינדער-שפּילן ספּאָרט-איבונגען און בכלל 
מיטהעלפן אויפן געביט פון פיזישער דערציאונגי 

. מ'האָט אין געטאָ געפייערט די יאָרצײיטן פון אונזערע קלאַסי" 
קער -- מענדעלע, שלום עליכם און פּרץ. אויף די ליטעראַרישע פרי- 
מאָרגנס, װאָס זיינען געווען געווידמעט זייער אָנדענק, זיינען אַרױס" 
געטראָטן, צוגלייך מיט בירגערלעכע ליטעראַרישע קרעפטן אויך 
בונדישע חברים, --- עס האָט זיי איינגעלאַדן דער קולטור-סעקטאָר ביי 
;זשיטאָס?. עס זיינען אויך געווען אֶװנטן, געווידמעט אברהם רייזען, 
ה. לייוויק א"אַנד, | 

עס האָבן זיך אויסגעצייכנט מיט זייער טעטיקייט אויפן דאָזיקן 
געביט: מנחזם לינדער, דער יונגער טוער פון ייואָ; מאַזאָ דער 
געוועזענער דירעקטאָר פון דער ווילנער טרופּע: דער בונדישער ראַט" 
מאַן פון לאָדזש װיראָווסקי א"אַנד. מנחם לינדער האָט אָרגאַניזירט 
קורסן פון יידישער שפּראַך; די צוהערער זיינען באַשטאַנען דאָס רוב פון 
געוועזענע לערער אין די פּאָוושעכנע שולן, באַאַמטע און אָנגעשטעלטע 
אין די אינסטיטוציעס פון יידן-ראַט א"אַנד, וועלכע האָבן פריער גאַנץ 
װײיניק אָדער גאָרנישט געקאָנט די יידישע שפּראַך און איצט האָבן 
זיי געמוזט זי באַנוצן וי אַן אינסטרומענט אין זייער געזעלשאַפטלעכער 
און פּעדאַגאָגישער אַרבעט. 


| אַ הויף אויף מילע גאַס. אַן ענגשאַפט, אַ שטי- 
בלימעלעך אין קעניש, יעדער שטיק פּלאַץ פאַרשטעלט מיט 
װיסטעניש.. שטוב-זאַכן. דאָ לופטערט מען בעטגעװאַנט, דאָ 

מייסטרעוועט עמיצער אַ צעבראָכענע בעט, אַ 


שטיקל מעבל; פרויען מיט געל-בלאַסע פּנימער זיצן אויף שטיגן, נייען, 
שטאָפּן, װאַשן, עסקן זיך מיט געלזיכטיקע קינדערלעך, מיט עופהלעך 

אויף די הענט. אין אַ ווינקל פון הויף --- אַ גרופּע קינדערלעך; זי דרייען 

| זיך אין אַ קאַראַהאָד, פּאַטשן מיט די הענטעלעך, טאַנצן"אונטערי 
שפּרינגען, זינגען עפּעס אַ לידל צום טאַקט. אין מיטן קאַראַהאָד -- 
אַ מיידעלע פון אַ יאָר 14--15, זי פירט אָן מיטן שפּיל; די אייגעלעך 
פון די קינדערלעך זיינען געווענדט צו איר, זיי פאָלגן נאָך אירע באַ" 
וועגונגען,. הערן זיך צו צו איר שטים, פירן אויס אירע באַפעלן. דאָס 
איז אַ ;קינדער-גאָרטן" אויף אַ הויף פון געטאָ אָנגעפירט פון אַ סקי" 
פיסטין, 

איך זע די קינדער מיט זייערע געל-בלאַסע געזיכטער, מיט די 
שטראַלנדיקע אייגעלעך, מיט זייערע ריטמישע באַװעגונגען מיט 
זייער טאַנצן, זינגען צום טאַקט. זי פאַרגעסן אויף אַ ווייל דעם נאָגנדיקן 
הונגער, די פּיינפולע געזיכטער פון טאַטע-מאַמע, די שרעקלעכע גע" 
שיכטעס, צרות און יסזרים פון געטאָ-לעבן, -- פאַרגעסן; איצט איז 
יום-טוב ביי זיי, קינדערישע פרייד איז אױסגעגאָסן אויף זייערע 
פּנימלעך. 

אַ קינדער-גאָרטן אין געטאָיהױף. דער דראַנג צום לעב דער 
אינסטינקט פון קיום האָט אַרויסגערופן די עקסיסטענץ פון אַזעלכע 
קינדער-גערטנער, כמעט אין יעטװועדן הויף זיינען זיי געווען. אַ נאָי 
מען בלויז, װאָס האָט געזאָלט דערמאָנען אַזאַ אינסטיטוציע ביי די 
נאָרמאַלע באַדינגונגען פון אַ קולטורעלן לעבן אַמאָל, אַמאָל.. 

וי שרעקלעך ווייט איז יענער אַמאָל פונם גרויליקן היינט: בלויז 
אַ יאָר-צװוײי טיילט זיי אָפּ, אָבער עס זעט אויס צו זיין אַ גאַנצע אי 
ביקייט, אַמאָל-אַמאָל האָבן קינדערלעך זיך געשפּילט אין אַ קיג" 
דער-גאָרטן --- ריינע, ציכטיקע, זאַטע, אויפן גרינעם גראָז זיך גע" 
קוילערט, צווישן גרינינקע ביימעלעך געטאַנצט, געשפּרונגען.. זייער 
באַגינען פון לעבן האָט געשפּרודלט מיט פרייד, געשטראַלט מיט זון. 
האָט מען איצט אויף די געטאָ-הויפן געשאַפן אַזאַ ערזאַץ פון קינדער" 
גערטנער, און אונזערע סקיפיסטן און סקיפיסטקעס, װאָס האָבן נאָך 
געדענקט יענעם ווייט-נאָנטן ליכטיקן אַמאָל, ---. האָבן זיך פאַרמאָסטן 
אַריינצוברענגען פון אים כאָטש וויפיל נישט איז אינם חושכדיקן 
היינט... 

די איניציאַטיו צו אָרגאַניזירן אַזעלכע קינדער-גערטנער אין די 

געטאָ-הויפן האָט געגעבן דער אבונד". דורך דער ברייט-פאַרצווייגטער 
עסקיפ"- (סקיפ --- סאָציאַליסטישער קינדער-פאַרבאַנד) אָרגאַניזאַציע, 
װאָס איז באַשטאַנען דער עיקר פון געענדיקטע שילער פון די יידיש- 
וועלטלעכע שולן, -- האָבן מיר זיך געקאָנט פאַרבינדן מיט די געדיכט 
באַוואוינטע הויפן אינם אָרעמסטן טייל פון געטאָ און אָרגאַניזירן אַ 
נעץ פון קינדער-גערטנער, מיט וועלכע ס'האָבן אָנגעפירט סקיפיסטן 
און סקיפיסטקעס. יעדער פון זיי האָט געהאַט דעם חוב צו האָבן אויפ- 
זיכט אויף די קינדערלעך פונם הויף, װאָס איז /אים צוגעטיילט געװאָרן. 
זי האָבן די קינדערלעך געװאַשן, גערײיניקט, זיך געשפּילט מיט זי, 
אויסגעלערנט זי זינגען לידלעך: אַלע לידלעך, װאָס מ'האָט אַמאָל גע- 
זונגען אין מעדעם-סאַנאַטאָריע, אין די פאָלקסשולן, האָט מען איצט מיט 
די קינדערלעך געזונגען אויף די הויפן אין די קינדער-גערטנער, פון 
עלטערע קינדער האָבן די סקיפיסטן געמאַכט קאָמפּלעטן און געלערנט ‏ 
זיי לייענען און שרייבן, אַ סך סקיפיסטן און סקיפיסטקעס, װאָס פלעגן 
דאַרפן דערפילן אַזעלכע פליכטן, האָבן דאָס געטאָן נאָך זייער באַשעפ- 
טיקונג ביי פאַרשידענע אַרבעטן, וועלכע זיי האָבן געמוזט טאָן, כדי 
צו פאַרלייכטערן זייערע עלטערן די שווערע לאַסט פון דער חיונה, 
גאַנץ אָפט פלעגן זיך צונויפנעמען קינדער פון עטלעכע הויפן 
און זינגען צוזאַמען די לידלעך, װאָס מ'האָט זיי געלערנט אין די קינ- 
דער"גערטנער -- דאָס זיינען געווען אימפּראָװיזירטע כאָרן פון געטאָ- 
קינדער. 
און נישט בלויז די קינדערלעך -- אויך די דערװאַקסענע האָבן . 
אויף אַ צייט פאַרגעסן זייער פּיין און זאָרג, הערנדיק דעם געזאַנג פון 
באַקאַנטע האַרציקע פאָלקס-לידלעך, זעענדיק דאָס פריידיקע שפּילן 
פון די קינדערלעך -- זוזיבלימלעך אין דער ווילדער וויסטעניש... 
זומער האָבן די קינדער"גערטנער געבליט" אין די חרובע הויפן, 
אונטערן ,פרייען* הימל, ווינטער איז שוין די לאַגע געווען קאָמפּלי- 
צירטער. מ'האָט געמוזט אויסזוכן אויפן הויף אַ מער באַקװעמע און 
גערוימע דירה אויף צו פירן דעם ,קינדער-גאָרטן?, מ'האָט געמוזט 
באַזאָרגן אַ ביסל קוילן ן אויף אָנצואװאַרעמען די שטוב פאַר די קינדער- 
לעך כאָטש אויף דער צייט, ווען מ'האָט געפירט דעם קינדער-גאָרטן, 
מיט די אַלע זאָרגן האָבן זיך פאַרנומען די סקיפיסטן. חוץ דער פּע- 

דאַגאָגיש:דערציערישער טעטיקייט, איז אויף די יונגיטשקע אָנפי- 
רער פון די גערטנער געלעגן די לאַסט פון דער מאַטעריעלער באַזאָר- 
גונג. און זיי האָבן דאָס געטאָן מיט דער פריידיקסטער איבערגעגעבנ- 
קייט, מיטן געפיל פון דער שװוערסטער פאַראַנטװאָרטלעכקײט. אין 
אָנבליק פונם אַלגעמײנעם אומגליק, פון דער שוידערלעכסטער לאַגע, 
װאָס האָט אַלעמען געטראָפן, --- אין אָנבליק פונם ים יסורים און פּיין, 
װאָס האָט זיך אויף אַלעמען אױסגעגאָסן און אָנגעפילט דעם גאַנצן 
אָרום, -- איז דאָס געפיל פון קאָלעקטיווער אַחריות פאַרן גורל פון יעדן 
גאַענטן, פון יעדן מיטמענטשן, --- דאָס געפיל פון װואַרעמסטער מענטשן- 
ליבע געשטיגן כסדר און געװאָרן אַן אינטעגראַלער טייל פון זייערע 
נשמות, פון זייער פילן און טראַכטן, 

אַן אמתער יום-טוב איז געווען, פיל פרייד האָבן פאַרשאַפט אינם 
חושך פון געטאָילעבן די אויפפירונגען פונם קינדער-טעאַטער, װאָס 
איז אָרגאַניזירט געװאָרן דורך צוקונפטיסטן און סקיפיסטן. דער פּראָ- 
גראַם איז געוויינלעך באַשטאַנען פון קורצע סקעטשן -- ,די שפּייב- 
לער", ,די ליאַלקעס? און אַנדערע זאַכן, װאָס זיינען אַמאָל אויפגעפירט 
געװאָרן אין דער מעדעם-סאַנאַטאָריע און אין די צישאָ-שולן (שלום 
עליכמס ;דאָס גרויסע געווינס", ;דאָס שניידערל" אד"גל),. מ'װאָט 
אויך אויפגעפירט ריטמישע טענץ און כאָראַלע געזאַנגען. די אויספי- 
רער -- אַלע סקיפיסטן און צוקונפטיסטן, זיי האָבן אַלײן גענייט די 
קאָסטיומען און קליידונג, אַלײן געשאַפן דעם גאַנצן נויטיקן רעקוויזיט, 
װאָס איז אין די געטאָ-באַדינגונגען אָנגעקומען זייער און זייער שווער; 
-- זיי האָבן אַרײנגעלײגט פיל נשמה און הייליקע עבודה אין די צו- 
גרייטונגען און אַרויסטרעטונגען. 

די אויפפירונגען פונם קינדער-טעאַטער זיינען פאָרגעקומען אין 
גרעסערע לאָקאַלן (אין די שולן א"אַנד). עטלעכע מאָל האָט מען זיך 
אַפּילו פאַרמאָסטן אויף גרעסעדע אויפטריטן אין גרויסן זאָל פון אַמאָ- 
ליקן ,פּאַלעי דע דאַנס? אויף רימאַרסקע (אין געטאָ איז דאָרטן גע- 
ווען אַ קאַפּע-רעסטאָראַן), װאָס האָט אַרײנגענומען העכער טוזנט 
צושויער, 

לאָמיר דאָ דערמאָנען מיט יראת הכבוד די טוער אויפן דאָזיקן 
קולטור-געביט, װאָס קיינער פון זיי לעבט שוין נישט: זייער יונג שע- 

פעריש לעבן איז פאַרשניטן געװאָרן אַ קורצע צייט שפּעטער בעתן 
געטאָדאויפשטאַנד, בעת די אַנדערע קאַמפן, ביי די שוידערלעכסטע 
און העראָאישסטע באַדינגונגען פון דער אונטערערדישער פאַרמעסטונג 
קעגן גרויזאַמסטן שונא: 

וועלוועלע ראָזאָווסקי, יורעק בלאָנעס, בילאק, פרישדאָרף, מאָרגנ- 
שטערן, האַנושע װאַסער (טאָכטער פון חבר חיים װאַסער), טאָבטשע 
דאַװידאָוויטש (טאָכטער פון ח' שמעון דאַװידאָװויטש), לאהלע בלאַנק 
(טאָכטער פון געווזענעם פאָרזיצער פון מעטאַל-פאַראײן לייבל בלאַנק), 
שרהלע ראָזנבוים (טאָכטער פון געוועזענעם פאָרזיצער פון באַקלײיד- 
פאַראיין ח' מנחם), בלימעלע קלאָג (טאָכטער פון פאָרזיצער פון דרו" 
קער-פאַראיין), צביהלע װאַקס, ביידע ברידער קקאָסטעקס* (קאָסט- 
רינסקי, זייער פאָטער איז געווען פאַרשיקט קיין סיביר דורך דער 
ראַטן-מאַכט נאָך פאַרן קריג), סעגאַלעװויטש.. פאַרן קינדער טעאַ- 
טער האָט אָפּגעגעבן אַלע אירע כוחות און גרויסע פעאיקייטן פּאָליאַ 
ליפשיץ (טאָכטער פון חי יוסף ליפשיץ --- באָסאַק), 

לעבן געבליבן זיינען פון אָט דער גרופּע יונגע קולטור-טוער: 
מאַרעק עדעלמאַן, איצט אין װאַרשע, מחבר פון דער בראָשור וועגן 
די קאַמפן אין געטאָ, איינער פון די קאָמענדאַנטן פון געטאָ-אױיפשטאַנד; 
| רבקה ראָזנשטיין, מיטגליד פון דער סקיפ-צענטראַלע (איצט אין 
בעלגיע), און חנה קרישטאָל (קעמפערין אין געטאָ-אױפשטאַנד, שפּעטער 
פּאַרטיזאַנקע, איצט אין שװעדן. 


מיט ציין און נעגל האָט די אידעאישע יוגנט 

יוגנט"בונד זיך אַנטקעגנגעשטעלט דער כװאַליע פון דעמאָ- 

,צוקונפט" ראַליזאַציע און הפקרות, װאָס די נאַציס האָבן 

אַרינגעבראַכט אין געטאָ מיט זייערע מעטאָדן 

פון רויב, גזילה, אױיסגעלאַסנקײט, פאַראַכטונג צום מענטשלעכן לעבן, 

דערנידעריקונג פון מענטשלעכער ווערדע. אויפן ערשטן פּלאַן גייט דאָ 

דער יוגנט-בונד ,צוקונפט", װאָס האָט ביז דער מלחמה געשפּילט אַזאַ 
גרויסע ראָל אינם לעבן פון דער יידישער אַרבעטער-יוגנט, 

וי איך האָב שוין דערמאָנט, איז גלייך נאָך דער אֶָקופּאַציע צו- 

ריק אויפגעשטעלט געװאָרן דער צענטראַלער אַפּאַראַט פון יוגנט. 

בונד , צוקונפט". ער האָט אַרױיסגעגעבן אַן אָרגאַן קיוגנט-שטימף* 

(דערשינען רעגלמעסיק יעדן חודש, אָפט אויך צוויי מאָל אין חודש), 
װאָס איז ברייט פאַרשפּרײט געװאָרן אויך איבערן גאַנצן לאַנד דורך די 
ספּעציעלע אקוריערן* פון אונטערערד. אין געטאָ האָט די ;צוקונפט" 
געפירט פּאָליטישע קרייזן פון אירע מיטגלידער, -- און לויטן מוסטער 
פון דער פּאַרטײ-אָרגאַניזאַציע זיינען די קרייזן געווען איינגעטיילט 
אין פינפטלעך און צענטלעך, מיט אַלע נויטיקסטע פאָרזיכטיקייטן און 
קאַנספּיראַציע פון אַן אונטערערד-באַוועגונג, אויף די קרייזן האָט מען 
שטודירט פּאָליטישע פּראָבלעמען, געלייענט די אומלעגאַלע ליטע- 
ראַטור, אָנגענומען וויכטיקע אָרגאַניזאַציאָנעלע און פּאָליטישע באַ- 
שלוסן, איך װעל דאָ דערמאָנען, אַלס ביײישפּיל, דעם באַשלוס ועגן 
צװאַנג-אַרבעט און אַרבעט-לאַגערן: אין אַרטיקלען אין דער ,יוגנט" 
שטימע* און אין אַ ספּעציעלן אויפרוף צו דער יוגנט, האָט די ;צוקונפט" 
גערופן זיך אַנטקעגנצושטעלן מיט אַלערלײ מיטלען דער צװאַנג-אַר- 
בעט, נישט גיין אין די אַרבעט-לאַגערן; טאָמער פאַלט אַרײן אַ יוגנט- 
לעכער אין אַן אַרבעט-לאַגער, זאָל ער תמיד געדענקען, אַז ער פירט 
אויס אַרבעט פאַרן בלוטיקסטן שונא פון דער מענטשהייט, און ער זאָל 
זיך באַמיען מיט אַלע מיטלען די אַרבעט צו סאַבאָטירן. 

די עצוקונפט" האָט געפירט אַן אַקציע ביי די פּראָפּעסיאָנעלע 
פאַראיינען, אַז מען זאָל אַרײננעמען װאָס מער יוגנטלעכע צו דער 
אַרבעט און דערמיט פיל װייניק פאַרזיכערן זיי פון אַרײנפאַלן אין די 
אַרבעט-לאַגערן. 

די ,צוקונפט" האָט געזאָרגט פאַר אירע מיטגלידער, װאָס פלעגן 

זיך צוריקקעון פון די לאַגערן (דאָס רוב נאָך 6 חדשים) שװאַכע, קראַנ- 
קע, אױיסגעשעפּטע; מיט דער הילף פון קרויטן קרייץ" האָבן אַזעלכע 
חברים געגאָסן פון אַ כפּעציעלער שוץ, מעדיצינישער הילף אחֲז"וה 
מען האָט אויך געזאָרגט פאַר די פאַמיליעס פון די צוקונפטיסטן, װאָס 
זיינען צוגענומען געװאָרן צו צװאַנג-אַרבעט; גאַנץ אָפּט איז דאָך דער 
צוקונפטיסט געווען דער איינציקער שפּייזער פון דער פאַמיליע. 

חוץ די פּאָליטישע קרייזן, װאָס האָבן געבילדעט דעם יסוד פון 
דער פּאָליטישער אָרגאַניזאַציע, האָט די ,צוקונפט" נאָך אָרגאַניזירט 
כמעט אין יעדן הויף לייען-שטיבלעך פאַר ניט-קיין" פּאַרטייאישע 
עלעמענטן: יוגנטלעכע זיינען זיך דאָרטן צונויפגעקומען, געלייענט לי- 

טעראַטור, סיי אונזערע קלאַסיקער, סיי די נייסטע ליטעראַטור אויף 
וויפיל ס'איז געווען מעגלעך צו באַקומען אין געטאָ: אין די לייען" 
שטיבלעך פלעגט מען ברענגען און אויסטוישן ביכער פון די באַועג- 
לעכע ביבליאָטעקן, װאָס מ'האָט געשאַפן אין געטאָ פון די שיריים 
פון די ליקווידירטע ביבליאָטעקן, דאָ האָט מען אויך פאַרשפּרײט די 
אומלעגאַלע אויסגאַבעס און אויף אַזאַ אופן װערבירט מיטגלידער 
פאַר דער געהיימער אָרגאַניזאַציע, די לייען-שטיבלעך האָבן געדינט 
וי קלובן פאַר דער יוגנט. אין די אָװנטן, ווען מ'איז געווען פאַרשלאָסן 
אין די הויפן און נישט געטאָוט אויף דער גאַס זיך באַװוייזן, האָט 
זיך דאָ געשאַפן אַ געזונטע מאָראַלישע אַטמאָספער, פול מיט אינ- 
טערעס צו גייסטיקע פּראָגן, צו אַן אידעאַליסטישן לעבן.. - 


חוץ דעם, האָט די ,צוקונפט* געהאַט איר אייגענעם יוגנט-קלוב 
אויף גענשע 6 (געווען דאָרטן די קיך פון די האַנדלס-אָנגעשטעלטע). דאָ 
איז געווען אַ בופעט, וואו מ'האָט געקענט קריגן אַ גלעזל טיי מיט א 
שטיקל ברויט. מ'פלעגט זיצן, פאַרברענגען, שמועסן, הערן רעפעראַטן, - 
טיילן זיך מיט איינדרוקן, הערן נייעס, אינפאָרמאַציע. חוץ די צוקונפט- 
מיטגלידער, פלעגן אַהער אַרײינקומען אויך די עלטערע סקיפיסטן -- 
דער אַקטיו פון דער קינדער-אָרגאַניזאַציע, ד"ה די יעניקע, װאָס זיי- 
נען שוין געווען קאַנדידאַטן אויף אַריינצוטרעטן אין דער עלטערער 
אָרגאַניזאַציע --- אין ;צוקונפט", 

די גצוקונפט" האָט נאָך פאַרמאָגט איר כאָר פון פאַר דער מלחמה, 
אונטער דער אָנפירונג פון זיין שטענדיקן דיריגענט ח' גלאַטשטײן 
(אומגעקומען אין טרעבלינקע). דער כאָר איז באַשטאַנען פון הונדערט 
ויוגנטלעכע, עס האָט, פאַרשטײט זיך, געפעלט זיין אויסערלעכער אויס- 
זען פון פאַר דער מלחמה -- די בלויע בלוזעס מיט די רויטע קראַ- 
װאָטן, אָבער זיין ניוואָ איז געווען דער זעלביקער, ער האָט באַשיינט 
די אונטערנעמונגען פון דער קצוקונפט", באַזונדערס די אַקאַדעמיעס 
צו די יאָרצײיטן פון אונזערע קלאַסיקער, און ענלעכע מייערלעכע אַרויס- 
טריטן, אַזעלכע אַקאַדעמיעס האָט מען איינגעאָרדנט דאָס רוב אינם 
גרויסן זאָל פון דער יודאַאיסטישער ביבליאָטעק אויף טלאָמאַצקע (די 
ביבליאָטעק גופא מיט אַלע אירע איינריכטונגען האָבן די נאַציס אַרויס" 
געפירט פון װאַרשע גלייך אין די ערשטע חדשים פון דער אָקופּאַציע), 

צו די יאָרצייטן פון אונזערע אומפאַרגעסלעכע פירער און טוער ‏ 
ביינוש מיכאַלעװיטש, כמורנער-לעשטשינסקי, בראָניסלאַו גראָסער, 
פון די יוגנט-טוער אַבראַשע וויינער, לייבל אָלשאַנעצקי -- האָט די 
;צוקונפט" געהאַט שוין איר טראַדיציע צו באַזוכן זייערע קברים און 
אַרויפלײיגן בלומען, דאָ, אין דער מלוכה פון טויט, ווא ס'האָבן זיך 
געװאַלגערט הונדערטער און חונדערטער נישט - באַגראָבענע מתים, 
וואו ס'איז אָנגעגאַנגען אַ ברייטער שמוגל-האַנדל מיט פּראָדוקטן אויף 
דער אינטערנאַציאָנאַלער בערזע צװישן אַרישן און יידישן בית- 
עלמינס, -- דאָ פלעגט אונזער יוגנט שלייכן צווישן מצבות און קברים, 
זיִך דערקלייבן צום קבר פון טייערען פירער, נאָנטן חבר, אַרױפלײגן 
אַ בינטל בלומען, אַרױסשעפּטשען א פּאָר פערזן פון אַ הײליק ליך, 
אַרויסבוומען איר קללה פאַר די פאַרהאַסטע פּיײיניקער און מערדער, 
און איר שבועה --- צו בלייבן טריי די אידעאַלן פון די פאַרשטאָרבענע 
און גיין אין זייערע וועגן. מיט געבויגענע קעפּ, אָן אַראָפּגעלאָזטע 
פענער, איז מען געשטאַנען ביי די הייליקע קברים, אויפגעלעבט אין 
זכרון די הערלעכסטע צייט פון אַזױ נאָנטן אַמאָל -- אויפגעלעבט און 
אַװעקגעטראָגן צוריק אין געטאָ דעם אַמאָליקן אידעאַליזם, די באַגייס- 
טערונג פאַוי די געשטאַלטן פון די פאַרשטאָרבענע, --- די געשטאַלטן, 
װאָס האָבן איצט באַלױכטן דעם פינצטערן וועג פון דער יוגנט, 


די ,צוקונפט" האָט אַ סך מיטגעהאָלפן דער אַלגעמײנער קולטור- 
אַרבעט. דער קולטור-סעקטאָר ביים ;,זשיטאָס* האָט צונויפגערופן אַ 
גרויסע פאַרזאַמלונג פון אַ פּאֶר הונדערט יוגנטלעכע פון פאַרשידענע 
אידייאישע ויכטונגען אויף אַרומצורײידן די פּראָגן וועגן דער קולטור- 
אַרבעט און כדי אויסצוקלייבן אַ פאַרװאַלטונג אויף אנצופירן מיט דער 
אַױבעט צוישן דער יוגנט אין געטאָ. פאַרן פאָרזיצער פון דער פאַף- 
װאַלטונג פון דער יוגנט-סעקציע איז אויסגעװויילט געװאָרן דער קצו" 
קונפטיסט" אבראמעק בארטנשטיין (אומגעקומען אין טועבלינקע) 
די דאָזיקע אַרבעט האָט געפירט דער קולטור-סעקטאָר פון דער שוין 
דערמאַנטער ;זשיטאָס*, --- ער האָט געשיקט אַהין זיינע טוער, קריין" 
רעפערענטן, אָנפֿירער פון קינדער"גערטגער, פון קאַלאָניעס, דער דאָר 
זיקער קולטור-סעקטאָר, אָנגעפירט פוֹן מנחם לינדער, האָט מיט דער 

הילף פון ,צוקונפט" געפירט אַ קאַמף פאַר יידיש, און זיך אַנטקעגנגע- 
שטעלט די אַסימיליאַטאָרישע טענדענצן. 

די ;צוקונפט" האָט פאַרמאָגט אירע אייגענע אַרבעטער-קאָלעק- 
טיוון (װאַרשטאַטן) פאַר שניידעריי, שוסטעריי, וואו מען פלעגט אָננע- 
מען צו פאַרריכטן, איבערניצעווען אַלטע בגדים; זי האָט אויך געהאַט 
אייגענע פריזיר-אַנשטאַלטן, -- אַ נויטװוענדיקסטע אינסטיטוציע אינם 
שמוץ פון געטאָ. אַזעלכע װאַרשטאַטן און אַנשטאַלטן האָבן פאַרמאָגט 
אויך די ציזניסטישע ריכטונגען -- די הכשרה-קיבוצים; דאָס האָט פיל 
מיטגעהאָלפן צו אָרגאַניזירן די יוגנט, באַשעפטיקן איר ביי מלאכה און 
אויף אַזאַ אופן אָפּהיטן פון דער דעמאָראַליזירנדיקער ווירקונג פון 
גאַס. 1 | 

אַ ספּעציעלע פּלאָג אין געטאָ, וי איך האָב שוין דערמאָנט, זיינען 
געווען די ;כאַפּערס? -- אַן אײיגנאַרטיקע פּראָפּעסיע, װאָס האָט זיך 
אַנטװיקלט אויפן באָדן פון שרעקלעכן הונגער. דאָס זיינען געווען אַלץ 
יוגנטלעכע -- אין עלטער פון 15--18 יאָר. זיי פלעגן לויערן װי קעץ 
ביי די שפּייזיקראָמען, בעקערייען, אַ שפּרונג טאָן און אַרױסרײסן פון 
האַנט, אַרױסכאַפּן פון קוישל אַ לעבל ברויט, אַ שטיקל חלה און -- 
גלייך אין מויל אַרין... אָפּגעריסן, באַדעקט מיט שמאַטעס, באָרװעסע, 
ברודיקע, פאַרלייזיקטע, מיט פאַרראָפּעטע אויגן, מיט אָפענע וואונדן 
אויף אַ קערפּער פון הויט און ביינער -- לויפט אַזאַ כאַפּער, גרי- 
זשענדיק אין איילעניש אויפן וועג דעם לעבל ברויט, וועלנדיק װאָס 
מער אַרײנשטאָפּן אין זיך, ראַטעװען װאָס אַ גרעסערן שטיק פון זיינע 
פאַרפאָלגער. לויפט ער און גריזשעט, -- און נאָך אים, מיט קולות 
און גװאַלדן: ;כאַפּט אים!* --- לויפן מענטשן מיט ברענענדיקע אויגן, 
צעווילדעוועטע, צעיאַכמערטע, פאַרסאָפּעטע, זיי שטרענגען אָן די לעצ- 
טע כוחות צו דערגרייכן דעם ;פאַרברעכער", מערדעריש אים צעשלאָגן 
און אָפּנעמען ביי אים כאָטש די שיריים פונם לעבל ברויט, װאָס איז 
| אַזױ שווער אָנגעקומען און אויף וועלכן עס װאַרטן אין שטוב אויך 
הונגעריקע קינדער: אַ דזשאָנגל מיט הונגעריקע באַשעפענישן, װאָס. 
רייסן זיך, ממיתן זיך פאַרן עלנדן קיום... 

די ;צוקונפט" האָט זיך באַמיט וי ווייט מעגלעך צו באַקעמפן אָט 
די כאַפּערײפּלאָג. די יוגנטלעכע בונדיסטן פלעגן כאַפּן אַזעלכע כאַ- 

פּערס, אַרײננעמען זיי אין זייערן אַ קלוב, אַ קיך, אַ טיי- הייזל, זיי אַרומ" 
װואַשן, אָפּשערן, זיך באַמיט צו קריגן פאַר זי עפּעס אַ מלבוש, אַ העמד, 
-- װאָס איז, פאַרשטײט זיך, אָנגעקומען זייער שווער. מ'האָט זיך גע" 
טיילט מיט זיי מיטן אָרעמען ביסל שפּייז, געשמועסט מיט זיי, באַרו" 
איקט, אָנגעװאַרעמט זייערע צעווייטיקטע, פאַרפּײיניקטע געמיטער אזן 
צוריק זיי געבראַכט צו אַ מענטשלעכן צושטאַנד, אינם אײיביקן ים פון 
עלנט און הונגער איז דאָס געווען בלויז אַ נישטיקער טראָפּן הילף און 
װאַרעמקײט; ס'איז געלונגען בלויז װוינציקע אַרײינצונעמען אין אַ װאַר" 
שטאַט, געבן זיי אַ קליינע מעגלעכקייט צו פירן אַ הונגעריק לעבן, 
זי זאָלן אָבער נישט דאַרפן אָנגיין מיט זייער פריערדיקער ,פּראָפעסיע?. 

טראָגנדיק אַליין אויף זייערע יונגע פּלײיצעס די שווערע לאַסט 
פון געטאָ-גיהנום, פונם סכנותפולן קאַמף קעגן זייערע מערדער און 
פּײיניקער; אַלײן צעווייטיקטע פון כטדרדיקן הונגערן, פון שווערער אַר" 
בעט, פון אומאויפהערלעכער טאָג-טעגלעכער זאָרג פאַר זייער אייגענעם 
מאַטעריעלן און גייסטיקן קיום, -- האָבן די צוקונפטיסטן אַרױסגעװיזן 
אַזױ פיל מענטשנליבע, אַזױ פיל זאָרג פאַר אַזעלכע עלנטע און פאַר" 
לאָזטע, --- װאָס נאָר אַ יוגנט, וועלכע איז באַהױכט מיטן סאָציאַליס- 
טישן אידעאַל, מיטן פעסטן און זיכערן גלויבן אין אַ בעסערער און 
ליכטיקערער צוקונפט, איז דערויף פעאיקי 


אַלע פּאַרטײי-:מיטגלידער װאָס זיינען געווען 

פּראַפּעסיאָנעלע פאַך-אַרבעטער, האָבן געמוזט געהערן צום פּראָד 
פאַראיינען פּעסיאַנעלן פאַראיין פון זייער פאַך; צו די פּראָ- 
פעסיאַנעלע פאַראיינען האָבן אויך געהערט יע" 

נע פאַרמלחמהדיקע מיטגלידער פון דער פּאַרטײ, װאָס מ'האָט זיי איצט, 
צוליב די שטרענג-קאַנספּיראַטיווע באַדינגונגען, נישט געקאָנט אַינ- 
נעמען אין די פינפטלעך און צענטלעך. די פּראָפּעסיאָנעלע פאַראיינען 
האָבן געדינט װוי צענטר-פּונקטן פאַר די אַרבעטער פון יעטװעדער 
פאַך; דער ציל איז געווען -- די מאַסע זאָל נישט זיין צעשטויבט, צע" 
שאָטן און זאָל זיך קאָנען אויסלעבן געזעלשאַפּטלעך אין די שרעקלעכע 
באַדינגונגען פון געטאָ און אָקופּאַציע. מיר האָבן אויך די קיכן אָרגאַ- 
ניזירט אַרום און ביי די פּראָפּעסיאָנעלע פאַראיינען. די קאָנסומענטן, 
למשל, פון דער שניידער-קיך האָבן אין זייער ווייט גרויסער מערהייט 

געהערט צום שניידער-פאַראיין; דאָס זעלביקע מיט לעדער-אַרבעטער, 
מעטאַל-אַרבעטער אאַז"וו. בי דער גרויסער אַרבעטלאָזיקײט אין אַ סך 
בראַנזשעס אין געטאָ, איז די הױיפּט-אַרבעט געווען קאָנצענטרירט אין 
די פאַכן פון באַקלײד, לעדער און שפּיז, שפּעטער האָט זיך אויך באַ- 
וויזן אַרבעט אין דער מעטאַל-אינדוסטריע, האָלץ-באַאַרבעטונג, טעק" 
סטיל אאַז"וו, | 

די פּראָפּעסיאָנעלע פאַראיינען האָבן געהאַט זייער פיל צו טאָן 
מיט רעגולירן סכסוכים, װאָס זיינען אַנטשטאַנען אויפן באָדן פון פאַר- 
טיילן די אַרבעט, אויסגלייכן די באַדינגונגען, שאַפן נייע אַרבעט- 
מעגלעכקייטן אד"גל. עס האָט אויך עקסיסטירט אַ פאַראיין פון אָנגע- 
שטעלטע אין די געזעלשאַפטלעכע אינסטיטוציעס, וי ;זשיטאָס?, ;צענ- 
טאָס*, ,טאָז", קאָרט", ,דזשאָינט?-אַנשטאַלטן; ער האָט געציילט הע- 
כער טויזנט מיטגלידער, פאַרמאָגט אַן אייגענעם קאָאָפּעראַטיוון געוועלב 
פון שפּייז-פּראָדוקטן, אַן אייגענע קיך פאַר זיינע מיטגלידער. צו דער 
פאַרװאַלטונג האָבן געהערט די ח"ח: עטקין (פון לאָדזש, אומגעקומען 
אין טראַװגיק), לעווין (פון לאָדזש), גוטע פישמאַן (אומגעקומען אין 
טראַװניק), דוד קלין און אַנדערע, 


די פּראָפּעסיאָנעלע פאַראיינען האָבן געפירט אַקציעס, אַז יעט- 
וועדע הילף, װאָס פלעגט געגעבן װערן אין אַ גרעסערן מאַסשטאַב, 
וי למשל, --- דאָס פאַנאַנדערטײלן פּעקלעך שפּיז, װאָס זיינען געקו" 
מען פון אױיסלאַנד אד"גל, זאָל גיין דורך זיי פאַר זייערע מיטגלידער, 
כדי אויסצומיידן דערנידערונגען, דאָס שטיין אין די רייען לאַנגע שעהן 
און ענלעכע פּיינלעכע סצענעס. די פאַרװאַלטונגען פון די פּראָפּעסיאָ- 
נעלע פאַראיינען האָבן שוין אַליין זייער באַקומענעם חלק איינגעטיילט 
צווישן די נױיטבאַדערפטיקע מיטגלידער פון פאַראיין; די פּאָליטישע 
איינשטעלונג פון די פּראָפּעסיאָנעלע פאַראיינען איז געווען -- קעמפן 
מיט דער נאַצידמאַכט מיט אַלע מעגלעכסטע מיטלען דינען וי אַן 
אינסטרומענט אין דאָזיקן קאַמף; און דעריבער האָבן זיי גערופן אַז 
! ביי יעטװועדער אַרבעט פאַר דער נאַצי-מאַכט זאָל מען -- װי וייט 
נאָר מעגלעך -- פירן אַ סאַבאָטאַזש, שעדיקן די אויסגעאַרבעטע פּראָ- 
דוקטן אויף פאַרשידענע אופנים. געווען אַ סך פאַלן, ווען די נאַציס, 
נישט קאָנענדיק דערשנאַפּן די קאַליע-מאַכער און סאַבאָטאַזשניקעט, 

האָבן געדראָט מיט די שווערסטע שטראָפן -- אַ גאַנצער פאַבריק אָדער 
װאַרשטאַט; דאָך פלעגן פיל טראַנספּאָרטן מיט מונדירן, למשל, אָדער 
שיך אָנקומען אויפן אָרט צעשעדיקטע, מ'האָט עס געמוזט צוריקשיקן 
צו פאַרריכטן, אויסבעסערן אאַזײוו. 


קאַפּיטל עלף 


אונטערן חלף פון טוט 


דער חלף פון טויט איז געהאָנגען איבער די 

יידן מוון אָפּגעבן קעפ: דער מינדסטער פפאַרברעכן" קעגן די 
זייערע פוטער" נאַצי-פאַראָרדענונגען איז באַשטראָפט געװאָרן 
מלבושים מיט טויט. ווינטער 1941--1942, בעת די שלאַכטן 
אויפן רוסישן פראָנט, איז מיטאַמאָל אַרױס אַ 

פאַראָרדענונג, אַז אַלע יידן מוזן אָפּגעבן דאָס גאַנצע פוטערװואַרג, װאָס 
געפינט זיך אין שטוב, קיין שום פוטערנעם בגד האָט מען נישט גע" 
טאָרט איבערלאָזן, קיין איין שטיקל פוטער האָט נישט געטאָרט בלייבן 
אין שטוב --- אויב מען װעט געפינען אַזעלכעס, ווערט מען דערשאָסן 
לאַנגע רייען יידן זיינען געשטאַנען איבער גאַנץ גזשיבאָווסקע ביזן 

בנין פון דער גמינע, מיט פוטערס, פוטערנע קאָלנערס, קאַראַקולענע 
זשאַקעטן, סתם שטיקלעך פוטער אין די הענט, װאַרטנדיק אויפן פּראָסט 
שעהנווייז ביז װאַנען זיי װועלן זיך דערשלאָגן צום גמינע-בנין, וואו 
דאָס פוטערװאַרג ווערט צוגענומען. דאָס גאַנצע פוטערװאַרג, װאָס 
מ'האָט צוגענומען (נאָר ביי יידן, די פּאָליאַקן זיינען געווען פריי דער- 
פון), איז געגאַנגען אויפן רוסישן פראָנט פאַר די דייטשע זעלנער, 
די דייטשן זיינען נישט געווען צוגעגרייט צו אַ לאַנגער ווינטער-קאַמ- 
פּאַניע אין רוסלאַנד, נישט געהאַט גענוג װאַרעמע קלײידער: האָבן די 
יידן געמוזט אױיסטאָן זייערע פוטער-מלבושים, אָפּגעבן יעדער שטיקל 
פוטער, װאָס קאָן פאַרנוצט װוערן פאַר אַ ווינטער-מלבוש, כדי צו דער" 
װאַרעמען זייערע תלינים. מען האָט געמוזט אױסטאָן אַלץ; פון קיג" 
דערשע מאַנטעלעך אַראָפּרײסן די פוטערנע קעלנערלעך; אַפילו פוטער" 
נע שטריימעלעך, װאָס פרומע יידן האָבן געטראָגן שבת, האָבן געדאַרפט 
באַדעקן די געפרוירענע נאַצישע קעפּ. געפאַנגענע פון רוסישן פראָנט 

האָבן טאַקע דערציילט, אַז זיי האָבן געזען דייטשישע זעלנער מיט 
אַזלעכע שטריימלעך אויף די קעמּ, 

אין משך פון צוויי טעג האָט דאָס גאַנצע פוטערװאַרג געדאַרפט 
געבראַכט ווערן אין גמינע אַרײן,. שפּעטער האָבן די דייטשן געמוזט 
פאַרלענגערן דעם טערמין ביז אַ װאָך און מער, ווייל צענדליקער און 
צענדליקער טויזנטער האָבן נישט געקאָנט באַווייזן אָפּצוגעבן אין 
צייט. יידן האָבן בעסער גענומען פאַרברענען דאָס פוטערװאַרג איידער 
עס אָפּגעבן די נאַציס. אַנדערע האָבן גענומען פאַרקויפן עס פּאָליאַקן, 
פאַרשטייט זיך, פאַר אַ נישטיקן פּרייז, הגם טויט-שטראָף האָט גע- 
דראָט ביידן --- סיי דעם יידן דעם פאַרקויפער, סיי דעם פּאָליאַק --- אָמּ- 
קויפער, 


אין פעברואַר 1942 איז די יידישע טורמע 
טויט -- פאַר אויף גענשע אַרומגערינגלט געװאָרן פון ס. ס,- 
אַריבערגײן די מיליטער און געסטאַפּאָוצעס, מ'האָט אַרױיסגע- 
גרענעץ פון געטאָ פירט פון דאָרטן אַ פּאָר צענדליק יידן -- מענער / 
און פרויען -- װאָס זיינען געזעסן אַרעסטירט 
פאַר אַריבערגײן די גרענעץ פון געטאָ, און מ'האָט זיי אַלעמען דער- 
שאָסן אויפן הויף פון תפיסה. די טורמע איז געווען געפּאַקט מיט 
אַזעלכע ;פאַרברעכער", אַלע האָבן געמיינט, אַז זיי דערװאַרט אויך 
דער זעלביקער גורל. די קולות, דער יאָמער-געװיין פון די אַרעסטירטע - 
האָט זיך געהערט דורך די תפיסה-ווענט אין דער גאַנצער געגנט אַרום, 
אַ שרעקלעכע מהומה אין אַנטשטאַנען אין געטאָ. די קהילה-טוער האָבן 
גענומען אַרומלויפן, זיך משתדל זיין, בעטן רחמים פאַר די צום טויט. 
פאַרמשפּעטע. הונדערטער מענטשן האָבן באַלאַגערט די קהילה, גע- 
וויינט, געיאָמערט, געשריען, מען זאָל עפּעס טאָן פאַר זייערע נאָנטע, 
אויף וועמען עס הענגט דער חלף פון טויט. ענדלעך, האָט מען אויס- 
געפּועלט, אַז מען זאָל די איבערגעבליבענע שענקען דאָס לעבן און 
אָפּשטעלן די ווייטערדיקע עקזעקוציעס. אין שטאָט האָט מען גע- 
שמועסט, אַז דאָס האָט דער געטאָ-קאָמיסאַר אױיסענװאַלד געװוירקט 
לטובת די יידן, אויפווייזנדיק דער העכערער מאַכט, אַז די יידן האָבן 
זיך אויסגעצייכנט מיטן אָפּגעבן זייער גאַנץ פוטערװאַרג, קומט זי 
איצט אַ ביסל רחמנות, 

די קערפּערס פון די דערשאָסענע אויפן טורמע-הויף האָט מען 
אָפּגעפירט גלייך אויפן בית-עלמין און באַגראָבן אין איין מאַסן- 
קבר; מ'האָט די פאַמיליעס נישט אַרױסגעגעבן די קערפּערס צו ברענ- 
גען זיי צו קבורה; לכתחילה האָבן די קרובים און פאַמיליעס נישט גע- 
וואוסט אַפילן, צי זייערע נאָענטע געפינען זיך צווישן די אומגעבראַכ- 
טע. ערשט נאָך דער עקזעקוציע איז אױיסגעהאַנגען געװאָרן פאַר דער 
טורמע אַ פּלאַקאַט מיט אַלע נעמען פון די דערשאָסענע, און עס איז 
דאָרט געווען געזאָגט, אַז די טויט-שטראָף איז אויף זיי אויסגעפירט 
געװאָרן פאַר אַריבערגײן אומלעגאַל אויף דער אַרישער זייט. 


פינצטער זיינען די נעכט אין געטאָ. דער בלוי- 
די שווארצע ער הימל פון דער ועלט, זיינע לויכטנדיקע 
נאַכט פון 17טן שטערן קוקן דאָ אויס שװאַרץ, פינצטער; די 
אַפּריל, 1942 מאָט-וייסע לבנה מאַכט נאָך געדיכטער די שװאַר- 

צע פינצטערניש, װאָס פילט-אָן דיין נשמה, דיין 
געמיט. דו ליגסט אין אַנגסטן נאָך אַ טאָג פון שרעק, פון פּיין, פון 
שוידערלעכע איבערלעבונגען. קאָשמאַרן פּרעסן דאָס האַרץ, קרעכצן 
און זיפצן פילן-אָן די שטיקנדיקע לופט,., 
שװאַרץ, װוי געוויינלעך אין געטאָ, איז אויך געווען די פרילינג- . 
נאַכט פון 17טן אַפּריל 1942, ס'האָט זיך געדוכט, אַז קיין שום אוי- 
-סערגעוויינלעכס װועט נישט געשען -- אַ געטאָינאַכט פון קאָשמאַרן 
און װייטיקן, גלייך צו אַלע געטאָינעכט. איך בין געשלאָפן װוי געווייג- 
לעך אומרואיק, אָפט זיך אױיפגעכאַפּט, באַגאָסן מיט קאַלטן שוייס, 
פּלוצלונג... אַ שאָס-קנאַל האַרט אַנטקעגן מיין פענצטער אינם הוין 
גענשע 123 (עק זאַמענהאָף). איך שפּרינג-צו צום פענצטער. די געדימ- 
טע נאַכט-פינצטערניש שניידט אַדורך אַ רעפּלעקטאָר-שיין, װאָס פאַלט 
אויף דער װאַנט פון דער מיליטערישער תפיסה אַנטקעגן; װידער אַ 


שאָס, איינער, אַ צווייטער, צוויי מענטשן פאַלן אַװעק. שווערע טריט 


לאָזן זיך הערן איבער דעם שטיינערנעם ברוק און -- פאַרשװינדן 
ווידער איז אַלץ שטיל, שטאָק-פינצטער.. ס'איז געווען אַזײיגער צויי 
אינמיטן דער נאַכט. 

איך האָב שוין נישט געקענט מער צוריק איינשלאָפן, ביז באַגינען 
געשטאַנען מיטן קאָפּ צוגעלייגט צום שויב פון פענצטער, געעגבערט 

מיט די אויגן די פינצטערניש -- אפשר ווייטער דערזען עפּעס אויסער- 
געוויינלעכעס, אפשר זיך אָנשטויסן אויפן בלוטיקן סוד.. באַגינען 
אַרױסגעקוקט פון פענצטער, געזען וי יידן װאַשן מיט בערשט און 
שמאַטעס דעם טראָטואַר ביי דער תפיסה-װאַנט, װאָס איז געווען באַ" 
גאָסן מיט בלוט,,, 


אין יענער נאַכט האָט מען אין פאַרשידענע טיילן פון געטאָ אַױרויס- 
גענומען פון די הייזער עטלעכע צענדליק פּערזאָן און גלייך אויפן 
אָרט דערשאָסן, לאָזנדיק ליגן די טויטע קערפּערט ביז באַגינען. לויטן 
באַפעל פון דער פּאָליצײ זיינען געקומען די וועגענער פון חסדישל.- 
אמת און אַנדערע לוויה-:חברות און אָפּגערײניקט די גאַסן פון די 
מתים; די שכנים האָט די פּאָליצײי אַרױיסגעטריבן אויפן גאָט און גע" 
צוואונגען אָפּצואואַשן דאָס בלוט... די יידישע פּאָליצײי אין מיטגע- 
גאַנגען מיט די ס. ס,-לייט און געסטאַפּאָווצעס, האָט געהאָט אַ רשימה 
מיט נעמען און אַדרעסן און אַזױ אַריינגעפירט די רוצחים צו יעטװועדן 
קרבן אין שטוב אַרײן. 


עס זיינען אין יענער נאַכט אומגעבראַכט געװאָרן: 


יאָסל לערוך, אַן איינבינדער פון פאַך, פאַרװאַלטונגס-מיטגליד 
פון פאַראיין פון דרוקער און איינבינדער, באַואוסט מיט זיין איבער. 
געגעבענער פּראָפּעסיאָנעלער טעטיקייט, װוי אַ פירער פון דער איינ- 
בינדער-סעקציע פון פאַראיין, אין געטאָ האָט ער געהאָט אַ פּאָסטן פון 
אַ הויז-וועכטער אויף װאָלינסקא 4, אָט פון דעם הויז האָט מען אים 
ביינאַכט אַרױסגענומען צוזאַמען מיט זיין זון, אַן אַקטיװוער מיטגליד 
פון ;צוקונפט"; מען האָט זיי דערשאָסן אויף דער גאַס פאַרן טויער פון 
הויז, 


משה גאָלדבערג (פון קאַלושין), לאַנגײיאָריקער אָנגעזעענער טוער 
פון יוגנט-בונד ,צוקונפט", פאָרזיצער פון פריזירער-פאראיין, אַקטי- 
ווער מיטגליד פון אומלעגאַלן קאָלעקטיוו פון װאַרשעװער אָרגאַניזאַציע 
פון ;בונד". ווען מען איז בײנאַכט אַריין אין זיין הויז אים צו נעמען 
צו דער עקזעקוציע, האָט זיין פרוי געפרעגט: וואוהין פירט מען אים? 
מ'האָט איר געענטפערט, אַז בלויז אויף אַ קורצער צייט, ער װעט 
באַלד זיין צוריק, זי האָט געפרעגט: צי קען זי אויך מיטגיין? --- ,ביטץ 

שיין", איז געווען דער ענטפער; זי האָט מיטגענומען זייער דריי-יאָריק 
קינד אויך, אויף דער גאַס האָט מען זיי תיכף אַלע דריי דערשאָסן, 

פּסח צוקערמאַן, זעצער-אַרבעטער פון ;מאָמענט", מיטגליד פון 
;בונד". דערשאָסן געװאָרן אויף דער גאַס. 

מנחם לינדער, יונגער װיסנשאַפטלער, מיטאַרבעטער פון ;ייוואָ", 

זייער פיל געאַרבעט אויפן פעלד פון קולטור אין געטאָ. דערשאָסן גע- 
װואָרן אויף דער גאָס, לעשנאָ 50, וואו ער האָט געוואוינט, 

בלײימאַן, פאָרזיצער פון בעקער-איײגנטימער-פאַראײן, באַוואוס- 
טע בעקעריי-פירמע אין װאַרשע. מען האָט אים געהייסן מיטנעמען 
מיט זיך פּאַפּיראָסן און נאָך זאַכן, װאָס ער דאַרף האָבן, דערלויבט 
אויך זיין פרוי מיטגיין מיט אים. ביידע זיינען דערשאָסן געװאָרן אויף 
זאַמענהאָף לעבן זייער וואוינונג, 

שאָהן, דרוקער-אַרבעטער פון ;נאַש פּשעגלאַנד", זיין זון האָט 
דערזען פּאָליצײ אָנקומען, איז ער אַרױסגעשפּדונגען דורכּן פענצטער 
און זיך געראַטעװעט. שאָהנען האָט מען אַרויסגעפירט צום גערטנדל 
אויף קאַרמעליצקע עק נאָװאָליפּיע און געשאָסן אויף אים, ער איז 
אַנידערגעפאַלן בלויז אַ שווער פאַרוואונדעטער, מ'האָט אים אַזױ גע- 
לאָזט ליגן, מיינענדיק אַז ער איז שוין טויט. ער איז אַזױ אַרום ניצול 
געװאָרן; שפּעטער איז ער אומגעקומען אין טרעבלינקע. 

באַזונדערס טראַגיש איז געווען דער מאַרטירער-טױיט פון אוג- 
זער חבר משה שקליאַר. אַ זעצער-אַרבעטער, מיטגליד פון צענטראַל- 
פאַרװאַלטונג פון דרוקער-פאַראיין, זייער אַקטיוו געווען אין אונטעב- 
ערדישן ;בונד" אין געטאָ. מ'האָט אים אין דער זעלביקער נאַכט אַרעס- 
טירט, אָבער נישט גלייך דערשאָסן פּונקט וי אַלעמען. צויי װאָכן 
האָט מען אים געהאַלטן אין פּאַװיאַק און שרעקלעך געפּײניקט, געפאָ- 
דערט ער זאָל אַרױסגעבן די מענטשן, װאָס זיינען פאַרנומען מיט . 
דרוקן די אומלעגאַלע ליטעראַטור. ער האָט אַלץ געוואוסט, האָט אויס- 
געטראָגן די מוראדיקסטע ענויים און קיין איין װאָרט האָבֿן די תליונים 
ביי אים נישט אַרױסגעריסן, אין צוויי װאָכן אַרום נאָכן אַרעסט האָט 
מען אים 5 פאַרטאָג אַרױסגעפירט פון פּאַװיאַק אויף דזיעלנע עק 
סמאָטשע און דערשאָסן אויף דער גאַסּ. שכנים האָבן דערהערט א שאָס, 
דערזען װי אַ מענטש ליגט אין אַ קאַלוזשע בלוט און אַ יידישער פֹּאָ- 

ליציאַנט שלעפּט אַראָפּ פון מת די שטיוול; זיינען זיי אַרױסגעלאָפן 
אויף דער גאַס און דערקענט דעם קערפּער. מ'האָט געגעבן צו וויסן 
זיין פרוי --- חברטע אסתר און ביידע זין (דער עלטערער געשטאָרבן 
פון שווינדזוכט אין געטאָ, דער יינגערער אומגעקומען אין מאַידאַי 
נעק). מיר האָבן אים געבראַכט צו קבורה אין אַ באַזונדערן קבר. אויפן 
קערפּער האָבן מיר געזען די סימנים פון שרעקלעכע פּייניקונגעף די 
פינגער פון די הענט, דער געשלעכט-אָרגאַן --- פּלאַטשיק, צעקוועטשט, 
אויף די פיס-פּאָדעשװעס אויסגעברענטע לעכער, דער גאַנצער קער" 
פּער באַדעקט מיט שװאַרצע פלעקן און וואונדן... 


מיר האָבן שפּעטער אויסגעפונען דעם מנוול -- דעם ידישן 
פּאָליציאַנט, װאָס איז באַגאַנגען אַזאַ שענדלעכע מאַראָדיאָרסטװע, און. 
אים מקים-פּסק געווען. 


אַ פּאַר אונזערע חברים זיינען אין דער זעלביקער שװוארצער 
נאַכט געראַטעװעט געװאָרן, ווייל זיי האָבן אין דער היים נישט גע" 
נעכטיקט. סאָניע נאָוואָגרודזקי האָט שפּעט אין אָװנס באַקומען אַן 
אָנאָנימען צעטעלע מיט אַ װאָרנונג, אַז היינטיקע נאַכט וועלן פארקומען 
מאָסן-אַרעסטן, יי 


דאָס איז שוין געווען נאָך 8 אַזײגער, ווען אויף דער גאָס האָט 
מען זיך נישט געטאָרט באַװייזן; זי איז דאָך אַרױס פון שטוב, נאָװאָ" 
ליפּיע 7, און זיך דערקליבן צו חבר לאָזער קלאָג, װאָס האָט אויך גע- 
וואוינט אויף נאָװאָליפּיע און אים איבערגעגעבן די װאָרנונג. ביידע 
האָבן די נאַכט איבערגענעכטיקט אַנדערשוואו, די פּאָליצײי איז געקו- 
מען אויף זייערע דירות זיי נעמען און נישט געפונען. זיי האָבן אויף 
אַזאַ אופן געוואונען נאָך אַ פּאָר חדשים לעבן ביז זייער מאַרטירער- 
טויט. דאָס זעלביקע איז געשען מיטן חבר באַרנבוים פון סאָציאַליסטישן 
האַנטװערקער-פאַראײן, וועלכער איז געווען ענג פאַרבונדן מיט די אומ- 
לעגאַלע אױיסגאַבן. ער איז אַרױס פון שטוב מיט זיין פרוי און איז 
אַװעק נעכטיקן אין אַן אַנדער אָרט. די פּאָליצײ האָט זיי בײיגאַכט שוין 
אומזיסט געזוכט, חבר באַרנבוים איז פון אָנהויב מלחמה געווען דער 
פאַרװאַלטער פון דער בונדישער קיך אויף נאַלעװקי 9, צװוישן די 
3 יידן פון נאַלעװקי 9--11 װאָס זיינען דערשאָסן געװאָרן, װי איך האָב 


{ 

שוין פריער געשריבן, אָנהױיב נאָוועמבער 1929, איז אויך געווען חבר 
באַרנבוימס זון. : 

די דאָזיקע ביינאַכטיקע מאָסן-עקזעקוציעס האָבן אַרויסגערופן אַ 
מהומה אין געטאָ. מ'האָט געשמועסט, אַז דאָס האָט די געסטאַפּאָ גע- 
האָט בדעה צו ליקווידירן די אומלעגאַלע דרוקערייען און די אַלע, װאָס 
זיינען געווען פאַרנומען מיט דרוקן און פאַרשפּרײטן אומלעגאַלע לי- 
טעראַטור --- אַ באַוייז: פיל דרוקער-אַרבעטער זיינען טאַקע אומ- 
געבראַכט געװאָרן אין יענער נאַכט. דער ראש-הקהל אַדאַם טשערניאַ- 
קאָוו האָט אַרויסגערופן אונזער חבר מאוריצי אָזשעך, האָט אים 
שטרענג-פאַרטרוילעך געזאָגט, אַז ער ווייס פּאָזיטיוו פון די קרייזן פון 
געסטאַפּאָ, אַז זי װועט וייטער פאָרזעצן אַזעלכע מאַסן-עקזעקוציעס, 
ביז מען װעט נישט אָפּשטעלן דאָס אַרױסגעבן די אומלעגאַלע אָרגאַנען. 
ער האָט דעריבער דורכן חבר אָזשעך געבעטן דעם ,בונד" אויפצוהערן 
אַרױיסגעבן אומלעגאַלע ליטעראַטור און נישט גורם זיין ווייטערדיקע 
ישרעקלעכע עקזעקוציעס, חבר אָושעך האָט אים אָנגעװויזן, אַז דאָ 
האַנדלט זיך נישט בלויז וועגן אומלעגאַלער ליטעראַטור, אַז דאָס איז 
דער אָנהויב פון אַ מאַסן-ליקװידאָציע פון יידן, אַז מיר האָבן שוין 
ידיעות וועגן פאַרברענען יידן אין כעלמנאָ און בעלזשיץ, און אַז מען 
וועט די נאַצייבעסטיע מיט קיין שום קאָמפּראָמיסן און נאָכגעבענישן 
גישט צופרידנשטעלן. אונזער צענטראַלע אָנפירונג האָט באַטראַכט 
דעם פאָרשלאָג פון טשערניאַקאָוון און אים אָפּגעװאָרפן. 

דער טעראָר אין געטאָ איז אַריין אין אַ נייער, מער בלוטיקער 
פאַזע. כמעט יעטװעדע נאַכט פלעגן די נאַצי"בעסטיעס זיך אַרײנ- 
רייסן דאָ אין איין הויף, דאָ אין אַ צווייטן, אַרױסשלעפּן צענדליקער 
מענטשן אויף דער גאַס און דערשיסן, ס'האָבן זיך געמערט פאַלן פון 
שיסערייען אויף די גאָסן פאַרטאָג, פון דער אַרישער זייט פלעגט מען 
אַרײינשלעפּן ביינאַכט אין געטאָ אַרײין מענטשן און זיי דערשיסן. מ'האָט 
נישט געוואוסט ער זיי זיינען, פאַרװאָס מען האָט זיי דערמאָרדעט, 
דער געטאָדשטח איז געװאָרן אַ פּלאַץ פאַר עקזעקוציעס. די יידן האָכן 
געמוזט אָפּרױימען די קערפּערס פון די גאַסן. די אַטמאָספער, אָנגע- 
זאַפּט מיט בלוט און טעראָר, איז געװאָרן אַלץ געדיכטער און שוי" 


פינף יאָר אין װאַרשעווער געטאָ לת 


דערלעכער. קורץ נאָך דעם (אין יולי) האָבן זיך אָנגעהויבן די גרויל- 
סצענעס פון די מאַסן-דעפּאָרטאַציעס. 


די שװאַרצע נאַכט האָט איבערגעלאָזט אַ מורא- 
אַ קינדער" דיקן רושם אין געטאָ, ס'האָט זיך געפילט אין 
פייערונג דעם דער לופט דאָס אָנקומען פון עפּעס שרעקלעכס, ‏ 

1טן מאַי װאָס די ביזיאיצטיקע גרוילן וועלן זיין אַ שפּילכל 
קעגן דעם. צוגלייך דערמיט איז געװאַקסן דער 

האָס, די פאַרביטערונג און דער צאָרן קעגן בלוטיקן שונא, 
איך דערמאָן זיך אַ פאַרזאַמלונג פון קינדער פון באַקאַנטע בוג- 
דישע טוער דעם 1טן מאַי, קורץ נאָך דער שװאַרצער שחיטה-נאַכט. אין 
דער וואוינונג פון חברטע רוטע פּערענסאָן אויף לעשנאָ 24 האָבן די 
קינדער אָפּגעהאַלטן אַ מאַייפייערונג, לויט זייער אייגענער איניציאַ- 
טיוו אָן דעם וויסן פון די מוטערס. די קינדער-פאַרזאַמלונג איז געווען 
אײינגעאָרדנט לויט אַלע כללים פון שטרענגסטער קאָנספּיראַציע, קיינע 
פון די מוטערס האָט נישט געוואוסט וועגן די צוגרייטונגען. די חברטע 
רוטע פּערענסאָן, די באַלעבאָסטע פון דער דירה, איז. עפּעס אויף אַ 
קונציקן אופן ;אָפּגענאַרט? געװאָרן פון איר זון און אַרױסגעפּטרט 
געװאָרן פון שטוב. די ראָלעטן פון די פענצטער זיינען געווען אַראָפּגע- 
לאָזט, אַ פייערלעכע שטילקייט האָט געהערשט. מ'האָט גערעדט מיט 
שעפּטשעניש, עס זאָל זיך חלילה נישט דערטראָגן אינדרויסן, אַז אינע" 
װײיניק אין שטוב קומט עפּעס פאָר, ווען מען האָט נאָכדעם די קינדער 
געפרעגט, פאַרװאָס זיי האָבן פאַרבאַהאַלטן פון די עלטערן זייער גרויסן 
סוד --- האָבן זיי דערקלערט, אַז זיי האָבן געהאָט מורא, די עלטערן 

וועלן זיי שטערן און גישט לאָזן אַדורכפירן דעם יום-טוב, 
אין דער פאַרזאַמלונג האָבן זיך באַטײליקט: ניקע פּערענאָן 
בעניעק גוטגאָלד, קאָשיע (אסתר) בלומענטאַל, דאובעלע ראָזענכוים און 
נאָך עטלעכע, װאָס זייערע נעמען געדענק איך שוין נישט. פון פּאַפּיר 
אויסגעשניטן און אַרױפגעקלעפּט אויף דער װאַנט אַ לאָזונג: נידער 
מיט היטלערף זאָל לעבן דער ערשטער מאַי! אַ קליין פענדל פון סקיף; 
אָנגעטאָן אין די אַמאָליקע ;יוניפאָרמס* פון סקיף -- בלויע העמדלעך 
און רויטע האַלדזיבענדלעך. דעם פאָרזיץ האָט געפירט ניקע פּצ- 
רענזאָן, סעקרעטאַר --- בעניעק גוטגאָלד, די מאַידרעדע האָט געהאַלטן 

ראובעלע ראָזענבוים. אַ באַריכט וועגן דער פאַרזאַמלונג מיטן אינהאַלט 
פון דער מאַי'רעדע איז געווען אָפּגעדרוקט אין דער ;יוגנט-שטימש" 
-- אָרגאַן פון דער ;צוקונפט". איך דערמאָן זיך מער וייניקער דעם 
אינהאַלט פון דער רעדע: ס'ווערט אַרומגערעדט די שרעקלעכע שװאַרצע 
נאַכט, דער טעראָר פון די היטלער-באַנדעס, װאָס האָט געצוואונגען 
זייערע טאַטעס -- אַלע באַקאַנטע בונדישע טוער -- צו אַנטלפן פון 
לאַנד. די קינדער זאָגןדצו צו פירן ווייטער דעם קאַמף קעגן בלוטיקן 
היטלעריזם און זיך נוקם זיין פאַרן דערמאָרדן די חברים. קאָשיע 
בלומענטאַל האָט פאַרפאַסט אַ לידל לכבוד דעם 1טן מאַי, ס'איז אויך 
געמאַכט געװאָרן אַ געלט-זאַמלונג פאַר ;הונגעריקע קינדער". דאָס 
האָבן נאָך די קינדער מיט אַ צייט פריער געשפּאָרט זייערע גראָשנס 
פאַר דעם טאָג, 

אָט די אייגנאַרטיקע מאַי-פאַרזאַמלונג פון אונזערע געטאָיקיג- 
דער איז געווען איינע פון די באַװײזן, אַז דער רעװאָלוציאָנערער פונק 
פון קאַמף און גלויבן אין אַ בעסערער צוקונפט איז נישט אױסגעלאָשן 
געװאָרן, נישט געקוקט אויף די שװאַרצע נעכט און טעג, | 


מיר איז איבערגעגעבן געװאָרן די אָנפירונג 
דער רינג ווערט און די פאַרבינדונגען מיטן גאַנצן אומלעגאַלן 
שמעלער אַפּאַראַט. איך האָב געמוזט צוליב דעם לעבן 
שטרענג קאָנספּיראַטיוו, נישט געקענט געהערן 
אָדער אַרבעטן אין אַ וועלכער נישט איז עפנטלעכער אינסטיטוציט, נישט 
געטאָרט זיך באַװוייזן אין עפנטלעכע ערטער, באַזוכן אַ קאַפע, אַ רע- 
סטאָראַן און דאָס גלייכן, מיין פּערזאָן האָט געמוזט פאַרשווינדן כון 
דער עפנטלעכקייט, מ'זאָל וועגן מיר װאָס װייניקער רעדן, איך זאָל 
װאָס װייניקער דערמאָנען וועגן מיין עקזיסטענץ. די נייע ראָל מיינע 
איז געווען נישט אַזױ לייכט צו שפּילן. פאַר דער מלחמה האָט מיך 
יעטװעדער שטיין פון װאַרשעװער ברוק געקענט: מיר זיינען געווען 
אַן אָפענע, לעגאַלע פּאַרטײ און אויך די פּאָליצײי האָט מיך זייער גוט 
געקענט; די פּוילישע פּאָליצײ איז אין איר ווייט גרויסער מערהייט גע- 
בליבן דינען ביי די דייטשן; דאָס האָט נאָך מער געמאַכט געפערלעך 
מיין לאַגע. 
מיינע פונקציעס זיינען איצט געווען קאָמפּליצירט: כ'האָב געמוזט 

אָנהאַלטן די שטרענגסטע קאָנספּיראַציע. מיין דירה האָבן געמעגט 
וויסן נאָר געציילטע חברים. כ'האָב אָבער געמוזט אויפנעמען די קור- 
יערן פון דער פּראָװינץ ביי מיר אין דירה, איך האָב געמוזט האָבן 
באַראַטונגען, טרעפענישן ביי מיר אין דירה מיט די װאַרשעװער טוער 
פון אונטערערד, געמוזט גיין אויף געהיימע קרייון, אויף גרעסערע 
באַראַטונגען אין אַנדערע דירות. זעלבסטפאַרשטענדלעך, האָט ביי אַזצל- 
כע באַדינגונגען נישט געקאָנט זיין קיין פולשטענדיקע איזאָלירטקײט, 
קיין פולשטענדיק אױיסגעהאַלטענע קאָנספּיראַציע. איך האָב געהאַט 
צוויי דירות -- איינע אויף נאָװאָליפּיע 12 אין הויף (דאָרטן האָט אויך 
געוואוינט מיינער אַ ברודער, װאָס איז אין דער באַװעגונג קיינמאָל 
נישט געווען אַנגאַזשירט) און אוֹיף לעשנאָ 24 -- בי חברטע פּע- 
רענסאָן. אָבער ביידע דירות, וויפיל מען האָט זיך נישט געהיט, זיינען 
געווען איבערגעלאָדן מיט באַזוכער, -- דאָס איז געווען אַבסאָלוט 
אוממעגלעך אויסצומיידן, 


דער רינג אַרום אונזער אומלעגאַלן אַפּאַראַט איז געװאָרן אַלץ 
שמעלער. װאָס מער די באַוועגונג האָט זיך פאַרשפּרײט, װאָס מער 
אומלעגאַלע צייטונגען, אויפרופן עס זיינען דערשינען, אַלץ װאַכזאַמער 
איז געװאָרן די געסטאַפּאַ; אַלץ ענגער האָט זיך גענומען פאַרציען דער 
שטריק אַרום אונזער האַלדז, אַלץ מער חברים האָבן געמוזט װערן 
פולשטענדיק אומלעגאַל, געמוזט זיך אוױיסבאַהאַלטן. די דורכגעפאַלענע 
אין דער פּראָװינץ האָבן זיך געלאָזט קיין װאַרשע, האָפנדיק אין גרויסן 
געדראַנג פון געטאָ, מיט דער הילף און מיטלען פון דער פּאַרטײ, װי 
נישט איז זיך צו ראַטעװען, קענען ווייטער עקזיסטירן און זיין טעטיק, 
און די צאָל אַדורכגעפאַלענע אויף דער פּראָװינץ האָט זיך אַלץ גע- 
מערט; אונזער ;רויטער קרייץ" האָט געמוזט פאַר זיי זאָרגן, זוכן פאַר 
זיי שוץ-ערטער, שאַפן דאָקומענטן, דירות, געלט, הילף, איינער פון 
אונזערע אָנגעזעענסטע חברים ביי דער קראָקעווער אַרבעט, חבר ד"ר 
פענסטערבלוי האָט געמוזט אַנטלויפן קיין ראַדאָם, מען האָט אים או- 
מעטום שטאַרק אַרומגעזוכט; חבר סאַמסאָנאָויטש, איינער פון די 
אַקטיװוסטע טוער אין פּיעטרקאָוו האָט געמוזט אַנטלויפן קיין װאַרשע; 
דעם חבר צעלעמענסקי, איינעם פון די אַקטיװוסטע אונטערערד-טוער 
אין װאַרשע, האָט די געסטאַפּאָ אַרומגעזוכט, געווען ביי זיינע עלטערן, 

שוועסטער. דאָס זעלביקע איז געווען מיט אַ צווייטן יוגנט-טוער חבר 
גרושקאָ, אַ מעטאַל-אַרבעטער; ער איז צוריקגעקומען פון די סאָוועט-גע- 
ביטן און געאַרבעט אין דער אונטערערד, אָנשטאָט אים האָט מען געװאָלט 
| אַרעסטירן זיין פּאָטער, אויך אַ בונדיסט, פאַרװאַלטונג-מיטגליד פון 
| מעטאַלזאַרבעטער-פאַראײן; די גאַנצע פאַמיליע האָט געמוזט אויסגע- 
האַלטן ווערן פון רויטן קרייץ. -- עס איז אַרעסטירט געװאָרן ביים. 
פאַרשפּרײטן אומלעגאַלע ליטעראַטור חבר באַס, אַ צוקונפטיסט, אַ 
מעטאַל-אַרבעטער, װאָס איז געווען שטאַרק טעטיק אין אונטערערד; 
זיין פאָטער -- ישראל באַס, אַן אַלטער בונדיסט, אַ בעקער-אַרבעטער, 
מיטגליד פון אומלעגאַלן אַרבעטער-פאַראײן; ביי זיי אין דירה פלעגן 
אָפּט פאָרקומען פאַרזאַמלונגען פון די פינפטלעך און צענטלעך: בעת 
אַזאַ פאַרזאַמלונג פלעגט דער יונגער באַס שטיין אויפן הויף אויף דער 
װאַך. מ'האָט אים אין טורמע שרעקלעך געפּײניקט און געמאַטערט 
ביז צום טויט. אין זיינעם אַ בריוול פון טורמע האָט ער געשריבן 
,מען פּײיניקט מיך שרעקלעך, מען שניידט פון מיר שטיקער 
-- איך זאָל אַרױסגעבן וואו און ביי וועמען איך האָב גענומען 
די ליטעראַטור, זייט זיכער, אַז אין אָנבליק פון טויט װעל איך 
קיינעם נישט אַרױסגעבן, טוט ווייטער די אַרבעט, נעמט נקמה 
פאַר מיר און פאַר אַלעמען: | 
דער אַלטער באָס האָט נאָכן מאַרטירערישן טוט פון זיין איינציקן 
זון זיך נאָך מער אַרײנגעװאָרפן אין דער אַרבעט, געפאָדערט פון דער 
אָרגאַניזאַציע מ'זאָל אים באַלאָדן מיט מער פונקציעס, מעגן זיי זיין 
די געפערלעכסטע.. שפּעטער איז ער אומגעקומען בעת די מאַסן. 
דעפּאָרטאַציעס. די גליקלעכע מאָמענטן פאַרן קריג זיינען ביים ח' 
באס געווען, ווען ער האָט געטראָגן די בונדישע פאָן אויף מאַניפעסטאַ- 
ציעס. צו דעם פלעגט ער זיך תמיד רייסן; ;איך פלעג פאַר די צאַרישע 
צייטן אויך טראָגן די פאָן* --- האָט ער געטענהט, אויב מ'פלעגט אים 
אויפווייזן, אַז ער איז שוין צו שװאַך און אַלט פאַר אַזאַ פונקציע. 


, ס'איז געװאָרן קלאָר, אַז דער קאַמף אין געטאָ 

{געווער !" גייט אַריין אין זיין אַנטשײדנדיקער פאַזע. מיר 
האָבן באַשלאָסן צו שטיין שטאַרק אויף דער 

װאַך און אָננעמען כלערליי פאָרזיכט-מיטלען אויף צו פאַרזיכערן אונזער 

אַקטיוו, אונזערע אינסטיטוציעס, פאַררייבן אַלע שפּורן, װאָס קאָנען 
פירן צום האַרץ פון דער אונטערערדישער אָרגאַניזאַציע, 

קודם כל איז פאַראָרדנט געװאָרן, אַז קיינער פון די מיטגלידער 
פון אַקטיוו טאָר נישט נעכטיקן ביי זיך אינדערחיים. די צייטונג (;ביו" 
לעטין"), װאָס איז שוין געווען באַוואוסט אַלס דער אָרגאַן פוֹן ?בונד", 
האָט געענדערט איר נאָמען אויף ;דער רוף", כדי צו דעזאָריענטירן 
דעם שונא; עטלעכע נומערן זיינען אַרױס אונטער דעם נאָמען. אונזערע 
אױיסשפּירער זיינען דערגאַנגען, אַז די געסטאַפּאָ איז געטפאַלן אויף די 
שפּורן פון אונזער דרוקעריי, װאָס איז געווען אינגעאַרדנט אין דער 
וואוינונג פון חבר באַרנבוים, אויף נאָװאָליפּיע 20. דער צענטראַל-קאָ- 
מיטעט האָט באַפולמעכטיקט די ח"ח מאַרעק עדעלמאַן און וועלוועלעץ 
ראָזאָווסקי אַרױיסצוראַטעװען די דרוקעריי. מ'האָט זיי אָנגעװויזן נאָך 
חברים, וועלכע דאַרפן מאָביליזירט ווערן צו דעם ציל, אין משך פון 
איין טאָג איז די אָפּעראַציע דורכגעפירט געװאָרן --- אַלץ איז אַרויס- 
געראַטעװעט געװאָרן, אויך דער סקלאַד פּאַפּיר װאָס איז געווען אָנגע- 
זאַמלט איז אַרױיסגעפירט געװאָרן; דאָס איז גאָר געווען אַ טײערער 
אוצו, ווייל איינקויפן פּאַפּיר אין גרעסערע סכומים פֿאַר אַלע זעקס 
בונדישע אויסגאַבעס, װאָס די דרוקעריי האָט באַדינט, איז געוען 
זייער אַ שווערער און געפערלעכער עגין *, 

די באַלעבאַטים פון דער דירה -- חבר באַרנבוים און זיין פרוי -- 
און חבו זיפּערמאַן, וועלכער האָט געאַרבעט אין דער דרוקעריי און 
געוואוינט בשכנות, זיינען אַריבערגעפירט געװאָרן ערגעץ אַנדערשואו 
און מ'האָט איבערגעלאָזן אַ פּוסטע דירה. אַ טאָג נאָכדעם איז טאַלע 
געסטאַפּאָ געקומען אין דער דירה, האָט אָבער קיינעם נישט געפונען 
זי האָט איבערגעלאָזט אַן אויפפאָדערונג צום חבר באַרנבוים -- ער 
זאָל זיך מעלדן אין דער פּאָליצײ; ביינאַכט איז זי װוידער געקומען און 
אַװועק צוריק מיט ליידיקע הענט. 


*) אין דער דרוקעריי האָבּן זיך געדרוקט : אבּיולצטין" --- צענטראַל- ' 
אָרגאַן (יידיש) ; װאַ נאַשאָן אי װאַשאָן װאָלנאָטטשט" (אויף פווליש) ; 
דער גוושקצר" -- וועכנטלעך, פאַרן בּרייטערן עולם ; אצײטפראַנן" (בּאַ- 
האַנדלט טעאָרעטישע פּראָבלעמען, דיסקוסיע-פראַגן אד"גל) ; גנאַואַ מלאָ- 
דושפוש" (פויליש -- פֿאַר דער שילער-יוגנט פון די מומל.-שולן) ; 
?יוגנט-שטימש" --- צענטראַל אָרגאַן פון , צוקונפט". 

דער געלונגענער אַקט מיטן אַרױסראַטעװען די דרוקעריי און 
די חברים װאָס זיינען ביי איר געווען באַשעפטיקט, האָט גװואַלדיק אויפ- 
געהויבן דעם מוט פון אונזער אַקטיוו און געשטאַרקט די קאַמף-שטי- 
מונג. די מיליץ-קאָמענדאַנטור (די ח"ח בערנאַרד, אַבראַשע, בערעק) 
האָט אַרױסגעגעבן אַ מאָביליזאַציע-באַפּעל: יעדער מיטגליד פון מיליץ 
האָט געדאַרפט זיין שטרענג װאַכזאַם, געדאַרפט װערבירן זייער פאָר- 
זיכטיק נייע מיטגלידער, געדאַרפט מיט כלערליי מיטלען שאַפן געווער. 
חבר אָזשעך איז דעלעגירט געװאָרן אויף דער אַרישער זייט מיט אַ 
ספּעציעלער שליחות -- שאַפן געווער וויפיל דאָס זאָל נישט קאָסטף 
מיר האָבן זיך געווענדט צו די טוער פון דזשאָינט --- גוזשיק, גיטערמאַן, 
נײישטאַט וועגן ספּעציעלע געלט-סומען אויף געװער: -- זיי האָבן צו- 
געזאָגט צו טאָן אַלץ, װאָס עס װעט זיך נאָר לאָזן. אונזער פינאַנץ- 
קאָמיסיע האָט אָנגעהויבן מיט מער ענערגיע זוכן און שאַפן מיטלען 
אויף געווער. מיר האָבן זיך אויך געװענדט צו אַלע אונטערערדישע 
פּױלישע אָרגאַניזאַציעס, זיי זאָלן אונז העלפן שאַפן געווער. ,געויער!" 
-- אָט דער לאָזונג האָט עלעקטריזירט אונזערע געמיטער, אָנגע". 
שטרענגט אונזערע נערוון, פול געמאַכט די גאַנצע אַטמאָספער פון אוו 
טערערד -- ס'איז געווען פאַר אַלעמען קלאָר, אַז מען מוז קעמפן מיט 
געווער אין האַנט -- קיין אַנדער אויסוועג פון דער טויט-פּיינלעכער 
לאַגע איז נישטאָ. 


די געסטאַפּאָ האָט זיך אויך דערקליבן צו מיר, 

אָפּנעשלאָסן פון איינמאָל אין אַ פרימאָרגן קומט אַרױף דער 
דער וועלט הויז-וועכטער פון נאָװאָליפּיע 12 און זאָגט מיר, 

| = אַז אָקאָרשט זיינען געווען ביי אים צוויי ציוויל- 

אַגענטן (יידן,. װאַרשײנלעך, פון דער געהיים-פּאָליציי), זיי האָבן גץ- 
נישטערט אין מעלדונג-בוך, געזוכט עמעצן ער האָט באַמערקט, אַז 
זיי האָבן עפּעס לאַנג אַרײנגעקוקט אויף דער זייט מיטן אות ,ג", ער 
האָט אַ חשד, אַז דאָס האָבן זיי געזוכט מיין נאָמען און דעם גענויעם 
אַדרעס. גראָד איז ביי מיר אין שטוב דאַמאָלס געווען אַבראַשע בלום, 
מיר האָבן באַשלאָסן אַז איך זאָל תיכף, אין משך פון געציילטע מינוטן 
אַרױס פון שטוב. פאַרן טויער אויף דער גאַס, האָט מען באַמערקט 
אַרומדרײען זיך פאַרדעכטיקע פּאַרשױינען. איך האָב זיך אַרױסבאַקומען 

דורך אַ לאָך ביים געמויערטן פּאַרקאַן, װאָס האָט געפירט אין הויף פון 
דער געוועזענער גימנאַזיע אויף נאָװאָליפּקי, און פון דאָרטן דורך אַ 
צווייטן לאָך אין פּאַרקאַן --- אַרײין אין הויף אויף נאָװאָליפּיע 14, אין 
דער דירה פון חבר קאַזשדאַן; דאָ האָבן איצט געוואוינט חברטע צאַנין 
מיט איר קינד און חברטע ראָזע קאַץ -- מיטאַרבעטערין פון אייװואָ? אין 
ווילנע, געווען טעטיק אין בונדישן אונטערערד, טוערין פון דעם פאַר- 
איין פון שפּיטאָל-אָנגעשטעלטע. קיינער פון דער פאַמיליע פון ח' 
קאַזשדאַן איז איצט דאָ נישט געווען. עס האָט אויך געפעלט דאָס באַ- 
קאַנטע מעשענע טעוועלע אויף דעפ טיר מיט דער אויפשריפט אויף 
יידיש: ח. ש. קאַזדאַן.. אַ געוויסע צייט איז אין דער דירה געווען דער 
אָפּיס פון דער צענטר, ייד, שול-אָרגאַניזאַציע.. 


צען מינוט נאָך מיין אַרױסגײן פון מיין דירה איז אָנגעקומען אַן 
אויטאָ מיט געסטאַפּאָדלײט, זיי זיינען גלייך אַרויף אין מיין דירה, דורכ- 
געפירט אַ שטרענגע רעוויזיע און איבערגעלאָזט אַ צעטל -- איך זאָל 
מאָרגן פרי זיך צושטעלן אין הויפּט-שטאַב פון געסטאַפּאָ אויף אַלײע 
שוכאַ. אויף צו מאָרגנס זיינען ווידער געקומען געסטאַפּאָװוצעס פרעגן 
--- פאַרװאָס איך האָב זיך נישט צוגעשטעלט. מיין ברודער איז אין 
שטוב נישט געװוען: האָבן זיי מיטגענומען דעם 28האָריקן 
זון פון מיינעם אַ צוייטן ברודער -- פאַר אַ משכן. מיך 
האָט שרעקלעך געפּײניקט די געפאַר, װאָס עס דראָט מין 
ברודערס זון, דעם משכון פאַר מיר; ער איז געווען אַ בונדיסט, אַ מיט- 
גליד פון האַנדל-אָנגעשטעלטע פאַראיין (געאַרבעט וי אַן אָנגעשטעל- 
טער ביים לעדער-סוחר אַש, אַ ברודער פון שלום אַש), איך האָב געהאַט 
בדעה זיך צוצושטעלן אָנשטאָט אים, אָבער די פּאַרטײ האָט באַשלאָסן, 
אַז איך טאָר דאָס נישט טאָן, מ'האָט דעם ברודערס זון שרעקלעך גע- 
פּייניקט, ער זאָל דערציילן וועגן מיר װאָס ער ווייס: הגם ער פלעגט 
זען ביי מיר אין שטוב אָפט חברים פון אונטערערד און האָט געוואוסט 
פיל זאַכן --- האָט ער קיין איין װאָרט נישט אַרױסגערעדט, און איז 
פאַרפּײיניקט געװאָרן צום טויט.. 

אין דער געוועזענער דירה פון חבר קאַזשדאַן, נאָװאָליפּיע 14, 
האָב איך לאַנג נישט געטאָרט בלייבן, אַ פּאָר טעג שפּעטער, איבערגע- 
טאָן אין אַ לאַנגער קאַפּאָטע מיט אַ חסידיש היטעלע, בין איך אין דער 

באַגלייטונג פון חברטע עטקין פון לאָדזש אַװעק אין איר דירה אויף 
לעשנאָ 63 (געוועזענע דירה פון חבר הערמאַן קרוק, טוער פון ,קול- 
טור-ליגע", אומגעקומען אין טויטן-לאַגער ביי קלאָג, עסטאָניע, וואוהין 
מ'האָט אים געבראַכט פון ווילנע), -- וואו ס'האָט אויך געהאַט אַ צימער 
חברטע מאַניע זיגעלבוים (ח' אַרטורס פרזי); זי איז דעמאָלט געווען 
אין מעדעם-סאַנאַטאָריע, און איר צימער איז געשטאַנען לײידיק. אָט 
אין דעם צימער בין איך אָפּגעװען פאַרשלאָסן אַ פּאָר מאָנאַטן. קיינער 
חוץ חברטע עטקין האָט װעגן דעם נישט געוואוסט: ס'האָט געזאָלט 
הייסן, אַז דאָס צימער איז פאַרשלאָסן, ווייל חברטע מאַניע וואוינט אין 
סאַנאַטאָריע. מיין איינציקער ;היטער* איז געווען אַ צען-יאָריק יינגעלע, 
חברטע עטקינס ברודערס זונעלע. ער האָט געוואוסט, אַז קיינער טאָר 
נישט דערגיין דעם סוד, אַז אימיצער וואוינט אין צימער (פאַרװאָס, --- 
דאָס האָט דאָס קינד נישט געוואוסט, פאַרשטײט זיך), פלעגט ער אֲלע- 
מאָל ווען מען האָט געקלונגען ביי דער טיר, אויפהאַלטן און נישט 
גלייך עפענען ביז װאַנען איך פלעג שוין זיין גוט קאָפּגערוימט* און 
קיין שפּור פון מיר האָט מען נישט געזען. ער האָט געשפּילט זיין ראָל 
אויסגעצייכנט. ביים אַריבערפירן מיך פון נאָװאָליפיע אויף לעשנאָ, האָט 
מיך, חוץ חברטע עטקין, נאָך באַגלײט אַ באַװאָפנטע װאַך פון אונזער 
מיליץ אונטער דער אָנפירונג פון חבר בערעק, אָבער בלויז ער אַלײן 
האָט געהאַט דאָס אויג אויף מיר, די מיליציאָנערן האָבן זיך גאָרנישט 
אָנגעשטױסן, אַז דער ייד אין דער לאַנגער קאַפּאָטע און חסידישן 
היטל איז חבר בערנאַרד, זי האָבן בלויז געוואוסט, אַז זיי מוזן נאָכגײן 
טריט-ביי-טריט דעם חבר בערעק! וועמען חבר בערעק היט דאָ, האָבן 
זי ניט געוואוסט. אין שטאָט האָבן מיר צװישן די חברים פאַרשפּרײט 
אַ קלאַנג, אַז איך בין אַװעקגעפאָרן; דאָס זעלביקע האָט מען געזאָגט 
מיין פאַמיליע. אויף אַזאַ אופן זיינען מיינע שפּורן אויף אַ געוויסער 
צייט פאַרשוואונדן געװאָרן. די געסטאַפּאָ אָבער האָט מיך שטאַרק אַרומ- 
געזוכט. ' 


מיר האָבן אין אַ פּאָר מאָנאַט אַרום מורא געקריגן, אַז די לעגעג". 
דע וועגן מיין פאַרשװוינדן פון װאַרשע וועט פּלאַצן. און אָט צוליב די 
צוויי פּאַסירונגען: איינמאָל ביים אַרויפרוקן פאָרזיכטיק דעם פאָרהאַנג 
פון פענצטער, האָט מיך באַמערקט אַ חבר אַ שניידער-אַרבעטער, װאָס 

האָט געוואוינט פּונקט אַנטקעגן. ער האָט נאָכדעם אין פאַבריק דער- 
ציילט אַ פּאָר חברים דעם סוֹד --- אַז ער האָט מיך געזען. אַ צווייטן מאָל 
איז דאָס געשען אין מיין דירה גופא: די חברים עטקין האָבן זיך צו" 
ליב מיר באַמיט אויסצומיידן, אַז אין זייער דירה זאָל פאָרקומען אַ 
זיצונג פון הויף-קאָמיטעט, פון וועלכן זיי זיינען געווען מיטגלידער 
(אַזעלכע זיצונגען האָט מען געמוזט מאַכן לויט דער ריי נאָך ביי עמיצן 
פון די מיטגלידער פון הויף קאָמיטעט; דאָס איז זיי אָבער נישט 
אַלעמאָל געלזנגען. איינמאָל נאָך אַזאַ זיצונג האָט דער אַרטיסט סאַמ- 
בערג, אַ מיטגליד פון הויף-קאָמיטעט, גענומען דערציילן עפּעס וועגן 
אַ ראָל װאָס ער האָט אַמאָל געשפּילט, ס'האָט זיך דערביי געפאָדערט, 
אַז דער אַרטיסט זאָל אױיפפּראַלן אַ טיר פון אַ צימער; סאַמבערג האָט 
זיך שטאַרק צעהיצט שפּילנדיק די ראָל און האָט מיט גרויס כוח אַ ריס 
געטאָן די טיר פון מיין צימער: זי האָט זיך געעפנט, דאָרטן איז געווען 
פינצטער, אָבער די ליכט פון שטוב האָט אַ שטראַל געטאָן אויף מיר 
און -- סאַמבערג האָט מיך דערזען. ער האָט גלייך אַ לייג-צו געטאָן די 
פינגער צום מויל, פאַרשטײיענדיק װאָס דאָ קומט פאָר;: דער סוד אין 
אָבער אַרױיס. אָט צוליב די צוויי סיבות האָט מען באַשלאָסן, אַז איך מוז 
ווייטער טוישן די דירה, 


כ'האָב זיך איצט איינגעאָרדנט אויף גענשע 13 אין דער וואוינונג 
פון חברטע ואַסער (פרוי פון מיטגליד פון צ. ק, פוֹן קבונד", חיים 
װואַסער). חברטע מאַניע װאַסער מיט דער טאָכטער האַנושע האָבן דאָרטן 
געוואוינט מיט נאָך אייניקע קרונים, -- חבר װאַטערט ברודער, א 
דענטיסט מיט זיין פאַמיליע; וי אַ דענטיסט האָט ער געהאַט רעכט 
אויף צוויי צימערן; חברטע מאַניעט שװעסטער -- ראָמאַ בראַנדעס 
מיט איר טאָכטער פלעגן דאָרטן עסן מיטאָג אַלע טאָג, אָרום און אָרום 
האָבן אַ צען נפשות זיך געפונען אין דער דירה, װאָס האָט פאַרמאָגט 
5 צימערן. קיין באַזונדערע ענגשאַפט איז אויף אַזאַ אופן נישט געווען 
און איך האָב מיר געהאַט מיין צימער. הגם די באַלעבאַטים פון דער 
דירה זיינען געווען זייער נאָענטע חברים, האָבן מיר דאָך געהאַט גרוי- 
סע ספקות, צי ס'איז גענוג קאָנספּיראַטיו פאַר מיר דאָרטן צו וואוינען 
צוליב דער גרויסער צאָל לאָקאַטאָרן און אויך באַקאַנטע און פריינט, 
װאָס פלעגן אַריינקומען צו דער חברטע װאַסער אין שטוב. אָבער מיר 

האָבן קיין ברירה נישט געהאַט: אַ דירה אין געטאָ איז געווען דער 
שווערסטער פּראָבלעם. גאַנץ פייערלעך, וי דאָס האָט זיך געפאָדערט 
ביי אונזערע אויסערגעוויינלעכע באַדינגונגען, האָבן אַבראַשע בלום און 
בערעק שניידמיל גענומען ביי חברטע מאַניע און איר טאָכטער אַן 
ערן-װאָרט, אַז קיינער חוץ די עטלעכע מיט-לאָקאַטאָרן, װעט נישט וויסן 
אַז איך וואוין דאָרטן, אַז זיי װעלן כסדר שטיין אויף דער װאַך און 
אָפּהיטן דעם סוד. איך בין געווען איינגעמאָלדן אויפן נאָמען מאַ- 
לינאָווסקי, 

מיין פאַרבינדערין מיט דער אויסערלעכער וװעלט איז געוען 
חברטע קאָציאָלעק פון לאָדזש; איר פאָטער -- חכר קאָציאָלעק איז 
געווען אַ סאָציאַל-ידעמאָקראַט, רעדאַקטאָר פון דער לאָדזשער סאָציאַל- 
דעמאָקראַטישער דייטשער צייטונג, אָרגאַן פון דער דייטשער סאָציאַל- 
דעמאָקראַטישער אָרגאַניזאַציע אין לאָדזש. ביידע -- פון יידישער 
אָפּשטאַמונג, אָבער שטאַרק אַסימילירט װי דייטשן; ח'טע קאָציאָלעק 
איז געווען אַן אויסערגעוויינלעך טרייע סאָציאַליסטקע, וי אַן אמתע 
הייליקע האָט זי געטאָן איר אַרבעט און זייער פיל נוצן געבראַכט 
אונז אויפן געביט פון פאַרבינדונגען. 


האַנושאַ, די טאָכטער פון חבר װאַסער, איז געווען אַן אויסער- 
געוויינלעך אידעאַליסטיש קינד; דערצויגן אין ,/סקיף", אַ קינד פון און- 
זערע יידיש-וועלטלעכע שזלן, האָט זי איצט זיך געלערנט אין אַן אומ- 
לעגאַלער מיטלשול, געאַרבעט אין ,סקיף", אין דער שילער-אָרגאַני- 
זאַציע פון מיטל-שול, װאָס האָט עקסיסטירט ביי דער ;צוקונפט" 
געפירט אַ קינדערגאָרטן, אַ יוגנט-קרייז פון די קינדער פון הויף 
גענשע 12, געווען אַ פאַרװאַלטונג-מיטגליד אין יוגנט-קלוב ,, צוקונפט" 
אויף גענשע 6; צום קלוב האָט געהערט אויך דער אַקטיו פון ;סקיף", 
כאַראַקטעריסטיש פאַר דער מאָראַל פון אַזעלכע קינדער וי האַנושאַ 
איז פאָלגנדיקער פאַקט: ביי איר פאַרשידנאַרטיקער געזעלשאַפטלע- 
כער טעטיקייט איז זי געווען פאַרנומען אַ גאַנצן טאָג ביז שפּעט אין 
אָוונט אַרײן -- דאָך פלעגט זי יעדן טאָג אויפשטיין 6 פרי, לויפן אין 
בעקעריי אַריין קריגן עטלעכע ברויטלעך, פאַנאַנדערטראָגן עס און 
פאַרקויפן צװישן באַקאַנטע און חברישע פאַמיליעס, --- ;מען מוז אַליין 
טאָן און ווייזן אַנדערע, אַז מען מוז עפּעס טאָן כדי צו פאַרדינען צום 

לעבן" -- פלעגט זי זאָגן, הגם מאַטעריעל האָט זי זיך נישט גענויטיקט 
אַזױי שטאַרק, אַז זי זאָל דאַרפן טאָן גראָד אַזאַ אַרבעט, פיל יוגנטלעכע 
צוקונפטיסטן האָבן געאַרבעט וי ;ריקשעס?!; די פּאַרטײ האָט צוגע- 
האָלפן מיט אירע מיטלען צו שאַפן אַזעלכע ריקשעס-אַרטעלן. 

איך פלעג אויף דער גאַס זיך נישט טאָרן באַװייזן, בין געװען 
אָפּגעשניטן פון דער אַרומיקער ועלט, בלויז געציילטע חברים פון 
אַקטיוו האָבן געוואוסט מיין באַהעלטעניש. אָט מיט די געציילטע פלעג 
איך זיך טרעפן אין מיין דירה, פון װאַנען ס'האָבן זיך געצויגן די פע- 
דים פון דער אונטערערדישער אָרגאַניזאַציע, אָבער אויך פון די האָבן 
נישט אַלע געוואוסט, אַז איך וואוין דאָ באמת: אַנדערע האָבן געמיינט, 
אַז דאָס איז ביי מיר בלויז אַ טרעף-פּונקט אויף אַ באַשטימטער צייט 
פאַר אַ געוויסער אַרבעט. אין דער דירה האָב איך געהאַט אַ צונויפ- 
טרעף מיטן פּוילישן חבר ראָנגעס, פירער פון אינטערנאַציאָנאַלן 
טראַנספּאָרט-פאָראיין, אַ געוועזענער פּ. פּ. ס,, מיטגליד פון דער צענ- 
טראַל-קאָמיסיע פון די פּראָפּעסיאָנעלע פאַראיינען פאַר דער מלחמה; 
איצט האָט ער געהערט צו דער אָפּאָזיציאָנעלער אָפּגעשפּאָלטענער פון 
דער פּ, פּ. ס. גרופּע ר. פּ, ס. (ראָבאָטניטשאַ פּאַרטיאַ סאָציאַליסטיטשנאַ, 
וװאָס איז שפּעטער אָנגעפירט געװאָרן דורך דעם שפּעטערדיקן פּרעמיער 
אָסובקאָ-מוראַווסקי, 


חבר ראָנגעס איז אַריבערגעקומען פון דער אַרישער זייט מיט 
גרויס פאַרזיכט; האַנושאַ האָט צו דער באַשטימטער צייט געדאַרפט 
אָפּהיטן ביים גערטנדל אויף גענשע עק זאַמענהאָף, לעבן דער טראַמ- 
װאֵי'בודקע, א הויכן, דאַרן מאַן אָנגעטאָן אין אַ לאַנגן לעדערנעם 
מאַנטל און אים פרעגף ;צי האָט ער זיך שוין געזען מיט בער- 
נאַצקין?* דאָס איז געווען דער אָפּגערעדטער סימן. ער איז איר נאָכ- 
געגאַנגען ביז אין אונזער שטוב אַרין. אין דער באַראַטונג מיט חבר 
ראָנגעס האָבן זיך באַטײליקט די ח"ח אָזשעך, אַבראַשע בלום און 
איך. מיט ראָנגעסן האָבן מיר געהאַט אַ סך זאַכן צו דערלײַדיקן: ערשטנס, 
ער זאָל פאַר אונז אויסזוכן קװאַלן, װי אַזױ צו שאַפן געווער און צו" 
שטעלן עס אין געטאָ אַרײן; צוייטנס, אויסגעפינען און איינשטעלן 
פאַרבינדונגען מיט אונזערע חברים אין די פּראָװינץ-געטאָס (חבר 
ראָנגעס האָט צוליב זיין אַמט געהאַט אַ מעגלעכקייט צו באַזוכן פיל 

שטעט אין דער פּראָװינץ); דריטנס, אײנאָרדענען דעם אויסטויש פון 
ליטעראַטור צווישן ביידע טיילן פון דער אונטערערדישער באַװעגונג 
-- דעם יידישן אין געטאָ און דעם אַרישן אויסערן געטאָ. 

אין דער זעלביקער דירה איז איינגעאָרדנט געװאָרן דער ערש-" 
טער צוזאַמענטרעף מיטן חבר לעאָן פיינער, װאָס האָט מיט אַ צייט 
פריער זיך דערשלאָגן פון דער סאָוועטישער זייט קיין װאַרשע, ער איז 
אָנגעקומען אויף דער אַרישער זייט אן אויסגעמאַטערטער, אַן אויס- 
געפּײיניקטער, נאָך לאַנגע חדשים זיצן אין דער סאָװועטישער תפיסה 
אין לידע, ביי ווילנע, אין אָקופּירטן שטח. ס'איז אים געלונגען זיך צו- 
זאַמענצוטרעפן מיט זיין אַלטן פריינד אַדװאָקאָט סטאָפּניצקי, אַ מיט- 
גליד פון פּ. פּ. ס., זי זיינען צוזאַמען געווען מיטגלידער פון סאָציאַ- 
ליסטישן יוריסטן-פאַראיין. סטאָפּניצקי האָט אים באַזאָרגט מיט אַרישע 
פּאַפּירן, אים איינגעאָרדנט אין דער דירה פון באַרימטן פּוילישן אַךר- 
טיסט זעלװעראָװיטש, וואו ס'האָט געוואוינט דעם לעצטנס טאָכטער. 
סטאָפּניצקי האָט געהאַט פאַרבינדונגען מיטן חבר אָזשעך אין געטאַ 
און אים מודיע געווען וועגן אָנקום פון חבר פיינער, 

ווי אַ מיטגליד פון צענטראַל-קאָמיטעט פון ,בונד" פון פאַר דער 
מלחמ? איז חבר פיינער אַרין אין איצטיקן צענטראַל-קאָמיטעט פון 
אונטערערדישן אבונד", און מיר האָבן גענומען אָננעמען מיטלען 
אים אַריכערצוברענגען אין געטאָ אויף אַ פּלענאַר זיצונג פון צ. ק, 
דאָס האָט גענומען אַ לענגערע צייט. אַ טראַגישער קוריאָז: איינע פון 
די שטערונגען איז געווען אויך... דאָס פוטערנע קעלנערל אויפן מאַנטל 
פוֹן חבר פיינער. אין געטאָ האָט אַ ייד זיך נישט געטאָרט באַווייזן מיט 
אַ פוטערנעם קאָלנער -- האָט מען געמוזט אַ לאַנגע צייט זוכן פאַרן 
חבר פיינער אַ בגד אָן אַ פוטערנעם קאָלנער. ענדלעך, איז געלונגען 
בייצוקומען אַלע שטערונגען. דורכגעפירט האָט עס חבר דוד קלין. אין 
אַ שפּיטאָל-קאַרעטקע, װאָס האָט אַװעקגעפירט אַ קראַנקן קיין אָט" 
װאָצק און געפאָרן צוריק קיין װאַרשע, האָט מען אַריינגענומען דעם 
;קראַנקן? חבר פיינער; דער שאָפּער האָט געהאַט שוין מיט זיך א 
;פּשעפּוסטקץ? פאַרן קראַנקן און אַזױ אַרום איז חבר פיינער אַנ- 
געקומען אין מיין דירה, 


מיר זיינען געשטאַנען איינע אַנטקעגן די אַנדערע, אויגן פול 

טרערן; נאָך אַזױ פיל איבערלעבונגען נאָך אַזאַ קאַטאַסטראָפע קאָנען 
מיר וידער פּנים-אל-פּנים שמועסן, זיך אַדורכרעדן וועגן די פיל 
פּראָבלעמען, װאָס מאַטערן אונזער געמיט. ער האָט אויסגעזען שרעק" 
לעך אױיסגעמאָגערט, איינגעשרומפּן, וואו איז אַהינגעקומען זיין גראַ- 
ציעזע פיגור, זיין עלעגאַנץ פון אַמאָל ?... 

-- דאָס האָב איך זיך שוין , פּאָפּראַװיעט* אין די לעצטע עטלע- 
כע װאָכן אויף דער אַרישער זייט --- איר האָט געדאַרפּט זען מיין אויס- 
זען גלייך וי כ'בין אָנגעקומען פון יענער זייט. און ער האָט גענומען 
דערציילן מיט זיין געוויינלעכער געלאַסנקײט און רואיקייט די שוי" 
דערלעכע עפּאָפּעע פון זיין מאַרטירערישן אָפּזיצן לאַנגע חדשים אין 
דער סאָוועטישער תפיסה אין לידע: 

-- איך בין דאָך געווען אין פּוילישן שטראָף-לאַגער קאַרטו" 
בערעזע אַ לענגערע צייט, אָבעו דאָס װאָס איך האָב ביי די ,כאַװעירים" 
איבערגעלעבט שטייגט אַלץ אַריבער. מען פלעגט מיך אָפּהאַלטן אויף 
פאַרהערן גאַנצע נעכט כסדר; כ'בין געװאָרן אַזױ מאָראַליש דערנידע- 
ריקט, באַלײדיקט; איך --- אַ מיטגליד פון צענטראַל-קאָמיטעט פון 
;בונד* בין אַ שפּיאָן ! איך דערצייל זיי, אַז איך בין אַן אַדװאָקאַט, האָב 
פאַרטיידיקט קאָמוניסטן אין פּוילישע געריכטן, מ'לאַכט פון מיר: אַ 
קאָנטר-רעװאָלוציאָנער, אַ פּאַשיסט האָט פאַרטיידיקט קאָמוניסטן !! מיר 
פלעגן כמעט קיין שפּייז נישט באַקומען, פלעגן גריזשען די אייגענע 
פינגער פאַר הונגער, געװאָרן אויסגעדאַרט װוי שטעקנס, ברודיק, פאַר- 
לייזיקט,,, אונזער ;גליק? איז געווען װאָס די נאַציס האָבן זיך דער- 
נענטערט צו לידע, מ'האָט אונז ביז דער לעצטער מינוט געהאַלטן 
פאַרשלאָסן אין די תפיסה-קאַמערן, די סאָוועטישע װאַך איז אַנטלאָפן 
און אַזױ אונז איבערגעלאָזט. מיר האָבן אױפּגעבראָכן די טיהן און 
אַליין זיך באַפרײט, װאָכן לאַנג האָבן מיר (צוזאַמען מיט חבר פיינער 
איז אויך געווען חבר פישגרונד) זיך געשלעפּט צופוס כמעט דעם 
גאַנצן וועג פון לידע קיין װאַרשע, אָפּגעריסן, באָרװעס, אויסגעהונ- 
גערט, אויסגעזען ערגער װי בעטלערס פאַר דער מלחמה, 

ל, פיינער איז פאַרבליבן אין געטאָ בלויז עטלעכע טעג. מיר האָבן 
געדאַרפט צוגרייטן זיך צו דער זיצונג פון צ. ק. און צו דער זיצוגג 
פון פּאַרטײ-ראַט, װאָס האָט געזאָלט נאָכדעם פאָרקומען. דאָס איז 

אָבער אַלץ איבערגעריסן געװאָרן, ווייל עס זיינען אױיסגעבראָכן די 
בלוטיקע געשעענישן פון דער שװאַרצער נאַכט (17טן אַפּריל 1942), 
די גאַנצע אַרבעט איז אָפּנעשטעלט געװאָרן אויף אַ קורצער צייט, 
אויף די עטלעכע טעג האָבן מיר פיינערן איינגעאָרדנט אין דער דירה 
פון חברטע קאַראָלא שער, קאַרמעליצקא 6, נאָכדעם אים צוריק 
אַריבערגעפירט אויף דער אַרישער זייט, 


קאַפּיטל צוועלף 


ערב דעם גרויסן גירוש פון יולי 1942, 


נאָך פאַר דער שװאַרצער נאַכט האָבן זיך גע- 
נייע קרבנות נומען באַװײיזן נייע פּנימער אין געטאָ. הונדער- 
אין געטאַ טער און הונדערטער דייטשע און טשעכישע 
יידן, גאַנץ שיין געקליידעט, מיט אַ סך באַגאַזש 
אין פּרעכטיקע װאַליזעס און קופערטס -- האָט מען געפירט אין אוי" 
טאָס פון די װאָקזאַלן אין געטאָ אַרין. מען האָט זיי איינגעאָרדנט אין 
דער סינאַגאָגע אויף טלאָמאַצקע, אין דער יודאַאיסטישער ביבליאָטעק 
און שכנישע בנינים, אין דער געוועזענער שול אויף לעשנאָ 84, מען 
האָט אַרום זיי געװאָלט שאַפן אַ שטימונג, אַז דאָס זיינען ,פּריווילע- 
גירטע* יידן; געשאַפן פאַר זיי אַ ספּעציעלע אָפּטײלונג אויף דער יידי" 
שער פּאָסט, אַן אייגענע אַמבולאַטאָריע מיט אַ מעדיצינישן פּערסאָנאַל, 
זי האָבן דערציילט אַז זייער פאַרמעגן אין דייטשלאַנד האָבן זיי איבער- 
געלאָזט ביי זייערע דייטשע פריינד, -- יענע װעלן עס אָפּהיטן ביז 
נאָכן קריג, נאָכדעם װעלן זיי אַלץ צוריק באַקומען; זייערע דייטשע 
פריינד שיקן זיי שפּייז-פּעקלעך. אַנדערע פון זיי האָבן געהאַט קינדער 
אין דער אַרמײ. צװישן זיי זיינען געווען אויך געשמדטע און אַזעלכע 
;אַריער*, װאָס זייער באָבע איז געווען אַ יידישע. מען האָט מיט זײ 
אויך מיטגעבראַכט אַ פּאַסטאָר װאָס האָט פאַר זיי אָפּגעריכט תפילות, 
מיטן געטאָ האָבן אָט די דאָזיקע יידן קיין שום מגע"משא נישט גְעָ- 
האַט, אָבער אָפיציעל און פאַקטיש זיינען זיי געווען איינוואוינער פון 
געטאָ. ווען זייער פּאַסטאָר איז געשטאָרבן, האָבן די דייטשן געצוואוג- 
גען די גמינע מקבר צו זיין אים אויפן יידישן בית-עלמין, הגם די 
גמינע האָט זיך פריער געװאָלט דערפון אָפּזאָגן 
די דייטשע יידן האָבן טיילווייז געאַרבעט אין פאַבריקן, און אויף 

פאַרשיידענע אַרבעטס-פּלעצער צוזאַמען מיט די געטאָ-ײדן זיי האָבן 
זיך אָבער געהאַלטן אַזױ, וי זיי װאָלטן זיך געפונען דאָ בלויז צייטווייליק, 
--- נאָכן קריג, הייסט עס, װעט מען זיי פירן צוריק אַהיים, די טשעכישע 
יידן אָבער זיינען דאָס רוב נישט געוען אַזױ אָפּטימיסטיש, זיי איז 
אויסגעקומען זייער פאַרדעכטיק, װאָס ביי זיי אין לאַנד האָט מען די 
סינאַגאָגעס פאַרברענט און דאָ שאַפט מען פאַר זיי אַ סינאַגאָגע; זיי 
האָבן אויסגעדריקט זייער מורא צוזאַמען מיט די יידן פון געטאָ, אַז עס 
דערוואַרט אַלע יידן אַ בלוטיקער סוף מצד די נאַציס, 


אַן ערך אין דער זעלביקער צייט, נאָך דער שװאַרצער נאַכט, 
האָבן זיך אויך באַװיזן אין געטאָ זייער פיל ציגיינער, װאָס האָבן גע 
שטאַמט פון די פאַרשידנסטע לענדער -- רוסישע, דייטשע, רומענישע, 
פוילישע, אונגאַרישע אאַז"װו, מ'האָט זיי צוזאַמענגעשלעפּט פון די 
אַלע לענדער פּונקט װי די יידן און אַרײנגעשטופּט אין געטאָ אַרײן 
אין דער יידישער תפיסה פון געטאָ זיינען אויך געווען פאַרשפּאַרט אַ 
סך ציגיינער. ס'האָט אויסגעזען, אַז די נאַציס קלויבן זיך צו מאַכן 
פון װאַרשעװער געטאָ אַ זאַמלפּונקט פון די אַלע, וועמען זיי האָבן באַ- 
שטימט אױסצוראָטן, אָט די שטימונג איז נישט געווען קיין איינהייט- 
לעכע אין געטאָ: פון דעם פאַקט, װאָס מען זאַמלט אָן יידן פון אנ" 
דערע לענדער אין געטאָ, האָבן אַ סך געװאָלט אַרויסברענגען, אַז דאָס 
באַטײט -- די דייטשן קלויבן זיך דאָ צו מאַכן אַ מין רעזערװאַט פאַף די 
אײיראָפּעאישע יידן; אויב נישט אַזױ -- טאָ צוליב װאָס האָט מען זי 
געשלעפּט אַהער, אומברענגען האָט מען דאָך זיי געקאָנט אויפן אָרט, 
אַזעלכע און ענלעכע שטימונגען און מיינונגען האָבן זיך געלאָזט הערן 
און פילן אין געטאָ ערב דעם גרויסן גירוש פון יולי 1942, 


וי אַ פאָרשפּיל צו די גירושים זיינען געווען 

מען כאַפּט!.. די אלאַפּאַנקעס? -- דאָס כאַפּן צו דער אַרבעט 

| אויף די גאַסן, ,לאַפּאַנקעס? זיינען אויך פריער 
פאָרגעקומען פון צייט צו צייט, נישט געקוקט אויפן שטענדיקן קאָג". 
טינגענט אַרבעטער, װאָס די גמינע פלעגט צושטעלן. אָבער איצטער, 
נאָך דער שװאַרצער נאַכט, האָבן זיך די ,לאַפּאַנקעס* גענומען איבער- 
חזרן גאָר אָפּט, און דער עיקר -- מֿ'האָט זיי דורכגעפירט מיט אַזאַ 

ברוטאַלקײט, מיט אַזאַ ווילדער אַכזריות װאָס איז ביז איצט נישט גע- 
ווען. 

די יידישע פּאָליצײ, אָנגעפירט פון דייטשע ס. ס.-ניקעס און זשאַנ- 
דאַרמען, פלעגט וי אַ באַנדע ווילדע חיות זיך אַ לאָז טאָן איבער די 
גאַסן פון געטאָ, כאַפּן יעטװועדן מאַנספּאַרשין און אַרײנװאַרפן אין 
רינג, װאָס איז געמאַכט געװאָרן אין מיטן דער גאַס אָדער ביי דער 
קרייצונג פון אַ פּאָר גאַסן, אַרומגערינגלט פון פּאָליצײ פלעגן די פאַר- 
משפּטע שטיין צעשראָקענע, צעטומלטע, צעקאַליעטשעטע, פאַרבלו" 
טיקטע און װאַרטן אויף זייער גורל --- אָפּטראַנספּאָרטירט ווערן צום 
זאַמלפונקט און פון דאָרטן -- אויף צװאַנג-אַרבעט קיין... סמאָלענסק 
אויפן מזרח-פראָנט, אָט דאָס איז געווען דער טיװלאָנישער לאַזונג 
פון די נאַצי-בעסטיעס: מ'דאַרף האָבן אַ סך אַרבעטער אויפן פראָנט 
צו בויען באַפעסטיקונגען, שאָסײיען, בריקן; זאָלן די יידן נישט אַרומ- 
שלעפּן זיך אין דער איבערגעפּאַקטער געטאָ, זאָלן זיי פאָרן אַרבעטףן 


בעת אַזאַ ,לאַפּאַנקע* פלעגט די גאָס פאַרהילכט ווערן פון מורא- 
דיקע געשרייען און יללות, געװויין פוֹן פרויען און קינדער פון די 
געכאַפּטע, -- ברוטאַלע זידלערייען, פייפעריי, אויסגעלאַסנסטע קללות 
פון די כאַפּעוס. פונם פענצטער-ווינקל פון מיין באַהעלטעניש אויף 
גענשע 12 זע איך אַזאַ ווילדע סצענע: אַ פּאַליציאַנט האַלט אָנגעכאַפּט 
מיט ביידע הענט אַן אויסגעדאַרטן יונגנמאַן אָן אַ היטל מיט צעשויבער- 
טע שװאַרצע האָר, מיט אַ משוגעת-גלאַנץ אין זיינע אויגן, דאָס רעקל 
צעפליקט, איין צעריסענער אַרבל הענגט אַראָפּ; ער װערט זיך מיט 
אַלע כוחות, וויל זיך אַרױסרײסן פון פּאָליציאַנטס הענט; יענער שלעפּט 
אים, איז אים אָפט מכבד מיטן גומענעם שטעקל איבער די הענט, אי- 
בער די פיס, איבערן גאַנצן קערפּער, און ער מאַכט אים דורך דעם 
באַוועגלעך, שטופּנדיק און שטויסנדיק אין דער ריכטונג פון גערטנדל, 
וואו ס'איז שוין געשטאַנען אַ רינג מיט נאָך אַ גרופּע צעפליקטע, צע- 
שויבערטע, צעשראָקענע... זיי ברעכן די הענט, וויינען, יאָמערן, שרייעף 
עגיטס צו וויסן מיין ווייב, מיינע קינדער, אַז איך בין שוין אַ פאַר- 
לוירענער!? אַ צווייטער יאָמערט: ,זאָל מען מיר ברענגען אַ שטיקל 
מלבוש", אַ דריטער --- ,זאָל מען ברענגען עפּעס עסן מיר מיטצונעמען, 
כ'וועל אויסגיין פון הונגער אויפן וועג"... אאַזיוו אאַז"ו, 

דער זאַמלפּונקט פאַר די געכאַפּטע איז געווען אין די פּאָליציי- 
קאָמיסאַריאַטן. זיי זיינען געווען באַלאַגערט טאָג און נאַכט דורך קרובים 
און פאַמיליעס פון די קרבנות פון די ,לאַפּאַנקעס", דער געטאָ-קאַ- 
מיסאַר אױיסנװאַלד האָט געמאָלדן, אַז עס װוערט דערלויבט ביז צוועלף 
בינאַכט אַריינצוגעבן שפּייזיפּעקלעך פאַר די װאָס ווערן אַרױסגעשיקט 
אויף אַרבעט -- דאָס איינציקע מאָל, ווען אין געטאָ איז אָפּגעשאַפט 
געװאָרן דער פאַרבאָט צו גיין שפּעט בײנאַכט. װוי אַלע מאָל איז אָבער 
אויך אין יענע פּאָר נעכט סיי-ווי געווען אַ מורא אַרױסצוגײן אויף דער 
גאַס, זיינען געגאַנגען טאַקע נאָר יענע, װאָס האָבן געדאַרפט אַװעקטראָגן 
עפּעס שפּייז אָדער אַ מלבוש פאַר אַ נאָנטן, אָפט דעם איינציקן שפּײ- 
זער פון דער גאַנצער פאַמיליע, וועמען זיי וועלן שוין קיינמאָל נישט 
זען... טויזנטער און טויזנטער זיינען אין יענע טעג פון די ,לאַפּאַנקעס" 
ברוטאַל אַרױיסגעריסן געװאָרן פון זייערע היימען, פון זייערע נאָנטע 
און אַועקגעפירט געװאָרן אויף שקלאַפן-אַרבעט, אויף די ערגסטע 
באַדינגונגען, נישט געווען אַ שטוב, װאָס האָט ניט באַקלאָגט איר 
טייערסטן און נאָנטן, אַ יאָמער-געװיין איז געשטאַנען אין געטאָ, די 
אַטמאָספערע איז געװאָרן אָנגעזאַפּט מיט שרעק, מיט אומזיכערקייט 
וועגן מאָרגן, האָט מען זיך געלייגט שלאָפן בײנאַכט, איז מען נישט 
געווען זיכער, אַז מאָרגן װעט מען נישט ליגן ערגעץ אַ צעמזיקטער 
אין אַ שמוציקן פאַרחתמעטן משא-װאַגאָן און מען װעט דיך שלעפּן -- 
וואוהין? זיכער אויף נייע נאָך שרעקלעכערע פּיין, נאָך מוראדיקערע 
יסורים --- דו ביסט שוין אַ פאַרפאַלענער.. | 


חוץ די אלאַפּאַנקעס* האָבן נאָך אויפן געטאָ 

מען שיפט!,, ‏ אַרױפגעװאָרפן אַן אימה די אָפטע שיסערייען 

אין מיטן העלן טאָג. מע האָט כסדר געהערט 

שיסערייען דאָ אין איין ווינקל פון געטאָ, דאָ אין אַ צווייטן, איבערהויפּט 

ביים אַריבערגאַנג איבער דער בריק פון דער גרויסער געטאָ צו דער 
אַז. ג. קליינער געטאָ (שליסקא, טווארדאַ, גזשיבאָװסקאַ, פּאַנסקאַ) 

דייטשע זשאַנדאַרמען, ס. ס.-לייט פלעגן דערשיסן מענטשן סתם אַז ‏ 

זיך פריילעך צו מאַכן, אָדער כדי אָנצואװאַרפן אַ טויט-שרעק אויף זי 

יידן. אויף די גאַסן האָבן זיך געװאַלגערט טויטע קערפּערס, קרבנות 

פון דער ביינאַכטיקער שיסעריי. קיין שום דאָקומענטן האָט מען ביי די 

טויטע נישט געפונען: פרויען איז באַזונדערס אוממעגלעך געווען צו 
דערקענען, צו זיינען דאָס יידישע צי נישט, צענדליקער אַזעלכע טויטע 
פלעגט מען יעדן טאָג געפינען אויף דער גאַס, 

ס'האָט זיך אין יענער צייט אויך פאַרשטאַרקט דער טעראָר ביי 
די געטאָ-װענט און אין די גאַסן, וואו עס איז געגאַנגען דער שמוגל פון 
דער אַרישער זייט. מען פלעגט דערשיסן קינדער, װאָס דעם זשאַנדאַרם 
האָט זיך אויסגעדוכט, אַז זיי פאַרנעמען זיך מיט שמוגל; ביי די שמוגל- 
ווענט פון געטאָ זיינען יעדן טאָג דערשאָסן געװאָרן מענטשן -- ס'איז 
געװאָרן אַ מורא צו דערנעענטערן זיך אַהין. קענטיק, אַז די נאַציס 
האָבן באַשלאָסן אַזױ צו טעראָריזירן די יידן, אַז זיי זאָלן פאַרלירן יעט- 
וועדע האָפענונג צו זיין אויף דעם אָדער יענעם אופן פאַרבונדן מיט 
דער אויסערלעכער װעלט; זיי האָבן געשטרעבט געבן צו פילן די יידן 
אַז זי זיינען לעבעדיק באַגראָבענע אין געטאָדקבר און קיין אויסוועג 
פאַר זיי איז נישטאָ.. 


ס'האָבן זיך גענומען פאַרשפּרײטן קלאַנגען, אַז הימלער איז 
אָנגעקומען קיין װאַרשע. װאָס אַזאַ באַזוך דאַרף באַטײטן -- האָבן אַלע 
שוין גוט געוואוסט. מען האָט אויך געשמועסט, אַז עס זיינען שוין 
אָנגעקומען די ,אויסזידלונג-בריגאַדעס?, װאָס פאַרנעמען זיך מיט ליק- 
ווידירן יידישע געטאָס און ישובים און זיי אַריבערפירן ערגעץ אַנדערש-" 
וואו. משונהדיקע קלאַנגען זיינען אַרומגעגאַנגען וועגן די אופנים פון 
אַזעלכע ליקװידאַציעס און וועגן דער אַכזריות פון די בריגאַדעס, וועלכע 
זיינען באַשטאַנען דאָס רוב פון ספּעציעל טרענירטע צו אַזאַ פינצטערער 
אַרבעט דייטשן, לעטן און אוקראַינער --- מען האָט זיי גערופן ,פאַר- 
ניכטונג-בריגאַדעס?, געווען קלאַנגען, אַז די בריגאַדעס זיינען שוין 
געקומען און מען האָט זיי צוריק אַװעקגעשיקט, וייל מ'האָט ,אונ- 
טערגעשמירט" די געסטאַפּאָג געווען נאָך אַזעלכע ענלעכע קלאַנגען 
װאָס קאָנען געשאַפן ווערן נאָר אין אַזאַ שרעק-אַטמאָספערע. החברים, 
װאָס איז געלונגען זיך אַרױסצוראַטעװען פון דער פּראָװינץ, למשל, 
די הברטע הערשענהאָרן פון לובלין, -- האָבן דערציילט וֹעגן די 
לעצטע גרױילטאַטן ביי זיי און אין דער אומגעגנט, אין די אַלע געשיכ- 
טעס און קלאַנגען האָט זיך געפילט, אַז ס'רוקט זיך אָן אַ מוראדיקע 
פינצטערע כמאַרע, אַז ס'וועט געשען עפּעס שרעקלעכעס, װאָס ביז 

איצט איז עס נאָך נישט געווען, אַז מען דערגייט שוין צום טויט-פּונקט, 
װאָס הינטער אים איז כאַאָס און אומקום.. | 


אין אַזאַ אַטמאָספער האָט זיך פאַר אוֹנז מיט 
קאַשמאַר פון דער גאַנצער טויט-ערנסטקייט געשטעלט די 
טויט און פראַנגע: װאָס טוט מען? װאָס מיר דאַרפן טאָף 
פאַרצווייפלונג האָבן מיר געוואוסט --- מיר האָבן דאָך גלייך נאָך 
דער שװאַרצער נאַכט (17 אַפּריל 1942) געװאָרפן 
דעם לאָזונג --- װידערשטאַנד אויף לעבן און טויט, געװער! ליידער 
האָבן מיר פאַר דער צייט קיין שום געווער פון ערגעץ גישט באַקומען, 
הגם מיר האָבן צוליב דעם צוועק זיך פאַרבונדן מיטן גאַנצן פּוילישן 
אונטערערד. דער טעראָר האָט זיך פאַרשטאַרקט, צו די דערשיסונגען 
בײטאָג און ביינאַכט אויף די גאַסן איז נאָך צוגעקומען די אַקציע פון 
8טן יולי --- בינאַכט האָט מען פון די הייזער אַרויסגענומען העכער 
הונדערט דאָקטוירים, פון יידישן שפּיטאָל און פּריװואַט-פּראַקטיצירג- 
דיקע, עטלעכע מיטגלידער פון יודען-ראַט, צווישן זיי דעם אינזשיניער 
יוסף יאַשונסקי --- װיצע-פאָרזיצער פון דער קהילה, באַװאוסטער 
װויסנשאַפטלער, מיטאַרבעטער פון דער בונדישער ,פאָלקסצייטונג? ביז 
דער מלחמה, דירעקטאָר פון ;אָרט*, --- איינער פון די חשובסטע פּער- 
זענלעכקייטן ביי יידן, די דאָזיקע אַקציע איז געווען אַ ספּעציעלער 
מיטל צו טעראָריזירן די יידישע פּאָרשטייער און צווינגען זי צוֹ העלפן 
אַדורכפירן דעם טײיװולאָנישן פּלאַן פון גירוש, װאָס האָט געמיינט פאַר- 
ניכטונג, | 
דעם 20טן יולי איז אַ באַנדע העכערע באַאַמטע פון געסטאַפּאָ 
מיט אַ שטורעם אַריין אין דער יידישער קהילח (גמינע), מיט רעװאָל- 
ווערן און שפּיצרוטן אין די הענט, צונויפגענומען דעם יודען-ראַט און 
געמאָלדן: אַלע נישט-פּראָדוקטיווע עלעמענטן װערן אַרויסגעשיקט 
פון געטאָ אויף אַרבעט ביים מזרח-פראָנט; אַזאַ צאָל איז פאַראַן אין 
געטאָ זעכציק טויזנט. די ,אויסזידלונג", װי זיי האָבן דאָס גערופן, 
מוז פאָרקומען אין די נאָענטסטע טעג; דער יודען-ראָט זאָל וועגן דעם 
פּראָקלאַמירן אַ מעלדונג אין די גאַסן און אויפפאָדערן אַלע אַזעלכע 
עלעמענטן אַלײן זיך צושטעלן אויפן זאַמל-פּונקט (אומשלאג-פּלאַץ) 
סטאַווקי-דזשיקע, פאַר יעטװעדער שטערונג פון דער אויסזידלונג- 

אַקציע װעט קומען די שטראָף: די אַלע אַרעסטירטע דעם 18טן יולי, 
װאָס ווערן געהאַלטן װי משכנות, װעלן געטויט װערן, | 
| אַ טאָג שפּעטער אין די געפאָדערטע מעלדונג פאַרעפנטלעכט 
: געװאָרן מיט דער אונטערשריפט פון ראש-הקהל אַדאַם טשערניאַקאָ, 

אַרום דער דעפּאָרטאַציע-אַקציע איז אין געטאָ אָנגעגאַנגען אַ 
טויט-געראַנגל צװישן פאַרשידענע עלעמענטף מיר, די בונדיסטן, אויך 
אַנדערע גרופּירונגען װי ,החלוץ", ,השומר", האָבן געהאַלטן אַז די 
אַקציע באַטײט אַ פאַרמאַסקירטע פאַרניכטונג און אַז מען מוז מיט אַלע 
מיטלען זיך רייסן פון די נעגל פון טויט. אַנדערע האָבן געהאַלטן, אַז 
דאָס באַטײט טאַקע באמת -- אַיסשיקן די אומפּראָדוקטיוע עלע- 
מענטן, און אַז נאָך דעם וי מען װעט די 60 טויזנט אַרױיסשיקן, װעט 
מען די געטאָ לאָזן צורו און מע װעט קאָנען ווייטער פירן די פּיין- 
עקסיסטענץ, 


איינע און די אַנדערע האָבן אַרגומענטירט אויף פאַרשידענש 
אופנים. איך האַלט נישט, אַז די מעסיקע עלעמענטן האָבן טאַקע שטאַרק 
געגלויבט, אַז ס'איז בלויז דעפּאָרטאַציע אויף אַױכעט, -- גיכער איז 
דאָס געווען אַן איינרעדעניש, אַ זעלבסטסוגעסטיע אין דער טױיט.- 
אַטמאָספער װאָס האָט געהערשט אַרום. מיר האָבן געהאָט פיל בלוטי- 
קע באַווייזן, אויף וועלכע מיר האָבן באַזירט אונזער שטעלונ: די 
ידיעות פון כעלמנאָ און בעלזשיץ, די געשיכטעס מיט די טויט-װאַגאָ- 
געס אָנגעפילטע מיט יידן און הערמעטיש פאַרקלאַפּטע, די מאַסן- 
דערשיסונגען און אױיסראָטונגען אין די פאַרשידנסטע פּראָװינץישטעט- 
לעך. אין :דער לעצטער מינוט האָבן מיר באַקומען נאָך אַ בלוטיקן 
באַװייז: בעת די אונטערהאַנדלונגען וועגן די דעפּאָרטאַציעס האָט די 
גמינע פאָרגעלייגט, אַז איר אַרבעט-אַמט װעט אַליין צושטעלן דעם 
נויטיקן קאָנטינגענט אַרבעטער װאָט װעט זיך פאָדערן, --- צוליב װאָס 
אָנואַרפן אַ טויט-שרעק אויפן געטאָ מיט אַזאַ מאָסן דעפּאַרטאַציע, 
װאָס װוערט אויסגעטייטשט אויף אַ שרעקלעכן אופן אין די פאַרשידן- 
סטע משונהדיקע קלאַנגען. די נאַציס, האָבן זיך אָבער אָפּגעזאָגט דער- 
פון און דערקלערט, אַז זיי ווילן איין מאָל פאַר אַלע מאָל אָפּרײניקן 
די געטאָ פון די אומפּראָדוֹקטיווע עלעמענטן, װאָס פאַלן צו לאַסט אויף 
דער פּראָדוקטיווער באַפעלקערונג אין אַזאַ שווערער צייט פון הונגער 


1 
240 בערנאַרד גאָלדשטײין 


און פון מאַנגל אינם נויטװענדיקסטן, ס'איז קלאָר געווען, אַז די נאַציס 
האָבן דאָ אַ באַשטימטן טײיװולאָנישן פּלאַן, וועלכן זיי ווילן אַדורכפירן 
מיט בלוט און אייזן, 

אונזערע אַרגומענטן האָבן װייניק געווירקט -- דער וילן צום 
לעבן איז גענוג שטאַרק און מען האָט זיך אָנגעכאַפּט אָן אַ דין שטרויע- 
לע, שאַפנדיק זיך פאַרשידענע אילוזיעס. אין געטאָ האָט זיך אָנגעהויבן 
אַ שרעקלעכע מהומה, אַ געיעג נאָך אַרבעט-לעגיטימאַציעס, נאָך אַ 
צייגניש אַז מען אַרבעט ערגעץ, אַז מען איז אַ ;פּראָדוקטיווער* עלע- 
מענט, -- דאָס האָט, כלומרשט, געזאָלט באַפרײיען פון דער דעפּאָר- 
טאַציע. צענדליקער טויזנטער זלאָטעס, בריליאַנטן, גאָלדיחפצים, װאָס 
נאָר איינער האָט געהאַט, האָט ער געצאָלט פאַר אַן אַרבעטס-קאַרטע, 
פאַרן רעכט אַרײנצוגיין אין אַ פאַבריק אַרבעטן. דער װאָס האָט קיין 
געלט נישט געהאַט, אַפילן אַ פאַכמאַן אַן אַרבעטער, איז געבליבן אין 
דרויסן. מ'האָט ריזיקע סומעס געצאָלט די דייטשן און פאָלקס-דייטשן 
פאַר באַקומען דורך זיי אַ קאָנצעסיע און װוערן שותפים צו אַ פאַבריק, 
אַ װאַרשטאַט; מ'האָט איינגעקויפט ביי זיי מאַשינען און גענומען עפענען 
פּראָדוציר-אַנשטאַלטן אאַז"וו, | 

ס'האָבן געאַרבעט פאַבריקלעך פון פאַלשע אַרבעט-לעגיטימאַ- 
ציעס. מיר אַלײין האָבן געהאַט אַזאַ לאַבאָראַטאָריע אויף צו פעלשן 
לעגיטימאַציעס פון ,זשיטאָס*, פון דער גמינע און ענלעכע אינסטיטו- 
ציעס, װאָס זייערע מיטאַרבעטער און אָנגעשטעלטע זיינען געווען באַ- 
פרייט פון דעפּאָרטאַציע: מיר האָבן באַזאָרגט מיט אַזעלכע לעגיטי- 
מאַציעס אַלע אונזערע חברים. אַן אַרבעט-קאַרטע אין קעשענע -- דאָס 
האָט באַטײט דאָס גרעסטע גליק און לעבן, אַ שם המפורש קעגן טויט 
און פאַרניכטונג. אין משך פון עטלעכע טעג האָט זיך געשאַפן אַ שאַר- 
פע שייד-ליניע צווישן אַזױ גערופענע פּראָדוקטיווע עלעמענטן און 
נישט-פּראָדוקטיווע, די ערשטע לחיים, די צווייטע למות.. 

מיר האָבן זיך געפונען אין אַ טראַגישער לאַגע אָן אַן אויסוועג, 
פון איין זייט געװאַרט, אַז אַ ליאַדע שעה זאָלן מיר באַקומען אַ ידיעה, 
אַז דער טראַנספּאָרט געווער איז שוין דאָ. אַלע אונזערע חברים, די 
מיליץ זיינען געווען מאָביליזירט און געגרייט זיך צום װידערשטאַנד 
שוין אַ דריי-פיר חדשים צייט. פון דער צווייטער זייט האָבן אויך אין 

אונזערע רייען אין אָנבליק פון דער דעפּאָרטאַציע-געפאַר, זיך גע" 
לאָזט פילן די שטימונגען פונם גאַנצן געזעלשאַפטלעכן אַרום: ס'איז 
אַ גרויסע סכנה אויפצוהויבן אַ באַװאָפנטן װידערשטאַנד אין איצטיקן 
מאָמענט; דאָס האָט דאָך געדראָט מיט אומקום דער גאַנצער געטאָ; 
איז ניט גלייכער מקריב צו זיין בלויז 60 טויזנט? אין אַזאַ אַטמאָספער 
פוְן יאוש-געראַנגל, פונם געפיל פון מוראדיקער טױט-פאַראַנטװאָרט- 
לעכקייט איז זיך צוזאַמענגעקומען דעם 223טן יולי, אויף מאָרגן נאָכן 
ערשטן דעפּאָרטאַציע-טאָג, אַ גרעסערע באַראַטונג פון ,,בונד". עס האָבן 
זיך אין איר באַטײליקט מיטגלידער פון צענטראַל:קאָמיטעט, פון פּאַר- 
טיי-ראַט, פון ואַרשעװער קאָלעקטיוו, פון צענטראַל-ראַט פון די 
פּראָפּעסיאָנעלע פאַראיינען און פון יוגנט-בונד ,צוקונפט", -- דאָס 
זיינען געווען די ח"ח : אַבראַשע בלום, מאוריצי אָזשעך, בערעק שנייד" 
מיל, סאָניע נאָװאָגרודסקי, בערנאַרד, קלאָג, פּאַוו, מירמלשטיין, מ, 
וואוילאַנד, הענעך רוס, וועלוול ראָזאָווסקי, מאַרעק עדעלמאַן, גרילאק, 
סאַמסאָנאָװויטש, 

אַ פּאָר טעג האָבן שוין געדויערט די דעפּאָרטאַציעס, איבער דער 
געטאָ איז געהאַנגען אַ געדיכטע כמאַרע פון טויט-שרעק. מיר זיינען 
געזעסן אין דער דירה פון די חברים עטקין אויף לעשנאָ, וואו איך 
האָב געוואוינט מיט אַ צייט צוריק. געזעסן מיט אַראָפּגעלאָזטע קעפּ, 
מיט צעוייטיקטע הערצער, מיט צעבראָכענע געמיטער -- װערים 
פון יאוש, פון ספקות, פון מוראדיקער פאַראַנטװאָרטלעכקײט פאַר די 
באַשלוסן, װאָס מיר דאַרפן אָננעמען, האָבן געפרעסן אונזערע נשמות.. 
אַ חרפּה צו בלייבן לעבן, אַ חרפּה צו שטאַרבן. אַ חרפּה צו בלייבן לעבן 
פאַרן פּרייז פון די 60 טויזנט... 

--- װאָס פאַר אַ מאָראַלישע רעכט האָבן מיר -- פרעגט איין 
חבר -- מקריב צו זיין 60 טויזנט אונזערע ברידער, כדי מיר זאָלן 
ווייטער בלייבן לעבן אין שקלאַפּערײי, אין אונטערטעניקייט פאַרן חיהשן 
שונא? אַ חרפּה זיך נישט צו װערן, צו שטאַרבן מיט אַ העסלעכן טויט 
פון אַ געבונדענער בהמה, 

-- מיר דאַרפן אומקומען אין קאַמף, שטעלן אַ װױידערשטאַנד, 
זאָל זיין אָן געוער, מיט בלויזע הענט, מיט אייזנס און דרענגער, לאָמיר 
אונטערצינדן די פאַבריקן, װאָס אַרבעטן פאַרן שונא און אומקומען צו- 

זאַמען מיט אים, זאָל אַלץ אַװעקגײן אין רויך און פלאַמען, -- קרעכצט 
אַרױס איין חבר און זיינע אויגן גלאַנצן מיטן פיבער פון פאַרצווייפ- 
לונג. 

--- די אַרבעטנדיקע, װאָס האָבן מיט טויט-געפאַר זיך דערשלאָגן 
צו אַרבעט -קאַרטן, זיך אַרײנבאַקומען אין די פּאַבריקן, האַלטנדיק דאָס 
פאַר דער איינציקער רעטונג פון טויט -- זיי װעלן זיך וערן קעגן 
אונז, נישט לאָזן פאַרברענען די פאַבריקן, בפרט, אַז מיר אַליין האָבן 
דאָך געשאַפן אַרבעטס-קאַרטן פאַר אונזערע חברים, אָנגעװיזן זיי אויף 
דעם דאָזיקן קליינעם שטראַל האָפענונג. און איצט --- ועלן מִיר אַלין 
ידעם דאָזיקן שטראַל אויסלעשן??... װאָרנט אַ צוייטער חבר און 
טרערן פליסן איבער זיין צערונצלטן אױסגעפּײניקטן פּנים, 

--- אָבער מיר ווייסן דאָך שוין פּאָזיטיוו, אַז דער טויט װאַרט אויף 
אַלעמען, אָן אױיסנאַם פון פּראָדוקטיווע און נישט-פּראָדוקטיווע עלע- 
מענטן, --- ווייטיקט אַרױס זיין אינערלעכן מוט, זיין העראָאישן יאוש, 
אַ דריטער חבר.--נאָך די 60 טויזנט װעלן דאָך אַלע מיטגיין---טאָ צו 
װאָס-זשע װאַרטן און נישט באַשליסן זיך אויף אַן אַנטשידענעם טויט" 
קלאַפּ, אומקום-קאַמף, געבן דעם שונא צו פילן, אַז מיר זיינען נישט 
קיין צעשראָקענע לעמעלעך, װאָס מען פירט צו דער שחיטהיי, 

אַזױ האָבן מיר געפירט אָפּגעהאַקטע געשפּרעכן --- אין אַזאַ פאָרם 
האָט יעטװוידער געבראַכט צום אויסדרוק דאָס, װאָס פּייניקט אים אַמ" 
ווייטיקסטן.. 

סוף כל סוף זיינען מיר אָבער אַלע געווען אײניק, אַז מען דאַרף 
רופן די געטאָ זיך נישט צו לאָזן דעפּאָרטירן, און שטעלן אַן אָרגאַ- 
ניזירטן פאַרצווייפלטן װידערשטאַנד, אומקומען וי העלדן און זיך נישט. 
לאָזן אַרויספירן צו דער שחיטה. אין דעם זין האָבן מיר געגעבן אינ" 
סטרוקציעס אונזערע ח"ח אָזשעך און אַבראַשע בלום, וועלכע זיינען 
דעלעגירט געװאָרן צו דער אַלגעמײינער קאָנפערענץ פון אַלע פּאַרטײיען 
און אָרגאַניזאַציעס. זיי האָבן אונזער שטאַנדפּונקט אַרױסגעזאָגט און 
פאַרטײידיקט אויף דער דאָזיקער קאָנפערענץ, אָבער עס האָבן זיי אונ" 
טערגעהאַלטן בלויז די פאָרשטייער פון ;חלוצים" און ;שומרים"; די 
גרעסטע מערהייט פון דער קאָנפערענץ האָט זיך אונטערגעגעבן דער 
אַלגעמײנער פּאַניק-שטימונג און דער פּיינלעכער אילוזיע, אַז אפשר 

וװועט די גיריקע חיה זיך באַגנוגענען מיט די 60 טויזנט און די איבעריקע 
וועט מען לאָזן צורו... 

מיר זיינען געזעסן מיט געבויגענע קעפּ, מיט שטאַרע בליקן, מיט 
פאַרקלעמטע הערצער, געפּרעסט פון יאוש און האָפנונגסלאָזיקײט, גע- 
ליימט פון דער גװאַלדיקער לאַסט פון פאַראַנטװאַרטלעכקײט, װאָס 
איז געלעגן אויף אונזערע שװאַכע פּלײצעס, -- געזעסן און געװאַרט 
אויפן צוריקקער פון אונזערע דעלעגאַטן, ס'איז שוין געװוען שפּעט 
אין אָװונט -- באַלד שלאָגט שוין די פּאָליציישעה, --- ווען זיי זיינען 
צוריקגעקומען צו לויפן פאַרמאַטערטע, פאַרסאָפּעטע. מיט שטילן ויי- 
טיק, מיט אַראָפּגעלאָזענע קעפּ, האָבן זיי איבערגעגעבן די באַציאונג 
פון דער קאָנפערענץ צו אונזער פאָרשלאָג וועגן אַ װידערשטאַנד פון 
פאַרצווייפלונג; די גרויסע מערהייט גלויבט נאָך אין דער אילוזיע, 
אַז די דעפּאָרטאַציע װעט אַרומנעמען בלויז 60 טויזנט, און אַז דער 
איבעריקער טייל פון געטאָ װעט אָפּגעראַטעװעט ווערן. ‏ 

ס'איז פאַר אונז אַלעמען געװאָרן קלאָר, אַז מיר קענען אויף 
אייגענער אַחריות, קעגן דעם ווילן פון דער גרויטער מערהייט פון גע- 
טאָ נישט אַרױסטרעטן און קענען ניט רופן איצט צו אַן אַקטיון וי" 
דערשטאַנד. מיר האָבן דעריבער באַשלאָסן רופן די מאָסן פון געטאָ 
זיך אַנטקעגנשטעלן די דעפּאָרטאַציעס אין אַזאַ פאָרם: נישט גיין זיך 
אַליין צושטעלן אויפן אומשלאג-פּלאץ, נישט לאָזן זיך כאַפּן, ראַנגלען 
זיך מיט דער פּאָליצײ אד"גל. די דאָזיקע באַציאונג און שטעלונג האָבן 
מיו געבראַכט צום אויסדרוק אין אַ נייעם אומלעגאַלן פלוג-בלאָט א. 1, 
;שטורעם". דאָרטן איז אָפּגעדרוקט געװאָרן אַן אויפרוף ,אויף דער 
װואַך* (מחבר -- מאוריצי אָזשעך), וועלכער האָט אַרומגערעדט ברייט 
די געשאַפּענע לאַגע, דעם כאַראַקטער און אמתן ציל פון די דעפּאָר- 
טאַציעס און אָנגעוויזן, װי אַזױ מען דאַרף זיך אַנטקעגנשטעלן דער 
דאָזיקער טיוולאָנישער אַקציע: 

יידן, מען נאַרט אייך אָפּ -- ווערט דאָרט געזאָגט -- לאָזט זיך 
נישט איינרעדן, אַז איר פאָרט אויף אַרבעט און מער װעט אייך קיין 
זאַך נישט געשען, -- מען פירט אייך אין דער אמת צום טויט! דאָס 
איז דער טיוולאָנישער המשך פון דער אױסראָטונגס-אַקציע, װאָס איז 
שוין אָנגעגאַנגען אין דער פּראָװינץ. לאָזט זיך נישט נעמען פרייווי- 

ליק צום טויט, שטעלט אַ װידערשטאַנד, ראַנגלט זיך מיט ציין און 
נעגל, שטעלט זיך נישט צו צום אומשלאג-פּלאץ. קעמפט פאַר אַײיער 
לעבף 

דער .שטורעם" איז ברייט פאַרשפּרײט געװאָרן און מען האָט אים 
פאַנאַנדערגעקלעפּט אויף די גאַסן; אין משך פון דריי-פיר טעג האָט מען 
אים געמוזט 23 מאָל איבערדרוקן אין נייע אויפלאַגעס. 


קאַפּיט? דרייצן 


די ד עפּאַרטאַציעס 


עס האָט זיך אָנגעהויבן.. 
אויפן װעג צום פאַר דער תפיסה אויף גענשע שטייען אויס- 
טויט געשטעלט שפּאַלערן פון דער יידישער פּאָליצײ, 
הינטער דעם פּאָליצײ-קאָרדאָן -- באַװאָפנטע 
דייטשן, אוקראַינער, לעטן; איינע מיט די ביקסן אויסגעשטעלט צו דער 
זייט פוֹן גאַס, אַנדערע -- אין דער ריכטונג פון שפּאַלער... המונים 
מענטשן פון ביידע זייטן, אויסגעדאַרטע, מיט געלע פּנימער, מיט שמאַ- 
טעס אָנשטאָט קליידער, באָרװעסע און אין צעריסענע שיך, אויגן גלאַנצן 
פון פיבער, מורא, שגעון! אַ געוויין, אַ שלוכצן אַ טיפער יסורים- 
קרעכץ אין דער לופטן. פּלוצים דערהערט זיך אַ שיסעריי, טעמפּע, 
ווילדע קולות: ריר"ר-רויס, וו-וודע"ג! דער המון הויבט אָן לויפן, די 
גאַסן ווערן אָפּגעלײדיקט, אָבער נישט אויף לאַנג, מען זאַמלט זיך װיי- 
טער, פּאַזע די װענט פון די מויערן, אין די טויערן אויף די גאָס- 
ווינקלען, יעדער וויל אַ קוק טאָן, וועמען מען װעט דאָ אַרױספירן פון 
טורמע, אין װאָס פאַר אַ מצב זיינען די אַרויסגעפירטע, דער עיקר -- 
וואוהין װעט מען זיי פירן.. 
היינט װוערט די טורמע אױיסגעליידיקט, ליקווידירט, אַלע אַרעס- 
טירטע, -- צוישן זיי צענדליקער און הונדערטער צום טוט פאַר- 
משפּעטע, ער פאַר שמוגל, ווער פאַר אַנדערע פאַרברעכנס -- ווערן 
אַרױיסגעפירט אויף דער גאַס, שלעפּן זיך קוים אויף די פיס צוישן 
די צוויי שפּאַלערן פּאָליצײ מיט די אויסגעשטרעקטע ביקסן. אַ געיאָ- 
מער, אַ געויין, פון ביידע זייטן װאַרפט מען זיך איבער מיט קולות, 
געשרייען, פראַגן; דער המון -- דאָס רוב פרויען, קינדער, עלטערש 
מענטשן -- שלעפּט זיך נאָך פון ביידע זייטן נאָך די געפירטע: ווידער 

אַ שיסעריי, דער עולם צעלויפט זיך, עס פאַלן טויטע, פאַרוואונדעטע, 

אַ פּאָר מינוט װוערט די גאַס ליידיק און אָט -- ווערט זי ווידער פול, 
מען באַגלײט טייערע, נאָנטע אויפן וועג צום אומשלאג-פּלאַץ -- 
סטאַװקי עק דזשיקע. פון דאַנען שיקט מען אַװעק אין לאַסטװאַגאָנעס, 
געוויס צום טויט-לאַגער -- טרעבלינקע, מיר זיינען טיף איבערצייגט, 
אַז אַזױ איז עס, אָבער נישט אַלע האָבן געגלויבט אונזערע רייד און 
װאָרנונגען, אַז דעפּאָרטאַציע באַטײט פאַרניכטונג, אױיסראָטונג; אַ סך 
האָבן נאָך געהאַט, ריכטיקער געװאָלט, האָבן די אילוזיע אַז מען פירט 
אַרױיס אויף אַרבעט. 


אָט שלעפּן זיך נאָך וועגענער מיט קראַנקע, אַלטע, שװאַכע, קינ- 
דער, װאָס קאָנען זיך נישט באַװעגן אַלײן; מען האָט זיי אויך אַרויס- 
געפירט פון טורמע-הויף: פירט מען זיי אויך אויף אַרבעט: אָט די 
-מענטשן-שאָטנס, װאָס פאַרמאָגן שוין קיין צורת-אָדם נישט! אין מוח 
פּייניקט די דאָזיקע פראַגע, אין האַרצן פּרעסט דאָס געפיל פון צווייפל, 
פון אימה פאַר דעם, װאָס עס דערװאַרט אָט די אומגליקלעכע... פון 
צייט צו צייט, ביי אָן עק גאַס, גיט זיך אימיצער אַ ריס אַרױיס פון 
שפּאלער, פּרואווט לויפן, זיך אויסמישן מיטן המון. די פּאָלינײ כאַפּט 
אים, ממיתט אים מיט די קאָלבעס, מיט די שטעקנס און שליידערט 
אים אַריין צוריק אַ צעבלוטיקטן אין די רייען אַרײן; האָט ער שוין 
נישט קיין כוח זיך צו שלעפּן, װאַרפט מען אים אַרין אין אַ װאָגן --- 
און ווייטער ציט זיך דער טויטן-מאַרש -- צום אומשלאג-פּלאץ אויף 
סטאַווקי... 

אין דער זעלביקער צייט איז מען באַפאַלן די ,טױיטן-פּונקטן? --- 
די שטיבלעך, וואו ס'האָבן זיך אַרומגעװאַלגערט די הײימלאָזע מיט 
זייערע משפּחות, די אַלע אָנגעלאָפּענע פון פּראָװינץ, װאָס האָבן קיין 
דירה אין דער איבערגעפּאַקטער געטאָ נישט געקאָנט קריגן און האָבן 
אויף שטענדיק זיך באַזעצט אין די שטיבלעך. מיט וילדער רציחה 
האָבן די יידישע פּאָליצײ, די דייטשע זשאַנדאַרמען און ס. ס,-לייט זי . 
| געשלעפּט פון די שטיבלעך אין שפּאַלער אריין: קראַנקע, אַלטע, פרויען, 
קינדער האָט מען געכאַפּט װי די הינט און אַרפגעשלײדערט אויף 
וועגענער, דערביי געשלאָגן און געממיתט; אויך דאָ האָט זיך אָנגע- 
הויבן פון אַ שיסעריי אויף דער גאַס, כדי זי אָפּצורײניקן פון מענטשן- 

צושויער: אויך דאָ האָט מען נישט געקוקט וער ס'איז אַרױס פון אַ 
שטיבל און וועמען מען האָט סתם געכאַפּט אויף דער גאָס. לויפט אַ 
מאַמע נאָך אַ װאָגן און יאָמערט -- מען האָט איר קינד אַרײינגעכאַפּט 
אין װאָגן, באַקומט זי גוטע קלעפּ פאַר איר ויינען און שרייען, מען 
שליידערט זי אויך אַרײן אין װאָגן, 

אַזױ האָבן זיך געצויגן די רייען צוישן די שפּאַלערן, די װוע- 
גענער געפּאַקט מיט קראַנקע, אַלטע, פרויען און קינדער, באַװאַכט 
פון באַװאָפנטע מענטשן-יעגער מיט רוצחישע פּנימער און חיהשע גע- 
שטאַלטן, --- זיך געצויגן און געשלעפּט צום טיט פּונקט -- אויף 
סטאַװוקי. איין הימל-שרייענדיקע יללה, איין וויי-געשריי, האָט פול 
געמאַכט די לופט פון געטאָ אין יענעם טאָגי. 

די לעגענדע וועגן אַרויספירן אויף אַרבעט האָט פאַרלוירן איר 
האַפט אין משך פון די ווייטערדיקע טעג, ווען מ'האָט גענומען ליקווי- 
דירן די קינדער-היימען, די יתומים-אַנשטאַלטן, ס'איז אַרױס אַ באַפעל, 
אַז ווער עס פאַרמאָגט אַ גרויסן װאָגן, אַ פּלאַטפאָרם, זאָל עס צושטעלן 
דער פּאָליצײי. מ'האָט אויף אַזעלכע וועגענער און פּלאַטפאָרמעס אויפ- 
געשטעלט הויכע קאַסטנס פון ברעטער, און אַזױי װי היצלעס נאָך 
הינט האָט די פּאָליצײ זיך געיאָגט נֵאָך די קינדער אויף די גאַסן 
און אַריײינגעשלײדערט אין די קאַסטנס, פון דאָרטן האָט זיך געטראָגן 
אַ געוויין פון די קינדער, מאַמעס לויפן נאָך און יאָמערן, רייסן זיך צו 
די קאַסטנס, --- כאַפּן די פּאָליציאַנטן אויך די מאַמעס און שליידערן 
זי אַרײן אין די קאַסטנס.., אַהין האָט מען אויך אַרײנגעװאָרפֿן קראַג- 
קע, שװאַכע, װאָס האָבן זיך געװאַלגערט אויף די גאָסן אָן שום השגחה, 
בעטלערס און ענלעכע עלעמענטן! גערייניקט, האָט עס געזאָלט הייסן, 
די געטאָ פון ,אומפּראָדוקטיווע? עלעמענטן 

דורך דער צייט פון דעפּאָרטאַציע האָט מען אָפּנעשטעלט דאָס 
קורסירן דורך דער געטאָ פונם טראַמװאַי, וועלכער האָט פאַרבונדן די 
גרויסע געטאָ מיט דער קליינער. דערביי איז שיר ניט געפאַלן אַ קרבן 
דאָס באַקאַנטע 9 יאָריק בעטלער-יינגעלע מאָניעקל ,טראַמװאַיאָזש?, 
אים האָבן די טראַמװאַיאָנגעשטעלטע ליב געהאַט צוליב זיין פיפי- 
קייט און קלוגשאַפט און פלעגן אים לאָזן בעטלען אין טראַמװאַי: מיט 
דער צייט איז ער געװאָרן אַ טייל פון טראַמװאַי-אַפּאַראַט און באַקומעז 

דעם נאָמען ;מאָניעקל טראַמואַיאַזש?, ווען מ'האָט איצט דעם טראַמ- 
װואַי אָפּגעשטעלט, איז מאָניעקל געבליבן אָן אַרבעט, האָט ער זיך אַרומ- 
געדרייט אין די גאַסן און --- שיר נישט אַרינגעפאַלן צו די היצלעס 
אין קאַסטן אַרײן. אַ דייטשער פּאָליציאַנט יאָגט זיך נאָך אים, מאָניעקל 
מאַכט פיס, לויפט מיט אַלע זיינע שװאַכע כוחות, לויפט און פילט שוין 
-- אָט-אָט, מען פּאַקט אים און ער װעט שוין פון קאַסטן נישט אַרױס.., 
ער פאַרקירעוועט אָבער אין אַ זייט-גאַס, דערזעט אַ פּאַפּיראָסן-בודקע 
אַ ליידיקע, מאַניעקל שפּרינגט אַריין, טוליעט זיך צו צו די ברעטער, 
פאַרטייעט זיך און... װאַרט מיט האַרץ-קלאַפּעניש, אַז זיין יעגער זאָל 
נישט באַמערקן דאָס קליין אויסגעדאַרטע נפשל, װאָס ליגט אויף דער 
ערד אין דער פּאַפּיראָסן-בודקע,. מאָניעקל האָט זיך אויך דאָס מאָל 
געראַטעװעט.. | | 


די פּאַניק אין געטאָ האָט זיך פאַרשטאַרקט פון שעה צו שעה. די 
בעקערס האָבן אויפגעהערט ברויט באַקן, צו װאָס? אויב דער חלף פון 
טויט הענגט סיי-ווי יעטוועדע מינוט אויפן האַלדז.. און דאָ איז גע" 
קומען דער זעלבסטמאָרד פונם פאָרזיצער פון ;יודען-ראַט* אַדאַם 
טשערניאַקאָוו. ער איז געווען איינער פון די, װאָס האָבן געהאַט די אי- 
לוזיע, אַז די גאַנצע גזירה ועט זיך ענדיקן מיטן אַרויספירן די 60 
טויזנט ;,אומפּראָדוקטיווע עלעמענטן". דערזעענדיק אָבער גלייך דִי 
ערשטע טעג, װי מען האָט געשלעפּט פון די תפיסות אַפילו קראַנקע 
און שװאַכע, וי מען האָט גענומען כאַפּן קינדער פון די גאַסן, ווי מען 
איז באַפאַלן די קינדער-היימען, די יתומים-הייזער, די שטיבלעך מיט 
די היײימלאָזע, קראַנקע און אױיסגעפּײיניקטע, -- האָט ער גענומען פאַר- 
שטיין, אַז דאָ האַנדלט זיך פּשוט ועגן אױיסראָטן די יידן, פאַרניכטן 
זיי, ער האָט דערזען, אַז די דייטשן רעכענען זיך נישט בכלל מיט דער 
יידישער קהילה, -- די נייע פאָדערונג פון צושטעלן צען טױיזנט 
יידן אַ טאָג שטעלן זיי דער גמינע בלויז פאָרמעל, פאַקטיש פירן זי 
אַליין דאָס אויס און טוען װאָס זיי ווילן, ער האָט דערזען אַז די 
דייטשן מאַכן אים בלויז אָפיציעל פאַראַנטװאָרטלעך פֿאַר דער געטאָ, 
עס זאָל הייסן, אַז דער יודן-ראַט פירט-אויס די אַלע גירושים, מאַסן- 
ליקװידאַציעס פון קינדער-היימען, פון קראַנקע און שװאַכע אאַז"ו. 
נישט ועלנדיק זיין אַ ווערקצייג אין די הענט פון די דייטשן ביי אַזאַ 

אױיסראָטונג, פילנדיק, אַז ס'איז קיין שום אויסוועג נישטאָ און אַז יידן 
דראָט פאַרניכטונג -- האָט אַדאַם טשערניאַקאָו זיך פאַרסמט אין 
זיין קאַבינעט אין דער קהילה, 

מיר האָבן געהאַלטן, אַז א. טשערניאַקאָוו האָט געדאַרפט צוגעבן 
זיין טויט אַ מער געזעלשאַפטלעכן כאַראַקטער. ער האָט געדאַרפט אין 
אָנזיכט פון טויט מעלדן קלאָר און אָפּן דער פאַרפּײניקטער באַפעל- 
קערונג פון געטאָ די מאָטיוון פון זיין זעלבסטמאָרד, -- געדאַרפט 
דערקלערן, אַז דער יודן-ראַט קאָן נישט בלייבן ווייטער אַ ווערקצייג 
אין די הענט פון די נאַצי'רוצחים, אַז ער לאָזט אים פאַנאַנדער און 
דערמיט ווערט ליקווידירט יעטװועדע אילוזיע וועגן אַ וועלכן נישט 
איז קאָמפּראָמיס און מינימאַלסטער צוזאַמענאַרבעט מיט די אויסראָ- 
טער פון יידישן פאָלק. -- ער האָט געדאַרפט שליידערן די דייטשן 
אין זייער פאַרבלוטיקטן פּרצוף די טויט-קללה פון דער גאַנצער געטאָ 
און פונם גאַנצן יידישן פאָלק. ס'איז מיר מוראדיק פּיינלעך זיך צו דער- 
מאָנען איצט, ווען די געטאָ ליגט שוין העכער דריי יאָר אין חורבות, 
ווען פון אַלע מאַרטירער און קעמפער איז געבליבן א באַרג אַשׁ, -- 
װאָס מיר --- וי אַ קאָלעקטיוו --- האָבן דעמאָלט געאורטיילט וועגן א. 
טשערניאַקאָווס טראַגישן זעלבסטמאָרד, װי יחידים איז יעטוועדער פון 
אונז געווען דערשיטערט ביז גאָר צוליב א. טשערניאַקאָוװוס מאַרטי- 
רער-טױיט; אָבער וי אַ כלל האָבן מיר געהאַלטן, אַז ער האָט געדאַרפט 
זיין זעלבסטמאָרד צוגעבן אַ מער געזעלשאַפטלעכן כאַראַקטער. 


נאָך א. טשערניאַקאָווס טויט האָבן די דייטשן 

קיין טרעבלינקע באַשטימט אויף זיין אָרט דעם אינזשיניער לים- 
טענבוים. ווידער און ווידער האָבן זיי געפאָדערט, 

אַז די קהילה זאָל זיך ווענדן מיט אַ רוף צו דער געטאָ --- פרייוויליק זיך 
צושטעלן צו דער דעפּאָרטאַציע ,אויף אַרבעט?". אין נאָמען פון יודן" 
ראַט מיט דער אונטערשריפט פון נייעם פאָרזיצער ליכטענבוים איז 
טאַקע פאַרעפנטלעכט געװאָרן אַזאַ באַקאַנטמאַכונג: --- מ'האָט גערופן 
זיך צושטעלן פרייוויליק צוזאַמען מיט די פאַמיליעס, מ'האָט צוגעזאָגט, 
אַז די פרייוויליק צוגעשטעלטע װעלן נישט וערן אָפּגעריסן פון זייערע 
פאַמיליעס, מ'וועט זיי שיקן צוזאַמען אויף איין פּלאַץ אַרבעטן. חוץ דעם 
וועט יעטװועדע פרייוויליקע פאַמיליע באַקומען צו דריי קילאָ ברויט 

און איין קילאָ מאַרמעלאַד פאַר יעדער פּערזאָן (;פּער קאָפּף'), דאָס 
ברויט און די מאַרמעלאַד האָט צוגעגרייט און פאַרטײילט דער יודן" 
ראַט אויף זיין חשבון; אויפן אומשלאג-פּלאץ האָט דאָס באַקומען יעט- 
וועדער פרייוויליקער -- יחידים און גאַנצע פאַמיליעס. 

דער הונגער, די פאַרצווייפלונג האָט געטריבן זיך אָנצוכאַפּן אינם 
שטרויעלע האָפנונג: אפשר טאַקע אויף אַרבעט, אפשר טאַקע בלייבן 
מיט דער פאַמיליע צוזאַמען, אפשר טאַקע בלייבן לעבן, זאָל זיין ביי 
שווערער, קאַטאָרזשנער אַרבעט... און דאָ האָט מען נאָך געשמועסט -- 
און די באַאַמטע, די דייטשע מיט די יידישע, האָבן כסדר פאַרשפּרײיט 
אַזעלכע קלאַנגען -- אַז ס'קומען אָן בריוו פון די אַרױסגעשיקטע: זײי 
אַרבעטן און האָבן צום עסן; אַזעלכע בריוו, זעלבסטפאַרשטענדלעך גע- 
פעלשטע אָדער אױיסגעפּרעסטע, זיינען אָנגעקומען -- אַזױ האָט מען 
געשמועסט אין געטאָ -- פון בריסק, קאָברין און אַפילו פון מינסק שוין, 
די סוגעסטיע איז געווען אַזױ שטאַרק, דער ווילן צו לעבן אַזױ מעכטיק, 
אַז מען האָט נישט געװאָלט הערן קיין װאָרנונגען, מ'האָט נישט געװאָלט 
וויסן פון קיין שום גרויליקע פאַקטן, װאָס מ'האָט זיך אָנדערצײילט 
וועגן די אַרויסשיקונגען פון דער פּראָװינץ, פון קיין שום אָפּהאַלט: 
דאָס ברויט מיט מאַרמעלאַדע אויפן וועג צו אַרבעט האָט געלאָקט דעם 
אויסגעהונגערטן פאַרפּײניקטן מענטשן אין געטאָ, און מ'האָט זיך גע- 
לאָזט פרייוויליק צום אומשלאג-פּלאַץ אין די הונדערטער, אין די טויזנ- 
טער, מיט פּעק אויף די פּלײיצעס, װאַליזעס אין די הענט, --- מ'האָט 
מיטגענומען װאָס נאָר מ'האָט געקענט פונם ביסל אָרעמקייט פון 
שטוב, --- אַ פרומער ייד --- זיין טלית און תפילין, אַ בעל-מלאכה --- 
זיין ביסל געצייג אאַז"װו. די בעסטיעס זיינען געווען אַזױ ;גרויסמוטיק", 
אַז זיי האָבן נישט באַגרענעצט דאָס מיטנעמען פון באַגאַזש, --- אַלץ 
כדי צו שאַפן די פּראָװאָקאַטאָרישע אילוזיע, אַז מען פירט טאַקע די 
מענטשן אַרױיס פון געטאָ, װאָס איז פול איבערגעפּאַקט, פול מיט 
חולאתן, עפּידעמיעס און הונגער -- אויף אַרבעט ביי פיל בעסערע באַ- 
דינגונגען, 

אַן אויסטערליש בילד האָט מען געזען אין יענע שרעקלעכע טעג 
אויף די גאַסן פון געטאָ, װאָס האָבן געפירט צו סטאַװקי עק דושיקע: 
עס ציען זיך לאַנגע רייען ריקשעס, אָנגעפּאַקט מיט פיינע לעדערנע 

װאַליזעס, מיט שיינע בעטגעװאַנט און טייערע שטובזאַכן,. עס זיצן 
און גייען נאָך בכבודיקע פיין-אויסגעפוצטע דייטשע און טשעכישע 
יידן, -- האָפּערדיקע, זיכערע, אַז מען פירט זיי אויף בעסערע פּלע- 
צער. אַזױ ציען זיך לאַנגע רייען באַלאָדענע ריקשעס מיט אַזאַ מין 
באַגאַזש און פּאָסאַזשירן אין דער ריכטונג פון סטאַווקי... די נאַציס 
האָבן מיט אַ טאָג פריער באַפױלן אַלע ריקשעס זיך צושטעלן צו די 
פּלעצער (טלאָמאַצקע-סינאַגאָגע, לעשנאָ 84), וואו עס זיינען געווען 
באַזעצט די דייטשע און טשעכישע יידן, און. זיי עװואַקואירט פון דאָרט, 
די לעצטע האָבן באַקומען אַ פאַראָרדענונג צוצושטעלן זיך מיט זייער 
האַק און פּאַק צום אויסזידלונג-פּלאַץ. אַלע פון זיי האָבן זיך צוגעשטעלט 
ביז איינעם -- אינם נאַאיוון גלויבן, אַז... מען פירט זיי אַריבער ערגעץ 
אַנדערשוואו, װוי איך האָב שוין געשריבן, האָבן זיי קיין שום קאָנטאַקט 
מיט דער געטאָ נישט געהאַט, האָבן זיך געהאַלטן אָפּגעזונדערט, הגם 
זיי האָבן געוואוינט אויפן שטח פון געטאָ, זיי האָבן געקוקט אויף זיך 
וי אויף אַ מין ;העכערע" געזעלשאַפט, און זיי האָבן גאָרנישט גע- 
וואוסט אָדער גאַנץ װייניק געהערט וועגן די משונהדיקע קלאַנגען, װאָס 
זיינען אַרומגעגאַנגען אין געטאָ אין צוזאַמענהאַנג מיט די דעפּאָר- 
טאַציעס. 


די זעלביקע פּראָװאָקאַציע זיינען די נאַציס באַגאַנגען בנוגע די 
א. ג, ;אויסלענדישע יידן? --- יענע װאָס האָבן פאַרמאָגט פּעסער, אַז 
זי זיינען בירגער פון אויסלענדישע מלוכות, מיט וװועמען דײיטשלאַנד 
איז ניט געווען אין קריג. אַזעלכע פּעסער האָט מען זיך געקאַנט אייג- 
שאַפן פאַר אויסערגעוויינלעך גרויסע סומעס געלט. פאַרשידענע ;מאַ- 
| כערס? זיינען צו דעם צװועק געשטאַנען אין קאָנטאַקט מיט 
געסטאָפּאַווצעס, װאָס פלעגן, פאַרשטײט זיך, באַקומען דערפאַר אַ גאַנץ 
פעטן ביסן. בעת די דעפּאָרטאַציע-טעג איז אַרױס אַ פֿאַראָרדענונג, 
אַז אַלע פּערזאָנען װאָס באַזיצן אויסלענדישע פּעסער זאָלן זיך צו- 
שטעלן אין פּאַװיאַק אַרײן, וואו ס'איז פאַר זיי באַשטימט געװאָרן אַ 
באַזונדער פּלאַץ אין דער אַזױי גערופענער ;סערביא" (פרויען-אָפּטײ- 
לונג) ; זיי האָבן זיך געדאַרפט צושטעלן מיט אַלע זייערע זאַכן, מיטן 
גאַנצן פאַרמעגן, מיטן גאָלד, זילבער, בריליאַנטן אאַזיוו,. צווישן אָט-די 
;אויסלענדישע יידן" זיינען אויך געווען: איינער פון די דזשאָינט-די- 

רעקטאָרן חבר ליאָווא נוישטאַט, ד"ר כאַנאַרין, די אַרטיסטין קלאַראַ 
סעגאַלאָװיטש און אַנדערע. אַלע די ,אויסלענדער" זיינען מיט אַ באַ- 
זונדערן צוג אָפּגעפירט געװאָרן אין אַן אומבאַקאַנטער ריכטונג, -- 
שפּעטער האָבן מיר זיך דערוואוסט, אַז קיין טרעבלינקע. 

אין דער זעלבער צייט, איז אין געטאָ אָנגעגאַנגען אַ מוראדיקער 
געיעג. די יידישע פּאָליצײ אונטער דער אָנפירונג פון די נאַצייבעס- 
טיעס, אוקראַינער, לעטן, האָט בלאָקירט גאַנצע הויפן און ראַיאָנען 
זיך אַרײינגעריסן אין די וואוינונגען געזוכט, גענישטערט, אַרױסגע" 
שלעפּט פון די באַהעלטענישן וועמען זיי האָבן נאָר געפונען, און פאַר- 
שלעפּט אויפן אומשלאג-פּלאַץ, די יאַגד האָט געדויערט פון 7 פרי ביז 
6 אָװונט. שוידערלעכע סצענעס האָבן זיך דערביי אָפּגעשפּילט: קליינע 
קינדערלעך הענגען זיך אָן אָן זייער טאַטן, דעם איינציקן שפּייזער, 
פרויען אָן זייערע מענער, מען װאַלגערט זיך אויף דער ערד, מען לאָזט 
זיך נישט שלעפּן. מיט אַ װוילדער רציחה רייסן די פּאָליציאַנטן זייערע 
קרבנות, שלאָגן, ממיתן. די קולות, דער געוויין, דער יאָמער פון די 
אומגליקלעכע מישט זיך צונויף מיט די שענדלעכע זידלערייען, ווילדע 
געשרייען פון די פּאָליציאַנטן.. האָט עמעצער געהאַט אַ גרעסערע סו- 
מע געלט -- האָט ער געקענט אָפּחורשן די פּאָליציאַנטן, זיך אויס" 
קויפן ביז אַ צייט, --- ווייל די אָבלאַװעס זיינען אָנגעגאַנגען כסדר און 
קיין שום אויסגעקויפטער איז נישט געווען זיכער, אַז מאָרגן װעט 
ער װוידער נישט אַרײנפאַלן אין די לאַפּעס פון אַנדערע יאַגדיהינט, . 

אויפן אומשלאַג-פּלאַץ זיינען די ערשטע צייט פון די דעפּאָר- 
טאַציעס נאָך פאָרגעקומען די ווילדע סצענעס פון דער אַזױ גערופע- 
נער סעלעקציע (אָפּקלױיב), -- אַ װאָרט, װאָס איז מיט בלוט און אייזן 
געווען איינגעקריצט אין יעטװעדנס מוח. מיט שטעכיקע אויגן, פול 
אָנגעגאָסן מיט בלוט און רציחה זיינען אַרומגעגאַנגען נאַציס מיט 
שפּיצרוטן, נאַהאַיקעס אין די הענט, אַרומגעגאַנגען פאַרביי די אויסגע- 
שטעלטע רייען פון זייערע קרבנות, דורכגעלעכערט יעטװעדן מיט 
זייערע גיפטיקע בליקן און אָפּנעקליבן: עלטערע ליט, שװאַכערעי 
קראַנקע, לויטן אויסזען, קאַליקעס אַװעקגעשטעלט באַזונדער און זי 
אָפּגעשיקט צום יידישן בית-עלמין אויף אָקאָפּאָװע, --- דאָרט פלעגט 
מען אַזעלכע אויסשיסן ביז איינעם און אַרײנװאַרפן אין אַ מאַסן-קבר, 


פינף יאָר אֹין וואַרשעווער געטאָ 299 


אָן שום פאַררעגיסטרירן ווער די מתים זיינען און פון װאַנען זיי קו" 
מען. | 

אַ צווייטע קאַטעגאָריע --- זייער אַ קליינע -- האָט מען אָפּגעקליבן 
און אַװעקגעשיקט אויף אַרבעט נאָנט צו װאַרשע --- אין רעמבערטאָוו 
און אַנדערע נאָנטע פּלעצער. דאָס איז אויך געווען איינע פון די שענד" 
לעכסטע פּראָװאָקאַציעס -- איינשלעפערן די װאַכזאַמקײט פון דעם 
עולם : זאָל ער מיינען, אַז מען פירט טאַקע אויף אַרבעט, אַ ראיח --- אָט 
האָט מען גאָר אַ סך געשיקט נאָנט צו דער שטאָט אויף אַרבעט, דאָס איז 
געווען נאָך אַן אַרגומענט צו פאַרשטאַרקן די אילוזיעס און איינרע- 
דענישן, 

די דריטע קאַטעגאָריע -- די גרעסטע מערחייט פון די ,פרייווי" 
ליקע" און געכאַפּטע -- האָט מען אַרוסגעפירט אין משא-װאַגאָנעס, 
װאָס זיינען צוגעפירט געװאָרן האַרט צום אומשלאג-פּלאַץ; עס פלעגן 
אַװעקגײן צוויי צוגן אַ טאָג, אונטער אַ שטרענגער װאַך פון דייטשע און 
אוקראַינישע זעלנער, מיט אַ דורכאויס דייטשן באַן-פּערסאָנאַל. די צוגן 
זיינען געגאַנגען אין דער ריכטונג פון מאַלקין-סאָקאָלאָװע, װוי מיר 
האָבן זיך שפּעטער דערוואוסט --- קיין טרעבלינקע, 

אונזערע חברים זיינען געווען אַבסאָלוט זיכער, אַז מען פירט די 
אַלע אומגליקלעכע אויף אומקום, אויף אוױיסראָטונגען. דערצו האָבו 
מיר געהאַט גענוג סימפּטאָמען, גענוג באַװייזן, און וועגן דעם האָבן 
מיר נישט אויפגעהערט צו װאָרנען. אָבער וואוהין פירט מען די אַלע 
טויט-צוגן, וואו איז דאָס אָרט, וואו זיי ווערן אומגעכראַכט, װוי אַזֹי 
ווערט די טיוולאָנישע אַרבעט אַדורכגעפירט? האָבן מיר אָנגענומען 
מיטלען, אַז אונזערער אַ חבר זאָל אויסזוכן דעם וועג און דאָס ארט, 
וואוהין מען ברענגט די צוגן מיט די דעפּאָרטירטע און זיך דערוויסן 
אויפן אָרט, װאָס דאָרט קומט פאָר מיט זיי, מיר האָבן באַשטימט דערצו 
אונזער חבר זלמן פרידריך, איינער פון אונזערע מוטיקסטע קעמפער 
אין געטאָ: ער האָט געהאָט אַן עכט אַרישן אויסזען, אַ קרעפטיקער, גוט 
געבויטער יונג, אַ פוילישער חבר פון פּ. פּ. ס,, אַ באַןדאַרבעטער, װאָס 
פלעגט פאָרן אויף דער זעלביקער ליניע און געוואוסט אין וועלכער 
ריכטונג עס גייען די צוגן מיט די דעפּאָרטירטע, --- דאָס איז געווען 
די ליניע פון מאַלקין ביז סאָקאָלאָוו, -- האָט דעם חבר פרידריך געגעבן 

אָנװײזונגען, װוי אַזױ ער זאָל פאָרן. חבר פרידריך האָט זיך דערשלאָגן 
ביז סאָקאָלאָוו, פון דאַנען האָבן די דייטשן געהאַט דורכגעפירט אַ גייעם 
באַן"צווייג ביזן דאָרף טרעבלינקע, וואו ס'איז געווען אַ גרויסער לאַגער 
מיט צוויי אָפּטײלונגען -- פאַר יידן באַזונדער, און פּאָליאַקן באַ- 
זונדער, | 

שוין אין סאָקאָלאָוו האָט חבר פרידריך געהערט פון די אָרטיקצ. 
יידן, אַז פון דאָרטן פירט מען אַװעק אַלע טאָג מיטן נייעם באַן-צווייג 
פול-געפּאַקטע צוגן מיט יידן אין דער ריכטונג פון טרעבלינקע. די 
אָרטיקע איינוואוינער -- די יידישע וי די פּוילישע --- האָבן געהערט, 
אַז עפּעס קומען דאָרטן פאָר שרעקלעכע זאַכן, אָבער קיין שום פּרטים 
האָבן זיי נישט געוואוסט. אין סאָקאָלאָו האָט חבר פרידריך אָנגע- 
טראָפן גאַנץ צופעליק אויף אונזער גוט-באַקאַנטן בונדיסט, דעם אַלטן 
פּאַרטיי'חבר עזריאל װאַלאַך; ער איז געווען אין אַ שרעקלעכן צו- 
שטאַנד -- צעקאַליעטשעט, אָפּגעריסן, האַלב נאַקעט. חבר װאַלאַך האָט 
דערציילט אָט די שרעקלעכע געשיכטע: אַלע יידן װאָס מען ברענגט 
אין טרעבלינקע כלומרשט אויף אַרבעט, ווערן גלייך אומגעבראַכט אין 
ספעציעלע גאַזדאויוונס, וואוהין מען טרייבט זיי אַרײן כלומרשט צו 
נעמען אַ באָד און זיך אַרומװואָשן נאָך דער רייזע, זיך אָפּרײניקן, איי- 
דער מען נעמט זיי אין לאַגער צו אַרבעט... חבר װאַלאַך איז אויך גע" 
כאַפּט געװאָרן אין װאַרשע, געבראַכט געװאָרן קיין טרעבלינקע, אָבער 
אים איז געלונגען צו אַנטלויפן פון דאָרטן און אין אַזאַ מצב זיך אויס- 
באַהאַלטן,,. אָט מיט די שרעקלעכע ידיעות איז חבר פרידריך געקומען 
צוריק קיין װאַרשע. 

מיר האָבן תיכף אַרױסגעלאָזט אַ נומער ;שטורעם" מיטן שוי" 
דערלעכן ראַפּאָרט פון חבר פרידריך. מיר האָבן דאָס מאָל שוין מיט 
פולער זיכערקייט און פעסטקייט געקאָנט איבערגעבן דעם אמתן 
טייוולישן ציל פון די דעפּאָרטאַציעס. אין נאָמען פון אונזער שליח און 
אין נאָמען פון אַ דירעקטן קרבן האָבן מיר דערציילט אַלץ, װאָס עס 
קומט פאָר מיט די דעפּאָרטירטע. ווידער אַמאָל האָט דער :שטורעם" 
גערופן: לאָזט זיך נישט אָפּנאַרן, װאַרפט אַװעק די אילוזיעס -- מען 
פירט אייך צום טויט און פאַרניכטונג, לאָזט זיך נישט אומברענגען 
גיט זיך נישט איבער פרייוויליק אין די הענט פון אייערע תלינים.. 

איך האָב נאָך געוואוינט אויף גענשע 12, אין 


וואנדערוננען 

און אוט טאר דער וואוינונג פון חברטע װאַסער. עס איז שוין 
א ןלי, די ט : 

העלטענישן געווען סוף יולי. די געטאָ איז פול געווען מיט 


קרעכצן און געשרייען, מיט יאָמער און געוויין. 
אַלע טאָג פון 7 פרי ביז 6 אָװונט האָבן געדויערט די אָבלאַװעס, די בלאָ- 
קאַדעס, די שיסערייען אויף די גאַסן, די לוויה-מאַרשן צום אומשלאג- 
פּלאץ. די זעלביקע סצענעס יעדן טאָג: שפּאלערן פּאָליצײי אויף דער 
גאַס: פון די הויפן און פון די הייזער שלעפּט מען אַרױס צעמזיקטע, 
אָפּגעריסענע, צעשויבערטע מענטשן מיט טויט-שרעק אין די אויס- 
געלאָשענע אויגן, מען שליידערט זיי אַרײן הינטער די פּאָליציי-שפּאַ- 
לערן, אויף זיי זיינען אָנגעשטעלט די ביקסן און מאַשין-געווער פון די 
דייטשע און אוקראַינישע מערדער-באנדעס. שוין עטלעכע מאָל אין 
געווען בלאָקירט אויך אונזער הויף; די חבױטע מאַניע װאַסער מיט איר 
טאָכטער האַנושאַ זיינען נאָך דערווייל וי נישט איז געזיכערט -- זי 
אַרבעטן אין אַ שנײידעריי-פאַבריק, האָבן די ,צייגנישן צום לעבן" -- 
אַרבעטס-קאַרטן; דעם חבר װאַסערס ברודער, װאָס האָט געואוינט 
מיט אונז, איז שוין אַרײנגעפאַלן אין נעץ און פאַרשלעפּט געװאָרן 
מיר געלינגט עטלעכע מאָל זיך צו ראַטעװען אין אַ באַזעלטעניש: הגם 
איך פאַרמאָג אַ געפעלשטע קאַרטע פון ;זשיטאָס?, איז זי אָבער נישט 
אַזאַ זיכערער שוץ.. 

8 פרי, עס הערט זיך דער וילדער טופּען פון שווערע שטיול, 
באַגלײיט מיט אַ שיסעריי; אַ טומל, אַ מהומח, אַ געוויין. װוידער אַ בהלה 
-- מען האָט בלאָקירט אונזער הויף. איבער אַלע טרעפּ, דורך אַלע 
אַריינגענג לאָזן זיך די יידישע פּאָליציאַנטן, מען ברעכט טירן, שויבן, 
אַ געבראַזגערײ, אַ קלאַפּערײ, אָט איז מען שוין נאָנט צו מיין טיךר,, 
איך האָב דאָס מאָל זיִך נישט וואו צו באַהאַלטן, מען װעט מיך געוויס 
פּאַקן -- טראַכט איך. נאָך נישט באַוויזן אַרומצוטראַכטן מיין לאַגע, 
און עס ברעכט זיך אַרין אין שטוב אַ יידישער פּאַליציאַנט, איך ויין 
אים מיין קאַרטע פון ,זשיטאָס", ער באַפעלט דאָך מיר אַראָפּצוגײן 
אויפן הויף --- דאָרטן װעט מען נאָכקאַנטראָלירן און באַפרייען --- ער 
קען דאָס דאָ אין שטוב נישט טאָן. איך בין שוין אויפן הויף, שטופ 
זיך צו צום טויער און בלייב אַזױ ביים אַרױסגאַנג, װאָס איז פאַר- 

שפּאַרט דורך דער פּאָליצײ. דאָ ביים טויער ווייז איך דעם פּאָליציאַנט 
מיין קאַרטע, שטופ אים גלייך אַרין אַ הונדערטער אין האַנט און איך 
בין שוין ,פריי", אויף יענער זייט טויער. איך אָטעם שווער, אַ קאַלטער 
שווייס גיסט זיך פון מיר. איך מוז תיכף פון דאַנען אַװעק. וואוהין ?? ... 
אין דער אימהדיקער שטילקייט פון דער גאַס רוק איך זיך שנעל בי 
די ווענט אין דער ריכטונג פון נאָװאָליפּקי 25, וואו עס איז די צענ- 
טראַלע פון ,זשיטאָס?. ביי קאַרמעליצקע טרעף איך אָן אויף חברטע 
רבקה ראַזענשטיין און בלומעלע קלאָג. זיי ווערן מוראדיק צעטומלט 
דערזעענדיק מיך אויף דער גאַס; פון ;זשיטאָס* לויפט אַרױס אַבראַשע 
בלום (געווען דאָרט פאָרמעל אַן אָנגעשטעלטער), הויבט אָן שרייען 
אויף מיר --- וי אַזױ האָב איך זיך דערװועגט אַרױסצוגײן אויפן גאַס, 
איך מוז ליגן אין מיין באַהעלטעניש. איך דערצייל אים די געשיכטע 
--- איך מוז האָבן אַן אַנדער באַהעלטעניש. גלייך פון דער גאַס פירט 
מען מיך ווידער אַריבער צום חבר עטקין אויף לעשנאָ (מיין אַמאָלי- 
קע באַהעלטעניש). אַהער האָט מען אויף מאָרגן געבראַכט סאָניע נאָ- 
װאָגרודסקי. מיר זיינען געווען מאַן און ווייב אויף אַן אויסלענדישן 
פּאַס, איז גלייכער געווען צו זיין צוזאַמען, אפשר װעט דער אויסלענדי- 
שער פּאַס עפּעס העלפן אין דער לעצטער מינוט.. 


אַ פיר-פינף טעג זיינען מיר געווען פאַרשטעקט ביים חבר עטקין 
אין דירה. פון די פענצטער װאָס האָבן אַרױסגעקוקט אויף אָגראָדאָוע, 
האָבן מיר יעדן באַגינען געקאָנט זען, װי עס זאַמלט זיך די יידישע 
פּאָליצײי (אויף אָגראָדאָװע איז געווען איר צענטראַלע), באַװאָפּנט מיט 
שטעקנס און מיט די אָרעם-בענדער אויף די אַרבל; דאָ װערט זי 
צעטיילט אויף צוויי מחנות: אַ טייל לאָזט זיך דורך אַ טירל װאָס פירט 
אַרױס אויף דער לעשנאָ זייט, וואו ס'איז געווען אונזער הויף, און 
מאַרשירט אַװעק דורך לעשנאָ אין דער גרויסער געטאָ אַרײן אַ צויי- 
טער טייל גייט מיט דער אָגראָדאָװע אין דער ריכטונג פון זשעליאַזנצ 
צו דער קליינער געטאָ. מען גייט אויף בלוטיקער יאַגד אין געטאָ 
אַרײן. פּיינלעך איז געווען צו זען די יידישע פּאַליצײ ביי אַזאַ פינצ- 
טערער אַרבעט, דאָס האַרץ האָט באַזונדערס געקלעמט און די אויגן 
זיינען פאַרלאָפן געװאָרן מיט טרערּן, װוען איך האָב דערזען אין די 
רייען פון די יידישע יעגער-הינט אויך אָנגעשטעלטע פון דער קהילה 

מיט די זעלביקע אָרעמבענדער און אויפשריפט: ,געהילף-אויסזיד- 
לונג", 

די נאַציס האָבן געפאָדערט, אַז אַלע אָנגעשטעלטע פון די געזעל- 
שאַפטלעכע אינסטיטוציעס, װאָס זיינען באַפרײיט פון דער דעפּאָרטאַ- 
ציע, זאָלן זיך אָבער צושטעלן אין דינסט פון דער יידישער פּאַליצײ 
און העלפן דורכפירן די דעפּאָרטאַציע, אַנדערש --- װעט מען זיי אויך 
אַועקפירן. מ'האָט צונויפגערופן אַ דעלעגאַטן-באַראַטונג פון די אַלע גע" 
זעלשאַפטלעכע אינסטיטוציעס, װי ;זשיטאָס*, ,צענטאָס?, ,טאָז"; נאָך 
פּיינלעכע דעבאַטן איז געלונגען צו ווירקן אויף די אָנגעשטעלטע און 
דורכפירן אַ באַשלוס, אַז זיי זאָגן זיך אָפּ צוצוהעלפן דער אויסזידלונג. 
אַקעגן, די אָנגעשטעלטע פון קהילה (יודן-ראָט) האָבן די שענדלעכע 
אַרבעט אונטערגענומען, זיי פלעגן מיטגיין מיט די אויסזידלונג-קאָ- 
מאַנדעס און געצוואונגען געווען מיטצומאַכן די זעלביקע גרוילן, װאָס 
די נאַציס, אוקראַינער, יידישע פּאָליצײ אאַז"וו, --- שפּילן די בלוטיקע 
ראָל פון יאַגד-הינט אויף זייערע אייגענע ברידער, אָפּטמאָל אויף איי- 
גענע טאַטע-מאַמע... 


נישט אַװועק אַ טאָג -- ווייטער אַ בלאָקאַדע! אַן אוקראינער, 
טויט שיכור מיט בלוט-פאַרלאָפענע אויגן שלעפּט אונז אַרונטער פון 
די טרעפּ אין דער ריכטונג פון לעשנאָ, וואו עס איז שוין געשטאַנען. 
דער פּאַליצײ-שפּאַלער; אויפן ערשטן שטאָק איז דער שיכור זיך 
מישב און ברעכט זיך אַרין אין אַ טיר, איבערלאָזנדיק אונז ביידן 
שטיין; אַ מינוט גיב איך זיך אַ ריס מיט סאָניען אויפן הויף, אין דער 
זייט פון אָגראָדאָװע, וואו אין פּאַרקאַן איז געוזען דאָס שוין-דערמאָג- 
טע קליינע טירל. מיר שלייכן זיך אַדורך אין הויף אויף אָגראָדאָע. 
דאָ אויפן הויף האָב איך באַמערקט מיינעם אַ באַקאַנטן, אַ שאָפער, 
װאָס איז גראָד געווען דער הויז-וועכטער פון הויף. ער ריזיקירט צו 
באַהאַלטן אונז, מיר זיינען אַזױ געלעגן פאַרשטעקט דאָרטן עטלעכע 
שעה ביז װאַנען די גאָס איז געװאָרן שטיל, 

ס'איז שוין געווען גוט פאַרנאַכט, ווען מיר האָבן געמוזט אַרױס 
פון שאָפערס הויז אויף אָגראָדאָװע. מיר זיינען געגאַנגען אין דער 
ריכטונג פון סמאָטשע, נישט געוואוסט וואו מיר װעלן קאָנען זיך 
באַהאַלטן, וואו מיר ועלן קאָנען געפינען אַ װוינקל; איין געדאַנק בלויז 

האָט אונז געטריבן -- גיכער, שנעלער אַרױיס פון אָגראָדאָװע, די פאַר- 
פּעסטעטע נעסט פון דער יידישער פּאָליצײ; װאָס גיכער אויף סמאָ- 
טשע אין דער געדיכטער געטאָ, ביז די נאַכט-שעה, ווען מען טאָר זיך 
אויף דער גאַס נישט באַווייזן, קומט-אָן. אויף סמאָטשע -- װוידער אַ 
שיסעריי! מיר כאַפּן זיך אַריין אין אַ טויער ביז די מהומה גייט פאַרביי, 
דערמאָנען זיך אַז דאָ נאָנט געפינט זיך די דירה. פון חברטע בוקס, 
אַ פאַרװאַלטערין פון אונזערער אַ קיך, --- איינע פון די ליכטיקסטע און 
מוטיקסטע געשטאַלטן פון געטאָ, װאָס פלעגט באַזאָרגן שפּײז פאַר 
אַרעסטירטע, --- קיין שום זאַך איז איר נישט שווער געווען צו ברענ" 
גען הילף עמיצן. איר דירה איז אָבער געװען פול איבערגעפּאַקט, 
לאַנג האָבן מיר דאָרט נישט געקאָנט פאַרבלייבן. נאָך פאַר דער נאַכט" 
שעה איז געלונגען אַריבערצופירן אונז אויף זאַמענהאָף עק גענשע אין 
בנין, וואו ס'איז געווען די יידישע פּאָסט. אין דאָזיקן ריזיקן הויז, װאָס 
האָט זיך געצויגן פון גענשע איבער זאַמענהאָף ביז װאָלינסקע, האָט 
ערגעץ געוואוינט מיט זיין פרוי אונזער חבר לייבל קערש, געוועזענער 
סעקרעטאַר פון סאָציאַליסטישן האַנטװערקער-פאַראײן, פּרעזידיום- 
מיטגליד פון צענטראַל-ראַט פון די פּראָפּעסיאָנעלע פאַראיינען אין 
געטאָ. ער האָט איצט געאַרבעט אין אַ שניידעריי-פאַבריק און געווען 
אַקטיווער טוער פון בונדישן אונטערערד., חוץ מיר און סאָניען, האָט 
מען אַהער אויך געבראַכט דעם חבר לאָזער קלאָג, ער האָט די טעג 
פאַרלאָרן זיין פרוי מיט אַן אייניקל, אַ זונס אַ טאָכטער -- זיי זיינען 
אַרײנגעפאַלן אין נעץ פון די יאַנד-הינט... 

אַ צען טעג זיינען מיר אָפּגעװען אין דער באַהעלטעניש. די בעסטע 
באַדינגונגען זיינען דאָ געווען דערצו. ביינאַכט זיינען מיר געשלאָפן 
אין דער דירה, בײיטאָג האָבן מיר זיך אַרויפגעקליבן אויפן בוידעם -- 
אַ לאַנגער קאָרידאָר אונטערן סאַמע דאַך פון ריזיקן בנין, װאָס האָט 
ידערגרייכט ביז װאָלינסקע, פול געווען מיט לעכער, מיט פאַרשטעקע- 
נישן, מיט אָנגעװאָרפענעם אַלטװאַרג (אויך אַ גלענצנדער שוץ-מיטל) 
מיט שטויב, שפּינװעבס און שמוץ... פון בוידעם-אַרױס האָבן מיר גע- 
האָט אויסגעצייכנטע אָבסערװאַציע-פּונקטן צו זען, װאָס קומט פאָר 
אויף די גאַסן, באַזונדערס אין דער זייט פון װאָלינסקע, --אַ שראַפּנעל 
האָט דאָ אויסגעהאַקט אַ ריזיקע לאָך אין װאַנט, און דאָס האָט פאַרבריי- 
טערט אונזער קוק-האָריזאָנט.. 

אָט ליגן מיר אַזױ ביי אַ לאָך און קוקן זיך צו: באַנדעס דייטשן, 
אוקראַינער, יידישע פּאָליציאַנטן, באַװאָפּנט מיט העק, מיט אייזערנע 
דרענגער לאָזן זיך איבער דער גאַס, האַקן אויס טירן און פענצטער 
פון געוועלבער, מען זוכט דאָרט באַהאַלטענעם מענטשן-רויב, דער- 
ווייל צעראַבירט מען, שלעפּט מען אַרױס אַלץ װאָס מען געפינט. פּוסט 
זיינען די גאַסן אַרום, בלויז די טעמפע קלעפּ פון די העק און דרענגער 
הילכן אָפּ, צעשטערן די אימהדיקע שטילקייט,.. דאָ און דאָרט װאַל- 
געון זיך טויטע, שווער פאַרוואונדעטע, װאָס זשיפּיען נאָך, באַװעגן 
נאָך קוים מיט אַ האַנט, אַ פוס.., 


אויפן דאַך פון אַנטקעגנאיבערדיקן מויער אויף גענשע רויכערט 
זיך אַ קוימען, מוראדיקע געשרייען טראָגן זיך פון דאָרטן: ;ראַ-טע-װעט! 
איך ברען!* ס'קומען אָן פייערלעשער, מען דראַפּעט זיך אַרויף אויפן 
דאַך, און מיט גרויס מאַטעױניש שלעפּט מען אַרױיס פון דעם קוימען 
אַ האַלב פאַרברענטן מענטשן: דאָס האָט דער אומגליקלעכער זיך פאַר- 
קליבן אויפן דאַך בעת אַן אָבלאַװע, אין טויט-שרעק אַרײנגעקראָכן 
אין קוימען -- די בעסטע באַהעלטעניש פון די יעגער-הינט. דערווייל 
האָט עמיצער געמאַכט פייער אין שטוב, און דאָס פייער און רויך 
האָט אים געפּאַקט -- אַ טויט-שפּרונג פון פייער אין פּלאַם אַרין.. 


אַ צען טעג זיינען מיר אַלע דריי אָפּגעלעגן אויפן בוידעם, אויס- 
געמיטן עטלעכע אָבלאַװעס, מ'האָט זיך צו אונזער באַהעלטעניש נישט 
דערשלאָגן, ביז איינמאָל --- אַן אומגליק! מיר ליגן פאַרטײעטע אין 
טויט-שרעק אין פאַרשידענע לעכער אויפן בוידעם, עס דערגייט צו 
אונז פון גאַס דער ווילדער טומל, די שיסעריי, די געבראַזגערײי, און 
אָט הערן מיר שוין ווילדע קולות נאָנט פון אונז, מען קריכט אויפן בוי- 
דעם!... דאָס האָבן אונז פאַראָטן די טיי-גלעזער, װאָס מיר האָבן אין 
איילעניש געלאָזט שטיין אין דער וואוינונג אויפן טיש, און דער אויסגע- 
לייגטער קאָרטן-פּאַסיאַנט. סאָניע איז אין יענע טעג געווען שרעקלעך צע- 
הרודערט, פלעגט אָפט באַקומען גערוון-אויפטרייסלונגען. אַ צעווייטיקטע, 
אַ צעפּײיניקטע שרייט זי בעת די נערוון-אָנפאַלן, אַז מיר מוזן זיך איבער- 
געבן, מיר טאָרן פון זיך נישט מאַכן קיין אויסנאַם; גראָד מיט אַ פּאָר טעג 
פריער האָט מען באַקומען די ידיעה, אַז מ'האָט געכאַפּט שכנא זאגאן (פי- 
רער פון די לינקע פּ.צ.), סאָניעס אַ פריינד פון דער שול-אָרגאַניזאַציע; 

מענט*, און אַנדערע נאָנטע פריינד --- און זי אַװעקגעשלעפּט צו אומ- 
קום. אין איר צערודערטקייט און טיפסטער דעפּרעסיע, פלעגט סאָניע 
צייטנווייז זיך באַרואיקן מיט אויסלייגן אַ פּאַסיאַנס, 

מיר האָבן גראָד געטרונקען טיי און סאָניע איז געווען פאַרנומען 
מיטן פּאַסיאַנס, ווען מיר האָבן דערהערט דעם טומל מיט אַלע סימנים 
פון אַן אָבלאַװע, מיר האָבן אַלץ איבערגעלאָזט אויפן טיש און אַרױף 
אויפן בוידעם. געפונען גלעזער װאַרעמע טיי און די קאָרטן אויפן 
טיש, האָבן די הינט פאַרשטאַנען, אַז עמעצער האָט זיך דאָ באַהאַלטן, 
האָבן זיי גענומען גוט נישטערן און זיך דערקליבן צום בוידעם... איך 
האָב דערזען אַ יידישן פּאָליציאַנט נאָנט פון מיין לאָך, בין אַרויסגע- 
שפּרונגען, אַרױסגעכאַפּט מיין מעסער און זיך געװאָרפן אויף אים, 
גענומען שטיקן ביים האַלדז. יענער איז געװאָרן אינגאַנצן פאַרלוירן, 
אַ טויט-שרעק איז געלעגן אויף אים; סאָניע האָט היסטעריש גענומען 
שרייען: ,הרגע אים נישט!? ער אַליין האָט זיך גענומען בעטן אים 
אָפּלאָזן, ער װעט גאָרנישט טאָן, ער גייט אַװעק; דערווייל איז אונטער- 
געקומען אַ צווייטער יידישער פּאָליציאַנט. איך האָב דעם ערשטן אָפּ- 
געלאָזט און דערקלערט, אַז מיר װועלן זיך נישט לאָזן נעמען קיין לע- 
בעדיקע -- אָדער מיר װעלן געהרגעט וערן, אָדער זיי. דער צווייטער 
האָט גענומען זיך פאַרענטפערן, געזאָגט, אַז אוקראינער זיינען דאָ מיט 
זיי אונטן, זיי מוזן די אוקראַינער װאָס געבן, זיך טיילן מיט זיי, סאָניע 
האָט אים געגעבן 500 זלאָטעס, און זיי זיינען אַוועק. 


; ב. כילינאָוויטש, אַ זשורנאַליסט, געוועזענער מיטאַרבעטער פון ;מאַָ- 


אונזער באַהעלטעניש איז ;פאַרשאָטן? געװאָרן, 

פון דער מען מוז זיך אַרױסקלײבן פון דאַנען. װוידער 
קליינער געטאָ--- אַמאָל --- וואוהין? חוץ דעם װאָלטן מיר סיי-װוי 
אין דער גרויפער נישט געקאָנט בלייבן דאָ, וייל ס'האָט זיך 
אָנגעהויבן די ליקװידאַציע פון דער קליינער 

געטאָ. אין?'מיטן אויגוסט איז אַרױס אַ באַפעל אָפּצורײניקן די אַזױ גע- 
רופענע קליינע געטאָ -- די גאַסן גזשיבאָווסקע, טװאַרדע, פּאַנסקע, 
שעננע, מאַריאַנסקע, טשעפּלע און אַנדערע, אין משך פון צוויי טעג מוזן 
אַלע איינוואוינער פון קליין-געטאָ זיך אַריבערקלײבן אין דער גרויסער 
געטאָ; װוער ס'וועט איבערבלייבן נאָך דעם טערמין, װעט וערן אויפן 

אט דערשאָסן, אַלע אינסטיטוציעס פון יודן-ראַט אויף גזשיבאָווסקע 
האָבן זיך געמוזט אַריבערקלײבן: דער יודן-ראַט האָט פאַרנומען דעם 
גאַנצן בנין אויף זאַמענהאָף עק גענשע, וואו מיר זיינען געלעגן באַ- 
האַלטן, האָבן מיר ממילא שוין דאָרטן נישט געקאָנט בלייבן, ווען 
אַפּילו מיר װאָלטן נישט ;פאַרשאָטן? געװאָרן, 


אין משך פון צוויי טעג -- אַרױס! ווידער אַ װאַנדערונג --- דאָס 
אויסטערלישע בילד, װאָס האָט אונז דערמאָנט די פינצטערע טעג פון 
איינפירן די געטאָ. איבער אַלע גאַסן און געסלעך װאָס פירן צו דער 
גרויסער געטאָ איבער דער בריק ביי כלאָדנע און זשעלאַונע, װאָס 
האָט פאַרבונדן ביידע געטאָס, ציען זיך געדיכטע מאַסן מענטשן, אויס- 
געדאַרטע, מיט געל-בלאַסע פּנימער, אָפּגעריסן, אָפּגעשליסן, מיט 
שגעון-שרעק אין די אויגן; זיי שלעפּן קלומקעס, פּעקלעך מיט שטוב- 
זאַכן, קינדערלעך פון הויט און ביינער אויף די הענט, ביי דער זייט -- 
זיי קלאַמערן זיך אין טויט-שרעק אין די עלטערע מיט געוויין און יאָ- 
מער. מען שלעפּט וועגעלעך מיט זאַכן, װער עס פירט אַ קו, װער אַ 
פערד -- דער איינציקער אָנהאַלט אין עלנטן לעבן. פון צייט צו צייט 
ווערט די מאַסע װאַנדערער אויפגעטרייסלט פון אַ שיסעריי, װאָס באַ- 
גלייט זיי אויפן זייער וועג פון פּיין און אומקום; דער עיקר ווערט גע 
שאָסן ביי דער בריק, וואו דער געדראַנג איז באַװונדערס גרויס, די 
מאַסע באַזונדערס געדיכט. עס איז שוין היינט דער צוייטער און 
לעצטער טאָג -- דער חלף פון טוט הענגט איבער אַלעמען װאָס 
גיכער, שנעלער זיך אַריבכערכאַפּן איבער דער בריק אין דער גרויסער 
געטאָ אַרײן! איז דאָס דער לעצטער עטאַפּ פון דער װאַנדערונג? -- 
ווער טראַכט וועגן דעם? קיינער האָט שוין נישט קיין אילוזיעט! 


טעמפּע גלייכגילטיקייט, טאַרלױירנקייט, פאַרצווייפלונג ליגט אויס- 
געגאָסן אויף אַלעמען -- נישטאָ מער קיין כוח צו די ליידן און פּיין, 
נישטאָ קיין אויסוועג, קיין רעטונג... איין אונטערשייד בלויז צווישן 
דער צייט פונם איינפירן די געטאָ און דער איצטיקער ליקװידאַציע: 
דעמאָלט האָט יעטװעדער פאַרצווייפלט געזוכט אַ שטיקל ויגקל, אַ 
קליין פּלאַץ זיך אײינצואָרדענען מיט אַ דירה אין דער שרעקלעכער 
ענגשאַפּט; היינט איז דאָס שוין נישט קיין פּראָבלעם: פּלאַץ אין דער 
גרויסער געטאָ איז שוין דאָ איבער גענוג -- הונדערטער טיזנטער 

געטאָ-איינוואוינער זיינען שוין ליקווידירט, אַרױסגעשלעפּט אויפן אומ- 
שלאג-פּלאַץ, אַרײנגעשלײדערט אין די גאַזיאױװװנס; זייערע דירות 
אויסגעליידיקט, זייער ביסל האָב און גוטס --- הפקר, די נייע קאַנדידאַטן 
אויף טויט און אומקום קאָנען ;פריי* פאַרנעמען די קפרייע" פּלע- 
צער. +י. 

אָבער אין דער צייט װאָס אַלע יידן האָבן זיך געשלעפּט פון דער 
קליינער געטאָ אין דער גרויסער אַרײן, איז מיר מיט סאָניען באַשערט 
געווען צו לאָזן זיך מיטן פאַרקערטן וועגא. - 

אונזער וועג האָט געפירט אויף צוריק --- פון דער גרויסער געטאָ 
אויפן שטח פון דער קליינער, די ח"ח קערש און מירמלשטיין װאָס 
האָבן געאַרבעט אין טעבענסעס פאַבריק, אין בנין פון דער האַנדלס- 
שול, וואליצאָוו עק פּראָסטע, האָבן געשאַפן פאַר אונז דרייען --- פאַר 
מיר, סאָניען און קלאָגן -- אַרבעטס-קאַרטן פון דער פאַבריק און ממילא 
אויך אַ רעכט צו וואוינען אַרום פאַבריק, צוגלייך מיט אַלע אַרבעטער. 
דער חבר געפּנער פון לאָדזש איז געווען פאַרװאַלטער פון די סקלאַדעס 
! פון פאַבריק; זיין זון אברהם האָט געהערט צו די אַזױ גערופענע 
;ווערק-שוצלער* (זייער אויפגאַבע איז געווען -- צוזאַמען מיט די 
דייטשן היטן די פאַבריק); ער האָט געטראָגן אַ ספּעציעלן אוניפאָרם; 
אַ בלאָנדער, שיינער יונג, האָט אויסגעזען וי אַ דייטש. אים איז דע" 
יבער לייכטער געווען -- און פאַר אונז פיל זיכערער -- אַריבערצו" 
פירן אונז פון אונזער באַהעלטעניש, וועלכע איז געווען אין דער גרוי- 
סער געטאָ -- צו דער פאַבריק וועלכע איז געווען אין דער קליינער 
געטאָ, 

אַ שרעקלעכער וועג! מיר האָבן זיך געשלייכט פון זאַמענהאָף דורך 
נאָװאָליפּקי, קאַרמעליצקע, לעשנאָ, זשעלאַזנע און גזשיבאָווסקע, טװאַר- 
דע, טשיעפּלע ביז װאַליצאָו,. איבער די אַלע גאַסן האָבן זיך געצויגן 
די אַרויסגעטריבענע פון דער קליינער געטאָ -- אַ יאָמער, אַ געויין, 
אַ שיסעריי. מיר שלייכן זיך אַנטקעגן דעם געדיכטן שטראָם פון דער 
מאַסע, צװישן די וועגעלעך, ריקשעס, ויינענדיקע עופהלעך, צווישן 
מתים און פאַרוואונדעטע װאָס װאַלגערן זיך אויף די גאַסן -- אָט 
זיינען מיר שוין אַריבער די בריק -- די אַרבעט-לעגיטימאַציעס פון 
טעבענסעס פאַבריק אין די קעשענעס. צי װעט דאָס אונז העלפן, ראַ- 
טעווען אויף א וויילע? אַ יאוש-שטימונג פּרעסט אונזער געמיט: אַלץ 

װאָס מ'האָט מיט אַזױ פיל מי און בלוט געבויט איז שוין חרוב, דער 
סוף איז נאָנט, מיר מאַטערן זיך נאָך בלויז לויט אינערציע, מיר װעלן 
נישט אַדורכלעבן.. 
אונזערע אַרבעט-לעגיטימאַציעס האָבן געדאַרפט בלויז זיין אַ 
דין שטרויעלע כדי אַרינערצוקומען אויפן שטח פון טעבענסעס פאַ- 
בריק: ס'האָט קיין רייד נישט געקאָנט זיין, אַז מיר זאָלן אַרײן אין 
פאַבריק אַרבעטן, זיך באַווייזן פאַר די פּאָר טויזנט אַרבעטער, װאָס 
אַ סך פון זיי האָבן אונז גוט געקענט, און פאַר די פיל דייטשע באַ- 
אַמטע און פּאָליצײי:לייט, װאָס האָבן זיך אַרומגעדרײט איבער דער 
פאַבריק, --- מיר מוזן בלייבן דערווייל ווידער לעבעדיק באַגראָבענע, 
ליגן אין באַהעלטעניש, 
מיר האָבן געדאַרפט וואוינען ביים חבר גאַלאַנט, אַ שניידער" 
אַרבעטער פוֹן פאַבריק; אַרום פאַבריק זיינען געווען ליידיקע דירות פון 
די אַרויסגעטריבענע, חבר גאַלאַנט האָט געהאַט 3 צימערן דאָרטן 
האָבן זיך אינגעאָרדנט 11 פּערזאָ חבר גאַלאַנט מיט זיין מוטער, 
פרוי און קינד, זיין שוועסטער, די פרוי פון חבר יאַנקל נירענבערג 
מיטן קינד (חבר נירענבערג איז פון אונז געשיקט געװאָרן קיין לאָדזש 
צום אָנפירן מיט דער אונטערערדישער אַרבעט דאָרטן), חבר לייבל 
קערש מיט זיין פרוי און מיר דריי. מיר זיינען געלעגן גאַנצע טעג און 
נעכט באַהאַלטן, נישט אַרױס פון שטוב, געהונגערט. די אַרבעטער 
פון פאַבריק פלעגן באַקומען זייער הונגער-לוין פאַר דער קאַטאָרגע- 
אַרבעט -- צוויי זופּקעס אַ טאָג מיט אַ שטיקל ברויט; פאַר אונז פלעגן 
זיי באַזאָרגן װאָס נישט איז צו שטילן דעם הונגער, באַזונדערס די 
חברטע רוזשקע בערקמאַן (שװועסטער פון חבר לייבל), װאָס האָט 
געאַרבעט אין דער פאַבריק-קיך; מען פלעגט אַראָפּגנבענען אַ קאַר- 
טאָפּל, אַ סקאָרינקע ברויט, זיך טיילן מיטן לעצטן ביסן.. 
אַ פּאָר טעג איז געווען אַן איבעררייס אין דער 
די דעפּאַרטאַציע דעפּאָרטאַציע-אַרבעט, די טעג, ווען מ'האָט לי- 
אויף דער אָט"' קוידירט די קליינע געטאָ און אַרױסגעטריבן 
װאָצקער ליניע--- אַלעמען אין דער גרויסער געטאָ אַרײן. אין 
די מעדעם" װאַרשע האָט מען יענע טעג נישט געזען די 
פאַנאַטאַריע רוצחישע פּנימער פון דער אויסזידלונג-קאָמאַן- 
דע, אָדער וי מיר האָבן זיי גערופן -- ,פאַר- 

ניכטונגס-קאָמאַנדע*. ס'האָט זיך געדוכט, אַז מ'איז פון זי פּטור, אַז 
די יאַגד אויף די גאָסן, די אָבלאַװעס, בלאָקאַדעס זיינען אָפּגעשטעלט, 
די דעפּאָרטאַציעס האָבן אויפגעהערט, דער בלוטיקער קאָשמאַר איז 
אַריבער. גאָר גיך זיינען אָבער צו אונז דערגאַנגען קלאַנגען וועגן אַ 
פאַרניכטונג-אַקציע אויף דער אָטװאָצקער ליניע -- אין אָטװאָצק, 
מיעדזעשין, פאלעניצע. דאָ זיינען אויך געווען בשעתו איינגעפירט גע" 
טאָס, אַרומגעצױגן מיט שטעכיקן דראָט: אין מיעדזשעשין האָט צו דער 
געטאָ געהערט אויך די מעדעם-סאַנאַטאָריע, אין אָטװאָצק -- אַ רײ 
קראַנקן-אַנשטאַלטן, דער יתומים-הויז פון ,,צענטאָס?; אין יוזעפאָווקע, 
וואו עס איז פאַר דער מלחמה געוען דער גרויסער שפּיטאָל פאַר 
גײיסטיק-קראַנקע, האָט מען געעפנט אַן אָפּרו-הױז פאַר לונגען" 
קראַנקע; די אַלע אַנשטאַלטן זיינען געווען אױיסגעהאַלטן פון די יידישע 
געזעלשאַפטן אין װאַרשעװער געטאָ -- ;זשיטאָס*, ,טאָז", ;צענטאָס" 
און אַנדערע. 

די קלאַנגען וועגן דער אױיסראָטונג-אַקציע אויף דער אָטװאָצקער 
ליניע האָט שפּעטער באַשטעטיקט אונזער חבר אָזשעך, װאָס איז פון 
אונז דעלעגירט געװאָרן אויף דער אַרישער זייט מיטן צוועק צו אַלאַר- 
מירן די אויסערלעכע װעלט וועגן די אױסראָטונג-אַקציעס. פּאָליצײ 
האָט שוין לאַנג אַרומגעזוכט דעם חבר אָזשעך, ער האָט זיך אַ לענגע- 
רע צייט אויסבאַהאַלטן אין געטאָ, אין רעכטן ברען פון די דעפּאָרטאַ- 
ציעס איז אים דאָך געלונגען זיך אַרױסצןראַטעװען אויף דער אַרי- 
שער זייט, ס'האָט זיך אַרױיסגעװיזן, אַז פאַר דער צייט ווען אין ואַר- 
שעווער געטאָ איז שטיל געװאָרן און מ'האָט נישט געהערט פון די 
פאַרניכטונג-קאָמאַנדעס, --- האָבן די לעצטע אַריבערגעװאָרפן זייער 
בלוטיקע אַרבעט אויף דער אָטװאָצקער ליניע. אין משך פון אַ פּאָר 
טעג האָט מען דעפּאָרטירט פון אָטװאָצק אַלע יידן, אַלע יידישע אַנ" 
שטאַלטן -- די יתומים-הייזער, די סאַנאַטאָריעס, די קינדער-היימען 
מיט די פּערסאָנאַלן, --- אַלץ איז אַרויסגעפירט געװאָרן אין פאַרמאַכטע 
װאַגאָנעס אין דער זעלביקער ריכטונג װוי פון װאַרשע --- קיין טרעב- 
לינקע. 

וי דורך אַ קאָשמאַר האָבן מיר אויסגעהערט אָפּגעריסענע, אִפַּי 
געהאַקטע ידיעות וועגן דער ליקװידאַציע פון אונזער קרוין-אַנשטאַלט 

-- די מעדעם-סאַנאַטאָריע אין מיעדזשעשין. ס'איז געווען זומער- 
צייט, אין סאַנאַטאָריע האָבן זיך אויפגעהאַלטן העכער הונדערט קינ- 
דער, צוזאַמען מיט זיי -- לערער, דערציערינס, טעכנישער און מע- 
דיצינישער פּערסאָנאַל, װי אַזעלכע זיינען דאָרטן געווען די חברטע 
מאַניע זיגעלבוים מיטן זון; חברטע ראָזע אייכנער פון לאָדזש מיט איר 
טאָכטער; די חברטע הימעלפאַרב מיט איר טאָכטער (די טאָכטער איז 
אַ פּאָר טעג פאַר דער ליקװידאַציע פון סאַנאַטאָריע אַװעק קיין װאַרשע 
און דאָרט פאַרבליבן -- זי איז שפּעטער אומגעקומען אין געטאָ; 
! חברטע ד"ר מינץ -- מעדיצינישע אויפזעערין איבער דער סאַנאַטאַ- 
ריע: די ח"ח חיים און פּערעלע עלענבויגן; חבר פרידמאַן, אָנגעזעענער 
טוער פון ,צוקונפט* און ;מאָרגנשטערן" אין לאָדזש, מיט זיין פרוי 
(ער וי אַ דערציער, זי -- אַ שניידערין); חברטע כאָמעלע מוסטער 
(אַ פּאָר צענדליק יאָר געאַרבעט אין אונזערע דערציאונג-אַנשטאַלטן); 
חבר פּינקוס ראָזענבערג (טעקסטיל-אַרבעטער, מיטגליד פון װאָר" 
שעווער יוגנט-בונד-קאָמיטעט פון , צוקונפט", זיין פאָטער --- אַן אֵל- 
טער בונדיסט, פאַרװאַלטונגס:מיטגליד פון דרוקער-פאַראיין), מיט 
פרוי און שװעסטער:; חבר סאַלאָ פישגרונט, חבר זדזיסלאַוו מושקאַט 
און אַנדערע. 


אין אַ שיינעם זומער-פרימאָרגן אין מיטן אויגוסט, ווען די קיג- 
דערלעך זיינען נאָך געלעגן אין די בעטלעך און געחלומט קינדערשע, 
זיסע חלומות, נישט טראַכטנדיק פון טויט-קאָשמאַר אַרום, -- זיינען 
די בנינים פון סאַנאַטאָריע אַרומגערינגלט געװאָרן דורך די רוצחישע 
באַנדעס פון דער פאַרניכטונג-קאָמאַנדע, באַװאָפנטע מיט כלערלי 
טויט-געצייג. ס'איז געפאַלן דער באַפעל --- אַלע װאָס געפינען זיך אין 
סאַנאַטאָריע זאָלן אַרױס אויפן הויף. אַ מוראדיקער געוויין איז אויס- 
געבראָכן, די קינדערלעך האָבן זיך געקלאַמערט אָן די בעטן, פענצטער, 
טירן, טישן, זיך נישט געלאָזט נעמען, געביסן די הענט פון זייערע 
מערדער, געגראַבלט, געווערט זיך. די אָנגעפּאַקטע לאַסט-אױטאָס מיט 
יאָמערנדיקע קינדערלעך, מיט ספּאַזמירנדיקע לערערס, דערציערס, 
קראַנקן-שװועסטער האָט מען אָפּגעפירט צו דער באַן-ליניע אין מיעץ- 
דזשעשין און פון דאָרטן --- קיין טרעבלינקע, 

אין אַ קעלער האָבן זיך אוױיסבאַהאַלטן און זיך געראַטעװעט חבר" 

טע מאַניע זיגעלבוים מיטן זון, (שפּעטער ביידע אומגעקומען) און די 
ח"ח חיים, אַנדזיע און פּערעלע עלענבויגן (לעבן אַלע איצט אין שװועדן). 
חבר פרידמאַן מיט זיין פרוי האָבן זיך געראַטעװעט אין װאַלד אַרײן, 
האָבן עטלעכע טעג זיך אַרומגעדרײט טיף אִין װאַלד, האַלב משוגע, 
הונגעריקע, אױסגעשעפּטע ביז זיי זיינען אַרײינגעפאַלן, און די דייטשן 
האָבן זיי דערשאָסן. חברטע פרידמאַן האָט אויסגעזען װי אַ טיפּישע, 
דאָרפישע קריסטין, װאָלט געקאָנט אַלײן זיך ראַטעװען, אָבער זי איז 
נישט אָפּגעטרעטן אויף אַ מינוט פון איר מאַן, װאָס איז געווען גייס- 
טיק שרעקלעך צערודערט פון דער איבערלעבונג, און זיי זיינען ביידע 
אומגעבראַכט געװאָרן. ס'האָט זיך אויך געראַטעװעט (אַנטלאָפן אין 
װאַלד, זיך אויסבאַהאַלטן ביי אַ פּויער) חבר אייזיק (פון קוטנע), דער 
אַגראָנאָם און בלומען-פלאַנצער פון סאַנאַטאָריע. ס'האָבן זיך אויך 
געראַטעװעט דורך אַנטלויפן די ח"ח פישגרונט, מושקאַט א"אַנד, אָבער 
דער גרעסטער טייל פון די לערער און פון טעכנישן פּערסאָנאַל האָבן 
געטיילט דעם גורל מיט די קינדער, און אַװעק צװאַמען מיט זי 
צום אומקום... 


די חברטע ראָזע אייכנער האָט זיך באַזונדערס מוטיק געהאַלטן, 
געטרייסט די קינדערלעך, באַרואיקט זיי, אַרומגענומען אַרום זיך אַ 
גרעסערע גרופּע און אַרױף מיט זיי אין לאַסט:אױטאָ אַרײן, צוזאַמען 
מיט איר זיינען אויך אַװעק איר טאָכטער, אַ קראַנקןדשװעסטער, און אַ 
יינגערער זון, זשאַנעק. אַזױ האָבן אויך געטאָן די אַנדערע חברים., 


עס איז פאַר אונז געווען אַ באַזונדערער קאָשמאַר אָט די סאַנאַטאָ- 
ריע-שחיטה, דער אומקום פון אונזערע קינדערלעך. וויפיל כוחות, 
וויפיל קרבנות האָט אונז געקאָסט אויסצוהאַלטן די מעדעם-סאַנאַטאָריע, 
פאַרזאָרגן זי מיט אַלץ װאָס איז נויטיק. אין אונזער פינצטער לעבן 
פלעגט אַדורכבליצן אַמאָל אַ שטראַל פון האָפענונג -- אפשר װועט די 
טאַנאַטאָריע אויסמיידן דעם אומקום, אפשר װעט די רוצחישע האַנט 
דאָך זיך אָפּשטעלן און נישט אַראָפּלאָזן דעם חלף איבער די קעפּעלעך 
פוֹן אונזערע טייערסטע און בעסטע, -- די יינגסטע שפּראָצונגען נאָך 
אַ דור װאָס קומט אום. אפשר?... און אָט איז עס געשעף אַרױסגעריסן 
מיטן װאָרצל, פאַרניכטעט, פאַרברענט. יעדער פון אונז האָט זיך דער- 
מאָנט די געשטאַלטן פון די קינדערלעך פון אונזערע נאָענטסטע -- 

בעניקל גוטגאָלד, דובינסקי, װיראָוװוסקי, אייכנער, װאָלקאָװיטש און 
נאָך און נאָך. מיר האָבן שוין אויף זיך געקוקט װי אויף פאַרלוירע- 
נע, קיין שום מעגלעכקייט זיך אַרױסצוראַטעװען, פאַרשלאָסן, איינ- 
געפּרעסט אין בלוטיקע צװאַנגען.. 


די אָבלאַװעס זיינען ווייטער אָנגעגאַנגען, מיט 
די טויט" דער שאַרפסטער ברוטאַלקײיט און אכזריות. כדי 
טעלעקציטט צו פאַרגרעסערן דעם בלוטיקן רויב, כדי צו פאַר- 
שנעלערן די ליקװידאַציע-אַקציעס, האָבן די 
דייטשן צוגעטראַכט אַזעלכעס, װאָס דעם שװאַרצסטן טייוול װאָלט עס 
נישט איינגעפאַלן: זיי האָבן באַפױלן דער יידישער פּאַליצײ, אַז יעט- 
וועדער פון זיי מוז ברענגען יעדן טאָג 7 קקעפּ* צו דעפּאָרטירן, אנ 
דערש ווערט ער אַלין דעפּאָרטירט, עס האָט זיך אָנגעהויבן אַ בלו- 
טיקע װאַקכאַנאַליע: כדי צו ראַטעװען דעם אייגענעם קאָפּ, האָט דער 
יידישער פּאָליציאַנט געמוזט אָפּהאַקן זיבן פרעמדע קעפּ, ברענגען אויפן 
אױיסראָטונגס-מזבח וועמען נאָר ער כאַפּט -- קרובים, אייגענע פאַמי- 
ליע, אַפילו אייגענע טאַטע-מאַמע! יאָ, צענדליקער אַזעלכע פאַלן זיי" 
נען געווען, ווען אַ יידישער פּאָליציאַנט, כדי צו ראַטעװען זיך, האָט 
געפירט צו דער שחיטה זיין אייגענע אַלטע מוטער (דער תירוץ איז 
געווען --- ;מ'וועט דאָך זי סיי-ווי אומברענגען"..) 
איך בין נישט בכוח אַפילון אין דער מינדסטער מאָס צו שילי 
דערן, װי עס האָט אויסגעזען די געטאָ אין יענער צייט, -- װאָס מִיר 
האָבן איבערגעלעבט, געפילט, -- מיר, װאָס האָבן שוין געקוקט אויף 
זיך, װוי. אויף לעבעדיקע מתים, וי אויף באַשעפענישן נישט פון דער 
וועלט. מיר זיינען יעטװעדע סעקונדע גרייט געווען צום שרעקלעכן 
אומקום, האָבן שטענדיק גערעדט נאָר וועגן טויט, װאָס אָט-אָט קומט 
ער אָן, סאָניע האָט געהאַט איר זון מאַיוסן אין די פאַראײיניקטע שטאַטן, 
איך מיין זון יאַנעקן אויפן וועג אַהין, ערגעץ אין יאָפּאַן צי כינע,. מיר 
האָבן ביידע געהאַט ביי זיך מתנות פון נאָענטע: לעדערנע טאַשן- 
בייטעלעך, זי האָט עס באַקומען פון איר שװעסטער אין מעקסיקא, 
איך -- פון חבר שלמה מענדעלסאָן, געבראַכט מיט יאָרן צוריק פון 
אַמעריקע נאָך זיין רייזע אין שליחות פון צ. ק. פון ,בונד". האָבן מיר 
זיך אויסגעטוישט מיט די מתנות און אַ צוואה געמאַכט: אויב ווער פון 

אונז װועט בלייבן לעבן, זאָל ער אָפּהיטן די מתנה און עס אָפּגעבן: איך. 
-- מאיוסן, זי -- יאַנעקן. 


4 
א 


דער חלף האָט זיך צוגערוקט האַרט צו אונזער האַלדז. איינמאָל 
אַן אָװונט, נאָך דער פּאָליציי:שעה, קומען צו לויפן צו אונז אויפגע" 
רעגטע, פאַרצווייפלטע די ח"ח געפּנער און ניימאַרק (זון פון חבר אריה 
נײימאַרק, בונדישער טוער, מיטאַרבעטער פון דער ,פאָלקסצייטונג", 
היינט אין אַמעריקע) און גיבן איבער: זיי האָבן געהערט פון די דייטשן, 
אַז עס גרייט זיך אויף מאָרגן פרי אַ סעלעקציע (אָפּקלײיב) אויפן שטח 
פון פאַבויק גופא, אַז מען מאַכט צוגרייטונגען אָפּצושליסן די פאַ- 
בריק און דורכפירן אַן אַקציע. מיר מוזן' שוין פאַרלאָזן דאָס הויזי 
חבר ניימאַרק, װאָס האָט געהאַט דעם אַמט פון טויער-וועכטער (זיין 
מוטער איז אויך געווען מיט אים אויפן שטח פון פאַבריק), האָט שוין 
אַלץ צוגעגרייט, כדי אונז אַדורכצופירן אין פאַבריק-הויף אַרין און 
דאָרטן באַהאַלטן, 


אַ גאַנצע נאַכט האָבן מיר געפיבערט, געגרייט זיך, מיר האָבן 
באַשלאָסן נישט צו לאָזן זיך נעמען, אויב אַ דורכפאַל, מיר װעלן זיך 
מיט אַלע מיטלען װערן, פאַרטײידיקן, זאָל מען אונז דערשיסן אויפן 
אָרט,, סאָניע איז אַ גאַנצע נאַכט נאָך נישט געװען דעצידירט -- 
זאָל זי מיטגיין מיט אונז צי נישט: חבר געפּנער האָט איר געשאַפן אַ 
דאָקומענט, אַז זי אַרבעט אין פאַבריק און איז אַ פרוי פון איינעם פון די 
דירעקטאָרן, חוץ דעם האָט זי דאָך פאַרמאָגט אַן אויסלענדישן פּאַס, -- 
האָט זי אין טויט-פאַרצווייפלונג זיך אָנגעהאַלטן אָן דעם --- פילייכט 
װועט זי זיך קענען ראַטעװען. גאַנץ באַגינען זיינען געקומען אונז מיט" 
נעמען מיט זיך דער יונגער חבר געפּנער און נײימאַרק. סאָניע האָט 
אין דער לעצטער מינוט ענטגילטיק זיך דעצידירט --- זי בלייבט! מיט 
שטומע אויגן האָבן מיר זיך אָפּגעזעגנט און אַװעק.. די חברים האָבן 
אונז אדורכגעפירט דעם פאַבריק-הויף און פאַרשפּאַרט אין אַ קלין 
שטיבל ביי אַ קעלער, װאָס איז געוען אָנגעפילט מיט פאַרשיידענע 
ברוכװאַרג-מאַטעריאַלן און ד"גל. די טירד פון יענער זייט האָבן זי 
פאַרשלאָסן מיט אַ גרויסן שלאָס. דורך אַ שמאָלער שפּאַרוגע האָבן מיר 


פינף יאָר אין וואַרשעווער געטאָ 5 


געקאָנט מיט גרויס שוועריקייט זען װאָס עס קומט פאָר בלויו אויפן 
הויף, און דאָס אויך אויף אַ קליינעם שטח זיינעם, 

די פאַבריק האָט געאַרבעט אין צוויי שיכטן -- בײנאַכט און 
בייטאָג, זיבן פרי איז דער גאַנצער שטח פון די פאַבריק:געביידעס 
אַרומגערינגלט געװאָרן פון ס. ס,-לייט, אוקראינער און פּאָליצײי, די 
נאַכט-שיכט-אַרבעטער װאָס האָבן געזאָלט גיין אַהיים, האָט מען נישט 
אַרױסגעלאָזט; די טאָג-שיכט-אַרבעטער װאָס זיינען געקומען צו דער 
אַרבעט, האָט מען נישט אַרינגעלאָזט. װאָס עס קומט פאָר אויף דער 
גאַס, זעען מיר נישט. עס דערגייט בלויז צו אונז אַ שרעקלעכער יאַ-. 
מער פון פרויען, קינדער, ווילדע געשרייען פון די רוצחים. דורך 
אונזער שפּאַרונע זעען מיר די פּראָצעדור פון דער סעלעקציע אויפן 
הויף. באַװאָפּנטע ס. ס.-לייט שטייען אויסגעשטעלט, בראש -- זייער 
אַ פירער אין אַ מונדיר מיט רויטע לאַמפּאַסן; פאַרביי זיי גייען די 
אַרבעטער און אַרבעטערינס פון דער נאַכט-שיכט, קוים װאָס זיי האַלטן 
זיך אויף די פיס, אויסגעמאַטערטע פון אַ נאַכט שװוערער אַרבעט. מיר 
זעען װי ס'באַוועגן זיך מענטשן אויף רעכטס, אויף לינקס, לויט דער 
באַוועגונג פון אַ שטעקן אין עמעצענס אַ האַנט. די אָפּגעקליבענע אויף 
צו דעפּאָרטירן כאַפּן גלייך אונטער די ס. ס.-לייט און אוקראַינער און 
פירן זי אַרױס אויפן גאַס; די װאָס בלייבן איבער צו אַרבעטן ווייטער, 
ווערן אָפּגעפירט אין אַ זייט אויפן הויף, ' 

מיר ליגן אין אונזער לאָך ביי דער שפּאַרונע, דאָס האַרץ קלאַפּט 
מיט אַ האַסטיקן טעמפּ, אין די שלייפן פּרעסט דער ווייטיק, די אויגן- 
לעכער אויפגעריסן. מיר גיבן אַ בליק איינער אויפן אַנדערן -- צי 
לעבן מיר נאָך, צי זיינען מיר אויך נישט צווישן די רייען פון די אָפַּ- 
געקליבענע צום טויט. ל, קלאָג מורמלט הילפּלאָל: -- 

--- אָט-אָט קומט מען-צו אויך צו אונז, באַלד איז אונזער ריי.. 

--- שטאַרק זיך, לאָזער, שעפּטשע איך אַרױיס מיט די לעצטע 
כוחות פון אָנשטרענגונג, זיי גרייט, מיט די נעגל װי די קעץ װעלן מיר 
זיך װערן, אין זייערע העלדזער זיך אייגבייסן, 

אין אָנגעזיכט פון טויט פאַרלאָזט נישט לאָזערן זיין גוטמוטיקייט, 
זיין וויציקייט, ' 

-- אַנו, גיט ער אַ זאָג -- ווייז מיר װוי דו װעסט עס מאַכן, װי 

וועסטו זיך אין האַלדז אים איינבייסן.. ע, ס'וועט גאָרנישט זיין -- 
גיט ער אַ מאַך פאַרצווייפלט מיט דער האַנט, 

אַ יאָמער, אַ -געוויין, אַ טומל -- מענער רייסן זיך צו פרויען 
פרויען צו זייערע מענער: דאָס גורל-שטעקעלע האָט זיי צעריסן, אֶפַּי 
געטיילט אויף אײיביק,., פון די וואוינונגען האָט מען אַלעמען אַראָפּגט- 
טריבן אין גאַס אַרױס --- מענער, פרויען, קינדער. דאָ -- די זעלביקע 
שוידערלעכע סצענעס װאָס אויפן הויף, די פאַרמשפּטע ווערן גלייך אַרומ- 
- גערינגלט מיט מיליטער און פּאָליצײ, און מע פירט זיי אָפּ אין די װאַ- 
גאָנען אַריין ביים אומשלאג-פּלאץ, | 

ביז אַזײיגער צוויי בײיטאָג האָט געדויערט די גיהנום-סצענע -- 
די סעלעקציע. מיר האָבן זיך שפּעטער דערוואוסט: אַ 500 מאַן זיינען 
אַוועקגעפירט געװאָרן, צווישן זיי אויך סאָניע, חברטע נירענבערג מיטן 
קינד; די אַלטע 66-יאָריקע מוטער פון חבר גאַלאַנט האָט זיך פאַר- 
שטעקט אין אַ שענקל פאַר דער טיר ביי די שטיגן. אונזער חבר טזשי- 
זשיק (מיטגליד פון פאַך:באַקלײד-קאָמיסיע, שפּעטער פּאַרטיאַנער, 
היינט -- מיטגליד פון װאַרשעװער קאָמיטעט פון ;בונד") איז גע- 
לונגען זיך אַרױסצודרײען פון די רייען,. בעת מ'האָט זיי געפירט צום / 
פּלאַץ, און זיך צו ראַטעװען. חבר מירמלשטיין פון פאַבריק האָט תיכף ‏ 
געגעבן צו וויסן אין דער גרויסער געטאָ אונזערע חברים, אַז סאָניע און 
די אַנדערע זיינען אַרויסגעפירט געװאָרן. דורך אונזערע חברים אין 
שפּיטאָל ביים אומשלאג-פּלאַץ האָט מען געמאַכט באַמיאונגען זיי אַרויס- 
צוראַטעװען, אָבער, װי מיר האָבן זיך דערוואוסט, האָט מען זיי גלייך 
פון אָרט אַרײנגעשטופּט אין די װאַגאָנעס און אַוועקגעפירט.. 

די פאַבריק האָט יענעם טאָג אינגאָנצן נישט געאַרבעט -- נישט 
די נאַכט-שיכט און נישט די טאָגישיכט; די אַרבעטער האָבן געמאָלדן, 
אַז זיי האָבן מורא צו קומען אין פאַבריק אַריין. טעבענס האָט פאַר- 
זיכערט, אַז מער װעט שוין אַזעלכעס ניט פאָרקומען און מען זאָל אויף 
מאָרגן רואיק קומען צו דער אַרבעט,. 

מיר זיינען געבליבן ליגן אין אונזער לאָך ביז אַזײיגער פיר בי- 
טאָג, ווען ס'איז שוין געװאָרן שטיל אויף דער גאַס. די חברים נײימאַרק 
און געפּנער האָבן אויפגעשלאָסן די טיר און אונז אָפּגעפירט אין אוג- 
זער דירה אַרֹיין, פון אַלע פענצטער האָבן זיך געטראָגן יללות, מען 

האָט זיך געקלאַפּט די קעפּ אָן װאַנט, מענער האָבן געוויינט אויף זייערע 
פרויען, פרויען אויף די מענער, קינדער אויף די עלטערן. אין אונזער 
דירה --- אַ געוויין, אַ געיאָמער נאָך די אַװעקגעפירטע. מיינע נערון 
האַלטן ביים פּלאַצן, איך קאָן מער נישט אױיסהאַלטן... די חברים, װאָס 
זיינען געבליבן ביי דער אַרבעט אין פאַבריק, זיינען גװאַלדיק צערו" 
דערט, נידערשלאָגן; דער חלף ליגט אויך דאָ אויפן האַלדז, דער תליון 
האָט זיך דערקליבן צו די קקוויטלעך פון לעבן" -- צו די אַרבעט- 
קאַרטלעך, װאָס האָבן שוין פאַרלוירן יעטװעדן ווערט, --- קלאָר, אַז 
עס קומט שוין דער סוף, די ענטגילטיקע ליקװידאַציע, װאָס טאָן?. 

פון דער גרויסער געטאָ האָב איך באַקומען פון אַבראַשען און 
בערעקן אַ בריוו --- איך זאָל זיך אַרױסקלײבן פון פאַבריק און אַריי 
בערקומען צו זיי, איך האָב צונויפגערופן אַ באַראַטונג פון די נאָענט- 
סטע חברים פון פאַבריק כדי אַרומצזרעדן די געשאַפענע לאַגע און די 
ווייטערדיקע טאַקטיק, עס זיינען אָנװעזנד געװועף מירמלשטין, װוי- 
ראָװוסקי, קערש, געפּנער, נײימאַרק, גרודזאָלץ, טשיזשיק, רוזשקע בערק- 
מאַן, קלאָג און איך. אַלע זיינען געווען מסכים, אַז די טראַגעדיע דער" 
נעענטערט זיך צו איר בלוטיקן פּינאַל --- ווי"זשע זאָל מען אין דער 
לעצטער מינוט זיך האַלטן? 


מיר האָבן באַשלאָסן צו זיין גרייט אויף אַלע עװענטואַליטעטן, זיין 
פאַרבונדן מיט אַלע טיילן פון פאַבריק, קאָנען גענוי איר גאַנצן פּלאַן 
וואו עס ליגן די מאַטעריאַלן, די לייכט-בדענענדיקע שטאָפן, אין פאַל 
פון אַ נייער סעלעקציע -- נישט לאָזן זיך נעמען, אַװעקלאָזן די פאַ- 
בריק מיטן פייער, אומקומען, איבערלאָזן נאָך זיך אַ באַרג חורבות, פאַלן 
אין קאַמף און זיך ניט לאָזן פירן װוי קעלבער צו דער שחיטה, די 
חברים דאַרפן זיך באַמיען צו האַלטן זיך צוזאַמען, וי ווייט עס וועט נאָב 
זיין מעגלעך, האָבן שטענדיק אַ קאָנטאַקט צווישן זיך, האָבן אַן אויג צו 
זען און אויערן צו הערן װאָס אַרום קומט פאָר, שטיין אָנגעשטרענגט 
אויף דער װאַך. די גאַנצע מאַסע פון פאַבריק דאַרף פאָרזיכטיק צוגעגרייט 
ווערן צום סוף װאָס קומט, מע דאַרף אונטערהאַלטן אויך ביי איר 
די שטימונג, אַז זי דאַרף זיין גרייט צום ערגסטן און דאַרף האַנדלען ‏ 
אַזױי װי מיר. קיין פאַרזאַמלונגען אויף דער פאַבריק קאָן מען נישט 
מאַכן, אָפן אַרומרעדן די לאַגע אי געפערלעך, -- זאָל אָבער יעטווע" 

דער חבר, װי ער פאַרשטײיט און קען, זיך באַמיען, אַז די מאַסע זאָל 
זיין צוגעגרייט און עס זאָל ביי איר געשאַפן ווערן די געהעריקע שטי" 
מונג, אַז קיין רעטונג איז גישטאָ. | 

איך האָב זיך שטום געזעגנט מיט די נאָנטע חברים --- אויף מאָרגן 
האָט מען מיך געדאַרפט אַריבערנעמען אין דער גרזיסער געטאָ אַרײן. 

די לעצטע נאַכט צוזאַמען מיטן חבר לאָזער קלאָג. מיר האָבן זיך 
האַרציק געזעגנט -- אַזױ פיל מאָל צואַמען געזען דעם טוט פאַר 
די אויגן, געבויט די אונטערערדישע אָרגאַניזאַציע, צוזאַמען אַזױ פיל 
געװוייטיקט און געהאָפט. איצט איז שוין אַלץ פאַרלוירן, אַלץ ליגט אין 
חורבות, די רעשטלעך ווערן פאַרשלעפּט צום אומקום... צי װעלן מיר 
זיך נאָך אַמאָל טרעפן? צי װעלן מיר נאָך דערלעבן די באַפרייאונג? 
גראָד יענע נאַכט האָבן רוסישע עראָפּלאַנען באָמבאַרדירט די שטאָט. 
באָמבעס זיינען געפאַלן אויף דזיעלנע 2 (געוועזענער טעאַטער ,סקאַ- 
לאַ") און ?; ביי די דייטשן איז געװאָרן אַ מהומה, די נאַכט-שיכט פון 
פאַבריק האָט אָפּנעשטעלט די אַרבעט און אַריין אין די קעלערן. די 
װואַך פון אומשלאג-פּלאץ איז אַנטלאָפּן, זיך אויסבאַהאַלטן. אַ סך פון 
די פאַרשלעפּטע איז געלונגען צו אַנטלויפן און זיך ראַטעװען. מיר 
האָבן צװישן זיך גערעדט וועגן דער באָמבאַרדירונג -- זי האָט גע" 
הויבן אונזער מוט, געשטאַרקט אונזער האָפענונג. צי װועלן מיר אָבער 
דורכהאַלטן?.. 


דער זון פון חבר מירמלשטיין, װאָס האָט געאַרבעט אין אָפיס פון 
פאַבריק האָט מִיר אויסגעשטעלט אַ צייגניש -- איך בין אַן אָנגע" 
שטעלטער פון דער פירמע טעבענס און װער דעלעגירט אין דער 
גרויסער געטאָ אַרײין צו דערלײידיקן פאַרשידענע ענינים אין דער 
צווייטער פאַבריק, װאָס געפינט זיך אויפן שטח פון דער גרויסער 
געטאָ. האַלב זיבן פרי האָט דער עלטערער חבר קאָסטרינסקי (קאָס- 
טעק), אַן אָנגעשטעלטער פון פאַבריק, װאָס פלעגט לויט זיין אַמט אַלע פּאָר 
טעג גיין אין דער גרויסער געטאָ אַרײן, מיך מיטגענומען מיט זיך. 
מיר זיינען בשלום אַדורך די װאַך און אָנגעקומען אויף עק גענשע און 
זאַמענהאָף, וואו ס'האָבן אויף מיר שוין געװאַרט די ח"ח אברהם 
פלינער און בערעק שניידמיל. אויסטערליש אימהדיק האָבן אויסגעזען 
די גאַסן אַרבעטער מיט פּעקלעך אונטערן אָרעם איילן זיך, לויפן 


װ 

צו דער אַרבעט, מ'קוקט זיך אַרום אָנגעשטרענגט, מען הערס זיך צו 
צו יעטװועדן שאָרך, צו יעטװועדן קלאַנג, אין אָט דער פרימאָרגן-שעה, 
ווען אַלע לויפן צו דער אַרבעט, איז עטװאָס זיכערער געווען צו גיין 
אויף דער גאָס: די אָבלאַװעס, דאָס כאַפּעניש האָט זיך געוויינלעך אָנ- 
געהויבן נאָך דעם, וען אַלע זיינען שוין געשטאַנען כיי דער אַרבעט. 


בערעק האָט מיך אַװעקגעפירט אויף גענשע 21, וואו ס'האָט זיך 
צייטװוייליק געפונען די שול פאַר קראַנקן-שװעסטער בים ידישן 
שפּיטאָל, אָנגעפיויט פון חברטע ליובע ביעליצקאַ-בלום. מען האָט 
מיך פאַרשפּאַרט אין דעם סקלאַד פון די פּראָדוקטן, אָבער נאָר איבער 
נאַכט, בייטאָג איז געווען געפערלעך דאָרט צו בלייבן; פלעג איך זיך 
באַגינען אַרױפקלײבן מיט אַ לייטער אויפן צווייטן שטאָק פון אַ חורבה 
אויפן זעלבן הויף (געװאָרן צעשטערט בעת דער באָמבאַרדירונג), דעם 
לייטער אַרוֹיפציען צו זיך און אויף אַזאַ אויפן אָפּװישן יעדן שפּור, 
װאָס קאָן פירן צו מיין באַהעלטעניש. מיט מיר צוזאַמען האָבן פאַר- 
בראַכט דעם טאָג ביידע קינדער ליובעס און דאָס קינד פון איר שוועס- 
טער ריווע --- צוזאַמען זאַלכע פערט, אויבן אין דער חורבה פלעגט 
זיך שטאַרק הערן דער רעאָנאַנס פון דעם אַלעם װאָס קומט פאָר 
אויף דער גאַס; אין אונזער איינזאַמער שטילקייט פלעגט צו אונז גאַנץ 
דייטלעך דערגיין דאָס ווילדע טופּען פון די זעלנערישע שטיװל, די 
געשרייען פון די כאַפּערס, דער יאָמער פון די געכאַפּטע. מיר פלעגן 
זיך צוטוליען נאָך מער צו די שטיינערנע ווענט פון דער חורבה, ליגן 
אין אַנגסטן, פאַרטײיעטע, פאַרשמאַכטע, קוקנדיק דעם טויט אין פּנים 
אַרײן.. | 

דריי טעג בין איך אָפּגעװוען אין דער דאָזיקער אויסטערלישער 
באַזעלטעניש. פאַר דער צײיט האָב איך געהאָט אַ געשפּרעך מיט 
אַבראַשע בלום, ער איז געווען צוגעשריבן צו דער גרויסער בערשטער- 
פאַבױיק אויף שװיענטאָדיערטקא (אַ 3--4 טויזנט אַרבעטער), איז ער 
אויף איין נאַכט אַראָפּגעקומען אין שטוב אַרין, כדי צוזאַמען מיט מיר 
אַרומרעדן מיין לאַגע. איך האָב אויף דער גאָס זיך נישט געטאָרט 
באַװײזן, אין קיין פּאַבריק נישט געטאָרט אַרײנקומען, וייל איף בין 
געווען צופיל באַקאַנט אַלעמען. אַבראַשע האָט מיר געמאָלדן דעם 
באַשלוס פון אונטערערד, אַז איך מוז זיך אַריבערקלײבן אויף דער 

אַרישער זייט, דאָרטן װעל איך קאָנען אַ סך מער נוצן ברענגען וי אין 
געטאָ. דער עיקר -- מיר האָבן נישט געהאַט קיין שום געװער; די 
פאַרבינדונגען מיט דער אַרישער זייט, פון װאַנען מיר האָבן געהאָפט 
אַלץ צו באַקומען געווער, זיינען זייער אָפּגעשװאַכט געװאָרן איצט, 
צוליב די כסדרדיקע אָבלאַװעס און דעפּאָרטאַציעס. ביי מיינע גרויסע 
באַקאַנטשאַפטן צווישן די פּוילישע אַרְבעטער וועט מיר לייכטער זיין 
צו קריגן די נויטיקע פאַרבינדונגען, שאַפן געווער און זיך װי נישט 
איז אײנאָרדענען מיט אַ באַהעלטעניש. דאָ בין איך בלויז אַ שווערער 
באַלאַסט, ס'איז אוממעגלעך צו באַקומען אַ דירה פאַר מיר, אַ באַ" 
העלטעניש. 

אַבראַשע האָט מיר אויך דערציילט, װי אַזױ ער איז אין די פּאָר 
װאָכן פון די דעפּאָרטאַציעס צוויי מאָל שוין געווען ביים אומשלאג- 
פּלאַץ --- איינמאָל איז ער געכאַפּט געװאָרן, ס'איז אים אָבער געלוג- 
גען צז אַנטלויפן פון די רייען, אַ דאַנק דעם יידישן פּאָליציאַנט מע" 
רענהאָלץ, אַ פּ. פּ, ס,-אָװיעץ, וועלכער פלעגט אונז אַנב פיל מאָל 
אַרויסהעלפן (מערענהאָלץ האָט שפּעטער געװאָרפן די פּאָליציי-אַרבעט 
און אַנטלאָפן אויף דער אַרישער זייט, וואו איך האָב אים געטראָפּןױ 
ער איז אומגעקומען בעתן אַלגעמײנעם װאַרשעװער אױפשטאַנד, אין 
4 אַ צווייטן מאָל האָט אַבראַשע זיך אַליין צוגעשטעלט. דאָס איז גע" 
ווען בעתן דער דעפּאָרטאַציע פונם גאַנצן פּערסאָנאַל פון זיין פרוי ליובעס 
שול; מ'האָט זי אויך פאַרנומען מיט ביידע קינדער. דערוויסנדיק זיך דער" 
פון, איז אַבראַשע אַװעקגעלאָפן צו דער שול, כדי זיך אָנצושליסן אָן 
די דעפּאָרטירטע -- ער האָט נישט געקענט בשום אופן איבערלאָזן 
אַליין אין די נעגל פון טויט זיין פרוי מיט ביידע קינדערלעך. ס'איז 
אָבער געלונגען יענעם מאָל אָפּצושרײען ביי די דייטשן די שול מיטן 
פּערסאָנאַל און שילערינס, מ'האָט זיי אַלעמען באַפריט. 


מיר זיינען געזעסן אַ גאַנצע נאַכט און געשמועסט, געוואויגן און 
געמאָסטן אַלע שאַנסן פאַר מיר אויף דער זייט, צי אויף יענער זייט; 
ס'איז געבליבן אַז איך גיי אויף דער אַרישער זייט, אין קאַסע איז שוין 
געווען גאַנץ װייניק געלט, מ'האָט צוגעהונגערט. אַבראַשע האָט מיר . 
געגעבן הונדערט דאָלער און אַראַנזשירט מיינע אַ באַגעגעניש מיס 
חברים, װאָס האָבן געהאָט די פאַרבינדונגען איבערן געטאָיגרענגעץ. 

זיבן פרי בין איך געשטאַנען ביים טויער פון מיין באַהעלטעניש, 
עס זיינען צוגעקומען די ח"ח סאָלניק און שמואל דער שוסטער (?בענ- 
קאַרט*) פון קראָכמאַלנע און מיך אַװעקגעפירט צום לעצטן אין שטוב 
אַרײן, אויף סטאַװוקי לעבן אָקאָפּאָווץ --- ביי דער ;מעטע", װי מ'האָט 
דאָס אָרט גערופן, דאָרט בין איך געווען אַ גאַנצן טאָג. ביינאַכט האָבן 
מיר זיך דערוואוסט, אַז אויף מאָרגן פרי איז באַשטימט אַ נייע ;סע" 
לעקציע". | 

דאָס איז געווען דער 5טער סעפּטעמבער 1942. אין געטאָ האָט 
מען געציילט דעמאָלט אַרום און אַרום בלויז אַ הונדערט צװאַנציק -- 
הונדערט דרייסיק טויזנט יידן; די איבעריקע זיינען שוין געווען לי- 
קווידירט. די פאַראַָרדענונג האָט געהייסן: אַלע איינוואוינער ביז איינעם 
מוזן 6 אינדערפרי אַרױיס אויף די גאָסן, זיך צונויפזאַמלען אין פאָלגנ- 
דיקע פּלעצער: עק גענשעזאַמענהאָף, קופּיעצקע-װאָלינסקע, מילע- 
ליובעצקע, אַ טייל ניזקע און סטאַװקי און פּלאַץ פּאַריסאָווסקי, אויף די 
אויסגערעכנטע גאָסן מוזן זיך צונזיפקומען אַלע יידן פון די איבערי- 
קע גאַסן פון געטאָ =): וועמען מען װועט געפינען אין שטוב---וועט דער" 
שאָסן ווערן אויפן אִרט. די דערמאָנטע גאָסן זיינען אַלע נאַָנט צום 
אומשלאג-פּלאַץ, און די רוצחים האָבן געװאָלט האָבן װייניקער ארי 
בעט ביים צונויפשלעפּן זייערע קרבנות צום אַױּט פון דער שחיטה, 

װאָס טאָן? די גאַנצע געגנט אַרום איז שוין פון באַגינען באַזעצט 
פון אַלע זייטן מיט דייטשע ס. ס,-לייט, אוקראַינער און לעטן, אָט די 
טרייע מיטהעלפער פון דער יידן-אויסראָטונג. קלאָר אַז דאָס איז שוין 
דער לעצטער אַקט פון דער טראַגעדיע, די נאַציס האָבן זיך פאַרנומען 
ענדגילטיק צו ליקווידירן דאָס רעשטל יידן אין געטאָ. ראַטעװען זיך פון 
די נעגל פון טויט, אַרױסבאַקומען זיך פון פייער-רינג, װאָס נעמט אונז 
אַרום!. 

פון שמואל ,בענקאַרטס? דירה האָט מען מיך איבערגעפירט אין 
דער געוועזענער גאַרבערײ פון װוראָנסקי אויף סטאַווקי 72, איצט זיינען 
דאָרט דורך די דייטשן געווען איינגעאָרדנט מעטאַל-װאַרשטאַטן, אַ ריזי- 
קער בנין, אַ סך קעלערן, בוידעמער, פינצטערע ווינקעלעך, וואו זיך 


*) די וידן האָבּן גערופן אָט דעם רונג פון דו אווסגערעכנטע גאַסן -- 
מיטן נאָמען , קאָטשיאָל" (אַ קעסל). 

צו פאַרשטעקן. פון דער פאַבריק-געביידע האָט געפירט אַ טירל אין 
אַ בלינדן הויף אַרױס, וואו עס איז געשטאַנען אַ גרזיסע שאָפּע אָנגע- 
פילט מיט שמאַטעס., פונם בלינדן הויף האָט געפירט אַ טויער אויף 
אַ הויף, װאָס האָט געגרענעצט מיט אָקאָפּאָוע (אַרישע זייט). אָט דורך 
דעם טויער איז געגאַנגען די גאַנצע צייט פון געטאָ אַ שמוגל אין גאָר 
אַ גרויסן פאַרנעם, מען פלעגט דורך דאַנען אַריבערנעמען אַפילן אָקסן, 
קי, פערד און אַנדערע שווערע זאַכן. אָט דורך דעם טויער האָבן מיר 
גערעכנט זיך אַרױסצובאַקומען אויף דער אַרישער זייט, צוזאַמען מיט 
דעם פאַבריק-אייגנטימער װראָנסקי. אָבער וי נאָר װראָנסקי האָט 
געפּרואווט עפענען דאָס טירל צום בלינדן הויף, האָט זיך אַ לאָז געטאָן 
אַ גאַנצע מאַסע נאָך אים, װאָס האָט אויך געװאָלט זיך ראַטעװען פון 
דער סעלעקציע. אַן ערך 80 מאַן האָבן זיך אַריינגעריסן אין הויף, 
צעשראָקענע, צעטומלטע, פאַרצווייפלטע. דער וועכטער פון הויף אויף 
אָקאָפּאָווע האָט זיך שטאַרק דערשראָקן און פאַרקלאַפּט דעם טויער, װאָס 
האָט געפירט צו אָקאָפּאָװע. יעדער האָט גענומען זוכן אַ באַהעלטעניש, 
זיך צו פאַרשטעקן, פאַרשװוינדן פון דער אויבערפלאַך: מ'האָט זיך 
געריכט אַז יעטוועדע סעקונדע רייסן זיך די מערדער אַרין אין פאַ- 
בריקי.. 

די נאַציס פון דער זייט אָקאָפּאָווע האָבן באַמערקט דעם טומל, 
װאָס האָט זיך אויפגעהויבן אין פאַבריק-הויף, און דערזען, אַז מענטשן 
ווילן זיך אַדורכרײסן אויף דער אַרישער זייט: זיי האָבן גלייך געעפנט 
אַ שיסעריי און אַ מאַן 60 זיינען דעמאָלט דערהרגעט געװאָרן. אייניקע 
זיינען געלאָפן צוריק אין פאַבריק אַריין זיך אויסבאַהאַלטן, אַנדערע 
זיינען געבליבן אויפן הייפל, זוכנדיק דאָרטן אַ באַהעלטעניש. 


איך און די פאַמיליע פון װראָנסקין, שמחה סאָלניק און שמואל 
;בענקאַרט? האָבן באַװיזן דורך אַ קליין פענצטערל ביים דאַך זיך 
אַרײנצובאַקומען אין דער שאָפּע, װאָס איז געשטאַנען אויפן פאַבריק- 
הויף,. מיר האָבן זיך פאַרגראָבן אין די שמאַטעס, זיך פאַרטיײעט, 
װאַרטנדיק יעטװועדע מינוט אויפן טויט.. צו אונז איז דערגאַנגען די 
שיסעריי, װאָס האָט זיך געטראָגן פון די פאַבריק-געביידעס, דער יאָמער 
און די געשרייען פון די אַרױסגעטריבענע פון הויף, פון די געכאַפּטע און 
אַװעקגעשלעפּטע, דאָס קרעכצן פון די פאַרוואונדעטע. עטלעכע שעה 

האָט געדויערט די אַקציע. מיר זיינען אַזױ געלעגן פאַרגראָבן טיף אין 
די שמאָטעס ביז איבער די קעפּ, געלעגן און געװאַרט.,. דאָס האַרץ האָט 
מוראדיק געקלאַפּט, אין די שלייפן האָט געברענט -- צי איז שוין דאָס 
דער סוף? אָט דאָ, אונטער די שמאַטעס אינם הויף פון ברוכװאַרג?., 
דיין לעבן איז איצט אויך נישט ווערט מער, װי די דאָזיקע שמאַטעס, 
װאָס באַשיצן דיך פון טויט., 

ביינאַכט, ווען ס'איז געװאָרן שטיל אַרום, האָב איך גענומען 
זוכן מיטלען, וי אַזױ פאָרט זיך אַרױסצובאַקומען פון אונטער די 
שמאַטעס. מיט אונז איז געווען פאַרשטעקט דער באַלעבאָס פון מאַ- 
בריק װוראָנסקי, עו האָט גוט געקענט אַלע ווינקעלעך פון פאַבריק אַרום, 
אין דער שאָפּע איז געווען אינגעגראָבן אין דער ערד אַ ברײיטער 
;קאטש" (פאַס), וואו מען פלעגט אַמאָל אין דער גאַרבערײ ווייקן דאָס 
פעל. מיר האָבן זיך גענומען אױיסגראָבן דעם קאטש און אַרױסשלעפּן 
פון דער ערד: לאַנגע שעהן האָבן מיר געגראָבן און געגראָבן, מיט װאָס 
גאָר מיר האָבן געפונען אונטער דער האַנט. ענדלעך, אַרױסגעשלעפּט 
דעם קאטש פון גרוב. די שאָפּע האָט געגערענעצט מיט אַ הויף, װאָס 
האָט געפירט צו ניזקע. די טיפע גרוב, װאָס האָט זיך געבילדעט נאָכן 
אַרױסשלעפּן דעם קאטש, האָט אונז פאַרלייכטערט די אַרבעט פון 
ווייטער גראָבן אַ טונעל אונטער דער ערד אין דער ריכטונג פון ניזקא, 
אַ גאַנצע נאַכט האָט געדויערט די אַרבעט איבערן טונעל (;פּאָדקאָפּ"), 
ענדלעך זיינען מיר גראָבנדיק דערקראָכן ביז צום הויף ביי ניזקע,. 
ס'איז געווען א ליידיק פּלאַץ און מיר זיינען אַזױ געלעגן פאַרטײעטע, 
אויסגעשמירטע אין בלאָטע; וי נאָר ס'האָט אָנגעהויבן טאָגן זיינען 
מיר צוגעקראָכן צום הויז אויף ניזקע -- עס איז געווען אַ ליידיקע שטוב, 
מ'האָט קענטיק די איינוואוינער שוין פאַרשלעפּט פון דאָרטן. מיר האָבן 
זיך װוי נישט איז אַרומגעװאַשן, אָפּגערײניקט די קליידער, און וי נאָר 
ס'איז טאָג געװאָרן, זיינען מיר אַרױס אויף דער גאַס און זיך געלאָזט 
אין פאַרשידענע זייטן, | 

איך האָב זיך געלאָזט גיין פון ניזקע אויף ליובעצקע, נישט גע- 
וואוסט וואוהין איך גיי, צו וועמען איך גיי---געגאַנגען וי אין אַ קאָש- 
מאַר. אויף די גאַסן האָבן זיך געװאַלגערט שאָטנס פון מענטשן שוין 
דעם צווייטן טאָג װאַלגערן זי זיך אויף דער גאַס -- געמוזט פאַרלאָזן, 

לויט דער פאַראָרדענונג, די גאַסן וואו זיי האָבן געוואוינט און זיך 
קאָנצענטרירן אויפן קליינעם שטח פון די עטלעכע אויסגערעכנטע 
גאַסן; האָט עמעצער געהאַט אַ פריינד, אַ באַקאַנטן, גראָד אויף דער 
דערלויבטער גאַס, האָט ער געקענט ביי אים איבערנעכטיקן, אָבער די 
ווייט גרויסע מערהייט איז געבליבן בינאַכט אויף דער גאַס. מ'איז 
געלעגן אין די רינשטאָקן, זיך געװאַלגערט אויפן ברוק: דאָ קאָכט עמע- 
צער אַ טשייניק װאַסער אויף דער גאַס, דאָ ליגט װער און גריזשעט אַ 
פאַרחלשטער אַ סקאָרינקע ברויט, קינדער יאָמערן, עלטערע שלוכצן 
אין אַ שטיל געוויין, פון אַלעמענס אויגן קוקט אַרױס טויט-שרעק, 
שגעון. 


די דאָזיקע סעלעקציע איז דורכגעפירט געװאָרן מיט עכט סאַ- 
דיסטישער בעסטיאַליטעט; אויך דאָסמאָל האָבן די נאַציס געמאַכט די 
יידן גופא פאַרן מלאך-המות פון זייערע אייגענע ברידער, געצוואונגען 
זיי פריער מאַכן אַ סעלעקציע איבער זיך אַלײן. 


יעטוועדע פאַבריק, אונטערנעמונג, יעטוועדער געזעלשאַפטלעכער 
אַנשטאַלט, אויך די יידישע פּאָליצײ --- האָט באַקומען פון דער נאַצי" 
מאַכט א פאַראָרדענונג: אויסקלייבן. פון צווישן די אַרבעטער, אָדער 
אָנגעשטעלטע אַזאַ און אַזאַ צאָל, אויסטיילן זיי נומערלעך, מיט די 
דאָזיקע נומערלעך און זייערע לעגיטימאַציעס דאַרפן זיך יענע שטעלן 
תיכף אויף אַ באַשטימטן פּלאַץ (אויף איינער פון די אויבן-אויסגע" 
רעכנטע גאַסן), וואו ס'וועט פאָרקומען די סעלעקציע. אַ טייוול-אידעע! 
דער אָנפירער פון אַנשטאַלט, למשל, דער יודן-ראַט, אָדער די דירעק" 
ציע פון יידישן שפּיטאָל, די בריגאַדיסטן פון די פאַבריקן און װאַר" 
שטאַטן און אַז"וו --- זיי האָבן געדאַרפט אַליין אויסקלייבן פון צווישן 
זייערע אָנגעשטעלטע און אַרבעטער אַ געוויסע צאָל און זיי אויס- 
טיילן די נומערלעך: דאָס האָט באַטײט, אַז אַזאַ און אַזאַ צאָל איז נוי- 
טיק און דאַרף בלייבן אַרבעטן, האָט עמעצער געהאַט אַזאַ נומערל, 
האָט דאָס נאָך נישט באַטײט, אַז ער בלייבט טאַקע אַרבעטן --- ער האָט 
נאָך געדאַרפט אַדורכגײן אויפן פּלאַץ די אמתע סעלעקציע, װאָס עס 
האָבן דורכגעפירט די דייטשן גופא. אָבער דאָך מיט אַזאַ נומערל האָט 
יעטװועדער געקאָנט האָבן אַ שטיקל האָפענונג, אַז ער װעט בלײיבן 
אַרבעטן, װאָס דאָס האָט באַטייט לעבן. מען קען זיך פאָרשטעלן, װאָס עס 


פינף יאָר אין וװואַרשעווער געטאָ 285 


האָבן איבערגעלעבט די פירער פון די אַנשטאַלטן, פון די פאַבריקן, ווען 
זיי אַליין האָבן געהאַט אויסצוטיילן די נומערלעך, ווען זיי אַליין האָבן 
געדאַרפט אויסשטעלן אַזעלכע צייגנישן צום לעבן, און איבערלאָון אַ 
גרויסן טייל, אַלע איבעריקע, אָן נומערלעך, װאָס עס האָט באַטײיט-- 
טויט.., 

האָבן זיך אין יענע עטלעכע טעג פון דער סעלעקציע אָפּנעשפּילט 
שוידערלעכע סצענעס אויף די גאַסן; מענטשן לויפן אַרום וי פאַר- 
סמטע, זוכן די פּלעצער, וואו עס דאַרפן זיך, לויט דער פאַראָרדענונג, 
צונויפזאַמלען די אָנגעשטעלטע און די אַרבעטער. מענטשן לויפן מיט 
פאַרבראָכענע הענט, מיט אַ יאָמער --- זיי האָבן קיין נומערלעך נישט, 
וי אַזױ באַקומט מען אַ נומערל, װי אַזױ ראַטעװעט מען זיך כאָטש 
אויף דערווייל,.. אַ ווילדער כאַאָס, אַ מוראדיקע פּאַניק, אַ טויט-קאָש- 
מאַר. ., 


איך האָב זיך אַזױ אַרומגעדרײט נישט וויסנדיק 
אין די רייען וואוהין צו גיין, און אָנגעטראָפן אויף חברטע 
אויפן װעג צום װאָלקאָװיטש פון װלאָצלאַװעק. זאָגט זי מיר, 
אומקום אַז אויף מילע 51 געפינען זיך חברים אין אַ 
שטוב, און זי האָט מיך מיטגענומען אַהין. איך 
גי אַרײן און דערזע: לעאָן מיכעלסאָן מיט פרוי און טאָכטער, דאַמאַזער 
מיט פרוי און קינד און אַביגדור מענדעלסאָן. קיינער קוקט זיך נישט 
אום אויף די אַרײנגעקומענע, אַלע זיצן זיי פאַרגליווערטע, פאַרפּײ- 
ניקטע, מיט אַראָפּגעלאָזטע קעפּ אויף די ביינערדיקע הענט -- אַ צו- 
שטאַנד פון פולשטענדיקער רעזיגנאַציע... חברטע דאַמאַזער הויבט- 
אויף צו מיר אַ פּאָר אויגן פול מיט טויטן- שרעק; 
-- חבר בערנאַרד! אַ קינד קען מען דאָך נאָך האָבן?... מיר זיינען 
דאָך נאָך יונגע מענטשן,,. זי לאָזט פון מיר די טויט-שרעק-אויגן גנישט 
אַראָפּ, זי װאַרט, אַז איך זאָל דאָס מתיר זיין דעם שרעקלעכן פאַרברעכן 
פון ראַטעװען זיך דורך באַפרייען זיך פונם אייגן קינד, -- מיט 
אַ קינד איז מען דאָך געווען פאַרמשפּעט צום טויט.. אָנם קינד װעט 
מען זיך אפשר ראַטעװען 
איך שטיי שטום, מיינע אויגן לעכערן אַדורך אירע, ווילן אַרײג- 
דרינגען אין זייער שרעקלעכן סוד,. 

--- ניין!... ניין!... דאמאזער שלאָגט זיך מיט די פויסטן אין קאָפּ, 
כליפּעט, באַגיסט זיך מיט טרערן.. ניין, ניין, איך גיי צוזאַמען מיט 
מיין קינד, | 

אַנקע װאָלקאָװיטש כליפּעט אַרױס: הלוואי װאָלט איך געגאַנגען 
צוזאַמען מיט מיין קינד (איר קינד איז פאַרשלעפּט געװאָרן פון מע" 
דעם-סאַנאַטאָריע). 

-- איך בין שוין אַ טויטער, איך האָב שוין קיין כוחות נישט מער 
-- קרעכצט אַרױס חבר מיכעלסאָן, נישט אויפהויבנדיק דעם קאָפּ, 

אביגדור מענדעלסאָן פאַלט -צו צו מיר, זיינע טרערן פליסן איבער 
מיין פּנים } 

--- כ'האָב שוין קיינעם נישט, אַליין געבליבן... פייגען מיט דער 
שוועסטער צוגענומען, אַלין, אַלײן, נישטאָ מער קיין כוח... ער מורמלט 
מיר אַרין, אַז דאָ אויפן הויף ווייס ער פון אַן אָרט וואו מ'קען זיך אויס- 
באַהאַלטן. איך זאָג אים, אַז איך װעל אונטערקומען שפּעטער און { לויף 
אַרױיס אויף דער גאַס, 

אויף אָסטואָווסקע איז געווען דער פּלאַץ, וואו ס'האָבן זיך גע" 
זאַמלט די אַרבעטער פון די בערשטן-פאַבריקן אויף שװויענטאָ-יערסקא. 
די גאָס איז פול, מענטשן שטייען מיט פּעקלעך אויף די פּלייצעס, זיצן 
אויף די טראַטואַרן, אין די רינשטאָקן מיט זייערע ביסל בעבעכעס. 
קינדער בלאָנקען אַרום, וויינען. שרייען: טאָ-טע, מאַ-מע.. 

באַמערק איך דאָ אַן אויסטערליש בילד: מענער ראַזירן זיך, 
װאַשן זיך, פּוצן זיך; פרויען פּודערן זיך, לייגן אַװעק שמינקע אויף 
די ליפּן, קוקן אַריין אין שפּיגעלעך, מאַכן צורעכט די פריזורן, די קליי- 
דער... דאָס גייט די אַרבעט פון געפעלן ווערן דעם טייוול. דאָרטן גייט 
די סעלעקציע, אָט רוקט זיך שוין אונטער די ריי, לאָמיך אויסקוקן גע- 
זונט, שיין, פעאיק צו אַרבעטן און ברענגען נוצן.,. גאָט מיינער! װאָס 
טוט זיך אין די מוחות און נשמות פון אָט די אומגליקלעכע, וועלכע 
וויגן זיך אויף דער װאָג-שאָל צווישן לעבן און אומקום?.. 

אָט שטייט חבר וואוילאַנד (זלמן און מרדכיס ברודער) אַ דיכטער, 
אַ מוזיקער, זיין קינד פון דריי חדשים אויף ביידע הענט, ער וויגט עס, 
שטייט און װואַרט אויף זיין ריי. אָט איז אַבראַמעק באָרטענשטיין, דער 
בעסטער טוער פון אונזער יוגנט: ער שטייט און װאַרט, אויף דער 

פּלײצע -- אַ גרויסע װאַליזע מיט לעכלעך אין ביידע דעקן -- אינע- 
װוייניק איז באַהאַלטן זיין קינד... שטייט און פּייניקט זיך -- צי װעט 
ער אַדורכגײן? צי װעט ער אַריבערקומען בשלום מיט זיין אוצר אין 
װאַליזע?,.. אָט דאָרטן שטייט חברטע רוטע פּערנסאָן מיטן זון ביי דער 
האַנט, איר שװועסטער חברטע בלומענטאַל מיטן טעכטערל, אָט איז 
ליבהאָבער מיט דער פרוי, חברטע קאָציאָלעק (פון לאָדזש). -- און 
אָט דאָרטן די מאַסיווע פיגור פון חבר גאביד (אַ לאָדזשער, טאַלאַנט- 
פולער פּובליציסט, מיטאַרבעטער פון דער עפאָלקסצייטונג"). ערשט 
מיט אַ דריי חדשים צוריק האָבן מיר אים אַריבערגעבראַכט פון אַ דערפל 
אין גאַליציע, וואו ער איז געווען באַהאַלטן: ער האָט זיך געריסן קיין 
וואַרשע, צו די חברים, צו דער אַרבעט, און איצט שטייט ער אין די 
רייען פון צום טויט פאַרמשפּטע. דאָרטן איז יאַנקעלע גרושקאַ; מיט זיינע 
שװאַרצע פינקלענדיקע אויגן באַגריסט ער מיך שטום, לעבן אים -- 
גרילאק מיט זיין פרוי (חברטע קופּערשטיין), 

אַ שיינער, זומערדיקער טאָג. די זון באַשטראַלט דעם גאַנצן שטח, 
די הייזער-חורבות אַרום, די מענטשן-חורבות, -- די גאַנצע ריזיקע 
מאַסע רעזיגנירטע, דערשלאָגענע, װאָס קוקן דעם טויט אין די אויגן 
אַרײן... אַ געלער שטויב טראָגט זיך פון די חורבות, דרינגט אַריין 
אין האַלדז, אין די נאָזדלעכער, דער גאַנצער קערפּער ברענט פון דורשט, 
פון הונגער... 

איך מוז אויך בלייבן שטיין אין די רייען, דורכמאַכן די סעלעק- 
ציע אויף לעבן און טויט. מען לאָזט מיך איבער צװוישן די בערשטער; 
חברים באַקומען פאַר מיר עפּעס אַ לעגיטימאַציע פון איינעם אַן אַר- 
בעטער אויף דער בערשטער-פאַבריק, װאָס מען האָט אים שוין געהאַט 
אַוועקגעפירט אויפן אומשלאג-פּלאַץ: אַ מענטש מיט אַ באָרד אויף דער 
פאָטאָגראַפיע -- על איך זיין ענלעך צו אים.. איך בין זיכער, אַז 
מיין אָרט װעט אויך זיין דאָרטן וואו דער מאַן פון דער פאַטאָגראַפיע 
-- אַ ייד מיט אַ באָרד איז נישט קיין געהויבענער אַרבעטער, חוץ דעם 
האָב איך דאָך קיין נומערל אויך נישט.. איך שטיי אַ רעזיגגירטער, 
גרייט צו דעם, װאָס װעט קומען, דערזע איך אַבראַשע בלום; כ'האָב 
נאָך ביי זיך די גאַנצע הונדערט דאָלער, װאָס ער האָט מיר געגעבן 
מיט עטלעכע טעג פריער, ווען איך האָב געדאַרפט אַריבערגײן אויף 

דער אַרישער זייט. איך גיב אים אָפּ. דאָס געלט: איך גיי דאָך זיכער 
אויפן אומשלאג-פּלאַץ -- טראַכט איך --- ער זעט אויס פיל יינגער, האָט 
אַ נומערל אויך, אפשר װעט ער זיך אַדורכרײסןי. 

אונזער ריי דערנענטערט זיך. איך זע שוֹין די מונדירן פון די 
ס. ס,-לייט, פון די לעטן, אוקראַינער און אַנדערע טײיװאָלים, דאָרטןײ. 
אין שפּיץ, גיהנום-סצענעס אַרום; אָט האָט אַ מוטער אַװעקגעשאַרט 
פון זיך דאָס קינד און בלייבט אַליין אין אָנזיכט פון די תלינים; מען 
פּוצט זיך, מען שמינקעוועט זיך, מען מאַכט אַ זיס שמייכלענדיק פּנים.. 

--- רעכטס, לינקס, -- דערגייען צו מיר די קאָמאַנדע-קולות; און 
גלייך נאָכדעם אַ יאָמער, אַ געויין, פאַרצווייפלטע געשרייען, פאָכען 
פון שפּיצרוטן, נאַהאַיקעס, קלעפּ, שטורכעניש... רעכטס --- צום אומ" 
שלאג"פּלאַץײ. עס כאַפּן גלייך אונטער די אוקראַינער, לעטן, מען שלייי 
דערט אַריין אין דער מאַסע, באַגלײט מיט קלעפּ, 

אָט עפּעס דאָרטן אַ פרוי מיט אַ קינד ביי דער האַנט, מען וויל 
פון איר אַרױסרײסן דאָס קינד, זי אַליין טרייבט מען לינקס -- צום 
לעכן, צו אַרבעט; אָבער זי װיל דאָס קינד נישט אָפּגעבן, קלאַמערט 
זי זיך אין אים מיט שרעקלעכע ספּאַזמען; מען גיט זי אַ שטויס אַרײן 
צוזאַמען מיטן קינד אויף רעכטס -- צום אומשלאג-"פּלאַץ... זי װעט 
אומקומען, אָבער צוזאַמען מיטן קינד, 

בערעק שניידמיל, אַ דענערווירטער, אַ צעהיצטער לויפט פאַרביי; 
אָט זע איך וי ער קריגט זיך מיט עמעצן פון דער פאַבריק-דירעקציע, 
װאָס האָט נאָך געהאַט עטלעכע נומערלעך. בערעק פאָדערט נומערלעך 
פאַר נאָנטע חברים -- אפשר װעט מען זיי דערמיט ראַטעװען. יענע 
פון דער פאַבריק-דירעקציע האָבן אָבער זייערע אייגענע, בילכערע, 
און נומערלעך זיינען פאַראַן בלויז עטלעכע, -- אַ לאָטעריע-שפּיל אויף 
לעבן און טויט, --- איין הונדערטל פּראָצענט באַטײיט לעבן.. 

אָט בין איך שוין ביים עק סמאָטשע --- דאָ איז די סעלעקציע: 
איך רוק זיך אַלץ נענטער און נענטער, אַרום מיר פון פאָרנט און פון 
הינטן חברים, װאָס האָבן נומערלעך, זי באַמיען זיך מיך צו פּאַרשטעלן, 
האַלטן אין דער מיט --- אפשר װעט געלינגען מיך אַדורכצושמוגלען . 
צוזאַמען מיט זײי, די ;גליקלעכע* מיט די נומערלעך... 

אַ געברום: רעכטס!... איך דערפיל אַ שאַרפן ווייטיק אין קאָפּ -- 

אַ שפּיצרוט האָט אַ שמיץ געטאָן, אַ פּאָר שטאַרקע שטויסן, מען פירט 
מיך צו דער גרופּע אויף סמאָטשע... אָט שטיי איך שוין צוזאַמען מיט אַ 
צוויי הונדערט מאַן לענגאויס דער גאַס, פון ביידע זייטן אַ קאָרדאָן פון 
באַװאָפּנטע בעסטיעס, פאַרשיכורטע, פאַרװוילדעוועטע... אַרום מיר --- 
קיינער פון די חברים, אַלײן בין איך אין דעם תהום פון עלנט און 
יאוש. װי מיט גלעזערנע אויגן קוק איך אויף אַלעמען אַרום מיר, 
אויף די ווילדע חיות מיט מענטשלעכע פּנימער: זי לאַכן, זיי הירזשען, 
רייצן זיך, אָט רייסט איינער אַרױס פון עמעצנס האַנט אַ זייגערל, אַ 
פינגערל, באַגלײט יענעם מיט קלעפּ, מיט בוכצען. קיינער קוקט זיך 
נישט אום אויפן קרבן, -- ס'איז נאַטירלעך, אַ נאָרמאַלע דערשיינונג 
פון יעטוועדער שעה, פון יעטװעדער מינוט, 

מיין מוח הויבט ווייטער אָן פיבערדיק צו אַרבעטן; פונם געדאַנ- 
קען"כאַאָס טויכט-אויף אַ באַשלוס, אַ געבאָט, אַ מוזּ זיך ראַטעװעף! 
נישטאָ שוין װאָס צו פאַרלירן, אַלץ פאַרלוירן! מוז אַלץ געשטעלט וערן 
אין קאָן -- אפשר... | 

די מאַסע רירט פון אָרט... קולות, זידלערייען פון די אונטערטריי- 
בער, קלעפּ שיטן זיך אויף יעטוועדן, אַ שיסעריי ברעכט אויס... אַ טומל, 
אַ מהומה... -- ה"אַיליט! ה-אַדלדט! -- ווילדעווען די בעסטיעס, איך 
גיב זיך אַ לאָז פון דער מאַסע, שפּרינג אַרײן װוי אַ קאַץ אויף סמאָטשע, 
פּונקט אַנטקעגן אַראָנאָויטשעס מעטאַל-פאַבריק... לויף אַריין אין אַ 
פּוסטער שטוב, קיין לעבעדיקער נפש נישט! סאַפּע-אָפּ, קוק זיך אַרום, 
װאָס טוט זיך אויף דער גאַס.. מען פירט נאָך אַלץ די פאַרמשפּטע, 
עס ציען זיך, שלעפּן זיך די רייען מענטשן, דורך אַ קליין שפּעלטעלע 
פון צעריסן פאָרהענגל אויפן פענצטער זע איך אַלץ, װאָס קומט פאָר 
אויף דער גאַס. יעטװעדער ווינקעלע איז מיר דאָ באַקאַנט, אויף יעט- 
וועדער שטיין פון ברוק האָט דאָ מיין פוס געטראָטן,.. איך זע דעם רי- 
זיקן הויף פון אַראָנאָװיטשעס פאַבריק פּונקט אַנטקעגן. וויפיל מי- 
טינגען זיינען דאָרט פאָרגעקומען, וויפיל סטרייקן האָבן מיר אויף דער 
פאַבריק געפירט; אָט דאָרטן איז געווען אונזער מעטאַל-קאָאָפּעראַטיו, 
מ'האָט אויסגעאַרבעט מעסער, גאָפּל, לעפל, -- דעם סקלאַד פון קאֲאַ- 
פּעראַטיוו האָבן די דייטשן קאָנפיסקירט גלייך ביים אָנהויב פון דער 
אָקופּאַציע. עס לויפט אַדורך מיין זכרון װי אין אַ קאַלעידאָסקאָפּ די 

פֵּאָר צענדליק יאָר ;בונד" פון סמאָטשער ראַיאָן -- דאָ האָט געווימלט 
מיט פּראָלעטאַרישע קעמפער פאַר אַ בעסערער וועלט, מיט צוקונפ- 
טיסטן, סקיפיסטן, קינדערלעך פון די צישאָישולן, מיט זייערע פאַקעל- 
צוגן, גאָסן-מאַרשן, מאַיידעמאָנסטראַציעס.. אָט דאָ ביים עק גאַס האָבן ‏ 
די פּוילישע פאַשיסטן דערשאָסן אברהמעלע שענקער, אַ דרײי-יאָריק 
קינד װאָס די מוטער האָט אים געהאַלטן אויף דער האַנט, ער זאָל 
בעסער קאָנען זען דעם מאַייצוג.. אָט דאָ זיינען פאָרגעקומען די 
שלאַכטן פון זעלבסטשוץ מיט די כוליגאַנעס, דאָ האָבן מיר נאָך אין 
געטאָ אָפּגעהאַלטן אומלעגאַלע פאַרזאַמלונגען.. דאָ.. דאָ.. פירט מען 
איצט אונזערע בעסטע און טייערסטע צו שחיטה.. 


איך בין ;פריי", אַרום מיר נישטאָ די בעסטיעס מיט זייערע 
רעװאָלװערן, שפּיצרוטן און נאַהאַיקעס, וואוהין גיין? איך דערמאָן זיך, 
װאָס אַביגדור מענדעלסאָן האָט מיר היינט פרי אַרײנגעמורמלט, אַז 
ער ווייס פון אַ באַהעלטעניש אויף מילע 51, איך לאָז זיך אַהין אַװעק, 
אויף דער גאַס שטייען נאָך גרופּעס מענטשן, װאַרטן אויף זייערע פּלע- 
צער, עס גייט נאָך אָן די סעלעקציע; איך טרעף באַקאַנטע, חברים, 
פריינד; מען שטייט-צו צו מיר מיט פראַגעס, מען פרעגט עצות -- 
װאָס טאָן? וואוהין לויפן? וואו זיך אויסבאַהאַלטן? איך קום-צו צו מילע 
1 -- דער טויער איז אָפּגעשלאָסן; אַרום --- פּאָליצײ, זעלגער, אַלע 
וויילע שלעפּט מען אַװויס מענטשן און מען װאַרפט זי אַריין אין 
קאָרדאָן אויף דער גאַס, אָט שטייט שוין דאָרט חבר מיכעלסאָן, אַ גע- 
לער, אַן אױיסגעשעפּטער מיט זיין פרוי און טאָכטער, -- אַנקע װאָלקאָ- 
וויטש, דאמאזער מיטן קינד און פרוי, ליבהאַבער און אַלע איבעריקע 
װאָס איך האָב געטראָפן היינט פרי אין הויז, און נאָך הונדערטער 
חברים און באַקאַנטע װאָס װאַרטן אויף דער סעלעקציע. אַביגדורן 
האָב איך צווישן זיי נישט געועף מסתמא באַהאַלט עֶר זיך אױס, 
אַזױ װי ער האָט מיר אינדערפרי געזאָגט, -- האָב איך געטראַכט. 
יעטוועדע פאַבריק-גרופּע, יעטװועדע אונטערנעמונג שטייט מיט איה 
טראַנספּאַרענט; אָט זע איך אַ גרויסע גרופּע באַקאַנטע חברים בעקער- 
אַרבעטער, אָנגעטאָן מיט פאַרטוכער, מיט ווייסע היטלעך אויף די קעפּ, 
וי ביי דער אַרבעט, מיט זייער טראַנספּארענט, -- אַלץ שטייט גרייט, 
װאַרט ביז ס'וועט צו זיי צוקומען די גורל-שעה פון דער סעלעקציע. 

איך גיי שנעל אַװעק פון מילע 51 אויף לובעצקע, דאָ טרעף איך 
אויף דער גאַס די חברים גאביד, ליבעסקינד און דאָראָטא קאָציאָלעק. 
זיי דערציילן מיר, אַז אויך זיי זיינען אַנטלאָפן פון די רייען, שוין גע- 
ווען אָפּגעקליבענע, איצט דרייען זיי זיך אַרום אויף די גאַסן, וייסן 
נישט וואוהין צו גיין. מיר זיינען אַלע טויט-הונגעריק, פאַרברענט פון 
דורשט. איך זאָג, אַז איך על גיין צוזאַמען מיט זיי זוכן אַ שטיקל 
ברויט, איך קאָן דאָך גוט אַלע בעקער און זיי קאָנען מיך -- אפשר 
וועט מיר געלינגען. איך גיי אַרױס אויף מילע. דאָרטן לעבן דער 
תלמוד-תורה איז פאַראַן אַ בעקעריי. איך בין שוין אויפן הויף -- 
ערשט אַ שיסעריי! איך בין אַרױפגעלאָפן אויף שטיגן, אונטערגעװאַרט, 
ביז װאַנען עס איז געװאָרן שטיל, לויף אַרזיס אויף דער גאָס -- נישטאַ 
שוין קיינער פון זיי!,.,. איך האָב זיי דאָס לעצטע מאָל געזען, שפּעטער 
זיך דערוואוסט, אַז מ'האָט זיי געכאַפּט און אַוועקגעפירט אין טרעב- 
לינקע, 

איך שלעפּ זיך ווייטער אַליין, מיד, אױיסגעשעפּט, טויט-הונגעריק. 
איך טרעף אָן אויף די חברים נחום און שלום כמיעלניצקי -- ביידע 
געענדיקטע שילער פון אונזער שול אויף קראָכמאַלנע, נאָכדעם גע" 
גאַנגען אין וואוועלבערגס טעכנישע שול. נחום איז אַ חבר פון מיין 
יאַנעקן און פון מאיוס נאָװאָגרודסקי, זיי האָבן זיך צוזאַמען געלערנט, 
וואוילע קינדער! כ'קאָן זיי גוט נאָך פון זייער קינדהייט, לעצטנס פלעגן 
זיי אַרויפקומען צו מיר אויף גענשע 12 (דירה פון חבר װאַסער), זי 
קוקן אויס שרעקלעך מיד, אָבער אין אַ מונטערער שטימונג, 

-- בערנאַרד, זאָגן זיי ביידע געהיימניפפול, מיר האָבן זיך עפּעס 
דערוואוסט זייער ויכטיקס. נעמלעך: אין אָקסאַקאָס פאַבריק אויף 
סאָכאַטשאָוװסקאַ איז שוין אַדורכגעפירט געװאָרן די סעלעקציע, די 
פאַבריק גייט װייטער: זי איז פול מיט אַרבעטער. מיר האָבן זיך דער- 
וואוסט, אַז מען קאָן דאָרטן אונטערקויפן די װאַך און זיך אַרײנבאַקומען 
אין פאַבריק, מ'איז געראַטעװעט! דער פאַבריק-שטח נעמט אַרום טיילן 
פון ניזקע, אָקאָפּאָװע, מילא, גרענעצט מיט דער געוועזענער גאַר- 
בעריי פון די ברידער פייפער, האַרט ביי דער אַרישער זייט, זיי ווייסן, 
אַז אַ סך האָבן זיך היינט אַרײנבאַקומען אַהין און זיך געראַטעװעט, 

איך האָב אָבער קיין געלט נישט געהאַט אַזױ פיל. -- מיר האָבן 

געלט -- זאָגן זיי צו מיר --- האָבן אויך אַ גאָלדן זייגערל, לאָמיר גיין. 
מיר גייען אַװעק דורך מילע, קומען-צו צו סאָכאַטשאָווסקא צו דער 
פאַבריק; אַ סך מענטשן אַרום, די װאַך הויבט פּלוצים אָן צו שיסן, 
שרייט צו אַלעמען מען זאָל זיך אַװעקלײגן אויף דער ערד. ס'האָט זיך 
אַרזיסגעװיזן, אַז די גוטע װאַך איז אַװעק און פאַרביטן געװאָרן מיט 
אַן אַנדערער... איך ליג אויף דער ערד צװזאַמען מיט אַ סך אַנדערעי 
עס הערן זיך קרעכצן פון פאַרוואונדעטע, געוויס פאַראַן אויך טויטע... 
איך הויב אָן אַזױ צו קריכן אויפן בויך, זיך רוקן ווייטער, ווייטערי. 
צי זיך אַזױ אַרױס פון דער גאַנצער מאַסע מענטשן, װאָס ליגן אַרום מיר 
אויף דער ערד... הויב זיך ענדלעך אויף און לויף צוריק אויף ליו" 
בעצקע, איך בלייב שטיין ביי עק ניזקע און ליובעצקע. שטיי און ווייס 
נישט וואוהין צו גיין... פּלוצעם דערזע איך אַ פּלאַטפאָרם מיט אַ פּלאַ- 
קאַט פון דער פירמע אָקסאַקאָ פאָרט אָן, פול באַלאָדן מיט קאַסטנס און 
פּעק, איך דערקען דעם פורמאַן: וועלוול דער גראָבער, אַ טראַנספּאָרט" 
אַרבעטער, לעבן אים זיצט אַ יידישער פּאָליציאַנט. כ'הויב אָן נאָכלופן 
די פּלאַטפאָרם און שריי: וועלוול! וועלוול! ער שטעלט אָפּ די פור, קוקט 
אויף מיר און פרעגט: ווער זייט איר, װאָס ווילט איר?... ער דערקענט 
מיך נישט --- מיין באָרד האָט אינגאַנצן געענדערט מיין אויסזען. איך 
גיב אים אַ זאָג: וועלוול, איך בין בערנאַרד! 

-- בערנאַרד! בערנאַרד?! -- ער פאַלט צו צו מיין געזיכט, זיין 
פּנים פאַרקרימט, אויגן פול מיט טרערן, ער שעפּטשעט בלויז! בער" 
נאַרד, בערנאַרד... ענדלעך, גיט ער זיך אַ כאַפּ -- קום אַרױף אויף דער 
פּלאַטפאָרמע! דער יידישער פּאָליציאַנט האָט געזען די סצענע: 

-- העי דו! וויפיל נעמסטו פאַר דאָס קקעפּל??.. 

וועלוול הייבט אים אָן צו זידלען מיט די געמיינסטע ווערטער: 

-- דו כאָלערע, דו הורן-זון! דו ווייסט ווער דאָס איז! דאָס איז 
דאָך בערנאַרדן . 

יענער ווערט געפּלעפט, משמעות, מיך געקענט פון אַמאָל, גע" 
הערט מיין נאָמען. ער דערלאַנגט מיר די האַנט חבריש, נעמט מיך אַרױיף 
אויפן װאָגן און מיר פאָרן-צו צו דער פאַבריק, פאָרן דרייסט און זי" . 
כער פאַרביי די װאַך, ביידע זאָגן עפּעס דעם װאַךיזעלנער און -- מיר 
זיינען שוין אויפן שטח פון פאַבריק. אַ ביסל צייט שטייען זיי ביידע 

מיט מיר, זיינען אַליין אויך שטאַרק צעשראָקן. וועלוול וויינט, פאַר- 
ברעכט די הענט: 

-- בערנאַרד, כ'האָב דיך נישט וואו צו באַהאַלטן דאָ, װאָס װעט 
זיין, װאָס טוט מען? --- כליפּעט ערי. 

דער פּאָליציאַנט גיט אַ זאָג: קום, איך װעל שוין באַזאָרגן פאַר 
דיר אַן אָרט. ער גייט מיט מיר אַװעק אַ שטיק גאַס ווייטער (דער פאַ- 
בריק-שטח איז געווען אָפּגעטײלט מיט אַ צוים און האָט אַרומגענומען, 
װי איך האָב שוין דערמאָנט, טיילן פון די גאַסן מילע, ניזקאַ, אָקאָ- 
פּאָווע) און פירט מיך אַריין אין אַ בעקעריי אויף ניזקע 74, דאָס אין 
געווען אַ בעקער-קאָאָפּעראַטיוו נאָך פוֹן פאַר דער מלחמה, כ'האָב גוט 
געקענט אַלע אַרבעטער פון קאָאָפּעראַטיוו און זיי האָבן מיך געקענט, 

-- כ'האָב אייך געבראַכט דעם חבר בערנאַרד! --- גיט אַ זאָג דער 
פּאָליציאַנט; די אַרבעטער האָבן מיך אַרומגערינגלט, גענומען באַקוקן, 
קיינער האָט מיך לכתחילה נישט דערקענט, אָבער שפּעטער זיך שטאַרק 
דערפרייט מיט מיר; מיר האָבן זיך פאַנאַנדערגעשמועסט. מען האָט 
מיר געגעבן אַ שטיקל ברויט, אַ גלאָז טיי, איך בין אַ ביסל געקומען 
צו זיך. מען האָט מיר אָנגעטאָז אַ װײַסן פאַרטוך, גלייך װוי אַלע אַרבע- 
טער, געהייסן זיך אַרומדרײען אַ ביסל איבער דער בעקערי -- 


כלומרשט פאַרנומען ביי דער אַרבעט. 

אַזױי אַרומדרײענדיק זיך אין דער בעקעריי האָב איך געהערט 
שמועסן, פון וועלכע די האָר שטעלן זיך קאַפּױער. ס'האָט זיך אַרוס" 
געוויזן, אַז אויפן שטח פון בעקעריי איז אָנגעגאַנגען אַ העסלעכער 
האַנדל מיט יידישע לעבנס: געוויסע יידעלעך פון דער בעקעריי צוזאַ- 
מען מיט דער דייטשער װאַך פלעגן נעמען גרויסע סומעס פאַר אַרײ:- 
באַקומען זיך אַהער און אויף אַזאַ אופן ווערן געראַטעװעט פון דער 
סעלעקציע. דאָס רוב אָבער פלעגט מען, נאָכן באַראַבעװען די קרבנות 
און צונעמען פון זיי אַלץ װאָס זיי האָבן געהאַט -- צוריק זיי אַרויס- 
װאַרפן אויף דער גאַס, אויף אומקום. אין טויט-שרעק פלעגט מען 
זיך רייסן אַהער, דערוויסנדיק זיך פון דער מעגלעכקייט דאָ זיך צו ראַ- 
טעווען, מ'פלעגט אַװעקגעבן אַלץ, װאָס מ'האָט נאָר געהאַט, מיט דער 
שװאַכער האָפענונג צו בלייבן לעבן, האָבן אַנדערע מענטשן, קינדער 
פון זעלביקן געפּײניקטן פאָלק, אין זייער רויב-גיריקייט, אין זייער 

טיפסטער דעמאָראַליזאַציע, --- געשלאָסן ידיאחת מיט די מערדער, 
געטיילט זיך מיט זיי מיטן רויב און -- נאָכדעם צוריק איבערגעענט- 
פערט די באַרויבטע צו די מערדער. אַן אמתער תהום פון נידעריקסטער 
פאַרדאָרבנקייט, וואוהין מענטשן-יידן האָבן אַראָפּגעזונקעןײ 


ס'איז שוין געווען טיף אינמיטן דער נאַכט. 

מיינע פריינד -- איך בין געזעסן ערגעץ אין אַ ווינקל און שווער 

די שטשורעם.. געדרעמלט, אַ מידער, אַ דערשלאָגענער פון אַלעם, 

| װאָס איך האָב געזען און געהערט. עמעצער טאָ- 

רעט מיר: -- חבר בערנאַרד, ס'איז אַן אָבלאַװע אויך אויף אונז! מיר 

זיינען שוין אַרומגערינגלט, ווען מען געפינט אייך דאָ, זיינען מיר 
אַלע פאַרלאָרן --- מ'וועט אונז אומברענגען, ראַטעװעט זיך! 


איך בין אַרױסגעלאָפן אויפן הויף. פון דער גאַס הער איך שוין 
די ווילדע. קולות, דאָס טופּען פון די באַנאָגלטע שטיוול, רעפּלעקטאָרן 
װאַרפן שיין אין אַלע ווינקעלעך.. כ'האָב זיך אַרױפגעכאַפּט אויף 
שטיגן, געטאַפּט אין דער פינצטער, געקראָכן, געהויבן זיך אויף אַלע 
פיר, אַרוף עפּעס אויף אַ בוידעם; כ'זע אַ דעפלעקטאָר-שיין אויף די 
שטיגן, כ'הער שווערע טריט אונטן.. אין דער פינצטער דערטאַפּ 
איך אַ קאָפּשטיק פון אַ צעבראָכן בעט צוגעשפּאַרט צו דער װאַנט. איך 
קריך אַרײן, שאַר זיך צו ליגנדיק צו דער װאַנט... לאָמיך זיין פאַר" 
שטעלט, זאָל מיך דער רעפלעקטאָר-שיין נישט דערטאַפּן,,. איך שטויס 
זיך אָן אויף אַ מענטשלעכן קערפּער -- אַ לעבעדיקע באַשעפעניש, אַ 
פרוי אָטעמט שווער אויף מיר... מיר טוליען זיך צו נאָך מער צו דער 
װאַנט, זי קלאַמערט זיך איין אין מיר, מיטן מויל אין מיין פּלײיצע, איר 
האַרץ קלאַפּט שרעקלעך, קיין װאָרט נישט, בלויז ספּאַזמען און אַ 
העשען, עטלעכע מאָל זיינען אַרויפגעקומען די יעגער-הינט מיט רע- 
פּלעקטאָרן-לעמפּלעך; מיר ליגן און צאַפּלען זיך פון שרעק --- אָט-אָט, 
פאַלט אויף אונז אַרױף די שיין, לאָזט זיך אַראָפּ דער חלף... מיר הערן 
דעם ווילדן געברום, דאָס שווערע קלעטערן אויף די שטיגן.. יעדעס 
מאָל קלאַמערט זיך די פרוי נאָך פעסטער איין אין מיר, יעדעס מאָל 
האַמערט איר האַרץ אַלץ שטאַרקער; מיר ציטערן ביידע.,. פון מינוט צו 
מינוט פליט אַדורך אַ געדאַנק אין מיין צעחושטן קאָפּ: אָט באַקומט זי 

אַ האַרצשלאג, אָט גייט זי אויס אין מיינע אָרעמס, אויף מיינע הענט, 
איינגעקלאַמערט אין מיר.., 

ווידער דאָס טופּען פון שווערע שטיוול, אַ רעפּלעקטאָר-שיין, אַ 
געברום: 

-- ;היר איסט נימאַנד, וויר װאַרען שאָון היר".. 

אַ טויט-שטילקייט נעמט אונז אַרום --- מיר זיינען געראַטעװעט 
דערווייל... זי הערט נישט אויף צו ספּאַזמירן, לאָזט מיך נישט אָפּ. איך 
באַמי זיך איצט שוין מיט ווערטער זי צו באַרואיקן, שטאַרקן, דער" 
מוטיקן, דווך אַ שפּאַרונע אין דאַך רייסט זיך אַרין אַ שטיקל זון- 
שטראַל, אין אונזער װוינקל-באַהעלטעניש ווערט עטװאָס העלער, ליכ- 
טיקער, איך דערקען שוין קאָנטורן אַרום מיר, איך דערזע איר פּנִים; 
אַ יונגע שיינע פרוי פון איבער צװאַנציק, אַן אינטעליגענט געזיכט, 
בלישטשעדיקע, שװאַרצע אויגן, זי ציטערט און ספּאַזמירט כסדר, 
דערציילט קורץ: עלטערן, ברידער, שוועסטער -- אַלע אומגעבראַכט 
געװאָרן, פאַר אַ גרויסער סומע האָט זי זיך אַרײנבאַקומען אַהער נעכטן 
בײיטאָג --- זי האָט דאָ באַקאַנטע אין פאַבריק, ווייסט נישט וי צוצוקז- 
! מען צו זיי,. מ'האָט זי געװאָלט אַרױיסטרײבן צוריק אויף דער גאַס, 
איז זי פאַרקראָכן אַהער, זי ליגט שוין דאָ פון מיטאָג אָן. זי האָט ביי 
זיך גאָלד, בריליאַנטן, געלט -- אפשר קאָן איך העלפן איר צו ראַטעװען 
זיך... װוידער ספּאַזמען און געוויין, 

איך רעד צו איר מענטשלעך: איך דאַרף פון איר נישט קיין גאָלד 
און קיין געלט, איך זוך זיך אַליין צו ראַטעװען, אפשר װעט געלינגען 
וועט מען זיך ראַטעװען צוזאַמען... 

איבערגעקומען אַװױי די נאַכט פון אימה --- האָבן מיר ביידע דער" 
פילט אַ שרעקלעכן הונגער: שוין אַ מעת-לעת נישט געגעסן און נישט 
געטרונקען אַפילו אַ ביסל װאַסער, איך באַשליס אַראָפּצולאָזן זיך אונטן 
-- אפשר קריגן אַ ברויטל אין דער בעקעריי, שאַפן אַ ביסל װאַסער, 
אויף די שטיגן איז נאָך פינצטערלעך: איך שאַר זיך אַראָפּ פאָרזיכטיק, 
קוק זיך אַרום -- עמעצער זאָל נישט באַמערקן אונזער באַהעלטעניש, 
באַקום זיך אַרױס אויפן הויף, דערזע פון ווייטנס, אַז ביי דער בעקעריי 
שטייט שוין אַ לאַנגע ריי מענטשן, װאַרטן צו באַקומען אַ ברויטל (די 
| בעקעריי האָט געאַרבעט אָפּיציעל בלויז פאַר דער אָקסאַקאָ-פאַבריק 

און פאַר אַלע אַרבעטער און אָנגעשטעלטע װאָס זיינען צו איר געווען צו- 
געשריבן, -- אָבער מען פלעגט אויך אַדורכשמוגלען ברויט פאַר אַנ- 
דערע, װאָס האָבן געהאַט װי נישט איז אַ צוטריט צו איר), איך שטעל 
זיך אויך אַװעק אין דער ריי, די חברה אַרום קענען מיר דאָך און דער- 
פאַר באַקום איך אַ ברויטל (פּרייז 80 זלאָטעס) און אַ פלעשל װאַסער. איף ‏ 
גיי שוין צוריק, באַמערק אָבער אין דער ריי וועלוול דעם פליישער- 
אַרבעטער, איך גיי צן אים צו, זאָג אים ווער איך בין (אַזױ האָט ער מיר 
גלייך מיטן ערשטן בליק נישט דערקענט) -- ער איז איבערראַשט, 
ווייסט נישט וי אַזױ מיר צו העלפן: ער ליגט אַליין אין אַ בונקער באַ- 
האַלטן אויפן שטח פון פאַבריק, ברענגט ער מיך מיט זיך -- װאַרפט 
מען אים אַליין אויך אַרױס. ער איז פאַרצווייפלט., אַ. מינוט שטייען 
מיר אַזױ בײידע: ער גיט זיך אַ כאַפּ און ווייזט מיר מיטן קאָפּ אין אַ 
געוויסער ריכטונג: אָט דאָרטן שטייען דיינע גוטע באַקאַנטע יצחק 
מייזנער (דער געלער) און. משהל פורמאַן -- ביידע טראַנספּאָרט- אַר- 
בעטער פון גזשיבאָװו-פּלאַץ. זי זיינען ביידע ,ווערקשוצלער* (ואַך פון 
פאַבריק), אפשר וװועלן זיי קאָנען עפּעס אַרויסהעלפן, כ'האָב זיי געזען 
ביידע שטיין פון דער ווייטנס, לויף אָבער אַרױף אויפן בוידעם פריער, 
געבן מיין אומגליק-שוועסטער דאָס ברויטל, דאָס פלעשל װאַסער, זאָג 
איר, אַז איצט -- אַ האַלבע שעה צייט, ווען אַלע גייען צו דער אַרבעט 
איז נישט פאַראַן אַזאַ געפאַר אַרױסצוגײן אויף דער גאַס, קאָן זי אַרױס 
און זיך דערפרעגן אויף אירע באַקאַנטע. איך גיי זוכן אַן אִרט פאַר 
מיר, װעט מיר נישט געלינגען -- על איך קומען צוריק אויפן בוי- 
דעם. מיר געזעגענען זיך מיט טרערן אין דִי אויגן, זי דאַנקט מיך 
האַרציק. איך גיי אַראָפּ צוריק, לאָז זיך צום געלן יצחק און משהלען. 
אויך דאָ די זעלביקע סצענע: זיי דערקענען נישט דעם יידן מיט דער 
באָרד; מיט טרערן און קרעכצן חזרן זיי איבער מיין נאָמען; אויך זיי 
זיינען פאַרצווייפלט: שחבר בערנאַרד! מיר האָבן נישט ואו אייך צו 
באַהאַלטן, װאָס טוט מען?.. וויי... וויי,,,. אײינאָרדנען אייך וי אַן אַר- 
בעטער אויף דער פאַבריק איז אוממעגלעך -- אַלע קענען דאָך אייך, 
מ'וועט פאַרשאָטן װערן, און אַ סך וועלן אומגעבראַכט ווערן"... 
דערווייל קומט אָן נאָך אַ אווערק-שוצלער" (זיי האָבן געטראָגן 

אַ ספּעציעלן היטל-יוניפאָרם), זיי שטעלן אים אָפּ, גייען אַװעק אַ וויילע 
אין אַ זייט, רעדן זיך עפּעס אַדורך... יענער גייט צו צו מיר; 

-- קומט, חבר בערנאַרד! -- איך פרעג אים נישט, פאַרשטייט 
זיך, וואוהין, 


ער פירט מיך אַװעק מיט דער גאָס, מיר גייען דורך די דראָט- 
פאַרצוימונגען, װאָס האָבן אָפּגעטײלט דעם גאַנצן שטח פון די פאַ- 
בריק-געביידעס, מיר גייען אַרױף אויפן אַזױ גערופענעם נײטראַלן 
פּאַס (טיילט אָפּ דעם געטאָישטח פון דער אַרישער זייט), ער פירט מיך 
אַרײן אין אַ קליין הילצערן שטיבל, װאָס איז געשטאַנען אויף אַ פּוסטן 
פּלאַץ אַרום, אויף ניזקע. די לאָדגס פון די פענצטער אויף דער פראָנט- 
זייט (אויף ניזקע אַרױיס) זיינען געווען פאַרמאַכט. ער ווייזט מיר אָן 
מיין צימער, וואו איך װעל זיין, פירט מיך אַרױס אויפן הויף צום 
פּאַרקאַן. ער הויבט אויף אַ ברעט פון פּאַרקאַן אין דער הויך, הינטן --- 
אַ סלופּ פון פּאַרקאַן, הייסט מיר זיך אַװעקשטעלן אין דעם קליינעם 
לאָך, װאָס בילדעט זיך אויס, און ער לאָזט אַראָפּ די ברעט... אַ מינוט 
בין איך אַזױ געשטאַנען צװישן די ברעטער אין פּאַרקאַן, קיין ריר 
מיט קיין אבר קען מען נישט מאַכן, בלויז שטיין אויסגעצויגן... דאָס 
איז איין באַהעלטעניש --- קלערט ער מיר אויף, 

--- קומט, איצט װעל איך אייך וייזן אַ צווייטע. 

מיר גייען אַרײן אין פירהויז פון שטיבל, ער שטעלט צו צום 
בוידעם אַ קליין לייטערל, מיר קלעטערן אַרױף. אַ בוידעם פול פאַר- 
שאָטן מיט ערד, שמאַטעס, אָפּפאַל, שטויב, שפּינװעבס אין אַלע ווינ- 
קעלעך. ער רוקט אָפּ פון דער פּאָדלאָגע אַ ברעט, באַדעקט מיט ערד, 
מיט שטויב, איך דערזע אַ טיפעניש פון אַ מענטשן די גרויס, ענלעך 
צו אַ קבר: ער הייסט מיר זיך אַװעקלײגן, אויסציען און --- פאַררוקט 
איבער מיר די ברעט מיטן ערד און שטויב אויף איר, 

-- דאָס איז אַ צווייט אָרט, זאָגט ער מיר, 


פון אויבן-אויף האָט מען נישט געקאָנט באַמערקן נישט די באַ- 
העלטעניש אין פּאַרקאַן, נישט דעם אקבר* אויפן בוידעם. דאָרטן האָט 
זיך דער פאַררוקער -- די ברעט זיך אויסגעגלייכט מיט אַלע איבע- 
ריקע ברעטער פון פּאַרקאַן; דאָ -- אויפן בוידעם -- האָט אַלץ אויס- 

געזען באַדעקט מיט ערד, שטויב, אָפּפאַל; דער ,פאַררוקער", אַ ברעט 
לכתחילה שוין באַדעקט מיט ערד און שטויב, איז געווען קונציק פאַר- 
מאַסקירט, | 

דער אומבאַקאַנטער מענטש, װאָס רופט מיר כסדר קחבר בער" 
נאַרד*, גיט מיר נאָך ווייטערדיקע אינסטרוקציעס: אַ גאַנצן טאָג מוז 
איך שטיין אויף דער װאַך, אַרױסקוקן דורך אַ שפּעלטעלע פון לאָדן 
אויף דער גאַס אַרױס, כ'מעג בײטאָג אָנצינדן אויף אַ וויילע די עלעק- 
טריע, אָבער חלילה נישט ביינאַכט! דערזע איך אָדער דערשפּיר אַן 
אָבלאַװוע -- דאַרף איך פריער פאַר אַלץ לויפן אויפן הויף צו דער 
באַהעלטעניש אין פּאַרקאַן, --- דאָרטן איז פיל זיכערער, נישט צו דער" 
קענען. װעט שוין זיין צו שפּעט, כ'וועל נישט באַװייזן אַרױס אויפן הויףי 
דעמאָלט --- אויפן בוידעם! געדענקען מוז איך -- נישט פאַרגעסן 
אַרויפצוציען מיט זיך דעם לייטערל אויבן, סזאָל נישט בלייבן קיין 
שום שפּור. ער האָט עטלעכע מאָל געמאַכט מיט מיר די עקספּערי" 
מענטן סיי אויפן הויף אין פּאַרקאַן, סיי אויפן בוידעם אין קקבר", 
און איז אַװעק. אַלע טירן פון אַלע צימערן און אויפן הויף אַרױס 
האָבן געמוזט שטיין אָפן; די טיר פון דער פראָנט-זייט איז געווען פאַר- 
מאַכט אויף אַ קייטל. ס'האָט אויסגעזען טאַקע װי אַ לײידיק הויז, וואו 
קיין מענטשלעך באַשעפעניש געפינט זיך נישט. - 

אין אָװונט איז דער אומבאַקאַנטער ווידער געקומען, געבראַכט מיר 
עסן -- אַ טעפּל זופּ, אַ שטיקל ברויט, האָט מיר דערציילט װאָס עס 
טוט זיך אין שטאָט --- אָבלאַװעס, אַקציעס הערן נישט אויף, ס'איז 
חושך. ער גיט מיר וייטער אַן אינסטרוקציע: ביינאַכט נישט שלאָפן, 
זיין כסדר אויף דער װאַך, ווייל ביינאַכט קאָן אויך פאָרקומען אַן 
אָבלאַוע. קיינער פון מיינע חברים -- זאָגט ער -- קאָן נישט קומען 
אַהער צו מיר, ס'איז צו געפערלעך; מען האָט אים איבערגעגעבן, ער 
זאָל מיר באַזאָרגן מיט עסן און זיין מיט מיר פאַרבונדן. 

איך בלייב אַלין בינאַכט. אין דער שטאָק-פינצטערניש הער איך 
זיך צו צו יעטװועדן שאָרך, שטרענג אָן מיין געהער, מיינע אַלע חושים 
זיינען װאַך. פּלוצעם -- אַ שאָרך, אין איין ווינקל, אין אַ צווייטן, איך 
הער דייטלעך, אַז עפּעס באַװעגט זיך, פּויזעט,.. אַהאַ -- איך בין נישט 
אַליין, נישט איינזאַם, כ'האָב פריינד אַרום מיר --- שטשורעס! אין 

מיין עלנדער אינזאַמקײט האָבן די שטשורעס מיר געמאַכט פילן אַז 
נאָך עמעצער איז דאָ פאַראַן, אינטערעסירט זיך מיט מיר, פאָלגט נאָך 
מיינע באַװעגונגען; בין איך דאָך אַלין אַ שטשור, באַגראָבן טיף אין 
דער ערד, אַ העסלעך באַשעפעניש, װאָס האָט מורא פאַרן טויםייי 

אַ גאַנצע נאַכט אַזױ פאַרבראַכט אין דער געזעלשאַפט פון די 
שטשורעס. מיינע געשפּאַנטע נערוון האָבן זיך אָפּגערופן אויף יעט" 
וועדער שאָרך זייערן, װאָס האָט איבערגעריסן יעדע רגע מיין דרימ" 
לעניש, געבראַכט מיר צוריק צו דער העסלעכער ווירקלעכקייט... אין 
דער פרי הויב איך אָן אַרױיסקוקן דורכן לאָדן-שפּעלטל; איך זע די 
אַרבעטער פון די אַנטקעגנאיבערדיקע הייזער, פאַרשלאָפּענע, טויט- 
מידע, שלעפּן זיך צו דער אַרבעט. איך װאַרט מיט נייגיר און האַרץ" 
קלאַפּעניש אויפן אָנקום פון מיין אומבאַקאַנטן, אַזײגער צוועלף ער איז 
דאָ. ווידער געבראַכט עסן, װאַסער, דאָסמאָל אויך פּאַפּיראָסן --- אַ הי" 
לונג פאַר מיינע נערוון. כ'פרעג אים זיין נאָמען, איך װויל אים באַי 
צאָלן --- חלילה! --- איך קאָן נאָך אייך געבן געלט אויב איר דאַרפט, 
זאָגט ער: אייערע חברים האָבן אייך דאָס אַלץ געשיקט. מיין נאָמען? 
איר קענט מיך סיי-ווי נישט. װוידער הער איך אויס וועגן די גרוילן, 
װאָס קומען פאָר אין שטאָט, ווידער רופט ער מיך קחבר בערנאַרד" 
און מיט אַראָפּגעלאָזטע אויגן ענטפערט ער נעגאַטיו אויף מיינע 
פראָגן -- ווער איז ער און וי אַזױ איז זיין נאָמען? 

ביינאַכט ברענגט ער מיר װידער עסן -- ברויט, אַ שטיקל וואורשט 
(כ'האָב דאָס שוין חדשים אין די אויגן נישט געזעף). מיין נייגעריקייט 
פאַר די פּאָר טעג איז גװאַלדיק געשטיגן --- איך זאָג אים קאַטעגאָריש: 
כ'וועל פון אים קיין זאַך נישט נעמען, אויב ער זאָגט מיר נישט װער 
ער איז און פון װאַנען ער קען מיך. 

מיט אַראָפּגעלאָזטע אויגן, נישט קוקנדיק אויף מיר, דעצידירט 
ער זיך ענדלעך: 

--- כ'קען אייך, ווייל מיין ברודער האָט געהערט צו אייער פּאַר" 
טיי. מיין נאָמען איז קלמן, פון דער פאַמיליע װאָלקענברױט, מיין 
ברודער שמעון האָט אייך גוט געקענט; מיין פאָטער האָט מען גערופן 
פישל מאַניעס, געהאַט אַ האָבער-געשעפט אויף ליובעצקאַ. 

איך דערמאָן זיך: פישל מאַניעס איז געווען נישט גאָר קיין גע- 

הויבענע פירמע אין יענער געגנט, האָט געהאַט נישט גאָר קיין שיינע 
רעפּוטאַציע. דער זוֹן שמעון, אַ קירזשנער-אַרבעטער, איז געווען אַ 
מיטגליד פון דער אָרדנער-גרופּע אונטער מיין אויפזיכט. כ'האָב זיך 
אויך דערמאָנט אַן אויסטערלישע טרעפעניש מיינע מיט שמעננס אַ 
ברודער, װאָס האָט געזאָלט זיין טאַקע אָט דער קלמן --- כ'האָב אָבער 
איצט נישט דערקענט אינם דאָזיקן הויכן, שיינעם יונג דעם אַמאָליקן 
ברודער שמעונס מיט וועמען איך האָב געהאַט די אויסטערלישע טרע- 
פעניש.., 

דאָס האָט געזאָלט זיין מיט אַ יאָר 5--6 פאַר דער מלחמה. אונזער 
קראַנקער חבר יוסף לעשטשינסקי (י. כמורנער) האָט זיך געדאַרפט 
אַריבערקלייבן קיין אָטװאָצק. מ'האָט זיך געפּאַקט. פון אַ פור, װאָס 
האָט געװאַרט ביים טויער פון זיין וואוינונג, קאַרמעליצקע 5 האָט 
מען אַראָפּגעגנבעט אַ קויש מיט זאַכן -- זיין גאַנצן פאַרמעגן. איך 
האָב זיך פאַרלייגט אויסצוגעפינען די גנבה. ביי די יידישע טרעגער- 
אַרבעטער, װאָס פלעגן שטיין ביים גערטל אויף קאַרמעליצקע עק נאַ- 
װאָליפּיע, האָב איך זיך דערוואוסט, אַז פישל מאַניעס זון, אַ גוט-באַ- 
קאַנטער עפּאָטאָטשניק?* (אויפן גנבישן לשון---װואָס כאַפּט אַראָפּ זאַכן 
פון אַ פור) האָט זיך טאַקע דאָ היינט אין דער פרי אַרומגעדרײט -- 
משמעות, געטאָן אַ שטיקל אאַרבעט". איך האָב דעם חברה-מאַן אויס- 
געפונען און געפאָדערט אָפּגעבן די גנבה. נאָך לאַנגע קוענקלענישן 
(דאָס ;פּעקל" איז שוין געווען אין אַ קמלינע") האָט ער דאָך מיר צו- 
געבראַכט דעם קויש מיט די זאַכן אויף אַן אָפּגערעדט אָרט, באַקומען- 
דיק צוריק די ,הוצאות", װאָס עס האָט אים געקאָסט די ,מלינע"... 

אָט דאָס איז בקיצור דער פאַרלויף פון מיין טרעפעניש מיט פישל 
מאַניעס זון, שמעונס ברודער, װאָס שטייט דאָ איצטער פאַר מיר און 
קאָן מיר נישט גלייך קוקן אין די אויגן אַרײן.. 

-- איך בין שפּעטער -- דערציילט ער מיר מיט מער דרייסט- 
קייט --- גאָר אַן אַנדער מענטש געװאָרן, געווען אין אױיסלאַנד, רייך 
געװאָרן אַפילן, פאַרן קריג געקומען צוריק אין װאַרשע, און אָט בין 
איך דאָ.. | 
זעקס טעג בין איך אָפּגעװען אין מיין באַהעלטעניש; צוויי מאָל 
אין טאָג פלעגט צו מיר אַריינקומען קלמן, ברענגען עסן, פּאַפּיראָסן, 

דערציילן נייעס, אינפאָרמירן וועגן אַלץ װאָס קומט פאָר. אין שטאָט 
איז געװאָרן שטילער, די ;אַקציעס* האָבן אויפגעהערט. אויפן זעקסטן 
טאָג קומען אַריין צוזאַמען מיט קלמנען אויך יצחק דער געלער און 
משהל פורמאַן; 

-- חבר בערנאַרד, איר זענט שוין פריי --- זאָגן זיי מיט שמחה, 
קושן זיך מיט מיר און פרייען זיך -- די באַנדיטן (די פאַרניכטונגס- 
קאָמאַנדע) זיינען שוין אַװעק פון שטאָט, דערציילט מען, מ'קאָן זיד 
שוין באַװעגן אויף דער גאַס, 

מיר האָבן זיך האַרציק געזעגנט, און איך בין אַרױיס אויף דער 
גאַס, געװאָרפן מיין לעצטן בליק אויפן קליינעם הילצערנעם היזל, 
וואו איך האָב אָפּגעפינצטערט זעקס טעג מיט אַ קנאַפּער האָפענונג 
צו דערזען ווען עס איז די ליכטיקע שיין. ס'איז געווען אַ זוניקער טאָג, 
מיינע אויגן זיינען שוין געווען אָפּגעוואױינט פון טאָג-ליכט, אין קאָפּ 
האָט זיך געדרייט; איך בין געגאַנגען מיט פאַרזשמורעטע אויגן, ניט 
געקאַנט פאַרטראָגן די זון-שטראַלן, װאָס האָבן מיר באַגאָסן. 

מיין האַרץ האָט געקלעמט, פאַר מיינע אויגן זיינען געשטאַנען 
יענע דרי פּשוטע פאָלקס - מענטשן. מיט װאָס פאַר א ואַ- 
רעמקייט, האַרציקייט, ‏ מענטשלעכקייט זיי האָבן מיך אַרומגענומען 
וי אַזױ זיי האָבן געציטערט איבער מיין לעבן... פון װאַנען קומט צו זי 
אין אַזאַ פינצטערניש, אין אַזאַ געפאַלנקײט, אין תהום פון דעמאָראַ- 
ליזאַציע און חיהשער ווילדקייט --- אַזאַ װואַרעמע מענטשלעכקייט, אַזאַ 
מאָראַלישע הויך? | | 

;חבר בערנאַרד? -- האָב איך געטראַכט -- איז פאַר אָט די 
פּשוטע פאָלקס-מענטשן אַ סימבאָל, װאָס דערמאָנט זיי דעם אַמאָל, 
ווען ס'האָט עקזיסטירט אַ הויך מאָראַלישע באַװעגונג, אַ פּאַרטיי 
(;אייער פּאַרטײ*, װי קלמן האָט זיך אויסגעדריקט), װאָס האָט קאָנ- 
צענטרירט אין זיך דאָס בעסטע, דאָס איידלסטע, דאָס מאָראַלישסטע 
פון מענטשלעכן מין.. 

די דעפּאָרטאַציעס האָבן זיך געצויגן 877 װאָכן. באַװעגן זיך אין 
די גאַסן איז פאַר אונזערע מענטשן געווען אוממעגלעך, איז מען געווען 
אָפּגעשניטן איינס פון דאָס אַנדערע. 12710 טויזנט מענטשן אַ טאָג 

האָט מען דעפּאָרטירט, און אויך אויף די פאַבריקן זיינען די מענטשן ניט 
געווען זיכער, צוליב די באַשריבענע סעלעקציעס. איז, פאַרשטייט זיך, 
דאָס גאַנצע געזעלשאַפטלעכע לעבן אין דער צייט געװאָרן אָפּגע- 
שטעלט אין גאַנצן, פון אונזער פּאַרטײ זיינען אַרױסגעריסן געװאָרן 
טויזנטער חברים. אָנקניפּן אַ קאָנטאַקט מיט דעם רעשט געבליבענע 
אָרגאַניזירטע גרופּן איז געווען אוממעגלעך. אַפילו די מיטגלידער פון 
צענטראַל-קאָמיטעט און אַנדערע צענטראַלע קערפּערשאַפטן האָבן אויך 
פאַרלוירן די פאַרבינדונג צווישן זיך. נאָר דורך אַ טעלעפאָן אָדער 
דורך אַ געלעגנהייט-בריוו האָט מען געקענט זיך פאַרבינדן און אינ- 
פאָרמירן וועגן געוויסע זאַכן, וועגן איינצלנע חברים און גרופּן 

ווען די מהומה איז אַריבער, האָבן מיר אָרגאַניזירט אַ צאָל באַראַ- 
טונגען. דער צענטר פונם געזעלשאַפטלעכן און פּאַרטײיאישן לעבן האָט 
זיך איצט אַריבערגעטראָגן אויפן שטח פון די פאַבריקן אַ 1230-100 
טויזנט יידן האָבן לעצטנס געאַרבעט אויף די פאַבריקן אַ 2015 
גרויסע פאַבריק-אונטערנעמונגען זיינען געווען טעטיק. שפּעטער איז 
אַ טייל פון זיי ליקווידירט געװאָרן און עס זיינען פאַרבליבן נאָר די 
גרויסע אַרבעט-פּלעצער: טעבענס, שולץ און אַ פּאָר אַנדערע. וויפיל 
יידן איז איצט געבליבן?.. | | 

צוביסלעך האָבן מיר איינגעשטעלט אַ קאָנטאַקט צװוישן די בונג- 
דיסטן אויף יעדן געגעבענעם ,באַטריב?, און געשאַפן רעפּרעזענטאַנצן 
פון יעדער פאַבריק: צו 3, 5, 7 מענטשן, שפּעטער האָט מען איינגע- 
שטעלט אַ פאַרבינדונג צװישן די באַזונדערע פאַבריקן גופא. פון די 
פירנדיקע חברים זיינען דאָ געװוען: גרילאק, בערעק און אַבראַשע -- 
אויף דער בערשטער -פאַבריק; אויף דער טעבענס-פאַבריק: לאָזער 
קלאָג, קערש, מירמעלשטיין, װיראָווסקי א"אַנד; ביי. שולצן: פּאַו, רוס, 
װאילאַנד, ראָזאָווסקי א"אַנד. אַזױ איז אויך געווען אויף די אַנדערע 
פאַבריקן. אויפן אָרט פון די אַרויסגעריסענע האָבן זיך באַװיזן נייע 
פאָרשטייער, : 

אַ סך בלוט האָט פאַרלוירן אונזער פּאַרטײ אין יענער צייט... דאָך 
איז זי ווייטער געבליבן אויפן פּלאַץ, די פּאַרטײ-אַרבעט איז איצט 
געווען מער דעצענטראַליזירט. די אָנפירונג האָט ווייטער עקזיסטירט, 

און פאַר אַלעמען, אַלעמען איז איצט געווען קלאָר: קיינער װעט 
ניט בלייבן,.. לאָמיר זיך גרייטן צו דער לעצטער שלאַכט!. 


טעבענסעס באַקלײדיפאַנריק איז געווען אין דער קליינער געטאָ: 
אויף פּראָסטע-װאַליצאָו. דאָ האָבן געאַרבעט א פּאָר טויזנט אַרבעטער, 
דער גאַנצער שטה אַרום איז שוין געװען איסגעלײידיקט פון יידן 
די צווייטע פאַבריק טעבענסעס איז געװען אויף לעשנע (עטלעכע 
הייזער, 54-52 אאַזײו), 

די באַשריבענע אַקסאַקאָרפאַבריק איז געווען אין דער גרויסער 
געטאָ. די בערשטער-פאַבריק --- אויף שוו. יערסקע; שולצס פאַבריק 
-- אויף נאָװאָליפּיע, פון קאַרמעליצקע ביז סמאָטשע, אין אַלע הייזער, 
אויף קופּיעצקע איז געווען אַ מעטאַל-פאַבריק. די אַרומיקע גאַסן (זאַ- 
מענהאָף, נאַלעװוקעס א"אַנד) זיינען געווען אויסגעלײדיקט פון יידן 
פון איין פאַבריק אין אַ צווייטער האָט מען נישט געטאָרט גיין. יעדע 
פאַבריק איז געווען אַרומגעצױימט מיט פּאַרקאַנס, מיט אַ טויער אַרײג- 
צוגיין און אַרױסצוגין. דאָס ביסל פאַרבליבענע יידן זיינען צונויפ- 
געדריקט, מען האָט זיי געקענט לייכט אַרױסכאַפּן, אַוועקפירן. די באַ- 
דינגונגען אין געטאָ האָבן זיך געענדערט אין גאַנצן.. 


קאַפּיטל פערצן. 
די געטאָ נאָכן גרויסן גירוש. 


אַ ביסל פרייער אָפּגעאָטעמט. לייכטער געװאָרן 
צװישן נאַענטע ‏ דער קאָשמאַר פון די כסדרדיקע אָבלאַװעס, דאָס 
פריינד טאָג-און-נאַכטיקע שוועבן צווישן לעבן און טויט, 
איך שלעפּ זיך איבער די גאַסן אַ טויט-מידער, 
דער גאַנצער קערפּער ברענט -- שוין צען טעג װי כ'האָב מיינע קליי" 
דער נישט אױיסגעטאָן, נישט געביטן די װועש -- איך געדענק שוין 
נישט װי לאַנג; באַװאָקסן מיט שמוץ, אויסגעװאַלגערט אין שטויב, 
די גאַסן זעען אויס וי אויסגעליידיקט פון יעטװעדן שפּור פון 
קאָכיקן טומל אָט דאָ נישט לאַנג. די. געוועלבער שטייען אָפן, פּוסט, די 
הייזער אוױיסגעליידיקט, פאַרװאָרלאָזט, אויף די הויפן װאַלגערן זיך דאָ 
און דאָרט שטוב-זאַכן, צעבראָכענע שטיקלעך מעבלן אַן אומהיימלעכע 
וויסטעניש ווייעט פון יעטװועדן ווינקל -- מענטשן האָבן איבערגעלאָזט 
אַלץ אויף הפקר, האָבן קענטיק שוין גאָרנישט געדאַרפט פון דעם אַלעם, 
מיט װאָס זיי זיינען געווען צוזאַמענגעלעבט, צונויפגעבונדן צענדליקער 
יאָרן. אַ שטורעמווינט האָט זיך אַריבערגעטראָגן, צעבראָכן, צעשטערט 
אַלץ אויף זיין וועג, אויסגעליידיקט, איבערגעלאָזט נאָך זיך אַ פּוסטע 
ווילדעניש, אַן אומהיימלעכע װויסטעניש. ביי אַ הונדערט טויזנט נפשות 
זיינען אַרױסגעריסן געװאָרן פון געטאָ דורך די לעצטע דעפּאָרטאַציעס; 
געבליבן זיינען אַ פערציק-פופציק טויזנט, דאָס רוב צוגעשריבן און 
רעגיסטרירט אין פאַבריקן, װאַרשטאַטן און געוויסע געזעלשאַפטלעכע 
אַנשטאַלטן, 
נישט אַלע פאַבריקן האָבן גענומען ווייטער אַרבעטן. די צערודע- 
רונג איז נאָך גרויס, דער כאַאָס -- אומגעהויער, די איינצלנע װאָס מען 
טרעפט אויף דער גאַס לויפן אַרום וי צעשראָקענע גייסטער, נישט 

פון דער װעלט; אויגן פול מיט טויט-שרעק, מיט שגעון לעכערן דיך 
אַדורך, ווילן אין דיר דערקענען אַ נאָנטן, אַ טייערן -- אפשר זיך גע" 
;ראַטעװעט פון דער גיהנום-שרפה, אפשר נישט פאַרשלעפּט געװאָרן 
דורכן מלאך-המות... איך טרעף אָן אויף דער פרוי, מיין צופעליקע 
חברטע אויפן בוידעם פון דער אָקסאַקאָ-פאַבריק אין יענער שרעקנס- 
נאַכט, 24 שעה זיינען מיר דאָרטן געלעגן אין טויט-שרעק. מיר האָבן 
זיך דערפרייט פּונקט װי נאָנטע אַלטע פריינד, װאָס האָבן זיך ניט 
געזען שוין לאַנגע יאָרן. איך דערוויס זיך איצט איר נאָמען -- זיל- 
בערמאַן -- אַ װאַרשעװערין, פון זייער אַ רייכער משפּחה. זי דערציילט 
מיר, אַז זי האָט זיך ווידער איינגעאָרדנט אין דער אַקסאַקאָ-פאַבריק 
פאַר אַ גרויסער סומע: זי איז איצט אַרױס זוכן עמעצן פון איר משפּזה, 
באַקאַנטע, פילייכט, אפשר?... 

פון צייט צוֹ צייט לאָזט מען זיך ווידער מיט אַ געלאַף אין אַ הויף 
אַריין: דערזען פון דערוייטנס עפּעס אַ אוניפאָרמירטן -- אפשר 
קומט ווידער דער טויט, אפשר הויבט זיך שוין ווייטער אָן?יי. 

אויף זאַמענהאָף טרעף איך דעם חבר ישראל ווינער, אַ שניידער" 
אַרבעטעו, אָנפירער פון דער מיליץ אין באַקלײד-פאַראײן, געאַרבעט 
צוזאַמען מיטן חבר זלמן וואוילאַנד, פאָרזיצער פון דער באַקלײידיצענ- 
טראַלע, ער ווערט אויפגעציטערט קוקנדיק אויף מיין אויסזען. ער 
נעמט מיך צו זיך --- ער אַרבעט צוזאַמען מיט נאָך עטלעכע חברים 
אין די װאַרשטאַטן אויף קאַרמעליצקע 23, דאָרטן וואוינען אויך און 
אַרבעטן די חברים בעניעק וייצמאַן, אַקטיווער טוער פון באַקלייד- 
פּאַראיין, פון ‏ ,צוקונפט", מיטגליד פון אונטערערדישן צענטראַל-ראַט; 
חבר גאָדל, געוועזענער קאָמוניסט, שפּעטער טראָצקיסט, לעצטנס בונ- 
דיסט און פיל אַנדערע. ביי חבר ווינער אין שטוב האָב איך שוין זיך 
געקענט אַרומװאַשן, טוישן די וועש, די קליידער; חברטע ווינער האָט 
געמאַכט טיי, כ'האָב אַ ביסל צוגעביסן און מען האָט מיך אַרײנגעלײגט 
אין בעט. 

מען האָט געגעבן צו וויסן וועגן מיר די בערשטערי-פאַבריקן 
אין אַװונט זיינען געקומען צו מיר די ח"ח אַבראַשע בלום, מאַרעק עדעל- 
מאַן און בערעק שניידמיל. מיר האָבן זיך ווידער באַגעגנט.. אויגן 
פול טרערן, אַ שטילשווייגן, נישטאָ קיין ווערטער אָנצוהויבן אַ גע- 

שפּרעך... אין קאָפּ שווינדלט, די געדאַנקען לויפן, אַ ווירבל פון פאַקטן, 
געשעענישן, איבערלעבונגען; געשטאַלטן פון נאָנטע, טייערע קומען 
אויף, פאַרשווינדן... מיר לעבן, מיר עקסיסטירן, באַװעגן זיך.. וואו 
זיינען זיי? ווער האָט דאָס אויסגעקליבן אונז, פאַרשטױיסן זיי?... 
װאָס װועט ווייטער זיין מיט אונז, מיטן ביסל פאַרבליבענצ ... 

פון כאַאָס שיילן זיך אויס אָפּגעריסענע געדאַנקען, פאָרמירן זיך 
ווערטער, זאַצן, עס פאַרבינדט זיך אַ געשפּרעך: פונם חבר אָזשעך 
אויף דער אַרישער זייט איז אָנגעקומען אַ בריוול, ער פרעגט: װאָס 
איז געװאָרן מיט מיר, פאַרװאָס בין איך נאָך נישטאָ. מיר האָבן שוין 
אינפאָרמירט דער וועלט וועגן די לעצטע געשעענישן אין געטאָ, פאַר- 
שטאַרקט די אַקציע אויף צו באַקומען געווער, פאַראַן גוטע האָפנונגען, 
צוזאָגן, מען שאַפט געלט, 

די שטימונג ביי די פאַרבליבענע אין געטאָ? נישטאָ מער קײין 
שום אילוזיעס ביי די אַרבעטער אין די פאַבריקן, װאָס זיינען געבליבן 
לעבן: אַ צייטװייליקע פּויזע בלויז; באַלד קומט וידער די אויס- 
ראָטונג, דער סוף איז נאָנט, נישטאָ קיין אויסוועג! פאַרשטאַרקן די 
אַקטיװוקײט, אַ פאַרצווייפלונג-קאַמף אויף לעבן און טויט. גרייטן זיך, 
צונויפזאַמלען די לעצטע כוחות... װאָס שייך מיר --- מוז איך װאָס גי- 
כער זיך אַריבערקומען אויף דער אַרישער זייט, אָרגאַניזירן, צושטעלן 
די הילף פאַרן לעצטן קאַמף... מיר האָבן געמאַכט אַן איבערזיכט פון 
אונזערע כוחות, מעגלעכקייטן, דאָ און דאָרטן, קאָמבינירט, גערעכנט.. 
אַ גאַנצע נאַכט האָבן מיר אַזױ געשמועסט מיט אַבראַשען (ער איז 
געבליבן דאָ נעכטיקן), אינדערפרי איז ער אַװעק אין פאַבריק צו דער 
אַרבעט, 
| דריי טעג בין איך געווען אויף קאַרמעליצקע 23, ס'האָט געהערשט 
אַ נערוועזע שטימונג; דאָ זיינען געווען קליינע װאַרשטאַטן מיט אַ קליי- 
נער צאָל אַרבעטער, מ'האָט נישט געגלויבט, אַז די דייטשן װעלן זיך 
אַ סך רעכענען מיט אַזאַ אַרבעט-קראַפט -- ס'ועט געוויס אֶָט-אָט 
קומען די אױיסראָטונג. דאָ זיינען געווען זייער גוטע פאַכלײיט, מען 
נויטיקט זיך אין זיי, האָבן זיי געפירט אונטערהאַנדלונגען, אַז טעבענס 
זאָל זיי אַריבערנעמען צו זיך אין זיינע פאַבריקן, װאָס זיינען געווען 
אין פולן גאַנג. מ'האָט איבערגעגעבן, אַז גאַנצע פאַבריק-שטחים זיי- 

נען שוין אָפּגעצױימט, יעטוועדע פאַבריק --- אַ באַזונדער געטאָ, מ'טאָר 
זיך ניט באַװועגן פון איין פאַבריק אין אַ צווייטער. בלויז עטלעכע גאַסן 
וועלן בלייבן טיילווייז באַוואוינט פון די פאַבריק-אַרבעטער, פון די 
אָנגעשטעלטע אין דער גמינע, יידישער פּאָליצײ, שפּיטאָל, אַלע אַנ- 
דערע גאָסן װוערן אויסגעליידיקט, אָפּגעשלאָסן און מען טאָר זיך שוין 
דאָרט נישט באַװיזן, גאַנץ קאַרמעליצקע פון ביידע זייטן איז שוין אויך 
ליידיק, פּוסט, חוץ די הייזער פוֹן 22, וואו עס געפינען זיך נאָך די 
װאַרשטאַטן, פאַר די ,פּלאַצואװקאַזשעס? (די יידישע אַרבעטער אין 
געטאָ, װאָס אַױבעטן אויף דער אַרישער זייט און וואוינען אין געטאָ) 
- האָט מען אָפּגעגעבן מילע גאַס. די גרענעץ פון געטאָ איז איצט אייג- 
געשטעלט ביי גענשעזאַמענהאָף, דאָרטן איז שוין די װאַך-שטובע". 
די שפּיטאָל-אָנגעשטעלטע, אַ פּאָר הונדערט אין צאָל, זיינען איצט 
קאָנצענטרירט צייטװוייליק אויף פּאַװיע, אינגיכן זאָל ווידער אַרגאַנל 
זירט ווערן דער שפּיטאָל, װאַרטן זיי דערוויילע דאָרט, 


די אױיסראָטער האָבן זיך גענומען אויסרייניקן די פריערדיקע 
געטאָ, נישט בלויז פון די רעשטלעך יידן, װאָס זיינען דאָרט נאָך גע- 
בליבן; זיי האָבן געזאָרגט אויך. אַז דער פאַרמעגן פון די אַרויסגעפירטע 
און דעפּאָרטירטע, װאָס איז געבליבן אין די הייזער, זאָל נישט גיין, 
חלילה, לאיבוד, זיי האָבן אויסגעבילדעט אַ ספּעציעלן אַמט, װאָס האָט 
געהייסן ;ווערט-ערפאַסונגס-שטעלע?; ער האָט געהאָט די אויפגאַבע צו- 
נויפצונעמען פון די חרובע, אויסגעליידיקטע היימען אָלץ, װאָס איז דאָרט 
פאַרבליבן און האָט אַ שטיקל װוערט. העכער 1000 פּערזאָן -- געוועזענע 
פּאָליציאַנטן, גמינע-אָנגעשטעלטע און אַנדערע -- האָבן געאַרבעט איך 
דאָזיקן נייעם אַמט, לאַסט-אױטאָס און פורן זיינען אַרומגעפאָרן איבער' 
די גאַסן און הויפן, מ'האָט אויסגעלײידיקט די הייזער און אַלץ אִפ- 
געפירט אין צוויי זאַמלפּונקטן -- אין דער סינאַגאָגע אויף טלאָמאַצקעי 
און אין קאַטױלישן קאָשטשיאָל אויף נאַװאָליפּקי, 

ס'האָט זיך אָנגעהויבן אויך אַ שמוגל-האַנדל מיט דער אַרישער 
זייט ביי די געטאָ-פּאַרקאַנעס, -- אַן אויסטויש פון די זאַכן פון די 
אַרױסגעפירטע און אומגעבראַכטע --- אויף ברויט און אַנדערע שפּיז- 
פּראָדוקטן,. בעת די אַקציעס איז אינגאַנצן אָפּגעשטעלט געװאָרן דער 
שפּייז-שמוגל פון דער אַרישער זייט; איצט, אַז ס'איז געװאָרן אַ ביסלי 

שטילער, איז דער הונגער געווען באַזונדערס גרויס; פון דער אַרישער 
זייט האָבן די שמוגלערס געפאָדערט איצט נישט קיין װערטלאָז געלט, 
נאָר זאַכן -- קליידער, חפצים. דאָס רעשטל פון געטאָ האָט זיך געװאָרפן 
אויף די אויסגעליידיקטע הייזער, געכאַפּט װאָס עס האָט זיך נאָר גע- 
לאָזט און -- צום געטאָפּאַרקאַן, קריגן דערפאַר אַ שטיקל ברויט! 
אַ פּיינלעכע שאלה האָט מיר געשטעלט אין צוזאַמענהאַנג דערמיט דער 
חבר בעניעק וייצמאַן; צי מעגן מיר, פּאַרטײי:חברים, אידעאַליסטן 
אויך כאַפּן עטװאָס פון די אויסגעליידיקטע הייזער, כדי צו באַקומען 
דערפאַר אַ שטיקל ברויט צום עסן, 

בעניעק איז שוין דאַן געווען אַלײן, די פרוי מיט אַ קינד פון אַ 
פּאָר יאָר האָט מען שוין פאַרשלעפּט אויף אומקום. האָט אים געפּײניקט 
די פראַגע -- צי מיר, לעבן-געבליבענע, האָבן אַ מאָראַליש רעכט צו 
געניסן פון דעם, װאָס איז איבערגעבליבן נאָך די אומגעבראַכטע? 
צי איז דאָס נישט גלייך צו מאַראָדיערסטװע? מ'האָט געדאַרפט פאַר- 
מאָגן אַ הויך אַנטװיקלטן חוש פאַר מאָראַל כדי אין אַזאַ צייט, ווען 
די דייטשע באַנדעס האָבן געמאָרדעט, געשענדעט און גערויבט אַלץ און 
אַלעמען --- זיך שטעלן די פראַגע, צי מעג מען פון אונטער זייערע 
נעגל אַרױסכאַפּן װאָס נישט איז אויף צו שטילן דעם הונגער. און עס 
זיינען געווען טאַקע זייער פיל חברים, װאָס האָבן געהונגערט און 
נישט געװאָלט פאַרשוועכן זייערע געפּייניקטע געפילן מיטן בלויזן 
געדאַנק -- צו געניסן עטװאָס נאָך די אומגעבראַכטע, 


װאָס וועט זיין מיט מיר ? מיך קאָן מען נישט איינשליסן פאָר- 
מעל אין איינעם פון די אַנשטאַלטן אָדער פאַבריקן -- צוזאַמען מיט 
די שניידער פאַכלייט גיין צו טעבענסן קאָן איך נישט, אין שפּיטאָל 
זיין אויך נישט. כ'מוז אָבער אַװעק פון קאַרמעליצקע 23, וואו די ערד . 
ברענט ווייטער אונטער מיינע פיס. מ'האָט מ'ך ציײיטװוײיליק אַװעקגע- 
נומען אויף פּאַװויע 22 צװישן די שפּיטאָל-אָנגעשטעלטע. אָבער דעם 
זעלביקן טאָג איז אָנגעקומען אַ באַפעל, אַז גאַנץ פּאַװיע גאַס מוז אָפּ- 
גערייניקט וערן, די שפּיטאָל-אָנגעשטעלטע מוזן זיך תיכף אַריבער- 
קלייבן פון פּאַװיע אויף גענשע 8-4 וואו עס װעט וװערן אָרגאַניזירט 
דער שפּיטאָל, האָבן די חברים מיך אויך מיטגענומען מיט זיך אויף 
גענשע, 

דער שפּיטאָל האָט דורכגעמאַכט פיל גילגולים און װאַנדלונגען 
אין געטאָ, געווען געיאָגט און געטריבן פון איין לאָקאַל אין אַ צװוייטן; 
עוואַקואירן דעם שפּיטאָל מיט זיינע קראַנקע איז אָנגעקומען שרעקלעך 
שווער, בפרט נאָך ווען די בעסטיעס האָבן יעדעס מאָל געגעבן בלויז 
עטלעכע שעה דערויף. ביי יעטװעדער עװאַקואַציע פלעגט פאַרלוירן 
ווערן אַ טייל פון זיין פאַרמעגן -- װעש, מעבל, מכשירים; גענשע איז 
איצט געווען דער לעצטער עטאַפּ. אַ קליין הייפל -- קוים הונדערט 
פּערזאָן -- איז איבערגעבליבן פונם גרויסן פּערסאָנאַל, וועלכער האָט 
אַמאָליקע צייטן דערגרייכט ביז אַ פּאָר טויזנט מאַן; פיל דאָקטוירים, 
שוועסטער, שװאַרצע אַרבעטער, טעכניקער, אאַז"וו זיינען שוין פאַר- 
שלעפּט און אומגעבראַכט געװאָרן, 

אין אָװונט איז זיך צונויפגעקומען דאָס לעצטע ביסל, און איך 
צווישן זיי, אַלץ --- מיינע נאָנטע פריינד, האָבן זיך האַרציק דערפרייט 
מיט מיר, גלייך װי איך װאָלט געקומען פון יענער וועלט, געווען זיכער, 
אַז איך בין שוין נישט צװישן די לעבעדיקע. אָבער די שטימונג אין 
געווען וי נאָך דער לוויה פון אַ טייערסטן און נאָנטסטן, אַלע האָבן גע- 
פילט, אַז דאָרט אויפן נייעם אָרט װעט מען אויך לאַנג נישט בלייבן, 
אַז עס קומט שוין בכלל דער סוף, נאָך די אַלע גרויל-דעפּאָרטאַציעס 
און שרעקן װאָס מען האָט איבערגעלעבט. די כוחות גייען שוין ביי 
אַלעמען אויס, דער יאוש שטאַרקט זיך --- צו װאָס ווייטער אײנאָרדענען 
דעם שפּיטאָל! פאַר וועמען! אויף וי לאַנג? עס איז דאָך שוין דער לעצ- 
טער טריט פאַרן אומקום.. 

דער אינסטינקט פון לעבן האָט דאָך געטריבן צו טראַכטן וועגן 
רעטונג, וועגן זוכן מיטלען וי אַזױ אַנטרינען צו װערן פון אונטער 
די פליגלען פון מלאך-המות. מען רעדט וועגן דער אַרישער זייט -- 
דאָס איינציקע רעטונגיברעטל, דער שפּיטאָל האָט געהאַט בלויז צוויי 
מענטשן פון זיין פּערסאָנאַל, װאָס האָבן געהאַט אַ דערלויבעניש אַרי- 
בערצוקומען אַהין אין די אינטערעסן פון שפּיטאָל, בלויז דורך זי 
האָט מען געקאָנט באַקומען אַמאָל אַ ביסל דורכגעשמוגלטע שפּײז, 
בלויז דורך זיי האָט מען געקאָנט אונטערהאַלטן פאַרבינדונגען, בלויז 
דורך זיי האָט מען געקאָנט אָרגאַניזירן דעם אַריבערגאַנג, געפינען 
דירות, שפּײז, מאַכן די נויטיקע פּאַפּירן, אַ קאָלאָסאַל שווערע אַר- 

בעט; פול מיט סכנות. דאָרטן אויף יענער זייט האָט דאָך געבושעװועט 
דער ווילדסטער טעראָר, טאָג-טעגלעך ווערן אומגעבראַכט יענע פאַריער" 
אויף וועמען ס'פאַלט דער מינדסטער חשד, אַז דאָס זיינען יידן. עס 
לויערן כסדר די אויסוואורפן, די ;שמאַלצאָווגיקעס? -- שאַנטאַזשיסטן, 
וועלכע שפּיאָנירן אויס פאַרשטעלטע יידן און פּרעסן אויס פון זיי געלט; 
אױסגעפּרעסט שוין אַלץ -- איבערענטפערן זיי די אויסוואורפן דעם 
מלאך-המות. דאָס אַריבערגײין און אײנאָרדענען זיך דאַרף דאָך קאָסטן 
אומגעהויערע סומעס געלט; וואו נעמט מען דאָס אַלץ? | 

אַזוי זיינען מיר געזעסן דעם ערשטן אָװונט אויף גענשע -- אַ קליי- 
נע גרופּע אייגענע מענטשן פון שפּיטאָל און גערעדט און געוייטיקט 
מיט די אַלע פראַגן. די דאָקטאָרין אַננאַ ברוידע-העלער זאָגט מיר, אַז 
דערווייל טראַכט זי נאָך נישט וועגן דער אַרישער זייט -- כל-זמן עס 
זיינען נאָך דאָ אַ ביסל יידן אין געטאָ דאַרף מען דאָך האָבן דעם שפּי- 
טאָל, איז דאָך פאַראַן פאַר וועמען צו אַרבעטן. איך קען אַננאַ ברוידע- 
העלער נאָך פון פאַרן ערשטן קריג: געקומען פון דער שווייץ, וואו זי 
האָט געענדיקט איר שטודיום, האָט זי זיך גלייך פאַרבונדן מיטן ,בונד" 
און צוזאַמען מיט איר מאַן -- אינזשיניער אליעזר העלער געווען אַקטיו 
אין ,בונד" און איר גאַנץ לעבן אָפּגעגעבן דער געזעלשאַפטלעכער 
אַרבעט אויפן געביט פון סאַציאַלער שוץ און היגיענע: געגרינדעט 
קינדער-היימען, אַנשטאַלטן פאַר יתומים, פאַר אונטערגעװאָרפענע קינ" 
דער, געווען די נשמה פון דער מעדעם-סאַנאַטאָריע. וי אַ דירעקטאָרין 
פון קינדער-שפּיטאָל אויף שליסקע איז זי געווען אַ ליב-האַרציקע מו- 
טער פאַר די קראַנקע קינדער פון סמאָטשע, ניזקע, נאַװאָליפּיע, זי, די 
הייליקע, די מאַרטירערין, האָט מיטגעווייטיקט, מיטגעמאַכט אַלע שוי- 
דערלעכע עװאַקואַציעס, און איצט איז זי אַנטשלאָסן ביז דער לעצטער 
מינוט צו בלייבן מיטן שפּיטאָל, וויפיל אירע כוחות דערלויבן, כדי 
צו לינדערן די יסורים און פּיין פונם רעשטל געטאָ-יידן. קאיך וועל 
זיין פון די לעצטע װאָס װועלן אַװעק* -- זאָגט זי צו מיר מיט אַ פעס- 
טער שטימע, און אירע שװאַרצע אויגן גלאַנצן מיט דעצידירטקייט פון 
יאוש, מיט אַנטשלאָסנקײט פון לעצטן געראַנגל, 

איך קוק אויף אַלעמען אָרום, זע די אױיסגעפּייניקטע געזיכטער, 
די מענטשן-שאָטנס, װאָס שוועבן צווישן לעבן און אומקום; כמעט יעט- 

וועדער איינער האָט שוין פאַרלויון זיינע טייערסטע און נאָנטסטע. אָט 
זיצט חברטע מאַרגאָליס מיטן זון און טאָכטער; דער מאַן -- אונזער 
פאַרדינסטפולער טוער ד"ר מאַרגאָליס, מיטגליד פון לאָדזשער מא- 
גיסטראַט, אָנפירער פון געזונטהייט-אָפּטײיל פון דער פּראַלעטאַרישער 
שטאָט, געליבט און געאַכטעט פון גאַנצן לאָדזשער פּראָלעטאַריאַט --- 
איז גלייך פון אָנהױב פון דער אָקפּאַציע אומגעבראַכט געװאָרן צו 
זיין אַרעסט האָבן גורם געווען די פאַרמלחמהדיקע ;פאָלקס-דויטשש" 
נאַציס, װאָס חבר מאַרגאָליס וי אַ בונדיסט איז געווען ביי זיי באַזונ- 
דערס פאַרהאַסט. אָט זיצט חברטע ד"ר קיעלסאָן -- פאַר דער מלחמה 
דאָקטאָרין פון דער מעדעם-סאַנאַטאָריע, אַ האַרציקער מענטש, האָט 
שטענדיק געהאַט אַ װאָרט פון טרייסט, פון גוטסקייט פאַר די געפּײ- 
ניקטע אַרום, בעת מיינע װאָגלענישן איבער פאַרשידענע באַהעלטע- 
נישן פלעגט זי מיר טראָגן הילף, ברענגען ידיעות, מוטיקן, שטאַרקן, 
איר שוועסטער טאָליע, זייער פאָטער און מוטער, -- זיי אַלע האָבן אַן 
אויסזען פון פּוילישע אַריסטאָקראַטישע פּריצים: די גאַנצע פאַמיליע --- 
אונזערע װאַרעמסטע פריינד. איך קוק אויפן ליבן איידעלן געזיכט פון 
פרוי ד"ר סימכאָוויטש --- איר מאַן איז געלונגען זיך אַרױסצובאַקומען 
אין אָנהױיב פון דער אָקופּאַציע קיין פּאַלעסטינע, --- זיי זיינען ביידע 
געווען די טרייסטע פריינד פון דער מעדעם-סאַנאַטאָריע, געשטיצט איר 
מיט גרויסע סומעס געלט. אָט איז די יונגיטשקע דעדע אַראָניאַק- 
טענענבוים, אַ קינד פון אונזערע שולן, דערצויגן אין אונזערע קרייזן און 
אַנשטאַלטן; איר מוטער, אַ קראַנקןדשװעסטער פון פאַך -- אַ נאָנטע 
פּאַרטייחברטע, אַ בילד-שיינע פרוי, איז געװאָרן שטערבלעך קראַנק 
בעת דער מהומה פון די דעפּאָרטאַציעס, נישט געװאָלט אין אַזאַ מצב 
אַרײנפאַלן אין די מערדערס הענט, --- געבעטן אירע נאָנטסטע זי זאָלן 
אַלײן מאַכן אַ סוף צו אירע ליידן, זי װיל שטאַרבן צווישן אייגענע, -- 
מ'האָט איר ווילן מקיים געווען... אויף דעדעס פּנים װאָס איז זייער 
ענלעך צו דער מוטער, ליגט טיף איינגעקריצט די שוידערלעכש טראַ- 
געדיע פון איר מוטערס טױיט. אָט איז בערטאַ קאַסטעלאַנסקאַ, די 
פרוי פון אונזער אַלטן טייערן חבר אַבראַם (איצט אין לאָנדאָן), נאָך 
גאָר אַ יונגיטשקע בעת די רעװאָלוציע-יאָרן 1904-5, האָט זי אַרומ- 
געפירט געווער פאַר די בונדישע קאַמף-אָרגאַניזאַציעס (ב. אָ.) איבער 

ליטע, פּוילן און רוסלאַנד, -- אַ טרייער מיטגליד פון אונזער בונדי" 
שער משפּחה במשך פון צענדליקער יאָרן; איר שװאַרץיחנודיקער 
פּנים דריקט-אויס מידקייט, רעזיגנאַציע, די טונקל-ברוינע אויגן גלאַנצן 
אַזױ אומהיימלעך, פיבערדיק. חברטע ראָזע האָדעס (פרוי פון חבר ליי" 
וויק האָדעס) מיט איר טאָכטער, -- נאָך פאַר דער מלחמה האָט זי 
געאַרבעט אין שפּיטאָל אויף שליסקע צוזאַמען מיט חברטע ברוידע" 
העלער; בעת דער אָקופּאַציע האָט זי מיטגעמאַכט אַלע עינויים און 
פּיין, אַלע װאַנדלונגען און עװאַקואַציעס. 


אָט די אַלע פאַרמאָגן .נומערלעך", זיינען צוגעשריבן צום פּער" 
סאָנאַל פון שפּיטאָל; אמת, אויך די נומערלעך האָבן געהאַט אַ קנאַפּן - 
ווערט, הונדערטער און הונדערטער זיינען פאַרשלעפּט געװאָרן אין 
טויטן-לאַגער צוזאַמען מיט זייערע נומערלעך, -- אָבער דאָך איז דאָס 
לעבן געהאַנגען װי נישט איז כאָטש אויף אַזאַ דין שטרויעלע. װאָס 
זאָל אָבער טאָן חברטע ראָזע קאַץ, אַ קראַנקןשװעסטער, פאַרװאַלטונג- 
מיטגליד פון אומלעגאַלן פאַראיין פון די שפּיטאָל-אָנגעשטעלטע, אַ 
טרייע, אַקטיוע טוערין פון אונזער רויטן קרייץ אין געטאָ, --- זי האָט 
נישט אַזאַ נומערל? זי דערציילט מיר איר פאַרצווייפלונג: זיך אויס- 
באַהאַלטן, דורכגעמאַכט ד' סעלעקציעס, זיך אַרױסגעקראָגן פון דעם 
טויטן-רינג פון די דעפּאָרטאַציעס; איצט וויל זי זיך אַריבערבאַקומען 
אויף דער אַרישער זייט; זי האָט אָבער אַ /שלעכטן" פּנים פון אַן עכט" 
יידישער טאָכטער. אָט אַזױ צאַפּלען זיך טייערע נאָנטע פריינד אין דער 
פאַרפּלאָנטערטער נעץ, װאָס איז אױסגעשפּרײט אונטער זייערע פיס, 
--- גייעןדאויס אינם יאוש-געראַנגל צװישן ווילן און מעגלעכקייט, 
צווישן לעבן און אומקום, | | 

בלויז דריי טעג האָב איך געקאָנט זיך אויסבאַהאַלטן אין שפּיטאָל 
אויף גענשע. לאַנג בלייבן דאָרט איז פאַר אַזאַ פּאַרשױין װי איך -- 
אָן אַ נומערל --- געווען געפערלעך: ס'קומען אַריין פיל מענטשן אַ 
ליאַדע מינוט האָט מען געװאַרט אויף אַ וויזיט פון דייטשן --- זיי זאָלן 
קומען אַ קוק טאָן װי ס'זעט אויס דער שפּיטאָל. די חברים האָבן מיך 
אַריבערגעפירט אין דער פּריװואַטער דירה פון אונזערע חברים בארט" 
מאַן (ביידע געווען אָנגעשטעלט פאַר דער מלחמה אין ;קולטור-ליגע") 
אויף פראַנצישקאַנער 30,. חברטע ד"ר אינקא שוייגער (קוזינע פון 

פאַרשטאָרבענעם מיטאַרבעטער פון ,היינט" שווייגער), װאָס האָט גע- 
אַרבעט אין שפּיטאָל, האָט אָנגעטאָן איר ווייסן כאַלאַט און ווייסן הויב 
אויפן קאָפּ, און מיר זיינען אַזױ אַדורך די גאַס אויף דער צוייטער 
זייט נאַלעװקעס אין פראַנצישקאַנער אַרין, עס האָט געזאָלט הייסן 
לפּנים, אַז איך, אַ קראַנקער, גיי אונטער דער שוץ פון דער דאָקטאָ- 
רין.., 

חי באַרטמאַן איז געווען אָנגעשטעלט אין דער אווערט-ערפאַסונגס- 
שטעלע", זיין. פרוי חוה (איצט אין בעלגיע) איז געווען אָנגעשטעלט אין 
אַ גמינע-אינסטיטוציע. ביידע האָבן געהונגערט ביי זייערע ביידנס 
שטעלעס, אָבער ביידע האָבן זיך געטיילט מיט מיר מיטן לעצטן ביסן, 
אויפן זעלבן הויף האָט געוואוינט חבר כאַימאָװיטש (פריער אָנגץ- 
שטעלט אין אונזערע קאָאָפּעראַטיוון), װאָס האָט איצט געאַרבעט וי 
אַ פאַרבינדונגס-מאַן צווישן דער גמינע און דער טראַנספער-שטעלע 
(צוגעשטעלט פּראָדוקטן אין געטאָ אַריין); ער האָט געהאַט רעכט אַרי- 
בערצוגיין אויף דער אַרישער זייט, דערצו געטראָגן אַ ספּעציעלן אוני- 
פאָרם --- אַ היטל מיט אַ בלויען לאַמפּאַס און אַ מגן-דוד. איך בין 
אַרויף אין שטוב פון חבר כאַימאָװיטש און געטראָפן אים מיט זיין פרוי 
צעווייטיקטע, צעפּײניקטע: אָט ערשט האָט ער אַריבערגענומען זיין 
טאָכטער, צען יאָר אַלט, אויף דער אַרישער זייט; באַקאַנטע קריסטן 
האָבן זי געלאָזט אַרײיננעמען אין אַ קאַטױלישן קינדער-אַנשטאַלט ערגעץ 
ביי אַ קלויסטער, וואו -- האָט מען אים נישט געטאָרט אױסזאָגן, דאָס 
איז געווען דער באַדינג, ווייל מ'האָט מורא געהאַט, אַז דער שרעקלעכער 
סוד זאָל נישט אַנטפּלעקט וערן... גלייך אַהין האָט מען זי נישט געקאָנט 
ברענגען -- זי דאַרף נאָך זיין עטלעכע טעג אין אַ קריסטלעך הו 
כדי זיך ביסלעכווייז צוגרייטן און צוגעוואוינען צו דער נייער, קריסט- 
לעכער אַטמאָספערע, 
| | --- דאָס קינד, דערציילט מיר חבר כאַימאָװיטש, באַגיסנדיק זיך 
מיט טרערן, האָט נישט געװאָלט גיין צו די קריסטן זי האָט געוויינט 
און געיאָמערט -- זי יל בעסער זיין צוזאַמען מיט אונז, אומקומען 
צוזאַמען, אויב ס'איז אַזױ באַשערט.. ס'האָט אונז געקאָסט זייער פיל 
מי ביז װאַנען ס'איז געלונגען זי אַריבערצופירן. וואו איז איצט מיין 

איינציק קינד --- פאַרברעכט די הענט חבר כאַימאָװיטש, -- צִי װעל 
איך זי זען אַמאָל?.. יי 

דעם זעלביקן טאָג איז אויך אַריבערגעקומען אין זעלביקן הויף 
חבר גרילאק --- פאַר דער מלחמה געאַרבעט אין לאַנד-ראַט פון פּראָפ, 
פאַראיינען, אַקטיווער טוער פון דער אונטערערד. ער האָט זיך געפונען 
מיט זיין פרוי חברטע קופּערשטין אויפן שטח פון די בערשטעריי- 
פאַבריקן אויף שװױיענטאָייערסקע. מען האָט גערעדט, אַז דאָרטן איז 
פאַראַן איצט אַ געפאַר פון אַ נייער סעלעקציע, ער האָט גישט קיין 
נומערל, מוז ער אַרױס; זיין פרוי האָט יאָ אַ נומערל, אָבער זי וויל אים 
בשום אופן נישט לאָזן אַליין --- איז זי צוזאַמען מיט אים אַװעק אויפן 
בלינדן פינצטערן גורל... זיי האָבן זיך פון שװיענטאָייערסקע דער- 
שלאָגן אויף פראַנצישקאַנער דורך די שכנישע היזער, לעכער און 
נוידעמער. חבר גרילאק האָט מיר איבערגעגעבן, אַז ס'ווערן שוין אויף 
די פאַבריקן מאָנטירט די קאַמף-גרופּעס, מ'װואַרט נאָר אויף די געווער- 
טראַנספּאָרטן, װאָס דאַרפן אָנקומען. 

אין דער דירה פון די חברים בארטמאַן האָב איך געהאַט אַ באַ- 
געגעניש מיטן פינאַנץ-דירעקטאָר פון ;דזשאָינט* ד. גוזיק, וועמען 
איך האָב געבעטן צוקומען צו מיר אין מיין באַהעלטעניש. איך האָב 
אים דרינגענד געבעטן זיך צו באַמיען מיט אַלע מיטלען צו שאַפן נו" 
מערלעך --- מיר מוזן ראַטעװען אַ גרופּע נאָנטסטע חברים: מיר האָבן 
אויך זיך אַדורכגערעדט וועגן שאַפן געלט-מיטלען, אַ הלוואה, גוזיק 
האָט מיט פאַרצווייפלונג גערעדט וועגן די גװאַלדיקע שוועריקייטן צו 
באַקומען נאָך נומערלעך -- דער געדראַנג איז גרויס און אַלע קװאַלן 
זיינען אױיסגעשעפּט. װאָס שייך געלט, װאַרט ער אויף אַ נייעם טראַנס- 
פער, װאָס דאַרף די טעג געמאַכט װערן: װעט געלינגען -- װעט ער 
שוין באַזאָרגן געלט צו אַבראַשע בלום, 

אַ דריי-פיר טעג בין איך געווען אויף פראַנצישקאַנער, ביז װאַנען 
עס האָט זיך אויסגעפונען אַ מעגלעכקייט אַריבערצוגיין אויף דער אַרי- 
שער זייט, 


קאַפּיט? פופצן 


די געטאָ גרייט זיך צום טויט-קאַמף 


מיין באָרד איז געווען פאַר מיר אַ גרויסע 
אויף דער אַרי. סכנה ביים אַריבערגײן פון געטאָ אויף דער אַרי- 
שער זייםט שער זייט. לויטן אויסגעאַרבעטן פּלאַן האָב איך 
געדאַרפט זיך אַדורכשמוגלען צוזאַמען מיט אַ 
גרופּע אַרבעטער פון געטאָ, װאָס פלעגט גיין צו דער אַרבעט צום פלי- 
פּלאַץ אויף אָקענטשיע, אויסערן געטאָ. די דאָזיקע אַרבעטער האָבן. 
געוואויגט אין ספּעציעלע באַראַקן אויף זייער אַרבעטס-פּלאַץ; יעדש 
צוויי װאָכן פלעגט מען זיי אָפּלאָזן אַהים אין געטאָ אַרין אויף אַ טאָג 
אָדער צוויי; דאָס האָט געקאָסט גוטע סומעס כאַבאַר. אָבער די אַרבץ- 
טער האָבן די דאָזיקע הוצאה זיך אױיסגעשלאָגן: פון דער אַרישער זייט 
האָבן זי אַרײינגעבראַכט פאַרשידענע פּראָדוקטן צום פאַרקויפן אין 
געטאָ, און פון געטאָ אַרױס -- פאַרשידענע זאַכן צום פאַרקויפן אויף 
דער אַרישער זייט. דער זאַמל-פּונקט פון די דאָזיקע גרופּן אַרבעטער 
איז געווען ביי מילע 5. ח' העניעק טוכמאַכער, מיטגליד פון אונזער 
ספּאָרט-אָרגאַניזאַציע ;מאָרגנשטערן", אַ ברודער-זון פון אונזער אַלטן 
טייערן ח' לייבוש טוכמאַכער, מעטאַל-אַרבעטער, איז געווען אַ אגרופן- 
פירער" פונם דאָזיקן שיכט אָקענטשיע-אַרבעטער. ער האָט דאָס גע- 
זאָלט אַלץ אַראַנזשירן -- מ'זאָל מיך אַרויפנעמען אויף דער ליסטע 
פון די אַרבעטער, באַזאָרגן אַ קאַרטע אאַז"זו. --- אין לעצטן פאַל און- 
טערשמירן די װאַך, צי די ס. ס,-לייט, (דאָס פלעגט גאַנץ אָפט געמאַכט 
ווערן). אויף דער אַרישער זייט האָט מיך געדאַרפט אָפּװאַרטן זלמן 
פרידריך און אָפּפירן מיר אויף אַן אַרישער דירה, װאָס איז שוין געווען 
צוגעגרייט פאַר מיר, 
צום זאַמל-פּונקט אויף מילע 5 האָט מיך געפירט מאַרעק עדעל- 

מאַן; ער האָט געהאַט אַן אַרבעט -קאַרטע פון יידישן שפּיטאָל, מיר זיי" 
נען אַרזיס פון פראַנצישקאַנער 20 און. זיך געלאָזט צו מילע 15. איך 
בין געווען שרעקלעך אָפּגעשװאַכט, קוים זיך געשלעפּט אויף די גע" 
שװאָלענע פיס, מיין באָרד האָט צוגעגעבן נאָך מער אַלטקײט צו מיין 
אויסזען,. -- נישט קיין פּאַסיקער פּנים פאַר אַן אַרבעט-מענטשן, װאָס 
איז אויסדערויילט פון די געציילטע רעשטלעך פון געסאָ צו גין 
אַרבעטן אויף דער אַרישער זייט. אָבער פאַרפאַלף כ'האָב געמוזט גיין 
--- אַלץ איז שוין געווען צוגעגרייט. ווידער אַמאָל אַלץ געשטעלט אויפן 
שאַרף פון מעסער, -- געלינגט עס אָדער נישט: לעבן אָדער טױט! 

מיר גייען דורך די פּוסטע, אויסגעליידיקטע גאַסן; אַן אימהדיקע 
שטילקייט הויערט אַרױס פון די אָפּענע טירן און פענצטער, פון די 
שטיבן, וואו אָט דאָ נישט לאַנג איז געווען פול מיט לעבן --- אַן עלנט, 
פאַרפּײיניקט, פאַרצווייפלט לעבן, אָבער דאָך -- לעבן! וואו זיינען איצט 
די באַוואוינער פון אָט די פּוסטע הייזער, פאַרװאָרלאָזטע הויפן?.. 
אַלעמען האָט איינגעשלונגען דער ,אומשלאַג-פּלאַץ*, אַלעמען אַװעקגע- 
שלעפּט צו דער שחיטה.. 

מאַרעק פירט מיך ביי דער האַנט -- אַ יונגער שפּיטאָל-יאָנגע- 
שטעלטער פירט אַן אַלטן שװאַכן מאַן... אין מוח עגבערט דער שװאַר" 
צער ספק -- צי וועט געלינגען ?... ס"ה מיט אַ יאָר-צװײ צוריק פלעגט 
דער זעלביקער מאַרעק מיך באַגלייטן אין געטאָ אויפן וועג צו אומלע- 
גאַלע פאַרזאַמלונגען, פלעגט גיין אָפּגערוקט פון מיר מיט אַ 15710 טריט, 
נישט אַראָפּגעלאָזט פון מיר קיין אויג; שפּעטער איז ער געשטאַנען 
אויף. דער װאַך -- אויף דער גאַס, צי אויפן הויף -- געהיט דאָס 
אָרט, וואו די פאַרזאַמלונג קומט פאָר --- צי אַלץ גייט אַראָפּ כשורהי, 
היינט באַגלײט מיך מאַרעק אויף אַן אַנדער וועג, היינט פירט ער מיך 
ביי דער האַנט, די דיסטאַנץ צװישן אונז ביידן איז פיל נענטער װי 
דעמאָלט, אָבער -- וי ווייט וועלן מיר באַלד זיין איינער פון צווייט(:יייי 

מיר גייען דורך די אױיסגעליידיקטע גאַסן,. אָט לויפט דורך אַ 
| קאַץ, די. איינציקע אפשר לעבעדיקע באַשעפעניש, װאָס איז געבליבן 
פון אַ גאַנצן הייזער-בלאָק. עס איז 11 אַזײגער, מיר מוזן קומען באַי 
צייטנס, ווייל צוויי אַזײגער מאַרשירט שוין אָפּ די גרופּע צום אַרבעט- 
פּלאַץ אויף אָקענטשיע. ביים זאַמל-פּונקט מילע 15 טרעף איך באַקאַנטע 

פּנימער צווישן די אַרבעטער: כמעט אַלע זיינען דערשטוינט -- וי אַזױ 
װעל איך קענען אַדורך דעם קאָנטראָל אין אַזאַ מצב? אַ זקן, װאָס האַלט 
זיך קוים אויף די פיס! אייניקע לייגן פאָר איך זאָל בעסער אָפּראַזירן 
די באָרד, -- איך זאָג זיך אָפּ: מען װעט מיך גלייך דערקענען; איניקע 
האַלטן, אַז ס'איז אַ גרויסע סכנה מיך מיטצונעמען -- אַלע קענען 
דאָך צוליב מיר ווערן פאַרשאָטן! העניעק טוכמאַכער אָבער, דער גרופּן- 
פירער, זאָגט קאַטעגאָריש -- איך מוז מיטגייף 

מיר גייען מיט דער גאַנצער גרופּע דורך מילע, זאַמענהאָף. ביים 
עק גענשע גייען מיר אַדורך די נייע װאַך, װאָס איז לעצטנס, נאָך די 
דעפּאָרטאַציעס, אַװעקגעשטעלט געװאָרן ביי אַ נייעם טויער, װאָס 
שניידט-אָפּ די גענשע גאָס פון איין זייט זאַמענהאָף ביז דער צווי- 
טער; דאָ בין איך אַדורך בשלום, קיין פּערזענלעכער קאַנטראָל איז נישט 
געווען, בלזיז געפרעגט -- וויפל פּערזאָן ציילט די גרופּע. מיר טרעפן 
ווייטער אָן אויף אַ דייטשן פּאַטרול; אַ קאָמאַנדע: ;אַכטונג!? די גאַנצץ 
גרופּע גייט פאַרביי שטייף, אויסגעצויגן, אין גלייכע רייעס.. יענע 
לעכערן אונז דורך מיט די רוצחישע אויגן... אָט איז שוין נאַװאָליפּקי, 
קאַרמעליצקע, לעשנאָ: ביים טויער פון טעבענסעס פאַבריק שטייט די 
טייערע חברטע קאַראָלע שער; זי מעסט מיך אָפּ שוייגנדיק, אירע 
אויגן פול מיט טרערן באַגלײטן מיך... אַזױ געזעגן איך זיך צום לעצטן 
מאָל מיט דער טייערער האַרציקער חברטע זי איז אומגעקומען שפּעטער 
אין טרעבלינקע). די גאַנצע צייט פון וועג האָב איך זיך געהאַלטן אין 
מיטן פון דער גרופּע -- מיין באָרד האָט זיך נישט געװאָרפן אַזױ 
אין די אויגן, 

ענדלעך זיינען מיר שוין אויף זשעליאַזנע ביים טויער. דאָ דער- 
װאַרט אונז אַ סורפּריז (מאַרעק איז דעם גאַנצע װעג געגאַנגען מיט 
מיר, געבליבן װאַרטן ביז דער לעצטער מינוט, ווען איך בין שוין אַרי- 
בער די ס. ס,-לייט, װאָס האָבן ביים טויער געדאַרפט קאָנטראָלירן, 
איבערנעמען די גרופּע און אָפּפיון זי קיין אָקענטשיע, --- זיינען נאָך 
נישט געקומען. אַ שעה צייט האָבן מיר געמוזט װאַרטן אויפן דאָזיקן 
געפערלעכן פּלאַץ, װאָס האָט געווימלט מיט ,שמאַלצואװניקעס? (שאַג- 
טאַזשיסטן), שמוגלערס, קויפערס און פאַרקויפערס, פּאָליצײ-לייט און 
אַגענטן. מיין באָרד און מיין קרענקלעכער אויסזען -- האָט זיך מיר 

געדוכט -- רייסט אַלעמענס אויגן, איך בין דער צענטר פון אַלעמענס 
אויפמערקזאַמקײט... אָבער אָט זיינען שוין דאָ די ס. ס,-לייט; ס'הויבט 
זיך אָן דער קאָנטראָל לויט דער ליסטע נאָך. מיין נאָמען געפינט זיך 
אויף דער ליסטע, אָבער דער ס. ס.-מאַן גיט אויף מיר אַ קוק און -- 
אַ שאַר אַװעק אָן אַ זייט, לאָזט מיך נישט אַדורך און קאָנטראָלירט 
ווייטער. איך האָב זיך אַרױסגעדרײט פון דער גרופּע און צוריק אַרויף 
אויפן טראָטואַר. צו אַלע צרות האָט מען נאָך זלמן פרידריכן, װאָס האָט 
געדאַרפט קומען נאָך מיר פון יענער זייט, נישט געזען כל זמן מען 
האָט אים גישט געזען, האָב איך נישט געטאָרט ריזיקירן מיטן אַרי 
בערגיין -- איך װאָלט דאָך נישט געוואוסט וואוהין זיך צו קערן איי- 
נער אַלײן, 


אָט אַזױ אין האַרצקלאַפּעניש און מוראדיקן אינערלעכן געראַנגל 
--- גיין אָדער נישט גיין? --- בין איך געשטאַנען צווישן געזעמל מיט 
מיין באָרד, געשװאָלענע פיס און קראַנקן פּנים... איך לאָז מיינע אויגן 
נישט אַראָפּ פון העניעק טוכמאַכערן, דעם גרופּן-פירער, װאָס שמאַיעט 
עפּעס אָרום צווישן די אַרבעטער און ס, ס,ילייט,,, פון דערווייטנס גיט 
ער מיר אַ פילזאָגנדיקן וואונק מיט די אויגן -- אַ סימן, אַז ער האָט שוין 
באַמערקט פרידריכן און אַז ער האָט שוין אַרײינגערוקט אין יד אַריײן 
דעם ס. ס,-מאַן. איך האָב מיך תיכף אָריענטירט און -- אַ שפּרונג 
אַרױיף געטאָן אויף איינער פון די פורלעך, װאָס איז געווען אָנגעפילט 
מיט װאַליזקעס און זאַכן פון די אַרבעטער:; ס'האָט געזאָלט הייסן, אַז 
איך פאָר-מיט צו דער אַרבעט און היט די זאַכן אויפן פורל, כ'האָב 
- נאָך באַװויזן אַ דריק טאָן מאַרעקן די האַנט, זיך געזעגנט. דאָס פורל 
איז אַדורך... איך האָב פון דערווייטנס באַמערקט פרידריכן, זיצנדיק 
אויף אַ קליינעם לאַסט-:אױטאָ, -- בין תיכף אַראָפּ פון פורל און לויט 
אַ וואונק פון פרידריכן אַריין אין דער פאַרמאַכטער שאָפּערקע (דאָס 
ביידל פונם שאָפער, דעם אױטאָ-פירער); דאָ האָב איך תיכף אַראָפּ- 
געריסן מיין אָרעם-באַנד מיטן מגן-דוד.. דער שאָפער האָט שנעל 
זיך געלאָזט אַריין אין אָגראָדאָװע גאָס, נאָכדעם אַרױס אויף כלאָדנע 
און פון דאָרטן צוגעפאָרן צו דזיעלנע. דאָ האָט ער זיך אָפּגעשטעלט. 
פרידריך האָט פון אויטאָ אַראָפּגענומען אַ װאַליזקע מיט זאַכן, װאָס , 
- פּאַװעל אָזשעך (מאָוריציס אַ ברודער, געאַרבעט ביי טעבענסן אין 

פאַבריק) האָט פון געטאָ מיטגעגעבן פאַר מאָוריצין, אַ קורצע ויילע 
האָבן מיר געװאַרט ביז פרידריך איז צוריק געקומען: דער אױיטאָ האָט 
זיך געלאָזט אויף װאָליע.. 

עס זיינען אַדורך די ערשטע עטלעכע מינוט פון שטוינונג, פון 
קאָשמאַרפולער דערװאַרטונג און פּסיכישן איבערברוך. איצט איז אַנט- 
שטאַנען אַ דעפּרעסיע: עפּעס אַ מין טעמפּע רואיקייט האָט מיך אַדורב- 
גענומען, געהאַמעװעט דעם לויף פון מיינע געדאַנקען, געליימט מיינע 
געפילן... עס איז געווען א העל-שיינער נאָוועמבער-טאָג, די גאָלדע- 
נע שטראַלן פון דער האַרבסטיקער זון האָבן באַגאָסן די הייזער און 
פּלעצער (אין געטאָ האָב איך אָט די זון-שטראַלן פון פּוילישן גאָלדע- 
נעם האַרבסט --- גאָרנישט געזען און געפילט...), דורכן פענצטערל פון 
שאָפּערקע זע איך אַ טומלדיקע באַװעגונג אויף די גאַסן, עס לויפן 
פאַרביי טראַמװייען, געדיכטע מאַסן מענטשן לויפן, באַװעגן זיך אַהין 
און צוריק, אַ סך אָפענע געשעפטן, קאַפעען, רעסטאָראַנען, -- מיליטער- 
לייט אין אויטאָס און צופוס: פון אַ טויטן-שטאָט בין איך אַרײנגעפאַלן 
אין אַ שטראָם פון רוישיקן קאָכיקן לעבן... 


דער אויטאָ האָט זיך אָפּגעשטעלט אויף אָרדאָנאַ גאַס: פרידריך 
איז אַראָפּ און איך מיטן שאָפּער זיינען געבליבן זיצן און װאַרטן. אין 
אַ מינוט צװאַנציק אַרום איז פרידריך צוריקגעקומען מיט אַ פּוילישן 
בחור פון אַ יאָר 18, יענער האָט מיך גענומען אונטער דער האַנט, 
ווענדנדיק זיך מיט די װערטער: שואויאַשעק* (פעטערל) און מיך ‏ אַזױ 
אַוועקגעפירט דורך אַ פּאָר שמאָלע געסלעך צו דער ריזיקער פאַבריק- 
געביידע פון ,פאַבריקאַ זבראָיאָװאַ", וואו פאַר דער מלחמה האָט מען 
פּראָדוצירט געווער און איצט האָט דאָס געהערט צו דער ווינער פירמע 
שטייער, --- די פאַבריק האָט געאַרבעט מיט דער גאַנצער פּאַרע, באַשעפ- 
טיקנדיק אַ פּאָר טויזנט אַרבעטער. אין פראָנט פון דער פאַבריק-גע- 
ביידע איז געשטאַנען אַ הויז, וואו ס'האָבן געוואוינט אָנגעשטעלטע פון 
| דער פאַבריק און אויך אַ סך דייטשן, מיין פירער האָט מיך אַרויפגענומען 
אויפן ערשטן שטאָק אין אַ קליינער דירה פון דריי צימערן. מיין נייער 
באַלעבאָס און זיין פרוי האָבן געאַרבעט אין דער דאָזיקער פאַבריקן 
דער בחור, װאָס האָט מיך געפירט אונטער דער האַנט, איז געווען אַ 
ברודער פון דער באַלעבאָסטע, 

אין אַ קליין צימערל אין דער דירה האָב איך געטראָפן די חברטע 
ציליע, די פרוי פון ח' פרידריך מיט זייער 5-יאָריק קינד, נאָך אַ לאַנ- 
גער צייט האָבן מיר זיך ווידער באַגעגנט ביי אַזעלכע שטטוינענדיקע 
אומשטענדן. זי האָט זיך צעוויינט ביי דער ערשטער באַגעגעניש, פיל 
רעדן נישט געקאָנט.. | | 


מיר האָבן פאַרנומען אַ קליין שמאָל צימערל 
אין מיט אַ קליין פענצטערל אויפן הויף אַרױס; ס'איז 
באַהעלטעניש געשטאַנען איין שמאָל בעטל -- דאָס גאַנצע 
מעבל; ביינאַכט פלעג איך שלאָפּן אין אַן אַנדער 
צימער, אָבער אַ גאַנצן טאָג האָבן מיר געמוזט זיין פאַרשפּאַרט אינם 
דאָזיקן קליין צימערל. די איינוואוינער פון הויז האָבן, זעלבסטפאַר- 
שטענדלעך, נישט געטאָרט האָבן די מינדסטע אַנונג וועגן די געפער- 
לעכע שכנים פונם קליינעם צימערל; און צו אונזערע באַלעבאַטים 
פלעגן אָפט אַריינקומען שכנים, איבערהויפּט אין די אָװנטן, מ'האָט 
געמאַכט אַ קערטל, געשמועסט, געטיילט זיך מיט ידיעות. טראַגיש 
איז געווען דער גורל פונם 5-יאָריקן מיידעלע פרידריכס -- א שין 
רירעוודיק בלאָנד קינד, מיט בלויע אייגעלעך, פול מיט לעבן -- זי 
האָט נישט געקאָנט פאַרשטיין, פאַרװאָס מיר מוזן אַ גאַנצן טאָג זיצן 
פאַרשפּאַרט אין צימער און נישט אַרויס אויפן הויף כאָטש אויף אַ ווייל 
זיך דורכשפּאַצירן, אָט האָט זי דערזען דורכן פענצטער װי קינדער 
שפּילן זיך אױפֿן הויף, הויבט זי אָן וויינען --- זי װויל אויך אַרױס 
אַהין, זיך שפֿילן מיט די קינדער. די מאַמע הויבט איר אָן באַרואיקן, 
איינשטילן, ס'העלפט אָבער וויניק, מוז מען דעם קינד דאָס מיילכל 
פאַרשטאָפּן מיט אַ טיכל.., אַזױ חזרט זיך עס אָפט איבער. דאָס וויינען 
פון קינד רעגט שרעקלעך אויף אונזער באַלעבאָסטע -- די שכנים 
ווייסן דאָך, אַז זי האָט נישט קיין קינדער...מ'האָט מורא פאַר אַ דורכ- 
פאַל -- עס שמעקט מיט טויט! דערציילט מען דאָך זיך אָן שוידער- 
לעכע געשיכטעס, וי אַזױ די דייטשן האָבן צעטרעטן מיט די פיס 
נייזגעבוירענע יידישע עופהלעך אויף דער אַרישער זייט, די קימ" 
פּעטאָרינס דערשאָסן, די אַרישע באַלעבאַטים פון דער דירה אומגע- 
בראַכט... | | 
אונזער באַלעבאָס --- כאָמוטאָװוסקי איז געווען זיין נאָמען -- איז 

| פאַר דער מלחמה געווען אַ מלוכה-באַאַמטער, אַ װאַלד-מעסטער, איצט 
האָט ער געאַרבעט אין דער געוער-פאַכריק, געווען פאַרבונדן מיט 
דער דעמאָקראַטישער אונטערערד-באַוועגונג. ער פלעגט גאַנץ אָפט 
אונז ברענגען ידיעות פון דער אומלעגאַלער ראַדיאָ. אַ שכן אַן אינ- 
זשיניער פון אויבער-שלעזיע, אַ פאַרברענטער ענדעק (נ. ד. -- נאַ- 
ראָדאָװאַ דעמאָקראַציאַ --- פּוילישע אַנטיסעמיטיש-רעאַקציאָנערע פּאַר- 
טיי), האָט אויך געאַרבעט אויף דער געװער-פאַבריק: ער איז געווען 
פאַרבונדן מיטן ענדעקישן אונטערערד. ער פלעגט אָפט אַרינקומען 
אין דער וואוינונג, שמועסן מיט די באַלעבאַטים, פירן דיסקוסיעס. מיר 
האָבן דעמאָלט געמוזט ליגן באַהאַלטן אין קליין צימערל, אינהאַלטן 
דעם אָטעם, היטן זיך, אַז דאָס קינד זאָל אונז נישט אַרויסגעבן מיט איר 
קולכל, געוויין. דאָס זיינען געווען די פּיינלעכסטע שעהן פון אונזער 
געהיימען לעבף 

איינמאָל איז דער אינזשיניער אַרײן צו אונזערע באַלעבאַטים, 
געבעטן לאָזן אים איבערנעכטיקן די נאַכט; ער האָט מורא צו נעכטיקן 
ביי זיך אין שטוב, ווייל די דייטשן זוכן איצט אַרום געוועזענע פּוילישע 
אָפיצירן, זיי האָבן פאַראָרדנט, אַז אַלע אַזעלכע זאָלן זיך ספּעציעל רע" 
גיסטרירן, און ער איז געווען אַן אָפיציר פון דער פּוילישער אַרמײ בעת 
דער איצטיקער מלחמה. די באַלעבאָטים זיינען געווען פאַרצווייפלט:; 
אָפּזאָגן אים קאָן מען דאָך נישט, איבערלאָזן -- װאָס װועט זיין מיטן 
שרעקלעכן סוד פון די דריי אומלעגאַלע פּאַרשױנען אין קליינעם צי- 
מערל ?... אַ נאַכט פון קאָשמאַרן איז דאָס געווען פאַר אונז, כסדר גע- 
ציטערט טאָמער כאַפּט זיך אויף דאָס קינד מיט א געויין, טאָמער 
הויבט זי אָן רעדן הויך, טאָמער דאַרף זי עפּעס, טאָמער, טאָמער.. 
וועגן זיך און די אייגענע נאַטירלעכע באַדערפֿענישן האָט מען דאָך 
אויך געמוזט זאָרגן.. י 

אונזערע באַלעבאַטים האָבן דורכגעלעבט מוראדיקע אַנגסטן די 
באַלעבאָסטע פלעגט אָפט זיך באַגיסן מיט טדערן; װאָס מיר פלעגן אי- 
בערלעבן, איז לייכט זיך פאָרצושטעלן. דורכן קליינעם פענצטערל אין 
צימער האָב איך געקאָנט זען אַ שטיק הויף, אַ גרויסן גאָרטן אַרום דער 
פאַבריק-געביידע; אין גאָרטן האָב איך אָפט געזען יידישע אַרבעטער, 
דערין פיל נאָנטע חברים, װי למשל, דעם דרוקער-אַרבעטער שפּיכלער 

מיט זיין פרוי א"אַנד, מיט שװאַכע טריט, אױסגעמאָגערטע, פאַר" 
חושכטע, האָבן זיי געטאָן זייער אַרבעט אין גאָרטן; פון צייט צו צייט 
דערגייען צו מיר ווילדע געשרייען פון זייער אויפזעער -- אַ דייטשער 
מיליטער-מאַן, דאָס. האַרץ פּלאַצט צוזעענדיק דיינע נאָענטסטע פריינד 
אין אַזאַ מצב; ביסט אַזױ נאָנט לעבן זײי, ס"ה עטלעכע טריט, -- אָט 
דאָ אונטערן פענצטער פון דיין שטייג ווערן זי געפּײניקט מיט דער 
שקלאַפן-אַרבעט. און דו ?.. ביסט אַזױ ווייט פון זיי, אַזױ אָפּגעטײלט 
איינע פון די אַנדערע, וי צוויי באַזונדערע. װעלטן.. 

מיר צוזאַמען מיט די באַלעבאָטים האָבן גענומען טראַכטן, וי 
אַזױי פרידריכס מיידעלע אַרױסצוראַטעװען פון גיהנום-שטייג און 
פאַרזיכערן כאָטש איר לעבן. דער באַלעבאָס האָט געהאַט אַ שוועסטער, 
אַ פאַרװאַלטערין פון אַ קלויסטער הינטער קראָקע. אָט צו דער שוועס- 
טער, צו איר אין קלויסטער אַריין האָבן מיר באַשלאָסן אַריבערצו- 
פירן דאָס קינד, די באַלעבאָסטע איז פריער אַװעקגעפאָרן אַהין זיך 
אַדורכרײדן און מאַכן אַלע נויטיקע שריט, ווען זי איז צוריקגעקומען 
מיט אַ פּאַזיטיוון ענטפער, האָט מען דאָס מיידל צוגעגרייט צו דער 
רייזע -- ס'האָט געהייסן, אַז זי פאָרט צו אַ מומען, דאָרטן װעלן זיין 
נאָך קינדער, מיט וועמען זי װעט זיך שפּילן אויף דער פרייער לופט, 
אין פעלד און װאַלד, און ס'וועט איר זיין גוט. : 

עטלעכע טעג האָט די באַלעבאָסטע געלערנט דאָס קינד זאָגן 
,פּאַטשערס*, זי צוגעגרייט צו איר ניי לעבן, צו אַ נייעם נאָמען, טראָגן 
דאָס צלמל,.. דאָס מיידעלע האָט ביסלעכווייז זיך איינגעלעבט אין איר 
נייער ראָל -- דער אינסטינקט פון מורא, פון עפּעס אַ שרעקלעכער 
סכנה, װאָס הענגט איבער איר און איבער איר מוטער, האָט גובר 
געווען, האָט באַהערשט איר געמיט. זי האָט אינסטינקטיוו געפילט, אַז 
דאָס אַלץ מוז זי טאָן, כדי אויסצומיידן די שרעקלעכע געפאַר, װאָס 
לויערט אויף איר.. | 

מיט אַ פאַרקלעמט האַרץ, מיט פאַרפּרעסטע ליפן, קוים באַ- 
הערשנדיק זיך נישט אויסצוברעכן אין ספּאַזנען -- האָט חברטע ציליע 
צוגעגרייט אַלץ, װאָס איז געווען נויטיק פאַרן קינד און אַרױסבאַגלײט 
עס אין וועג אַריין., 

פרוי כאָמוטאָװוסקאַ איז געבליבן מיטן קינד ביי איר שוועגערין 

אין קלויסטער עטלעכע טעג; דאָס קינד האָט איר נישט געװאָלט אָפּ- 
לאָזן, האָט געויינט, ספּאַזמירט, נישט געװאָלט בלייבן אַלײן, ביז 
ענדלעך עס האָט זיך באַרואיקט אַ ביסל און פרוי כאָמוטאָוװסקאַ האָט 
געקאַנט אָפּפאָרן, צוזאָגנדיק, אַז אינגיכן װעט זי ווידער זיין מיט אַ 
באַזוך. | 
וואו דער קלויסטער געפינט זיך, דעם אַדרעס, וואו דאָס קינד 
איז באַהאַלטן -- האָבן די כאָמוטאָווסקיס נישט געזאָגט: זיי האָבן מיט 
רעכט אויפגעקלערט, אַז אין פאַל פון אַרעסט קענען די עלטערן נישט 
אויסהאַלטן אַמאָל די פייניקונגען און --- ווען זיי ווייסן עס --- קאָנען זי 
אױסזאָגן וואו זייער קינד געפינט זיך, ברענגענדיק דערמיט אומגליק 
אויפן גאַנצן קלויסטער און אַלע זיינע באַוואוינער. זיי האָבן אויסגע- 
פאַרטיקט די קאַטױלישע מעטריקע פאַרן קינד, געגעבן אַן אונטער- 
שריפט, אַז דאָס קינד נעמען זיי אונטער זייער שוץ און דערמיט האָט זיך 
פאָרמעל געענדיקט די קרובהשאַפט פון די ח"ח פרידריך מיט זייער 
איינציק קינד... 


אין מיין נייער באַהעלטעניש אויף דער אַרי- 
דריי מיטגלי" שער זייט בין איך אָפּגעװען אַ 12 טעג, נישט 
דער פון צענ" ‏ אַרױסגײענדיק פון שטוב. ח' פרידריך האָט גע- 
טראַליקאָמיטעט האַט דאָס רעכט צו קומען איין מאָל אַ װאָך אין 
האַלטן אָפּ א דער דירה אַרײן; אַלײין האָט ער געוואוינט אויף 

זיצונג דער אייזן-גאַס ביים פאָטער פון פרוי כאָמו- 
טאָװוסקאַ. איך האָב פון מיין באַלעבאָס באַקומען 
די דערלויבעניש אַרױסצוגײן פון שטוב און פאָרן אין שטאָט אַרײן, מיטן 
אויסרייד, אַז מיר איז אויסגעגאַנגען דאָס געלט און איך מוז עס אין. 
שטאָט באַזאָרגן. װען ח' פרידריך איז געקומען צום ערשטן מאָל, 
האָב איך דורך אים אַראַנזשירט מיין ערשטע באַגעגעניש מיט די ח"ח 
מ, אָזשעך און ל. פיינער. זיי האָבן געוואוינט אויף זשאָליבאָזש. איך 
האָב צו אַ באַשטימטער צייט געדאַרפט קומען מיטן טראַמװײ אויפן 
װילסאָן פּלאַץ. דאָ האָט געזאָלט װאַרטן אויף מיר אָזשעך. 
פון מיין דירה אויף װאָליע בין איך צוגעפאָרן מיטן טראַמװײ 
נומער 21 ביז קראַקעווער פאָרשטאָט, דאָ האָב איך זיך איבערגעזעצט 
אויף נומער 17, װאָס איז געגאַנגען צום װילסאָן-פּלאַץ. ביים אַרױיפ- 

גיין אויפן 17 האָב איך זיך געטראָפן פּנים אל פּנים מיט אַ פּוילישן. 
פּאָליצײי-אָפיציר, וועלכער האָט מיר גוט געקענט פון אַמאָל -- ער 
פלעגט אָפט זיין אויף בונדישע מיטינגען און אַקאַדעמיעס. אין ערשטן . 
מאָמענט האָט ביי אים. מיין באָרד קענטיק אַרויסגערופן אַ שטיקל ספק, 
צי איך בין דאָס טאַקע... איך האָב אויפגענומען זיין פאַרוואונדערטן 
בליק, װאַרטנדיק אַ סעקונדע, אַז אָט-אָט ווענדט ער זיך צו מיר. דאָך 
האָט ער דאָס נישט געטאָן אַ פּאָר מאָל נאָר האָבן מיר זיך באַגעגנט 
מיט די אויגן, און דערמיט האָט. זיך געענדיקט, 

אויסטערליש איז מיר אויסגעקומען דער אויסזען פֿון די גאַסן 
נאָך דעם אַלעם, װאָס איך האָב איבערגעלעבט אין געטאָ: די מענטשן 
גאַנץ אָנשטענדיק געקליידעט, אָט איז דער װיאַדוקט, פון ערשטן 
בליק האָט זיך געדוכט, אַז דאָ האָט זיך קיין זאַך נישט געענדערט אין 
פאַרגלייך מיט דאָרטן,.. איך שטייג אויס אויף װילסאָן פּלאַץ: עפעס 
פאַרדעכטיקע פּאַרשױנען, דוכט מיר, דרייען זיך אַרום אויפן פּלאַץײ. 
איך גי אָבער דרייסט, האָפערדיק --- אַן עלטערער שװאַכער מאַן מיט 
אַ שטעקן אין האַנט גייט זיך זיכער זיין וועג.. אָט דערזע איך שוין 
אָזשעכן --- אַ מאַן אין די מיטעלע יאָרן, מיט קליינע װאָנסעלעך, װאַרפט 
אויף מיר אַ בליק און לאָזט זיך גיין. איך פאָלג אים נאָך... מיך האָט 
איבעראַשט זיין שלעכטער אויסזען זינט די צוויי חדשים, װאָס מיר 
האָבן זיך געטראָפן אין געטאָ: עפּעס וי אַ װאָלקן האָט זיך אַראָפּגע- 
לאָזט אויף זיין פּנים -- נישטאָ שוין די פריערדיקע רירעוודיקייט, די 
פעסטע זיכערקייט אין די באַװעגונגען, די אימפּולסיווקייט. ח' אָזשעך 
האָט פאַרנומען אַ צימער ביי אַ פּוױילישער פאַמיליע, די פרוי איז נישט 
געווען אין הויז, די טאָכטער איז גלייך אַװעק פון שטוב: תיכף נאָכדעם 
איז אָנגעקומען ל, פיינער. אויך ער האָט זיך שרעקלעך געענדערט זינט 
אַפּריל, ווען איך האָב אים געזען אין מיין דירה אויף גענשע 12 (בײי 
ח'טע מאַניע װאַסער). לענגלעכע גרויע װאָנסן, גלאַט ראַזירט, אַ קאָפּ 
גרויע האָר, אַן אויסזען פון אַן עכטן פּוילישע שליאַכטשיץ, 

דאָס איז געווען אַ פאָרמעלע זיצונג פון אַ העלפט מיטגלידער 
פון בונדישן צענטראַל-קאָמיטעט. (די צוייטע העלפט -- די ח"ח 
אַבראַשע בלום, לאָזער קלאָג, בערעק שניידמיל --- איז געוען אין 
געטאָ). מיר האָבן איינע די אַנדערע באַריכטעט די ידיעות, װאָס מיר 

האָבן פאַרמאָגט; זיי ביידע זיינען געווען בעסער פאַר מיר אינפאָר- 
מירט וועגן די גאָר לעצטע געשעענישן. מיר האָבן שוין געוואוסט, 
אַז די גאַנצע אָטװאָצקער ליניע מיט אָטװאָצק גופא זיינען שוין אויס- 
גערייניקט פון יידן, דאָס גלייכן קאַלושין, שעדלעץ, מעזריטש, מינסק- 
מאַזאָװויעצק; מיר האָבן געהאַט שׂוין אַ גענויעם באַריכט וועגן דער 
אױיסראָטונג פון דער מעדעם:סאַנאַטאָריע;: מיר האָבן זיך דערוואוסט, 
אַז אָזשעך ווערט שוין אַרומגעזוכט פון דער געסטאַפּאָ אויך אויף דער 
אַרישער זייט... מיר זיינען געװאָרן אויפגעשוידערט הערנדיק װאָס 
ס'איז געשען מיט מאַניע זיגעלבוים (אַרטורס פרוי) און איר קינד: איר 
איז געלונגען זיך אויסצובאַהאַלטן אין אַ קעלער אין סאַנאַטאָריע: נאָך 
דער ;אַקציע* האָט זי זיך אַרױסבאַקומען פון קעלער, זיך פאַרקליבן 
ערגעץ אין אַ דאָרף נאָנט פון מעדזשעשין, האָט געוואוינט אַ קורצע 
צייט אין אַ פּויערשער כאַטע. זי האָט אָבער דאָרטן לענגער בשום אופן 
נישט געקענט בלייבן. זי איז געקומען קיין װאַרשע, זיך דערשלאָגן צו 
דער וואוינונג פון אַדװאָקאַט סטאָפּניצקי, אַ סאָציאַליסט, זי האָט ביי 
אים איבערגענעכטיקט, בלייבן דאָ וייטער איז געווען געפערלעך, 
זי האָט געמוזט פאַרלאָזן די דירה; אַלע באַמיאונגען פון סטאָפּניצקין 
אויסצוגעפינען א וואוינונג פאַר איר האָבן צו גאָרנישט געבראַכט. זי 
האָט זיך מיטן קינד אַ פּאָר מעת לעת אַרומגעװאַלגערט אויפן פעלד 
ביי זשאָליבאָזש און... צוריק אַװעק אין געטאָ, זיך אַריינגעשמוגלט 
אַהין צוזאַמען מיט אַ גרופּע אַרבעטער. 


מיר האָבן געהאַט אַ פול בילד פון דער לאַגע. איך האָב באַרים- 
טעט וועגן די גרופּן, װאָס האָבן זיך געשאַפן אין די פאַבריקן אין געטאָ 
און װאָס װאַרטן בלויז אויפן מאָמענט ווען דאָס געווער װעט זיך באַי 
קומען. די ח"ח אָזשעך און פיינער האָבן אינפאָרמירט, אַז דאָס געווער 
וועט געוויס זיין,---מען דאַרף דאָך אינטענסיוו אָנהויבן איינקויפן גע" 
ווער, מען מוז זיך גרייטן צום אַנטשײדענעם מאָמענט. מיר האָבן אויך 
באַשלאָסן מיט כלעלריי מיטלען איינצושטעלן פאַרבינדונגען מיט די 
לאַגערן, וואוהין מ'האָט אַרױסגעשיקט געוויסע טיילן פון די געטאָס, 
מיר האָבן אָנגענומען טריט צו שאַפן פאַר יעדן פרייז דירות אויף דער 
אַרישער זייט: דער טראַגישער ביישפּיל פון מאַניע זיגעלבוים איז 
געווען פאַר אונז אַ טויט-װאָרנונג,, ' 

ח' אָזשעך האָט איבערגעגעבן וועגן די פאַרבינדונגען מיט אויס- 
לאַנד דורך דער לאָנדאָנער רעגירונג; ער האָט שוין עטלעכע דעפּעשן 
געשיקט דורכן געהיימען ראַדיאָ, דורך דער דעלעגאַטור פון דער רעגירונג 
-- אינפאָרמירט וועגן די לעצטע דעפּאָרטאַציעס, וועגן דער ניי"געשאַ- 
פענער לאַגע, ליידער אָבער, איז קיין ענטפער פון דאָרטן נאָך אַלץ 
נישט אָנגעקומען. | 

מיר האָבן זיך געזעגנט, איינגעשטעלט צװישן אונז די פאַרבי- 
דונגען אויף ווייטער, און איך בין אַװעקגעפאָרן אויף װאָליע. אַרויס- 
גייענדיק פון טראַמװײ ביי דער רעמיזע, האָב איך געטראָפן דעם אַלטן 
פּ, פּ, ס,-ישן פּראָפּעסיאָנעלן טוער ח' פּאָדניעשינסקי. ער האָט זיך 
מיט מיר זייער דערפרייט, קוים דערקענענדיק מיך צוליב מיין באָרד, 
ער איז געווען דערשיטערט צוליב די געשעענישן אין געטאָ, ער האָט 
מיר דערציילט וועגן מאָסן-אַרעסטן צוישן זייערע חברים -- פּ. פּ, 
ס, -אָווצעס, איך האָב אים געבעטן אויפזוכן פאַר מיר אַ דירה ערגעץ- 
וואו אויף װאָליע: ער האָט צוגעזאָגט, הגם ציגעגעבן, אַז עס איז זייער 
און זייער שווער איצט. ס'איז מיר אָבער נישט אויסגעקומען נאָך אַמאָל 
זיך צו טרעפן מיט אים, 


קיין אַנדער דירה האָב איך בשום אופן נישט 
דורכפּאַלן און געקאָנט קריגן--די צאָל פּאָליאַקן, װאָס האָבן 
װאַנדערונגען רייקירט מיטן לעבן און אַרינגענומען צו זיך 
יידן, איז געווען זייער קליין; און נאָך די דע- 
פּאַרטאַציעס אין געטאָ האָט די צאָל אַנטלאָפענע אויף דער אַרישער 
זייט זיך פאַרגרעסערט, די נאָכפראַגע אויף דירות איז געװאַקסן מיט 
יעדן טאָג. צוגלייך דערמיט האָט די יאַגד אויף יידן אויף דער אַרישער 
זייט זיך פּאַרשטאַרקט; ס'האָט אומעטום אויף יעדן שריט געווימלט 
מיט ,שמאַלצואווניקעס?"; הונדערטער יידן זיינען אין יענער צייט. 
דערשאָסן געװאָרן אויף דער אַרישער זיט; ס'איז געווען אַ מורא זיך 
צו באַװײיזן אויף דער גאַס, װי פאַרמאַסקירט מ'זאָל נישט זיין, צו אונז 
אין דירה האָבן מיר געמוזט אַרײננעמען נאָך אַ שכן -- ח'טע פּאָליע 
פלינקער, די פרוי פון שוין דערמאָנטן ח' העניעק טוכמאַכער. - 
איינמאָל מעלדעט אונז די באַלעבאָסטע אין גרויס שרעק, אַז עס 
ווערט דערװאַרט אַ סאַניטאַר-קאָמיסיע;: מע װעט, פאַרשטײט זיך, 

אַרײנקוקן אין אַלע צימערן, -- מוזן מיר פאַרלאָזן די דירה כאָטש 
אויף אַ טאָג-צוויי. וואוהין גיין? מיר האָבן אױיסגעפּועלט ביי פרוי 
כאָמוטאָווסקיס פאָטער שטשערבינסקי, וואו ס'האָט פריער געואוינט 
פרידריך, ער זאָל אונז אַריננעמען כאָטש אויף אַ פּאָר טעג; דאָס איז 
געווען נישט אַזױ גלאַטיק, ווייל אין יענער דירה ביי שטשערבינסקין 
אויף זשעליאַזנע האָבן געוואוינט לעצטנס חוץ פרידריכן אויך ח' 
פישגרונט, דוד קלין, גאַליע לעשטשינסקי (טאָכטער פון פאַרשטאָר- 
בענעם ח' כמורנער; די מוטער איז שוין פריער אַרויסגעפירט געװאָרן 
אין אַ טויטן-לאַגער) און נאָך אַ פּאָר --- אַלע ווייט נישט קיין כשרע. 
חוץ דעם האָט שטשערבינסקיס דירה געדינט וי אַ טרעף-פּונקט פאַר 
פאַרשידענע פאָרשטייער -- װי למשל, בערמאַן (לינקער פּ, צ.), גוזיק 
פון ;דזשאַָינט*, קירשנבוים (ציוניסט), ד"ר רינגעלבלום א"אַנד. מיר 
האָבן אָבער קיין אַנדער אויסוועג נישט געהאַט, געמוזט גיין פון פייער 
אין פלאַם אַרײן! איך בין אַװעק באַזונדער און זיך דערקליבן בשלום; 
די ח'טעס פּאָליע און ציליע זיינען געגאַנגען אין דער באַגלײטונג פון 
אונזער באַלעבאָס כּאָמוטאָװוסקי; זיי האָבן געטראָגן מיט זיך קליינע 
פּעקלעך נויטיקע זאַכן, אויף עק מלינאַרסקע איז זיי באַפאַלן אַ גרופּע 
;שמאַלצואווגיקעס", כאָמוטאָווסקין איז געלונגען זיך אַרױסצודרײיען און 
אַנטלױפן; די אויסוואורפן האָבן ביי זיי אַלץ צוגענומען, איבערגעלאָוט 
כמעט נאַקעט און באָרװועס אויפן פּראָסט, אין אַזאַ מצב האָבן זיי װי 
נישט איז זיך דערשלעפּט אויף זשעליאַזנע צו שטשערבינסקין, יעדע 
מינוט איבערלעבנדיק טויט-שרעק -- נישט אַרינצופאַלן אין די הענט 
פון די ווילדע חיות, 


איבערגעװואַרט אַ טאָג די סאַניטאַר-קאָמיסיע ביי שטשערבינסקין 
אין דירה, און זיך אומגעקערט צוריק צו כאָמוטאָװסקין, אַ פּאָר װאָכן 
נאָכדעם מעלדעט אונז ווידער פרוי כאָמוטאָװסקי, אַז עס דאַרף קומען 
אַ צווייטע קאָמיסיע! מיר זיינען צוריק אַװעק צו שטשערבינסקין אויף 
אַ טאָג. מיר זיינען נישט געווען באַזונדערס איבערראַשט ווען די כאָ- 
מוטאָווסקיס האָבן אונז דעם צווייטן מאָל צוריק צו זיך שוין נישט 
אַרײנגעלאָזט... קוים זיך איינגעבעטן ביי שטשערבינסקין צו בלייבן ביי 
אים אַ קורצע צייט, ביז װאַנען מען װעט פאַר אונז אויסזוכן אַ דירה, 
דאָ בין איך אָפּגעוען אַ פּאָר װאָכן. ס'איז אַריבערגעקומען צו מיר פון 

געטאָ בערעק (שניידמיל) כדי זיך אַדורכצורעדן וועגן די צוגרייטונגען 
צום באַװאָפּנטן װידערשטאַנד, אַ גאַנצע נאַכט איז ער געבליבן ביי 
מיר --- מיר האָבן אַרומגערעדט אַלע פּרטים, איינגעשטעלט די נויטיקץ: 
פאַרבינדונגען און זיך װידער געזעגנט, . | 

װי איך האָב שוין דערמאָנט, איז שטשערבינסקיס דירה נישט 
געווען קיין גאָר זיכערע; ער אַליין האָט משמעות געהאַט טונקעלע גע- 
שעפטן מיט די דייטשן. איינמאָל האָט ער אַרינגענומען צו זיך אין 
דירה עפּעס אַ יידן מיט אַ טאָכטער; אויף מאָרגן זיינען אַרײן דייטשן 
אין דירה, ס'איז געגאַנגען אַ משאיומתן צװוישן זיי און דעם יידן וועגן 
אויסקויף-געלט; מיר האָבן זיך שפּעטער דערוואוסט, אַז דער ייד האָט 
באַצאָלט די דייטשן 15 טויזנט זלאָטעס. אַ פּאָר שעה האָט געדויערט 
דער מסחר; מיר האָבן זיך פאַרשפּאַרט 6 מאַן אין איין פינצטערן צי- 
מער -- איך, פּאָליע, ציליע, גאַליע, קלין, גאָטליב (געאַרבעט אין. 
;דזשאָינט?), -- די גאַנצע פּאָר שעה, יעדע סעקונדע, געװאַרט אין 
טויט-אַנגסטן, אַז אָט-אָט רייסן זיך די דייטשן אַריין צו אונז און מיר 
זיינען פאַרפאַלן; צוויי שעה נאָכאַנאַנד געקוקט דעם טויט אין די אויגן 
אַרײן . , | 

ס'איז אונז געלונגען צו קויפן אַ דירה אויף שוו. יערסקע 11 (פון 
דער צווייטער זייט נאָװיניאַרסקע אויסער דער געטאָ) -- אַהין האָבן 
זיך אַרײינגעקליבן פּאָליע פלינקער, רוטע פּערנטאָן, ציליע פרידריך; 
ס'האָט אויך געזאָלט אַרײנקומען פון געטאָ גרינבערג (צוקערלעך- 
מאַכער, געווען אַרעסטירט אין דאַנציג; ווען די היטלעריסטן זיינען 
דאָרטן געקומען צו דער מאַכט), בעתן אַריבערנעמען גרינבערגן אי" 
בערן פּאַרקאַן פון געטאָ אויף שוו. יערסקע, איז אַרעסטירט געװאָרן 
העניעק טוכמאַכער (גרינבערג האָט זיך געראַטעװעט און געבליבן אין . 
געטאָ) און נאָך איין חבר, אַ מיטגליד פון דער פאַרװאַלטונג פון ,מאָרגג- 
שטערן". מ'האָט זיי ביידן גענומען אויף דער ,באַפעלישטעלע? -- אַ 
ספּעציעלע אינסטיטוציע פאַר די יידן, װאָס מ'האָט געכאַפּט ביים אַרי- 
בערגיין אויף דער אַרישער זייט, --- מ'האָט זיי מוראדיק צעקאַטעװעט 
און דערנאָך דערשאָסן,. 1 

העניעק טוכמאַכער האָט זייער אַ סך אויפגעטאָן ביים אַריבערפיוין 
געווער אין געטאָ אַרײן; אין קעלער פון אונזער נייער דירה האָט מען 

געפונען אַ פּאַק געװער; דער גוי, דער אייגנטימער פון דער דירה, 
האָט געזאָגט, אַז דאָס געווער האָט געבראַכט טוכמאַכער. זיין פרוי 
ח'טע פּאָליע פלינקער, ח'טע ציליע פרידריך זיינען אַרעסטירט געװאָרן 
און מ'האָט זיי אַרויסגעפירט קיין לובלין אין פרויען-לאַגער; שפּעטער 
האָבן מיר זיך דערוואוסט, אַז זיי זיינען אומגעבראַכט געװאָרן אין 
מאַידאַנעק. ס'איז אויך דעמאָלט פאַרהאַלטן געװאָרן ח'טע רוטע פּערג- 
סאָן, ס'איז אָבער געלונגען זי אַרױסצוראַטעװען און איבערשיקן אין 
געטאָ. איר דרייצן-יאָריקער זון ניקע איז געכאַפּט געװאָרן אויף דער 
אַרישער זייט בעת ער איז געגאַנגען אין דער באַגלײיטונג פון אַ קריסט 
צו דער דירה אויף שוו. יערסקע. ער איז דעמאָלט אָפּגעקומען בלוין 
דערמיט, װאָס מ'האָט אים אַריכערגעװאָרפן צוריק אין געטאָ אַרײן, 

איך בין אין דער דירה אויף שוו. יערסקע נאָך נישט געװען: 
בין אַװעק צו כאָמוטאָווסקין און זיך איינגעבעטן ביי אים ער זאָל מיר 
לאָזן וואוינען אין זיין דירה, אין דער געביידע פון דער שוין דערמאָנ- 
טער געווער-פאַבריק, וואוהין מ'האָט מיך געבראַכט גלייך נאָכן אַרױס- 
גיין פון געטאָ, 


עס איז שוין איצט געווען קלאָר פאַר אַלעמען, 
אויפן װעג צום ‏ אַז די דעפּאָרטאַציעס באַטײטן טויט, אויסראָ- 
אויפשטאַנד טונג. די לעצטע אילוזיע איז פאַרשוואונדן. און 
צוגלייך דערמיט איז געװאַקסן די. שטימונג פאַר 
אַ װידערשטאַנד, פאַר אַ קאַמף אויף לעבן און טויט. --- אָט די שטימונג 
האָט דורכגענומען אַלע שיכטן פון דער געטאָ, דאָס גאַנצע רעשטל 
פון אַ פופציק טויזנט, װאָס איז נאָך איבערגעבליבן אויף די געטאָ- 
חורבות נאָכן בלוטיקן מבול, 
װידערשטאַנד מיט געווער אין האַנט! אַ טויט דעם בלוטיקן 
שונא! -- דאָס איז געווען דער לאָזונג ביי די איבערגעבליבענע אַר" 
בעטער אין די פאַבריקן און װאַרשטאַטן, װאָס זיינען געווען איינגע" 
קלאַמערט אין די נעגל פון דער העסלעכער חיה. מען איז געשטאַנען 
ביי דער אַרבעט אין די פאַבריקן אין געטאָ, מען האָט זיך געשלעפּט 
אונטער אַ שטרענגער װאַך צו דער שקלאַפן-אַרבעט אויף דער אַרישער 
זייט. די געדאַנקען און די מוחות האָבן געאַרבעט בלויז אין איין ריכ- 
טונג, געווען געװוענדט צו איין ציל -- טויט-קאַמף! יעטוועדער איינער 

אין געטאָ -- נישט בלויז די אָרגאַניזירטע גרופּעס -- האָט געטראַכט 
וי זיך איינצושאַפן געווער-מכשירים:; יעטװעדער איינער האָט אויס- 
גענוצט דערצו די מינדסטע געלעגנהייט, 

צו יענער צייט האָט זיך אויסגעבילדעט די יידישע קאַמפס אָר- 
גאַניזאַציע (זש. אָ. ב. -- זשידאָווסקאַ אָרגאַניזאַציאַ באָיאָװאַ), וואוהין 
ס'זיינען אַריין פאָרשטײיער פון אַלע יידישע אידייאישע גרופּירונגען 
ס'האָט זיך אָנגעהויבן אַ פיבערהאַפטע צוגרייטונג. יעדע פאַבריק, יע- 
דער װאַרשטאַט, יעדער אַנשטאַלט אין געטאָ, וואו נאָר ס'זיינען געווען 
גרופּירט אַרבעטער און אָנגעשטעלטע,--- האָבן אויסגעבילדעט קאַמף- 
גרופּעס, געזאַמלט געווער אויפן שטח פון די פאַבריקן, אונטערן װאַכ- 
זאַמען אויג פון שונא, באַפעסטיקט דאָרט געוויסע פּלעצער, אױספּלאַ- 
נירט באַהעלטענישן, דורכגענג, פאַרבינדונגען, -- איינגעשטעלט סטראַ- 
טעגישע פּונקטן. די פ-לעך און די 10-לעך פון פריער זיינען איצט 
| אויסגעברייטערט געװאָרן, באַװאַקסן מיט אַ גרעסערער פּעריפעריע, 
זיי זיינען געװאָרן די קאַמף-צענטרען פון דער פאַבריק און װאַר- 
שטאַט, 

צו יענער צייט האָט זיך אויסגעבילדעט דער ;ראַט צו העלפן די 
יידן", וואוהין עס זיינען אַרײן פאָרשטייער פון כמעט אַלע פּולישע 
פּאַרטײען -- אַ סוב-קאָמיטעט ביי דער אומלעגאַלער רעגירונג. זיין 
אויפגאַבע איז געווען: באַזאָרגן יידן מיט דאָקומענטן, דירות, איינאָר- 
דענען קינדער, שאַפן געלט, געווער. דעם ,בונד" האָט אין דער ,ראַ- 
דע" (ראָט) פאַרטראָטן ח' לעאָן פיינער: דעם יידישן נאַציאָנאַלן קאָ- 
מיטעט (צו אים האָבן געהערט אַלע יידישע פּאַרטײען חוץ דעם 
;בונד") -- האָט רעפּרעזענטירט אַדאָלף בערמאַן (פּ. צ.), 

אין געטאָ האָבן מיר צו דער זעלבער צייט (20טן אָקטאָבער 1942) 
אויסגעבילדעט דעם קאָאָרדיניר-קאָמיטעט פון אַלע יידישע פּאַרטײען; 
די ח"ח אַבראַשע בלום און בערעק שנניידמיל זיינען דאָ געווען די 
פאָרשטייער פון .בונד". די יידישע קאַמף-אָרגאַניזאַציע (זש. אָ. ב) איז 
געווען אונטערגעאַרדנט דעם קאָאָרדיניר-קאָמיטעט. 

אויף דער אַרישער זייט האָט דער ,בונד" אויסגעבילדעט אַ ספּע- 
ציעלע גרופּע, װאָס איר אויפגאַכע איז געווען -- שאַפן געווער מיט 
כלערליי מיטלען און עס צושטעלן אין געטאָ אַרײן דורך אַלע װעגן. 


פינף יאָר אין װואַרשעווער געטאָ 1 


און קאַנאַלן, וועלכע נאָר מ'וועט אויסגעפינען. צו דער גרופּע האָבן 
געהערט די ח"ח צעלעמענסקי, מיכאַל קלעפּפיש, זלמן פרידריך, װלאַד- 
קע, חיים שלענבאָגן. אונזער קאָנספּיראַטיווע דירה איז געווען אויף 
גורנאָשלאַנסקאַ 3, דאָרטן האָט געוואוינט אַ פּוילישער אַרבעטער סטע- 
פאַן מאַכאָ: קלעפּפיש האָט האַרט פאַרן קריג געאַרבעט מיט אים אויף 
איין מעטאַל-פאַבריק, ער האָט אונז אויך מיטגעהאָלפן ביים איינקויפן 
און שמוגלען דאָס געווער. ענלעכע גרופּן אויף צו שאַפן געווער האָבן 
אויסגעבילדעט אויך אַנדערע אידייאישע ריכטונגען -- דער ;השומר", 
;החלוץ", א"אַנד, 


אין רעכטן מיטן ברען פון דער דאָזיקער אַרבעט איז מיט מיכאַל 
קלעפּפישן געשען אַן אומגליק, אַ פּוילישער אַגענט האָט אים פאַרהאַלטן 
אויף דער גאַס; אַ טעג 8--10 האָט מען אים געהאַלטן אַרעסטירט; וויפל 
מ'האָט זיך' נישט באַמיט מיט כלערליי מיטלען און ועגן צו באַפרײיען 
אים -- איז עס נישט געלונגען; מ'האָט אים אַרױיסגעשיקט קיין טרעב- 
לינקע, אויפן וועג איז אים אָבער געלונגען אויף אַ וואונדערלעכן אופן 
אויסצוהאַקן די קראַטעס פון װאַגאָן-פענצטער און בײנאַכט אַרױט: 
שפּרינגען פון צוג, דערביי האָט ער שטאַרק זיך צעקאַליעטשעט אַ פוס... 
ער האָט זיך דאָך דערשלעפּט צוריק קיין װאַרשע אויף דער אַרישער 
זייט. מיט אויסערגעוויינלעכן מוט האָט ער אויסגעהאַלטן די שרעקלעכע 
יסורים. אַ װאָך צייט האָבן מיר אים געהיילט אין אונזער באַהעלטעניש 
ביז װאַנען ער איז געזונט געװאָרן. ער איז נאָכדעם אַװעק אויף אַ קורס 
אין דער מיליטערישער אָפּטײילונג פון דער פּוילישער סאָציאַליסטישעױ 
פּאַרטײ (פּ. פּ. ס.). אַן אינזשיניער פון פאַך, איז אים לייכט געווען דורכ- 
צוגיין אויף אָט דעם קורס דאָס גאַנצע שטודיום פון צוגרייטן אוים- 
רייס-מאַטעריאַל, באַזונדערס האָט ער זיך ספּעציאַליזירט ביים אויס" 
פאַרטיקן גראַנאַטן און אויך פלעשלעך-באָמבעס, װאָס זיינען געווען אָנ" 
געפילט מיט אַ שטאַרקן ברעך- און אויפרייס-מאַטעריאַל; שפּעטער 
בעתן אויפשטאַנד האָבן מיר מיט די פלעשלעך אויפגעריסן אַ סך דייטשע 
טאַנקען. 

דאָס אויפקויפן געווער איז צוגעגאַנגען זייער שווער, -- געווען . 
פאַרשטייט זיך, פאַרבונדן מיט גרויסע סכנות: דאָך האָט ביסלעכוייז 
די זאַך זיך איינגעפעדימט, באַזונדערס פלעגן אַזעלכע טראַנזאַקציעס 

און טרעפענישן פאָרקומען אויפן גרויסן מאַרק אַרום קאַזשימיעזש- 
פּלאַץ. װער ס'האָט נאָר געקענט ערגעץ באַקומען אַ ביסל געווער, האָט 
געבראַכט זיינע אינפאָרמאַציעס וועגן דעם. מען האָט איינגעקויפט גע- 
גנבעט געווער -- ביי די אויפזעער פון די מיליטער-סקלאַדעס, ביי 
דייטשע זעלנער, דורך פּאָליאַקן, װאָס האָבן געאַרבעט אין די געווער- 
פאַבריקן אאַזײוו, 


קאַפּיטל זעכצן 


דער ערשטער באַװאָפנטער װידערשטאַנד 


אָנהייב 1943 האָט מיט אַ באַזונדער קראַפט 

8טער יאַנואַר זיך פאַרשטאַרקט דער טעראָר אין גאַנץ פּױלן 
1043 באַװאָפנטע דייטשע באַנדעס האָבן זיך אַרײנ- 
געריסן אין שטעטלעך און דערפער, אַרױסגע- 

שלעפּט אַלט און יונג, פרויען און קינדער און אַװעקגעפירט אין אַן 
אומבאַשטימטער ריכטונג. מ'האָט שוין איצט נישט געהאַלטן פאַר 
נויטיק אַרויסצוגעבן פריער ספּעציעלע פאַראָרדענונגען; ס'איז אָנגש- 
גאַנגען אַ װילדער מענטשן-געיעג: טאָג-איין טאָג-אויס האָבן די דייטשן 
געשלעפּט הונדערטער קרבנות: ס'איז געווען אַ מורא זיך צו באַװײיזן 
אויף דער גאַס. אַ געדיכטע בלוט-כמאַרע האָט אָנגעפילט די אַטמאָספער, 
אין געטאָ איז געווען דעמאָלט לפי ערך רואיקער, מ'האָט שוין 
געמיינט, אַז די בעסטיעס האָבן פאַרגעסן אָן די עטלעכע צענדליק 
טויזנט יידן, װאָס װאַלגערן זיך דאָרטן צװישן די חורבות. פּלוצלונג 
דעם 18טן יאַנואַר 1943, 6 אַזײיגער אינדערפרי, זיינען די עטלעכצ. 
גאַסן פון געטאָ, וואו 'ס'האָבן נאָך געוואוינט די שקלאַפ-אַרבעטער 
פון די פאַבריקן און װאַרשטאַטן, פאַרהילכט געװאָרן מיט ווילדע קולות, 
מיט קנאַלן פון אַ שיסעריי, מיט אַ פייפעריי פון די לאַסט-אױטאָס און 
מאָטאָציקלען. די בעסטיעס האָבן זיך געלאָזט איבער די הויפן און 
הייזער, גענומען שלעפּן, מערדערלעך שלאָגן, שיסן יעדן איינעם װאָס 
האָט אַלין נישט אַזױ גיך אויסגעפירט דעם באַפעל אַרױסצוגײן אויף 
דער גאַס און זיך שטעלן אין די רייען, וועלכע מ'האָט אָפּגעפירט צום 
;אומשלאג-פּלאַץ". די אַרבעטער, װאָס האָבן זיך גענומען זאַמלען כדי 
אָפּצומאַרשירן צו זייערע פאַבריקן און װאַרשטאַטן -- האָט מען אויך 
אַװעקגעשלעפּט, באַגלײט מיט קולות, קלעפּ און שיסעריי, צום אומ- 
שלאג-פּלאַץ. קיין שום דאָקומענטן, אַרבעט-קאַרטן אד"גל האָבן נישט 


געהאָלפן, 
4 

דאָס איז פאָרגעקומען אַזױ שנעל, פּלוצלונג, אַז פיל אָרגאַניזירטע 
| גרופּעס פון װידערשטאַנד זיינען געװאָרן אָפּגעשניטן פון די געווער" 
באַהעלטענישן און האָבן נישט געקאָנט אַרױסטרעטן מיט געװער אין 
האַנט. בלויז 4 פון די גרופּעס: פון זאַמענהאָף, מילע, מוראַנאָווסקע, 
פּראַנצישקאַנער --- האָבן באַװיזן אַרויסצוטרעטן און געעפנט אַ שיסע- 
ריי, געװאָרפן עטלעכע האַנט-גראַנאַטן און אַועקגעהרגעט אַ פּאָר 
צענדליק דייטשן. דאָס איז געווען פאַר די בעסטיעס אַ גװאַלדיקער 
סיורפּריז: איידן שיסן מיט געװער!* --- ביז איצט איז נאָך אַזעלכעס 
אין געטאָ נישט געשען... און זיי האָבן איבערגעריסן די אַקציע, נאָכ- 
דעם וי זיי האָבן שוין געהאַט אַרױיסגעשלעפּט אַ פּאָר טויזנט קרבנות, 
אין די קאַמפן יענעם טאָג זיינען אומגעקומען אַ סך אונזערע 
חברים: רובינשטיין, אַ טרייער בונדיסט פון לאָדזש; חײימאָװויטש (גע- 
אַרבעט אין קאָאָפּעראַטיו); כאַלאָדענקאָ (לאָדזש); אברהם פיינער, קאָ- 
מיטעט-מיטגליד פון יוגנט-בונד ;צוקונפט", אַ שניידער-אַרבעטער: 
דער דזשאַינט-דירעקטאָר יצחק גיטערמאַן איז דערשאָסן געװאָרן אויף 
די טרעפּ פון אַ הויז, וואו ער האָט זיך געװאָלט ראַטעװען. ער האָט 
שוין קיין כוחות נישט געהאַט צו אַנטרונען פון זיינע פאַרפאָלגער, 
האָט ער זיך אָפּגעשטעלט אויף אַ ווייל איבערצוכאַפּן דעם אָטעם, און 
ס'האָט אים געטראָפן די קויל.. | 
צווישן די אַװעקגעשלעפּטע צום אומשלאג-פּלאץ יענעם טאָג זיי- 
נען געווען דער װויצע-פּרעזעס פון יידן-ראַט יוסף יאַשונסקי מיט זיין 
פרוי; זייער זון ח' מישאַ, אַ דאָקטאָר מעדיצין, אַקטיווער טוער פון 
אונזער אונטערערד, און זיין פרוי. אויפן אומשלאג-פּלאַץ האָט דער 
אַלטער יאַשונסקי דערזען אַ געסְטאַפּאָדאָפּיציר, װאָס האָט אים גוט 
געקענט פון זיין אַמט אין יידן-ראַט; די בעסטיע האָט דעם מאַרטירער 
דערלאַנגט אַ פּאַטש, װי אַ צולאָג ספּעציעל פון זיין זייטי.. 


דער ערשטער באַװאָפנטער װידערשטאַנד האָט 

דער רושם און געמאַכט אַ גװאַלטיקן רושם סיי אין געטאָ, סיי. 
די פאַלגן פון אויף דער אַרישער זייט. דער פאַקט פון ערשטן 
ערשטן ווידער" אָרגאַניזירטן באַװאָפּנטן אַרױסטריט האָט אַרוס- 
שטאנד גערופן אַ דערמוטיקונג צו ווייטערדיקע קאַמפן, 

אַ גרייטקייט צו וייטערדיקן װידערשטאַנד, די 

גאַנצע פּוילישע אומלעגאַלע פרעסע אָן אונטערשייד פון ריכטונג האָט 
מיט ענטוזיאַזם באַגריסט דעם אַרױסטריט אין געטאָ. מיר האָבן שפּע- 
טער באַקומען פון דער אונטערערדישער אַרמײ -- קאַרמיאַ קראַיאָ 
װאַי -- אַ קליינעם טראַנספּאָרט געווער -- 50 רעװאָלװערן, 50 גראַ- 
נאַטן און אויפרייס-מאַטעריאַל, | 

די שטימונג האָט זיך געשטאַרקט, די דייטשן האָבן גענומען שפּירן. 
אַז אין געטאָ איז פאָרגעקומען אַן ענדערונג, אַז עס בילדן זיך אויס 
באַװאָפּנטע קרעפטן; דייטשן האָבן מורא געקראָגן צו גיין אַליין אין 
גאַס אין די אָװנטן. די יידישע קאַמפס-אָרגאַניזאַציע האָט אָנגענומען 
אַ באַשלוס אויסצורייניקן די געטאָ פון די יידישע מנובלים, װאָס האָבן 
געדינט אין געסטאַפּאָ. ספּעציעלע קאָנטר-שפּיאָנאַזש-גרופּן האָבן אויס- 
געפונען אַלע שפּורן, װאָס האָבן געפירט צו די יידישע געסטאַפּאָווצעס 
און גענומען זיי ליקווידירן, דאָס זיינען געװען: 

1) אַלפרעד נאָסיג, אַ יידישער געלערנטער פון גאַליציע, אַמאָל 
געשריבן אין העברעאישע און יידיש-ידייטשע צייטשריפטן. ער האָט 
קענטיק שוין לאַנג געדינט וי אַן אינפאָרמאַטאָר וועגן יידישע ענינים 
ביי דער דייטשער מאַכט, נאָך פאַר היטלערן: זיין ספּעציאַליטעט איז 
געווען --- דאָס פּוילישע יידנטום. נאָך דער ערשטער וועלט-מלחמה, 
ווען ס'איז אַנטשטאַנען דאָס אומאָפּהענגיקע פּױלן, פלעגט ער פון צייט 
צו צייט קומען קיין װאַרשע, באַזוכן דעִם סיים, דעם זשורנאַליסטן-קלוב, 
איצט איז ער דערשינען אין געטאָ, קענטיק געהאַט אַ ספּעציעלע 
שליחות פון געסטאַפּאָ. אונזער חבר האָט אױסגעשפּיאָנירט זיין דירה, 
געמאַכט דאָרטן אַ רעוויזיע און געפונען אַ לעגיטימאַציע-קאַרטע פון 
געסטאַפּאָ, וועלכע האָט באַװויזן, אַז נאָסיג דינט דאָרטן נאָך פון יאָר 
3, דאָס יאָר ווען היטלער האָט פאַרכאַפּט די מאַכט. די קאַמפס- 
אָרגאַניזאַציע האָט אַרױסגעטראָגן אויף אים אַ טויט-אורטייל און אים 
דערשאָסן, 

2) פירסט -- געוו. פאַרװאַלטער פון דער יידישער אַקאַדעמישער 
היים אויף פּראַגע פאַר דער מלחמה, אַן אינפאָרמאַטאָר פון געסטאַפּאָ. 
דערשאָסן געװאָרן לויטן אורטייל פון דער קאַמפס-אָרגאַניזאַציע. 

ליאָלעק קאָקאַסאָווסקי -- אָנפּירער פון ;מכבי* אין זגערזש, 
פאַר דער מלחמה. געדינט אין געסטאַפּאָ -- זיין ספּעציאַליטעט איז 

געווען פּאָליטישע אינפאָרמאַציע --- וועגן די שטימונגען אין געטאָ, 
ווער זיינען די טוער פון דער אונטערערד אאַזײ"וו, בעתן אויספירן אי" 
בער אים דעם אורטייל פון דער קאַמפס-אָרגאַניזאַציע איז ער בלויז 
שווער פאַרוואונדעט געװאָרן; מ'האָט אים אַריבערגענומען אויף דער . 
אַרישער זייט, וואו ער האָט זיך אויסגעהיילט פון די וואונדן,. שפּעטער 
אָבער האָט מען אים דערשאָסן אויף דער אַרישער זייט בעת ער איז 
אַרױס פון אַ רעסטאָראַן. 

4 שערינסקי, אַ משומד (איך האָב שוין באַשריבן זיין ראָל), אוי- 
בער-קאָמיסאַר פון דער יידישער פּאָליצײ; שווער פאַרוואונדעט געװאָרן 
בעתן אַטענטאַט אויף אים, נאָכדעם האָט ער זיך אַלײן גענומען דאָס 
לעבן, 

5 לייקין, אַן אַדװאָקאַט פאַר דער מלחמה. געווען געהילף ביים 
אויבער-קאָמיסאַר איבער דער יידישער פּאָליצײ, שערינסקי; נאָך דעם 
לעצטנס טויט --- פאַרנומען זיין אַמט. געווען שרעקלעך פאַרהאַסט אין 
געטאָ. פאַראורטיילט צום טויט און דערשאָסן געװאָרן. 

די אַלע אַטענטאַטן האָבן געשטאַרקט די שטימונג אין געטאָ. אונ- 
זער קאַמף-לאָזונג: מיט ציין און נעגל זיך וערן און זיך נישט לאָזן 
פירן צו דער שחיטה -- צום אומשלאג-פּלאץ, האָט אָנגענומען בלוט 
און פלייש, דער װידערשטאַנד איז געװאַקסן. אײנמאָל איז געלונגען 
אַפילו צו באַפרײען אַ גרויסן טייל פון אַ פּאַרטיע, װאָס איז געפירט 
געװאָרן צום אומשלאג-פּלאַץ,. די מיטגלידער פון דער קאַמפס-אָר- 
גאַניזאַציע האָבן געטטאַטעװעט אויף דער גאַס, אָנגעפאַלן אויף דער 
װואַך, אַרויסגערופן אַ טומל, אַ מהומה, די װאַך איז אינגאַנצן דע- 
זאָרגאַניזירט געװאָרן, און עטלעכע צענטליק פּערזאָן איז געלונגען אָפּ- 
צוראַטעװען. / 

די קאַמפס-אָרגאַניזאַציע האָט אַדורכגעפירט אַ באַשטײערונג אויף 
געװער; אויך די גמינע איז באַשטײערט געװאָרן. רייכע לייט, װאָס 
האָבן נישט איינגעצאָלט זייער באַשטײערונג, האָט מען געהאַט אַרעס- 
טירט, ס'האָט זיך איצט געפילט אין געטאָ דער אױטאָריטעט פון דער 
קאַמפס-אָרגאַניזאַציע, איר איינפלוס און מאַכט איז געװאַקסן מיט 
יעדן טאָג. חוץ די פאַבריקן און װאַרשטאַטן, וואו די אַרבעטער זיינען 
געווען אָרגאַניזירט אין קאַמפס-גרופּן, אױספּלאַנירט לויט די פאָדע- 

רונגען פון דער אונטערערדישער סטראַטעגיע, --- האָט מען ספּעציעל 
אויסמושטירט און באַװאָפּנט יוגנט-גרופּעס און זיי ;קאָשאַרירט* (באַ- 
זעצט) אין באַשטימטע הייזער; דאָ האָט מען זיי אױיסגעהאַלטן, צו- 
געשטעלט שפּייז-פּראָדוקטן; די דאָזיקע גרופּן האָבן געדאַרפט זיך 
געפינען אין שטענדיקער גרייטקייט, מיט געווער אין האַנט, 

אַזאַ רעאָרגאַניזאַציע האָט מען געמוזט דורכפירן נאָך די בלוטיקע 
געשעענישן פון 18טן יאַנואַר, ווען די דייטשן זיינען פּלוצלונג באַפאַלן 
און זיך גענומען צו זייער בלוטיקער דעפּאָרטאַציע-אַרבעט: די ווידער- 
שטאַנד-גרופּן זיינען דעמאָלט געווען צעשטויבט איבער דער גאַנצער 
געטאָ, און נישט געקאָנט אַפילו צוקומען צו די סקלאַדעס געווער, װאָס 
זיינען געווען צוגעגרייט. די קליינע גרופּע, װאָס האָט יאָ געהאַט בײ 
זיך געווער, האָט דורכדעם געליטן שוערע פאַרלוסטן -- דער וי" 
דערשטאַנד האָט זיך נישט געקאָנט אויסברייטערן אויף אַנדערע 
פּונקטן, די איצטיקע רעאָרגאַניזאַציע האָט איינגעשטעלט אין פאַרשי- 
דענע פּונקטן פון געטאָ די קקאָשאַרירטע? גרופּעס, װאָס האָבן גע" 
דאַרפט זיין גרייט אַרױסצוטרעטן אין יעטוועדן מאָמענט, ווען דער סיג- 
נאַל װעט קומען. 

די טאַקטיק פון דער בונדישער אָרגאַניזאַציע איז דערביי געווען 
אַזאַ: מיר האָבן צוגעשטעלט סך-הכל פיר קאָשאַרירטע גרופּעס, און 
דאָס בעיקר פון יוגנטלעכע. ווייל מיר האָבן מער באַדייטונג צוגעגעבן 
דער אָרגאַניזאַציע פון די באַװאָפּנטע גרופּעס אויפן שטח פון די פאַ- 
בריקן גופא. דאָ האָבן דאָך געאַרבעט געזונטע, דערװאַקסענע אַרבעטער, 
דער גרעסטער טייל פון אונזערע חברים אויף די פאַבריקן האָבן דורכ- 
געמאַכט אַ סך קאַמפס-דערפאַרונגען אין די פּראָפּעסיאַנעלע פאַראיי- 
נען און אין דער פּאַרטײ. און די לאַגע איז דאָך געווען אַזאַ. אַז אָט. 
די אַרבעטער אין די נאַצישע פאַבריקן האָבן ניט געװאָלט און ניט' 
געטאָרט פאַרלאָזן זייערע אַרבעט-פּלעצער און אַװעקגײן אין די גע- 
היימע ;קאַשאַרן?. דאָ, אין די פאַבריקן האָבן זי אָפּט געהאַט באַהאַלטן 
זייערע פאַמיליעס, דאָ האָבן זיי באַקומען זייער שטיקל ברויט און 
אַ זופּקע, דאָ האָבן זיי זיך געפילט ,געזיכערט" קעגן די לאַפּאַנקעס, 
דער ?בונד" האָט דעריבער נישט געהאַלטן פאַר מעגלעך און נויטיק 
צו מאָביליזירן אָט די אַלע גוטע אוֹן געטרייע חברים און זיי באַזעצן אין 

די ,קאָשאַרן* --- צו זיצן פאַרשפּאַרט און װאַרטן, ווען עס װעט קומען 
דער טאָג פון דער אױפשטאַנד- אַקציע, אָבער ווען דער דאָזיקער טאָג 
איז געקומען, זיינען אַלע פאַבריק-גרופּעס באַלד אַרױס אין קאַמף. 
זייערע אויפטוען האָבן געשפּילט אַ גרויסע ראָל אינם אױפּשטאַנד. 
אָן זייער אָנטײל װאָלט דער אויפשטאַנד קיינמאָל נישט אָנגענומען 
אַזא ברייטן און פאָלקס-כאַראַקטער. אַדאַנק זייער אָנטײל, זיינען צום 
אויפשטאַנד צוגעשטאַנען הונדערטער פּשוטע פאָלקסמענטשן, זייערע 
מיטאַרבעטער אין װאַרשטאַט, זייערע קאָלעגן לוט די פאַכן (פדי 
ווילדע" -- האָט מען זיי גערופן). וועגן דער באַװאָפּענונג פון אונזערע 
גרופּעס חברים אויף די פאַבריק-פּלעצער האָבן מיר די גאַנצע צייט 
זייער שטאַרק געזאָרגט, ווייל מיר האָבן לכתחילה זיך פאָרגעשטעלט; 
אָדער דער אויפשטאַנד וועט אָננעמען אַ מאַסן-כאַראַקטער, אָדער ער 
וועט זיך אינגאַנצן נישט איינגעבן... 


מיט נאָך איין זאַך האָבן זיך אונזערע קאָשאַרירטע גרופּן אוג" 
טערשיידט פון די גרופּן פון די אַנדערע ריכטונגעף מיר האָבן זיך 
אַנטזאַגט אַרײינצונעמען אין די אָרגאַניזירטע און באַװאָפּנטע גרופן, און 
אַוודאי אין די קאָשאַרירטע. גרופּן---פרויען, עלטערע און יונגע. אין די 
גרופּעס פון אַנדערע ריכטונגען איז די צאָל יונגע מיידלעך געװען 
גאָר היפּש, ביי אונז זיינען, פאַרקערט, געווען נאָר איינצלנע פרויען. 

האָט זיך שפּעטער באַקומען, אַז ווען מען האָט דערציילט וועגן די 
גבורות בעתן אוױיפשטאַנד, האָט מען געהערט מער פון געמען פון 
אונזערע יוגנטלעכע, און נישט פון עלטערע בונדיסטן. דאָס איז באמת 
אַ גרויסע עוולה קעגן דעם אָנדענק פון הונדערטער פון אונזערע גע" 
טרייע חברים. זיי זיינען טאַקע נישט געווען אין די קאָשאַרן, אָבער זי 
האָבן זיך מוטיק און מיט מסירת-נפש געשלאָגן אויף די געביטן פון 
די פאַבריקן און אויף די גאַסן אַרום די פאַבריקן. הונדערטער און 
הונדערטער פון זי האָבֿן זייערע לעבנס מקריב געווען אין די שלאַכטן 
קעגן בלוטיקן שונא... מיר װאָלטן געקאָנט אָנרופן הונדערטער פון 

זיי ביי די נעמען... | 

די גאַנצע געטאָ האָט איצט געפיבערט / מיט צוגרייטונגען צו אַ 
װידערשטאַנד, חוץ די אָרגאַניזירטע קאַמף-גרופּעס, האָט די גאַנצע 
איבעריקע באַפעלקערונג זיך געגרייט דערצו: סיי וי קומט דער טויט 

--- לאָמיר אים באַגעגענען מיט געווער אין האַנט; לאָמיר זיך נוקם זיין 
אָן אונזערע פּייניקער, נישט אַװעקגעבן לייכט אונזער לעבן, נקמהו.. 
אָט אַזאַ שטימונג האָט באַהערשט --- קאָן מען זאָגן -- די גאַנצע גע- 
טאָ, וי אויך יענע קליינע גרופּע קעמפער אונזערע, װאָס האָבן אויף 
דער אַרישער זייט זיך פאַרנומען מיט די צוגרייטונגען צום ווידער- 
שטאַנד, 

מיר זיינען געזעסן אײינמאָל אַן אָװנט זאַלבעדריט --- איך, מיכאַל 
קלעפפיעס און זלמן פרידריך -- ערגעץ אויף אונזער אַ קאָנספּיראַטיווער 
דירה אויף דער אַרישער זייט און געשמועסט וועגן די צוגרייטונגען 
צום װידערשטאַנד, וועגן דעם אַריבערגעשמוגלטן געווער און אויפרייס- 
מאַטעריאַל אין געטאָ אַרײן. 

מיכאַלס ספּעציאַליטעט איז איצט געווען די אויפרייס-פלעשער. 
ער האָט שוין פאַר דער צייט, מיט דער הילף פון דער פּ. פּ. ס.. 2000 
ליטער בענזין פאַר אַזעלכע פלעשלעך אַריכערגעשמוגלט אין געטאָ; 
ער האָט דאָרטן אויך אויפגעשטעלט א פאַבריקל פון אַזעלכע אויפרייס- 
פלעשער, אויסגעלערנט אַ גרופּע חברים וי עס אויסצופאַרטיקן און 
וי זיך צו באַגײין דערמיט, 

מיכאל איז שטענדיק געווען נישט צופרידן -- מען טוט וװייניק 
אויף צו שאַפן געווער, דינאַמיט; ער האָט געפאָדערט מען זאָל געבן 
װאָס מער געלט דערויף, שאַפן װאָס מער מיטלען, ער האָט שטענדיק 
געפיבערט, זיך געקלאָגט --- מ'דאַרף טאָן נאָך און נאָך.. 

מיכאל איז יענעם אֶװונט געווען באַזונדערס פאַרטראַכט, האָט גע- 
פיבערט מיט דער אַרבעט, װאָס איז אים אָנפאַרטרױט געװאָרן, גע- 
ברענט ממש מיטן געפיל פון נקמה... ער האָט אַרױסגעװאָרפן פון צייט 
צו צייט אָפּגעהאַקטע זאַצן, איבערגעריסן, וייטער זיך פאַרטראַכט, 
וי ער װאָלט אַרײנגעקוקט עפּעס אין אַן אַנדער געהיימניספולער 
וועלט... 

-- ... מיין טאַטע-מאַמע שוין פאַרברענט... מיין שוועסטער שוין 
באַגראָבן אויף דעם קריסטלעכן בית-עולם אין ברודנע... מיין קינד 
פאַרזאָרגט אין אַ פינדליהויז... מיין פרוי אויך פאַרזאָרגט (אַ דינסט 
ביי אַריער)... איצט וויל איך פאַרברענט ווערן אין נקמה-קאַמף... 

זיינע בלויע אויגן האָבן געגלאַנצט מיט פיבער פון מוט און פאַר- 
צווייפלונג; זיינע דינע ליפן -- צזאַמענגעפּרעסט מיט דעצידירטער 
עקשנות. איך האָב געקוקט אויף אים און זיך דערמאָנט דאָס יאָר 
0 אינם ניי-אויפגעקומענעם פּױלן, װאָס איז דעמאָלט געשטאַנען 
אין מלחמה מיטן ראַטן-פאַרבאַנד, איז דער ,בונד" געװאָרן ,ליקווי- 
דירט", אומלעגאַל. ביי מיכאלס עלטערן אין שטוב אויף שוו. יערְסקע 
0 איז געווען איינגעאָרדנט דער אומלעגאַלער פּאַרטײיסעקרעטאַריאַט, 
איך פלעג אָפּט זען דאָרט אַרומלויפנדיק דאָס קליינע בלאָנדע יינגעלע 
מיכאל --- מיט די בלויע אייגעלעך, רירעוודיק, שטיפעריש.. 

שפּעטער מיט יאָרן שוין אַ סטודענט פון פּאָליטעכניקום -- אַ 
מיטגליד פון דער קאַמפס-גרופּע אונטער מיין אָנפירונג, ער צייכנט . 
זיך אויס אין די געשלעגן מיט די פאַשיסטישע סטודענטן, אין קאַמף 
קעגן די געטאָיבענק אין די אוניװערזיטעטף. 

איצט רעדט צו מיר דאָס אַמאָליקע קליין יינגעלע --- שוין אַלײן 
אַ טאַטע, אַ העלד פונם מוראדיקסטן געראַנגל, װאָס די וועלט האָט ווען 
נישט איז געזעןיי | 

זלמן פרידריך -- פאַר מײַנע אויגן אױיסגעװאַקסן אַ קינד פון 
אונזערע צישאָ-שולן, אוױיסגעהאָדעװעט און דערצויגן אויפן שויס פון 
- ,בונד* -- אָט זיצט ער דאָ דער בלאָנדער קאַריער*, זיין לענגלעך פּנים 
בלאָס, די דיקע ליפּן צונויפגעפּרעסט, זיין קאָפּ אַראָפּגעלאָזט: ער איז 
פאַרטיפט אין זיינע פּערזענלעכע איבערלעבינגען פון דער לעצטער 
צייט ; . | 

-- 2,,, טאַטע-מאַמע, שוועסטער פאַרברענט.. מיין ציליע אין 
מאַידאַנעק, מיין איינציק קינד אין אַ קאַטױלישן קלויסטער".. ער 
פּרעסט צונויף די פויסטן איבער זיין קאָפּ בלאָנדע האָר: נקמה, נקמה!!.., 


אין געטאָ האָט זיך אָנגעהויבן אַ פיבערדיקע 

אונטער דער אַרנעט צו בויען ;בונקערס* -- באַהעלטענישן, 
עררי. די קונציקסטע איינפאַלן זיינען באַנוצס געװאָרן, 

די מערקווירדיקסטע דערפינדערישקייט האָט זיך 

דאָ אַרויסגעװיזן. ס'האָבן זיך אויסגעבילדעט גאַנצע גרופּעס איינוואוי" 
נער פון איין הויף צי פון עטלעכע, צונויפגענומען געלט, געדונגען 
אינזשיניערן, טעכניקער און געבויט בונקערס. יידישע אינזשיניערן 

ספּעציאַליסטן פון פאַר דער מלחמה, זיינען דערביי געווען באַשעפטיקט, 
מ'האָט אויסגעבויט קעלערן, טונעלן אונטער דער ערד, דורכגענג פון 
איין הויף אין צווייטן סיי דורך די קעלערן אונטן, סיי דורך די בוי- 
דעמער אויבן, -- אַ פאַרבינדונג-סיסטעם, װאָס האָט זיך שפּעטער 
בעתן אויפשטאַנד אין געטאָ אַרױסגעװיזן פאַר זייער נוצלעך און גע- 
לונגען פון סטראַטעגישן שטאַנדפּונקט. מ'האָט אויך צוגעפירט טונעלן- 
דורכגענג צו געוויסע פּונקטן אויף דער אַרישער זייט. מ'האָט אויס- 
געבויט טונעלן, װאָס האָבן געפירט צו די גרויסע קאַנאַליזאַציע- און 
װאַסער-לײיטונג-קאַנאַלן, מ'האָט אַרײנגעצויגן עלעקטרי, װאַסער-רערן, 
איינגעשטעלט באַהייצונג-מעגלעכקייטן, אָנגעזאַמלט הייץ-:מאַטעריאַל, 
שפּייז-פּראָדוקטן, דאָס לעצטע איז דאָס רוב באַשטאַנען פון געטריקג". 
טע סוכאַרעס, גרויפּן, קאַשעס, װאָס קאָנען ליגן אַ לאַנגע צייט און 
נישט קאַליע װוערן. | 

די קונציקסטע אינפאַלן זיינען אָנגעװענדט געװאָרן אויף צו . 
פאַרמאַסקירן די בונקערס, די אונטערערדישע באַהעלטענישן 

טאָפּלטע ווענט, פּאַראַלעל מיט די אַלטע; גענוג ;ברייט? אויף 
אַרײנצושפּאַרן זיך אין אַ שטייענדיקער פּאָזע פאַר עטלעכע פּערזאָן און 
איבערװאַרטן אַן אָבלאַװע, אַ זוכעניש פון די יאַגד-הינט. עס שטייט אַ 
געוויינלעכע אַלטע שאַפע ביי דער װאַנט; װען איר עפנט די שאַפע, 
זעט איר גאָרנישט אויסערגעוויינלעכס -- דאָרטן קאָנען זיין אָנגע- 
לייגט פאַרשידענע זאַכן, אָבער איין זייטיק ווענטל פון דער שאַפע ווערט 
אויף אַ קונציקן אופן אָפּגערוקט אָדער אויפגעהויבן און הינטן פירט 
אַן עפענונג, אַ שמאָלע לאָך, גענוג פאַר אַ מענטשן אַדורכצוקריכן -- 
צו דעם קאָרידאָר צווישן די טאָפּלטע ווענט, פּונקט אַזױ קונציק וי עס 
עפנט זיך, אַזױ װוערט עס צוריק פאַרמאַכט. 

אַ טאָפּלטער קעלער: אונטערן אַלטן קעלער, ווערט דורכגעפירט 
אַ טונעל מיט אַ טיפער גרוב, װאָס ציט זיך אונטערן קעלער; אויף אַ 
קונציקן פאַרמאַסקירטן אופן איז דאָ איינגעשטעלט אַ װענטילאַציע- 
סיסטעם, דורכגעפירט עלעקטרישע דראָטן, װאַסער-רערלעך. דער 
אַרױפגאַנג צום צווייטן קעלער איז פאַרמאַסקירט מִיט אַ גרויסער 
דעק, װאָס איז פון אויבן פאַרשאָטן מיטן זעלבן ערד, מיסט און כלערליי 
שמאַטעס, װאָס װאַלגערן זיך אין קעלער. גיסט אַ װאָרף מיטן אויג, 

זעסטו בלויז דעם שטח פון אויבערשטן קעלער, װאָס איז באַדעקט מיט 
ערד, מיסט, שמאַטעס; אָבער לויט אַ ספּעציעלן סימן, װאָס בלויז אָט 
די מאָדערנע ,הייל-מענטשן? קאָנען דערקענען, געפינט מען דאָס אָרט, 
וואו די דעק -עפענונג הויבט זיך אויף אָדער רוקט זיך אַװעק און דו 
קריכסט אַרײין אין דיין באַהעלטעניש-קעלער.. | 

אַן אויוון אין קיך, אַ ,פּליטע* --- פול אָנגעשטעלט מיט טעפּלעך, 
פענדלעך, שיסלען. דאָס טירל פון אויוון פאַרמאַסקירט אַן אַרײנגאַנג 
אונטער דער ערד אָדער צו אַ טאָפּלטער װאַנט. צוזאַמען מיטן טירל 
ציט זיך אַרױס אַ טייל אָדער דאָס גאַנצע ווענטל פון אויוון און דו 
האָסט אַן עפענונג-אַרײנגאַנג אונטער דער ערדי. 


עס זיינען שוין אין געטאָ אויסגערונען אַלע. 
די געטאָ -- אילויעס, אַז מען פירט כלומרשט אַרױס אויף 
אַ קאַמפטיפעלד אַרבעט; ס'איז אַלץ מער געװאַקסן די איבערציי" 

גונג, אַז דאָס אַלץ באַטײט פולשטענדיקע אויס- 

ראָטונג פון די ייד און ס'האָט זיך אַלץ מער פאַרשטאַרקט די שטימונג, 
אַז מען מוז אויפנעמען דעם טויט-קאַמף אויף דער גאַנצער ליניעי. 
נישטאָ קיין רעטונג! אויף דער אַרישער זייט האָבן זיך געקאָנט 
ראַטעװען בלויז געציילטע, און דאָס האָט אָפּגעקאָסט ריזיקע סומעס 
געלט. עס פלעגן כסדר אָנקומען אין געטאָ ידיעות: די געראַטעװעטע ‏ 
אויף דער אַרישער זייט פאַלן קרבנות פון די מנובלים די ;שמאַלצואוו- 
ניקעס?; די נײי-געראַטעװעטע יחידים שטייען אונטער אַ שטענדיקער 
געפאַר אַרײנצופאַלן צום שונא, ווייל ס'איז אַבסאָלוט אוממעגלעך צו 
באַקומען אַ וואוינונג, דאָקומענטן. דער טעראָר אויף דער אַרישער 
זייט האָט זיך פאַרשטאַרקט מיטן יעדן טאָג -- כסדרדיקע לאַפּאַנקעס* 
און אַרעסטן, דערשיסונגען פאַרן מינדסטן חשד, אַז מען האָט עפּעס 
אַ באַציאונג מיטן געטאָ, אַז מ'באַהאַלט אויס אַ יידן. אַ סך יידן האָבן 
זיך געמוזט צוריקקערן אין געטאָדגיהנום, ווייל יעדע מינוט האָט זײ 
געדראָט דער טויט -- נישט געקאָנט זיך אײנאָרדענען אויסערן געטאָי 
נישטאָ קיין רעטונג! אָט דאָס געפיל האָט אַלעמען אַרומגענומען 

אין געטאָ. האָט מען זיך גענומען גרייטן צום אַנטשידענעם לעצטן קאַמף, 
יעדער יחיד האָט איינגעקויפט פאַר זיך געווער-מכשירים, --- מען האָט 
געצאָלט דערפאַר פאַנטאַסטישע פּרײיזן; װאָס פאַר אַ פאַרמעגן עמעצער 

זאָל נישט האָבן געהאַט -- האָט ער דאָס אַלץ אָפּגעגעבן פאַר אַ שטיקל 
געווער. צוליב װאָס געלט, צירונג, קליידער -- ווען ס'האָט געשלאָגן 
די לעצטע שעה, ווען פאַר דעם קאָן מען קריגן אַ מכשיר צו טויטן 
אַ שונא, טייער אַװעקגעבן דאָס לעבן אוֹן.. אפשר, אפשר -- זייער 
אַ בלאַסער פונק האַפענונג -- זיך ראַטעװען. 

אַלע אויגן פון די רעשטלעך יידן אין געטאָ זיינען געווען געווענדט 
צו די אונטערערדישע אָרגאַניזאַציעס --- צום ;קאָאָרדיגיר-קאָמיטצפט" 
און צו דער איידישער קאַמף-אָרגאַניזאַציע* (זש. אָ. ב.; זייערע פאַר- 
אָרדענונגען האָט מען אויסגעפירט, זיי האָבן גענאָסן פון פולן צוטרוי, 
דער פריער אאַלמעכטיקער" יידן-ראַט איז איצט מיט דער אַנטװיק- 
לונג פון די געשעענישן אַװעקגערוקט געװאָרן אָן אַ זייט; דער נייער 
ראש חקחל (נאָך טשערניאַקאָװס זעלבסטמאָרד) אינזשיניער מאַרק 
ליכטענבוים האָט שוין קיין. שום איינפלוס און קיין שום דעה נישט 
געהאַט--מ'האָט זיך אויף אים גאָרנישט אומגעקוקט. ווען די דייטשע 
מאַכט האָט זיך צו אים געווענדט ער זאָל העלפן אַדורכפירן די עואַ- 
קואַציע פון די פאַבריקן, האָט ער געענטפערט, אַז ער האָט נישט קיין 
שום איינפלוס אין געטאָ -- די מאַכט האָבן דאָ אַנדערע.. 

די דייטשן האָבן קענטיק גוט געוואוסט די נייע שטימונג אין 
געטאָ, געוואוסט, אַז די געטאָ באַװאָפּנט זיך; האָבן זיי משמעות באַ- 
שלאָסן דעם לעצטן עטאַפּ פון דער ליקװוידאַציע פון געטאָ דורכפירן 
שטיל, געלאַסן, אָן טעראָר, אָן די ענויים-סצענעס פון די סעלעקציעס, 
פון די כאַפּענישן ביז איצט. די עטלעכע צענטליק טױיזנט 
יידן װאָס זיינען פֿאַרבליבן, זיינען כמעט אַלע געװוען אר- 
בעט - מענטשן, צוגעשריבן צו פאַבױיקן און װאַרשטאַטן, װאָס 
האָבן פּראָדוצירט פאַר די באַדערפענישן פון מיליטער און מלחמה" 
פּראָנט. --- האָבן זיי איינעם פון די הויפּט-פאַבריקאַנטן, דעם שוין אַ 
סך מאָל דערמאָנטןטעבענסן באַשטימט פאַרן עװאַקואַציע-קאָמיסאַר, 
אים איז איבערגעגעבן געװאָרן צו עװאַקואירן אַלע פאַבריקן און װאַר" 
שטאַטן װאָס אויפן שטח פון געטאָ און אַריבערפירן זיי צוזאַמען מיטן 
גאַנצן מענטשן-מאַטעריאַל, מיטן גאַנצן טויטן און לעבעדיקן אינווענ- 
טאַר -- קיין טראַװניקי און פּאָניאַטאָוו, ביידע גוט באַקאַנטע ערטער 
אַרום לובלין, 

טעבענס האָט געהאַט אַרום זיך אַ גאַנצן אַפּאַראַט פון פּראָפּאַ- 
גאַנדיסטן, װאָס פלעגן אַרױסטרעטן אין די פאַבריקן פאַר די פאַר" 
זאַמלטע אַרבעטער, שילדערן פאַר זיי אַלע ;גליקן" פון אַרבעטן רואיק 
אויף דער שויס פון דער נאַטור אין אַ דאָרפישער געגנט, מיט פרישער 
לופט און גוטע שפּייז, -- ניט אַזױ װוי אין געטאָ אין װאַרשע, װאָס 
איז פאַרפּעסטעט פון עפידעמיעס, שמוץ און קראַנקהײיטן. טעבענס 
אַליין פלעגט אַרױסטרעטן אויף אַזעלכע פאַרזאַמלונגען, געבן זיין ערן" 
װאָרט, אַז די אַרבעטער פון די פאַבריקן מיט זייערע משפּחות 
זוערן אַרויסגעפירט נאָר אויף אַרבעט: מזאָל נישט גלויבן די ביין" 
וויליקע פאַלשע קלאַנגען, װאָס װערן אין געטאָ פאַרשפּרײט, אַז מען 
ברענגט אום די דעפּאָרטירטע יידן. ו: 


דער יידישער קאָאָרדיניר-קאָמיטעט און די יידישע קאַמפס- 
אָרגאַניזאַציע האָבן פּלאַקאַטירט אַן אויפרוף צו די יידן אין געטאָ -- 
אַז טראַװוניקי און פּאָניאַטאָו באַטײטן אַ נייע דעפּאָרטאַציע, אַ נייץ 
פאָרם. פון אױיסראָטונג און פאַרניכטונג, אַז מ'זאָל נישט גלויבן די 
זיסע רייד פון טעבענסעס פּראָפּאַגאַנדיסטן, זיין אערן-װאָרט? -- 
אַז מיפירט כלומרשט אויף אַרבעט און בעסערע באַדינגונגען. די יידן 
ווייסן שוין גאַנץ גוט, װאָס עס באַטײט אַן ערן-װאָרט פון תלינים -- 
קיינער טאָר פרייוויליק זיך נישט צושטעלן צו די עװאַקואַציע-פּונקטן, 
און באמת האָבן פון טויזנטער אַרבעטער אויף די פאַבריקן זיך צו- 
געשטעלט אינם באַשטימטן טאָג פון עװאַקואַציע. בלויז געציילטע 
יחידים. פון די בערשטער-פאַבריקן אויף שוו. יערסקע (אַ פּאָר טויזנט 
אַרבעטער) האָט זיך קיין איינער נישט צוגעשטעלט. טעבענס האָט גע- 
פּרואווט דורך פּלאַקאַטן פירן אַ פּאָלעמיק מיט דער יידישער קאַמפס- 
אָרגאַניזאַציע, קעגן אירע באַהױפּטונגען, אַז אויך אָט די עװאַקואַציע 
באַטײט טויט און פאַרניכטונג, ער האָט ווידער אַמאָל פאַרזיכערט מיט 
זיין ערן-װאָרט, אַז מען רייניקט אויס די געטאָ און מ'גיט די אַרבעטער 
פיל בעסערע באַדינגונגען צו אַרבעטן און לעבן, די פאַרפּײיניקטע 
געטאָ האָט דערהערט גאָר אַן אַנדער שפּראַך, שוין נישט יענע, װאָס 
האָט אין משך פון דריי יאָר געדונערט מיט טויט און אױיסראָטונג, 
- געדראָט מיט כלערליי גיהנום-יסורים און פּיין. און דאָס אַלץ האָט נאָך 

מער געהויבן דעם מוט, געשטאַרקט די קאַמף-:שטימונג און קאָמף- 
גרייטקייט אין געטאָ, 

די דעצידירטקייט צום קאַמף איז אין יענע פּאָר װאָכן פאַרן 
אויפשטאַנד געווען אַזױ שטאַרק, אַז ס'זיינען געווען פאַלן פון אונטער- 
צינדן פאַבריק-סקלאַדעס און אַנדערע געביידעס דאָרטן, וואו די דייטשן 
האָבן געװאָלט פּרואוון מיט גװאַלט דורכפירן די עװאַקואַציע. אַזױ 
איז געשען מיט די סקלאַזעס פון האָלמאַנס פאַבריק פאַר האָלץ:אויס- 
אַרבעטונגען אויף סמאָטשע. אין די בערשטער-פאַבריקן אויף שו. 
יערסקע האָט מען אונטערגעצונדן די פּלאַטפאָרמעס מיט מאַשינען 
און אַנדערע מאַטעריאַלן, װאָס זיינען שוין געווען אָנגעלאָדעװעט צום 
עװואַקואירן. ביים אומשלאג-פּלאַץ האָט א גרעסערער טראַנספּאָרט ‏ 
אַרבעטער, װאָס מ'האָט צונויפגעכאַפּט אין געטאָ און געװאָלט זי 
;עװוואַקואירן", זיך אָפּגעזאָגט אַריינצוגיין אין די װאַגאָנעס. איינער פון 
זיי, דער בונדישער יוגנט-טוער ח' פעלץ, האָט זיך געװוענדט צו די 
אַרבעטער מיט אַ רעדע און גערופן זיך נישט לאָזן עװואַקואירן פרייווי" 
ליק, די װאַך האָט געעפנט אַ שיסעריי און אַ 60 מאַן זיינען געפאַלן 
טויט, | 

| װידערשטאַנד-גרײטקײט, קאַמף-שטימונג האָט אָנגעפילט די אַט- 

מאָספער; יעטװועדער ייד פון די רעשטלעך אין געטאָ איז געװאָרן אַ 
קעמפנדיקער זעלנער: ער האָט זיינע גיהנום-יסורים, זיין פּיין איבער- 
געשמידט אין געווער פון װידערשטאַנד און קאַמף.. 

! שוין גאָר אַ קורצע צייט פאַרן אויפשטאַנד האָבֿן די דייטשן ווידער- 
אַמאָל געענדערט זייער טאַקטיק: עס האָבן מיטאַמאָל גענומען קורסירן 
קלאַנגען, אַז די פּלענער וועגן עװואַקואַציע ווערן אָפּגעשטעלט, אַז, פאַר- 
קערט, עס ווערט פאַרשטאַרקט די אַרבעט אויף די פאַבריקן אין שטאָט 
גופא, און דאָס צוליב דעם, ווייל דער מזרח-פראָנט נויטיקט זיך אין 
װאָס מער אַרבעט. וועט מען פון איצט אָן נישט נאָר נישט עואַקואירן 
די פאַבריקן מיט זייערע אַרבעטער-פּערסאָנאַלן, נאָר מ'וועט נאָך אָנ" 
גאַזשירן נייע קאַדרען אַרבעטער פאַר נייע אַרבעטן. דאָס איז געוויס 
געווען איינער פון די טייוולאָנישע שפּיצלעך איינצושלעפערן די װאַכ- 
זאַמקײט פון געטאָ און איר גרייטקייט צום קאַמף, 

אָבער אָט די אַלע שפּיצלעך האָבן שוין איצט, נאָך אַזױ פיל 

בלוטיקער דערפאַרונג, נאָך די אַלע דעפּאַרטאַציעס, אָבלאַװעס און 
סעלעקציעס -- קיין שום ווירקונג נישט געקאָנט האָבן. די געטאָ איז 
פאַרוואַנדלט געװאָרן, זינט דעם בלוטיקן 18טן יאַנואַר, אין אַ קאַמפס- 
פעלד; אַלע אירע איינוואוינער -- אין קאַמפס:זעלנער. נאָך דער 
בלוטיקער לערע פון 18טן יאַנואַר איז געװאָרן קלאָר: אַ פאַרצווייפלונגס- 
קאַמף אויף דער גאַס איז אוממעגלעך צו פירן כאָטש מיט אַ מינימאַלסטן 
דערפאָלג,. -- האָט מען איצט געענדערט דעם גאַנצן סטראַטעגישן 
פּלאַן און די טאַקטיק: אַלע פאַבריקן מיט זייערע אַרבעטער, אַלע פּונקטן 
וואו עס זיינען געווען קאָשאַרירטע גרופּעס -- האָבן געזאָלט בילדן 
אויפן שטח פון געטאָ באַװאָפנטע פעסטונגען מיטן צוועק צו פאַרטיי- 
דיקן זיך בעתן אָנפאַל פון שונא. זי זיינען צווישן זיך געווען פאַרבונדן 
דורך טונעלן-דורכגענג אין די קעלערס פון די הייזער, דורך די בוידע- 
מער און דעכער. קאָן איין פּונקט שוין נישט אײנהאַלטן מער זיין פּאָ- 
זיציע, ציען זיך זיינע רעשטלעך קעמפער צוריק, צו אַן אַנדער באַ- 
װאָפנטן פּונקט, פאַרבינדן זיך מיט יעגע קעמפער און זעצן פאָר דעם 
קאַמף. 


אָט די טאַקטיק פון באַהאַלטענעם קאַמף הינטער די באַפעסטיקטע . 
פּונקטן (אין די פאַבריקן, אין די קאָשאַרירטע הייזער-בלאָקן) איז אויסן - 
געווען צו פאַרשאַפן װאָס מער פאַרלוסטן דעם פאַרהאַסטן שונא, 
געבן מער צייט די קעמפער אין אַנדערע פּונקטן װאָט זיינען נאָך 
נישט אַרינגעצוגן. געװאָרן אין דער פייער-ליניע, -- זיך נאָך מער 
צוגרייטן, באַװאָפּענען, באַפּעסטיקן זייערע פּאָזיציעס; פאַרגרעסערן 
די רייען קעמפער. יעדער פּונקט האָט געהאַט מאַגאַזינירט זיין נויטי- 
קע אַמוניציע; די קאַמפס-אָרגאַניזאַציע האָט שוין געזאָרגט, אַז די 
טראַנספּאָרטן, װאָס קומען-אָן פון דער אַרישער זייט, זאָלן גלייכמעסיק 
און אַנטשפּרעכנדיק פאַנאַנדערגעטײלט ווערן צווישן אַלע באַפּעסטיקטע 
פּונקטן, 

אויף דער אַרישער זייט האָבן מיר מאָביליזירט אַלע מעגלעכקייטן 
צו באַקומען געווער, סיי פּריװאַט --- דורך פאַרשידענע שמוגלערס, -- 
סיי דורך דער מיליטערישער אָרגאַניזאַציע -- פאַרמיאַ קראַיאָװאַ" 
(פון דער פּוילישער אומלעגאַלער רעגירונג), סיי דורך די פּױלישע 
סאָציאַליסטן, פון דער א. ק. האָבן מיר באַקומען אַ גרעסערן סכום 

אויסגעפאַרטיקטע האַנט-גראַנאַטן, אויך אַ גרעסערן טראַנספּאָרט רע" 
װאָלװערן מיט קוילן פאַר זיי. מיט דער הילף פון דער פּולישער סאָ- 
ציאַליסטישער באַװעגונג האָבן מיר איינגעקויפט גרעסערע סכומים 
בענזין, דינאַמיט און אַנדערן אויפרייס-מאַטעריאַל: דאָס איז געגאַנגען 
אין געטאָ אַרײן פאַר די לאַבאָראַטאָריעס, װאָס זיינען דאָרטן אַועקגע- 
שטעלט געװאָרן אונטער דער אָנפירונג פון מיכאל קלעפּפיש. דאָס 
האָט נאָך מער געשטאַרקט די קאַמף-שטימונג אין געטאָ: די פאַברי- 
קאַציע איז אָנגעגאַנגען מיט פיל ענערגיע און מוט, מ'האָט דאָרטן פאַ- 
בריצירט אייגענע האַנט-גראַנאַטן, באָמבעס, און דער עיקר -- די 
אויפרייס-פלעשער., 
די טראַנספּאָרטן פון דער מיליטערישער אָרגאַניזאַציע און אַנ" 
דערע פלעגן מיר תיכף באַזאָרגן אין געטאָ אַריין. מיטן אַריבערשמוגלען 
דאָס געווער און דעם אויפרייס:מאַטעריאַל -- האָט זיך פאַרנומען אַ 
ספּעציעל אָרגאַניזירטע גרופּע אויף דער אַרישער זייט, דאָס זיינען 
געווען די בונדיסטן, די ח"ח: זלמן פרידריך, מיכאל קלעפּפיש, צעלע- 
מענסקי, װלאַדקע, חיים עלנבויגן, העניעק טוכמאַכער און אַנד. אויך 
| אַנדערע גרופּעס זיינען צו דעם צועק אָרגאַניזירט געװען; סהאָבן 
פונקציאַנירט געווער-גרופּעס פון קהשומר", ,החלוץ". ס'איז געווען 
איינגעשטעלט צווישן זיי און אונז אַ שטענדיקער קאָנטאַקט, מיר 
פלעגן זיך כסדר קעגנזייטיק אינפאָרמירן וועגן אַלע מיטלען און אופנים 
-- ווי אַזױ צו פירן די דאָזיקע געפערלעכע אַרבעט און דורכפירן מיטן 
מינימום קרבנות און פאַרלוסטן, 


אַלע קאַנאַלן, אַלע פאַרבינדונגס-וועגן מיט דער געטאָ זיינען גע" 
ווען באַזעצט מיט חברים פון דער קאַמף-אָרגאַניזאַציע, ואָס האָבן 
טאָג און נאַכט אַרױסגעקוקט אויף די טראַנספּאָרטן געווער. אַ באַזונדערס 
לעבהאַפטע שמוגל-באַוועגונג איז געגאַנגען ביים פּלאַץ פּאַריסאָװסקי 
און שטשענשליווע. די שמוגלערס זיינען וי באַהערשט געװאָרן 
פון עפּעס אַ מין הפקר-שטימונג: דאָ ווערט געשאָסן, אין אַ צווייטן אָרט 
גייט דער שמוגל; דאָ ווערן ;אונטערגעשמירט" די דייטשע זשאַנדאַרמען, 
אין אַ צווייטן אָרט די פּוילישע, --- אויף די יידישע האָט מען זיך כמעט 
שוין גאָר נישט אומגעקוקט -- ס'האָט זיך געפילט, אַן ס'איז אויס 
מיט זייער מאַכט, 

די בונדיסטן, װוי אויך ;חלוצים" און ;שומרים* פון דער אַרישער 
זייט פלעגן באַגלײיטן די געװער-טראַנספּאָרטן אין געטאָ אַרײ זי 
איז אָפט אויסגעקומען צו פאַרבלייבן דאָרט אַ פּאָר טעג, און זיך צו" 
דיק אַריבערבאַקומען אויף דער אַרישער זייט, כדי אויפצונעמען נייע 
טראַנספּאָרטן, מיכאל קלעפּפיש און זלמן פרידריך האָבן צוגעשטעלט 
דעם לעצטן טראַנספּאָרט אִין געטאָ אַרײן אַ פּאָר טעג פאַרן אויסברוך 
פון אויפשטאַנד (18טן אַפּריל), קיינער פון אונז האָט, פאַרשטייט זיך, 
נישט געקאָנט ויסן, אַז זיין טראַנספּאָרט איז שוין דער לעצטער; 
מ'האָט דאָך נישט געקאָנט וויסן --- ווען, אין וועלכן טאָג די בעסטיעס 
וועלן זיך אַרײינרײסן אין געטאָ מיט זייער גאַנצער באַװאָפּנטער 
קראַפט. מיר האָבן זיך געריכט, אַז לאַנג וועלן זיי נישט פאַרציען אַז . 
לאַנג װעט די האָפנונגסלאָזע פּראָפּאַגאַנדע פון די טעבענסעס נישט 
דויערן; די דייטשן, זעענדיק אַז מיט אַזאַ פּראָפּאַגאַנדע דערגרייכן זי 
נישט זייער טײיװלאָנישן ציל --- װועלן זיך נעמען צו זייערע אַלטע מיט- 
לען און מיט נאָך אַ מער ברוטאַלן כוח זיך אַרױיפװאַרפן אויף דער געטאָ, 
כדי זי שוין אינגאַנצן צו ליקווידירן. האָבן מיר זיך געפונען אין אַ 
צושטאַנד פון פיבערהאַפטער דערװאַרטונג, האָבן מיר מיטן גרעסטן 
אימפּעט געזאַמלט די אַמוניציע-טראַנספּאָרטן, זיי געװאָרפן איבער די 
געטאָ-װענט, פיבערהאַפט זיך געגרייט צום אויסברוך.. 


: 
וָ 


קאַפּיטל זיבעצן 


דער צווייטער באַװאָפּנטער אויפשטאַנד 


די קאַמפס-אָרגאַניזאַציע איז געשטאַנען אויף 
די פינצטערע דער ואַך. מיט א פאַרכאַפּטן אָטעם האָט די 
פררינאַכט 1943 געטאָ געװאַרט, אַז אַ ליאַדע מינוט װעט זיך אָנ 
הויבן, װעט קומען דער לעצטער פינאַל פון דער 
טראַגעדיע, װאָס שפּילט זיך אָפּ שוין העכער דריי יאָר. מיט האַרץ" 
קלאַפּעניש האָט מען יעדע נאַכט זיך צוגעהערט צום מינדסטן גערויש, 
צום מינדסטן געמורמל. ביי די טויערן פון געטאָ-מויער זיינען געווען 
אײנגעאָרדנט אָבסערװאַציע-פּונקטן; פּאַטרולן פון דער קאַמפס-אָרגאַ- 
ניזאַציע זיינען דאָ געשטאַנען און אָבסערװירט די מינדסטע באַװעגונג, ‏ 
װאָס האָט געקאַנט קומען פון יענער זייט, גרייט גלייך צו אַלאַרמירן 
אַלע קאַמפס-פּונקטן, אַז דער שונא קומט.. 
ער איז געקומען... אַרום צוויי בײינאַכט, זונטאָג דעם 19טן אַפּריל, 
צום ערשטן פּסח-סדר, איז דער גאַנצער געטאָ-מױער פון דער אַרישער 
זייט, די געטאָ-אָפּצױימונג, װאָס האָט זיך געצויגן אויף פיל קילאָי 
מעטערס, -- אַרומגעשטעלט געװאָרן מיט װאַך-פּאָסטנס פון מיליטער 
און פּאָליצײי, ס, ס,, אוקראַינער, לעטן, פּאַָליאַקן; יעדע 20 שריט אַ 
פּאָסטן, אַזױ אַז ס'װואָלט געווען אוממעגלעך זיך אַרױסצובאַקומען פון 
געטץ. 5 פאַרטאָג, ווען ס'פלעגט זיך געוויינלעך אָנהויבן די באַװעגונג, 
לויט געהעריקע ,פּשעפּוסטקעס? (דורכגאַנג-שיינען), אַריין און אַרױס 
פון געטאָ, --- האָט מען דאָס מאָל קיינעם אַבסאָלוט נישט אַרין און 
נישט אַרױסגעלאָזט, 
6 פרי. אונטער די גאָלדענע שטראַלן פון דער הערלעכער פרי". 
לינג-זון, האָבן גענומען אַרײנמאַרשירן אין געטאָ די פינצטערע טויט- 
חיילות פון די נאַצי-בעסטיעס, אין פולער קריגס-באַװאָפּענונג, --- 

פּאַנצער-אױיטאָס, מאַשין-געװוער, טאַנקען.. זי האָבן זיך געלאָזט דורך 
זאַמענהאָף אין דער ריכטונג פון קופּיעצקע, מילע, מוראַנאָווסקע, נאַ" 
לעווקיס, פּראַנצישקאַנער, דאָ איז געווען די אַ. ג. ,ווילדע געטאָ?, דאָ 
האָבן איצט געוואוינט יענע עלעמענטן, װאָס האָבן נישט געהערט צו 
די פאַבריק-געטאָס, זינט די דעפּאָרטאַציעס, האָט יעדע פאַבריק מיט 
אַלע בנינים, וואו ס'האָבן געוואוינט די אַרבעטער פון פאַבריק, גע" 
בילדעט אַ באַזוֹנדערע געטאָג מ'האָט נישט געטאָרט אַריבערגײן אָן 
אַ ספּעציעלער דערלויבעניש פון איין פאַבריק-געטאָ אין אַ צווייטער. 
האָבן אין דער ,ווילדער געטאָ* געוואוינט אָנגעשטעלטע פון פאַרשי" 
דענע אינסטיטוציעס אָדער סתם אַזעלכע, װאָס האָבן ניט געאַרבעט 
אין די געטאָ-פאַבריקן נאָר אויסער דער געטאָ אויף דער אַרישער זייט. 
אַרײינרײסנדיק זיך איצט אַהער, אין דער קווילדער געטאָ", זיינען די 
דייטשן אויסן געווען צו איזאָלירן די פאַבריק-געטאָס, סזאָל הייסן 
אַז די פאַבריקן מיט זייערע אַרבעטער טשעפּעט מען נישט, מ'וויל נאָר 
ענדגילטיק אויסרייניקן די געטאָ פון די אאומפּראָדוקטיווע* עלעמענטן, 

די אָבסערװאַטאָרן פון דער קאַמפס-אָרגאַניזאַציע האָבן תיכף 
סיגנאַליזירט די. קאַמפס-פּונקטן... די דייטשן זיינען פון דריי זייטן, 
וואו ס'זיינען געווען באַהאַלטן די קאַמפס-גרופּעס, באַגעגנט געװאָרן 
מיט פייער : דאָס איז געווען אויף זאַמענהאָף עק מילע, אויף זאַמענהאָף 
9 און אַנטקעגן -- אויף זאַמענהאָף 38. מ'האָט די דייטשן באַשאָטן 
מיט האַנט-גראַנאַטן, מיט די צינד-פלעשלעך; ס'זיינען געפאַלן פון זיי 
אַ סך טויטע, צוויי טאַנקען מיט זייער גאַנצן פּערסאָנאַל זיינען פאַר- 
ברענט געװאָרן. די אָרגאַניזירטע קאַמפס-גרופּעס האָבן.קיין פאַרלוסטן 
נישט געהאַט. אַזאַ העפטיקער װידערשטאַנד האָט, משמעות, די דייטשן 
איבעראַשט, און זיי האָבן זיך צוריקגעצויגן פון שלאַכט-פעלד -- 
אַרױס פון געטאָ.. | 

אויף מאָרגן גאַנץ פרי האָבן זיי זיך ווידער באַוויזן. דאָס מאָל 
זיינען זיי שוין געגאַנגען צעשאָטן, איינציקווייז און אין שמאָלע רייען 
פּאַזע די ווענט, נישט אין מיטן גאַס, שיסנדיק מיט מאַשין-געװוער אין 
די פענצטער און אין יעדער עפענונג פון יעדן הויז, פון װאַנען זי 
האָבן געקאַנט דערװאַרטן אַן אָנפאַל,. דאָס מאָל זיינען זיי אַריין פון 
דער זייט פון טלאָמאַצקע אויף די נאַלעװקעס אין דער ריכטונג פון 

מילע, און פון זאַמענהאָף אויף שוו. יערסקע, וועלנדיק אויף אַזאַ אופן 
אַרומרינגלען די קעמפער פון געטאָ. דאָס מאָל, און אויף מאָרגן 
דעם דריטן טאָג און ווייטער, זיינען שוין אין קאַמף פאַרװויקלט גע- 
װאָרן אויך די קאַמפס-גרופּעס פון די פאַבריקן --- פון די בערשטערייען 
אויף שוו. יערסקע, פון טעבענסעס, שולץ א"אַנד -- אויף לעשנע, 
נאַװאָליפּיע, נאָװאָליפּקי, סמאָטשע. די דייטשן זיינען דאָ באַשאָטן גע" 
װאָרן מיט האַנט-גראַנאַטן, דינאַמיט-באָמכעס, צינד-פלעשלעך, װאָס 
מ'האָט געװאָרפן אויף זיי דורך די פענצטער, פון די דעכער און בוי- 
דעמער. אַן אָפּטײלונג פון אַ 200 מאַן, װאָס האָט זיך אַדורכגעריסן 
פאַרביי װאָלאָװוע טיפער אין שוו. יערסקע אַריין, איז אויפגעריסן גע- 
װואָרן פון אַ מינע, װאָס אונזערע קעמפער האָבן פאַרלייגט אויף שו. 
יערסקע 20--22, דאָ האָבן זיי גאָר געהאַט אַ ביטערן סוף -- ס'זיינען. 
געפלויגן אין דער לופטן אָפּגעריסענע קעפּ, הענט, פיס.. די קעמי 
פער האָבן זיך צוףיקגעצויגן דורך די בוידעמער און דעכער איף 
שוו. יערסקע. 


זעענדיק, אַז זיי האָבן גרויסע פאַרלוסטן אין אַ נאָענטן קאַמף 
מיט די געטאָ-פאַרטײידיקער, האָבן די דייטשן פון פערטן טאָג אָן גע- 
נומען אָנװענדן אַן אַנדער טאַקטיק: פון אויסגעשטעלטע האַרמאַטן 
און מאַשין-געווער אויפן קראַשינסקי-פּלאַץ און גאָרטן, אויף פּלאַץ 
פּאריסאָווסקי, זשיטניע, באָניפּראַטן, -- האָבן זיי פון דערווייטנס גע- 
נומען באַשיסן אַלע הייזער אַרום; פון עראָפּלאַנען, װאָס זיינען נידעריק 
געפלויגן, האָבן זיי געװאָרפן צינד-באָמבעס... אין פייער און רויך אין 
געווען איינגעהילט דער גאַנצער שטח פון געטאָ. די עלעקטרישע ליכט 
און די װואַסער-לײטונג האָבן די דייטשן איבערגעריסן גלייך דעם ערשטן 
טאָג די געטאָ איז געבליבן אין דער פינצטער, אָן װאַסער, דאָס פייער 
האָט געבושעוועט: אין פייער און שטיקעדיקן רויך האָבן די קעמפער 
זיך געצויגן פון איין ברענענדיקן בלאָק אין אַ צווייטן, פון איין בונ" 
קער אין אַ צווייטן: די קאַמף-פּונקטן זיינען געװאָרן איזאָלירט איינער 
פון אַנדערן; יעדער פּונקט האָט זיך געשלאָגן באַזונדער, האָט זיך באַ- 
פעסטיקט אין זיינע בונקערס, קעלערס, בוידעמער, -- קיין אַלגעמײנער 
פּלאַן האָט, פאַרשטײט זיך, נישט געקאָנט שוין זיין. 

יעטװועדער קאַמפס-פּונקט איז געװאָרן אַן איזאָלירטע באַלאַ- 

גערטע פעסטונג אַרומגערינגלט מיט פייער, איינגעהילט אין רויך" 
װאָלקנס, מיט רעװאָלװערן, גראַנאַטן, צינדיפלעשער, אין די הענט; 
מיט נאַסע טיכלעך אויף די מיילער -- אַ מיטל קעגן שטיקנדיקן רויך, 
--- האָבן די קעמפער זיך געװערט קעגן דער טייוולשער אױיבערמאַכט 
פון שונא, װאָס איז געווען באַװאָפּנט מיט די מאָדערנסטע מאָרד-י 
מכשירים, אין די קאַמפן זיינען אַרײנגעצױגן געװאָרן אַלע אָן אויס- 
| נאַם פאַרבליבענע איינוואוינער פון געטאָ: בוכשטעבלעך אַלע --- יונג 
און אַלט, קליין און גרויס; פון די בונקערס זיינען אַרױס די פאַרבאַ- 
האַלטענע דאָרטן, אַנדערע מיט געװער אין האַנט, מיטן מינדסטן 
מכשיר, װאָס האָט געקאָנט דינען צום פאַרטיידיקן זיך קעגן בלוטיקן 
שונא. ער ס'האָט נאָר געהאַט די מינדסטע מעגלעכקייט, האָט מיט די 
לעצטע כוחות געהאָלפן די אָרגאַניזירטע קאַמפס-גרופּעס מיט װאָס 
ער האָט נאָר געקאָנט -- אינהאַלטן פאַרבינדונגען צווישן איין הויז 
און צווייטן, דערלאַנגען שפּייז, צוברענגען אַ ביסל װאַסער, אַמוניציע, 
צוגרייטן דעם וועג אויף צוריקצוציען זיך איבער די בוידעמער, דורך 
די קעלערן, לעכער און גריבער, די געטאָ-קעמפער האָבן געהאַט צו" 
געגרייט דייטשע מונדירן, העלמען, -- און דאָס האָט זיי שטאַרק גע" 
האָלפן אין געוויסע פּונקטן זיך צו דערנענטערן צום שונא און דער- 
לאַנגען אים מער פילבאַרע טויט-קלעפּ, אָדער זיך צוריקציען פון גע" 
וויסע פּלעצער, אָפּשטעלנדיק אויף אַזאַ אופן דאָס נאָכיאָגן זיי און 
פאַרלייכטערנדיק דאָס אַריבערגײן אויף אַ מער זיכערן פּלאַץ. 


די געטאָ איז געווען איין שטיק פײיער: יעדן 


די געטאַ אין טאָג האָבן די דייטשן באַשאָסן מיט האַרמאַטן און 
פלאַמען ‏ געװאָרפן צינד-באָמבעס אָן אַ שיעור אויף איינצל- 

נע הייזער-בלאָקן, וואו זיי האָבן געזען, אַז דאָרטן 

זיינען די קעמפער באַזונדערס אַקטיוו, שטעלן אַ פאַרביסענעם ווידער- 
שטאַנד. דער אַספאַלט פון די טראָטואַרן איז צעשמאָלצן געװאָרן 
אין טייכְן סמאָלע, ס'איז אוממעגלעך געווען זיך צו באַװעגן פּאַזע 
די הייזער ; אויף די גאַסן האָט געהאָגלט מיט קוילן און גראַנאַטן 
אַרומגערינגלט מיט פייער, געשטיקט פון רויך האָבן צענדליקער 
און צענדליקער זיך געװאָרפן אין פייער, נישט וועלנדיק זיך אי" 
בערגעבן אין די בלוטיקע הענט פון שונא. אַ קנאַלערײ פון שאָסן, 

אויפרייסן, פון אַראָפּפאַלנדיקע ברענענדיקע באַלקאַנען, דעכער, שטי- 
קער וענט --- האָט געדונערט איבערן געטאָ: װאָלקנס רויך, פייער- 
זיילן האָבן זיך געטראָגן צו די בלויע הימלען פון דער וועלט.. ביי- 
נאַכט האָט געהערשט אַן אימחדיקע שטילקייט: די פינצטערניש איז 
בלויז באַלױכטן געװאָרן פון די ברענענדיקע הייזער, 

באַגלײט מיט שפּיר-:הינט, האָבן די צויי-פיסיקע בלוט:הינט 
זיך געלאָזן איבער די הויפן און הייזער אויסצוגעפינען די באַהעל- 
טענישן, די בונקערס. איז עמעצער אַרײנגעפאַלן צו זײי, --- האָט מען 
אים געפּײניקט און געפאָדערט אױיסצזאָגן, וואו די קעמפער זיינען 
פאַרשטעקט, וואו די בונקערס געפינען זיך. פאַר כלערליי אינפאָרמאַ + 
ציעס האָט מען צוגעזאָגט צו שענקען דאָס לעבן | 

אויף דער אַרישער זייט האָבן די דייטשן פאַרשטאַרקט די שמירה 
אַרום געטאָ-מױער; מ'האָט קיינעם נאָענט נישט צוגעלאָזט צו די 
װענט; מ'האָט אָפּגעשטעלט' דעם טראַמװײ-פאַרקער דורך באָני- 
פראַטן, -- אַן אָרט, פון וועלכן ס'איז לייכט געווען צו זען פאַר- 
בײיפאָרנדיק, װאָס אין געטאָ קומט פאָר. קופקעס פּאָליאַקן האָבן 
זיך געזאַמלט אין די נאָענטסטע גאַסן, מ'פלעגט זיי פאַנאַנדערטרײבן, 
זיינען זיי זיך ווייטער צונויפגעקומען. אַזױ איז אָנגעגאַנגען יעדן 
טאָג. אין די אַרומיקע הייזער זיינען די פענצטער-שויבן אַרױסגע- 
פאַלן פונם דונער פון די האַרמאַטן פון די גאָר נאָענטע פּונקטן 
האָבן די דייטשן אַרױסגעטריבן די איינוואוינער; אויף די גאַסן זיינען 
געווען פאַנאַנדערגעקלעפּט פּלאַקאַטן : טויט-שטראָף פאַר יעדן פּאַליאַק, 
װאָס װעט באַהאַלטן אַ ייד סזיינען כסדר פאָרגעקומען אָבלאַװעס, 
מ'האָט געזוכט פאַרבאַהאַלטענע יידן, געהאַלטן די גאַנצע פּוילישע באַ- 
פעלקערונג אונטער אַ שטאַרקן טעראָר. ביי די דייטשן האָט זיך באַ- 
מערקט זייער אַ נערוועזע שטימונג --- זיי זיינען געווען געטראָפן פון די 
קאַמפן אין געטאָ און האָבן מורא געהאַט, אַז אויך אויף דער אַרישער 
זייט זאָל נישט אויסברעכן אַן אױיפשטאַנד; אין זייער פּרעסע האָבן זי 
געגעבן קורצע נאָטיצ די געטאָיײידן שטעלן אַ װידערשטאַנד און 
ווילן נישט אַריבערגעפירט װערן אויף אַרבעט, 

די פּוילישע אומלעגאַלע פּרעסע פון אַלע ריכטונגען האָט גע- 
שריבן נאָט סימפּאַטיע ועגן אויפשטאַנד; אייניקע האָבן אים פאַר- 


בס 


254 ! בערנאַרד גאָלדשטײן 


גליכן מיטן היסטאָרישן בר-כוכנא-אזיפשטאַנד קעגן די רוימער. כמעט 
יעדן טאָג האָט די פּרעסע געדרוקט קאָמוניקאַטן פון שלאַכט-פעלד, 
איבערגעגעבן וויפיל טאַנקען, מיליטערישע פאָרמאַציעס זיינען אַרײג" 
געפירט געװאָרן אין געטאָ, וויפיל זיינען אַרױס, וויפיל אַמבולאַנסן 
מיט פאַרוואונדעטע דייטשן זיינען אַרױסגעפאָרן פון די געטאָ-טױערן 
און בכלל פיל געשריבן וועגן דעם אויסזען פון דער שטאָט אויפן שטח 
פון געטאָ.. 

צווישן די קופּקעס פאַרזאַמלטע פּאַליאַקן האָט איר געקאָנט הערן 
פאַרשידענע מיינונגען, װי למשל: היינט מאַכט מען אַ סוף מיט די יידן, 
מאָרגן װעט קומען אונזער ריי: מען װאָלט זיי געדאַרפט קומען צו הילף 
אדיגל. איר האָט אויך געקאַנט הערן יידן-פרעסערישע רײײיד: /;גוט, 
װאָס ער מאַכט עס פאַר אונז...", ,זאָל שוין נעמען אַ סוף צו זיייי אדייגל, 
דער ברייטער עולם אויף דער אַרישער זייט איז געווען פולשטענדיק 
דעזאָריענטירט און נישט פעאיק געווען צו האָבן די מינדסטע פאַר- 
שטענדעניש פאַרן היסטאָרישן זין פון אויפשטאַנד און װאָס די יידן 
אין ‏ געטאָ ווילן דערמיט דערגרייכן. דער קאָשמאַר פון טיט און 
פאַרניכטונג, פון טעראָר, עקזעקוציעס, נגישות און הפקרות --- האָט 
געדריקט און געפּרעסט דעם געמיט פון דורכשניטלעכן מענטשן, די 
ווילדע יידן-פרעסערישע העצע פון די דייטשן אין משך פון פיר יאָר 
האָט פאַרסמט זיין נשמה און פולשטענדיק אױיסגעלײידיקט דאָס גע- 
מיט פונם דורכשניטלעכן פּאָליאַק---פון וועלכע נישט איז מענטשלעכע 
געפילן בנוגע דעם יידן. יענע שיכטן, װאָס האָבן זיך באַטײליקט אין ‏ 
דער אונטערערדישער באַוועגונג אָדער סימפּאַטיזירט מיט איר, זיינען 
געווען אַזױ שרעקלעך דערשלאָגן פונם מוראדיקן טעראָר און פון דער 
איבערמאַכט פון שונא, אַז זיי האָבן נישט געקאָנט טראַכטן אַפילו, וועגן 
געבן אָרגאַניזירטע הילף דעם אױפשטאַנד: אַן אָפענער קאַמף איצט -- 


האָבן זיי געזאָגט -- װאָלט באַטײט פאַר אונז פולשטענדיקע פאַרניכ- 


טונג. מען האָט זיך נישט געקענט אַנטשליסן אַפילו אַרױסצוגײין אין 
אַן אַלגעמײנעם פּראָטעסט-סטרײק (דאָס איז געווען אונזער פאָרשלאַג 
צו דער אונטערערד), וי אַ סימפּאַטיע:אוסדרוק פאַר די קעמפער אין 
געטאָ, שוין נישט רעדנדיק וועגן אַ גאָסן-:דעמאַנסטראַציע. - 

גלייך די ערשטע טעג פון אויפשטאַנד האָבן מיר, די פאַרבליבענע 

אויף דער אַרישער זייט, אַרױסגעלאָזט אין נאָמען פון דער יידישער 
קאַמפס-אָרגאַניזאַציע אַ הילף-רוף צו דער פּוילישער באַפעלקערונג און 
-- דורך ראַדיאָ צו דער גאַנצער וועלט. 
אָט איז דער טעקסט פונם אויפױוף פון דער איידישער קאַמפס-אָר- 
גאַניזאַציט?: 
פּאָליאַקן, בירגער ! 
זעלנער פון פרייהייט ! 
אונטערן דונער פון האַרמאַטן, מיט וועלכע די דייטשע 
אַרמײ באַשיסט אונזערע הייזער, וואוינונגען, אונזערע מו- 
טערס, פרויען, קינדער. -- 
אונטערן גערויש פון מאַשינען-געווער, דורך די װאָלקנס 
רויך און פייער, דורך די שטראָמען בלוט, װאָס פליסן איבער 
דער אויסגעמאָרדעטער געטאָ פון װאַרשע, --- שיקן מיר אייך, 
מיר, די געפאַנגענע פון געטאָ, אונזער האַרציקן ברידערלעכן 
גרוס. מיר ווייסן, אַז איר קוקט זיך צו מיט האַרצװײטיק, 
מיט טרערן פון מיטגעפיל, מיט באַוואונדערונג און ציטער 
צום אויסגאַנג פון דאָזיקן קאַמף, װאָס מיר פירן שוין עטלעכע 
טעג קעגן גרויזאַמען אָקופּאַנט, | 
זייט וויסן, אַז יעטוועדער שוועל פון געטאָ װועט בלייבן 
וי ביז איצט אַ פעסטונג, --- אַז מיר קאָנען אַלע אומקומען 
אין דאָזיקן קאַמף, אָבער מיר וװעלן זיך נישט אונטערגעבן 
-- מיר אָטעמען פּונקט װי איר מיטן דורשט פון נקמה און 
שטראָף פאַר אַלע פאַרברעכנס פון געמיינזאַמען שונא, 
עס גייט אַ קאַמף פאַר אונזער און אייער פרייהייט, 
פאַר אייערע און אונזערע -- מענטשלעכן, געזעלשאַפט- 
לעכן, נאַציאָנאַלן כבוד און ווערדע. 
מיר ווילן זיך נוקם זיין פאַר די פאַרברעכנס פון אָש- 
וויענטשים, טרעבלינקע, בעלזשיץ, מאַידאַנעק. 
זאָל לעבן די בלוט- און געווער"ברודערשאַפט פון קעמפנ- 
דיקן פּױלן! 
זאָל לעבן די פרייהייט ! 

י 
טויט די תלינים! | 
זאָל לעבן דער קאַמף אויף לעבן און טויט מיטן אָקופּאַנט! 
3טן אַפּריל 1943, יידישע קאָמפס-אָרגאַניזאַציע 


אַן ענלעכע ווענדונג איז געמאַכט געװאָרן אין נאָמען פון אוג- 
טערערדישן קבונד". די ווענדונגען האָבן דערגרייכט צו דער ברייטער 
װעלט; זאָל מען כאָטש וויסן --- האָבן מיר געטראַכט -- אַז דאָס זיינען 
שוין די לעצטע טעג פון גסיסה, זאָל מען כאָטש שפּעטער נעמען 
נקמה. די מעכטיקע אַליאירטע אַרמײען זיינען פאַרפּאַנצערטע גע- 
שטאַנען אויף אַלע פראָנטן, העלדיש געקעמפט קעגן שונא, -- דער 
פּראָנט פון װאַרשעװער געטאָ איז געבליבן איזאָלירט, זיינע העלדישע 
קעמפער זיינען פאַרברענט געװאָרן אויף זיינע חורבות: זייערע פאַר- 
צווייפלטע הילף-רופן זיינען דערשטיקט געװאָרן אין די רויך-װאָלקנס, 
פאַרהילכט געװאָרן מיטן האַרמאַטן-דונער... | 
= מיר, דאָס קליין הייפל, װאָס איז פאַרבליבן אויף דער אַרישער 
זייט, זיינען פאַרפּײיניקט געװאָרן פון דעם געמישטן קנויל פון געפילן; 
נקמה-דורשט, שטאָלץ פאַר די קעמפער, אָנמעכטיקײט, הילפלאָזיקײט, 
פאַרצווייפלונג. יעטוועדער האַרמאַטן-שאָס האָט געהאַקט איבער. אונ- 
זערע מוחות --- פאַרװאָס זיינען מיר דאָרטן נישט?... דער טויט לויערט 
דאָך אויך דאָ אויף אונז פון אַלע זייטן, יעטוועדע מינוט, יעטוועדע רגע; 
מיר זיינען דאָך אויך דאָ צום טויט-פאַרמשפּטע... פאַרװאָס קומען מיר 
נישט אום צוזאַמען מיט זיי, מיט די טייערסטע אונזערע, מיט די 
נאָענטסטע?... ליגסט אין דיין באַהעלטעניש ביינאַכט, רייסט-אויף די 
אויגן, -- דער רויטער האָריזאָנט איבערן געטאָ פאַרבלענדט דיר, די 
אימהדיקע שטילקייט רופט צו דיר פון דאָרטן: מיר ברענען, מיר קומען" 
אום, נעמט נקמה!... דו ליגסט אויסגעװייקט אין קאַלטן שווייס, טרערן 
שטראָמען אין גרענעצלאָזער אָנמאַכט, הילפלאָזיקייט, פאַרצווייפלונג, 


: אויפן צענטן טאָג פון אויפשטאַנד --- 20 אַפּריל 
די אַרױפגע" -- האָבן זיך אַרױסבאַקומען פון געטאָ אויף דער 


ראַטעװעטע אַרישער זייט צוויי שליחים פון דער יידישער 
קאַמפס-אָרגאַניזאַציע ‏ -- אונזער חבר זלמן 


פרידריך (זיגמונט) און דער חלוץ שמחה ראטאייזער (קאזשיק; די קאָ- 
1 : 

מענדאַנטור פון אויפשטאַנד האָט זיי דעלעגירט מיטן צוועק צו אָרגאַ- 
ניזירן די אַקציע אַרױסצוראַטעװען דאָס רעשטל געבליבענע קעממער, 
אַ העליש פייער האָט געפלאַקערט איבערן געטאָ; מ'האָט זיך געשלאָגן 
פאַר יעטװעדן בונקער, פאַר יעדן הויז; די רייען פון די קעמפער זי- 
נען געװאָרן אַלץ שיטערער: ביים פאַרנעמען אַ בונקער האָט קיינער 
זיך נישט געלאָזן נעמען לעבעדיקערהייט, --- נאָכן אויסשיסן די לעצ- 
טע קויל, פאַרלירנדיק די מינדסטע מעגלעכקייט צו טויטן דעם שונא, 
האָט דאָס רעשטל זיך גענומען אַליין דאָס לעבן. די דייטשן האָבן אַרײג- 
געלאָזט גיפטיקע גאַזן אין יעטװוידער לאָך, װאָס האָט געקענט פירן 
צו עפּעס אַ באַהעלטעניש פאַר די קעמפער. געברענט מיט פייער, גע- 
שטיקט מיט גאַזן און רויך, צעפליקט פון האַרמאַטן-קױלן, -- האָט 
דאָס קליינע הייפל איבערגעבליבענע גענומען זוכן וועגן וי אַזױ זיך 
אַרױסצובאַקומען פון גיהנום, 


ביידע חברים שליחים האָבן זיך אַרױסבאַקומען דורך אֵן אוג" 
טערערדישן קאַנאַל אויף מוראַנאָװוסקע (שטח פון דער טראַמװײ:רע- 
מיזע) אין מיטן דער נאַכט; זיי זיינען אויף יענער זייט דערקראָכן צו 
אַ גרויס ליידיק הויז, װאָס איז געווען פול אָנגעװאָרפן מיט טויטע 
קערּפּערס פון יידן, ווען עס איז טאָג געװאָרן, זיינען זיי אַרױיסגעקראָכן 
פון הויז און גלייך באַגעגנט אַ טראַמװײ-אַרבעטער, װאָס איז געגאַנגען 
צו דער אַרבעט אין רעמיזע אַרין. זיי האָבן אים געזאָגט: זיי זיינען 
פּאָליאַקן, װאָס האָבן זיך אַריבערגעשמוגלט אין געטאָ, כדי איינצו" 
קויפן זאַכן ביי די יידן; דער אויפשטאַנד האָט זיי פאַרכאַפּט אויפן שטח 
פון געטאָ און זיי האָבן ביז איצט נישט געקאָנט אַרויסקריכן ליגנדיק 
באַהאַלטן,. דער אַרבעטער האָט זיך צוזאַמען מיט זיי געפרייט, װאָס 
זיי זיינען ניצול געװאָרן פון אַזאַ טויט-סכנה און זיי דערציילט, אַז די 
הרוגים, װאָס זיי האָבן געזען אין גרויסן הויז --- דאָס זיינען יידן, װאָס 
האָבן זיך געראַטעװעט פון געטאָ און זיינען דאָ אויפן אָרט דערמאָר" 
דעט געװאָרן דורך די דייטשן, 

פרידריך האָט געהאַט אַן עכטן אַרישן אויסזען; קאזשיק ווידער 
האָט אויסגעזען וי אַן אמתער שגצל, מיט אַ פאַרריסן נעזל, אַן עכט 
פּויליש קינד פון פּאָווישליע (ער האָט זיך אויפגעהאָדעװועט אויף טשער" 
ניאַקאָווסקע); ער האָט גערעדט אַ ריינעם פאָלקסטימלעכן פּויליש מיט 

אַלע. ווערטלעך און אױיסשפּראַך פון די ;פּאָװישליאַקעס*. דאָך, ווען 
זי זיינען געגאַנגען צו די באָניפראַטן זיך אַרויפזעצן אויפן טראַמװײ, 
האָבן זיי באַמערקט, אַז עס גייען זיי נאָך אַ פּאָר פאַרדעכטיקע פּאַר- 
שוינען, געוויס ;שמאַלצאָװניקעס?; זיי איז אָבער געלונגען זיך אַרױיס- 
צודרייען פון זייערע פאַרפאָלגער און זיך דערשלאָגן צו אַ קאָנספּי 
ראַטיווער דירה, װאָס זיי האָבן גוט געקאָנט פון פריער, זייענדיק אַ 
לענגערע צייט אויף דער אַרישער זייט. נאָך דעם זעלביקן טאָג האָבן 
זיי זיך געטראָפן מיט פאָרשטייער פון דער יידישער קאַמפס-אָרגאַני 
זאַציע (זש. אָ. ב.) -- מיט די חברים. ;מיקאָלאַי* (לעאָן פיינער -- 
;בונד") און קאַנטעק* (צוקערמאַן -- חלוצים) און זיי איבערגעגעבן 
דעם ציל פון זייער שליחות, 

װוי אַזױ זיך אַרײנבאַקומען צוריק אויפן שטח פון געטאָ און 
אַרױסראַטעװען דאָס קלײַן הייפל קעמפער פונם גיהנום-פייער? קיין 
אַנדערע וועגן װי נאָר אונטער דער ערד, דורך די אָפּפלוס-קאַנאַלף 
זיינען נישט געווען. דורך די קאַנאַלן איז געפלאָסן דאָס גאַנצע שמוץ 
פון דער גרויסער שטאָט; די קאַנאַלן האָבן זיך געצויגן אונטער דער 
גאַנצער שטאָט אין פאַרשײידענע ריכטונגען סתם קריכן דורך די 
קאַנאַלן, נישט וויסנדיק דעם גאַנצן פּלאַן, אָדער לכל הפּחות געוויסע 
טיילן פון דער קאַנאַליזאַציע-סיסטעם, -- האָט באַטײיט טויט און אומ- 
קום: דערשטיקט וערן פון די גיפטיקע ריחות און גאַזן, מיט וועלכע 
די קאַנאַלן זיינען געווען אָנגעפילט, -- דערטרונקען ווערן אין די שמו" 
ציקע שטראָמען, צענטליקער, װאָס האָבן דורך דעם וועג זיך געװאָלט 
אַרױסראַטעװען, האָבן טאַקע געפונען דעם שרעקלעכן טויט אין די. ‏ 
קאַנאַלן, 

מיר האָבן זיך פאַרבונדן מיט דער פּוילישער אונטערערד-באַווע- 
גונג און מיט איר הילף אויסגעפונען עטלעבע אַרבעטער, װאָס האָבן 
געאַרבעט ביי דער שטאָטישער קאַנאַליזאַציע און געווען באַקאַנט מיט 
דער קאַנאַליזאַציע-סיסטעם, געוואוסט די וועגן, דורך וועלכע ס'װאָלט 
געווען לייכטער, מיט װייניקער טויט-געפאַר, צו דערגרייכן אַ געוויסן 
פּונקט אין געטאָ. מיר האָבן אויך אויסגעזוכט עטלעכע שמוגלערס, 
װאָס האָבן גוט געקענט געוויסע וועגן אין די קאַנאַלן, דורך וועלכע 
זיי פלעגן פירן זייער שמוגל, קאַזשיק איז מיט זיי מיטגעגאַנגען. מיט 


אל 
גי 

גװאַלטיקע שװועריקייטן און געפאַרן, קריכנדיק אויף אַלע פיר אין די 
שמוציקע שטראָמען, װאָס האָבן אָפּטמאָל דערגרייכט ביזן מויל, -- 
האָבן זיי זיך אַרײנבאַקומען אין געטאָ, וואו ס'האָט כסדר געפלאַקערט 
דאָס פייער און ס'איז אָנגעגאַנגען אַ שיסעריי. שפּיר-הינט האָבן דאָ 
גענישטערט און זיך געיאָגט נאָך די רעשטלעך איבערגעבליבענע 
קעמפער. / | 

דעם 10טן מאַי האָט דורך די קאַנאַלן ביי פּראָסטע גאַס נאָך 
באַװיזן זיך דורכצורייסן אַ גרעסערע גרופּע קעמפער, בראש מיט די 
חברים אַבראַשע בלום, מאַרעק עדעלמאַן און צביה לובעטקין. מ'האָט 
זיי בשלום, אָבער מיט גרויס געפאַר געבראַכט אויף מער:וייניק זי" 
כערע פּלעצער -- אין וועלדל ביי לאָמיאַנקי הינטער װאַרשע. זיי האָבן 
|אויסגעזען װוי סקעלעטן, לעבעדיקע מתים, קיין מענטשלעכן פּנים 
נישט געהאַט, אָבער געהאַלטן מיט זיך דאָס געווער און געפאָרן דערמיט 
אין לאַסט-אױטאָ צו די באַשטימטע פּלעצער, זייענדיק גרייט יעטווידע 
מינוט נישט אָפּצוגעבן זייערע לעבנס אומזיסט.. 


ס'איז ממש אַ נס געווען, װאָס די גאַנצע אַקציע איז נישט דורכ" 
געפאַלן. די פּואָסטע גאָס, ביי דער קאַנאַל-עפענונג איז געווען שװאַרץ 
פון מענטשן, װאָס האָבן מיט גרויס נייגיר און שרעק צוגעזען די אויס- 
טערלישע סצענע, װי לעבעדיקע מתים קריכן אַרױס פון די קאַנאַלי- 
זאַציע-עפענונגען, און זייערע מאַשין-ביקסן הענגען אויף די העלדזער 
(כדי נישט צו פאַרנעצן אין די שטראָמען פון קאַנאַל). דאָס איז שוין 
געווען 10 אַזייגער אין דער פרי; זיי האָבן געמוזט װאַרטן פון ביי דער 
נאַכט אָן אין קאַנאַל און זיך נישט באַווייזן, ווייל די לאַסט-פּלאַטפאָרם, 
װאָס האָט געדאַרפט אָנקומען צום אָרט און זיי אָפּפִירן, האָט צוליב 
עפּעס אַ סיבה פאַרשפּעטיקט, 

ס'האָט אויך פאַרשפּעטיקט און נישט אָנגעקומען אין צייט אַ גרן- 
פּע באַװאָכּנטע קעמפער פון פּוילישן אונטערערד, װאָס האָט געהאַט די 
אויפגאַבע אין פאַל פון אַ דורכפאַל צו באַשיצן און אָפּשלאָגן די אַרױיס- 
געראַטעװעטע, האָבן זיי זיך אַליין באַשיצט, יורעק בלאָנעס און נאָך 
אַ פּאָר קעמפער זיינען געשטאַנען ביים לאַסטאטאָ מיט די מאַשין- 
ביקסן געװענדט צום פאַרזאַמלטן עולם, -- געשטאַנען אַזױ אויף 
דער װאַך ביז װאַנען דער לעצטער פון זיי איז אַרױס פון קאַנאַל און 

אַרױף אויפןן לאַסט-אױטאָ, געשטאַנען אױיסגעשעפּטע, טויט-מידע, 
אָבער מיטן פייער-גלאַנץ פון העלדישער דעצידירטקייט אין די מאַ- 
טע אויגן, יעדע סעקונדע גרייט צו באַגעגענען מיט פייער יעדערף 
װאָס װאָלט געװאַגט זיך דערנענטערן צו זיי... דער לאַסט-אױטאָ מיט 
די אַרױסגעראַטעװעטע איז אַזױי אָפּגעפאָרן פון פּראָסטע גאַס אָן שום 
שוץ, --- קיין ברירה איז נישט געווען, װאַרטן -לענגער איז געווען נאָך 
מער געפערלעך. מיר האָבן אַפילו זיך נישט גענומען אויסצופאָרשן 
די סיבה פון דער פאַרשפּעטיקונג --- אַבי די חברים זיינען ג געראַטעװעט 
געװאָרן. | 

אַ צווייטע גרופּע, װאָס האָט געדאַרפט אָנקומען שפּעטער, איז 
געבליבן אין קאַנאַל; די דייטשן זיינען דעם זעלביקן טאָג געפאַלן אויפן 
שפּור פון דער קאַנאַל-עפענונג, באַזעצט די גאַנצע געגנט; זי האָבן 
גענומען אַרײנװאַרפן גאַז-באָמבעס אין די קאַנאַלן; קיינער האָט זיך 
שוין מער נישט אַרױסבאַקומען, אַלע, װאָס האָבן זיך געלאָזט דורךף ‏ 
די קאַנאַלן, זיינען אומגעקומעןי. | 

אין וועלדל ביי לאָמיאַנקי האָבן די אַרױסגעראַטעװעטע חברים 
נישט געקאָנט בלייבן מער וי אַ פּאָר טעג. ס'איז אוממעגלעך געווען 
צו באַקומען פאַר זיי אַלעמען וואוינונגען-באַהעלטענישן אין שטאָט; 
האָט מען אַ גרופּע געמוזט אָפּפירן קיין פּלודי, דאָ האָט געוואוינט אין 
באַהעלטעניש ח'טע רוזשקע קלאָג (טאָכטער פון לאָזער קלאָג) מיט 
איר מאַן ח' לעאָן װאַסערמאַן און זייער צװיי-יאָריק מיידעלע. ח' פריד" 
ריך האָט געבראַכט צו זיי די ח"ח: יורעק בלאָנעס, זיין שוועסטער 
גוטע און דעם 14-יאָריקן לושעק בלאָנעס, װאָס האָט זיך אַזױ אויס- 
געצייכנט אין די געטאָיקאַמפן מיט זיין פאַרבינדונג-אַרבעט צװישן די 
קעמפנדיקע גרופּעס, און אויך ח'טע פייגעלע גאָלדשטײן. קורץ נאָך 
זייער אָנקום איז אָנגעפאָרן דייטשע פּאָליצײי מיט געסטאַפּאָוצעס, 
ס'האָט זיך אַנטװיקלט אַ קאַמף און אַלע זיינען אומגעקומען. דאָס צוויי- 
יאָריקע קינד פון ח'טע קלאָג האָט אַן אַלטע קריסטין פון דאָרף נאָך 
באַװיזן אַרױסצוראַטעװען און. באַהאַלטן ביי זיך,. דאָס קינד איז געבליבן 
לעבן און לעבט עד-חיום. אַ צווייטע גרְופּע פון די אַרױסגעראַטעװעטע 
איז פון לאָמיאַנקי אַװעק אין די װישקאָװוער וועלדער, און זיך דאָרט 
אָנגעשלאָסן אָן די פּאַרטיזאַנער-גרופּן, | 

מיר זיינען געווען פאַרצװײַפלט, מיר האָבן געזוכט באַהעלטענישן 
פאַר די אַרױסגעראַטעװעטע, און נישט געקאָנט געפינען. די עטלעכע 
חברים, װאָס האָבּן געלעבט אויף דער אַרישער זייט, זיינען אַליין 
שטענדיק געווען אין טויט-געפאַר אַרױסגעװאָרפן צו ווערן פון זייערע 
דירות-באַהעלטענישן לויטן מינדסטן קאַפּריז פון זייערע באַלעבאַטים, 
וועלכע האָבן טאַקע באמת איינגעשטעלט זייער לעבן, באַהאַלטנדיק 
ביי זיך יידן, ווען ס'האָט געפלאַקערט דער אויפשטאַנד אין געטאָ, איז 
די גאַנצע אַרישע זייט אַרונטערגעפאַלן אונטער אַ פאַרשטאַרקטן 
טעראָר. די דייטשן האָבן װי ווילדע הינט אַרומגענישטערט, געזוכט 
אין אַלע ווינקעלעך, פאַרשלעפּט יעטווידן פאַרדעכטיקן, אומגעבראַכט 
הונדערטער און הונדערטער, וועמען זיי האָבן נאָר געטראָפן נאָענט צו 
די געטאָ-מױערן. אַלע קאַנאַל-עפענונגען, יעדער לאָך, יעדע שפּאַרונע, 
דורך וועלכער מען װאָלט געקאָנט זיך אַרױסבאַקומען פון געטאָ, איז 
געווען באַזעצט מיט פירפיסיקע און צווייפיסיקע שפּיר-הינט. טאָג" 
טעגלעך האָט מען אויף די ברענענדיקע חורבות פון געטאָ אויסגע- 
פירט עקזעקוציעס איבער פּאָליאַקן, װאָס מען האָט אַריבערגעשלעפּט 
פון דער אַרישער זייט. די ;שמאַלצאָװניקעס* (שאַנטאַזשיסטן) האָבן 
איצט באַזונדערס געװוילדעװועט -- ס'איז .ביי זיי געווען ,הױיכקאָניוק- 
טור" ; װאַרשע האָט זיך געשטיקט אין דער בלוטיקער אַטמאָספער 
פון טעראָר, עקזעקוציעס, שאַנטאַזש, הפקרות און דעמאָראַליזאַציע. 
| = די ליכטיקע פּערזענלעכקייט אַבראַשע בלום איז אױיסגעלאָשן גע- 
װאָרן עטלעכע טעג נאָכדעם, וי ער האָט זיך אַרױסגעראַטעװעט פון 
דער ברענענדיקער געטאָ דורכן אונטערערדישן קאַנאַל. ער האָט 
קיין איין טאָג נישט געקאָנט בלייבן מער-װייניקער זיכער אין אַ באַ- 
העלטעניש, און געמוזט זיך אַרומװאַלגערן אַ טאָג אין איין אָרט, אַ נאַכט 
אין אַ צװוייטן; זיין פרוי ליובע איז געווען פאַרשטעקט אין איין אָרט, 
ביידע קינדערלעך ערגעץ אַנדערשװאו; טויט:געפאַר האָט געלויערט 
אויף אים, 

אין זיין לעצטער באַהעלטעניש -- אין דער דירה פון ח'טצ ‏ 
וולאַדקע---אויף בוראַקאָװוע 2, ביי דלוגע, איז געקומען געסטאַפּאָ, דורכ- 
געפירט אַ רעוויזיע און אַװעק נאָך אַן אויטאָ, איבערלאָזנדיק די וואוינונג 
פאַרשלאָסן, אַבראַשע האָט צונויפגעבונדן עטלעכע ליילעכער און דורכן 

פענצטער פון פערטן שטאָק זיך אַראָפּגעלאָזט אין דער פינצטערניש 
פון אַ פרעמדן הויף. די שנור האָט זיך אָבער איבערגעריסן און אַבראַשע 
איז אַראָפּגעפאַלן אַזױי אומגליקלעך, אַז ער האָט צעבראָכן אַ פוס און . 
איז אַזױ אַרום שפּעטער אַרײנגעפאַלן אין די חיהשע נעגל.. 

וועלוועלן ראָזאָווסקין (איינער פון די פראָנט-קאָמענדאַנטן בעתן 
געטאָ-אויפשטאַנד) האָבן גענומען פאַרפאָלגן ,שמאַלצאָװניקעס* גלייך 
דעם ערשטן טאָג, װען ער האָט זיך אַרױסבאַקומען דורכן קאַנאַל 
פון געטאָ. די אויסוואורפן האָבן ביי אים אױיסגעצאַפּט דאָס לעצטע ביסל 
געלט, האָט ער אײנמאָל אין טויט-געפאַר זיך אַרױסגעלאָזט פון 
זיין באַהעלטעניש אויף זשאָליבאָזש אין שטאָט אַרײן כדי צו באַקומען 
געלט פאַר די ;שמאַלצאָװניקעס?; דאָס איז אים אָנגעקומען נישט אַזױ 
לייכט; בלייבן נעכטיקן אין שטאָט איז געווען אוממעגלעך -- סיידן 
אויף דער גאַס. האָט ער זיך געלאָזט צוריק קיין זשאָליבאָזש שפּעט, 
קורץ פאַר דער פּאָליצײײ שעה, אַ דייטשער באַן -באַאַמטער האָט אים פאַר- 
האַלטן און אומגעבראַכט, 


די געטאָ האָט גערויכערט, געצאַנקט װי אַ 
אויף די חורבות ליכט. צו אונז פלעגן דערגיין די קנאַלן פון די 
פון געטאַ אויפרייסן, פון די שיסערייען דאָ און דאָרט; קיין 
ישום פאַרבינדונג איז נישט מעגלעך געווען. מיר 
האָבן זיך דערוואוסט, אַז אַ גרעסערע גרופּע יידן, װאָס מ'האָט געכאַפּט 
לעבעדיקע אין געטאָ בעתן אויפשטאַנד, איז אַװעקגעשלעפּט געװאָרן 
קיין טראַװניק און פּאָניאַטאָוו אין די אַרבעט-לאַגערן, אַנדערע אויך 
קיין טרעבלינקע און מאַידאַנעק. 
אין יוני האָבן די דייטשן גענומען ווערבירן פוילישע אַרבעטער 
אויף אָפּצורײניקן די חורבות פון געטאָ, פאַנאַנדערנעמען די חרובע 
בנינים, אַרױסבאַקומען פון דאָרט דאָס אייזן און מעטאַל, װאָס האָט 
נאָך געקאָנט באַנוצט װערן. חוץ דער פּױלישער אַרבעטער"בריגאַדע, 
האָבן זיי נאָך פאָרמירט אַ באַזונדערע בריגאַדע פון די יידן פון גריכנ- 
לאַנד, פראַנקרייך, רומעניע, אונגאַרן, וועלכע זיי האָבן צוזאַמענגע" 
שלעפּט פון פאַרשיידענע לאַגערן. די געפאַנגענע יידן האָבן געטראָגן 
די לאַגער-קליידער -- געשטרייפטע הויזן און רעקלעך פון גרויען 
קאָליר. מ'האָט זיי געהאַלטן פאַרשפּאַרט אין דער אַ"ג ;גענשואווקאַ* 

-- אין די הייזער אויף גענשע, וואו עס זיינען פריער געווען די גמינע- 
אינסטיטוציעס, די יידישע פּאָסט, פּאָליצײ, די טורמע אאַז". ביידע 
בריגאַדעס --- די פּוילישע און די יידישע -- האָבן געאַרבעט פול- 
שטענדיק איזאָלירט איינע פון דער צװײיטער; און נישט געקאָנט 
באין אופן זיך קאָמוניקירן. די יידישע אַרבעטער זיינען געװען גע" 
/פאַנגענע פון לאַגערן און געווען באַהאַנדלט וי אַזעלכע: די פּוילישע 
זיינען געווען פרייוויליקע, האָבן באַקומען ספּעציעלע צייגנישן מיטן 
רעכט אַדורכצוגיין די טויערן פון דער חרובער געטאָ אויף אַרבעט, 

די פּוילישע אַרבעטער זיינען גערן געגאַנגען צו אַזאַ אַרבעט 
אויף די חורבות פון געטאָ: מ'פלעגט נאָך אין די חרובע בונקערס גע- 
פינען פיל שפּייז זאַפּאַסן, קליידער, ווערטפולע זאַכן -- גאָלדענע 
ציין ביי טויטע, פינגערלעך, זייגערלעך אויף די הענט, אוירינגלעך 
אד"גל... מען פלעגט נאָך אין די בונקערס אָנטרעפן אויך אויף לע" 
בעדיקע יידן; זיי פלעגן ביי די פּוילישע אַרבעטער ;קויפן* פּראָדוקטן, 
אָפּגעבנדיק דאָס לעצטע, װאָס איז נאָך ביי זיי געבליבן. איינער אַואַ . 
אַרבעטער האָט מיר דערציילט, אַז די דייטשן האָבן דערשאָסן זיינעם 
אַ חבר פאַר אונטערהאַלטן אַ קאָנטאַקט מיט לעבעדיקע יידן אין אַ 
בונקער. נאָך אין יולי מאָנאַט האָבן מיר באַקומען דורך פּוילישע אַר- 
בעטער צעטעלעך פון יידן אין בונקערס -- זיי האָבן געבעטן באַ- 
זאָרגן זיי שפּייז-פּראָדוקטן און אַנדערע נויטיקע זאַכְן. איין פּולישער 
אַרבעטער האָט מיר געויזן אַ קליינע זילבערנע מנורה, װאָס ער 
האָט געפונען אין די חורבות פון אַ בונקער; מ'האָט געפונען באַגראָבן 
אַ גאַנצן סקלאַד לעדער, אַ רייכע קאָלעקציע פון אויסלענדישע פּאָסט- 
מאַרקעס. לאַנגע חדשים נאָכן אויפשטאַנד האָבן זיך נאָך געהערט 
קנאַלן פון אויפרייסן, עט איז אָנגעגאַנגען די אױיסגראָבונג און קריי- 
ניקונג?-אַרבעט אין געטאָ -- מען פלעגט פאַרברענען די געפונענע 
טויטע קערפּערס, איינצלנע טיילן און גלידער פון די אומגעבראַכטע. 
די דייטשן האָבן אַפילו דורכגעפירט צויי קליין- באַן'ליניעס (קאָ- 
לייקעס) אויף אַרויסצופירן די מאַטעריאַלן פון די חורבות -- איינע 
איז געגאַנגען דורך דעם יידישן בית-עלמין אויף אָקאָפּאָווע, די צווייטע 
-- דורך באָניפראַטן, 0 


אַ לאַנגע צייט נאָך ביזן אַלגעמײן-פּילישן װאַרשעװער אויפ- 

שטאַנד אין 1944 האָט דער שטח פון דער חרובער און פאַרברענטער 
געטאָ געדינט פּאַר די נאַציס וי אַן עקזעקוציע-פּלאַץ פאַר פּאָליאַקן, 
וועלכע די נאַציס האָבן פאַרמשפּט אומגעבראַכט צו וערן. אויף דער 
דערמאָנטער ,גענשואווקע" פלעגט מען האַלטן אַרעסטירט פּאַליאַקן, 
װאָס פלעגן דאַרפן אַװעקגעשיקט ווערן אין פאַרשײידענע לאַגערן, אויך 
אַנדערע ;פאַרברעכער*, פאַר וועמען עס איז אין איבערגעפּאַקטן פּאַ- 
װויאַק קיין אָרט נישט געווען. : 


די געטאָ האָט נאָך געברענט. די לעצטע רעשט- 
אַ נייע אַפערע ‏ לעך פון די געטאָ-אינסטיטוציעס -- אָנגעשטעל- 
פון דער טע אין דער קהילה, אין דער פּאָליצײי, אַפּראָ- 
געסטאַפּאַ װויזאַציע; אַנדערע עלעמענטן, װאָס האָבן זיך 
װי נישט איז געראַטעװעט אויף דער אַרישער 
זייט, --- זיינען יעדע מינוט געשטאַנען פאַר דער טויט-געפאַר אַריינצו- 
פאַלן צו די בעסטיעס אין די לאַפּעס. האָט מיטאַמאָל אויפגעבליצט 
פאַר זיי אַ פונק ;האָפּענונג? -- אַ דין שטרויעלע פון רעטונג, 
די געטאָ האָט נאָך געברענט. אין מאַי מאָנאַט האָט זיך פאַר- 
שפּרײיט אַ קלאַנג, אַז די געסטאַפּאָ פאַרמאָגט אַ גרויסע צאָל אויס. 
לענדישע וויזעס פאַר בירגער פון נײיטראַלע לענדער, װאָס זיינען אָנ" 
געקומען צו איר פון אויסלענדישע קאָנסולאַטן, מען האָט איבערגע- 
געבן פון אויער צו אויער, אַז דאָס רוב פּערזאָנען פאַר װעמען די 
וויזעס זיינען געווען באַשטימט, לעבן שוין מער נישט, זיינען אומגע- 
בראַכט געװאָרן נאָך פריער אָדער אומגעקומען אין געטאָ-אױפשטאַנד, 
! אָבער די געסטאַפּאָ איז גרייט --- פאַר גרויסע סומעס געלט, זעלבסט- 
פאַרשטענדלעך, אָט די ויזעס איבערצוגעבן צו אַנדערע פּערזאָנען 
און זיי אָנרופן מיט די נעמען פון די אומגעבראַכטע און אומגעקו" 
מענע, 
די יידישע געסטאַפּאָווצעס, וי די שוין דערמאַנטע קעניג, אַדאַם 
א"אַנד., זיינען געװאָרן די אָפיציעלע פאָרשטייער פון געסטאַפּאָ, װועל- 
כע האָבן זיך פאַרנומען מיט רעגיסטרירן אַזעלכע פּערזאָנען אויף 
צו באַקומען די וויזעס און אַרוסגעפירט וװערן קיין אױסלאַנד, דער- 
ווייל --- אין ספּעציעלע לאַגערן פאַר אויסלענדישע בירגער (אין 
וויטעל, האַנאָװער א"אַנד), אין האָטעל , אימפּעריאַל? אויף כמיעל- 

נע איז אינגעאַרדנט געװאָרן דער אָפִיס פֿאַר רעגיסטרירן אַזעלכע 
קאויסלענדער": דער געדראַנג איז געווען אַזױ גרויס, אַז דאָרטן איז 
שוין קיין פּלאַץ נישט געווען פאַר די אַלע פּערזאָנען, האָט מען געמוזט 
דעם אָפיס אַריבערטראָגן אין ;האָטעל פּאָלסקי* אויף דלוגע 29, דאָ 
האָבן זיך אויך אויפגעהאַלטן די שוין פאַררעגיסטרירטע, און פון דאַנען 
האָט מען זי אָפּגעשיקט אין פּאַװיאַק אַרין, וואו עס האָבן זיך אין 
דער געוועזענער פרויען-אָפּטײלונג ,סערביא" אויפגעהאַלטן די אויס- 
לענדישע בירגער; פון דאַנען פלעגן אָפּגײין די טראַנספּאָרטן פון אַזעל- 
כע בירגער קיין װויטעל און האַנאָװער. אָט די ,אויסלענדישע בירגער" 
האָבן געקאָנט מיטנעמען מיט זיך באַגאַוש און ווערטפולע זאַכן אָן 
שום שטערונג. האָט מען מורא געהאַט מיטצופירן מיט זיך אַ סך 
געלט -- האָט מען דאָס געלט אויסגעטוישט אויף גאָלד, בריליאַנטן 
אד"גל, 

עס איז געווען אַ גוט געשעפט פאַר די געסטאַפּאָוניקעס: גאַנצע 
משפּחות האָבן אויף אַזאַ אופן געגלויבט געראַטעװעט צו װערן. פאַר 
איין פּאַס האָט מען געצאָלט צענטליקער טויזנטער זלאָטעס: כווייס 
פון אַ משפּחה, װאָס האָט באַצאָלט 75 טויזנט זלאָטעס, 

פון װיטעל, האַנאָװער און אַנדערע ערטער זיינען אָנגעקומען 
בריוו פון די אָפּטראַנספּאָרטירטע קאויסלענדישע בירגער,, אַן זי 
ווערן דאָרטן זייער גוט באַהאַנדלט, זיי געפינען זיך אונטער דער אוים- 
זיכט פון אינטערנאַציאָנאַלן רויטן קרייץ; מען זאָרגט פאַר די קינדער 
-- זיי זאָלן האָבן אַ גוטע אויפזיכט אד"גל, האָט מען געגלויבט, אַז 
אויף אַזאַ אופן איז מען געראַטעװעט, און עס האָט זיך נאָך מער פאַר- 
שטאַרקט די בהלה מיטן קויפן אַזעלכע פּעסער. דער ,דזשאָינט* האָט 
פינאַנציעל געהאָלפן אַרױסראַטעװען אויף אַזאַ אופן אַ צאָל געזעל- 
שאַפטלעכע טוער: איז אויך דער אדזשאָינט"-טוער, דער פאַרשטאָרבע- 
נער ד. גוזיק, געזעסן אין ,האָטעל פּאָלסקי* און זיך פאַרנומען מיט 
רעגיסטרירן פּערזאָנען אויף צו באַקומען די פּעסער. ד. גוזיק האָט 
בתמימות אויף אַזױ פיל געגלויבט אַז דאָס איז איז טאַקע די רעטונג, 
אַז ער האָט זיין אייגענעם ברודער מיט זיין משפּחה באַזאָרגט מיט 
אַזעלכע פּעסער. 

די פּוילישע אונטערערדישע רעגירונג האָט געװאָרנט, אַז לויט 

אירע ידיעות איז דאָס בלויז אַן אַפּערע מצד דער געסטאַפּאָ -- אַ 
פּולאַפּקע, אַ נעץ אויף אַרײנצוכאַפּן די יידן און זי אומצוברענגען. אויך 
מיר, די אונטערערדישע באַװעגונג, האָבן געהאַט די זעלביקע ספקות 
און געװאָרנט; ס'האָט אָבער וייניק געהאָלפן. בפרט נאָך ווען מען האָט 
זיך דערוואוסט, אַז אַ סך יידישע געסטאַפּאָוצעס שיקן אַװעק זייערע 
נאָענטע מיט אַזעלכע פּעסער קיין אױיסלאַנד, אַדאַם, למשל, האָט אַרױס- 
געשיקט זיין גאַנצע פאַמיליע פריער, נאָכדעם איז ער אַלײן אַװעק: 
גאַנצװייך (פון טרויעריק באַרימטן 13טל) -- האָט אַרױסגעשיקט זיין 
פרוי, -- די באַקאַנטע טענצערין און געסטאַפּאָווקע מאָנואװנאַ. אַזױ 
אויך אַנדערע העכערע און נידעריקערע באַאַמטע פון דער יידישער 
פּאָליציי, 
ס'האָט אַפּילו נישט געווירקט דער פאַל, ווען די געסטאַפּאָ איז 
אין איין נאַכט אַריין אין ;האָטעל פּאָלסקי" און דאָרט אַרעסטירט . 
צענטליקער פּערזאָנען, וועלכע זיינען נישט געװען רעגיסטרירט; 
מ'האָט זי אַוװעקגעפירט אין פּאַװיאַק און אויף מאָרגן אַלעמען דער- 
שאָסן, , | 
די פאַרצווייפלטע און פאַרפּײניקטע האָבן זיך אָנגעכאַפּט, נישט 
געקוקט אויף אַלע װאָרענישן, אינם דאָזיקן לעצטן ברעטל פון רש" 
טונג און געשטורעמט דעם ;האָטעל פּאָלסקי", אַװעקגעגעבן דאָס 
לעצטע אֲבי באַקומען אַ וויזע אויפן נאָמען פון אַ שטויטער נשמה". 
דער, װאָס האָט באַקומען אַזאַ וויזע, האָט זיך געשעצט גליקלעך, ער 
אַליין און אַלע אַנדערע האָבן געקוקט אויף אים װוי אויף אַ תחית-המתים 
אויפגעשטאַנענעם; אין ,האָטעל פּאָלסקי* האָט מען כסדר געפּראַװעט 
שמחות צוליב אַזעלכע פאַלן; קיין וויין און קאָניאַק האָט פאָר די גע- 
סטאַפּאָווצעס נישט אויסגעפעלט אַפילו אין יענער צייט, 
מיט אַזעלכע וויזעס זיינען צווישן אַנדערע אַװעקגעפאָרן 
דער באַקאַנטער שריפטשטעלער יהושע פערלע מיט זיין זוןן 
דער יידישיהעברעאישער דיכטער יצחק קאַצענעלענסאַן מיטן זון (זיין 
פרוי און אַ צווייטער זון זיינען דעפּאָרטירט געװאָרן צום אומשלאג- 
פּלאַץ); דער באַקאַנטער לינקער פּועלי-ציוניסטישער טוער, מיטגליד 
פון עקזעקוטיוו פון צישאָ ח' 1. בוקסבוים מיט זיין פרוי און קינד; 
ח'טע אסתר (עסטושיע) ליפשיץ, פרוי פון פאָרזיצער פון צ. ק. פון 

יוגנט-בונד ,צוקונפט", ח' יאָשקע ליפשיץ; ח'טע גאַליאַ לעשטשינסקי 
-- טאָכטער פון ח' יוסף כמורנערײלעשטשינסקי:; ח' שפּיכלער -- מיט- 
גליד פון אומלעגאַלן דרוקער-פאַראיין און פון קאָמיטעט פון אומלע- 
גאַלן יוגנט-בונד ,;צוקונפט" --- מיט זיין פרוי און קינד; ח'ראַבינאָוויטען, 
אַן איידעם פון סאָכאַטשאָװער רב, פאַר דער מלחמה אַ מיטאַרבעטער 
פון דער היסטאָרישער קאָמיסיע פון ייװאָ, אין געטאָ -- פאָרזיצער 
פון דער אַרניוו-קאָמיסיע ביים קבונד", --- זיין פרוי מיט דער טאָכטער 
דערשאָסן געװאָרן אויף דער אַרישער זײיט; ח'זימאַן --- רעפערענט פון 
;צוקונפט" פאַרן קריג און אויך אין געטאָ, מיט אַ קינד (די פרוי איז 
געשטאָרבן אין געטאָ פון טיפוס), 

די ;אַקציע? אין ;האָטעל פּאָלסקי* האָט אַזױ געדויערט ביז 
נאָוועמבער 19423. שפּעטער, אין פּעברואַר 1944 זיינען צו אונז דער- 
גאַנגען די קאָשמאַר-:ידיעות, אַז אונזערע װאָרנונגען האָבן געהאַט אַ 
געניגנדיקן גרונט: אַלע אַרויסגעפירטע קיין וויטעל, האַנאָװער און 
אַנדערע פּלעצער פאַר אזיסלענדישע בירגער װערן דאָרטן כסדר אומ" - 
געבראַכט, --- די גאַנצע אַפערע האָט די געסטאַפּאָ טייולאָניש צו" 
געטראַכט, כדי אַרײנצובאַקומען אין אירע נעגל נאָך אַ פּאָר טויזנט 
יידן, װאָס האָבן זיך געפונען אויסער די געטאָס, און אַרױסצאַפּן פון 
זי נאָך אַ רעכט ביסל געלט און די רעשטלעך פון זײיער פאַר- 
מעגן, 


קאַפּיטל אַכצן 


אויף דער אַרישער זייט 


נאָכן אויפשטאַנד אין געטאָ האָבן די דייטשן 
ד"ר לעי דראָט נאָך מער פאַרשטאַרקט דעם טעראָר אויף דער 
מיט חרום מאַכן אַרישער זייט. זיי האָבן מורא געהאַט פאַר אַן 
גאַנץ װאַרשע ענלעכן אויסברוך מצד די פּאָליאַקן. עטלעכע 
באַזונדערס געװאַגטע אַרויסטרעטונגען פונם פּױי- 
לישן אונטערערד האָבן געוויזן זיין פאַרשטאַרקטע אַקטיוקײט: ביים 
ווינקל פון קראַשינסקי-פּלאַץ און דלוגע איז דורכגעפירט געװאָרן אַ 
באַװאָפּנטער אָנפאַל אויף אַ טורמע-קאַרעטקע, וועלכע האָט געפירט אין 
פּאַװיאַק אַרין אַרעסטירטע, דערין עטלעכע, אויף וועמען מ'האָט גע- 
דאַרפט אויספירן דאָרטן אַ טויט-עקזעקוציע. מ'האָט דערהרגעט די 
װאַך און באַפרײיט אַלע אַרעסטירטע. 
מען איז אויך באַפאַלן אַן אױיטאָ, װאָס האָט געפירט געלט ו 
באַנק פּאָלסקי, און צוגענומען דאָס געלט; דאָס איז געשען אויף אַ 
קונציקן אופן: אַ האַנט-וועגעלע הויך אָנגעפּאַקט מיט ליידיקע קאַסטנס 
איז גראָד אַרױף אויפן וועג פון אױיטאָ, ער האָט זיך צוזאַמענגעשטױיסן 
מיטן וועגל, די גאַנצע גאַס איז פאַרשטעלט געװאָרן מיט די אַראָפּגע- 
פאַלענע ליידיקע קאַסטנס, דער אױיטאָ האָט זיך געמזט אָפּשטעלן 
און בעת זמעשה איז דורכגעפירט געװאָרן דער אָנפאַל, 
אָט די און ענלעכע אַקטן אין מיטן העלן טאָג און אין האַרץ 
פון װאַרשע האָבן נאָך װוילדער געמאַכט די דייטשע בעסטיעס. אין . 
האַרבסט 1943 איז געקומען קיין װאַרשע דער נאַצישער אַרבעט-מי. 
ניסטער, דער באַוואוסטער שיכור און כוליגאַן ד"ר לעי. ער האָט גע- 
האַלטן דורכן ראַדיאָ אַ דעדע צו דער װאַרשעװער באַפֿעלקערונג און 
געדראָט, אַז פאַרן מינדסטן באַװאָפּנטן אַרױסטריט װועט מען חרוב 
מאַכן די גאַנצע שטאָט, מ'וועט נישט איבערלאָזן קיין גאַנצן שטיין 

ס'האָבן זיך ווידער אָנגעהויבן מאַסן-טעראָר און עפנטלעכע עקזעקו" 
ציעס, אַזױ וי אין דער ערשטער צייט פון דער מלחמה, 
אויף לעשנאָ האָט מען אויפגעהאַנגען אויף די באַלקאָנען אַ צענט- 
ליק פּערזאָן, און זייערע קערפּערס געלאָזט אַזױ הענגען צוויי מעת- 
לעת נאָכאַנאַנד; פאַרן דערמאָרדן אַ דייטש האָט מען אויף סענאַטאָר- 
סקע, ביי דער װאַנט פונם בנין פון אַגראַר-מיניסטערים, דורכגעפירט 
אין איין אֶָװנט אַ מאָסן-עקזעקוציע -- דערשאָסן אַ פּאָר צענטליק 
פּערזאָן, איינע נאָך די אַנדערע. אין איין שיינעם טאָג איז דער קערצעלי" 
פּלאַץ (;קערצעלאק"), וועלכער איז שטענדיק געוען געפּאַקט מיט 
אָרעמקײט, װאָס האָט געקויפט און פאַרקויפט, געהאַנדלט און גע- 
װואַנדלט,--אַרומגערינגלט געװאָרן מיט מיליטער, פּאָליצײ און געס- 
טאַפּאָניקעס, מ'האָט אַלעמען צעיאָגט און צעטריבן, די סחורות קאָנפיס- 
| קירט, די ביידלעך און געשטעלן פאַרברענט, -- איבערגעלאָזט פונם 
ריזיקן פּלאַץ איין וויסטע חורבה. עס האָבן זיך גענומען איבערחזרן 
די כסדרדיקע אָבלאַװעס און קלאַפּאַנקעס? -- דער געיעג אויף די 
גאַסן, גאַנצע הייזער-בלאָקן האָט מען אָפּגעשלאָסן, די יאַגד-הינט 
האָבן זיך אַריינגעריסן אין די וואוינונגען, אַרױיסגעשלעפּט וועמען מען 
האָט נאָר געפונען, געשלאָגן, געממיתט, גענישטערט אין אַלֶע וינ" 
קעלעך, אין די בוידעמער און קעלערן, -- הונדערטער און הונדערטער 
זיינען אויף אַזאַ אופן פאַרשלעפּט געװאָרן און מ'האָט נישט געוואוסט 
וואו זייער געביין איז אַהינגעקומען. + 
ביי אַזאַ טעראָר-שטימונג, ביי אַזאַ טויט-שרעק, װאָס איז באַפאַלן 
די גאַנצע שטאָט, האָבן די רעשטלעך יידן פון געטאָ, װאָס זיינען געלעגן 
באַהאַלטן אין פאַרשיידענע לעכער אויף דער אַרישער זייט, איבערגע- 
לעבט די מוראדיקסטע ענויים, 
איך האָב עטלעכע מאָל שוין דערמאָנט וועגן 
שמאַלצואװנײ דער ראָל פון די אַ"ג ;שמאַלצואװניקעס? -- 
קעם" און שאַנטאַזשיסטן, אויספּרעסערס; דער נאָמען 
קריסטלעכע שטאַמט פונם װאָרט ;שמאַלעץ? -- שמאַלץ; 
רעליניעזקייט חברה פלעגט זיך ווענדן צו זייער קרבן מיט די 
ווערטער ,דאֵי נאַ שמאַליעץ? (גיב אויף שמאַלץ) 
-- אַ מין פּסעװדאָנים פאַר זייער העסלעכער מלאכה. דאָס איז געווען 

אַ שרעקלעכע פּלאָג פאַר די יידן, װאָס האָבן געוואוינט אויף דער 
אַרישער זייט, חוץ דער טויט-שרעק פאַר אַ געסטאָפּאָװיעץ, אַן ס.ס,"ניק 
און אַנדערע מלאכי חבלה, וועמען מען האָט געקאָנט דערקענען פון 
דער ווייטנס, האָט אויף די מאָדערנע מאַראַנען געלויערט נאָך אַן 
אינקוויזיציע אין געשטאַלט פון אָט די פּוילישע אויסוואורפן, וועלכע 
האָבן געמאַכט פאַר זיך אַ געשעפט מיט ידישע לעבנס. די 
;שמאַלצואװוניקעס" זיינען געווען אָרגאַניזירט אין גאַנצע באַנדעס; 
הונדערטער האָבן זיך פאַרנומען מיט דער דאָזיקער העסלעכער באַ- 
שעפטיקונג: אויסזוכן, דערקענען, פאַנגען די אומגליקלעכע, װאָס 
האָבן זיך געראַטעװעט פון געטאָ און געלעבט אויף אַרישע פּאַפּירן 
געצוואונגען צו פירן אַ לעבן פון אמתע קאַטאָליקן. די ;שמאַלצואווני- 
קעס" האָבן אויסגעזויגן פון זיי דאָס לעצטע, אויב נישט -- איבער" 
געענטפערט אין די הענט פון די דייטשע בעסטיעס. געווען אומגליק- 
לעכע, װאָס האָבן געמוזט צאָלן חודש-געלט די ,שמאַלצואוניקעס": 
איז ביי זיי אויסגעגאַנגען דאָס לעצטע און זיי האָבן מער נישט געהאַט 
צו צאָלן דעם בלוט-שטייער, --- האָט אויף זיי שוין געװאַרט דער 
זיכערער טויט. 
פון פאַרשיידענע שיכטן האָבן זיך ווערבירט אַזעלכע אויסוואורפן: 
שילער פלעגן דערקענען זייערע יידישע חברים, מיט וועמען זי האָבן 
זיך געלערנט פריער אין איין שול, אין איין אוניווערסיטעט; שכנים 
האָבן דערקענט יענע יידן, װאָס האָבן געוואוינט צוזאַמען מיט זיי אויף 
איין הויף, אין איין הויז;' סוחרים, הענדלער, קרעמער האָבן דערקענט 
יענע יידן, װאָס האָבן זיי איבערגעגעבן, ?פאַרקויפט" זייערע געשעפטן 
און דירות, זייענדיק געצוואונגען זיך ארויסצוציען אין געטאָ; פּו" 
לישע פּאָליציאַנטן, באַאַמטע, װאָס האָבן גוט געקענט זייערע יידן פון 
אַמאָל, האָבן זיי איצט ווידער ;דערקענט", שוין באַװאָפּנט מיט דער 
גאַנצער מאַכט פון די נייע הערשער און שטייענדיק איצט אין זייער 
דינסט, -- און נאָך און נאָך. אַלע אַזעלכע האָבן ;געשמאַלצעװעט" 
דעם אומגליקלעכן, דעם צום טויט פאַרמשפּטן יידן, געהאַלטן כסדר 
איבער דיין קאָפּ די שװוערד פון מלאך המות, יי 
אַ פאַרצװוייגטע אָרגאַניזאַציע איז דאָס געווען, איינגעטיילט די 
? גאַנצע שטאָט אין באַזונדערע ראַיאָנען. יעדע גרופּע האָט געטשאַטע- 

! װעט אויף אירע קרבנות אין איר ראַיאָן, געלוערט ביי די אַרױס- 
גענג פון געטאָ, געעגבערט מיט גיריקע אויגן יעטווידן פאַרדעכטיקן 
אין גאַס, אין טראַמװײ, אין די באַנען,.--נאָכנעגאַנגען יעטווידן טריט 
זיינעם, פאַרמיאוסט, פאַרביטעלט דאָס לעבן אַזעלכן, האָבן זיי געפּאַקט 
אַזאַ קרבן, איז שוין נישט לייכט געווען זיך אַרױסצודרײען פון זייערע 
לאַפּעס; ער האָט געמוזט צאָלן זיין קאָפּישטײער איינעם, אַ צוייטן, 
אַ דריטן; האָט ער אָפּגעצאָלט איינעם -- איז אין אַ געוויסער צייט 
אַרום געקומען אַ צווייטער מיט דער זעלבער פּרעטענזיע און דראָאונג, 
שפּעטער אַ דריטער, אַ פערטער. אומעטום -- אויף זשאָליבאָזש, אין 
מאָקאָטאָװו, אויף װאָליע, אין די פאַרװאָרפנסטע גאַסן און ווינקעלעך, 
וואוֹ די מאָדערנע מאַראַנען האָבן זיך אויפגעהאַלטן, פלעגן די שפּיך-' 
הינט זיי דערשמעקן, האָבן די אויסוואורפן זיי אויסגעפונען, 
הונדערטער יאָרן האָבן יידן געוואוינט צוזאַמען מיט פּאָליאַקן 
אויף איין ערד, געווען צוזאַמענגעבונדן, צוזאַמענגעקניפּט אין איין ווירט- 
שאַפטלעכן אָרגאַניזם. צי האָבן מיר זיך געקענט ווען עס איז פאָרשטעלן, 
אַז אין אַ צייט פון אַזאַ קאַטאַסטראָפאַלן אומגליק אויף ביידע פעלקער, 
זאָלן געוויסע עלעמענטן פון איין פאָלק מאַכן פאַר זיך אַ קװאַל פון 
הכנסה, האַנדלען מיט די לעבנס פון צווייטן פאָלק, -- איבערענטפערן 
זיי דעם געמיינזאַמען שונא?.., | 
מיר האָבן זיך פיל מאָל געווענדט צו די אָרגאַניזאַציעס פונם פּױלישן : 
אונטערערד, געפּאָדערט אָנצונעמען שריט קעגן די ,שמאַלצזאוניקעס" 
-- באַהאַנדלען אויך זיי וי געוויינלעכע אַגענטן און נאַצי-מיטהעלפער, 
וועלכע מ'פלעגט באַשטראָפן מיט טויט. אין דער אונטערערדישער 
פּרעסע האָבן זיך אָפּט געדרוקט מעלדונגען פון די אָרגאַניזאַציעס וועגן 
געריכטן איבער פּערזאָנען, װאָס האָבן מיטגעאַרבעט מיט די דייטשן, 
געגעבן זיי הילף אין דער אָדער יענער פאָרם; מ'האָט דאָ געמאָלדן 
וועגן די טויט-אורטיילן, װאָס זיינען אויסגעפירט געװאָרן איבער אַזעל- 
כע. עס זיינען אַ פּאָר מאָל געווען אָפּנעדרוקט װאָרנונגען קעגן .שמאַל- 
צעווען" יידן; קיין איין געריכט איז אָבער נישט געווען איבער אַזעלכע, 
קיין שום שטראָף האָט זיי נישט דערגרייכט. דער פּוילישער אונטער- 
ערד מיט זיינע ברייט-פאַרצווייגטע אָרגאַניזאַציעס האָט נישט געהאַלטן 
פאַר זיין חוב, נישט געקוקט אויף אונזערע מאָנונגען און פאָדערונגען, 

אונטערצונעמען אַ קאַמף קעגן די ,שמאַלצואַװניקעס?, װי אַ טייל פון 
זיין טעטיקייט- פּראָגראַם, מען האָט גוט געקענט די ;שמאַלצואװניקעס", 
ס'האָט מיט זיי געווימלט אין יעטװוידן ווינקעלע, אָבער מ'האָט זיי. 
נישט געטשעפּעט, מ'האָט זיך באַגרענעצט אַמאָל בלויז מיט אַ װאָר- 
נונג, מיט אַן אַלגעמײנער פראַזע, אָבער קיין אַקציע האָט מען קעגן 
דער דאָזיקער שענדלעכער פּלאָג נישט אונטערגענומען. האָבן די 
אויסוואורפן ווייטער געטאָן זייער העסלעכע אַרבעט אומבאַשטראָפט, 
און ווייטער טעראָריזירט דאָס ביסל אומגליקלעכע ייד װאָס האָבן 
;געלעבט? אויף דער אַרישער זייטא. 

איך װויל נישט און קען נישט זיך גריבלען אין די פסיכאָלאָגישע 
סיבות פון אַזאַ מערקווירדיקער דערשיינונג. אָבער צו באַוואונדערן איז, 
װאָס אָט די העסלעכע אוממענטשלעכע מעשים זיינען גראָד זיך פאַר" 
לאָפן אין אַ צייט, ווען די גאַנצע פּוילישע געזעלשאַפט איז געוען 
אַרומגעכאַפּט מיט אַ מין מיסטיש-רעליגיעזער שטימונג, אַזױ װוי זי 
װאַלט געװאָלט אין אירע טיף-רעליגיעזע געפילן געפינען אַ רעטונג, 
אַ דערלייכטערונג פון די שווערע ליידן, װאָס האָבן געטראָפן דאָס גאַנצע 
פוילישע פאָלק און לאַנד, 

יעטווידן אָװונט אַ זייגער 8, ווען די טויערן פון די הויפן פלעגן 
געשלאָסן ווערן אוֹן קיינער האָט נישט געטאָרט אַריין און אַרױס צוליב 
| דער פּאַליצײידשעה, --- פלעגט זיך דערהערן אַ קלונג פון אַ גלאָק. 
אַלע איינוואוינער פון הויף, קליין און גרויס, אָרעם און רייך גייען אַרױס 
אויפן הויף און דאָרטן שטייען זיי אין רעליגיעזן עקסטאַז, ביי אָנגע- 
צונדענע ליכט, זינגען פאַרשײידענע תפילות און רעליגיעזע ניגונים, -- . 
וואו בראש מיט אַ גלח, וואו מיט אַנדערע פּערזאָנען, װאָס האָבן געוואוסט 
וי אָנצופירן מיט די רעליגיעזע צערעמאָניעס. די ייד װאָס האָבן 
געלעבט וי קריסטן, האָבן פאַרשטײיט זיך, אויך אָנטײילגענומען אין 
אַזעלכע צערעמאָניעס, און דאָס פלעגט פאָרקומען אין גאַנץ װאַרשע, 
ס'האָט זיך דערין באַטײליקט בוכשטעבלעך די גאַנצע פּוױלישע באַ- 
פעלקערונג. 

וי אַזױ זשע האָט ביי אַזאַ שטימונג, ביי אַזאַ רעליגיעזער אינער- 
לעכער דערהויבנקייט, װאָס האָט געהאַט אַן אָרט יעדן טאָג, -- וי 
אַזױ האָבן גלייכצייטיק געקאָנט אַרבעטן פראַנק און פריי, אָן אַ שום 


: 

אָפּהאַלט און אָן אַ שום מאַסן-טאַדלונג, אַזעלכע נפשות וי די .שמאַל- 
צואווניקעס? -- בלייבט באמת אַ פּסיכאַלאָגישע רעטעניש. 


נאָכן געטאָ-אויפשטאַנד האָט זיך פאַר אונז גע" 
קריפטן אין שטעלט די ברענענדיקע אויפגאַבע -- אָרגאַני 
דער פאַרצווייג". זירן הילף פאַר די טויזנטער, װאָס זיינען פאַר- 
טער הילף" בליבן אויף דער אַרישער זייט: דירות, באַהעל- 
אַרבעט טענישן, דאָקומענטן, שפּײיז --- דאָס זיינען גע- 
| = ווען די איינציקע פּראָבלעמען. ס'האָבן אָנגעהויבן 
קומען ידיעות פון לאַנד וועגן דער ליקװידאַציע פון די דאָרטיקע געטאָס, ' 
וועגן אױפשטאַנדן אין לאַגעון, געטאָס; מען האָט געפאָדערט הילף, 
געווער. אַזעלכע ווענדונגען זיינען אָנגעקומען פון די לאַגערן אין 
טראַװניק, פּאָניאַטאָו, סקאַזשיסקא, פּלאַשואו, בעלזשיץ און אַנד, 
עס זיינען אָנגעקומען אַנטלאָפענע פון צווישן די װאָס זיינען געלעגן 
באַהאַלטן אין װועלדער, גריבער, לעכער, --- אין טויט-געפאַר יעדע 
מינוט אַרײנצופאַלן אין די לאַפּעס פון די בעסטיעס. אין און אַרוּם 
װאַרשע האָבן זיך געפונען ביז אַ פּאָר צענטליק טויזנט אַזעלכע אויס- 
געװאָרצלטע, הײמלאָזע, דאַכלאָזע: מיר האָבן אויסגערעכנט, אַז אונ- 
זער הילף אַליין (פון קבונד") האָט אַרומגענומען ביי אַ דריי טויזנט 
אַזעלכע; אַרום און אַרום האָט די אָרגאַניזירטע הילף פון אַלע יידישע 
גרופּירונגען און אָרגאַניזאַציעס דערגרייכט צו 8--9 טויזנט פּערזאָן 
(ביז צום אויסברוך פון װאַרשעװער אויפשטאַנד 1944), 
וי איך האָב שוין פריער דערציילט, האָט נאָך פאַרן געטאָ-אויפ- 
שטאַנד זיך אויסגעבילדעט ביי דער. אומלעגאַלער רעגירונג אַ ספּע- 
ציעלער ;ראַט צו העלפן די יידן" (ראַדאַ פּאָמאָצי זשידאָם), וואוהין 
ס'זיינען אַרין פּאָרשטײיער פון אַלע פּוילישע אונטערערדישע פּאַרטײען; 
דעםּ ;בונד" האָט אין דער קראַדאַ* פאַרטראָטן ח' לעאָן פיינער (מי- 
קאָלאַי, בערעזאָווסקי), דעם יידישן קאָאָרדיניר-קאָמיטעט -- ח' א 
בערמאַן. דער יידישער קאָאָרדיניר-קאָמיטעט איז באַשטאַנען פון פאָר- 
שטייער פון אַלע יידישע גרופּירונגען, --- פון ,דזשאַינט" גוזיק און 
פון ;בונד" די ח"ח פיינער און פישגרונד; יעדע פּאַרטײי און גרופּירונג 
האָט געהאַט צו באַזאָרגן אירע מענטשן און די גאַנצע פּעריפעריע אַרום 
זי ביי די אומגעהויער געפערלעכע באַדינגונגען אויף דער אַרישער 

זייט איז אַזאַ צענטראַליזאַציע פון דער הילף-אַרבעט און פאַרבינדונגען 
געווען ממש אַ לעבנס-נויטווענדיקייט, 

דער ;ראַט* פלעגט באַקומען פון דער רעגירונג געלט-מיטלען 
(לפי ערך גאַנץ װייניק), פאַלשע אַרישע פּעסער פאַר די יידן, אַרבעט- 
קאַרטן און אַלע אַנדערע נויטיקע דאָקומענטן. עס זיינען געווען צוויי" 
ערליי פּעסער: קליפּאָװע* אויף נעמען פון דער הפטורה, װי מ'פלעגט 
זאָגן אַמאָל, און אייזערנע; די לעצטע זיינען געווען אויף אמתע נעמען 
פון טויטע, אומגעבראַכטע, װאָס האָבן פיגורירט אין די ביכער פון 
גמינעס און מאַגיסטראַטן. מיט אַזאַ ,אייזערנעם" פּאַס איז מען גע- 
ווען זיכער, אַז אין פאַל פון אָנפרעגן אין מאַגיסטראַט אָדער גמינע, 
וועט זיך פון דאָרטן באַקומען אַן ענטפער, אַז אַזאַ פּערזאָן פיגורירט 
טאַקע אין די ביכער. אַזעלכע פּעסער האָט מען שוין געמוזט באַקומען 
דירעקט פון מאַגיסטראַט-באַאַמטע, דורך הויז-אַדמיניסטראַטאָרן 
(זשאָנדצעס) אד"גל. 

מען האָט געמוזט האָבן ספּעציעלע מענטשן אויף צו טוישן די 
דאָלאַרן, װאָס פלעגן זיך באַקומען פון די הילף-אָרגאַניזאַציעס פון. 
אויסלאַנד דורך דער פאַרמיטלונג פון דער רעגירונג, 

מען האָט געמוזט שאַפן אַ ספּעציעלן אינסטיטוט פון ,קוריערן" 
--- פאַרבינדונגס-מענטשן, װאָס זאָלן זיין פעאיק צוצוקומען צו די 
באַהעלטענישן, צו די פאַרקאַנספּירירטע דירות, צו די לאַגערן, אין די 
וועלדער -- און ברענגען אַהין די נויטיקע הילף, איינשטעלן פאַר- 
בינדונגען, באַקומען גענויע אינפאָרמאַציעס, 

צוליב דער פּלאָג פון די ;שמאַלצואווניקעס* איז דאָס באַקומען 
דירות געווען איינס פון די שװוערסטע פּראָבלעמען. איך האָב שוין 
דערציילט, אַז איך האָב זיך אַ צווייטן מאָל באַזעצט ביי די כאָמוטאָװו" 
סקיס אויפן שטח פוֹן שטיערס געװער-פאַבריק, כ'האָב דערמאָנט 
| אויך די דירות ביי שטשערבינסקין, דעם פאָטער פון פרוי כאָמו" 
טאָװוסקאַ. איך האָב אויף שטשערבינסקין געהאַט אַ חשד, אַז נישט גע- 
קוקט דערויף, װאָס ער האַלט-אויף ביי זיך פיל פון אונזערע נאָענטע 
מענטשן, האָט ער דאָך עפּעס טונקעלע געשעפטן מיט די דייטשן, איך 
האָב זיך גאָר גיך איבערצייגט, אַז מיין חשד איז געווען באַגרינדעט. 

אַרום מיין דירה האָבן געוואוינט דייטשע באַאַמטע, אָדער פֹּאָד 


פינף יאָר אין וואַרשעווער געטאָ 275 


ליאַקן, װאָס האָבן געאַרבעט אויף דער פאַבריק; די כאָמוטאָװוסקיס 
האָבן ממש מיטן לעבן ריזיקירט האַלטנדיק מיך ביי זיך; ס'האָט נישט 
געטאָרט טרעפן קיין שום זאַך, װאָס זאָל קאָנען פירן צו עפּעס אַ 
שפּור פון מיר. די כאָמוטאָווסקיס זיינען דעם זומער 1942 אַרױסגע- 
פאָרן אויסער דער שטאָט אויף אורלויב אויף צוויי װאָכן. זיי האָבן 
פאַר מיר אויף די צוויי װאָכן צוגעגרייט עטװאָס שפּיין, די דירה 
פאַרשלאָסן, און איך בין אַזױ געווען פאַרשפּאַרט גאַנצע צויי װאָכן, 
געמוזט זיך היטן ס'זאָל זיך נישט הערן אַפילון דאָס מינדסטע גערויש 
פונם װאַסער אין די רערן. מיטן װאַסער פונם קראַן צו טרינקען איז 
נישט געווען אַזױ שווער --- אָפּגעדרײט עטװאָס און געלאָזט טראָפּנװײיז 
פּאַמעלעך אָנפילן אַ טעפּל; אָבער מיטן װאַסער אין דער אוביקאַציע 
איז געווען אוממעגלעך אַזױ צו מאַניפּולירן, --- פלעג איך איבערלעבן 
טויט-אַנגסטן, ווען איך האָב קיין ברירה נישט געהאַט: דער נאָנטער 
שכן זאָל חלילה נישט דערהערן דעם גערויש פון פליסנדיקן װאַסער... 


נאָך די דאָזיקע צוויי פּיינלעכע װאָכן, ווען די כאָמוטאָווסקיס האָבן 
זיך. צוריקגעקערט, איז איין מאָל אַן אָװנט געקומען צו זי 
שטשערבינסקי זיי האָבן עפּעס אַ גאַנצן אָװנט זיך געשושקע; 
כ'האָב געזען, אַז פרוי כאָמוטאָװסקאַ, זיין טאָכטער, איז געװאָרן צע- 
רודערט, די אויגן פאַרטרערט -- האָב איך פאַרשטאַנען, אַז עפּעס איז 
געשען שרעקלעכעס. שטשערבינסקי איז געבליבן נעכטיקן ביי דער 
טאָכטער. אויף מאָרגן גאַנץ פרי הער איך קלאַפּן אין דער דרויסן-טיר; . 
פרוי כאָמוטאָװסקאַ האָט געעפנט די טיר, איך האָב דערהערט עפּעס 
אַ גראָבע חוצפּהדיקע שטים; 

-- דאָ וואוינט מאַלינאָווסקי (מיין פּאַס איז געווען אויף אַזאַ 
נאָמען) ? | 

די באַלעבאָסטע האָט געענטפערט אַז יאָ. גלייך נאָכדעם האָט 
אױפגעפּראַלט די טיר. עס זיינען אַרײין דריי שקצים אין הויכע שטיוול, 
איינער. אין אַ געלן לעדערנעם רעקל און גלייך צו מיר; 

-- שטיי אויף ! 

איך האָב זיך געמאַכט װי תמעװאַטע: פאַרװאָס זאָל איך אויפ- 
שטיין, װאָס איז געשען? דער אין לעדערנעם רעקל גיט אַ ריס אַראָפּ 


276 בערנאַרד גאָלדשטײן 


פון מיר די קאָלדרע און קוקט מיט גזלניש-גנבישע אויגן אויף אַ באַ- 
שטימטן אָרט פון מיין נאַקעטן קערפּערי. 

-- אַהאַ:... די מינוט אויפשטיין! .שטייען זי מאַל אַוף* --- חזרט 
אַ צווייטער איבער אויף דייטש כלומרשט... 

איך זע, איך בין אַ פאַרלױירענער, און איך פרעג: 

--- זאָגט מיר, פּאַנאָװויע, װאָס דאַרף דאָס קאָסטן? 

-- קיין שום געלט! שטיי אויף און מאַך זיך נישט נאַריש! 

-- זאָגט מיר פאָרט -- וויפיל װילט איר? -- פרעג איך נאָך 

אַמאָל, אויפשטייענדיק פון בעט. 

-- 20,000 זלאָטעס! 

מיר װוערט פינצטער פאַר די אויגן -- וואו נעם איך אַזױ פיל 
געלט? עגבערט אין מיין מוח... אין דער אָפּענער טיר, פון דער ווייטנס, 
זע איך שטיין די באַלעבאָסטע פרוי כאָמוטאָװסקאַ מיט פאַרוויינטע 
אויגן: איך גיי פאַרביי איר אַריין אין אַן אַנדער צימער, וואו ס'איז 
געלעגן איר פאָטער, דער אַלטער שטשערבינסקי, איך בעט אים פאַר" 
מיטלען, אַראָפּדינגען --- איך האָב בלויז 6 טויזנט זלאָטעס. ער האָט 
לכתחילה זיך געמאַכט וי נישט וועלנדיק --- ער קאָן גאָרנישט העלפן, 
איך האָב אים אָבער שטאַרק געבעטן איז ער אַרײן צו דער חברה, 
עפּעס איינגעטטנהט מיט זיי, קומט צוריק צו מיר און זאָגט, אַז ער האָט 
אױסגעפּועלט פאַר 10 טויזנט זלאָטעס -- די 6 גיב איך זיי באַלד און 
די איבעריקע 4 טויזנט זאָל איך אים שפּעטער אױסצאָלן ער האָט 
אויך צוגעזאָגט מיר געבן אַן אַנדער דירה ביי אים אויף זשעלאַזנע. 

חברה האָט צוגענומען מיינע 6 טויזנט זלאָטעס, אַלע מיינע זאַכן 
פון צימער, איך בין געבליבן שטיין װי איך גיי, אַן אויסגעלײידיקטער. 
זיי האָבן מיר אָנגעזאָגט, אַז אין משך פון אַ האַלבער שעה מוז איך 
אַרױס פון שטוב, אַנישט װעלן אַנדערע קומען נאָך מירי. 


איך בין אַרױס אויף דער גאַס.. אַ טיפער 
נייע אומעט האָט מיך אַדורכגענומען, האָט געפּרעסט 
װאַנדערונגען מין געמיט -- פאַרשטױסן, פאַרװאָרלאָזט, אייג- 
זאַם... וואוהין גיין?... אין אָט דעם לייבן"גרוב, 

וואו ס'ווימלט פון אַלע זייטן מיט כלערליי משחיתים?.. 
איך האָב זיך דערמאָנט, אַז דאָ נישט ווייט אויף װאָליע אַרבעט 

אין אַן אָפּטײלונג פון סאָציאַלער שוץ ח' צימערמאַן, אַ פּאָליאַק, אַ 
פּ. פ, ס "אָװועץ, געוועזענער פירער פון טראַנספּאַָרט-פאַראײן. איך בין 
אַרײין אַהין. ח' צימערמאַן איז געווען גװאַלדיק דערשיטערט: וואוהין 
זאָל ער מיך אַװעקפירן?! ביי אים אין דירה איז אוממעגלעך --- אַרומ- 
גערינגלט מיט שונאים, הונדערטער אויגן קוקן אויף אים (ער איז 
געווען טעטיק אין דעם אונטערערד). ער איז אַרױס אין גאַס עפּעס 
אויסזוכן, געהייסן מיר קומען אין צוויי שעה אַרום, 

ביים עק עלעקטאָראַלנע-כלאָדנע האָב איך אָנגעטראָפן װלאַדקען, 
מיר האָבן זיך געלאָזט אין דער ריכטונג פון װאָלסקע; ערשט ביי כלאָד- 
נע-װאָלסקע --- אַן אָבלאַװע! דער עולם איילט אין שרעק צוריק; איך 
האָב זיך צעשיידט מיט איר, געשיקט איר צו צימערמאַנען געװאָר 
ווערן צי ער האָט עפּעס געפונען, אַליין בין איך אַװעק צום באַנק- 
פּלאַץ אין דער אַמאָליקער קאַפע פון באִימאָװיטש (דאָרט פלעגט מען 
פון צייט צו צייט קענען טרעפן אונזער, ח' קלין); האָב איך טאַקע דאָרט 
געטראָפן ח' קלין, װעלכּער האָט מיר געזאָגט, אַז באַלד דאַרף אַרײינקומען 
ח' פישגרונד. ביי פישגרונדן האָב איך באַקומען דריי הונדערט זלאָטעס, 
ער האָט מיר געשיקט אין קליינעם רעסטאָראַן אויפן טעאַטער-פּלאַץ, 
לעבן דעם קליינעם קאָשטשיאָל ביים מאַגיסטראַט-בנין; דאָרט קען 
איך טרעפן אונזערע קוריערקעס, װאָס פאַרנעמען זיך מיט אויפזוכן 
דירות -- די ח'טעס: פיינמעסער (מאַרישע) און אינקע שווייגער. צום 
גליק האָב איך זיי נאָך געטראָפּן שוין ביים אַרױסגאַנג, זיי האָבן מיר 
אַוועקגעפירט אויף זלאָטע, עפּעס אין אַ דירה פון אַ דאָקטאָר, װאָס 
ער אַליין האָט נישט געוואוינט דאָרט, ער פלעגט בלויז קומען אויף אַ 
פּאָר שעה אין טאָג אויפנעמען פּאַציענטן, דאָ בין איך פאַרבליבן 3 
טעג, נאָכדעם האָבן זיי פאַר מיר געפונען אַ דירה אויף סאַסקע- 
קעמפּע, 

אַן עלטערע פרוי מיט אַ זון און אַ קוזין האָבן פאַרנומען אַ בוידעם- . 
שטיבל, און אָפּגעגעבן מיר אַ שטיקל פּלאַץ; דער זון און דער קוזין 
האָבן געאַרבעט ביים רייניקן די געטאָ, פלעגן זיי קומען און דערציילן 
פאַרשיידענע זאַכן, װאָס זיי זעען זיך דאָרטן אָן. זי האָבן קענטיק אָנ- 
געזאַמלט אַ ביסל געלט פון די געפונענע פאַרגראָבענע זאַכן אין די 

חורבות, אַזױ אַז זיי האָבן לעבן אונזער הויז געעפנט אַ שענק. די 
דירה מיינע איז געווען באַקוועמער דערמיט, װאָס מיינע באַלעבאַטים 
האָבן מיר דערלויבט זיך צו באַװייזן אין גאַס. 


| גאָר אין גיכן האָט זיך אַהער אַריבערגעקליבן ח' צעלעמענסקי; 
ער האָט געוואוינט אויף בראַװאַרנע ביי דער אַלטער מוטער פון ח' 
יאַן, אַ פּ. פּ, ס,-אָװועץ, װאָס האָט געאַרבעט אינם אונטערערד און האָט 
אַ סך אונז געהאָלפן; ביי יאַנען האָט שפּעטער זיך אויפגעהאַלטן דאָס 
מיידעלע פון ח'טע רוזשקע קלאָג, וועלכע איז אומגעקומען, װי איך 
האָב שוין אויבן דערמאָנט, בעתן צוזאַמענשטױס אין פּלודי (אַן אַלטע 
קריסטין, אַ שכנטע פון דאָרף האָט באַװיזן אַרױסצוראַטעװען דאָס 
קינד), יאַנעק איז שפּעטער געהרגעט געװאָרן בעתן װאַרשעװער אויפ- 
שטאַנד, צעלעמענסקי האָט אָבער געמוזט זיך אַרױסקלײבן פון דער 
סימפּאַטישער אַלטיטשקער, יאַנעקס מוטער, ווייל איינמאָל זיינען בי 
איר געזעסן עטלעכע פּוילישע אַרבעטער און געמאַכט אַ כוסה, איינער 
פון זיי, װאָס איז געווען שוין גוט בגלופין, האָט אַ זאָג געטאָן צו צע- 
לעמענסקין; | 

--- מיר ווייסן, אַז דו ביסט אַ ייד, אָבער האָב נישט קיין מורא -- 
ס'וועט דיר גאָרנישט זייןיי 


צעלעמענסקי האָט אַ קורצע צייט געוואוינט מיט מיר צואַמען 
נאָכדעם האָט ער זיך אַריבערגעקליבן אין שענק. מיט אונז האָט 
אויך געוואוינט די קליינע זאָשקע (רבקה מאָשקאָװיטש), אַ חלוצה פון 
בענדין, װאָס האָט געאַרבעט אין אונטערערד; זי האָט געהאַט אַן אויס" 
זען פון אַן אמתער שיקסע. דעם ערשטן טאָג פון װאַרשעװער אויפ- 
שטאַנד איז זי אומגעקומען. 


איינמאָל אַזײגער 6 אינדערפרי, לויפט אַרױף די באַלעבאָסטע פון 
| דירה: | 

--- פּאַנאָװיע ! אַן אָבלאַװע! אַ לאַפּאַנקע! 

מיר זיינען אַרױסגעלאָפן אין גאַס, פון דערווייטנס שוין געזען 
: די העלמען פון די זעלנער, די אױטאָס מיט די זשאַנדאַרמען, װאָס 
פליען אַרום; מענטשן לויפן צעשראָקענע, קלעטערן איבער פּאַרקאַנעס, 
קריכן איבער דעכער, װער אָן שיך, װער אָן אַ רעקל, צעטומלטע, 


פינף יאָר אין וואַרשעווער געטאָ 59 


פאַרלוירענע: מען לאָזט זיך אויף אַלע פיר איבער די פעלדער, מען 
לויפט אִין דער ריכטונג פון גראָכאָוו, וואווער. מיר האָבן זיך אויך 
פון הויז אַ לאָז געטאָן אויף אַ פּוסט פעלד און זיך דערקליבן ביז גראָ- 
כאָו; דאָ האָבן מיר זיך אַריינגעזעצט אין טראַמװײ און אַװעק ביז דער 
| ענד-סטאַציע אויף אָכאָטע. לאַנג אַרומדרײען זיך אין גאָס איז נישט 
געווען אַזױ זיכער: ס'איז שוין געווען אַזײגער, 10 אינדערפרי, זיינען 
מיר צוריק אַװעק מיטן טראַמװײ קיין גראָכאָו און פון דאַנען זיך 
געלאָזט אויף סאַסקע-קעמפּע. די באַלעבאָסטע האָט אונז אָבער נישט 
אַריײינגעלאָזט אין דירה -- די.אָבלאַװע דויערט נאָך! און באמת טאַקע 
האָבן נאָך אין פאַרשײידענע געסלעך פון דער סאַסקע-קעמפּע זיך אַרומ" 
געדרייט די דייטשן, געזוכט און גענישטערט. האָבן מיר זיך ווייטער 
געלאָזט איבער די גאַסן, געטשאַטעװעט, וואו זיך אויסצובאַהאַלטן אי 
בערן טאָג. אין גאַסןיטומל האָבן מיר זיך ביידע פאַרלוירן פון אויג, 
זיינען געווען גװאַלטיק אומרואיק -- יעדער פון אונז האָט מורא ג9- 
האַט טאָמער איז דער צווייטער אַדורכגעפאַלן; ערשט אין אָװונט האָבן 
מיר זיך צוריק געטראָפן אויף סאַסקע-קעמפּע אין דער דירה. 

מיר האָבן אָבער געמוזט זיך וייטער לאָזן װאַנדערן זוכן אַן 
אַנדער מקום מקלט; ח'טע אינקע שווייגער, װאָס איז געקומען צו אונז, 
האָט געטראָפן אַ פּאַרשױן, װאָס איז באַקאַנט געווען װוי אַ אשמאַלצואון- 
ניק", זי האָט פון אים אַמאָל געהאַט גרויסע צרות. דער פּאַרשױן 
איז געווען אַן איינגייער אין שענק, האָט זיך געחמרט מיט דער באַ- 
לעבאָסטעס זון און אַפילן איינמאָל דאָרטן גענעכטיקט. מיר האָבן 
געמוזט תיכף אַרױס פון דאָרטן! אויף מאָרגן טאַקע נאָך אונזער אַװעק- 
גיין איז געקומען אַהין פּאָליציי, זי האָט אַרעסטירט װלאַדעקן, דעם קו- 
זין פון דער באַלעבאָסטע, מען האָט ביי אים געפונען אַ רעװאָלװער, 
הגם ער האָט געוואוסט אַ סך דירות, וואו יידן וואוינען און האָט גע- 
קענט אַ סך יידן, האָט ער דאָך קיינעם נישט אַרױיסגעגעבן, 


אויף גזשיבאָווסקע 29, פּונקט אַנטקעגן דעם 

דער בונקער גמינע-הויז, איז אַמאָל געווען אין הויף אַ פאָ- 
אויף טאָגראַפישער אַנשטאַלט, איצט איז די דירה גץ- 
יגזשיבאָװסקע 29 שטאַנען ליידיק. זי איז באַשטאַנען פון צוויי צי- 
מערן מיט אַ קיך און נאָך אַ קליין פינצטער 

צימערל, וואו ס'איז געווען פריער די לאַבאָראַטאָריע פון פאָטאָגראַ- 
פּישן אַנשטאַלט, דאָרטן האָט געוואוינט ביזן אױפּשטאַנד פון געטאָ 
ח' שפּיכלער מיט זיין פרוי און קינד, ח' -משהל קױפּמאַן, דער שוין 
דערמאָנטער ח' ראַבינאָװויטש (סאָכאַטשאָװער רבס איידעם) און זי" 
נער אַן איידעם אַן אינזשעניער: ראַבינאָװיטשעס פרוי און זיין טאָכ" 
טער, דעם אינזשעניערס פרוי, זיינען דערמאָרדעט געװאָרן אויף אייזך" 
גאַס ווען זיי זיינען אַרױס פון געטאָ נאָך די דעפּאָרטאַציעס. פון די 
אַלע לאָקאַטאָרן איז קיינער נישט געבליבן לעבן: ח' משהל קויפמאַן איז 
אַ פּאָר טעג פאַרן געטאָ-אױפשטאַנד אַריבער אין געטאָ מיט אַ שליחות 
און איז שוין דאָרטן פאַרבליבן און געֶפּאַלן בעת די קאַמפן; ח' שפּיכ- 
לער מיט זיין פרוי און קינד זיינען געווען צוישן די קרבנות פון האָ- 
טעל פּאָלסקי, זיי זיינען אומגעקומען אין האַנאָװער, דאָס זעלביקע איז 
געשען מיטן ח' ראַבינאָװיטש. | 

דער באַלעבאָס פון דער דירה האָט נישט געװאָלט אָפּגעבן מער ‏ 
די דירה פאַר פאַרשטעלטע יידן, ער האָט איבערגעלעבט טויט-שרעק 
צוליב די אַלע אָבלאַװעס און דערשיסונגען נאָכן געטאָיאױפשטאַנד. 
דאָס דירות-פּראָבלעם איז אָבער ביי אונז געשטאַנען מוראדיק שאַרף-- 
פיל חברים האָבן גאַנץ איינפאַך זיך אַרומגעװאַלגערט וואו אַ טאָג וואו 
אַ נאַכט, די ,שמאַלצואװניקעס? האָבן געװילדעוועט, גענישטערט או" 
מעטום, מיט גרויס מי איז דער ח'טע מאַרישע (פיינמעסער) געלונגען 
איינבעטן זיך ממש ביים באַלעבאָס, ער זאָל אונז אַרײנלאָזן אין דירה 
פאַר אַ הויכן פּרייז פון 5 טויזנט זלאָטעס; ער האָט אָבער געשטעלט 
דעם באַדינג, אַז יאַנינאַ פּאַווליצקאַ, אַן אמתע קריסטין, זאָל די דירה 
;דעקן" --- דאָס האָט געהייסן זי זאָל טראָגן די גאַנצע פאַראַנטװאָרט- 
לעכקייט פאַר די לאָקאַטאָרן, היטן זיי, צושטעלן שפּיז, זאָרגן, אַז קיין 
בייז אויג זאָל אין דער דירה נישט אַרייקוקן. 
= יאַנינאַ. פּאַװליצקאַ, אַ האַרציקע גוטע פרוי, אַן ערך 30 יאָר 
אַלט, איז געווען אַן אינטערעסאַנטער טיפּ פון אַ קריסטין, װאָס האָט 
זיך איינגעלעבט מיט יידן. זי האָט זיך אויפגעהאָדעװעט אין װאַרשע, 
הינטער טשערניאַקאָו, וואו ס'איז געווען די אָפיצירן-קאָלאָניע: איר 
פאָטער איז געווען אַ וועכטער אין דער קירך פון דער קאָלאָניע: פאַר 
דער מלחמה האָט זי אַ לאַנגע צייט געדינט װי אַ דינסט ביים חסיד 

ראַפּאָפּאָרט פון זגערזש, אַ טעקסטיל-פאַבריקאַנט; זי האָט געקאָנט ריידן 
יידיש, איז צו דער פאַמיליע ראַפּאָפּאָרט געווען שטאַרק צוגעבונדן, צו- 
זאַמען מיט זיי זיך אַריינגעקליבן יפון לאָדזש אין װאַרשעװער געטאָ, 
האָט אין געטאָ געואוינט מיט זיי צװאַמען און װי אַ קריסטין זי 
געהאָלפן מיט אַלץ, װאָס איז נאָר געווען מעגלעך, זי האָט באַזאָרגט 
שפּייז-פּראָדוקטן פון דער אַרישער זייט, איז געפאָרן קיין לאָדזש און 
זגערזש ברענגען זייערע זאַכן אאַז"וו. די ראַפּאָפּאָרטס זיינען אויך 
אַרױסגעפאָרן קיין וויטעל פון האָטעל פּאָלסקי, און פּאַװוליצקאַ האָט 
קאָרעספּאָנדירט מיט זיי פון װאַרשע, 

אין דער נייער דירה האָבן געוואוינט: איך: ח'טע גורמאַן, לאַנג- 
יאָריקע מיטאַרבעטערין פון ,אָרט? אין װאַרשע, איצט אין טשעכאָ- 
סלאָװאַקיע: אַן עלטערש פרוי פון אַ יאָר 65, װאָס אירע קינדער זיינען 
פון האָטעל פּאָלסקי אַװעק קיין װיטעל (זיי האָבן אָפּגעגעבן זייער 
לעצטן גראָשן דערפאַר, אַזױי אַז פאַר דער אַלטער מוטער האָבן זיי 
שוין קיין געלט נישט געהאַט איינצוצאָלן); שיעראַטשעק, אַ געוועזענער 
יידישער פּאַליציאַנט פון געטאָ,. און יאַנינאַ פּאַװליצקאַ. די שכנים 
אַרום האָבן געוואוסט, אַז פּאַװליצקאַ וואוינט אין פינצטערן צימערל 
און פאַרנעמט זיך מיט שטריקן סוועטערס -- דערפון לעבט זי; וועגן 
אונז אַלעמען האָט, פאַרשטייט זיך, קיינער נישט געטאָרט האָבן די 
מינדסטע אַנונג. אונזער דירה איז געווען דאָס קליין, פינצטער צי- 
מערל, די געוו. לאַבאָראַטאָריע פון פאַטאָגראַפישן אַנשטאַלט:; דאָרטן 
האָט מען געקאָנט אַװעקשטעלן בלויז אַ שמאָל בעטל און אַ קליין טישל, 
מיר זיינען געשלאָפן אויף דער ערד האַרט צוגערוקט איינער צום 
צווייטן, דאָס בעטל האָט פּאַװליצקאַ די באַלעבאָסטע פון דירה, אִפֹּ- 
געגעבן דער עלטערער פרוי און אַלין אויך געשלאָפן אויף דער ערד, 

דאָ אין דער שמאָלער פינצטערער לאָך, זיינען מיר געלעגן טאָג 
און נאַכט פאַרשפּאַרט, נישט געזען די ליכטיקע שיין. אָבער דער 
;הויפּט-אוצר? פון דער פינצטערער לאָך איז געווען -- דער בונקער, 
װאָס ס'האָט געהאַט נאָך פריער אױסגעאַרבעט דער אינזשעניער.פח' 
ראַבינאָװיטשעס איידעם. דאָס האָט ביי אים גענומען אַ סך װאָכן צייט, 
מען האָט געדאַרפט מיט גרויס פאָרזיכט אַרױסטראָגן דאָס ערד און 
ציגל פונם בונקער -- עס זאָל ביי קיינעם אַרום נישט פאַלן דער מינד- 

סטער חשד, און דאָך פאַרמאָגנדיק אַ דירה און אַן אויסגעבויטן בונ" 
קער, האָבן די פריערדיקע שכנים זיך בעסער געװאָלט ראַטעװען קיין 
האַנאָװוער און וויטעל, נישט זייענדיק זיכער, צי דאָס איז טאַקע אַ 
רעטונג -- אַזױ פאַרמיאוסט איז זיי געווען אַזאַ לעבן, כסדר פאַרפאָלגט 
פון די העסלעכע ברואים, די ;שמאַלצואווניקעט". 

אָט וי אַזױ דער בונקער אוֹנזערער האָט אויסגעזען אין דער 
װאַנט עטװאָס העכער פון דער פּאָדלאָגע איז געווען איינגעמויערט 
אַ קעסטל אין אַ ראַם; דאָס קעסטל איז געווען פאַרלײיגט מיט שמאַטעס 
און פאַרשיידענע אָפּפאַל. װען מען האָט דאָס קעסטל אַרױסגעצױגן 
האָט זיך געעפנט אַ לאָך, װאָס איז גענוג פאַר אַ דערװאַקסענעם מענטשן 
אַדורכצוקריכן מיט גרויס מי; די לאָך האָט געפירט אַראָפּ, אין אַלטן 
קעלער פון הויז, װאָס איז געווען פאַרמויערט פון אַלע זייטן: אַראָפּלאָזן 
זיך אין קעלער האָט מען געקענט נאָר דורך אַ צוגעגרייטער ברעט, 
װאָס איז געווען אָנגעשפּאַרט. צו דער װאַנט, -- מ'האָט געמוזט זיך 
אַראָפּגליטשן איבער דער ברעט, וייל די פּאָדלאָגע פון קעלער איז 
געלעגן גענוג טיף; נאָך דעם האָט מען צוריק אַרײנגעצויגן דאָס 
קעסטל, כדי צו פאַרדעקן יעטװועדן שפּור,. איז פּאַװליצקאַ געווען אין 
הויז, פלעגט זי דאָס מאַכן; זי האָט אָבער אָפּט געמוזט אַװעקגײן באַ- 
זאָרגן פּראָדוקטן און אַנדערע זאַכן -- האָבן מיר אַלײן געמוזט זאָרגן, 
אַז דאָס קעסטל זאָל זיין גוט פאַררוקט, הגם אין צימערל איז געווען 
שטאָק פינצטער, | 

אַזעלכע נסיעות אַראָפּ אין קעלער דורך דער לאָך און ברעט 
פלעגט אויסקומען דורכצומאַכן אַ 10--15 מאָל אין טאָג -- ביי יעדן 
מינדסטן קלאַפּ אין דער פאָדער-טיר, ס'איז געווען אַן אמתע פּיין דאָס 
קריכעניש אין דער פינצטער, באַזונדערס פאַר דער עלטערער פרוי 
און אויך פאַר דער ח'טע גורמאַן, --- מיט די לעצטע כוחות, אויסגע- 
מאַטערטע, פאַרפּײיניקטע, האָבן זיי געמוזט קריכן כסדר אַרויף און 
אַראָפּ. אין קעלער האָט מען אָפטמאָל געֶמוזט אָפּזיצן שעהן גאַנצעי. 
נישפֿ אַרױסרײדן קיין װאָרט, נישט מאַכן די. מינדסטע באַװעגונג, 
װאָס זאָל קאָנען אַרױסרופן אַ פאַרדאַכט, שטאָק פינצטער, אַ דומפּיקע 
לופט, אַן עיפּוש פון שימל און שמוץ האָט געשטיקט, שטשורעס זיי- 
נען אַרומגעלאָפן אין אַלע ווינקעלעך.. איז די געפאַר אַריבער, האָט 

פּאַווליצקאַ אָדער -- אוב זי איז נישט געוען -- די באַלעבאָסטע 
פון דירה, פאָרזיכטיק צוויי מאָל אַ קלאַפּ געטאָן אין טירל פון קעסטל 
-- אַ סימן, אַז מ'קאָן שוין אַרויסקריכן אויף דער ;פריי", כדי -- 
גאַנץ אָפט --- אין אַ פּאָר מינוט אַרום, ווידער אַדורכמאַכן די גאַנצע 
פּיינלעכע פּראָצעדור פון דאָס ניי... ביים דערליידיקן די נאַטירלעכע 
באַדערפענישן האָט יעדער איינער נישט געטאָרט אַראָפּלאָזן דאָס 
װאַסער; ערשט וען אַלע האָבן זיך דערליידיקט -- האָט מען דאָס 
װאַסער אַראָפּגעלאָזט פאַר איין מאָל.. 


באַזונדערס פּיינלעך איז געווען דאָס אויסהיטן זיך פונם 4-יאָריקן 
יינגל פון אונזערע באַלעבאַטים: פיר דערװואַקסענע מענטשן ליגן פאַר- 
שפּאַרט טאָג און נאַכט אין שכנישן פינצטערן צימערל פון דער זעל- 
ביקער דירה, און דאָס יינגל טאָר דערפון נישט וויסן! מיר האָבן גע- 
מוזט אַרױסגײן זיך אַ ואַש טאָן אין קיך גלייך באַגינען ווען דאָס 
יינגל איז נאָך געשלאָפן; די מוטער פלעגט דעמאָלט פאַרשליסן די 
טיר פון צימער --- דאָס יינגל זאָל זיך נישט אויפכאַפּן און ניט אַרויס- 
קומען פּלוצלונג, וויפיל מאָל אין טאָג איז אָט דאָס יינגל געווען די 
סיבה פון אונזער װאַנדערונג אין קעלער אַרײף װאָס מיר האָבן גע- 
האַט אויסצושטיין פון אַזאַ ;אינערלעכן שונא? -- איז לייכט זיך 
פאָרצושטעלן. אַ סך מאָל האָבן די באַלעבאַטיט אינסצענירט אַ מין 
אינספּעקציע פון פינצטערן צימערל אין דער אַנוועזנהייט פון יינגל --- 
ער זאָל זען, אַז קיינער, חוץ יאַנינען, איז דאָרטן נישטאָ, און אַװֹי , 
אַרום אָפּציען ביי אים יעטװעדן חשד: בעת אַזאַ ;אינספּעקציע" האָבן 
מיר, פאַרשטייט זיך, געמוזט ליגן אין קעלער.. צו די באַלעבאַטים 
פלעגן אָפט אַרײנקומען דעם הויז-וועכטערס פרוי, אָדער שכנים, קרובים. 
צוגאַסט, זיי פלעגן זיצן שעהן, שמועסן, באַלעבאָטשען, -- אונזער 
אָרט איז דעמאָלט געווען אין קעלער... גאַנץ אָפט האָבן געטראָפן אַזעל- 
כע וויזיטן בעת מיר זיינען געזעסן און געגעסן -- לויף מיטן גאַנצן 
פּעקל אין קעלער אַראָפּ... 

דאָס איינקויפן שפּייז-פּראָדוקטן יעטװועדן טאָג פאַר פינף דער- 
װאַקסענע מענטשן -- איז יאַנינען אָנגעקומען זייער שווער: נאַענט 
אויף גזשיבאָווסקע האָט זי דאָס נישט געקענט טאָן, כדי נישט צו דער- 
וועקן אַ חשד -- איין איינציקע אָרעמע יונגע פרוי קויפט איין אַזױ 


5 - בערנאַרד גאָלדשטײן 


פיל פּראָדוקטן! פלעגט זי דאָס מוזן מאַכן אין די ווייטערדיקע גאַסן, 
אויף די מערק, וואו אָגב עס זיינען גאַנץ אָפּט פאָרגעקומען אָבלאַװעס 
און מען האָט צוגענומען אַלע פּראָדוקטן; די שוין איינגעקויפטע פּראָי 
דוקטן האָט זי געמוזט מיט אַלערלײ מיטלען פאַרמאַסקירן, באַהאַלטן, 
כדי דער גרויסער סכום זאָל נישט אַרױסגעבן איר סוד. דאָס זעל- 
ביקע איז געווען מיטן קאָכן דאָס עסן אין קיך פון דער באַלעבאָסטע --- 
אַ צו גרויסער טאָפּ, צופיל פּראָדוקטן פאַר איין איינציקן מענטשן; נישט 
בְלִויז שכנים, צופעליקע אַרײינקומער, נאָר אויך דעם יינגל טאָר גישט 
זיין אויפפאַלנד אַזאַ זאַך.:. פלעגט אויך דער טאָפּ מיטן נישט-דער" 
קאָכטן עסן און מיט די כלים גאַנץ אָפט אַראָפּנידערן אין קעלער 
אַרײן.. | | 
יאַנינאַ איז געװאָרן שרעקלעך נערװעז: יעטװעדער קלאַנג, 
יעטוועדע ידיעה וועגן אַרעסטירן פאַרבאַהאַלטענע יידן האָט אויף איר 
אָנגעװאָרפן אַ פאַרשטענדלעכע שרעק פאַר אונזער גורל. איינמאָל האָט 
געטראָפן, אַז אויף אונזער הויף האָט מען אַרעסטירט אַ יידישע פרוי: 
אַנינאַ איז די גאַנצע צייט געזעסן ביים פענצטער פון דער באַלעבאָס- 
טעס צימער און אַרױסגעקוקט (מיר זיינען שוין פּאַרשטענדלעך געלעגן 
אין קעלער), װאָס קומט פאָר אויפן הויף און אויף דערי גאַס (דער 
פענצטער איז גראָד געווען אַקעגנאיבער דעם טויער). | 
אונזער סיטואַציע איז געװאָרן אָנגעשטרענגטער, געפערלעכער, 
ווען די באַלעבאָסטע האָט זיך גענומען קריגן מיטן מאַן, פאַרװאָס ער 
גיט איר װייניק געלט אויף דער הוצאה (ער האָט דאָך באַקומען פון 
אונז אַזאַ מטמון --- גאַנצע 25 טויזנט זלאָטעס!) און פאַרשיכורט אַלץ, - 
מיר האָבן דעמאָלט געמוזט פאַרגיטיקן איר און גענומען צאָלן איר 
דירעקט חודשלעכע דירה-געלט -- ס'איז דערגאַנגען ביז שויזנט זלאָד 
טעס אַ חודש. אינם פּעריאָד פון אַזעלכע קריגערייען פלעגט די באַ- 
לעבאָסטע אָפט אַװעקגײן פון שטוב אַ ברוגזע אויף גאַנצע טעג, איבער- 
לאָזן די שטוב מיט די צוויי קינדער (אַן אייןײיאָריקס און דעם פיר" 
יאָריקן יינגל) אויף יאַנינאַס אויפזיכט -- איז איר צוגעקומען נאָך 
אַ פּעקל חוץ אונז. זי האָט איצט אַליין געמוזט היטן אונז פון די קינדערס 
אויגן און פון די שטענדיקע אַנדערע סכנות צענטליקער מאָל אין טאָג, 
אָבער זי האָט די דאָזיקע לאַסט געטראָגן װי עפּעס אַ הייליקע רעלי- 

גיעזע פליכט; זי פלעגט געבן איר חלק אויף די אַלע הוצאות און קאַ- 
טעגאָריש זיך אָפּגעזאָגט ווען מיר האָבן נישט אַנדערש געװאָלט נעמען 
אויף זיך איר אויסהאַלטונג. מיר זיינען געווען ברודיק, פאַרלייזיקט 
פון אַזאַ העסלעך לעבן, מיר האָבן געהאַט װײיניק װועש, קליידער. זי 
האָט געװואַשן אונזערע װועש, פאַרריכט, פאַרלאַטעט. זי פלעגט פון 
אירע זאַכן, פון איר שטריקעריי געבן מתנות דער באַלעבאָסטע, פאַר- 
גיטיקן זי, איינשטילן, נישט דערלאָזן צו קריגערייען צװישן איר 
מיטן מאַן, 

חוץ אונז האָט יאַנינאַ נאָך געדאַרפט באַזאָרגן אויף בראַצקע 17 
דעם ברודער פון אונזער שכן דעם יידישן פּאָליציאַנט שיעראַטשעק, 
יענער איז געווען אַ כעמיקער, ער האָט אױסגעאַרבעט פאַרשיידענע 
פּאַרפומען, און פאַרקויפן פלעגט דאָס דער באַלעבאָס, ביי ועמען 
ער האָט געוואוינט, אָבער ער אַלײן איז, פאַרשטײיט זיך, געלעגן באַ- 
האַלטן אין אַ בונקער צוזאַמען מיט זיינע אױיסאַרבעטונגען, נישט גע- 
טאָרט זיך באַװייזן אויף דער העלער שיין, --- איז יאַנינאַ געווען די 
פאַרמיטלערין צװישן אים און זיין ברודער, אונזער שכן, און אויך 
מיט דער אַרומיקער וועלט, זי האָט אים צוגעשטעלט שפּיז, פּראָדוקטן 
וועש און אַלץ, װאָס איז געווען נויטיק, 


ח' זיגמונט איגלאַ, אַ בונדיסט-צוקונפטיסט, 

העלדישער טויט מיטגליד פון װאַרשעװער פאַראיין פון האַנדלס- 
פוֹן ח' זיגמונט אָנגעשטעלטע, איז בעת דער אָקופּאַציע געװען. 
אינלש און צוויי אַן אַקטיווער מיטגליד פון אונזער קאַמף-אָרגאַ- 
שומרים . ניזאַציע. אַ הויכער, ברײטפּלײציקער, שיין גע- 
בויטער יונג, מיט אַן עכט-אַרישן אויסזען; ער 

האָט זיך אויסגעצייכנט מיט אויסערגעוויינלעכער העלדישקייט און מוט; 
ער האָט זיך טאָג און נאַכט גנישט געשיידט מיטן אָנגעלאָדענעם רע- 
װאָלװער -- ;אַ לעבעדיקן װעט מען מיך נישט נעמען", פלעגט ער 
זאָגן. ח' איגלאַ איז געווען אַן אַקטיווער קעמפער בעתן געטאָיאיפ- 
שטאַנד, שפּעטער זיך אַרױסגעראַטעװעט אין די װישקאָװער וועלדער, 
אַ פּאָר מאָל איז ער געקומען פון װאַלד צו אונז נאָך הילף, אינפאָר- 
מאַציעס, אָנווייזונגען; אַ ביסל שפּעטער זיך באַזעצט אין װאַרשע אויף 
שליזקע, אָבער געמוזט פון דאָרטן אַװעק, ווייל ,שמאַלצואװניקעס? זיי- 

נען אים דערגאַנגען די יאָרן. ח' איגלאַ איז געקומען אויף פּרוזשנע 
4 צום הויז"וועכטער, יאַבלאָנסקי; דער לעצטער איז געווען אונזער 
אַ פאַרטרויאונגס-מאַן, האָט געשאַפן דירות, אין אַ נויטפאַל האָט מען 
ביי אים גופא געקאָנט איבערנעכטיקן אַ נאַכט. ביי יאַבלאָנסקין איז 
אויך געווען אַ טרעף-פּונקט פאַר אונזער אונטערערד; מען פלעגט דורך 
אים אויך איינקויפן געווער נאָך פאַרן געטאָ-אױפשטאַנד. די פאַר" 
בינדונגען מיט אים האָט אונטערגעהאַלטן ח'טע אמאַרישע" פיינ" 
מעסער, 

אַ פּאָר טעג נאָכן קומען פון ח' איגלאַ זיינען זשאַנדאַרמען באַפאַלן 
יאַבלאָנסקיס שטוב. חוץ ח' איגלאַ זיינען דאָרטן געווען אויך אַ חבר 
און אַ ח'טע פון ,השומר" (ליידער, געדענק איך נישט זייערע נעמען 
איצט). זי האָבן זיך פאַרבאַריקאַדירט אין הויז און געעפנט אַ שיסעריי 
אויף די זשאַנדאַרמען. עס האָט געדויערט אַ פּאָר שעה; די זשאַנדאַר" 
מעריע האָט אַרויסגערופן הילף, װאָס איז אָנגעקומען אויף אַ געפּאַנ- 
צערטן אוֹיטאָ, מ'האָט באַשאָסן די חברים פון מאַשין-געװער, אַרײג" 
געװאָרפן האַנט-גראַנאַטן; ביי די העלדישע פאַרטיידיקער איז אויס" . 
געגאַנגען זייער ביסל אַמוניציע, װאָס זי האָבן געהאַט און זיי זיינען 
אומגעקומען מיט אַ העלדישן טויט. פיל פון די זשאַנדאַרמען זיינען 
פאַרוואונדעט געװאָרן. 

יאַבלאָנסקי איז בעת מעשה אין דירה נישט געווען, שפּעטער האָט 
מען אים געכאַפּט. מ'האָט אים געפּײניקט, ער האָט אָבער קײנעם 
נישט אַרױסגעגעבן; געהערט האָט ער צו אַ גרופּע פון פּױלישן אונ" 
טערערד, אָנהענגער פון גענעראַל שיקאָרסקײ, | 

יאַבלאָנסקי האָט געוואוסט פון עטלעכע דירותנאָענט פון דאָרטן - 
אין אַ דירה פון יאַבלאָנסקיס אַ פריינט אויף פּלאַץ גזשיבאָווסקי האָבן 
געוואוינט: ח'טע ראָזע האָדעס (פרוי פון ח' לייװיק האָדעס, איר 
טאָכטער מיטן מאַן (היינט אין שוועדן), דעם מאַנס פאָטער און נאָך 
אַ פּאָר פּערזאָן. דער באַלעבאָס פון דער דירה, מורא האָבנדיק טאָמער 
וועט יאַבלאָנסקי אַרױסגעבן, האָט פאַרשלאָסן זיי אַלעמען אין דירה 
און איז אַנטלאָפן. זיי זיינען געבליבן אָן שפּייז, איבערגעלעבט גרויס 
שרעק --- טאָמער װועט מען פון יאַבלאָנסקין זיך דערוויסן וועגן זייער 
עקסיסטענץ; זי האָבן נישט געקענט אַרױס נישט נאָר צוליב. 


פינף יאָר אין װאַרשעווער געטאָ 287 


דעם װאָס זיי זיינען געווען פאַרשלאָסן, נאָר ווייל זיי האָבן מורֵא גע- 
האַט, אַז דאָס הויז איז אונטער פּאָליצײיאישער אָבסערװאַציע; זיי האָבן 
אויך נישט געוואוסט וואוהין צו גיי, נישט האָבנדיק די מינדסטע 
אַנונג וואו מ'קען קריגן אַ ניי באַהעלטעניש. 


ח'טע מאַרישע, װאָס האָט געהאַט די אויפזיכט איבער יאַבלאָנסקיס 
דירות, האָט אַהין נישט געקאָנט צוקומען, ווייל די שכנים אין הויף 
האָבן זי געקענט. זי איז געקומען צולויפן צו מיר אויף גזשיבאָווסקע 
זיך באַראַטן װאָס צו טאָן. מיר האָבן אַרומגערעדט אַ פּלאַן װי אַזױ 
צו באַפרײען די גרופּע -- שיקן אַ באַװאָפּנטע עקספּעדיציע אַהין און 
דערווייל צוגרייטן פאַר זיי נייע דירות., מיר האָבן אָבער געמוזט פריער 
געבן צו וויסן און באַרואיקן די לעבעדיק באַגראָבענע, אַז מיר ווייסן 
וועגן זייער גורל און אַז מען נעמט אָן מיטלען זיי אַרױיסצונעמען פון 
דאָרטן, דורך יאַנינאַ פּאַװליצקאַ האָבן מיר זיי געשיקט אַזאַ צעטעלע, 

יאַנינאַ איז אַװעק מיטן צעטעלע: ווען זי איז אַרױיף אויף די שטיגן, 
איז איר נאָכגעגאַנגען דער נייער הויז-וועכטער: ער האָט באַמערקט 
וי זי באַמיט זיך דורכשטופּן אַ צעטעלע אונטער דער טיר, און ער האָט 
זי תיכף פאַרהאַלטן, זי האָט געטענהט אַז זי איז געקומען אין דער 
דירה איינמאָנען געלט, װאָס קומט איר פאַר פּראָדוקטן. דער וועכטער 
האָט יאַנינען אַרויפגענומען צום הויז-אַדמיניסטראַטאָר. יענער האָט זי 
אָפּגעלאָזט, און געהייסן בלויז דעם וועכטער אַרױסטרײבן די לאָקאַ- 
טאָרן פון דער פאַרשלאָסענער דירה. יאַנינאַ איז געווען אין טויט- 
שרעק --- טאָמער גיט מען זי איבער דער פּאָליצײ, װאָלטן מיר דאָך 
אַלע פון איר דירה אַרינגעפאַלן, שוין נישט רידנדיק וועגן די פון 
פּרוזשנע 14. זי איז געקומען צו אונז אַהיים אַ האַלב טויטע, האָט קיין 
װאָרט ניט געקענט אויסריידן. ערשט איף מאָרגן האָבן מיר און 
אויך זי דערוואוסט זיך, װאָס ס'איז געשען אויף פּרוזשנע --- מאַרישע 
איז געקומען צולויפן און דערציילט: דער הויז-וועכטער האָט אויפ- 
געבראָכן די טיר און באַפױלן אַלע באַהאַלטענע תיכף אַרױסגײן, זיי 
האָבן זיך אַרױסגעשאַרט וי נישט איז אויף דער גאָס -- נאָך די קנאַפּע 
פיר װאָכן פון הונגער און שרעק. דער עלטערער ייד, דער שווער פון 
ח'טע האָדעסעס טאָכטער, איז תיכף נאָך דער ;באַפרייאונג? באַגאַנגען 
זעלבסטמאָרד דורך אַראָפּוואַרפן זיך פון 4טן שטאָק. די איבעריקע 

יי 

איז געלונגען דורך באַקאַנטע קריסטן זיך אויסצובאַהאַלטן, געבן צו 
וויסן מאַרישען און אַנדערע חברים, װאָס האָבן זיי פאַרזאָרגט מיט 
נייע דירות. 27 טעג האָט געדויערט זייער הונגער, שרעק און פּיין אין 
דער פאַרשלאָסענער דירה; װאָס זיי האָבן דאָרטן איבערגעלעבט, 
הערנדיק די שיסערייען אויפן הויף און שפּעטער --- קאָן אונזער פאַנ- 
טאַזיע נישט אױסמאָלן, 


| קורץ נאָכדעם איז צו אונז אויף גזשיבאָווסקע 
די מאַדערנע צוגעקומען אַ נייער שכן --- ח' מאַרעק עדעלמאַן. 
מאַראַנען און אויף פּאַנסקע, וואו ער האָט געואוינט, האָט 
זייערע קאַטוײ מען גענומען ;שמאַלצעװען", עס איז שווער גע" 
לישע אַרויס" ווען אויף דער הייסער מינוט צו באַקומען אַ ניי 
העלפער פּאַסיק אָרט, האָט מען אים אַרײנגעשפּאַרט צו 
אונז. מיט אים איז געווען נאָך אַ באַזונדער צרה: 
זיין עכט-יידישער פּנים; געבראַכט האָט אים ח'טע אינקע שווייגער שפּעט 
אין אָװונט. איך האָב אים שוין נישט געזען גאַנץ לאַנג, זינט ער האָט 
מיך באַגלײט פון געטאָ אַרױס. זיין פּנים האָט איצט אויסגעקוקט פיל 
ערנסטער, פאַרהאַרטעװעטער; די איבערלעבונגען בעת די געטאָ 
קאַמפן, דער טויט פון די נאָענטע חברים, באַזונדערס פון אַבראַשע 
בלום און בערעק שניידמיל, צו וועמען ער איז געווען שטאַרק צוגע- 
בונדן, --- האָט אים זייער פאַרביטערט; מיט אַן איראָנישן שמייכל האָט 
| ער גערעדט וועגן לעבן, וועגן גאַנצן איצטיקן אַרום, שטענדיק מיטן 
רעװאָלװער אין קעשענע, מיט דער האַנט אויפן צינגל פון רעװאָל- 
ווער... ער האָט איראָנישיביטער זיך איינגעהערט צו מיינע אָנװײזונגען 
וי אַזױ זיך אַרונטערלאָזן אין קעלער אַרײן, װי אַזױ זיך אויפפירן 
לויט די אַלע כללים פון אונזער לעבן וי היילימענטשן. 
אַ פּאָר װאָכן האָבן מיר /געוואוינט" צזאַמען. ערשט אַ נײע, 
צרה: די הויז-וועכטערין דערציילט אונזער באַלעבאָסטע, אַז דער 
שכן פון צווייטן שטאָק, װאָס האָט געואוינט איבער אונ האָט 
איר געזאָגט, אַז די פּאַװליצקאַ (יאַנינאַ) מוז מסתמא האַלטן קקעץ" 
(אַ פּסעװדאָנים פאַר באַהאַלטענע יידן) ביי זיך אין' צימער, אַזױ דאַכט 
זיך אים לויט געוויסע סימנים. אונזערע באַלעבאַטים זיינען, פאַרשטײיט 
זיך, געװאָרן דערשראָקן און אונז פאָרגעלייגט אויף אַ פּאָר טעג זיך 

אַרױסצוקלײבן: דערווייל װעט מען שוין אַזױ אײינאָרדענען, כדי דעם 
שכן איבערצוצייגן, אַז ער האָט אַ טעות. פּאַװליצקאַ האָט קונציק גע- 
שפּילט די ראָל פון באַלײדיקטער אומשולד, געדראָט צו גיין. זיך 
קלאָגן אין דער פּאָליצײי --- וי אַזױ. טראַכט ער דאָס אויס אויף איר 
אַזאַ בלבול ! 

ס'איז לייכט צו זאָגן --- זיך אַרױסקלײבן אויף אַ טאָג-צוויי! איך 
מיט מאַרעקן האָבן קיין אַנדער אָרט נישט געקענט קריגן וי ביי 
װלאַדקען -- טװאַרדע עק פּאַנסקע -- אויפן בוידעם-שטיבל. ווידער 
אין אָװונט (צוליב מאַרעקס יידישן פּנים) האָט אונז צעלעמענסקי 
געפירט אַהין; מיר זיינען בשלום אַדורך דעם הויף, די שכנים, זיך 
אַרופבאַקומען אויבן -- ערשט די טיר איז פאַרשלאָסן --- װלאַדקע 
איז נאָך נישטאָ! אין שרעקלעכע אַנגסטן זיינען מיר ביידע געזעסן 
אויפן בוידעם איבערן שטיבל; יעדער שאָרך, יעדער עפענען פון אַ 
טיר ערגעצוואו האָט אונז אויפגעטרייסלט --- טאָמער פרעמדע, טאָמער 
געפינט מען אונז,.. און אָט ווערט אַלץ שפּעטער, די פּאַליצײי שעה 
איז שוין נאָענט, (צעלעמענסקי איז טאַקע צוליב דעם אַװעק פריער, 
איבערלאָזנדיק אונז אַליין), טאָמער װעט װלאַדקע אינגאַנצן נישט 
באַװייזן צו קומען, װאָס װועט זיין מיט אונז?.. 

אַ שעה צייט זיינען מיר אַזױ געלעגן און זיך געטרייסלט, ערשט 
מיר הערן טריט, דאָס טירל שליסט מען אויף -- װלאַדקע איז אַרין 
אין צימער, גלייך נאָך איר -- מיר אין דער פינצטערניש... אַ כאַראַק- 
טעריסטישער ביישפּיל פון דער ,זיכערקייט" פון װלאַדקעס דירה איז 
געווען -- אַ גרויטער שפּיגל אויף דער װאַנט: ווען מ'רוקט אָפּ דעם 
שפּיגל זעט זיך אַ גרויסע לאָך, װאָס פירט ערגעץ אויף אַ בוידעם.. 
די פריערדיקע שכנים דאָ, געוויס פאַריאָגטע יידן, האָבן דאָס אויס- 
געאַרבעט אַזאַ מין ,רעטונג"., 

בינו לבינו האָט זיך אין מיין דירה אויף גזשיבאָווסקע אָפּגץ- 
שפּילט די צערעמאָניע פון איבערבעטן זיך צוישן יאַנינאַ פּאַווליצקאַן 
און דעם שכן: מ'האָט פאַרבעטן אין שטוב דעם שכן און דעם היז- 
וועכטער מיט זיין פרוי, געמאַכט אַ כוסה: ער האָט געקאַנט זען אַז 
קיין שום ;קעץ* געפינען זיך נישט ביי יאַנינען און ער האָט געבעטן 
שטאַרק, זי זאָל אים מוחל זיין און נישט גיין זיך באַקלאָגן ביי דער 

פּאָליצליי. יאַנינאַ איז געווען גליקלעך, װאָס אַלץ איז אַראָפּ גוט און 
זי װעט קאָנען ווייטער בלייבן אונזער באַלעבאָסטע. 

צו אונז פלעגן אַרײנקומען די מיטגלידער פון באַלעבאָס' משפּחה, 
וועלכע האָבן געוואוסט פונם סוד: די גאַנצע משפּחה כמעט איז געווען 
אַנגאַזשירט אין אונזער אַרבעט פון ;דעקן* די דירות און. באַהעלטענישן. 
ביים אַרױסקלײבן זיך אַהער אויף גזשיבאָווסקע איז דער באַדינג גע- 
ווען, װי איך האָב שוין דערמאָנט, --:נישט אַרױסגײן פון שטוב, ליגן 
לעבעדיק באַגראָבן. די מורא איז געווען אַ פאַרשטענדלעכע: אַרום און 
אַרום האָט דאָך געווימלט פון די העסלעכע שרצים -- די ;שמאַלצואוו- 
ניקעס". האָבן די עטלעכע חברים און חברטעס פון אונטערערד, װי 
װלאַדקע, צעלעמענסקי, געמוזט קומען צו מיר אויף פאַרשיידענע באַ- 
ראַטונגען, טרעפונגען אד"גל. איצט האָב איך גענומען פירן אַן ?אַקציע* 
מיט מיין באַלעבאָס --- ער זאָל מיר יאָ דערלויבן כאָטש איין מאָל 
אין װאָך אַרױסגײן. אַזױ װוי ער האָט ליב געהאַט דעם ;ביטערן טראָפּן", 
האָב איך געמוזט אַרבעטן מיט פלעשלעך בראַנפן, ביז ער האָט מסכים. 
געווען מיך אַרױסצולאָזן אויף איין מאָל אין װאָך --- איך האָב געדאַרפט 
אַרױס באַגינען און קומען צוריק שפּעט אין אָװנט, מיינע שכנים זיי- 
נען, פאַרשטײט זיך, געווען שטאַרק אומצופרידן פון מיין אַרױסגײן 
אָבער קיין ברירה האָבן זי נישט געהאַט. - 

איך האָב זיך שוין גערעכנט וי אַן אייגענער ביי זיי, אַ שטוב- 
מענטש, האָט מיך דער באַלעבאָס צום ערשטן מאָל מיטגענומען צו 
זיין פאָטער אויף ברודנע (פּראַגע), צו זיינע ,אימענינעס" (נאָמען-טאָג- 
יום-טוב). איך דערמאָן זיך װי מיינע אויגן זיינען דעמאָלט פאַרזשמו- 
רעט געװאָרן פון דער ליכטיקער שיין... איך האָב זיך דאָרטן באַקענט 
מיט דער גאַנצער משפּחה -- דער מוטער פון מיינע באַלעבאַטים, 
זייער זון טאַדעק און אַ טאָכטער. אַלע האָבן זי אונז געדינט מיט / 
דירות. די מוטער האָט אויפגעהאַלטן אַ דירה אויף פראַנצישקאַנער, 
צוליב דעם האָט זי אירע שכנים דערציילט, אַז זי קאָן נישט הויזן 
מיטן מאַן און מוז וואוינען אויף פראַנצישקאַנער אין סעפּאַראַציע פון 
אים. זייער זון טאַדעק האָט געאַרבעט אין דער געװער-פאַבריק פון 
שטייער אויף װאָליע (וואו איך האָב אַמאָל געוואוינט ביי די כאָמו" 
טאָווסקיס); געאַרבעט האָט ער אין דער נאַכט-שיכט, בײטאָג האָט 

ער אויסגעפילט דעם אַמט פון הויז-אַדמינסטראַטאָר (זשאָנדצע) אויף 
ברודנע, וואו דער פאָטער האָט געוואוינט; אויף אַזאַ אַמט האָט ער 
אונז געדינט מיט נויטיקע דאָקומענטן -- איינמעלדונגען, אַרישע 
מעטריקעס, פּעסער אאַז"ו, זיין שוועסטער האָט אויך געאַרבעט ביי- 
נאַכט אין שטייערס געװער-פאַבריק, בײיטאָג האָט זי געהאָלפן דער 
מוטער אדעקן" די דירה אויף פראַנצישקאַנער. טאַדעק האָט אויך 
;געדעקט? װלאַדקעס דירה אויף טװאַרדע. 

די דאָזיקע גאַנצע משפּחה זיינען געווען איגנאַרטיקע מענטשף 
דער אַלטער פאָטער, אַ באַן-אַרבעטער, האָט מיט זיך פאָרגעשטעלט 
אַ טיפּ פון אַ מין אַפּיקורס, אַ צווייפלער, אַ סקעפּטיקער, װאָס האָט 
מיט אַ ביטערער איראָניע גערעדט וועגן דער װעלט און אירע פּלאָגן, 
די מוטער -- אַ רעליגיעזע פרוי, אַ הויכע, אַ שלאַנקע מיט אַן ערנסטן 
פּנים, אַן אויסזען פ? אַ נאָנע אין אַ קלויסטער. מיט שרעקלעכן ווייטיק 
ר פלעגט זי מיר דערציילן וועגן פאַקטן פון מאַסן-דערשיסונגען פון 
;אויפגעדעקטע* יידן; זי איז קיין נעכט נישט געשלאָפן, הערנדיק כסדר 
די אויפרייסן אין געטאָ, די שיסערייען דאָ און דאָרט.. עװאָס פאַר 
אַ וועלט איז דאָס? -- האָט זי געמורמלט מיט אַ שטים געשטיקט פון 
טרערן, 

די מוטער האָט מיר געבעטן קומען אין איר דירה אויף פראָנ- 
צישקאַנער באַקענען זיך מיט אירע לאָקאַטאָרן. איך האָב דאָרטן גע" 
פונען 5 יידן אַלע האָבן געשטאַמט פון לאָדזש און געווען פריער 
גאַנץ רייך: אַן עלטערע פרוי, אַ שווער קראַנקע איז געלעגן אין בעט, 
קיין שום מעדיצינישע הילף האָט זי נישט געקאָנט באַקומען, פאַר- 
שטייט זיך; איר טאָכטער מיטן מאַן, אַ געוועזענער סטודענט פון מע- 
דיצין, און נאָך אַ פרוי מיט אַ מאַן האָבן זיך פאַרנומען מיט אויספלעכטן 
פון שפּאַגאַט שטעק-שיך. פאַרקויפן פלעגן דאָס אויפן מאַרק די באַ- 
לעבאָסטע און טאַדעק: קיין סך פּרנסה האָבן די יידישע לאָקאַטאָרן 
דערפון נישט געהאַט, אָבער דאָס איז געווען דער איינציקער קװאַל 
פון חיונה פאַר זיי: אַלע זייערע גרויסע קאַפּיטאַלן פון פריער זיינען 
שוין געווען אױיסגעגאַנגען, און די קריסטלעכע באַלעבאַטים פון דער 
דירה האָבן זי אויף אַזאַ אופן נישט נאָר אויסגעהאַלטן מיט דער דירה, 
נאָר אויך נאָך געהאָלפן זיי װי נישט איז צו פאַרדינען דורכדעם אויף 

אַ שטיקל ברויט. ס'האָט שוין געטראָפן אַן אומגליק איינמאָל -- די 
געסטאַפּאָ האָט אַרויסגערופן צו זיך די פרוי, װאָס האָט דאָרטן גע- 
וואוינט מיטן מאַן; זי האָט געהאַט אַ ריין אַרישן אויסזען, איז זי גע" 
ווען איינגעמאָלדן, אָבער איר מאַן איז געווען אַ טיפּישער ייד, האָט 
ער געמוזט זיך ;דעקן?; זיין באַהעלטעניש איז געווען גאָר נישט קיין 
זיכערע -- אַ ווענטל פון דיקט, גאַנץ פּרימיטיו אַװעקגעשטעלט -- 
עטװאָס בעסערס האָבן זיי נישט געקאָנט מאַכן, 

אין געסטאַפּאַָ האָט מען די פרוי גענומען אויפן עקזאַמען 
-- מ'איז זי חושד, אַז זי איז אַ יידישע,, מוז זי אויפווייזן, צי קאָן זי 
טאַקע די גאַנצע קאַטױלישע תורה, אַלע רעליגיעזע צערעמאָניעס 
אד"גל. ס'איז ממש געווען אַ וואונדער, וי אַזױ זי האָט געקענט די 
גאַנצע עװאַנגעליע שיעור נישט אויף אויסנװייניק, זי האָט גענוי גע- 
וואוסט אַלע ריטואַלן, אַלע תפילות צו יעטװועדן ים-טוב, אַלע מנהגים 
און צערעמאָניעס, -- אַ סך בעסער נאָך וי אַ פּוילישע קריסטין. מען 
האָט זי געהאַלטן עטלעכע שעה און אָפּגעלאָזט. די איבעריקע פון 
דער דירה -- און אויך די קריסטלעכע באַלעבאָסטע מיט זיי -- האָבן 
איבערגעלעבט פאַר ;דער צייט מוראדיקע שרעק הינטער זייער דיקטן- 
ווענטל: טאָמער האַלט זי נישט אויס דעם עקזאַמען, װעט מען דאָך 
קומען אויף דער דירה און אַלץ װעט אויפגעדעקט וערן. 
| איך האָב באַזאָרגט פון אונזערע פאָנדן הילף פאַר דער קראַנקער 
פרוי און פאַר דער גאַנצער עלנטער משפּחה, װאָס האָט קיין שום פאַר- 
בינדונגען נישט געהאַט מיט קיין שום אָרגאַניזאַציע און איזן אויסגע- 
גאַנגען פון הונגער און שרעק הינטער דעם דיקטן-ווענטלי.. 

איך דערמאָן זיך נאָך אַ טראַגעדיע --- איינע פון הונדערטער -- 
װאָס איז געשען אין דער משפּחה פון שיעראַטשעק, דעם געוועזענעם 
יידישן פּאָליציאַנט, מיין שכן פון גזשיבאָווסקע. זיין שוופסטער האָט 
געדינט װי אַ דינסט אין אַ קריסטלעכער פאַמיליע אין װאַװער. זי 
האָט זיך געמוזט נאַטירלעך אויפפירן וי אַ קאַטױלישע, זי איז אַלע 
זונטיק געגאַנגען אין קירך אַרײן און אָפּגעהיט דעו גאַנצן רעליגיעזן 
צערעמאָניאַל. מיט איר צוזאַמען האָט געוואוינט איר 12-יאָריקע טעכ- 
טערל; די לעצטע האָט זיך געפונען אונטערן שוץ פון אַ טאָכטער פון 
די באַלעבאַטים, אַ לערערין אין אַ שול. ס'האָט געהייסן, אַז דאָס 

מיידעלע שטאַמט פון פּױזן, אירע עלטערן זיינען אַרעסטירט געװאָרן 
פון די נאַציס, האָט מען דאָס מיידעלע געבראַכט קיין װאַװער און זי 
איבערגעגעבן דער לערערין. דאָס מיידעלע האָט זיך געהאָדעוועט, 
זעלבסטפאַרשטענדלעך, װי אַ קריסטלעך קינד, מיטן גאַנצן קאַטױליש- 
רעליגיעזן ריטואַל; זי איז אָבער געווען גאַנץ באַוואוסטזיניק; אין אירע 
שמועסן מיט דער מוטער (דער ,דינסט") פלעגט זי זאָגן, אַז זי פילט 
זיך און װעט זיך שטענדיק פילן וי אַ יידיש קינד, אַז זי געדענקט 
שטענדיק דעם טאַטן, דעם זיידן און די באָבען און אַלע אַנדערע פון 
זייער פאַמיליע, װאָס זיינען אומגעבראַכט געװאָרן פון די נאַציס; -- 
די אַלע קאַטױלישע צערעמאָניעס, װאָס זי מאַכט דורך -- ווייס זי -- 
דאָס איז אַ געצוואונגענע זאַך צוליב דער טויט-סכנה, װאָס דראָט זיי, 
די מוטער -- אגב גאָר נישט קיין פרומע און נישט רעליגיעז -- איז 
אָבער שטענדיק געווען באַזאָרגט וועגן קינד, האָט מורא געהאַט, 
אַז מיט דער צייט ועט זי אַװעק פון יידן, ועט זיך אָנהױבן פילן װי 
אַ קריסטין, װעט גיין פאַרלוירן פאַרן יידישן פאָלק, װאָס קומט איצט 
אום אין שרעקלעכע ליידן.. 


פאַרן עקזאַמען אין שול האָט דאָס מיידעלע צוזאַמען מיט אַלע 
אַנדערע שילער געמוזט גיין, וי געוויינלעך, צום גלח זיך מתודה זיין 
(קאָמיוניע). די לערערין -- אַ טיף-רעליגיעזע פרוי --- האָט דאָס מאָל 
זיך מאָדנע פאַרעקשנט: ס'איז קעגן איר געוויסן צו שיקן צום גלח 
אויף אַזאַ היײיליקער צערעמאָניע אַ יידיש קינד, װאָס איז פאַקטיש נישט 
געשמדט; זי האָט דאָס געהאַלטן פאַר אַ פאַרשװעכונג פון אירע רעלי- 
גיעזע געפילן. זי האָט זיך מישב געווען מיט אַנדערע צוויי גלחים (דער 
גלח פון דער שול האָט נישט געטאָרט וויסן פון דער גאַנצער געשיכטע); 
איינער האָט דערקלערט, אַז ער קאָן נישט שמדן דאָס מיידעלע אויף 
אַ צװאַנג-אופן, זיין געוויסן דערלויבט דאָס אים נישט, אַ צווייטער האָט 
יאָ מסכים געווען, רעכענענדיק זיך מיט דער פאַרצווייפלטער לאַגע 
פונם קינד: אָן /קאָמיוניע? װאָלט זי דאָך אין שול נישט געקאָנט גיין, 
און איר גאַנצע יידישקייט װעט אויפגעדעקט װערן. די מוטער פון 
דער מיידעלע האָט זיך געפּײיניקט מיט איר מורא --- טאָמער װעט דאָס 
קינד איצט נאָך מער זיך פילן וי אַן אמתע קאַטױלין, דאָס מיידעלע 
גופא האָט זי אָבער פאַרזיכערט, אַז זי װעט אַלע מאָל בלייבן װאָס זי 

איז -- אַ יידיש קינד, אַז אויב מען איז געצוואונגען איצט דורכמאַכן 
נאָך אַ צערעמאָניע -- דאָס שמדן זיך -- צו די אַלע, װאָס זי מאַכט 
שוין דורך, זאָל זיין אַזױ, עס שפּילט ביי איר קיין ראָל נישט., 

0 די מוטער האָט זיך מישב געווען מיט מיר, מיט מאַרעק עדעלמאַן 
| און מיט איר ברודער, דעם געוועזענעם יידישן פּאָליציאַנט. פּיינלעכע 
שעהן האָבן מיר איבערגעלעבט ביי אַזעלכע שמועסן; דאָך זיינען מיר 
געקומען צום באַשלוס, אַז זי דאַרף די שמד-צערעמאָניע דורכמאַכן, 
כּדי צו זיין כאָטש זיכער מיט איר קיגד, 


פאַרטיק געװאָרן מיט דער געטאָ, האָבן די 


אין דער בעסטיעס זיך גענומען אױיסראָטן די באַהאַלטענע 
אומגעגנט פון יידן אויף דער אַרישער זייט. אין משך פון 
וארשע צווייטן האַלבן יאָר 1943 און אָנהױב 1944 זיינען 


כסדר פאָרגעקומען אָבלאַװעס אויף דער גאָנ" 
צער אָטװאָצקער ליניע און אין אַנדערע ענלעכע ערטער אַרום װאַרשע, 
וי פּאָדקאָװואַ לעשנאָ, בערנעראָװאַ, יאַבלאָנע און נאָך. אָט די אַלע 
ערטער, ווייט פון דער קאָכיקער שטאָט, אַרומגערינגלט מיט וועלדער,. 
פול מיט אָפּגעזונדערטע ווילעס און הייזער, זיינען געווען גוט צוגע- 
פּאַסטע פּלעצער פאַר באַהעלטענישן. דאָ האָבן זיך אויטבאַהאַלטן דאָס 
רוב פאַרמעגלעכע יידן, פולשטענדיק אַסימילירטע, װאָס האָבן נאָך 
געהאַט דערצו אַ גוטן אַרישן אויסזען. די אייגנטימער פון די ווילעס 
האָבן אויסגעבויט ספּעציעלע בונקערס פאַר די, װאָס האָבן געהאַט 
,יידישע פּנימער? -- אַזעלכע האָבן זיך נישט געטאָרט באַווייזן אויף 
דער ליכטיקער שיין, אַלץ האָט מען זיי צוגעשטעלט --- פאַר גרויסע 
סומעס געלט, פאַרשטייט זיך --- אין זייערע באַהעלטענישן אַרײן. די 
סכנה פון די ,;שמאַלצואװניקעס"* און סתם אויסוואורפן און מוסרים 
האָט אָבער געלויערט אויך אויף זיי פון אַלע זייטן און גאַנץ אָפט 
זיינען אַזעלכע. באַהעלטענישן דורכגעפאַלן. 
אין שװוידער, אין אַן אָפּגעזונדערטער ווילע פון זאַװאַדזקין אַן 
אייגנטימער פון אַ גרויסן אַפּטייק-סקלאַד אין װאַרשע, זיינען געווען 
באַהאַלטן עטלעכע פּאַמיליעס; דער באַלעבאָס אַליין האָט דאָ געהאַט 
אויסגעבויט אַ ספּעציעלע באַהעלטעניש פאַר אַ גאַנצן סקלאַד סחורות 
זיינע, װאָס ער האָט נישט געװאָלט פאַרקויפן איצט און געהאַלטן 

אויף אַ גינציקער צייט פאַר ספּעקולאַציע. אין איינעם אַ פרימאָרגן 
איז די ווילע אַרומגערינגלט געװאָרן פון געסטאַפּאָוצעס, מען האָט 
אַרויסגעפירט זיבן באַהאַלטענע יידן, באַפוילן זיי זיך אױיסגראָבן אַלײן 
אַ קבר, זיך אױיסטאָן נאַקעט און --- גלייך אויפן אָרט זיי דערשאָסן, 
זייערע מלבושים האָט מען פאַנאַנדערגעטײלט צװישן די אַרומיקע 
קריסטלעכע שכנים. דעם באַלעבאָס פון ווילע איז גאָרנישט געשעף 
בלויז זיין סקלאַד סחורות האָט מען קאָנפיסקירט און אַרױסגעפירט, 


אין זעלביקן שווידער האָט געוואוינט מיט איר קראַנקן מאַן טאָליע 
קעלסאָן, די שוועסטער פון ח'טע ד"ר קעלסאָן, וועלכע האָט געאַרבעט 
וי אַ דאָקטאָרין אין דער מעדעם-סאַנאַטאָריע. טאָליע איז געווען אַ 
קראַנקןדשװעסטער אינם יידישן שפּיטאָל אויף טשיסטע, שפּעטער אין 
קינדער-שפּיטאָל אויף שליסקע: זי האָט געהאַט רעכט אַרױס: און 
אַרײנצוגײן אין געטאָ, זי פלעגט אונז אַ סך העלפן אויף אַזאַ אופן, 
דורכפירן נויטיקע און געפערלעכע שליחותן פאַר אונז אויף דער אַרי 
שער זייט. זי און דער מאַן האָבן געהאַט ריין-אַרישע פּנימער, געוואוינט, 
פאַרשטייט זיך, אויף אַרישע פּאַפּירן. אין איינעם אַ טאָג איז געסטאַפּאָ 
באַפאַלן די ווילע, ס'האָט נישט געהאָלפן דער אַרישער אויסזען און 
די אַרישע פּאַפּירן; די בעסטיעס האָבן פיזיאָלאָגיש אונטערזוכט דעם 
מאַן, אויסגעפונען, אַז ער איז אַ ייד, און גלייך אויפן אָרט ביידן דער- 
שאָסן, | 

ח'טע ד"ר קעלסאָן פון דער מעדעם-סאַנאַטאָריע איז אַרעסטירט 
געװאָרן וי אַ קריסטין אין אַ קאַפּע אויף מיאָדאָווע צוזאַמען מיט אַנקע 
פיינמעסער (מאַרישע. פיינמעסערס שוועסטער). מ'האָט זיי חושד געווען 
אין באַציאונגען מיטן אונטערערד, װאָס מיט אַנקע פיינמעסער איז 
געשען -- האָבן מיר זיך נישט געקאָנט דערוויסן; ח'טע קעלסאָן איז 
אָפּגעפירט געװאָרן אין פּאַװויאַק, מ'האָט זי דאָרטן זייער לאַנג געהאַלטן 
און לסוף אַרױסגעשיקט קיין אָשװיענטשים. מיר האָבן פון װאַרשע איר 
געשיקט פּעקלעך שפּײז קיין אָשװיענטשים (קריסטן האָבן געהאַט 
רעכט צו באַקומען פּעקלעך אין די לאַגערן); זי איז שפּעטער געראַטע- 
וועט געװאָרן, היינט איז זי אין שוועדן, 

די אָבלאַװעס אין דער אומגעגנט פון װאַרשע, דאָס אומברענגען 
צענטליקער און צענטליקער אױסבאַהאַלטענע יידן, האָט אָנגעװאָרפן 

אַ שרעק אויף די באַלעבאַטים פון די באַהעלטענישן, זיי האָבן געװאָלט 
פּטור ווערן פון זייערע אַלטע שכנים, וועגן צונעמען נייע -- איז גע- 
ווען כמעט אוממעגלעך צו ריידן. אויף דעם באָדן האָבן זיך אָפּגעשפּילט 
מוראדיקע טואַגעדיעס, װאָס האָבן דערשיטערט אַלעמען אַפילן אין 
יענער צייט פון שרעקלעכער אַכזריות און אוממענטשלעכער פאַר- 
ווילדונג. איך דערצייל דאָ בלויז איינע אַזעלכע, װאָס איז געשען מיט 
ח'טע העכטמאַן, די פרוי פון געוועזענעם פאַרװאַלטונג-מיטגליד פון 
דרוקער און איינבינדער-פאַראײן פאַר דער מלחמה, בעת דער אַקו- 
פּאַציע --- פאַרװאַלטער פון דער בונדישער קיך אויף שליסקע. ער 
איז אומגעבראַכט געװאָרן בעת די דעפּאָרטאַציעס צוזאַמען מיט איין 
קינד; זי איז געבליבן מיט אַ צוייט קינד, זיך אַרױסגעראַטעװעט 
אויף דער אַרישער זייט און געוואוינט אויף פּראַגע צזאַמען מיטן 
זון און מוטער פון אונזער לאָדזשער חבר מירמלשטיין (אומגעקומען 
אויף פּראָסטע בעת דער סעלעקציע אויף טעבענסעס פאַבריק) 

ח'טע העכטמאַן איז געווען אַזױ דערשיטערט, לעבנדיק כסדר 
מיט איר קינד אין שרעק -- זי זאָלן נישט אויפגעדעקט װערן וי 
יידן, ווערנדיק אָן אויפהער געפּייניקט צוליב דער טויט-אַטמאָספער 
אַרום, צוליב דער מורא פון די באַלעבאַטים פון דער דירה, -- אַז זי 
האָט פאַרלוירן איר גייסטיקע גלייכגעוויכט און איז אַראָפּ פון זינען. 
די קראַנקהייט האָט װאָס ווייטער אַלץ מער אָנגענומען אַ שטורמישע 
פאָרם, זי פלעגט שרייען מיט וילדע קולות, צעשטערן אַלץ אַרום 
זיך. די שכנים האָבן איבערגעלעבט שרעקלעכע ענויים אויס מוֹרא 
פאַר אַ דורכפאַל, װאָס האָט באַטײט אומקום פאַר זיי אַלעמען. זיי האָבן 
זיך אַנטשלאָסן צו פאַרסמען די גייסטיק קראַנקע מוטער און ראַטעװען 
אויף אַזאַ אופן זיך און איר קינדא. 


אַ באַזונדערס דערשיטערנדיקן רושם האָט גע" 
דער בונקער מאַכט דער דורכפאַל פונם גרויסן בונקער אויף 
פון ד"ר {. גראָיעצקע גאַס, וואו ס'האָבֿן זיך אויפגעהאַלטן 
רינגלבלום 6 פּערזאָן, דערין דער באַקאַנטער היסטאָריקער 

ד"ר עמנואל רינגלבלום מיט זיין פאַמיליע. 
אָט דער בונקער איז געווען קונציק איינגעאָרדנט און פאַרמאַס- 
קירט. אין אַ גרויסן גאָרטן, פול באַװאַקסן מיט פאַרשיידענע בלומען 

און גרינסן, איז אויך געווען אַ גרויסע אַראַנזשעריע פאַר בלומען 
באַדעקט מיט גלאָז און באַװאַרעמט מיט רערן אויף פּאַרע. אונטער 
דער דאָזיקער אַראַנזשעריע האָט מען עס אויסגעבויט אַ גרויסן בוג" 
קער, װאָס האָט געקאָנט אַרײננעמען עטלעכע צענטליק פּערזאָן. מ'האָט 
אים אויסגעבויט אָנהױיב 1943, ס'האָט געקאָסט פון 10 ביז 15 טויזנט 
זלאָטעס פון אַ פּערזאָן, חוץ אויסהאַלטונג. די שוועסטער פונם גערט- 
נער, צו וועמען ס'האָט געהערט דער גאַנצער גאָרטן מיט דער אַראַנ- 
זשעריע, האָט גפעפנט אַ ספּעציעלן שפּייז-געוװעלבל אין גאָס, נישט 
ווייט פון גאָרטן, אָט דאָס שפּייז-:געוועלבל האָט צוגעשטעלט פּראָדוקטן 
פאַר די באַװאוינער פון בונקער. אַרױסגײן פון בונקער האָט קיינער 
נישט געטאָרט; איז אימעצער אַרין, האָט ער געמוזט זיין גרייט צו 
בלייבן דאָרט אויף שטענדיק. בלויז ביינאַכט האָט מען געקענט אַרויס- 
גיין אין גאָרטן אַרײן, כדי צו כאַפּן אַ ביסל פרישע לופט. אין בונקער 
גופא איז די װענטילאַציע געווען נישט גאָר קיין געהויבענע: די 
עלעקטוישע ליכט און די װאַרעמקײט פון דער אַראַנזשעריע פון אויבן 
האָט געמאַכט דומפּיק די לופט. אָבער דאָס איז געווען דער בעסט- 
איײינגעאָרדנטער און אויפן קונציקסטן אופן פאַרמאַסקירטער בונקער. 

דער בונקער איז איינגעאָרדנט געװאָרן מיט דער פינאַנציעלער 
מיטהילף פון ,דזשאָינט? און פון יידישן קאָאָרדיניר-קאָמיטעט. איך 
האָב אויך געזאָלט זיך באַזעצן אין אָט דעם בונקער, אָבער דער תנאי 
--- אין קיין פאַל נישט אַרױס פוֹן דאָרטן --- האָט מיר געשטערט, ווייל 
איך האָב געמוזט צוליב מיין אַרבעט אין דעם אונטערערד פון צייט 
צו צייט אַרוױיסגײן פון מיינע באַהעלטענישן, אָדער אַנדערע חברים 
האָבן געמוזט צו מיר קומען. ח' צעלעמענסקי האָט גוט געקענט דעם 
גערטנער און ער האָט געהאַט אַ דערלויבעניש פון מאָל,צו מאָל אַרײנ- 
צוקומען אַהין און זיך צו קאָמוניקירן מיט ד"ר רינגלבלומען, מיט 
אונזער ח'טע מעלמאַן, װאָס האָט געוואוינט דאָרט מיט איר 12-יאָריקן 
יינגל און מיט אַנדערע באַוואוינער פון בונקער. וי איך האָב שוין דער" 
ציילט, איז ח'טע מעלמאַן, אַ לערערין פון דער מעדעם-שול אין לאָדזש, 
געווען טעטיק אין װאַרשעװער געטאָ װי אַ לעקטאָרין אין אומלעגאַלן 
לערער-סעמינאַר, 

טירט און נישט אַרויסגערופן ביי קיינעם דעם מינדסטן חשד. וי 
אַזױ איז ער אַנטדעקט געװאָרן --- האָבן מיר נישט געקאָנט זיך דער- 
וויסן גענוי; מ'האָט דערציילט, אַז די געליבטע פונם גערטנער, דעם 
באַלעבאָס, האָט זיך מיט אים שטאַרק צעקריגט און אויף אַזאַ אופן 
זיך נוקם געווען אין אים. איינמאָל באַגינען איז דאָס גאַנצע פעלד 
אַרום גאָרטן אַרומגערינגלט געװאָרן מיט מיליטער און געסטאַפּאָ 
מען איז אַריין גלייך אין גאָרטן צו דער אַראַנזשעריע און אַרויסגעפירט 
אַלע 26 פּערזאָן פון בונקער אַרױס, צוזאַמען מיט זיי: איז אויך אַרעס- 
טירט געװאָרן דער באַלעבאָס, דער גערטנער. אַלע 26 פּערזאָן, צווישן 
זיי פרויען און קינדער מיט ד"ר רינגלבלום בראש, זיינען אַװעקגעפירט 
געװאָרן אין פּאַװיאַק אַרײן, וואו מ'האָט זיי אַלעמען דערשאָסן. 

ס'איז שווער צו באַשרײיבן דעם רושם, װאָס די דאָזיקע טראַגעדיע 
האָט געמאַכט אויפן גאַנצן אונטערערד און אין שטאָט. די באַדינגונגען 
פאַר דער ווייטערדיקער רעטונג-אַרבעט דורך בונקערס און באַהעל- 
טענישן זיינען געװאָרן מוראדיק באַשװערט, 


קאַפּיט? ניינצן 


די קאַנספּיראַטיווע אַרבעט אויף דער אַרישער זייט 


מיר האָבן זיך איצט געמוזט קאָנצענטרירן 
אונזערע דירות אויף דער הילף-אַרבעט און אויף אָרגאַניזאַציאָ" - 
אויף מיאָדאָװע נעלע פאַרבינדונגען אויף דער אַרישער זייט 
און זשוראַװיעץ און מיט די אַרבעט:לאַגערן, וואוהין די דייטשן 
האָבן אַרײנגעװאָרפן די רעשטלעך פון געטאָ, און 
אויך מיט אַנדערע פּונקטן אין לאַנד נאָכן ליקווידירן די געטאָס. מיר 
האָבן געמוזט ראַטעװען און אײינהאַלטן ביים לעבן דאָס לעצטע ביסל 
בלוט אונזערס, די לעצטע רעשטלעך, װאָס זיינען געבליבן נאָכן גיהינום- 
פייער, וועלכער האָט אַלץ און אַלעמען איינגעשלונגען. מיר האָבן גע- 
מוזט שאַפן אַ צענטראַלן פּונקט, וואו סזאָלן זיך קאָנצענטרירן און 
פון װאַנען ס'זאָלן זיך ציען אַלע פעדים פון דער אונטערערדישער 
נעץ, װאָס מ'האָט געקענט וי נישט איז צונויפנעמען און צונויפבינדן. 
צו דעם צוועק האָבן מיר געקויפט פאַר אַ היפשער סומע געלט -- 
0 טויזנט זל, -- אַ דירה אויף מיאָדאָוע 24, אינם בנין פון געוועזענעם 
געריכט-אַרכיוו,. דאָס איז געווען אין אָקטאָבער 1943, ווען דער ווייט- 
גרעסטער טייל פון געטאָישטח איז שוין געװען אויסגעגליכן מיט 
דער ערד און ס'האָבן דאָ און דאָרט נאָך גערויכערט די לעצטע האַָ- 
לעוועשקעס... 
אַ לאַנגער קאָרידאָר מיט צימערן פון ביידע זייטן, פאַרפולט מיט 
לאָקאַטאָרן פון פאַרשידענע מינים. שטענדיק האָט דאָ געוװוימלט מיט 
מענטשן, װאָס פלעגן גיין אַרײן און אַרױס; ביי אַזאַ טומלדיקער באַ- 
וועגונג איז שווער צו קאָנטראָלירן יעדן יחיד, װער ער איז, וואוהין 
ער גייט, װאָס ער טוט.. איזן דאָס טאַקע געווען דאָס באַקװעמסטע 
אָרט פאַר אַזאַ מין הױיפּט-קװאַרטיר, װוי מיר האָבן געװאָלט אײינאָר- 


299 


200 בערנאַרד גאָלדשטײין 


דענען. אין איינעם פון די צימערן האָבן זיך באַזעצט די ח'טעס: פייג- 
מעסער (מאַרישע) און שווייגער (אינקע)--ביידע האָבן געהאַט לעגי- 
טימאַציעס פון אָנגעשטעלטע אין סאָציאַלן אַמט פאַר קינדער-פאַר- 
זאָרגונג, ; ביידע האָבן געהאַט אַ ריין-אַרישן אויסזען, נישט געקאָנט 
אַרויסרופן קיין שום פאַרדאַכט. פון דאַנען האָבז זיך געצויגן די פעדים 
צו די ?בונקערס", צו די אַלע לעכער אין די וועלדער, -- צו די, װאָס 
האָבן געהאַט אַ וועלכע ניט איז פאַרבינדונג מיט אַן אַרבעטס- 
לאַגער, אַ דערפל, אַ שטעטל, וואו ס'זיינען געלעגן באַהאַלטן אונזערע 
חברים, 

אַהער איז אָפּט אַריינגעקומען ,מיקאָלאַי* (לעאָן פיינער), מיט 
זיין פּנים פון אַן אמתן פּוילישן שליאַכטשיץ, -- די צענטראַלע פיגור 
פון די פאַרבינדונגען מיטן פּוילישן אונטערערד און מיט אױסלאַנד; 
דאָ האָט מען פון מאָל צו מאָל געקאָנט טרעפן ח' פישגרונד -- ביי אים 
זיינען געווען קאָנצענטרירט די פאַרבינדונגען וועגן דאָקומענטן, מע- 
טריקעס, פּעסער; דאָ האָט מען פאַנאַנדערגעטײלט די גרעסערע סומעס 
געלט פאַר פאַרשיידענע פּונקטן און אויף די פאַרשיידנסטע צװעקן 
דאָ איז אויך אָפטמאָל פאַרבליבן איבערנעכטיקן אַזעלכער, װאָס האָט 
פּלוצלונג פאַרלוירן זיין באַהעלטעניש, אָדער אַן אַנטלאָפענער, אַ גע- 
ראַטעװעטער פון אַ לאַגער, צי פון אַ װאַלד, פאַר וועמען מען האָט אויף 
דער הייסער מינוט נישט געקאָנט באַקומען קיין פּאַסיקע דירה. דאָ 
איז אויך געווען דער טרעף-פּונקט מיט פּ. פּ. ס,, מיט דער יידישער 
קאַמף-אָרגאַניזאַציע (זש. אָ. ב.), מיט די חלוצים (אַנטעק, צוקערמאַן, 
די ,קליינע זאָשקע* -- רבקה מאָשקאָװיטש), דאָ איז אויך געווען די 
צענטראַלע, וואו ס'זיינען זיך צונויפגעקומען די ,קוריערן", װאָס פלעגן 
געשיקט ווערן איבערן לאַנד, איבער די לאַגערן, איבער די לעכער און 
וועלדער. מיט אונזערע בונדישע קוריערן פלעגן זיך אויך באַנוצן דער 
יידישער קאָאָרדיניר-קאָמיטעט און די יידישע קאַמף:אָרגאַניזאַציע,. 


אַרום און אַרום האָבן די יידישע אונטערערדי" 
אונוערע שע אָרגאַניזאַציעס געהאַס צו יענער צייט (סוף 
קוריערן 3 און 1944) פאַרבינדונגען אויפן װאַרשעװער 

שטח מיט א צען טויזנט פּערזאָן? דער ;בונך" 


אַלײין האָט געהאַט אַ פּאָר טויזנט פּערזאָן, חוץ אין די לאַגערן. יעטווע- 

דער ,קוריער* האָט געהאַט זיינע ,פּעטענטן" -- פאַר וועמען ער האָט 
געדאַרפט זאָרגן און באַזאָרגן זיי מיט אַלץ, װאָס איז געווען מעגלעך 
און נויטיק: דאָקומענטן, דירות, קליידונג, געלט-שטיצע אאַז"ו. ער 
האָט געמוזט כסדר אונטערהאַלטן מיַט זיי די פאַרבינדונגען, זיך טרעפן 
ווייניקסטנס איין מאָל אין חודש, און זיין גענוי אינפאָרמירט וועגן 
דער לאַגע פון דער גרופּע פּערזאַנען אָדער פון איינצלנע יחידים, װאָס 
האָבן געהערט צו זיין טעטיקייט-ספערע. 

די אַרבעט פון די ,קוריערן" איז געווען, פאַרשטײט זיך, פול מיט 
געפאַרן און ס'האָט זיך פון זיי געפאָדעױרט אויסערגעוויינלעכער מוט, 
פלינקע אָריענטאַציע און ממש דערפינדערישקייט אין די שווערע סי- 
טואַציעס, אין וועלכע זיי פלעגן אָפּטמאָל אַרײנפאַלן בעת די רייזעס 
אויף די באַנען, איבער די שטעטלעך און דערפער, בעת זייערע טרע- 
פענישן, אָפּטמאָל פּנים אֹל פּנים מיטן בלוטיקן שונא און די ;שמאַל- 
צואווגיקעס", | | 

אינם סקאַרזשיסקער אַרבעט-לאַגער (ביי ראַדאָם) האָבן זיך אין 
4 +צװוישן אַנדערע געפונען ח' הענעך רוס מיט זיין פרוי עדזיע, 
ח'טע בלומקע קלאָג, די יינגסטע טאָכטער פון ח' לאָזער קלאָג. ח' 
גאָלדבערג פון לאָדזש און נאָך אייניקע, 

מיר האָבן אַהין דעלעגירט די חברטע ;זאָשע*, געוועזענע פלע- 
גערין פון קינדער-שפּיטאָל אויף שליסקע, זי האָט מיטגענומען מיט 
זיך אַן אוקראַינישע פרוי, וועלכע האָט געהאַט פאַרבינדונגען מיט די 
אוקראַינער, װאָס זיינען געווען אָנגעשטעלט אין לאַגער. מיר האָבן 
זיך דערוואוסט, אַז דאָרטן אין לאַגער אַרבעט מען ביים אױיספאַרטיקן 
עפּעס שעדלעכע גאַזן. אונזערע קוריערן האָבן איבערגעגעבן, אַז די 
אַרבעטער פון לאַגער זעען אַלע אויס שרעקלעך, די הויט פון די פּנימער 
געל. מיר האָבן זיך געפּײניקט מיטן פּראָבלעם, וי אַזױ זיי צו העלפן, 
געקראָגן פאַרבינדונגען דורך פּוילישע אַרבעטער און זיך באַמיט צו 
אָרגאַניזירן דאָס אַנטלויפן פון לאַגער אין די וועלדער אַרײן, 

מיט אונזער ,קוריערקע" ח'טע אַליע מאַרגאָליס (טאָכטער פון 
ד"ר מאַרגאָליס), איז געשען אַן אומגליק בעת איר רייזע קיין פּיעטרקאָװו 
כדי איינצושטעלן פאַרבינדונגען מיטן דאָרטיקן לאַגער. נישט וייט 
פון לאַגער האָט מען זי אַרעסטירט און שוין געהאַלטן ביים דערשיסן, 

ס'איז אָבער געלונגען דורך איינעם פון לאַגער אונטערצוקויפן פאַר אַ 
גרויסער סומע די װאַך,. װאָס האָט זי געפירט אין װאַלד אַרײן צום 
דערשיסן. אויפן װועג צום װאַלד איז זי ,אַנטלאָפן* און ניצול גע- 
װאָרן. 2 | : : 
ח'טע װלאַדקע איז געפאָרן קיין טשענסטאָכאָוו, איינגעשטעלט 
פאַרבינדונגען און געגעבן הילף פאַרן דאָרטיקן לאַגער דורך אונזער 
ח' ברענער (געפינט זיך אויך איצט אין טשענסטאָכאָוו, איז פאָרזיצער 
פון אָרטיקן יידישן קאָמיטעט), | 

ח'טע אינקע שווייגער, אַ דאָקטאָר מעדיצין, איז געפאָרן קיין 
קראָקע, זיך פאַרבונדן מיטן דאָרטיקן אַרבעטס-לאַגער, געבראַכט 
אַהין געלט, אינפאָרמאַציע. | 

ח' צעלעמענסקי איז אַװעק אין די װישקאָװער וועלדער, זיך פאַר" 
בונדן מיט די רעשטלעך פון געטאָ, די פּאַרטיזאַנער; מיר האָבן אָר- . 
גאַניזירט דאָס אַריבערברענגען אַ סך פון זיי אין שטאָט אַרײן, באַי 
זאָרגט זיי מיט באַהעלטענישן, מיט דאָקומענטן, מיט קליידער און 
געלט, 

דורך די אַרומיקע קריסטלעכע איינוואוינער פון פּאָניאַטואו, 
טראַװניק האָבן מיר זיך פאַרבונדן מיט די דאָרטיקע לאַגערן, ואו 
ס'זיינען געווען אַ סך יידן פון װאַרשעװער געטאָ, צוישן זי די חברים 
עטקין און מאַלינאָווסקי פון לאָדזש און ח'טע גוטע פישמאַן: ח' עטקין 
-- אַ לאַנגיאָריקער אַקטיוער טוער פון ;בונד" אין לאָדזש, אָנגע- 
שטעלטער ביי דער פירמע עטינגאָן, אַ מענטש מיט אַ הויכער מאָראַל, 
אַ ריינער אידעאַליסט, געווען אַקטיוו אינם אונטערערד אינם װאַרשע- . 
ווער געטאָ; ח' מאַלינאָווסקי -- אַ שניידער-אַרבעטער, אַקטיווער בוג" 
דיסט אין לאָדזש, אין װאַרשעװוער געטאָ -- געווען אַקטיו אין דער 
גרופּע לאָדזשער בונדיסטן; ח'טע גוטע פּישמאַן -- מיטגליד פון אונ" 
טערערדישן ;בונד" אין װאַרשע, סעקרעטאַרין פון פאַראיין פון די 
אָנגעשטעלטע אין די געזעלשאַפטלעכע אינסטיטוציעס אין געטאָ. אין 
די ביידע לאַגערן פון טראַװניק און פּאָניאַטואוו איז די שטימונג געווען 
אַ באַזונדערס פעסטע, די חברים האָבן געפאָדערט געווער, כדי זיך 
אַנטקעגנצושטעלן אין פֹאֵל פון ליקװידאַציע פון די לאַגערן, אויף 

װאָס מ'האָט זיך געריכט יעדן טאָג. ליידער זיינען אַלע פון די לאַגערן 
אומגעבראַכט געװאָרן בעת דער ליקװידאַציע. : 

אַ קליינע גרופּע געטאָ-קעמפער, װאָס זיינען אַרױסגעצױגן געװאָרן 
פון די װישקאָווער וועלדער, צווישן זיי די בונדיסטן ח"ח שפּיגל, בעל- 
כאַטאָווסקי (ביידע היינט אין שװועדן) און ח'טע מאַשע גלײיטמאַן מיט 
איר מאַן ח' יאַקוב, אַ חלוץ (ביידע היינט אין פּאַלעסטינע), איז איינ- 
געאָרדנט געװאָרן אין אַ דירה-באַהעלטעניש אויף אייזן-גאַס עק בלאָד- 
נע, ביי איינעם שװענטאָכאָוסקי, אַן אַרבעטער אין דער עלעקטרישער 
סטאַנציע. די אַלע האָבן געהאַט זייער א /שלעכט" אויסזען, ד"ה עכט 
יידישע פּנימער; בעתן אַרֹיבערפירן זיי אין שטאָט האָט די סכנה גע- 
לויערט פון אַלע זייטן; די חברים האָבן דעם גאַנצן וועג נישט אַרױס- 
געלאָזט דאָס געווער פון האַנט, זייענדיק גרייט יעדע מינוט צו באַ- 
געגענען מיט פייער דעם שונא אין פאַל פון אַ דורכפאַל, זיי האָבן גע- 
מוזט שטענדיק בלייבן אין דער דירה, נישט געטאָרט זיך באַוייזן 
אויף דער גאַס. האָט פאַר זיי שװענטאָכאָװסקי איינגעאָרדנט אַ בונ- 
קער, וואוהין זיי זאָלן זיך קאָנען ראַטעװען אין פאַל פון אַן אָבלאַװע: 
אַ קליין שאַפקע מיט ביכער האָט פאַרמאַסקירט אַ לאָך, דורך וועלכער 
מ'האָט געקאָנט זיך אַרויפקלײבן אויפן בוידעם (די דירה איז געווען 
אויפן העכסטן שטאָק); דאָ איז פאַר זיי געווען אָפּגעצױמט אַ קליין 
- אָרט מיט אַ פאַרמאַסקירט ווענטל, באַדעקט מיט שטויב, שמאַטעס 
און פאַרשײידענעם אָפּפאַל, ביים מינדסטן אַלאַרם האָבן די חברים גע- 
מוזט דורכמאַכן די װאַנדערונג דורך דער שמאָלער לאָך הינטער דער 
ביכער-שאַפקע אויפן בוידעם אַרױיף, וואו זיי האָבן געמוזט בלייבן 
לאַנגע שעהן, 

צו דער גרופּע קוריערן האָבן נאָך געהערט אונזערע ח'טעס; 
פּערעלע עלנבאָגן (היינט אין שוועדן), פעליאַ פּאָליאַקאָואַ און ח'טע 
ד"ר ליפשיץ (ביידע היינט אין פּוילן), זייער אויפגאַבע איז געווען אוג- 
טערצוהאַלטן די פאַרבינדונגען אויפן גרויסן שטח פון דער א"ג אַרי- 
שער זייט, באַזאָרגן גאַנצע גרופּעס אין די בונקערס אָדער איינצלנע 
חברים אין זייערע באַהעלטענישן מיט אַלץ, װאָס איז נויטיק געווען. 
דערמוטיקונג, הילף, שטראַלן פון האָפענונג האָבן די קוריערן אַרײינ- 
געבראַכט אין די לאַגערן, װעלדער, בונקערס, לעכער, וואו ס'האָבן 

געצאַנקט די רעשטלעך פון אונזער פאָלק, פון אונזערע חברים-קעמ- 
פער, --- זיי האָבן געבראַכט אַהין אינפאָרמאַציעס פון דער גרויסער 
וועלט, געמונטערט די צעווייטיקטע נשמות, דערמאָנט זיי, אַז זי זיינען 
נישט איינזאַם אין זייערע ליידן, אַז יענע זייערע חברים, װאָס האָבן 
די מינדסטע מעגלעכקייט, זאָרגן פאַר זיי, טראַכטן וועגן זיי, װעלן זי 
קיינמאָל נישט פאַרלאָזן, 

אין דער ;קוריערן"-אַרבעט האָט מיטגעהאָלפן אַ גרופּע קריסט- 
לעכע פרויען, װאָס האָבן זייער פיל אויפגעטאָן פאַר דער רעטונג- 
אַרבעט און פאַר דער פּוילישער אונטערערדישער באַװעגונג, מיט . 
וועלכער מיר זיינען געווען ענג פאַרבונדן. דאָס זיינען געװען: לענאַ 
זעלװעראָװיטש, די טאָכטער פונם באַרימטן פּוילישן אַרטיסט: ח'טע 
מיכאַלאָװיטש, פרוי פון ח' ד"ר יעזשי מיכאַלאָװיטש, אַן אָנגעזעענער 
טוער פון פּ. פּ. ס, געשטאָרבן פאַר דער מלחמה: מאַרישאַ סאַװיצקאַ 
אַ שניידערין, מיטגליד פון פּ. פּ. ס., אַ טוערין אויפן געביט פון אַרבע" . 
טער-ספּאָרט, נאָענטסטע פריינדין פון אונזערע אומגעקומענע העל- 
דישע קעמפער מיכאַל און גינאַ קלעפּפיש. די לעצטע האָבן טאַקע 
איינגעשטעלט די. פאַרבינדונגען מיט איר; איר הויז אויף װאָליע איז 
געװאָרן אַ טרעף-פּונקט פאַר אונזער אונטערערד. מאַרישאַ האָט גע" 
וואוינט צוזאַמען מיט איר שוועסטער אַנאַ װאַדאָוסקאַ, פרוי פון אַן 
אַלטן פּ, פּ. ס,-אָװעץ, יאַ באַזדאַרבעטער, מיטגליד פון פאַראיין פון 
געוו. פּאָליטישע אַרעסטירטע און פאַרשיקטע. ביידע שוועסטער האָבן 
אָן אַן ערך הילף געגעבן אונזער אונטערערד ביים צוקומען אין די 
וועלדער, לאַגערן, ביים איינשטעלן פאַרבינדונגען אין די געפער" 
לעכסטע באַדינגונגען. זייערער אַ קוזין, דער ,קליינער סטעפאַן", איז 
געווען באַזונדערס אַקטיוו ביים איינקויפן און אַריינשמוגלען געווער אין 
געטאָ אַרײין פאַרן אויפשטאַנד; ער איז געשטאַנען אין שטענדיקער 
פאַרבינדונג מיט די ח"ח זלמן פרידריך און מיכאל קלעפּפיש, -- ער 
האָט שפּעטער פיל געהאָלפן ביים אײנאָרדענען די אַרױסגעראַטעװע" 
טע אין דירות און בונקערס. בעת אַ צואַמענשטױס מיט דייטשע 
זשאַנדאַרמען און אַ גרופּע פּוילישע באַװאָפּגטע אונטערערדישע קעמ" 
פער אויף װאָליע איז סטעפאַן געהרגעט געװאָרן 


אויף זשוראַװיע 24 איז געווען איינגעאָרדנט די קאָנספּיראַטיוע 

דירה פון אונזער פּאַרטײײסעקרעטאַריאַט. דאָ זיינען פאָרגעקומען זייער 
אָפּט זיצונגען פון צענטראַל-קאָמיטעט; דאָ האָט מען געהאַלטן די באַזוג- 
דערס וויכטיקע דאָקומענטן, װאָס פלעגן אָנקומען צו אונז פון אויס- 
לאַנד אָדער געשיקט וערן אַהין דורך ראַדיאָ פון דעם אונטערערד 
און דורך ספּעציעלע קוריערן פון דער רעגירונג; דאָ האָט מען אויך 
געהאַלטן די גרעסערע סומעס געלט. אויף צו באַהאַלטן דאָס געלט און 
די װויכטיקסטע דאָקומענטן איז געווען קונציק איינגעאַרדנט אין דער 
פּאָדלאָגע פון געטאָקטע ברעטלעך (;פּאָסאַדזקעס?) אַ באַהעלטעניש -- 
אַ פירקאַנטיק דעקל פון אַזעלכע ברעטעלעך האָט באַדעקט די לאָך אין 
דער פּאָדלאָנע נישט ווייט פון דער װאַנט; אויף דעם דעקל איז גע- 
שטאַנען אַ קליין טישל, -- און מען האָט עס געמוזט אָפּרוקן, ווען מ'האָט , 
געדאַרפט עפענען דאָס דעקל און צוקומען צו דער לאָך. עס איז געווען ‏ 
אַזזי פאַרמאַסקירט, אַז קיינער, אַפילו ביי אַ גוט אויפמערקזאַמען 
צוקוקן זיך, װאָלט נישט געקאָנט באַמערקן דאָס אָרֹט אין דער פּאַד" 
לאָגע. דער ,,מייסטער* פון אָט דער אויסערסט וויכטיקער באַהעלטעניש 
איז געווען ח' חיים עלנבאָגן (באָלעק -- היינט אין שװועדן), װאָס איז פון 
פאַך אַ פּאָסאַדסקע-אַרבעטער, 


אין דער דאָזיקער דירה האָט אויך געוואוינט ח' סאַמסאָנאָויטש, 
וועלכער האָט זיך געראַטעװעט בעת דעם גרויסן אַרעסט אין פּיעטרקאָװו 
און געקומען אין װאַרשעװער געטאָ (איצט אין פּוילן), דאָס איז געווען 
אַ גרויסע דירה פון 6 צימערן. די באַלעבאָסטע פון דער דירה, אַן אייגנ- 
טימערין פון אַ פאַרלאָג, װאָס האָט אַרױסגעגעבן פאַר דער מלחמה בי" 
כער וועגן אַרכיטעקטור- און בוי-פּראָבלעמען, זייער אַ סימפּאַטישע 
אינטעליגענטע פרוי, איז געווען פאַרבונדן מיט דער אונטערערדישער 
מיליטערישער אָרגאַניזאַציע, --- זי האָט אויך דערפילט דעם אַמט פון 
אַ קוריערין ביי אונז און ביים פּוילישן אונטערערד, און זי האָט געהאַט 
צו באַזאָרגן אַ 'גרופּע יידן אין פאַרשײדענע לעכער אויף דער אַרישער 
זייט, 

אַ יאָר נאָכן אויפשטאַנד אין געטאָ. פאַר דעם 
1טער מאַי יאָר האָבן די דייטשן גענומען ליידן שטאַרקע 
44 --- מיר מפּלות אויף אַלע פראָנטן אַ באַזונדערן רושם 
הערן דורדן האָט געמאַכט די מפּלה ביי סטאַלינגראַד, ס'האָט 
ראַדיאָ די באַ" ‏ זיך אָנגעהױיבן דער צוריקמאַרש פון די בעסטיעס 
גריסונג פון ח' דורך אַלע ועגן און שליאַכן, וואו זיי האָבן פרי- 
שערער ער געזייט טויט און חורבן. זיי ליידן מפּלות, 
זי קומען-אום, זייער פּגירה איז נאָענט -- דער" 
מיט איז פול געווען די אַטמאָספער אַרום... די שטימונג ביי די פאַר- 
פּייניקטע און פאַרצווייפלטע האָט זיך געהויבן, נישט געקוקט, װאָס 
דער טעראָר האָט נישט אויפגעהערט צו בושעוען און. טאָגיטעגלעך 
זיינען פאָרגעקומען אָבלאַװעס, מאַסן-דערשיסונגען, עקזעקוציעס. וי 
אַ טיפער אויסדרוק פון דער מונטערער, הייטערער שטימונג זיינען 
געווען אונזערע 4 פאַרזאַמלונגען דעם 1טן מאַי 1944; עס האָבן זיך 
באַטײליקט אין זיי אַ 50 חברים און חברטעס מיט אַן אַרישן אויסזען, 
וועלכע האָבן געקאָנט אויף דער גאַס זיך באַװײזן; סזיינען געווען 
אָנוועזנד אויך פאָרשטייער פון פּ. פּ. ס -ישן אונטערערד, 
מיר האָבן די פאַרזאַמלונגען איינגעאָרדנט אין אונזערע קאָנספּי- 
ראַטיווע דירות: אויף מיאָדאָװע 24, כלאָדנע 17, נאָװאָגראָדסקע און 
זשעליאַזנע. וועגן דער דירה אויף מיאָדאָווע האָב איך שוין דערציילט; 
אויף כלאָדנע 17 האָט געוואוינט ח' דוד קלין: דער באַלעבאָס, אַ באַ- 
קאַנטער פון ח' קלין נאָך פון קאַליש, האָט געאַרבעט אין דער װאַר- 
שעווער גאַזדסטאַנציע. דער הויז-וועכטער פון הויז כלאָדנע 17 אין 
געווען אַן אייגענער מענטש, האָט ער געוואוסט, װאָס אין דירה קומט 
פאָר; דאָ איז געשטאַנען די שרייב-מאַשין פאַרן אונטערערדישן ביולע- 
טין דאָ האָט מען אים געשריבן און צוגעגרייט, דאָ איז אויך געווען 
אַ ראַדיאָדאַפּאַראַט. -- די דירה אויף נאָװאָגראָדסקע האָט אויסגע- 
האַלטן די ח'טע רוזשקע גאָלדשמיד; אויף אייזן-גאַס (ביי שװענטאָ- 
כאָווסקין) האָבן זיך אויסבאַהאַלטן פּאַרטיזאַנער, וועלכע מ'האָט אַרױס- 
געצויגן פון די וועלדער. חוץ די פאַרזאַמלונגען אויף די 4 דירות, איז 
נאָך אויף זשוראַװיע 24 פאָרגעקומען דעם טאָג אַ פייערלעכע זיצונג 
פון צ. ק. פון אונטערערדישן ,בונד". 

אַ פייערלעכע שטימונג האָט געהערשט אויף אַלע פאַרזאַמלונגען 
בלומען אויף די טישן, יום-טובדיק עסן -- אַ פולשטענדיקער פּסיכאָ- 
לאָגישער איבערברוך נאָך אַזױ פיל יאָרן יאוש, פּיין און שוידערלעכסטע 
איבערלעבונגען, | 

אַ פריידיקע איבערראַשונג איז געווען צו הערן אין ראַדיאָ די 
שטים פון ח' עמנואל שערער, וועלכער האָט פון לאָנדאָן באַגריסט די 
געפּײיניקטע און פאַרצווייפלטע יידישע מאַסן צום 1טן מאַי, דאָס איז 
געשען אַזױ פּלוצלונג אומגעריכט: בעת דער פאַרזאַמלונג האָט מען 
אויפגעדרייט דעם ראַדיאָ, און אָט דערהערן מיר, מיר די פאַרװאָר- 
לאָזטע, די פאַרלוירענע, װאָס געפינען זיך ביים ראַנד פון אונטער- 
גאַנג, װאָס צאַפּלען זיך אין נעץ פון טויט, -- מיר דערהערן אַ שטים 
פון דער ווייטער גרויסער װעלט, די שטים פון אונזער טייערן חבר, 
אונזער פאָרשטייער אין פּוילישן גלות-פּאַרלאַמענט, וועלכער טרייסט 
אונז, דערמוטיקט, גריסט אונז אין נאָמען פון אונזערע טייערסטע און 
נאָענטסטע, אין נאָמען פון אינטערנאַציאָנאַלן פּראָלעטאַריאַט, אין נאָ- 
מען פון אַלע טויט-שונאים פון נאַציזם, וועלכע שטייען קעגן אים אין 
שווערן, ביטערן, אָבער דערפאָלגרײכן. געראַנגל. די שטילע ווערטער 
פון ראַדיאָ האָבן געשאַלט אין אונזערע אויערן וי אַ מעכטיקער רוף, 
וי אַ דונערנדיקער אָנזאָג: די שעה פון פרייהייט האָט געשלאָגן, די 
רעטונג קומט, נישט פאַרצווייפלען! 

אויף אַלע פאַרזאַמלונגען איז אָנגענומען געװאָרן אַ װאַרעמע 
באַגריסונג צו די אַלע, װאָס שמאַכטן אין די טויט-לאַגערן, װאָס װאַל- 
גערן זיך אין די וועלדער, -- צו די חברים, װאָס ליגן לעבעדיק באַ- 
גראָבן אין די בונקערס און לעכער, און גאַרן מיט זייער גאַנצן האַרצן, 
מיט אַלע פיבערן פון זייערע פאַרפּײיניקטע נשמות צו זיין דאָ מיט 
אונז און קאָנען דאָס נישט דערגרייכן, -- צו אַלע קעמפער פאַר פריי- 
הייט אין דער גאָרער וועלט, צו אונזערע חברים בונדיסטן אין אַמע- 
ריקע, ענגלאַנד, פאַרנקרייך און אַנדערע לענדער, צו זי אַלע זאָגן מיר, 

פון אַלע פראָנטן אינם קאַמף מיטן היטלעריזם האָט אַמשטאַרקסטן 
געליטן דער יידישער פּראָנט: דאָס יידישע פאָלק קומט אום, װערט 
אױיסגעראָטן, אָבער מיר, די איבערגעבליבענע, פאַרלירן נישט די 
האָפענונג, אַז דער נאַציזם װעט באַגראָבן װערן. אַלע סימנים פון 

לעצטן זיג זאָגן עדות דערויף. אויף די חורבות פון דער פאַרװיסטער 
אײראָפּע, אויף די חורבות פון דער אַלטער אָרדנונג פון רויב און 
עקספּלואַטאַציע, פון לוין-שקלאַפערײ און הונגער --- וועט אויפגיין די 
זון פון טאָציאַליזם, די חרובע אײראָפּע װעט אויפגעריכט װערן װי אַ 
סאַציאַליסטישע פעדעראַציע פון פרייע פעלקער. מיר, די לעצטע רעשט" 
לעך פון אוֹמגעבראַכטן פאָלק, פון יידישן אַרבעטער-קלאַס פון פּױלן 
וועלן נישט אַרױסלאָזן די פאָן פון אונזערע הענט, מיר װעלן ווייטער 
| פירן מיט די לעצטע כוחות דעם הײַליקן קאַמף, אין וועלכן אונזערע 
טייערסטע און נאָנטסטע זיינען געפאַלן, מיר װעלן נקמה נעמען פאַר 
זייער אומקום, 

| אויף איינער פון די פאַרזאַמלןנגען (אויף מיאָדאָווע) האָט באַגריסט 
אַ פאָרשטייערין פון צ. ק, פון פּ. פּ, ס.-ישן אונטערערד; זי האָט 
אויסגעדריקט אין נאָמען פון דער פּאַרטײ די באַוואונדערונג פאַר דער 
העלדישקייט פון בונדישן אונטערערד, װאָס ביי אַזעלכע שוידערלעכע 
באַדינגונגען, פּנים אל פּנים מיטן אומקום פונם גאַנצן פאָלק, געפינען 
נאָך די רעשטלעך פון ;בונד"י ביי זיך אַזױ פיל מוט און באַגײסטערונג 
צו פירן דעם מוראדיקן געראַנגל מיטן העסלעכן שונא. | 

נאָכן 1טן מאַי איז דערשינען אונזער אונטערערדישער ביולעטין 

מיט אַ באַשרײבונג פון די מאַי פאַרזאַמלונגען, 


אַלע אונזערע אָנשטרענגונגען זיינען געווען 

די קאַנספּיראַ" געווענדט אויף צו באַקומען װאָס מער דירות 
טיווע דירה פאַר דער שארית הפּליטה, פאַרן קליינעם הייפל, 
אויף װאָס איז געבליבן נאָך דער ליקװידאַציע פון 
לטשנאָ 18 געטאָ. מיר האָבן קיין מינוט נישט געקאָנט 
רוען, ווייל קיין איין דירה איז נישט געווען זי" 

כער אויף אַ לענגערע צייט. האָבן מיר שוין מיט גװאַלדיקע שוועריקייטן 
יאָ באַקומען אַ פּאָר נייע דירות פאַר ניידצוגעקומענע פון די וועלדער, 
פון די ליקווידירטע געטאָס און לאַגערן, -- ערשט עס ווייזט זיך 
אַרזיס, אַז די אָדער אַנדערע אַלטע דירה איז פאַרשאָטן געװאָרן, אָדער 
די באַלעבאַטים -- אין טויט-שרעק פאַרן פאַרשטאַרקטן טעראָר --- זאָגן 
זיך אָפּ צו האַלטן ווייטער זייערע לאָקאַטאָרן. אָט איז אַנטשטאַנען אַ 
פאַרדאַכט, אַז די דירה אויף פּאַנסקע, וואו ס'האָכן זיך אויסבאַהאַלטן 

מאַרעק עדעלמאַן, צביה לובעטקין און צוקערמאַן (אַנטעק) -- אַלע 
האָבן געהערט צו דער קאָמענדאַנטור פון דער יידישער קאַמף-אָרגאַני- 
זאַציע, -- איז נישט גאָר זיכער: איז באַשלאָסן געװאָרן אויסצוגע- 
פינען אַ נייע דירה און זי באַװאָרענען מיט אַלע פאָרזיכטיקייטן אַזױי, 
אַז מען זאָל דאָרטן קאָנען מער וייניקער זיין זיכער. דאָ האָט ממש " 
וואונדער באַוויזן מיט איר אויסערגעוויינלעכער העלדישקייט, אויס" 
דויער און מוס די ח'טע בראַנקע פיינמעסער (מאַרישע). זי האָט שוין 
געהאַט אויף איר נאָמען די דירה אויף מיאָדאָווע 24, זי האָט אויך גע" 
האַט די אויפזיכט און דעם קאָנטאַקט מיט אַ ריי אַנדערע באַהעלטענישן 
און חברים פון די װועלדער; גאַנצע טעג האָס זי פאַרבראַכט ביי דער 
דאָזיקער אַרבעט, שטענדיק אויסגעשטעלט אויף די שרעקלעכסטע 
געפאַרן, פילנדיק אויף זיךף די טויט-פאַראַנטװאָרטלעכקײט פאַר דעם 
אַלעם, האָט זי, חוץ דער דירה אויף מיאָדאָװע, גענומען אויף איר 
נאָמען נאָך אַ דירה אויף לעשנאָ 8, וואוהין עס זיינען אַריבערגעפירט 
געװאָרן די חברים פון פּאַנסקע --- מאַרעק, אַנטעק און צביה, שפּעטער 
אויך רבקה ראָזענשטיין און איך. מאַרישע האָט זיך נישט אָפּגעזאָנט 
פוְן דער אַלטער דירה אויף מיאָדאָװע, זי האָט גענומען אַן אַנדער 
פּאַס און די נייע דירה געדונגען אויף איר נייעם נאָמען, 


דאָס איז געווען אַ גרויסע ליכטיקע דירה פון דריי צימערף 
די בלינדע װאַנט האָט געגרענעצט מיטן עװאַנגעלישן קאָשטשאָל 
(קירכע). אָט לענגאויס דער דאָזיקער בלינדער װאַנט האָבן מיר אויס- 
געבויט אַ נייע טאָפּלטע װאַנט -- אַ באַהעלטעניש, װאָס האָט געקענט 
אַרײננעמען ביז 10 פּערזאָן. דאָס אַרײנבאַקומען זיך הינטער דער 
טאָפּלטער װאַנט איז געווען קונציק פאַרמאַסקירט: אין אַ שאַפּע, װאָס 
איז געשטאַנען ביי דער װאַנט, האָט זיך אַ ברעטל פאַררוקט און עס 
האָט זיך געבילדעט אַן עפענונג הינטער דער טאָפּלטער װאַנט; אויסער- 
לעך האָט מען בשום אופן זיך נישט געקאָנט אָנשטױסן אַז עס איז 
אַ טאָפּלטע װאַנט. געבויט די װאַנט האָט אונזער חבר חיים עלנבאָגן 
(באָלעק) און שװענטאָכאָווסקי, דעֶר אַרבעטער פון דער עלעקטראָוניע, 
װאָס האָט אויך אויפגעהאַלטן ביי זיך אין דירה עטלעכע חברים פון 
די פּאַרטיזאַנער; ס'האָט אויך אַ סך מיטגעהאָלפן דער ,שגץ" קאזשיק 
(שמחה ראָטאייזער), 

עס האָט געקאָסט זייער פיל מי אַריינצוברענגען די נויטיקע בוי" 
מאַטעריאַלן -- ברעטער, קאַלך אאַזײוו --- און אַרױסנעמען די מיסט און 
דעם אָפּפאַל, װאָס האָט זיך אָנגעזאַמלט ביים בויען; מען האָט געמוזט 
אויף די קונציקסטע אופנים פאַרמאַסקירן אַלץ פון די אַרומיקע שכנים 
-- עס זאָל נישט פאַלן דער מינדסטער חשד. מאַרישע פלעגט אויך אַלע 


| = אָוונט, ווען ס'האָבן זיך אָנגעהויבן אויפן הויף די אויבן-דערמאָנטע 


תפילות און דער רעליגיעזער געזאַנג, מוזן אַראָפּגײן און זיך באַטײליקן 
אין דער גאַנצער קאַטױלישער צערעמאָניעײ. 


חוץ מאַרישען, האָט אָפיציעל נאָך געוואוינט אין דער דירה די 
שוין דערמאָנטע מאַריאַ סאַװיצקאַ, אַ פּ. פּ. ס.-ישע ספּאָרט-טוערין 
נאָך פון פאַרן קריג. סאַװיצקאַ איז געווען אַ שניידעריןן האָט זי גע" 
דארפט האָבן -- האָט עס געהייסן -- אַ סאַלאָן פאַר דער אַרבעט; מאַ- 
רישע פיינמעסער האָט געדאַרפט אינגיכן חתונה האָבן מיט איר, סאַ- 
װיצקאַס, ברודער, --- האָבן זי אַלע דריי געדאַרפט האָבן אַ גרעסערע 
דירה פון דריי צימערן און גוט אויסמעבלירט. שװענטאָכאָוסקי אַ 
ספּעציאַליסט אַן עלעקטרי-אַרבעטער, האָט קונציק איינגעאָרדגט די 
סיגנאַליזאַציע ביים אַרײנגאַנגיטיר: ערגעץ אין דער טיר האָט גע" 
שטעקט אַ גוט פאַרמאַסקירטער פּיטשינקער שטיפטל, װאָס איז געווען 
פאַרבונדן מיטן עלעקטרישן דראָט צום גלעקל; האָט מען אַ קװעטש 
געטאָן דאָס שטיפטל מיט אַ מטבע אָדער אַן אַנדער שטיקל מעטאַל, 
האָט זיך דערהערט אַ קלונג פון גלעקל, -- האָבן מיר שוין געוואוסט, 
אַז ס'קומט אַן אייגענער און מיר דאַרפן זיך נישט באַהאַלטן הינטער 
דער טאָפּלטער װאַנט. אַ פרעמדער האָט געמוזט קלאַפּן אין טיר, ווייל 
קיין גלעקל איז נישט געװען: ביי יעטװועדער קלאַפּן האָבן מיר, פאַר- 
שטייט זיך, געמוזט גלייך אַריבערװאַנדערן הינטער דער װאַנט. דעם 
סוד פון שטיפטל האָבן געוואוסט נאָר געצײילטע; אַ פרעמדער װאָלט 
בשום אופן נישט געקאָנט זיך אָנשטױסן אויף אים. 

שפּייז-פּראָדוקטן האָט מאַרישע אָדער סאַװיצקאַ איינגעקויפט 
אַנטקעגנאיבער אויף לעשנאָ 13 (רוגס הויז), וואו ס'האָט געהאַט אַ גע" 
וועלב מאַרישעס אַ באַקאַנטע קריסטין, וועלכע האָט אַלײין אױסגעהאַלטן 
ביי זיך יידישע קינדער; זי האָט געוואוסט דעם סוד פון דער דירהי 
אַרױיסגײן פון דער דירה אויף דער גאַס האָבן פון אונז געמעגט נאָר 

די װאָס מיט די ,גוטע" (אַרישע) פּנימער, דאָס זיינען געווען בלויז 
איך און אַנטעק (צוקערמאַן); צביה, רבקה ראָזנשטײין און מאַרעק עדעל- 
מאַן האָבן נישט געטאָרט זיך באַװייזן אין גאַס. גרויסע צרות האָבן 
מיר געהאַט צוליב מאַרעקס עכט-יידישן אויסזען. ביים אַריבערפירן 
אים אין דער דירה האָט מען אים אָנגעטאָן אין אַ מונדיר פון אַ פייער- 
לעשער:; זיין באַגלײיטער שװענטאָכאָווסקי האָט געהערט צו דער פייער- 
לעשער-קאָמאַנדע פון דער עלעקטראָװוניע און ער האָט באַזאָרגט אַזאַ 
מונדיר אויך פאַר מאַרעקן, 


פאַר מיר פּערזענלעך איז די נייע דירה געווען אַ דערלייזונג נאָכן 
אָפּפינצטערן אַזױ פיל חדשים אין פינצטערן קעמערל אויף גזשיבאָווסקע 
און אין קעלער-באַהעלטעניש דאָרטן. פון דער איצטיקער דירה פלעג 
איך געוויינלעך אַ פּאָר מאָל אין װאָך אַרױסגײן אין שטאָט אַרײן; אַהער 
זיינען אויך געקומען פון צייט צו צייט אויף באַראַטונגען די נאָענטסטע 
פירער פון אונטערערד, װי די ח"ח פיינער, מושקאַט, גאַנץ אָפט קאַ- 
זשיק, צעלעמענסקי, די ,קליינע זאָשקע", אינקע שווייגער, 


הינטער דער װאַנט האָבן מיר אויך געהאַלטן די װויכטיקסטע דאָ- 
קומענטן, גרעסערע סומעס געלט פון דער פּאַרטײ און פון דער קאַמף- 
אָרגאַניזאַציע, וי אויך געווער, אַמוניציע אד"גל, די הוצאות אויף אייג" 
קויפן די דירה און אויסבויען זי, די גאַנצע אויסהאַלטונג האָבן גע- 
טראָגן ביידע אָרגאַניזאַציעס -- דער ;בונד" און דער ;זשאָב* (יידישע 
קאַמף-אָרגאַניזאַציע) 


ביזן סוף 1941 זיינען אונזערע באַציאונגען 

דער קאָנטאַקט מיט די חברים אין אויסלאַנד, דער עיקר אין די 
מיט פאַראייניקטע שטאַטן, וואו ס'האָט זיך אויסגע- 
אױפלאַנד בילדעט די רעפּרעזענטאַנץ פון ,בונד", געווען 
מער װײיניקער אָרגאַניזירט און אָנגעקומען פיל 

לייכטער ווי מ'האָט דערװאַרט. מיר האָבן פאַר דער צייט באַקומען אין. 
געטאָ פאַרשיידענע סומעס געלט דשטיצע, פאַרשטייט זיך, ווייט נישט 
אין אַזאַ מאָס, װי ס'איז געווען די נויט. די וועגן, דורך וועלכע די 
פאַרבינדונגען זיינען געווען אָנגעקניפּט, איבערהויפּט אין פּרט פון 
געלט-איבערשיקן, האָבן נישט אַלע מאָל געקאָנט זיין גאַנץ זיכערע -- 

מ'האָט געמוזט ריזיקירן, אַנדערש װאָלטן מיר בכלל נישט געהאַט די 
מעגלעכקייט צו באַקומען גרעסערע סומעס. 


אַ כאַראַקטעריסטישער פאַקט: זומער 1941 באַקומען מיר דורך 
פּ. פּ. ס, אַ ידיעה פון שטאָקהאָלם, אַז פון דאָרטן האָט מען איבערגע" 
שיקט פאַר אונז (דורך די ח"ח ש. מענדעלסאָן און ע. שערער) און 
פאַר פּ. פּ, ס. אַ סומע געלט קיין בערלין דורך אַ באַאַמטן פון דער 
| דאָרטיקער יאַפּאַנישער אַמבאַסאַדע; מען דאַרף שיקן קיין בערלין אַ 
ספּעציעלן מענטשן אָפּצונעמען דאָס געלט (אין עפעקטיווע לארט 
פּ. פּ. ס. האָט דורך אירע פאַרבינדונגען באַקומען עפּעס אַן אוקראַינערי . 
װאָס האָט געפירט געשעפטן מיט די דייטשן און געהאַט דאָס רעכט 
צו פאָרן קיין דייטשלאַנד, ער האָט אין בערלין זיך געטראָפּן מיטן 
יאַפּאַנישן באַאַמטן, ביי אים אָפּגענומען דאָס געלט און געבראַכט קיין 
װואַרשע. אַזעלכע טראַנזאַקציעס האָבן געוויינלעך געקאָסט 15--20 
פּראָצענט פון דער סומע. אַ פּאָר מאָנאַטן שפּעַטער האָבן מיר דורך דער 
זעלבער קוועלע געדאַרפט באַקומען אַ צווייטע סומע. ווידער איז דער 
זעלבער פּאַרשױין געפאָרן קיין בערלין צום יאַפּאַנישן באַאַמטן, אָבער יי 
דאָס געלט האָבן מיר שוין אין די אויגן נישט געזען: ער האָט דערציילט 
אַ געשיכטע -- מהאָט אים אַרעסטירט, רעװידירט, קאָנפיסקירט, 
קוים אַלײין מיטן לעבן זיך געראַטעװעט. פאַרשטייט זיך, מיר האָבן 
נישט געהאַט קיין שום מיגלעכקייט נאָכצוקאָנטראָלירן צי ס'איז טאַקע 
אַזױ געווען װי דער בעל דבר האָט דערציילט. מיר האָבן אויך נישט 
געקאָנט קאָנטראָלירן ביי פאַרשײידענע אַנדערע פאַלן צי האָט אויפן 
וועג זיך נישט צוגעקלעפּט פונם געלט צו פאַרשיידענע הענט, דורך 
וועלכע דאָס געלט האָט געװאַנדערט.. 


חוץ װאַרשע און די ערטער, װאָס זיינען לפי ערך געווען נישט ווייט. 
פון אונז, מיט וועלכע מיר האָבן געקאָנט אָנהאַלטן פאַרבינדונגען און 
שיקן שטיצע אין פאַרשײדענע פאָרמען, -- איז אונז אויך געלונגען 
אַ פּאָר מאָל, ביז די דעפּאָרטאַציעס, צו שיקן שטיצע קיין ווילנע דורך 
אַ פּאַליאַק, אַ פּ. פּ. ס-אָוועץ װאָס פלעגט פון צייט צו צייט פאָרן פון 
דאָרטן קיין װאַרשע. מיר זיינען געווען פאַרבונדן מיט דער ח'טע 
פּאַטי קרעמער און מיטן ח' ג. יאַשונסקי; מיר האָבן געשיקט אַהין 
געלט, פּאַספּאָרט-בלאַנקען און אַנדערע נויטיקע דאָקומענטן. ווען עס 

האָבן זיך אָבער אָנגעהויבן די דעפּאָרטאַציעס, איז דער קאָנטאַקט מיט 
ווילנע איבערגעריסן געװאָרן. 

ביז די דעפּאָרטאַציעס זיינען אַלע געלטער געווען קאָנצענטרירט 
אין געטאָ; איידער ס'האָבן זיך אָנגעהויבן די דעפּאָרטאַציעס פלעגט 
מען לייכט קריגן אין געטאָ קוועלן אויף צו מאַכן ,טראַנספערן? אויף 
אױיסלאַנד, דער עיקר אויף אַמעריקע; מיר האָבן געהאַט דעמאָלט 
גרויסע הוצאות -- באַזונדערס ווען מיר האָבן זיך גענומען גרייטן צום 
באַװאָפּנטן קאַמף, -- אויף אויסצוהאַלטן אויף דער אַרישער זייט 
חברים, װאָס האָבן זיך פאַרנומען מיט צוגרייטונגען צום באַװאָפנטן 
קאַמף, מיט איינקויפן געווער, אײנאָרדענען די לאַבאָראַטאָריעס אד"גל,, 
אָדער אַזעלכע, װאָס האָבן געמוזט זיך אוױיסבאַהאַלטן אויף דער אַרישער 
זייט. ווען ס'האָבן זיך אָנגעהויבן די דעפּאָרטאַציעס, זיינען אַלע טראַנס- 
פער-קוועלן פאַרשטאָפּט געװאָרן; די הוצאות זיינען אין צוזאַמענהאַנג 
דערמיט געװאַקסן, אָבער קיין געלט איז נישט געוען. איך דערמאָן 
זיך, אַז ביי דער לעצטער סעלעקציע, נאָך אַ פּאָר מאָנאַטן מהומות און 
דעפּאָרטאַציעס, האָט אונזער גאַנצער קאַפּיטאַל באַטראָפן 200 דאָלאַר, 
װאָס איז געווען צעטיילט אין גלייכע טיילן צװישן דריי ;קאַסעס? -- 
ביי מיר, אַבראַשע בלום און בערעק שניידמיל, 

נאָך די דעפּאָרטאַציעס איז שוין אַלץ קאָנצענטרירט געװאָרן אויף 
דער אַרישער זייט; ביי די אומגעהויערע הוצאות זיינען מיר געווען 
אויסגעשטעלט אויסשליסלעך אויף דער הילף פון אױיסלאַנד, דער עיקר 
פונם יידישן אַרבעטער-קאָמיטעט אין די פאַראײיניקטע שטאַטן, די 
שטיצע איז איצט שוין געגאַנגען דורך מער זיכערע און פּרעציזע 
קװאַלן --- איבער לאָנדאָן דורך דער פּוילישער רעגירונג, וועלכע 
פלעגט דורך אירע קאָנטאַקטן און מעגלעכקייטן, װי ספּעציעלע קור- 
יערן, עראָפּלאַנען מיט פּאַראַשוטיסטן אד"גל אַריבערשיקן געלט-שטיצע 
און קאָרעספּאַנדענץ אויך פֿאַר אונז, 

דורך די זעלבע וועגן און קאָנטאַקטן, מיט דער הילף פון די אָר- 
גאַנען פון דער געהיימער פּוילישער רעגירונג אין לאַנד, פלעגן מיר 
איבערשיקן אונזערע ראַפּאָרטן און באַריכטן צו די חברים אין אויס- 
לאַנד, צו דער רעפּרעזענטאַנץ פון ,בונד" און צום יידישן אַרבעטער- 
קאָמיטעט, אויף אַזאַ אופן איז אץץ-משך פון די יאָרן 1943 און 1944 

דער קאָנטאַקט מיט אױיסלאַנד געווען לפי ערך בעסער איינגעשטעלט 
און ער האָט פונקציאָנירט מער-װייניק רעגלמעסיק. מיר האָבן גע" 
געבן צו וויסן דער וועלט וועגן די קאַמפן אין געטאָ, וועגן דער לאַגע 
פון די רעשטלעך אַרױסגעראַטעװעטע, וועגן די קרעמאַטאָריעס און גאַז" 
קאַמערן. אונזער גאַנצע בוכהאַלטעריע האָט געפירט דער אַלטער 
חבר מושקאַט (זיגמונט) מיט פולער פּרעציזקייט און פּינקטלעכקײט, 
וי מ'האָט דאָס טאַקע געקאָנט זען פון די פאַרעפנטלעכטע אין אױסלאַנד 
באַריכטן, דאָס בוכהאַלטעריע-בוך איז געלעגן אין דער שוין דער" 
מאָנטער דירה פון אונזער צ. ק. אויף זשוראַװיע 26, אין דער געשיל- 
דערטער באַהעלטעניש אין דער פּאָדלאָגצ : 

איך דערמאָן זיך אונזער גרויסע פרייד, ווען מיר האָבן אין יולי 
4, דאָס ערשטע מאָל באַקומען דורך דער רעגירונג דעם מיקראָ- 
פילם פון לאָנדאָן, וואו ס'זיינען געווען פילמירט אַרטיקלען פון ,אונ" 
זער צייט" און אַנדערע דאָקומענטן -- באַזונדערס די דעקלאַראַציע 
פון דער אַמעריקאַנער רעפּרעזענטאַנץ פון ?בונד" אין דער פראַגע פון 
די מזרח-געביטן, וואו ס'ווערט אויסגעדריקט די שטעלונג, אַז די 
דאָזיקע פראַגע מוז געלייזט ווערן דורך אַ פּלעביסציט פון דער באַ- 
פעלקערונג, װאָס באַוואוינט די דאָזיקע געביטן. מיר האָבן אין יענער 
צייט גראָד דיסקוטירט די דאָזיקע פראַגע, ס'האָבן זיך ביי אונז אויס- 
געטיילט צוויי מיינונגען --- איינע (אַ מינדערהייט) איז געווען דערפאַר,. 
אַז מ'זאָל זיך רעכענען מיט די געשעענע פאַקטן און נישט אַרויסרופן 
קיין קאָנפליקט צוליב דער אַנעקסיע פון די מזרח- געביטן דורכן 
ראָטן-פאַרבאַנד; אַ צווייטע (די מערהייט) איז געשטאַנען פאַר אַ פּלע- 
ביסציט, --- און דאָס איז צונויפגעפאַלן מיט דער שטעלונג פון די 
אַמעריקאַנער חברים, 

אונזער שמחה איז געווען אין לשער: דער מיקראָ-פילם דאָס 
איז געווען אַ דירעקטער, כמעט אַ פּערזענלעכער גרוס פון אונזערע 
טייערע חברים אין אַמעריקע: מיר האָבן געפילט מיט אַלע חושים אוג" 
זער אָרגאַנישע פאַרבינדונג מיט זיי, נישט געקוקט אויפן ים פון בלוט 
און פּיין, װאָס טיילט אונז אָפּ, נישט געקוקט אויף אַזױ פיל יאָרן אָפּ 
געריסנקייט איינע פון די אַנדערע. 

מיט דער הילף פון אַ פּאָטאָגראַפישן פאַרגרעסער"אַפּאַראַט האָבן 

מיר אַלע דאָקומענטן פון פילם אויפגענומען, איבערגעשריבן אויף אַ 
מאַשין אין אַ גרעסערער צאָל עקזעמפּלאַרן און עס צעטיילט צווישן 
די חברים אין די באַהעלטענישן און אין די וועלדער. דאָס האָט אויפ- 
געהייטערט די פאַראומערטע און פאַרפּײיניקטע נשמות פון די לעבע- 
| דיק באַגראָבענע, אויפגעמונטערט זייערע געמיטער מיט דער ליכטי" 
קער האָפענונג, אַז ס'וופט שלאָגן די שעה פון באַפרייאונג, אַז די 
רעטונג איז שוין נאָענט, 


וועגן טויט פון די חברים נח און וולאַדימיךר 

אָפּקלאַנגען קאָסאָווסקי, װאָס איז געשען איידער די פאַר- 
פונם ערליך" איניקטע שטאַטן זיינען אַריין אין קריג מיט 
אַלטער מאָרד דײטשלאַנד, האָבן מיר זיך דערוואוסט דורך אַ 
און זעלבסט" געװיינלעכן וועג. אין אַ ריי אַרטיקלען אין אונ- 
מאָרד פון זער פּרעסע און אויף ספּעציעלע טרויער-אַקאַ- 
אַרטור זוײ דעמיעס האָבן מיר געבראַכט צום אויסדרוק 
געלבוים אונזער טיפן ווייטיק צוליב דער גרויסער אבידה 
פאָרן יידישן אַרבעטער-קלאַס. אין די טרויער- 

רעזאָלוציעס איז געווען אויסגעדריקט די האָפענונג, אַז מיר װעלן 
נאָך דערלעבן צו אַ פרייען פּוילן און מיר װעלן דעמאָלט זייערע קער- 
פּערס ברענגען צו קבורה אויף דער ערד, װאָס איז אָנגעזאַפּט מיט 
- בלוט און פּיין פון די יידישע אַרבעטנדיקע מאַסן, װעמען די פאַר- 
שטאָרבענע האָבן געדינט זייער גאַנצן לעבן, מיט אַלע זייערע כוחות 
און פעאיקייטן, 


/ 


:0 
אָנ 


דער מאָרד איבער הענריק ערליך און װיקטאָר אַלטער האָט אונז 
דערשיטערט ביז די טיפסטע טיפענישן פון אונזערע נשמות. מיר 
האָבן זיך דערוואוסט װועגן דעם דורך דעם פּולישן אונטערערדישן 
ראַדיאָ. נאָך איצט שטייען פאַר מיינע אויגן די חברים אין געטאָ, װי 
זיי זיינען יענע טעג אַרומגעגאַנגען פאַרװוירטע, אומענדלעכער ווייטיק, 
צאָרן, הילפלאָזיקייט האָט געגלאַנצט פון זייערע פאַרטרערטע אויגן 
די ידיעה האָט אויך שטאַרק אויפגעבראַכט די פּוילישע חברים פון 
אונטערערד; די גאַנצע פּוילישע אומלעגאַלע פּרעסע האָט געגעבן אַר- 

טיקלען מיט אָפּשאַצונגען וועגן דער ראָל פון די אומגעבראַכטע אין 
דער פּוילישער און אינטערנאַציאָנאַלער סאַציאַליסטישער באַועגונג 
און וועגן דעם באַטײט און צוועק פון דעם דאָזיקן העסלעכן פּאָליטישן 
מאָרד איבער אידעען-חברים. | | 

מיר האָבן אַרױסגעלאָזן אַ ספּעציעלן ביולעטין, וואו ס'איז גע- 
קומען צום אויסדרוק אונזער טיפסטע פאַרביטערונג, צאָרן און פּיין 
אויף אונזערע פאַרזאַמלונגען האָבן מיר זיך אָנגעשטרענגט צו געבן אַ 
כאַראַקטעריסטיק פון יענע מאָטיון, װאָס האָבן געפירט צו אַזאַ העס- 
לעכן מאָרד, --- זיך באַמיט אויפצוקלערן די פאַרקריפּלטע פּאָליטישע 
סיטואַציע און די טרייב-קרעפטן פון יענעם פּאָליטישן רעזשים און 
פון זיין פּאָליטישער אַטמאָספער, װאָס האָבן גורם געווען אַזאַ שרעק- 
לעכן פאַרברעכן, | 

מיר האָבן געלעבט אין אַ דזשאָנגל, געפּלאָגט און געיאָגט פון 
צעװוילדעוועטע חיות, װאָס האָבן יעטװעדע מינוט געליערט איף 
אונזערע לעבנס, האָבן טאָגיטעגלעך צעפליקט און צעריסן אונזערע 
טייערסטע און נאָענטסטע, איבערן ים פון בלוט, װאָס איז אונז דער- 
גאַנגען ביזן האַלדז, איבער די װאָלקנס רויך און פייער פון די גאַז" - 
אויוונס און קרעמאַטאָריעס, האָבן אונזערע אויסגעלאָשענע אויגן אַרױס- 
געקוקט אין דער ;גרויסער וועלט" -- נאָך אַ שטראַל פון ליכט, אַ 
פונק פון האָפענונג... אונזערע פאַרפּיײיניקטע נשמות האָבן געלעכצט 
נאָך אַ ביסל טרייסט, דערמוטיקונג, פאַרלײיכטערונג; און דאָ קומט די 
שטים פון דער ;גרויסער וועלט", װאָס זאָגט אָן, אַז אונזערע בעסטע 
פירער, אונזערע טיערסטע פריינד און חברים זיינען אויף דעם 
העסלעכסטן אופן אומגעבראַכט געװאָרן, און זייערע מערדער האָבן 
נאָך דערצו געשענדעט זייער הײיליקן אָנדענק, באַדעקט אים מיט 
שמוץ פון נידערטרעכטיקסטן ליגן.. עס האָט זיך געפאָדערט פיל 
גייסטיקע גבורה און מאָראַלישער אויסדויער צו קענען עטװאָס עג" 
לעכעס אַריבערטראָגן. 


אי 
אל 24 


מיר האָבן געגאַרט נאָך אַ ביסל הילף פון דער ,גרויסער וועלט". 
ס'איז געווען די צייט פון אויפשטאַנד אין געטאָ;: מיר האָבן דורכן ראַ- 

דיאָ פון דער אַרישער זייט אַרױסגעלאָזט ס. אָ. ס.-רופן: מיר קומען- 
אום, מיר ווערן אױיטגעראָטן, מיר קעמפן מיט די לעצטע כוחות, מיט 
ליידיקע הענט קעגן דער געפּאַנצערטער בלוט:חיה. און אָט קומט צו 
אונז דורכן זעלבן ראַדיאָ אַ ;הילפס*-ענטפער: -- חי אַרטור זיגעלבוים 
האָט פאַרענדיקט זיין לעבן דורך זעלבסטמאָרד! דאָס איז די איינציקע 
הילף, װאָס ער האָט אונז געקאָנט געבן, װאָס איז געקומען צו אונז 
פון לאָנדאָן, פונם צענטער פון דער גרויסער וועלט. ער, אונזער פאָר- 
שטייער, האָט געװאָרנט און געמאָנט, געװייטיקט און גערופן -- אַ טויט- 
שטילקייט האָט געהערשט אַרום אים, זיינע מאָנונגען און װאָרנונגען 
האָבן אָנגעטראָפן אויף טויבע אויערן.. 

מיר האָבן נאָך ווייטיקדיקער און פּיינלעכער געפילט דעמאָלט 
אונזער איינזאַמקײט, אונזער הילפלאָזיקײיט. אָן צייטונגען, אָן ווייטער- 
דיקע ידיעות, אָן אויפקלערונגען האָבן מיר אַלע דעמאָלט פאַרשטאַנען 
גאַנץ גוט דעם גרויזאַמען באַטײט פון ח' אַרטורס זעלבסטמאָרד -- 
אַ טראַגישער באַלאַנס פון אַלע באַמיאונגען וועגן הילף פאַר אונז... און 
דאָס איז געקומען צום אויסדרוק אין אונזער בולעטין, װאָס מיר האָבן 
גלייך אַרױסגעלאָזט שוין אויף דער אַרישער זייט און געגעבן צו וויסן 
דעם רעשטל איבערגעבליבענע קעמפער, אַז צװאַמען מִיט זייערע 
חברים אין געטאָ איז אין ווייטן לאָנדאָן געפאַלן נאָך אַ מיטקעמפער 
זייערער, װאָס האָט ביזן לעצטן הויך פון זיין נשמה מיטגעאָטעמט מיט 
זייער פּיין, מיט זייער קאַמף -- דער חי אָרטור זיגעלבוים.. 


אויף דעם פּלאַץ װויל איך אויך ווידמען אַ באַ- 
ח' מאַוריצי זונדער קאַפּיטל אונזער ח' מאוריצי אָזשעך. 
| אַזשעך עס איז געווען אין 1940, 
מיר האָבן געוואוסט, אַז ח' אָזשעך װאַלגערט 
זיך ערגעץ אין אַ קאָנצענטראַציע-לאַגער אין דײיטשלאַנד, נאָכדעם וי 
ער איז אַרעסטירט געװאָרן אויף אַ נײטראַלער שיף אויפן וועג קיין 
שװועדן. מיר האָבן שוין נישט געגלויבט צו זען אים ווען עס איז, -- 
ווען פּלוצלונג אין אַ פרימאָרגן, אין אַפּריל 1940, דערוויסן מיר זיך, 
אַז אין אַ טראַנספּאָרט געפאַנגענע יידישע זעלנער פון פּוילן, װאָס אי 
אָנגעקומען קיין װאַרשע, געפינט זיך ח' אָזשעך צוזאַמען מיטן דזשאַינט- 
דירעקטאָר יצחק גּיטערמאַן, װאָס איז אויך געוען אין אַ דייטשן 

קאָנצענטראַציע-לאַגער. דער ;דזשאָינט* פלעגט געוויינלעך באַגעגענען 
אַזעלכע טראַנספּאָרטן, געבן הילף פאַר די יידישע געפאַנגענע און 
זאָרגן פאַר זיי ביז װאַנען זיי פלעגן אָנקומען צו זייערע וואוין-ערטער, - 

די דייטשן האָבן שוין דעמאָלט געוועבט זייער טיוולאָנישן פּלאַן 
וועגן אױיסראָטן די יידן וי אַ פאָלק; זיי האָבן דעריבער אַלע געפאַנגע- 
נע יידישע זעלנער נישט געהאַלטן מער אין די געפאַנגען לאַגערן 
זיי האָבן אַראָפּגענומען פון דער אַרבעט אין די דערפער און אין די 
פאַבריקן אַלע יידישע געפאַנגענע, אַפילו די קװאַליפיצירטע אַרבעטער, 
און זיי געשיקט צוריק קיין פּוילן צו זייערע חיים-ערטער, די פּוילישע 
געפאַנגענע האָט מען געהאַלטן אין דער צװאַנג-אַרבעט די גאַנצע צייט 
פון דער מלחמה, 

מיר האָבן אַרױסגעשיקט דעם ח' דוד קלין, אַן אָנגעשטעלטער 
| אין דער סאָציאַלער הילף, און אים איז געלונגען אַראָפּצונעמען דעם 
ח' אַזשעך פונם טראַנספּאָרט נאָך איידער ער גייט דורך די גאַנצע 
גיהנום-פּראָצעדור פון אַנטלױזונג, קאַראַנטין אאַז"וו, װאָס עס פלעגן 
דאָרפן דורכגיין די ניי-געקומענע געפאַנגענע פאַר זייער באַפרייאונג, נאָכן 
אַרומװאַלגערן זיך פיל חדשים אין די לאַגערן און אין וועג, האָט ח' 
אָזשעך אויסגעזען שרעקלעך -- פאַרברודיקט, פאַרלייזיקט, אָפּגעריסן, 

אין קאָוונע, וואוֹ ח' אָזשעך האָט געוואוינט נאָכן אַװעקגײן פון 
װאַרשע (דעם 6טן סעפּטעמבער 19239), האָט די ליטווישע מאַכט שוין 
איין מאָל געהאַט אים אַרױיסגעגעבן די דייטשן און אים צוגעשטעלט 
צו דער גרענעץ: די דייטשן האָבן געפאָדערט זיין קאָפּ פאַר די שאַרפע 
דעפּעשן צום ניו-יאָרקער עפאָרווערטס", ואו ער האָט געשילדערט 
זייערע גרױיל-טאַטן איבער די יידן פון די אָקופּירטע ערטער. אַדאַנק 
אָבער די באַמיאונגען פונם צ, ק, פון ,בונד", װאָס האָט דעמאָלט זיך 
געפונען אין ווילנע, איז געלונגען אין דער לעצטער מינוט ממש 
אַרױסצורײיסן דעם ח' אָזשעך פון די נאַצישע נעגל. און ווען מ'האָט 
אים שפּעטער אַרעסטירט אין מיטן ים אויף אַ נײיטראַלער שיף, האָבן 
װאַרשײנלעך די דאָרטיקע דייטשע מיליטער:לייט נישט געואוסט, 
װאָס דאָס איז פאַר אַן אָזשעך, און זיי האָבן אים סתם וי אַ פּוילישן 
בירגער אין מיליטער-עלטער אַראָפּגענומען פון שיף און פאַרשיקט אין 
אַ קאָנצענטראַציע-לאַגער, וואו מ'האָט געהאַלטן פּוױילישע געפאַנגענע. 

מיטן ח' אָזשעך האָט אונזער אונטערערד באַקומען אַ װאָגיקע אינ- 
טעליגענטע קראַפט. ער האָט זיך מיט זיין גאַנצן טעמפּעראַמענט און 
אימפּולסיווקייט אַרײנגעװאָרפן אין דער אַרבעט. אויף מאָרגן נאָך זיין 
קומען איז ער שוין געווען ביי מיר אין דירה, נאָװאָליפיע 12, געקו- 
מען צולויפן אַ פאַרסאָפּעטער, שוין געווען שפּעט, האַרט פאַר דער 
פּאַָליצי שעה; שוין עלעגאַנט געקליידט, גלאַט ראַזירט, ס'האָט גע- 
שמעקט פון אים מיט לעבן, מיט קולטור, נישט צו דערקענען געווען 
דעם נעכטיקן אָפּגעריסענעם פאַרברודיקטן געפאַנגענעם. 

אין צימער זיינען געווען די חברים אַבראַשע בלום, לאָזער קלאָג, 
בעדרעק שניידמיל, סאָניע נאָװאָגרודזקי. ח' אָזשעך האָט אונז פאַרשאָטן 
מיט פּראַגן וועגן דער לאַגע, . וועגן דער אַרבעט, וועגן חברים, װאָס 
זיינען געבליבן,. מיר האָבן צוזאַמען געבויט פּלענער אויף ווייטער, אויף 
דער צוקונפט: װי אַזױ צו באַקומען געלט-שטיצע פון אױסלאַנד, וי 
אַזוי זיך פאַרבינדן מיטן לאַנד. ח' אָזשעך האָט באַטאָנט די נויטיקייט 
גלייך אָנהויבן אַרױסגעבן אויך אַ פּוױילישע צייטונג --- זאָלן ,זי" וויסן 
װאָס ביי אונז קומט פאָר, װאָס מיר טוען און טראַכטן אין אַזאַ גורל- 
צייט,,, נישט ער, נישט די איבעריקע חברים האָבן שוין נישט געקאָנט, 
צוליב דער פּאָליציי-שעה גיין אַהײם; האָבן מיר אַ גאַנצע נאַכט אַזױ 
געשמועסט, פּלאַנירט, קעגנזייטיק זיך געטיילט מיט אונזערע מיינונגען 
און געדאַנקען. | 

מיט אַ גװאַלטיקער שפּאַנונג האָבן מיר אויסגעהערט זיין גאַנצע 
עפּאָפּיע: זיין אַרעסט אין קאָוונע, דאָס צושטעלן אים צו דער דייטשער 
גרענעץ, וי אַזױ ער איז ניצול געװאָרן; װי אַזױי ער איז שפּעטער 
ווייטער פאַרהאַלטן געװאָרן אויף דער נײיטראַלער שיף; זיין לעבן אין 
געפאַנגען-לאַגער, זיינע אָבסערװאַציעס פונם לעבן אין דײטשלאַנד, 
שטימונגען, צופעליקע באַגעגענישן, די רייזע מיט די געפאַנגענע פון 
לאַגער ביז ואַרשע. פאַר אונז, װאָס זיינען שוין 8 חדשים געווען אִפּ- 
געריסן פון דער גרויסער װעלט און האָבן זיך געקאָנט שפּייזן אויס- 
שליסלעך מיט דער נאַצי-פּרעסע (אין פויליש און דייטש), וועלכע 
איז דערשינען אין װאַרשע, --- זיינען זיינע דערציילונגען און אָב- 
סערװואַציעס, געדאַנקען און אויספירן געווען ממש אַן אָפּפרישנדיקער 
קװאַל, 

מ, אָזשעכס ראָל אין געטאָ איז געווען קאָלאָסאַל, ער האָט געהאַט 
אַ גרויסע ווירקונג אין פיל פאַלן אויפן יידן-ראַט, אויפן ;דזשאָינט"; 
האָט אָנגעהאַלטן דעם שטענדיקן קאָנטאַקט מיטן פּוױלישן אונטערערד; 
איז געווען אומפאַרגלײכלעך ביים שאַפן געלט-מיטלען פאַר אונזער 
אונטערערד, פאַר אונזערע אינסטיטוציעס, קיכן, באַשפּיזונג-פּונקטן, 
מעדעם-סאַנאַטאָריע, רויטן קרייץ וכדומה; ער האָט כסדר זיך באַטײליקט 
אין די זיצונגען פון פּאַרטײ-קאָלעקטיו, פון פּאַרטײי-ראַט, איז אַרױס- 
געטראָטן אויף פאַרזאַמלונגען. ער האָט גאַנץ אָפט ריזיקירט מיטן לעבן, 
ברענגענדיק פון דער אַרישער זייט ,פולע שיך" מיט ליטעראַטור, 
דאָקומענטן; אַזעלכע רייזעס אַרױס און אַרײן אין געטאָ איז אים אויס" 
געקומען צו מאַכן, האָבנדיק אַ ספּעציעלן דאָקומענט וי אַ ייד אָבער 
אַן אויסלענדישער בירגער. ווען די געסטאַפּאָ האָט אים גענומען אַרומ" 
זוכן אין געטאָ, האָבן מיר געהאַט גרויסע צרות ביים אײינאָרדענען אים 
ערגעץ אין אַ באַהעלטעניש --- ער האָט נישט געקענט אױיסהאַלטן צו 
ליגן באַהאַלטן אויף איין אָרט און נישט קאָנען זיך באַװוייזן אין גאַס. 


ה' אַזשעך האָט רעדאַגירט אונזערע יידישע און פּוילישע אויס- 
גאַבעס; זיין אַרטיקל (אין פּוליש און יידיש) צום ערשטן מאַי 1941 איז 
געווען אַ שעדעוור פון אונטערערדישער פובליציסטיק, געשריבן מיט 
אַזױ פיל ברען און התלהבות פאַרן אונטערערדישן קאַמף, אַז עס האָט 
אַלעמען באַגײסטערט און דערמוטיקט. וועגן זיינע פלאַמיקע אַרטיקלען 
בעת די דעפּאָרטאַציעס האָב איך שוין דערמאָנט. ער פלעגט כסדר 
פאָרװאַרפן אין דער פּרעסע דעם פּױלישן אונטערערד, באַזונדערס 
זיין סאָציאַליסטישן סעקטאָר, אַז ס'ווערט נישט גענוג באַקעמפט דער 
אַנטיסעמיטיזם, די אױסראָטונג פון די יידן דורך היטלער ער האָט 
גערופן צו קוקן אויפן קאַמף מיטן היטלעריזם נישט בלויז װי אויף 
אַ קאַמף קעגן ברוטאַלן אֶקופּאַנט, פאַר דער אומאָפּהענגיקײט פון 
פוילן, --- נאָר זיך אויפהויבן העכער צו דער פּערספּעקטיו פון אַ 
וועלט-מאַסשטאַב; אין קאַמף דאַרף אַרײנגעלײגט ווערן אַ פיל העכערער 
זין -- קאַמף קעגן נאַציזם און פאַשיזם פאַר אַ װועלט פון לויטערער 
דעמאָקראַטיע און סאָציאַליזם, עֶר האָט דערהויבן אונזער אונטערער- 
דישע פּרעסע צו דער מדרגה פון ערנסטע אָרגאַנען, װאָס באַהאַנדלען 
װאָגיק אַלע פֿראָבלעמען; ער האָט שטודירט גרינטלעך די נאַציפּרע- 

סע און ליטעראַטור, און מיט זייער אייגענעם סטאַטיסטישן מאַטעריאַל 
פּאָלעמיזירט קעגן זיי, אויפגעדעקט זייער רויב ווירטשאַפט, אַנאַרכיע 
און קאָרופּציע אין די אָקופּירטע געביטן. ער האָט געפירט אַ שאַרפן 
קאַמף קעגן דער יידישער פּאָליצײ, באַשולדיקט צוליב איר דעם יידן- 
ראָט, אַז ער איז מיטשותף ביי די כאַפּענישן צו צװאַנג אַרבעט, פאַר- 
שלעפּונגען, גזילות און גנבות. 
| דער יידן-ראַט האָט געהאַט שוין געשאַפן אַ אקאָמיטעט צו סאַ- 
נירן די יידישע פּאָליצײ?; אַהער זיינען אַריין פאָרשטײיער פון דער 
אינטעליגענץ און פון פאַרשיידענע געזעלשאַפטלעכע אָרגאַניזאַציעס, 
דערין אויך דער באַרימטער אַדװאָקאַט לעאָן בערענסאָן (געווען אַ 
מיטגליד פון פּ. פּ. ס., געשטאָרבן אין געטאָ). ח' אַזשעך האָט געװוירקט 
אויף בערענסאָנען, ער זאָל אַרױס פון קאָמיטעט און אָפּגעבן אַ דער- 
קלערונג מיט מאָטיוון, אויפווייזנדיק, אַז אַזאַ מין ,סאַנאַציע? װעט 
נישט העלפן, ווייל די יידישע פּאָליצײ איז דורך און דורך צעפוילט, 
זי איז פּשוט אַ טייל פונם גאַנצן נאַצישן אױיסראָטונגס-אַפּאַראַט און 
ס'דאַרף אַרום איר אויך געשאַפן װערן אַן אַטמאָספער פון האַס און 
איזאָלאַציע, וי צו יעטװוידן נאַצי-אָרגאַן. ח' אָזשעך האָט ביי ל, בע- 
רענסאָנען גענומען פון צייט צו צייט אַרטיקלען פאַר אונזערע פּוילישע 
צייטשריפטן, און דאָס האָט באַרײיכערט די נומערן און צוגעגעבן זי 
מער שוואונג און קאָלאָריט. 

אײינמאָל, בעת אַ קאָנפליקט צוליב אַ יידענע, װאָס האָט אומלעגאַל 
פאַרקויפט גרינס אויף דער גאַס, האָט ח' אָזשעך דערלאַנגט אַ פּאַטש 
אַ יידישן פּאַליצײי-קאָמיסאַר, מ'האָט דעם ח' אָזשעך אַרעסטירט, געװאָלט 
איבערגעבן צו די דייטשן ס'האָט געקאָסט אַ סך מי דעם ענין צו 
ליקווידירן... 

בעת דער בהלה פון די דעפּאַרטאַציעס (1942) האָט די געסטאַפּאָ 
אים גענומען אַרומזוכן אין געטאָ, -- האָט ער זיך שוין אינגאַנצן באַ- 
זעצט אויף דער אַרישער זייט. עס איז אים אָבער געווען שווער צו ליגן 
אויסבאַהאַלטן ערגעץ אין אַ בונקער. די געסטאַפּאָ האָט אים גענומען 
אַרומזוכן שטאַרק אויך אויף דער אַרישער זייט, מיר האָבן גראָד דע- 
מאָלט באַשלאָסן אַרױיסצושיקן אַ פּאַסיקן חבר קיין אױיסלאַנד -- צו 
אינפאָרמירן דורך אַ לעבעדיקן עדות, נישט בלויז דורך פּאַפּירענע דאָ- 
קומענטן, וועגן די דעפּאָרטאַציעס, שחיטות, וועגן דער צילבאַוואוסטער 

אױסראָטונג פון-די יידן; איז דעם חי אָזשעך אָנפאַרטרױט געװאָרן די 
דאָזיקע געפערלעכע און פאַראַנטװאָרטלעכע שליחות. 

דער ח' אָזשעך איז אַװעק פון װאַרשע אין יאַנזאַר 1943; ער איז 
בשלום אָנגעקומען קיין קאָלאָמעי --- זיין וועג האָט געדאַרפט פירן דורך 
דער רומענישער גרענעץ. אין האָטעל אין קאָלאָמעי האָט מען געמאַכט 
אַ רעוויזיע, צוגענומען ביי אים דאָס געלט, װאָס ער האָט געהאַט אוך 
אויך דעם אויסלענדישן פּאַס, און באַפױלן קומען אויף מאָרגן אין דער 
פּאָליצײי, ווען ער איז געקומען אויף מאָרגן, איז ער אַרעסטירט גע" 
װאָרן. אַ צווייטע פּערזאָן, װאָס איז מיט אים געשטאַנען אין זעלביקן 
האָטעל און וועמען מ'האָט אויך געהייסן קומען אויף מאָרגן אין דער 
פּאָליצײ, --- האָט עס נישט געטאָן און איז אַנטלאָפן. מיר האָבן זיך 
דערוואוסט גאָר גיך וועגן דעם אומגליק, ס'האָט געקאָסט זייער אַ סך 
געלט, מ'זאָל דעם ח' אָושעך ברענגען צוריק קיין װאַרשע. כלערליי 
פאַרבינדונגען זיינען געלאָזט געװאָרן אין גאַנג, אַ סך געלט האָבן מיר 
אויסגעגעבן אויף צו באַפרײען אים -- מ'זאָל אים פאָרמעל אויסטוישן, 
כלומרשט וי אַן אויסלענדישן בירגער; קיין שום זאַך האָט נישט גע" 
האָלפן. אין אויגוסט 1942 איז ער דערמאָרדעט געװאָרן אין פּאַװיאַק, 


זיין פרוי איז אַרעסטירט געװאָרן אויף דער אַרישער זייט אין 
4, זי איז אומגעקומען אָן אַ שום שפּור. מיר זיינען געווען זיכער, 
אַז דאָס האָבן איר אַרױיסגעגעבן די זעלביקע אויסוואורפן --- ;מאַכערס?, 
וועלכע האָבן זי געקענט צוליב אירע באַמיאונגען צו באַפרײיען דעם 
מאַן. די איינציקע טאָכטער פון ח' אָזשעך --- זייער אַ פעאיקע און גע" 
ראָטענע -- האָב איך געטראָפן בעתן שפּעטערדיקן װאַרשעװער אויפ- 
שטאַנד: זי האָט געדינט וי אַ קוריערקע פון דער אונטערערדישער 
אַרמײ, נאָך דער קאַפּיטולאָציע האָב איך זי װידער געזען זי האָט 
מיר געזאָגט, אַז זי ווערט אַרױסגעשיקט צוזאַמען מיטן מיליטער, װאָס 
האָט זיך אונטערגעגעבן, קיין פּרושקאָוו אין קאָנצענטראַציע-לאַגער, 
וואו די דייטשן האָבן אַרײנגעפּאַקט די װאַרשעװער איינוואוינער, וועל- 
כע האָבן זיך באַטײליקט אין אויפשטאַנד, זי איז געווען זייער נידער" 
שלאָגן, שרעקלעך אַפּאַטיש, געקליידט אין שמאַטעס, אויסגעהונגערט 
און אויסגעמאָגערט. איך האָב נאָך באַװיזן איבערצוגעבן איר אַ גרע" 


פינף יאָר אין וװואַרשעווער געטאָ 4223 


סערע סומע געלט-שטיצע. פון דעמאָלט אָן איז זי פאַרשואונדן גע- 
װאָרן, --- זיכער אומגעקומען. 


דער פּוילישער אונטערערד איז געווען ווייט 
צענטראַליאַײ נישט איניק, צעשפּאָלטן אויף פאַרשיידענע גרו" 
ציע פון דער פּעס, װאָס האָבן איינע די אַנדערע באַקעמפט, 
אונטערערדי" די אומלעגאַלע ,ראַדאַ נאַראָדאָװאַ" אין לאַנד 
שער באַװעגונג איז באַשטאַנען פון 4 גרופּעס: פּ. פּ. ס., פּויערים- 
פּאַרטײ, נ. ד, און כ. ד,, --- די זעלביקע גרו" 
פּירזנגען, װאָס זיינען געווען פאַרטראָטן אין דער לאָנדאָנער קראַדאַ 
נאַראָדאָוואַ* (נאַציאָנאַל-ראַט), הגם אין דער לעצטער האָט דער ;בוגד" 
יאָ געהאַט אַ פֿאַרטרעטער (פריער ח' אַרטור זיגעלבוים, נאָכדעם--ח' 
ע. שערער), האָט מען אָבער אין דער ;ראַדאַ נאַראָדאָװאַי אין לאַנד 
גופא קיין פאָרשטייער פון ,בונד" נישט אַריינגענומען, 
חוץ דעם , בונד" זיינען נאָך געשטאַנען אויסער דעם נאַציאָנאַלראַט 
אין לאַנד פאָלגנדיקע גרופּירונגען (איך רעכן ניט אַריין די עקסטרעם- 
פאַשיסטיש-אַנטיסעמיטישע אָ. נ. ר.): 1) פּ. פּ, ס. אָפּאָזיציע (מיטן 
שפּעטערדיקן פּרעמיער אָסובקאַ-מאָראַווסקי בראש), 2) דעמאָקראַטן (אַ 
גרופּירונג פון דער אינטעליגענץ), 2) צוויי סינדיקאַליסטישע גרופּעס 
(אַמאָליקע מאָראַטשעװוסקיס ז. ז. ז.-פאַראיינען און נאָך אַ גרופּע, װאָס 
האָט זיך גערופן ;סינדיקאַליסטן?), ווען דער, פראָנט האָט זיך אַלץ מער 
דערנענטערט צו פּוילן און ס'איז געװאָרן קלאָר, אַז דאָס לאַנד װעט גאָר 
גיך באַפרײט ווערן פון די העסלעכע חיות, װאָס האָבן דאָ געװילדעװועט 
5 יאָר, --- האָבן די אויסגערעכנטע גרופּירונגען צוזאַמען מיטן , בונד" 
אויסגעבילדעט אַ צענטראַלע קערפּערשאַפט, װאָס האָט געפאָדערט אַ 
פאַראייניקונג פון אַלע אונטערערדישע דעמאָקראַטישע כוחות און 
אַרױסגעשטעלט דעם אונטערערדישן נאַציאָנאַליראַט פאָלגנדיקע פאָ- 
דערונגען פאַר אַ פֿאַראײניקונגס-פּלאַטפאָרם; 
) אַ פאַרטרעטערשאַפט אין נאַציאָנאַל-ראַט, 2) אָריענטירן זיך 
אויף אַ פאַרשטענדיקונג מיט רוסלאַנד --- מיט דורכפירן אַ פּלעביסציט 
וועגן דער אָנגעהעריקייט פון די גרענעץ-געביטן (ווילנע, ווייסירוס- 
לאַנד, מערב-אוקראַינע), 3) אָריענטירן זיך אויף אַ סאָציאַליסטישן אי- 
בערבוי נאָך דער מלחמה, 4) אַגראַרירעפאָרם אין סאָציאַליסטישן גייסט, 

5) פולבאַרעכטיקונג פון די נאַציאָנאַלע מינדערהייטן, 6) איינהייט פון 
דער סאָציאַליסטישער באַוועגונג --- אַרײננעמען די קאָמוניסטן אין גאַי 
ציאָנאַל-ראַט (די קאָמוניסטן האָבן צו יענער צייט אויסגעבילדעט אַן 
אייגענע ;ראַדאַ. לודאָװאַ", פאָלקס-ראַט), 

ס'האָבן זיך געפירט אונטערהאַנדלונגען צווישן ביידע קערפּער- 
שאַפטן---דעם נאַציאָנאַל-ראַט און דער ;צענטראַליזאַציע?; דער נאַציאָ- 
נאַל-ראַט איז געווען פאַרעקשנט און האָט נישט געװאָלט אָנערקענען 
און אַרײננעמען צו זיך וועלכע נישט איז נייע גרופּירונג, װאָס װאָלט 
אים געצוואונגען צו ענדערן זיין ביז איצטיקע פּלאַטפאָרם און אָריענ- 
טאַציע. דערווייל אִיז אױסגעבראָכן דער אויפשטאַנד אין װאַרשע, װאָס 
האָט אַװעקגערוקט אָן אַ זייט אַלע חשבונות און אָריענטאַציעס, האָט 
איינגעשלונגען אַלע כוחות מיט זײַן דראַמאַטישן שוואונג און טראַגישן 
אויסגאַנג, 


קאַפּיט? צװאַנציק 


דער אַלגעמײנער װאַרשעװער אויפשטאַנד אין 1944 


דעם 1טן אױיגוסט 1944 איז אױיסגעבראָכן אין 
די אַטמאַספער װאַרשע אַן אַלגעמײנער אויפשטאַנד פון דער 
ערם דעם - אַנצער באַפעלקערונג. שוין אַ צייט פריער האָט 
אויפשטאַנד ! זיך געפילט, אַז ס'דערנענטערט זיך דער אָנהױיב 
פון סוף, די אַטמאָספער איז װאָס ווייטער גע" . 
װאָרן אַלץ מער אָנגעגליטער,"װאָס מער דער פראָנט האָט זיך גערוקט 
נענטער, אַלץ מער האָט זיך אַרױסגעװיזן די נערװעזיטעט פון די 
דייטשן; זיי האָבן פאַרשטאַרקט דעם טעראָר, מורא האָבנדיק פאַר 
אַװויסטרעטונגען הינטער דעם פראָנט. פון דער אונטערערדישער זייט 
האָט זיך פאַרשטאַרקט די סאַבאָטאַזש-אַקציע; מען איז אָפּטער באַפאַלן 
מיליטער- און אַמוניציע-צוגן, װאָס זיינען געגאַנגען צום פראָנט, אָדער 
די עװאַקואַציע-טראַנספּאָרטן, װאָס האָבן זיך געצויגן צוריק דורך אַלע 
וועגן און שטעגן. מען האָט אָפט געזען אויף די װאַרשעװער גאַסן 
גאָרנישט קיין געוויינלעכע ביז דעמאָלט סצענעס: לאַנגע שורות װע- 
גענער, אײינגעשפּאַנט מיט פערד, אָנגעפּאַקט מיט פאַרשיידענע זאַכֹן 
ציען זיך פון יענער זייט ווייסל; זיי האָבן זיך געשלעפּט, באַװאַכט מיט 
אויסגעמאַטערטע, אָפּגעלאָזענע, אַנטמוטיקטע זעלנער, מיט אַראָפּגע- 
לאָזטע פּנימער, וי זיי װאָלטן זיך געשעמט עמיצן קוקן אין די אויגן 
אַרײן, די װאַרשעװער איינוואוינער האָבן מיט באַהאַלטענער פרייד זיך 
צוגעקוקט צום דאָזיקן עלנדן צוריקמאַרש פון דער אַמאָל אַזױ זיג- 
רייכער אַרמײ, װאָס האָט פריער זיך געטראָגן איבער די װאַרשעװער 
גאַסן מיט טאַנקען, פּאַנצער-אויטאָס, מאָטאָציקלען און כלערליי מינים 
פייער - געװוער פּאָראויס, פאָראויס אַלץ וויטער -- צו 
מזרח.., 


25 


6 .. בערנאַרד גאָלדשטײן 


אויף די שליאַכן און וועגן אין דער ווייטער פּראָװוינץ האָבן שוין 
די דייטשן נישט געקאָנט ביישטיין דעם נסיון פון דעמאָראַליזאַציע 
און הפקרות: זיי פלעגן פאַרקויפן פערד פון די עװאַקואַציע-טראַנס- 
פּאָרטן, מיליטער-קליידער, שינעלן, וועש, ליילעכער, דעקעס אאַז"ו. 
אין פיל ערטער האָבן זיי זיך געלאָזט אַנטװאָפּנען דורך די זעלנער 
פון די אונטערערדישע אַרמײען; די לעצטע פלעגן באַפאַלן, דער עיקר 
אין די קליינע שטעטלעך, געווער-סקלאַדעס, זי פלעגן אַנטװאָפּענען די 
פּאָליצײי, פאַרכאַפּן דאָס געווער און די פּראָדוקטן-מאַגאַזינען. פאַלן 
פון אַנטװאָפענען דייטשע מיליטער-לייט האָבן גענומען זיך איבער- 
חזרן אין װאַרשע, די מיליטער-מאַכט האָט צוליב דעם אַרױסגעגעבן אַ 
באַפעל, אַז איינצלנע זעלנער זאָלן זיך נישט באַווייזן אין די גאָסן 
נאָר גאַנצע גרופּעס זאָלן גיין אין פולער באַװאָפּענונג, 
| דער פּרואוו פון אַן אָרגאַניזירטן אָנפאַל פונם אונטערערד אויפן 
פּאַװיאַק, װאָס איז געווען פול געפּאַקט מיט פּאָליטישע אַרעסטירטע -- 
מיטן צוועק זיי צו באַפרײיען --- איז ליידער נישט געלונגען: מ'האָט גע" 
האַט פריער איבערגעריסן די טעלעפאָן-פאַרבינדונג פון דער תפיסה 
מיט דער שטאָט; אָבער דעם תפיסה:גאַרניזאָן איז דאָך געלונגען זיך 
צו פאַרבינדן מיט דער פּאַָליצײי און באַקומען פאַרשטאַרקונגען. נאָך 
אַ שלאַכט, װאָס האָט געדויערט צוויי שעה, איז דער אָנפאַל ליקווידירט 
געװאָרן; פון ביידע זייטן זיינען געפאַלן טויטע און פאַרוואונדעטע. 
אָבער עטלעכע טעג פאַרן אויפשטאַנד איז יאָ געלונגען עטלעכע אַרעס- 
טירטע יידן צו אַנטלויפן פון פּאַװיאַק דורך די קאַנאַליזאַציע-רערן 
װאָס מ'האָט פריער אומישנע קאַליע געמאַכט און די דאָזיקע יידן האָבן 
דאָס געזאָלט רעמאָנטירן. | 
די מהומה ביי די ציווילע דייטשן און ביי די ,פאָלקס-דויטשף, 
װאָס האָבן במשך פון דער אָקפּאַציע װוי איינגעפרעסענע פּיאַװקעס 
געזויגן דאָס בלוט פון דער באַפעלקערונג -- איז געװאָרן אַלץ שטאַר- 
קער. זיי האָבן זיך געלאָזט לויפן אין דער ריכטונג אַלץ נענטער צום 
,הייליקן פאָטערלאַנד*. די באַנען זיינען געווען פאַרפּאַקט מיט דער 
מיליטערישער עװאַקואַציע פון פראָנט, --- האָבן זיי זיך געלאָזט מיט 
לאַסט-אױטאָס, מיט וועגענער, באַגלײט מיט די שפּאָטיש-פיינטלעכע 
בליקן פון דער פּוילישער באַפעלקערונג. 0 

אירע נעצן אומעטום, האָט זיך גענומען טרייסלען אַלע אירע אַמטן 
אין לובלין און אומגעגנט זיינען עװאַקואירט געװאָרן; מ'האָט לייכט 
געקאָנט דערקענען די חברה-לייט, װאָס האָבן זיך געצויגן מיט זייערע 
פּעק און קופערטס פון יענער זייט ווייסל אין דער ריכטונג צו מערב. 
וי שפלע יורדים האָבן זיי אויסגעזען נאָך אַזױ פיל יאָרן מאַכט, רויב און 
מאָרד, די עװואַקואַציע פון די מיליטערישע פאָרמאַציעס איז אָנגעגאַנגען 
אין די נעכט, ווען די איינוואוינער זיינען פאַרשפּאַרט געווען אין זייע" 
רע הייזער, נאָך דער פּאָליצײי-שעה. וי שװאַרצע שאָטנס האָבן זיי 
זיך אויסגעלייגט אויף אַלע גאַסן, וועגן און שליאַכן, װאָס זיינען גע- 
ווען אָנגעזאַפּט מיט בלוט, | 

מיר האָבן שוין דייטלעך געהערט בינאַכט דעם ווייטן האַרמאַטן" 
דונער פון פראָנט; דאָס איז פאַר אונז געווען אַ הימליש געזאַנג, װאָס 
האָט צאַרט געגלעט אונזערש געמיטער, געווען װי באַלזאַם פאַר אונזערע 
צעפּייניקטע הערצער. דער דייטשער גובערנאַטאָר פישער האָט נאָך 
דעם 15טן יולי מיט עכט-נאַצישער חוצפּה און טעמפּקײט פאַנאַנדער- 
געקלעפּט איבער די װאַרשעװער גאַסן פּלאַקאַטן און גערופן די באַ- 
פעלקערונג אין אַ טאָן פון חניפה צו קומען צו הילף דעם מיליטער, 
װאָס שטייט אין אַ שווערן געראַנגל ,קעגן דער פינצטערער מאַכט פון 
באָלשעװויזם?. ער האָט גערופן בוֹיען אָקאָפּעס צו פאַרטיידיקן די 
שטאָט; עס זיינען צו דעם צװועק געווען אָנגעגעבן עטלעכע זאמל- 
פּונקטן. אָבער אויף קיין איין זאַמל-פּונקט איז קיין איין מענטש נישט 
געקומעף ס'איז אינגאַנצן פאַרשוואונדן געװאָרן די מורא פאַר דער 
ברוטאַלער מאַכט, װאָס האָט 5 יאָר געװועלטיקט מיט אייזן און בלוט, 
דאָס זעלביקע איז געשען מיטן באַפעל צו עװואַקואירן די גרויסע פאַ- 
בריקן, װאָס האָבן געאַרבעט פאַרן מיליטער. די אונטערערדישע באַ- 
וועגונג האָט נישט דערלאָזט צו דער עװאַקואַציע און גערופן די מי- 
ליץ און די זעלנער פון דער אונטערערדישער אַרמײ אָפּצוהיטן מיט 
אַלע מיטלען אַזעלכע פאַבריקן וי אַ נאַציאָנאָלן פאַרמעגן, 

װאַרשע איז אָפט באָמבאַרדירט געװאָרן דורך די סאָועטישע 
באָמבערס. מיט פרייד איז די באַפעלקערונג געלאָפן זיך באַהאַלטן אין 
די שוץ-ערטער. די יידן האָבן, אמת, אַזאַ פאַרגעניגן נישט געקאָנט 


אויך די געסטאַפּאָ, װאָס האָט װי אַ העסלעכע שּין פאַרלייגט 

געניסן אויף הונדערט פּראָצענט: זיי פלעגן בלייבן פאַרשלאָסן אין 
זייערע באַהעלטענישן, ווייל זייערע באַלעבאַטים האָבן נאָך אַלץ מורא 
געהאַט פאַר די שכנים, דער טעראָר פון די נאַציס איז נאָך אַלץ געלעגן 
וי אַ בלייזשווערע משא אויף אַלעמענס געמיטער. האָט מען די יידן 
נישט אַרױסגעלאָזט זיך צו באַהאַלטן אין די שוץ-ערטער, און זיי האָבן 
אין זייערע באַהעלטענישן איבערגעלעבט טאָפּלטע שרעק: מורא פאַר 
די באָמבעס, װאָס פאַלן און מורא פאַר די שכנים -- זיי זאָלן זיך 
נישט דערוויסן פון זייער עקזיסטענץ. | 


קורץ פאַרן אויפשטאַנד האָבן מיר זיך באַמיט אַױסצוציען פון 
די װישקאָווער וועלדער אונזערע געוועזענע קעמפער פון געטאָ, װאָס 
זיינען דאָרטן געלעגן באַהאַלטן,. מיר האָבן זיך באַמיט צו קאָנצענ" 
טרירן די חברים נענטער צו דער שטאָט, זיי זאָלן נישט ווערן אינ- 
גאַנצן אָפּגעריסן פון אונז, ווען דער פראַנט װעט צוקומען נענטער צו 
דער שטאָט. אונז איז דעמאָלט אויך געלונגען אַרױסצונעמען פון 
קלויסטער הינטער קראָקע און ברענגען קיין װאַרשע דאָס טעכטערל 
פון אונזער אומגעקומענעם העלדישן חבר זלמן פרידריך (אויך די 
מוטער איז אומגעבראַכט געװאָרן אין מאַידאַנעק). דאָס מיידעלע איז 
בשעתה אַועקגעפירט געװאָרן דורך אונזער געוועזענער באַלעבאָסטע 
כאָמוטאָװסקאַ צו איר שוועגערין, דעם מאַנס שװעסטער, װאָס איז 
געווען אַ נאַנע אין אַ קלױסטער. (דאָס קינד לעבט און ועט וערן 
אַראָפּגעבראַכט קיין ניו-יאָרק). צו דער זעלבער צייט האָבן מיר אויך 
אַראָפּגענומען קיין װאַרשע די חיטע חנה קרישטאָל (איצט אין שוועדן), 
דעם ח' בילאַק א"אַנד, | 


אין די מיליטערישע צוגרייטונגען, װאָס זיינען געמאַכט געװאָרן 
די לעצטע צייט פאַרן אויפשטאַנד, האָבן יידן זיך נישט געקאָנט בּאַ- 
טײיליקן, חוץ יחידים, װאָס האָבן אויסגעזען וי ריינע אַריער און האָבן 
קיין שום חשד נישט געקאָנט אַויסרופן מ'האָט דאָך געדאַרפט צו- 
ליב דעם זיך באַװעגן אויף די גאַסן, גיין צו די גרופּעס צו מאַכן אי- 
בונגען אד"גל. די יידן האָבן ביז די לעצטע טעג געמחט ליגן אין 
זייערע באַהעלטענישן און זיך נישט באַווייזן אויף דער ליכטיקער שיין, 


װאָס נענטער צום טאָג פונם אַלגעמײנעם װאַרשעװער אויפשטאַנד, 

איז די אַטמאָספער געװאָרן אַלץ מער אָנגעגליט, פול מיט נערווע- 
זיטעט און אומרו. ס'איז, פאַרשטײט זיך, נישט געווען באַשטימט קיין 
שום טערמין פאַרן אױיפשטאַנד, אָבער אַז אַזעלכער איז אומפאַרמייד- 
לעך און װעט אָט-אָט מוזן קומען, דאָס האָט אַראָפּגערעדט פון יעט- 
ווידן פּנים, האָט אַרױסגעקוקט פון אַלעמענס אויגן. בפרט נאָך, אַז דער 
סאָוועטישער ראַדיאָ האָט כסדר געדונערט און געװעקט דעם אונטער- 
ערד, געפרעגט, צי איז ער גרייט אַרױסצוטרעטן אין לעצטן אַנטשי- 
דענעם קאַמף, -- און האָט גערופן צו העלפן פאַרניכטן דעם געמיינ- 
זאַמען שונא און געווינען די פרייהייט,., 

עס האָבן עקסיסטירט דעמאָלט פיר פאָרמאַציעס פון מיליטערי- 
שע כוחות אינם אונטערערד: 1) אַ. ק. (אַרמיאַ קראַיאָװאַ), אָנגעפירט 
פון דער עקספּאָזיטור פון דער לאָנדאָנער רעגירונג: 2) מיליץ פון 
דער פּ. פּ. ס. 3) אַ. ל. (אַרמיאַ לודאָװאַ) --- פון די קאָמוניסטן; 4) פּ. אַ. ל, 
(פּאָלסקאַ אַרמיאַ לודאָװאַ) --- פון דער צענטראַליזאַציע. אין די דער- 
פער, װוידער, האָבן זיך פּאָרמירט ,גרינע באַטאַליאָנען? --- פּויערישע 
מיליטערישע גרופּעס. אָט די אַלע מיליטערישע פאָרמאַציעס, װאָס 
זיינען געווען פריער אָרגאַניזירט, האָבן צום מאָמענט פון אויפשטאַנד 
זיך צוזאַמענגעשלאָסן און געװאָרן אונטערגעװאָרפן דעם מיליטערישן 
שטאַב פון אַ. ק, מיטן הױיפּט-קאָמענדאַנט גענעראַל באָר-קאָמאַ- 
ראָווסקי בראש. יעדערע פון די דערמאַנטע מיליטערישע פאָרמאַציעס 
הֵאָט געפיבערט מיטן געדאַנק פון אויפשטאַנד, אַלע האָבן געאָטעמט 
אין אַן אָנגעשטרענגטער אַטמאָספער. דריי מאָל, קורץ פאַרן אויס- 
ברוך פון אויפשטאַנד, האָט דער אונטערערד דערקלערט אַ מאָבילי- 
זאַציע פון אַלע זיינע כוחות און יעדן מאָל צוריק זי דעמאָביליזירט 
ביז דעם טאָג פון 1טן אויגוסט. 


מיר זיינען געווען אויף זשוראַװיע 24, אין 

דער אויפשטאַנד דער קאָנספּיראַטיווער דירה פון אונזער צענ- 
האָט אויסגץי טראַל-קאָמיטעט, מיר האָבן זיך באַראַטן וועגן 
בראָכן פאַרשיידענע ענינים. עס איז געווען אַ זייגער 4 
פאַרנאַכט. פּלוצלונג לויפט אַריין אונזער באַ- 

לעבאָסטע, -- זי האָט געדינט וי אַ קוריערקע פון דעם אונטערערד, -- 
און מעלדעט אונז: דער אויפשטאַנד איז שוין פּראָקלאַמירט געװאָרן, 


: 


1 


20 בערנאַרד גאָלדשטײן 


5 אַזײיגער ברעכט ער אויס! אויף דער גאַס האָט מען געזען איילן 
מענטשן, מיט ערנסטע פּנימער, ער מיט אַ פּעקל אונטערן אָרעם, 
ווער מיט אַ רוקזאַק אויף דער פּלײצע; דאָ און דָאָרט האָט זיך שוין 
געהערט א שיסעריי. דער אונטערערדישער פּוילישער ראַדיאָ האָט גע" 
רופן אַלע װאַרשעװער איינוואוינער אַרױסצוטרעטן אין קאַמף קעגן 
פאַרהאַסטן אָקופּאַנט. אין נאָמען פון דער אונטערערדישער רעגירונג 
האָט דער ראַדיאָ געמאָלדן: אַלע מענער און פרויען פון 16 יאָר אָן 
ווערן מאָביליזירט און דאַרפן זיך שטעלן אין רשות פון די רעגירונגס- 
אָרגאַנען און מיליטער; אַלע ווערן גערופן צו בויען באַריקאַדן אין די 
גאַסן, פאַרװאַנדלען יעדן הייזער-בלאָק אין אַ פעסטונג, 

דעם זעלבן אָװנט -- פון אַכט ביז איינס-צוויי בײנאַכט --- זיינען 
אױיסגעװאַקסן באַריקאַדן איבער דער גאַנצער שטאָט; ביים אַרײנגאַנג 
פון יעטווידער גאַס כמעט, זיינען זיי אויסגעבויט געװאָרן פון איין 
עק גאַס ביזן צווייטן אויף אַ הייך פון איין שטאָק און מער; מ'האָט אי" 
בערגעלאָזט בלויז ביי אַ ווינקל אַ שמאָלע עפענונג, װאָס האָט געדינט 
פאַר אַן אַרײנגאַנג און קאָמוניקאַציע. אין יעדן הויף האָבן זיך אויס- 
געבילדעט הויף-קאָמיטעטן, װאָס האָבן געדאַרפט האָבן די אויפזיכט 
איבער אַלע איינוואוינער, אָפּהיטן פון שרפות, פון שפּיאָנען, היטן די 
קאָמוניקאַציע מיט אַנדערע הייזער-בלאָקן, אויספירן אַלע פאַראָרדע- 
נונגען פון דער מיליטער-מאַכט. אין דער אמתן אָבער האָט די קאָמוני" 
קאַציע געקאַנט ווערן אונטערגעהאַלטן נאָר דורך ספּעציעלע עפע- 
נונגען אין די קעלערן פון איין הויף אין צווייטן, װאָרעם די גאַסן זיינען- 
געווען כסדר באַשאָסן; די דייטשן האָבן אויף די דעכער פון געוויסע 
הייזער אויסגעשטעלט מאַשין-געווער און באַשאָסן גאַנצע געגנטן אַרום, 

גלייך ביים אָנהױיב פון אויפשטאַנד האָבן די דייטשן זיך קאָנצענ- 
טרירט אויף איינצוהאַלטן די סטראַטעגישע פּונקטן און קאָמוניקאַציע- 
ליניעס, בעיקר די בריקן איבער דער וייסל, כדי צו האָבן די מעג- 
לעכקייט אונטערצוהאַלטן אָן איבערייס די פאַרבינדונגען מיטן צווייטן 
ברעג ווייסל --- מיט פּראַגע, יאַבלאָנע, וואווער, גראָכאָוו אאַז"וו, אויף 
אַזאַ אופן האָבן די דייטשן צעשניטן די שטאָט אין 4 טיילן, וועלכע 
זיינען געװאָרן איזאָלירט איינער פון אַנדערן, און די אויפשטענדלער 
האָבן נישט געקאָנט האָבן קיין איינהייטלעכן פּלאַף יעדע פון די 4 

גרופּעס האָט געקעמפט באַזונדער. עס האָבן זיך אויסגעבילדעט 4 
איזאָלירטע פראָנט 1) זשאָליבאָזש, 2) אַלט-שטאָט, 3) מאָקאָטאָו, 
4) צענטער פון שטאָט, באַזעצנדיק די באַן-בריק און אַלע וועגן, װאָס 
פירן פון איר דורך דער שטאָט צו מערב, האָבן די דייטשן אָפּגעשלאָסן 
די גאַנצע געגנט פון זשאָליבאָזש און אַרום, און אַרײנגעהאַקט אַ קלין 
צווישן זשאָליבאָזש און דעם אַלט-שטאָט-ראַיאָן. מיטן האַלטן פעסט 


די קערבעדזש-בריק און די וועגן דורכן טעאַטער-פּלאַץ, עלעקטאָראַל- 


נע, כלאָדנע, װאָליע, האָבן זיי אָפּגעשניטן דעם צענטער שטאָט פון 
אַלט-שטאָט; און מיטן באַזעצן די פּאָניאַטאָווסקי-בריק און יערוזאַלימסקע 
אַלײען --- האָבן זיי איבערגעריסן די קאָמוניקאַציע צוישן צענטער 
שטאָט און מאָקאָטאָוו, 

די קאַמפן האָבן געפלאַקערט אין דער פּאָװוישלע-געגנט אין דער 
ריכטונג פון ביידע בריקן -- קערבעדזש און פּאָניאַטאָווסקי; אין אַלט- 
שטאָט אַרום דער קאַטעדרע פון שו. יאַנאַ; אויף בעליאַנסקע און 
שכנישע גאַסן אַרום דעם בנין פון באַנק פּאָלסקי; אויפן נאַפּאָלעאָן- 
פּלאַץ -- אַרום דעם פּאָסט-בנין און דעם װאָלקנקראַצער (13 שטאָק 


הויך) פון דער ענגלישער פאַרזיכערונגיגעזעלשאַפט ,פּרודענשיאַלץץ . 


פון דעם װאָלקנקראַצער האָבן די דייטשן געקאָנט באַשיסן פון קוילן- 
װואַרפערס די גאַנצע געגנט אַרום, פאַרן באַהערשן די בנינים פון באַנק 
פּאָלסקי, ,באַנק גאָספּאָדאַרסטװאַ. קראַיאָװעגאָ? (יערוזאַלימסקע עק 
ניידװעלט), באַזונדערס דעם נייעם טעלעגראַף בנין אויף פּאָזנאַנסקע, 
--- זיינען אָנגעגאַנגען די פאַרביטערטסטע קאַמפן, נישט האָבנדיק די 
נויטיקע געווער-געצייג, האָבן די אויפשטענדלער נישט געקאַנט איינ- 
האַלטן יענע בנינים, װאָס זיי האָבן שוין געהאַט פאַרנומען, די אויפ- 
שטענדלער האָבן דאָ געליטן שרעקלעכע פאַרלוסטן און געװאָרן אַרויס- 
געשטויסן, דאָס זעלביקע איז געווען מיט דער עלעקטראָװניע, גאַ- 
זאָווניע און װאַסערלײטונג, װאָס די אויפשטענדלער האָבן גלייך די 
ערשטע טעג פון אויפּשטאַנד געהאַט פאַרנומען, -- זיי זיינען אָבער פון 
דאָרט אַרױסגעשטױסן געװאָרן נאָך שװוערע קאַמפן און גװאַלטיקע 
פאַרלזסטן, 

קיין אייגענע טאַנקען און האַרמאַטן האָבן די אויפשטענדלער 
נישט געהאַט; זיי האָבן זיך נאַנוצט מיט אַזעלכע, װאָס זי איז גע- 

לונגען צו פאַרכאַפּן ביי די דייטשן; אָנגעפירט מיט אַזעלכע טאַנקען, 
וי בכלל מיט אַלע מיליטערישע אָפּעראַציעס, האָבן געוועזענע אָפי- 
צירן און געשולטע זעלנער פון דער פּוילישער פאַר-'מלחמה-אַרמײ, 
די קעמפערישע אַרמײ האָט זיך אויסגעצייכנט מיט ברענענדיקן האַס 
צום אֶקופּאַנט, מיט אָפּפערװיליקײט און מסירת נפש. די גאַנצע צייט 
פון די קאַמפן האָט געמונטערט און גערופן דער ראַדיאָ פון דער מי- 
ליטערישער קאָמענדאַנטור. אין די פאַרכאַפּטע דרוקערייען האָט מען 
געדרוקט צייטונגען, אויפרופן, פּלאַקאַטן. גרויסע פּלאַקאַטן אויף די 
גאַסן האָבן געמאָלדן וועגן דער בילדונג פון אַ נאַציאָנאַלער רעגירונג ‏ 
און די נעמען פון אַלֶע מיניסטאָרן און זייערע רעסאָרטן, 


מיר זיינען געווען אָפּגעריסן פון די גרופּעס 
די יידן כעתן הברים, װאָס האָבן זיך געפונען אין די גרע- 
אויפּשטאַנד נעצן פון די פיר סטראַטעגישע פּראָנטן; האָבן 
| מיר דורכן ראַדיאָ פון דער קאָמענדאַנטור אין 
נאָמען פון ,;בונד" גערופן אַלע יידן --- מענער. און פרויען -- זיך אָנ" 
שליסן אין די סאָציאַליסטישע און דעמאָקראַטישע מיליטערישע פאָר- 
' מאַציעס, װאָס קעמפן אין זייער געגנט. דורכן זעלבן ראַדיאָ האָט דער 
צענטראַל-קאָמיטעט פון אונטערערדישן קבונד" זיַך געװוענדט מיט אַ 
רוף צו דער וװעלט וועגן הילף פאַרן אויפשטאַנד, הילף פאַר די קעמ" 
פער, װאָס לויפן אָפּ מיט בלוט פאַר דער באַפרייאונג פון פּױילן און 
פון דער גאַנצער מענטשהייט. אונזערע חברים זיינען דאָס רוב אַרײנ- 
געטראָטן אין די מיליטערישע פאָרמאַציעס פון פּ. פּ. ס., פּ. אַ. ל, 
(פון דער צענטראַליזאַציע) און אַ. ל, (קאָמוניזירנדיקע), 
גלייך דעם ערשטן טאָג פון אויפשטאַנד איז פאַרכאַפּט געװאָרן 
די מיליטערישע טורמע אויף דזשיקע און עס זיינען באַפרײט געװאָרן 
אַלע אַרעסטירטע, דאָס רוב פון זיי זיינען געווען יידן פון גריכנלאַנד, 
אונגאַרן, רומעניע, אויך אַ ביסל יידן פון פּוילן. דאָס זיינען אַלץ גע- 
ווען שקלאַפּן-אַרבעטער, װאָס די דייטשן האָבן באַשעפטיקט ביים פאַ- 
נאַנדערנעמען די חורבות פון געטאָ און האָבן נישט באַװיזן זיי צו 
עװאַקואירן (די פּאָליאַקן האָט מען יאָ עװאַקואירט), די באַציאונג 
מצד דער מיליטערישער אױיפשטאַנד-מאַכט צו די דאָזיקע אומגליק- 
לעכסטע פון די אומגליקלעכע יידן איז נישט געווען קיין געהעריקע. 

מען האָט פאָרמירט פון זיי אַרבעט-בריגאַדעס און געשיקט גלייך אויף 
דער פראָנט-ליניע צו גראָבן שוץ-גראָבנס אונטערן פייער פון די האַר- 
מאַטן פון שונא; לאָבוזעס און הפקר-עלעמענטן, וועלכע האָבן נישט 
געפעלט אין אַזאַ מאַסן-אויפשטאַנד, האָבן געחוזקט פון די דאָזיקע 
אומגליקלעכע, װאָס האָבן די שפּראַך נישט פאַרשטאַנען און זיינען 
געווען אויסגעשטעלט אויף כלערליי צרות, מער-וייניקער פּונקט וי 
פריער אונטער די נאַציס. מיר האָבן זיך פאַרבונדן מיט אָט די יידן 
זיך פאַרשטענדיקט וי נישט איז, גלייך אינטערװענירט ביי דער 
אויפשטאַנד-מאַכט וועגן זייער לאַגע און וועגן דער באַציאונג צו זיי; 
מיר האָבן זיי געגעבן שטיצע; די מיליטער-מאַכט האָט צוגעזאָגט צו 
פאַרבעסערן זייער לאַגע. | 

אין רעכטן מיטן פייער, כאַאָס און מהומה פון אויפשטאַנד האָבן 
מיר געהאַט כסדר צו אינטערווענירן וועגן יידישע ענינים. די שלעכטע 
באַציאונג צו יידן האָט זיך גלייך אַרױסגעװיזן נישט בלויז מצד די 
הפקר-עלעמענטן, װאָס האָבן זיך אָנגעשלאָסן אין אויפשטאַנד און 
האָבן גענומען אַרעסטירן יידן מיט אַרישע פּנימער, באַשולדיקנדיק 
זיי אין... שפּיאָנאַזש אד"גל.; אויך די דורכשניטלעכע פּוילישע באַ- 
פעלקערונג האָט אַפילו בעתן אויפשטאַנד -- אַרױסגעװיזן אַ פיינט- 
לעכע באַציאונג צו ייד מ'האָט נישט אַרײנגעלאָזט אין די שוץ- 
קעלערן יידן מיט סעמיטישע פּנימער, כסדר געקוקט אויף זיי מיט חשד וי 
אויף פאָלקס-דויטשן. מיר האָבן געמוזט אויסזוכן ספּעציעלע שוץ- 
ערטער פאַר יידן, באַזאָרגן זיי מיט געלט, שפּיז-פּראָדוקטן און אַלץ 
װאָס נויטיק. מיר האָבן כסדר געטואָכן אַזעלכע יידן, װאָס האָבן װי. 
שאָטנס זיך געשלייכט איבער די גאַס, נישט געהאַט קיין שפּייז און 
קיין שוץ-אָרט. די הויף-קאָמיטעטן פלעגן זיך אָפּואָגן צו געבן יידן 
באָנעס אויף צו באַקומען שפּייז-פּראָדוקטן אין די מאַגאַזינען אָדער 
עסן אין די פאָלקס-קיכן, װאָס מ'האָט געעפנט. אויך דאָ האָט מען 
געמוזט כּסדר אינטערווענירן, 

זעלבסטפאַרשטעדלעך, האָבן מיר אין דער מהומה נישט אַלע מאָל 
געהאַט די מעגלעכקייט צו קאָנטראָלירן צי די צזאָגן פון די מאַכט- 
אָרגאַנען צו נעמען אין אַכט אונזערע אינטערווענצן ווערן טאַקע באמת 
פאַרווירקלעכט, אַזױ, למשל, איז אין ,מאָניטאָר פּאָלטקי", דעם אָפי- 


234 2 בערנאַרד גאָלדשטײן 
ציעלן אָרגאַן פון דער נייער רעגירונג געווען פאַרעפנטלעכט אַ קאָמוני" 
קאַט, אַז עס ווערן אָפּגעשאַפט די געזעצן און פאַראָרדענונגען, װאָס 
די דייטשן האָבן איינגעפירט בעת דער אָקופּאַציע: אָבער. מ'האָט פאַר- 
געסן איין ,קלייניקייט" --- אָפּשאַפן די ספּעציעלע נירענבערגער גע" 
זעצן פאַר יידן, מיר האָבן גלייך אינטערװענירט ביי דער רעגירונג, 
מ'האָט אונז צוגעזאָגט צו פאַרריכטן דעם פעלער; ס'איז אָבער אַװעק 
אַ לאַנגע צייט, און ס'האָט זיך געפאָדערט נאָך אַ ריי אינטערװענצן 
ביז װאַנען מיר האָבן דאָס אױיסגעפּועלט; און ערשט דעמאָלט האָט 
מען דאָס אָפּגעדרוקט ערגעץ אין אַ פֿאַררוקט ווינקל פון ,מאָניטאָר", 
וואו קיינער האָט עס נישט געקאָנט באַמערק, -- נישט אויפן גע" 
העריקן אָרט און נישט מיט געהעריקע אותיות, װי מע דרוקט גע- 
וויינלעך אָפיציעלע רעגירונגס-קאָמוניקאַטן, 

מיר האָבן אױסגעפּועלט ביי דער רעגירונג, אַז זי זאָל ווירקן 
אויף די מיליטערישע אָרגאַנען מ'זאָל די פאָרשטייער פון דעם ,ראַט 
צו העלפן יידן? (ראַדאַ פּאָמאָצי זשידאָם), צולאָזן ביי די אױיספאָר- 
שונגען וועגן באַשולדיקן יידן אין שפּיאָנאַזש, סאַבאָטאַזש אאַז"ו} ס'האָט 
געדויערט לאַנג ביז װאַנען די רעגירונג האָט דאָס אַדורכגעפירט, דער" 
ווייל זיינען אַ סך אומשולדיקע געפאַלן אָן שום אױספאָרשונג. ווען 
דער ,ראט צו העלפן יידן* האָט שוין לסוף געקענט אַװעקשטעלן אַ 
ספּעציעלע ביוראָ פאַר אַזעלכע ענינים, כדי די יידן זאָלן האָבן וואוהין 
זיך צו ווענדן מיט זייערע אָנקלאַגעס, --- האָט שוין דער אױפּשטאַנד 
געהאַלטן ביים אויסגעלאָשן וערן און די אַקציע אונזערע האָט 
פאַרלױירן אַ סך פון איר אַקטועלקײט, 


י טאָג און נאַכט האָבן געדויערט די שיסערייען. 

דער אויפשטאַנד די אויפשטענדלער האָבן געליטן בלוטיקע פאַר- 
ווערט אויט" לוסטן; זיי האָבן נישט פאַרמאָגט די געהעריקע 
געלאָשן געווער און אַמוניציע אין פאַרגלייך מיטן פאַר- 
פּאַנצערטן פון קאָפּ ביז די פיס גרויזאַמען שונא. 

די דייטשן האָבן געלאָזט אין גאַנג אַלערלײ קונציקע מאָרד-מאַשינען 
טאַנקען מיט זייגער-מעכאַניזמען איבערגעלאָזט אין די גאַסן---כלומרשט 
פאַרלאָזט און אַנטלאָפן; די אויפשטענדלער פלעגן מיט ענטוזיאַזם פאַר- 
כאַפּן אַזעלכע טאַנקען, אָבער תיכף פלעגן זֵיי אויפרייסן מיט גװאַל- 

טיקער קראַפט און פאַרניכטן אַלץ אויף אַ גרויסן שטח. די דייטשן 
האָבן אויך אַרױסגעלאָזט קליינע אױטאָמאַטישע האַרמאַטלעך, װאָס 
פלעגן אַלין זיך באַװעגן, זיך אַרײנרײסן אין הייזער מיט אַ געװאַל- 
טיקער קראַפט, אױיטאָמאַטיש אויפרייסן און צעשטערן גאַנצע בלאָקן 

די גאַסן און סקווערן זיינען באַדעקט געװאָרן מיט קברים, טויטע 
האָבן זיך געװואַלגערט גאַנצע טעג, מ'האָט נישט געקאָנט זיי אָפּרוימען 
צוליב די כסדרדיקע שיסערייען. שפּייז-פּראַדוקטן זיינען שוין געווען 
גאַנץ װײיניק, גלייך פון אָנהױיב האָט מען פאַרכאַפּט דעם אֶקופּאַנטס 
ריזיקע שפּייז-יסקלאַדעס אויף זשעלאַזנע, אין די ביר:ברויערייען פון 
;האבערבוש און שילע". װאָכנלאַנג האָט די באַפעלקערונג געשלעפּט 
פון דאָרטן כלערליי תבואות, פּראָדוקטן, קאָנסערװן; דאָס איז אָבער 
אַלץ רעקוויזירט געװאָרן פאַר דער אַרמײ: יעדער איינער האָט באַקומען 
פאַר זיך בלויז 10 פּראָצענט פון די געבראַכטע פּראָדוקטן, וי אַ באַ- 
לוינונג פאָר זיין אַרבעט. דאָך איז מען פיל װיײיניק אויסגעקומען מיט 
די זאַפּאַסן; מ'האָט אויף היימישע מילכעלעך געמאָלן דעם קאָרן און 
ווייץ אין די שוץ-קעלערן און עס געבאַקן. אָבער צום סוף פון אויפ- 
שטאַנד האָבן די זאַפּאַסן כמעט אינגאַנצן זיך אױיסגעשעפּט. נאָך ערגער 
איז געווען מיט װאַסער. איך האָב שוין געזאָגט, אַז דער שונא האָט 
אַרױיסגעשטױסן די אויפשטענדלער פון דער װאַסערלײטונג, עלעקטראָװו" 
ניע און גאַזאָװניע. ער האָט אָפּגעשטעלט דעם צופלוס פון גאַז, עלעק- 
טריע און ואַסער, האָט מען אין געוויסע הויפן אױיסגעגראָבן צייט- 
וויײיליקע ברונימער, אָבער דאָס איז געווען זייער װײיניק; מענטשן זיינען 
געפאַלן װי פליגן אין די גאַסן, זוכנדיק אַ ביסל װאַסער ערגעץ פון 
אַ ברונעם, אָדער פון אַ גרוב פון דער װאַסער-לײטונג. מ'האָט זיך 
געװאַלגערט אין פינצטערניש, אין שמוץ, אָן גאַז און אָן װאַסער, נישט 
געקאַנט צוגרייטן װי געהעריק דאָס עסן; אוֹן עס האָבן זיך אָנגעהויבן 
עפּידעמיעס און קראַנקהייטן. די שטימונג ביי די קעמפער איז געפאַלן 
פוֹן טאָג צו טאָג, 

די אויסגעמאַטערטע און פאַרפּײניקטע באַפעלקערונג האָט נאָך אַ 
צייט פאַרן אויפשטאַנד פאַרנומען די האַרמאָטן-דונערן פון פראָנט, 
| וועלכער האָט זיך אַלץ דערנענטערט צו די טויערן פון װאַרשע. די 
סאָוועטישע ראַדיאָ האָט געהאַלטן אין איין אַלאַרמירן דעם אונטער" 

ערד, רופן צום קאַמף, צו װידערשטאַנד. די לאָגיק פון אויפשטאַנד איז 
געווען באַזירט אויף דער סאָוועטישער הילף: אָט-אָט דערגענטערט 
זי זיך, אָט-אָט קומט זי אָן. דאָס סאָוועטישע מיליטער האָט זיך דערנענ" 
טערט צו פּראַגע; אַ צוויי װאָכן נאָכן אויסברוך פון אויפשטאַנד איז שוין 
דער הינטערשטער טייל פון פּראַגע געווען באַזעצט, אָבער די דייטשן 
האָבן נאָך אַלץ געהאַלטן די בריקן איבער דער ווייסל. די שפּאַנונג איז 
געװאַקסן מיט יעדער שעה -- אויף אַזױי וייט, אַז איין מאָל האָבן 
זיך דערהערט עפּעס שטאַרקע אויפרייסן ערגעץ ביי די פראָנטן, איז 
די. באַפעלקערונג געווען זיכער, אַז דאָס רייסט מען אויף די בריקן 
די דייטשן אַנטלויפן און אָט-אָט קומט אַרין אין שטאָט דאָס סאָװע- 
טיש מיליטער... אַלע האָבן זיך אַרױסגעשאָטן פון די קעלערס, פון די 
הייזער, די באַלקאָנען זיינען תיכף באַהאַנגען געװאָרן מיט נאַציאָנאַלע 
פענער, מיטן פּוילישן אָדלער, מ'האָט גענומען זינגען קאָנאָפּניצקאַס 
,ראָטאַ* (אַ הימן, װאָס דריקט-אויס שטאַרקסטן האַס צו די דייטש).. 
אָבער דער פאַטאַלער טעות האָט זיך גאַנץ גיך אַרױסגעװיזן. 


מען האָט מיט שפּאַנונג געװאַרט אויף דער הילף, און די הילף איז 
נישט געקומען. דאָס סאָוועטישע מיליטער איז געבליבן שטיין בי 
פּראַגע און נישט געמאַכט קיין פּרואוו אַריבערצוגײין די ווייסל. ס'האָבן 
זיך אַרײנבאַקומען אין שטאָט צוויי סאָװועטישע אָבסערװאַטאָרן, אָפי" 
צירן פון שטאַב, זיי האָבן צוגעזאָגט הילף, אָבער דערמיט האָט זיך 
געענדיקט, סאָוועטישע עראָפּלאַנען האָבן אַ פּאָר מאָל אַראָפּגעװאָרפן 
שפּייז פּראָדוקטן, מעדיקאַמענטן, געװער; איבער דער שטאָט פלעגן 
פאָרקומען לופט-שלאַכטן צװישן סאָוועטישע עראָפּלאַנען און דייטשי" 
שע, אויך ענגלישע עראָפּלאַנען האָבן עטלעכע מאָל אַראָפּגעװאָרפן 
שפּייז-פּראָדוקטן, מעדיקאַמענטן, געווער, זייער אַ סך פון זיי זיינען 
אַראָפּגעשאָסן געװאָרן, אַ סך זיינען אַראָפּגעפאַלן אין יענע ערטער, 
װאָס זיינען געווען פֿאַרנומען פון די דייטשן. דאָס באַװייזן זיך פון די 
עראָפּלאַנען האָט די באַפעלקערונג באַגעגנט מיט ענטוזיאַזם, אָבער 
דער אױיפשטאַנד האָט זיך געצויגן שוין דעם צווייטן חודש און קיין 
ממשותדיקע הילף איז דאָך נישט געקומען. דער ענטוזיאַזם איז ביס- 
לעכווייז אויסגעלאָשן געװאָרן און פאַרביטן געװאָרן מיט אַ צערייצטער 

אַלץ װאַקסנדיקער אומצופרידנהייט, װאָס האָט וי אַ װאָרעם געטאָ. 
טשעט די הערצער פון דער װאַרשעװער באַפעלקערונג.. 

נאָכמער איז געװאַקסן דער צאָרן ווען דער ראַדיאָ און די פּרעסע 
האָבן אינפאָרמירט, אַז די סאָװועטן האָבן זיך אָפּגעזאָגט צו געבן זייע- 
רע באַזעס פאַר די ענגלישע עראָפּלאַנען און די לעצטע האָבן געמוזט 
פליען אַ ווייטן מהלך איבער דער פיינטלעכער טעריטאָריע מיט דער 
גאַנצער לאָדונג און צוריק אָן אָפּשטעל, װאָס האָט ממש אוממעגלעך 
געמאַכט יעדע ממשותדיקע הילף מצד די ענגלענדער. אַגב, האָבן 
מיר אויך געוואוסט, אַז מיט די. ענגלישע עראָפּלאַנען קומען עס צו 
אונז פּוילישע פליער, וועלכע דינען אין ענגלישן לופט-פלאָט און 
זיי רייסן זיך ממש צו פליען מיט הילף פאַרן אויפּשטאַנד, 

איינע נאָך די אַנדערע זיינען דערווייל געפאַלן די קאַמף-פראָנטן 
אויף זשאָליבאָזש, מאָקאָטאָו, פּאָװוישליע; אַ באַזונדערן רושם האָט 
געמאַכט דאָס פאַלן פון דער ;סטאַרואװקע* (אַלט-שטאָט), וואו דער 
קאַמף האָט געפלאַקערט דריי װאָכן נאָכאַנאַנד. עס איז פאַרניכטעט 
געװאָרן די קאַטעדרע פון הײיליקן יאַן, דער אַלט-שטאָט-מאַרק מיט די 
היסטאָרישע אַלטערטימלעכע הייזער און בנינים. דורכן פאַלן פון פּאָ- 
ווישליע איז מען אָפּגעשניטן געװאָרן פון ווייסל-ברעג: עס האָט זיך 
נאָך געהאַלטן גאַנץ שװאַך בלויז דער צענטר שטאָט. דער קאַמף איז 
אַלץ מער אויסגעלאָשן געװאָרן, מ'האָט דערציילט מוראדיקע געשיכ- 
טעס -- וי אַזױ די דייטשן באַהאַנדלען די ציוויל-באַפעלקערונג פון 
די פאַרנומענע ערטער: זיי פאַרברענען הייזער צוזאַמען מיט די באַ- 
וואוינער; זיי האָבן צונויפגעטריבן הונדערטער אין קאָשטשיאָל אויף 
װאָליע און זיי אַלעמען אױיסגעשאָסן, אאַזיו, 

די קאָמוניקאַציע צווישן די פאַרשיידענע טיילן פון שטאָט, װאָס 
איזן דאָס רוב אָנגעגאַנגען דורך די אונטערערדישע װאַסערלײטונג- 
קאַנאַלן, איז לסוף אינגאַנצן איבערגעריסן געװאָרן: די דייטשן האָבן 
אַרײנגעלאָזט גיפטיקע גאַזן אין די קאַנאַלן, און הונדערטער-הונדערטער 
זיינען דאָרטן דערשטיקט געװאָרן. אויף די גאָסן אויבן האָבן זיך גע- 
וואַלגערט בערג מתים; אונטערן האָגל פון קוילן האָט מען זיי נישט 
געקאָנט אָפּרױימען און צו קבורה ברענגען. 

אַ פּאָר װאָכן נאָכן. אויסברוך פון אויפשטאַנד האָבן די דייטשן 

פאָרגעלייגט דורכן רויטן קרייץ אַרױסצולאָזן פון שטאָט קינדער, 
פרויען, עלטערע לייט און בכלל נישט-מיליטער-פעאיקע, מען האָט 
דאָס אַדורכגעפירט. אויסגעמאַטערטע, פאַרהונגערטע, קראַנקע, אויס- 
געשעפּטע, האָבן זיך אָט די טיילן פון דער באַפעלקערונג געצויגן אין 
לאַנגע רייען דורך די ראָגאַטקעס פון שטאָט. דאָס האָט נאָך מער 
פאַרערגערט די שטימונג ביי די איבערגעבליבענע קעמפער. כדי צו 
הויבן די שטימונג, האָט גענעראַל באָר-קאָמאַראָווסקי, דער פירער 
פון אויפשטאַנד, געמאָלדן דורכן ראַדיאָ און דורך דער פּרעסע, אַז דער 
קאַמף גייט ווייטער, אַז הילף װעט אינגיכן קומען. און טאַקע אין דער 
אמתן, אַ קליינע צאָל פּוילישע זעלנער פון פּולקאָװניק בערגערס סאָ- 
וועטיש-פּוילישער בריגאַדע (בערגעראָווצעס) --- האָט זיך אַריבער- 
באַקומען אין שיפלעך איבער דער ווייסל פון פּראַגער זייט; אַ סך שיפ- 
לעך זיינען דערביי דערטרונקען געװאָרן דורך די דייטשן. די דאָזיקע 
זעלנער האָבן דערציילט, אַז מען רייסט זיך ממש צום קאַמף קין 
וװואַרשע, אָבער די סאָוועטישע מיליטערישע אָנפירונג לאָזט נישט, -- 
אַרױסרוקנדיק פאַרשידענע סטראַטעגיש-טאַקטישע מאָטיוון. 

װאַרשע האָט געברענט פון אַלע זייטן. נאָכן אַרױסלאָזן די פרויען, 
קינדער, קראַנקע און אומפעאיקע צו מיליטער-דינסט, האָבן די דייטשן 
נאָך מער פאַרשטאַרקט די באָמבאַרדירונג פון צענטר שטאָט און פון 
יענע רעשטלעך פראָנטן, װאָס די אויפשטענדלער האָבן נאָך געהאַלטן, 
קיין הילף איז פון ערגעץ נישט געקומעף די פיזישע און טעכנישע 
כוחות זיינען אױיסגעגאַנגען. פאַרביטערטע, פאַרצווייפלטע; אַנטוישטע, 
פאַרפּײיניקטע, אויסגעהונגערטע -- זיינען די קעמפער געווען געצוואונ- 
גען צו קאַפּיטולירן פאַר דער איבערמאַכט פון שונא. אַ יאָמער-געװיין 
האָט אויסגעבראָכן ווען עס האָט זיך געהערט אין ראַדיאָ די געבראָכענע 
שטים פונם אויפשטאַנד-קאָמאַנדער גענעראַל באָר-קאָמאַראָווסקי: נישטאָ 
מער קיין אַמוניציע, מיר זיינען אױיסגעשעפּט, קיין הילף איז נישט גע- 
קומען און וועט נישט זיין מער, מיר מוזן זיך אונטערגעבן דער איבער- 
מאַכט, זאָל לעבן אַן אומאָפּהענגיק פּױלן!... / 

0 טעג האָט געדויערט דער אַלגעמײנער אויפשטאַנד : דער 
וװאַרשעװער באַפעלקערונג.. 

לויט דער פאָדערונג פון די אַליאירטע, האָבן די אויפשטענד- 

לער געדאַרפט באַהאַנדלט ווערן וי קריגס-געפאַנגענע; דאָס מיליטער 
האָט מען געדאַרפט אַרױיסשיקן אין געפאַנגען-לאַגערן; די ציווילע באַ- 
פעלקערונג איז עװואַקואירט געװאָרן פון שטאָט קיין פּרושקאָװ און 
פון דאַנען געזאָלט צעשיקט ווערן אין פאַרשידענע לאַגערן. אויף דער 
עװאַקואַציע פון דער גאַנצער װאַרשעװער באַפעלקערונג (העכער א 
מיליאָן) האָבן די דייטשן באַשטימט בלויז דריי טעג; דאָס איז געווען 
אוממיגלעך אַדורכצופירן אין אַזאַ קורצן טערמין, -- האָבן זיי געמוזט 
פאַרלענגערן דעם טערמין אויף נאָך 48 שעה. יעדער פּוילישער זעל- 
נער האָט באַקומען פון דער רעגירונג 20 -- 50 דאָלאַר; יעדער אייג- 
וואוינער האָט געהאַט דאָס רעכט מיטצונעמען מיט זיך ביז 15 קילאָ 
זאַכן. | 

אַלע וועגן און שטעגן, װאָס האָבן געפירט פון װאַרשע קיין פּרוש- 
קאָוו, זיינען געווען פול מיט די אַרױיסגעטריבענע בירגער פון פּוילנס 
רעזידענץ. לאַנגע און געדיכטע רייען האָבן זיך געצויגן אין די רעגג" 
דיקע האַרבסט-טעג פון אָקטאָבער, אויף די בלאָטיקע וועגן -- מיט 
אויסגעלאָשענע אויגן, פאַרחושכטע פּנימער, איינגעהויקערט, געבויגן 
אונטער דער משא פון די 15 קילאָ --- דאָס רעשט האָב און גוטס פון 
זייער גאַנץ לעבן. הינטער זיי --- פאַרברענטע היימען, חרובע גאַסן און 
פּלעצער, באַדעקט מיט די טויטע קערפּערס פון זייערע טייערע און 
נאָענטע, בנינים אויסגעגלייכטע מיט דער ערד, פייער און רויך, חורבן 
און װויסטעניש -- װאַרשע איז געבליבן איין גרויסע חורבה.. 


װי כ'האָב שוין דערמאָנט; זיינען אונזערע 
בונדיסטן אין חברים געווען צעטיילט צװישן די פאַרשידענע 
אויפשטאַנד פּראָנטן, װאָס זיינען געווען אָפּגעשניטן איינער 
פון אַנדערן. זיי האָבן געקעמפט דער עיקר אין 

די פּ. פּ. ס,-דישע מיליטערישע פאָרמאַציעס, 

ח' צעלעמענסקי האָט ממש ואונדער באַװויזן זייענדיק אונזער 
פאַרבינדונגס-מאַן צוישן די פראָנטן; ער האָט געהערט צו אַ פּ. פּ. ס,- 
ישער מיליטערישער פאָרמאַציע אין צענטר-שטאָט, און דורך קאַ- 
נאַלן און אַנדערע קונציקע אומוועגן האָט ער אונטערגעהאַלטן דעם 
קאָנטאַקט מיט אונזערע חברים אויף אַנדערע פראָנטן,. ח' סאַמסאָנאַ- 
וויטש, וועלכער האָט געוואוינט מיטן גאַנצן כמעט צענטראַל-קאָמיטעט 

אונזערן אויף זשוראַװיע 26, האָט זיך באַטײליקט אין שטורעמען דעם 
גרויסן בנין פון ,באַנק גאָספּאָדאַרסטװאַ קראַיאָװעגאָי אויף אַלײע 
יערוזאַלימסקע עק ניייוועלט, אין צענטר-שטאָט-פראָנט האָט אויך 
געדינט ח' חיים עלענבאָגן (באָלעק); די ח'טע ד"ר שוייגער און 
אַלאַ מאַרגאָליס האָבן געדינט אין מעדיצינישן פּערסאָנאַל אויף דעם 
אַלטישטאָט-פראָנט ,סטאַרואװקאַ?. נאָכן פאָלן פון דאָזיקן פראָנט האָבן 
זיי דורך די קאַנאַלן זיך אַרױסבאַקומען אין צענטר-שטאָט-פראָנט, 
אויף דעם אַלט-שטאָט-פראָנט האָט אויך געדינט ח' דוד קלין. ווען די 
,סטאַרואװקאַ* איז געפאַלן, איז אים געלונגען זיך אַרױסצובאַקומען 
אין צענטר שטאָט. ח'טע פיינמעסער (מאַרישע), ח' מאַרעק עדעלמאַן 
און ח' צוקערמאַן האָבן געדינט אין דער פאָרמאַציע פון אַ. ל. (אַרמיאַ 
לודאָװואַ) אויף דער אַלט-שטאָט; זיי איז שפּעטער געלונגען זיך אַריבער- 
צובאַקומען דורכן קאַנאַל אויפן זשאָליבאָזש-פּראָנט, | | 

ח' ד"ר ליפשיץ פון קראָקע האָט געדינט וי אַ מיליטער-דאָקטאָר 
אויפן צענטר"פראָנט; זיין פרוי (שוועסטער פון אומגעקומענעם אין 
די טאַטרען, מיטגליד פון צ. ק. פון ;בונד" ד"ר יאָפע) און דער זון 
האָבן געדינט אין זשאָליבאָזש, צוזאַמען מיט זיי איז אויך געווען דער 
זון פון ד"ר יאָפּע; ביידע זין זיינען געהרגעט געװאָרן אויפן פראָנט, 
ח'טע ליפשיץ איז געראַטעװעט געװאָרן. פאַר מיר שטייט נאָך אַלץ די 
געשטאַלט פון ח' ד"ר ליפשיץ, װוי ער פלעגט פון פראָנט-שפּיטאָל 
אַרײינלויפן צו אונז אויף דער דירה, זשוראַװיע 26, ברענגען אַ סוכאַרל, 
אַ שטיקל ברויט פון זיין פראָנט-פּאָרציע און עס צעטיילן צװישן די 
קראַנקע חברים פיינער און לענקראָן, װאָס זיינען געלעגן אין דער 
דירה. ער פלעגט זיי מוטיקן, שטאַרקן מיט אַ װאַרעם האַרציק װאָרט, 
מיט זיין טיף-מענטשלעכער באַציאונג, מיט זיין לויטערער נשמה, 


בעתן אױיפשטאַנד האָט זיך פאַרשאַרפט די קראַנקהייט (אַ ראַק) 
פון ח' לעאָן פיינער (בערעזאָווסקי), אַקטיווער פירער פון דער אונטער- 
ערד-באַװעגונג; ער איז שין געוען שטאַרק אָפּגעשװאַכט, 
נישט געקענט האָבן די געהעריקע אויפזיכט און נאַרונג, און ער האָט 
געצאַנקט פאַר אונזערע אויגן. ח' לענקראָן, אַן אַדװאָקאַט פון קראָקע, 
איז געווען שטאַרק קראַנק אויף שווינדזוכט, אויך פאַר אים האָט גע- 
פעלט די נויטיקע מעדיצינישע אויפזיכט און מיטלען פון עקזיסטענץ, 

די לעצטע טעג פונם אויפשטאַנד האָט זיין פרוי ח'טע גאָלדשמידט זיך 
דערשלאָגן מ'זאָל אים אַרייננעמען אין שפּיטאָל; ביים עװאַקואירן די 
שטאָט איז ער אָבער געשטאָרבן אויפן וועג. 

ח' דייר ליפשיץ האָט אַדורכגעלעבט די אַלע גרוילן און וואוינט 
איצט אין פּוילן, | 

וי אַ פאַרבינדונגס-מאַן בעתן אויפשטאַנד האָט אונז געדינט 
אויך חי יאַנקל ווערניק, דער מחבר פונם בוך ;אַ יאָר אין טרעבלינקע". 
ער האָט געהאַט אַן אויסזען פון אַן אמתן אַריער, פעסט געבויט, אַ גע" 
זונטער פּוילישער פּויער, האָט ער געקאָנט זיך ,פריי* באַװעגן, אי" 
בערגעבן שטיצע פאַר יידן אין די באַהעלטענישן אינפאָרמירן אונז 
און זי וועגן אַלץ, װאָס געשעט, 

די ח"ח ,באָלעק" עלענבאָגן, זיין שוועסטער פּערעלֶע און צע- 
לעמענסקי זיינען צום סוף פון אויפשטאַנד אַװעק פון צענטר-שטאָט 
אויף פּאָװוישליע; באָלעקן איז געלונגען פון דאָרטן זִיךְ אַריכערצובאַ- 
קומען איבער דער ווייסל קיין פּראַגע, וואו ס'איז געשטאַנען די רויטע 
אַרמײ; פּערעלע און צעלעמענסקי זיינען געבליבן, גענומען געװאָרן 
געפאַנגען און עוואַקואירט קיין פּרושקאָו און פון דאָרטן קיין דייטש- 
לאַנד אין אַ געפאַנגען-לאַגער, פּערעלע מיט איר ברודער באָלעק לעבן 
איצט אין שװועדן, צעלעמענסקי -- אין פראַנקרייך, 

צווישן די חברים, װאָס מיר האָבן זיך באַמיט קורץ פאָרן אויפ- 
שטאַנד אַרויסצונעמען פון די וועלדער און, פון ווייטע באַהעלטענישן 
און ברענגען זיי קיין װאַרשע, זיינען אויך געווען חנהלע קרישטאָל און 
יאַן בילאק. חנהלעס מאַן -- גבריאל פרישדאָרף, אַ קעמפער פון 
געטאָ, איז אומגעקומען בעת אַ קאַמף אין די װישקאָװוער װעלדער. 
אַ פּאָר מאָנאַטן פאַרן װאַרשעװער אַלגעמײנעם אױיפשטאַנד האָבן מיר 
חנהלען געבראַכט פון די װישקאָווער וועלדער קיין װאַרשע, צואַמען 
מיט נאָך חברים און זיי איינגעאָרדנט אין אַ בונקער. בעתן אויפשטאַנד 
איז זי אַרעסטירט געװאָרן צוזאַמען מיט בילאקן און ח'טע פּאַפּיערנאַ, 
פּ, צ,, פון נאָװידװאָר; מ'האָט זיי געבראַכט אין הויפּט-קװאַרטיר פון 
דער געסטאַפּאָ אויף אַלײיע שוכאַ;: בילאקן האָט מען תיכף דערשאָסן; 
חנהלען מיט נאָך אַ פּאָר פרויען האָבן די בעסטיעס געצוואונגען אָפּ- 
צורוימען פון גאַס די דייטשע פּגרים, װאָס זיי אַלײן האָבן מורא גע" 

האַט דאָס צו טאָן, ווייל פון דער אַנטקעגנאיבערדיקער זייט איז די 
גאַס באַשאָסן געװאָרן פון אַ באַריקאַדע דורך די אויפשטענדלער. אייג- 
מאָל איז חנהלען מיט פּאַפּיערנאַן געלונגען אונטער אַ האָגל פון קוילן 
זיך אַריבערצוכאַפּן אויף יענער זייט פראָנט, און אויף אַזאַ אופן זיינען 
זיי ניצול געװאָרן. 

חנהלע איז געווען דעמאָלט אויף דער צייט, שוין ן אין 9טן מאָנאַט.. 
זי האָט געדאַרפט געבוירן אַ ליאַדע טאָג. מיר האָבן זי לכתחילה איינגע- 
| אָרדנט ערגעץ אין אַן אַנשטאַלט פאַר עלטערע פרויען, אָבער געמוזט 
פון דאָרטן אַרױסנעמען, און מיר האָבן זי אַװעקגעלײגט אין אַן אונטער- 
ערדישן שפּיטאָל פאַר קימפּעטאָרינס. די קאַמפן האָבן געפלאַקערט 
אַרום, איך בין אַרומגעלאָפן זוכן און באַזאָרגן דאָס נויטיקסטע פאַר 
דער געווינערין און פאַרן קינד, װאָס קומט אויף דער דאָזיקער שיינער 
וועלט, -- אַן אַלט העמד, פון װאָס צו מאַכן װוינדעלעך, אַ שטיקל 
ליילעך, װעש; אַ ביסל קאַשע צום עסן, עטװאָס געקאָכט װאַסער, און 
דאָס אַלץ בעת שיסערייען, אין רעכטן מיטן פון די שלאַכטן. ליגט דאָרט 
אין אַ פינצטערן קעלער אַ טייערע חברטע, אַ קעמפערין פון געטאָ, אַלײן 
אַ יונג קינד נאָך, זי פאַרגײיט אין ווייען, איז פאַרשמאַכט פון הונגער און 
דורשט; און דאָ קומט אויף דער וועלט א אַ נפשל, אַ נאָמען נאָכן אייגע- 
נעם טאַטן, װאָס איז שוין געפאַלן אין שלאַכט, -- וואו נעמט מען 
כאָטש דעם מינימום, װאָס איז נויטיק פאַר זיי ביידן דאָרטן אין קע" 
לער? און דאָס אַלץ -- אונטער אַ אַ האָגל פון קוילן, אין דער מהומה 
פון שרפות און אויפרייסן. 

אויפן 6טן טאָג נאָכן געבוירן דאָס קינד איז דער אױיפשטאַנד 
געפאַלן, אַלע האָבן געמוזט אין משך פון דריי טעג אַרױס קיין פּרוש" 
קאָוו.., חנהלע איז געווען זייער אָפּגעשװאַכט, דאָס נפשל זשיפּעט קוים; 
חנהלע האָט אַן עכט יידישן פּנים -- די גרעסטע סכנה. פאַר זיי בייד 
די דייטשן פלעגן אויך דעמאָלט אַזעלכע אומברענגען: איך האָב שוין 
געהאַט ביי זיך באַשלאָסן..,. דאָס קינד צו דערשטיקן און חנהלען 
אַרוסצונעמען אין אַ בונקער... אַ גאַנצע נאַכט האָב איך זיך געפּײניקט 
מיט דעם געדאַנק. אין דער פרי בין איך אַװעק צו איר אין קעלער. 
פינצטער, דומפּיק, קוים זיך דערטאַפּט צום אָרט, וואז זי איז געלעגן. 
חנהלע צינדט אָן אַ שטיקל ליכטל, װאָס באַלײכט איר טויט-בלאַס 

פּנים און דאָס געלעגער פון שמאַטעס, וואו עס ליגט דאָס עופהלע.. 
איך האַלט אין די הענט דאָס נפשל, װאָס איז קוים אַ װאָך אַלט.. 
װאָס טוט מען!! און דאָ יאָגט מען זיך, מען לויפט, מען טומלט, 
מען יאָמערט -- אַ פּאָר טעג צייט בלויז! איך קוק אויפן נפשל, אָט 
דעם ;באַלאַסט? אין אַזאַ שרעקלעכער מהומה -- דער חלף פון טויט 
פאָכעט שוין סיי וי אויף אים און אויף זיין מאַמען.. אַ מינוט לויפט 
מיר ווידער אַדורך אין קאָפּ דער שרעקלעכער געדאַנק: אַ קוועטש טאָן 
בלויז און -- פּטור... איך פיל אָבער נישט קיין כוח דאָס צו טאָן, כ'לאָז 
אָפּ... די פינגער זיינען מיר שטאַר געװאָרן.. 

זיין טאַטע, דער העלדישער גבריאל פרישדאָרף איז אויפגעשטאַנען 
פון זיין אומבאַוואוסטן קבר, זיין פאַרפּײיניקטע נשמה איז אַרין אין 
אָט דאָס נפשל, װאָס איך האַלט אין האַנט און װאָס טראָגט אַצינד 
זיין נאָמען -- זי האָט אויפגעלעבט אין זיין גאברישן.. 

איך בין געבליבן אין חרובן װאַרשע; כ'האָב חנחלען באַזאָרגט 
מיט אַ סומע געלט, און זי מיטן קינד אַרײנגעגאָסן אינם שטראָם, װאָס 
איז געגאַנגען קיין פּרושקאָו, כ'האָב זיי איבערגעגעבן אונטער דער 
שוץ פון עטלעכע יידן, װאָס איך האָב געקענט, וועלכע האָבן דורך מיר 
באַקומען שטיצע אין זייערע באַהעלטענישן און האָבן איצט זיך גע" 
שלעפּט קיין פּרושקאָוו. חנהלען איז געלונגען פון דאָרטן אַװעקצוגײן; 
זי האָט שפּעטער דאָס קינד איינגעאָרדנט ביי אַ פּויער הינטער טשענ- 
סטאָכאָוו און געקומען קיין װאַרשע, וואו איך האָב זי געטראָפן ווידער 
אין אַפּריל 1945, ביי איר איז אױיסגעגאַנגען דאָס געלט, און זי האָט 
געמוזט זיך לאָזן זוכן חברים, װאָס זאָלן איר אַרויסהעלפן. שפּעטער האָבן 
מיר זי מיט גאברישן געבראַכט קיין װאַרשע; נאָך דער באַפרייאונג האָט 
זי געוואוינט אין לאָדזש, פון דאָרט אָפּגעפאָרן קיין שוועדן, ואו זי 
וואוינט איצט מיטן קינד, 

מיט 8 מאָנאַטן שפּעטער האָב איך געטראָפן חנהלען מיטן קינד 
אין לאָדזש. איך האָב געהאַלטן אויף די הענט דאָס קינד, געקושט עס 
און געװיינט; ערשט דעמאָלט האָב איך זיין מאַמען אױיסגעזאָגט דעם 
שרעקלעכן סוד, װאָס איך האָב געטראָגן אין האַרצן 8 חדשים... 


יט 
8 א 
די לאַגע פון די פּאַרבליבענע יידן איז געווען טראַגיש נאָכן אויפ- 

שטאַנד, פאַר אַ סך פון זיי איז געווען אַ מורא אַרױסצוגײן מיט אַלע 
אַרױסגעטריבענע קיין פּרושקאָו, ווייל די דייטשן פלעגן דערשיסן יידן, 
װאָס זיי האָבן דערקענט אין שטראָם פון די פּליטים אָדער סתם אויף 
די גאַסן. האָבן מיר געמוזט אײנאָרדנען פאַר אַזעלכע יידן ספעציעלע 
בונקערס שוין אין דער חרובער שטאָט. דאָס האָט געפאָדערט גרויסע 
סומעס געלט, גראָד טאַקע אַ 2--2 װאָכן פאַרן ליקווידירן דעם אויפ- 
שטאַנד האָבן מיר באַקומען דורך דער פּוילישער אויפשטאַנד-רעגירונג 
אַ היפשע סומע געלט פונם ידישן אַרבעטער-קאָמיטעט אין ניו" 
יאָרק, , 
מיר האָבן אַ דאַנק דעם געהאַט די מעגלעכקייט ברייט צו העלפן 
סיי די געפאַנגענע אין פּרושקאָװ, סיי די געבליבענע אין װאַרשע. אַ 
גרויסע סומע געלט -- טויזנט דאָלאַר --- האָט אונז געקאָסט דאָס איינ- 
אָרדנען דעם בונקער אויף שיעננע, וואו ס'האָבן זיך אויך געפונען אונ- 
זערע חברים -- געװועזענע קעמפער פון געטאָ און פּאַרטיאַנער: 
בעלכאַטאָווסקי, שפּיגעל, מאַרישע קלייטמאַן (היינט אין פּאַלעסטינע) 
ח'טע פאַלק מיטן זון, ח'טע פּאַפּיערנאָ (פּ. צ. פון נאָװידװאָר), די 
שוועסטער פון ח' שעפנער און פיל אַנדערע. דאָס' זיינען אַלץ געווען 
פּערזאָנען מיט עכט-יידישע פּנימער, און ס'איז געווען אַ גרויסע סכנה 
זיי זאָלן זיך באַװײיזן אין גאַס. מיר האָבן זיי באַזאָרגט מיט גרעסערע 
שפּייז-זאַפּאַסן, מיט געווער, און דער בונקער האָט זיך געהאַלטן די 
גאַנצע צייט ביז דער באַפרייאונג. בעת דער ליקװידאַציע פון אויפשטאַנד 
האָט דער וועכטער פון הויז, וועלכער האָט געוואנסט פון בונקער, זי 
איבערגעלאָזט און איז אַרױס מיטן גאַנצן שטראָם קיין פּרושקאָו. 


גאָט באַשאַפט אָבער די רפואה פאַר דער מכה. באַלד איז די חרובע 
שטאָט פאַרװאַנדלט געװאָרן אין אַ מאַרק. אַזױ וי מען האָט נישט גע" 
טאָרט מיטנעמען מיט זיך מער װי 15 קילאָ, האָבן אַלע אַרױסגעטראָגן 
זיערע איבעריקע זאַכן אין גאָס אַרױס צום פאַרקויפן; וי כ'האָב שוין 
דערמאָנט, האָבן די זעלנער פון אויפשטאַנד באַקומען אױיסגעצאָלט 
צו 30 -- 50 דאָלאַר פון דער רעגירונג. איז די איינציקע װאַלוטע גע" 
װאָרן דער דאָלאַר --- פּוילישע זלאָטעס האָט מען נישט געװאָלט נע- 
מען. יעטװוידער האָט פאַרקויפט, װאָס ער האָט נאָר געקאָנט, און 
געקויפט, װאָס ער האָט געהאַט צום נויטיקסטן; מען האָט פאַרקויפט 

און געקויפט שפּייז-זאַפּאַסן פון כלערליי מינים, קליידער, צירונג, 
חפצים גאָלדערנע און זילבערנע. אַ סך האָבן זייערע טייערסטע חפצים 
באַגראָבן טיף אונטער די קעלערס מיט דער האָפענונג אויפצוגראָבן 
עס און געפינען שפּעטער נאָכן קריג. די פאַרבליבענט אין שטאָט 
יידן, װאָס האָבן קיין פּרושקאָװו נישט געקאָנט אַריס, האָבן געהאַט 
איצט אַ גוטע געלעגנהייט זיך אָנצוגרייטן שפּייז-זאַפּאַסן אין די בונ- 
קעדס, פון װאַנען, --- זיי האָבן געוואוסט --- זיי וועלן אַזױ גיך נישט 
אַרױס, די גרעסערע סומע געלט, װאָס מיר האָבן בעתן אויפשטאַנד 
באַקומען, איז אונז איצט זייער צוניץ געקומען; מיר האָבן אַדאַנק דעם 
געקאַנט ראַטעװען צענטליקער און צענטליקער נפשות, 


קאַפּיטל איין און צװאַנציק 


נאָכן אויפשטאַנד 


דאָס איז שוין געווען דער לעצטער טאָג, ווען 
מהאָט געמזזט פאַרלאָזן װאַרשע. איך האָב באַ- 
שלאָסן צו פאַרבלייבן אין װאַרשע, און לכתחילה 
געמיינט זיך איינצואָרדענען אינם דערמאָנטן 
בונקער אויף שיעננע. אָבער אין דער לעצטער 
: מינוט האָט מען געמוזט אַריננעמען אַהין די 
ה'טע פּאַפּיערנאָ, די שוועסטער פון ח' דוד פּאַפּיערנאָ פון נאָװידװאָר -- 
מיט איר עכט-יידישן פּנים װאָלט זי לאַנג זיך נישט געקאָנט אַרומ" 
דרייען איבער די װאַרשעװער חורבות; איז שוין פאַר מיר אויף שיעננע 
קיין אָרט נישט געווען. בין איך אַװעק קודם-כל אויף זשוראַװיע 
/24, די זיירה פון צענטראַל-קאָמיטעט, וואו ס'זיינען נאָך געווען די 
ח"ח פיינער, מושקאַט, ליפשיץ, פישגרונד און סאַמסאָנאָװיטש. 
אויפן וועג אַהין טרעף איך אָן דעם פּױלישן ח' קאַמיגסקי, אַ 
פּ, פּ, ס-ישן טוער פונם אונטערערד; ער רוימט מיר איין אַ שטרענגן 
מיליטערישן סוד: היינט ביינאַכט גייט אַרױס אַן עקספעדיציע פון 
אויפשטענדלער אויף יענער זייט פונם טייך ווייסל; אויב איך וויל מיט- 
גיין --- װעט: ער מיר זאָגן אַלץ וואו און וי אַזױ זיך צו טרעפן. אָבער 
דאָס מוז געמאַכט ווערן בֿאַלד, איך טאָר שוין פון אים אין ערגעץ נישט 
אַװועק --- אַזױ איז דער מיליטערישער באַפּעל. איך האָב מסכים גע" 
ווען און בין אויף זשוראַװיע שוין נישט געגאַנגעף 
עס האָבן זיך אין דער עקספּעדיציע באַטײליקט 22 פּערזאָן 
(דערין דריי פרויען) -- מיליטערלייט, אָפיצירן מיט אַ פּאָלקאָװניק 
בויאש וי אַן אָנפירער; זיי האָבן געהערט צו די מיליטערישע פאָרמאַ- 
ציעס פון פּ. פּ. ס., אַ. ל. (קאָמוניסטן) און פּ, אַ. ל, (צענטראַליזאַציע). 


אַ /שפּאַציר? 
דורך אַן אונ" 
ערדישן קאַנאַל. 


4 
2 


240 


פינף יאָר אין וואַרשעווער געטאָ 247 


דער זאַמלפּונקט איז געווען אויף פּיאוס:גאַס (ביי די אויאַזדאָװער 
אַלײען). אַרױסגײן האָט מען געדאַרפט 10 בינאַכט דורך דער קאַנאַל-י 
עפענונג, װאָס איז אויפן פּלאַץ פון די ,דריי קרייצן?. אין דער גרופּע 
זיינען געווען קאַנאַליזאַציע-אַרבעטער, װאָס האָבן גוט געקענט דעם 
וועג. דורך דעם קאַנאַל האָבן מיר געדאַרפט אַרױס הארט צום ווייסל- 
ברעג און פון דאָרטן אַריכערשװימען מיט דער הילף פון אַ לאַנגן 
דראָט-שנור, װאָס איז געווען אַרומגעדרײט אויף אַ קליין רעדל און 
אויך מיט אַ קליין גומענע שיפל, אַלע האָבן געהאַט אויף זיך קביינל" 
(שווים-גאַרטלען), אַלע האָבן געהאַט מיט זיך מאַשין-געווער, געדאַרפט 
זיין אָנגעטאָן האַלב-נאַקעט -- עס זאָל זיין לייכטער צו שווימען: ס'איז 
געווען שוין אָקטאָבער -- נאַס, קאַלט,.. ווען מיר װעלן זיין אין מיט 
פון דער ווייסל, האָבן אונז אַנטקעגן געדאַרפט אַרױספאָרן אויף שיפלעך 
זעלנער און אונז איבערנעמען -- אַזױ איז געווען דער פּלאַן, האָט 
מיר געזאָגט קאַמינסקי, | 


0 אָװונט האָבן מיר זיך אַראָפּגעלאָזט בשלום אין קאַנאַל, פאַר- 
קלאַפּט דאָס טירל איבער אונז -- צו פאַררייבן יעדן שפּור, און מיר 
לאָזן זיך גיין. די קאַנאַל-רערן זיינען נישט הויך, מען מוזי גיין איינ- 
געבויגן; דער קאַנאַל ציט זיך צו דער ווייסל, באַרג אַראָפּ. מיר גייען 
לאַנגזאַם, גליטשן זיך, ביז אַ העלפט אין דער געדיכטער עיפּושדיקער 
בלאָטע פון כלערליי שמוץ און אָפּפאַל. מיר שטויסן זיך אָן אויף טויטע 
קערפּערס, װאָס ווייקן זיך אין דער בלאָטע -- געוויס קרבנות פון די 
גאַזן, װאָס די דייטשן פלעגן אַרײנלאָזן אין די קאַנאַלן בעתן אוים- 
שטאַנד... װאָס נענטער צו דער ווייסל, טרעפן מיר אָן אויף נאָך רער- 
קאַנאַלן, װאָס פאַלן אַרײן אין גרויסן הױיפּט-קאַנאַל, דורך וועלכן מיר 
גייען. דאָ און דאָרט איז דער וועג פאַרשטעלט מיט שטעכיקן דראָט, 
װאָס די דייטשן האָבן פאַרצוימט, כדי צו שטערן די קאָמוניקאַציע. 
מיט אַ ספּעציעלער מיליטערישער שער שניידן מיר אַדורך די דראָטן, 
דאָס קומט אָן גאַנץ שווער, מען צעקאַליעטשעט זיך אין דער פינצטער 
-- די פּאָר עלעקטרישע לעמפּלעך קאָנען נישט גוט באַלײיכטן דעם וועג, 
אַזױ זיינען מיר געקראָכן ביז 2 בײנאַכט, ביז מיר זיינען ענדלעך צו- 
געקומען צו דער עפענונג, װאָס פירט אַרױס האַרט צו דער וייסל., 
דאָס איז געווען ביים פּאָרט אויף טשערניאַקאָו. 

דער פּולקאָװניק גיט אַ קאָמאַנדע -- נאַקעט זיך אױיסטאָ! מיר 
האָבן אַװעקגעשטעלט דעם ראָד מיטן דראָטענעם שטריק, צוגעפעס- 
טיקט אים, אַװעקגעשטעלט גרייט דאָס צונויפגעלייגטע גומענע שיפלן 
זיך אױיסגעטאָן נאַקעט. יעדער האָט איינגעריבן דעם קערפּער מיט 
ברען-ספּירט -- אַ שטיקל סגולה זיך נישט צו פאַרקילן אין קאַלטן 
װאַסער פון דער אָקטאָבער-נאַכט: יעדער טוט אָן זיין ;בייגל" אויפן 
האַלז, נעמט דאָס מאַשין-געװער. איך האָב נאָך געטראָגן אויפן האַלדז 
אַ פּענכער מיט מיין ביסל געלט, דאָקומענטן און דאָס טאַשן-בייטעלע, 
װאָס איך האָב באַקומען פון דער אומגעבראַכטער סאָניע נאָװאָגרודזקי, 
וי אַן אָנדענק פאַר איר זון מאַיוסן, אויב נאָר איך װעל אים ווען נישט 


איז טרעפן. איך האָב זיך נישט געשיידט מיטן דאָזיקן אָנדענק, געהיט 


עס װי אַ הײיליקטום.. | 

עס פליסטערט די שטים פון פּולקאָװניק: 

-- ערשטע זעקס, מאַרש! 

זיי לאָזן זיך קריכן צום װאַסער, דער ערשטער האָט די דראָטענע 
שטריק אַרומגעבונדן אַרום בויך, די איבעריקע פינף האַלטן זיך פעסט 
אין דער שטריק; מיר ליגן אויף דער ערד און קוקן זיך צו װי איינער 
נאָכן אַנדערן פאַלן זיי אַריין אין די קאַלטע כװאַליעס פון טייך און 
לאָזן זיך שווימען... די שטריק אַרום ראָד דרייט זיך -- אַ סימן, אַז 
זיי שווימען אַלץ ווייטער און ווייטער... עס גייט נישט אַװעק קיין דריי 
מינוט, עס שטייען שוין גרייט די אַנדערע זעקס זיך צו לאָזן אין װאַסער 
אַריין, פּלוצלונג... אַ ליכט-שיין פאַרבלענדט אונז די אויגן, דער טייך 
ווערט באַלױיכטן אין פאַרשידענע ערטער.. גלייך נאָכדעם א קאַנאָ- 
נאַדע... די שטריק אַרום ראָד הערט זיך אויף צו דרייען.. דער פּול- 
קאָווניק גיט אַ קאָמאַנדע: צוריק!!! מיר לאָזן זיך שנעל אַרײן צוריק 
אין דער עפענונג, הויבן-אָן צו קריכן אַלץ ווייטער און טיפער אין 
קאַנאַל מיט די שמוציקע פליסיקייטן, װאָס שטראָמען אונז אַנטקעגן 
אין פּנים אַרײן באַרג אַראָפּ -- און מיך קריכן באַרג אַרױף. דער וועג 
איז טויזנט מאָל שווערער וי פריער אַהין; מיר גליטשן זיך אָפט צוריק, 
האַלטן זיך קוים איין נישט אַװעקגעשלעפּט צו ווערן מיטן שטראָם; 
יעדע מינוט שטויסן מיר זיך וידער אָן אויף טויטע קערפּערס, זי 
' שווימען מיטן שטראָם פון שמוץ באַרג אַראָפּ... גיכער, גיכער... שעפּ- 

טשען מיר איינער צום צוייטן; די געפאַר איז גרויס, אפשר האָבן 
די דייטשן אַנטדעקט די לאָך פון װאַנען מיר זיינען אַרױס, אָט-אָט 
וועט זיך אַ לאָז טאָן אויף אונז אַ שטראָם פון גיפטיקן גאַז, אונז װעט 
טרעפן דער זעלביקער סוף, װאָס די מתים אונטער אונזערע פיס... 

אַ גאַנצע נאַכט האָט געדויערט ביז מיר זיינען דערקראָכן צו דער 
עפענונג אויפן פּלאַץ פון ,דריי קרייצן". שוין געווען אַזייגער 6 באַגינען, 
ווען אויף דער גאַס האָבן זיך באַװיזן 16 מוטער:נאַקעטע מענטשן 
(דריי פרויען מיט זיי.,,), שמוציקע, אויסגעשמירטע, צעקאַליעטשעטע, 
מיט בלוט-וואונדן אויף די נאַקעטע לייבערי. 

אויף דער גאַס האָבן זיך שוין געזען מענטשן מיט פּעקלעך אויף 
די פּלייצעס, מיט רוק-זעק, --- אַלע לויפן אין איילעניש אין דער ריכ- 
טונג צו פּרושקאָװו, מיר האָבן זיך געלאָזט לויפן אין פאַרשידענע זיי- 
טיקע גאַסן. איך בין געלאָפן צו זשוראַװיע. באַדעקט די שאַנד מיט 
ביידע הענט און געלאָפן.. געציטערק פון קעלט און אויפרעגונג, גע- 
פיבערט, געפילט, אַז אַ פייער ברענט אין מיר, די ציינער האָבן גע- 
'קלאַפּט, די הענט האָבן זיך געטרייסלט, די פיס האָבן מיר געבראָכן 
בלוט איז געפּלאָסן פון די צעקאַליעטשעטע ערטער פון קערפּער.. 
קוים דערלאָפן צו זשוראַװויע 24 און אַרײנגעפאַלן אין אַזאַ ‏ מצב צו די 
חברים אין דירה.. 

דער ח' ד"ר ליפשיץ האָט מיר אױיסגערייניקט די וואונדן פון די 
פיס און הענט, מען האָט מיך אַװעקגעלײגט, אַרומגעװישט, אַ ביסל 
אַרומגעװאַשן (קיין סך װאַסער איז נישט געווען), אויסגעריבן מיט 
ספּירט, גראָד האָט יענע נאַכט דאָרטן גענעכטיקט ח'טע װלאַדקע און 
ח' מענדזיזשעצקי, װאָס האָבן געדאַרפט דעם טאָג אַװעק קיין פּרוש- 
קאָוו,. עס האָט גענומען עטלעכע שעה ביז װאַנען איך בין געקומען 
צו זיך, די חברים האָבן װוי עס איז אויסגעקאָמבינירט פאַר מיר אַ ביסל 
קליידונג --- אַן אָנצוג, אַ העמד, א פּאָר שיך. איך האָב זיך געזעגנט 
און אַרױס אין גאַס.. יי 

איך האָב שוין דערמאַנט, אַז איך האָב פעסט באַשלאָסן נאָך 
פריער -- קיין פּרושקאָוו נישט צו גיין און בלייבן אין װאַרשע: איך 
בין געווען עפּעס זיכער, אַז ס'וועט דויערן בלויז אַ 2---2 װאָכן העכסטנס 
און די רוסן וועלן אַרינער די ווייסל. ס'איז געווען אַרום 12 אַזײגער 

בײיטאָג, ווען איך האָב אויף דער גאַס געטראָפן מיין פריינט ד. גוזיק, 
איינעם פון די דזשאַינט-דירעקטאָרן. ער זאָגט מיר, אַז ער בלייבט 
אויך אין װאַרשע און ער רופט מיך גיין צוזאַמען מיט אים אין זיין 
בונקער, װאָס איז אויף וויעיסקע גאַס, אין די חורבות פון אַ געוועזענער 
2 שוֹל פאַר דייטשע קינדער. ביז 6 אַזײיגער דעם טאָג האָט די גאַנצע באַ- 
פעלקערונג געמוזט פאַרלאָזן װאַרשע און אַװעקגײן קיין פּרושקאָו. 
האַלב 6 אַזייגער האָב איך דורך זייטיקע געסלעך זיך אַריינגעקליבן 
אין בונקער, ס'איז שוין געווען פינצטערלעך, ס'האָט געגאָסן אַ גע- 
דיכטער רעגן, | 

אין דעם בונקער האָט געוואזינט חוץ מיר און גוזיקן: אַדװאָקאַט 
נאָװאָגרודזקי; געוועזענער מיטאַרבעטער פון ;נאַש פּשעגלאָנד", געווען 
אַ קאָמיסאַר פון דער יידישער פּאָליצײ אין געטאָ; אונזער ח' פּאָפּאָווער, 
געוועזענער בוכהאַלטער פון דער גמינע, מיט זיין פרוי; פּאָרוטשניק 
רעמבא, װאָס איז אַנטלאָפן פון; פּאַװיאַק , און נאָך פאַרשידענע יידן -- 
עטלעכע און צװאַנציק פּערזאָן. 

דער בונקער איז געווען סאָליד אויסגעבויט, דערצו האָבן מיטגע- 
האָלפן די... דייטשן. אינם דאָזיקן בנין איז געווען אַמאָל אַ שול; די 
דייטשן האָבן אויסגעבויט אונטערן בנין אַ טיפן שוץ -קעלער אויף 
צו ראַטעװען זיך בעת באָמבאַרדירונגען. דאָס גאַנצע הויז איז געווען 
צעשמעטערט און איז געווען איין שטיק חורבה, אָבער דער שוץ-קעלער 
איז געבליבן גאַנץ, פונם שוץ-קעלער האָבן די דייטשן. דורכגעפירט 
אַ טונעל העכער 50 מעטער די לענג, וועלכער האָט געפירט צום דער- 
בייאיקן הויז. די סיסטעם פון פאַרבינדונג-טונעלן אונטער דער ערד. 
צווישן איין הייזער-בלאָק און אַ צווייטן, איז דעמאָלט געווען ברייט 
| פאַרשפּרײט אין װאַרשע, 

פונם חרובן הויז האָט מען דורך אַ אַ לאר זיך אַראָפּגעלאָזט אין 
אָט דעם קעלער"בונקער; דער, װאָס איז געווען דער לעצטער, האָט 
געדאַרפט פאַרשיטן די לאָך מיט ציגל, שטיינער און שטיקער גרוז, 
אַזױ אַז ס'זאָל נישט זיין קענטיק פון דרויסן; און אַלײן איז ער אַריין 
אין בונקער. דורכן דערבייאיקן הויז, װאָס איז געשטאַנען ליידיק, אָבער 
נישט צעשטערט, און פון דאָרטן --- אין דערמאָנטן לאַנגן טונעל, װאָס 
האָט געפירט צום בונקער. 

אין אונזער בונקער איז געווען אָנגעזאַמלט אַ סך שפּייז זאַפּאַסן, 
האָלץ און קוילן צום קאָכן -- מ'האָט זיך געגרייט צו זיין דאָרט אַ 
לענגערע צייט ביז װאַנען די רוסן ועלן פאַרנעמען די שטאָט., עס זיינען 
געווען אײינגעאָרדנט נאַרעס צום שלאָפן; װאַסער האָט מען געצויגן פון 
דערבייאיקן ליידיקן הויז (דורכן טונעל), דאָרטן האָבן מיר צופעליק 
געפונען אַ סך אָנגעגאָסענע פעסער מיט װאַסער, חוץ דעם האָבן מיר 
גאַנוצט דאָס װאַסער פון די קעסלען פון דער צענטראַל-באַהײיצונג, 
װאָס האָט, פאַרשטײיט זיך, נישט פונקציאָנירט און דאָס װאַסער איז 
געבליבן אין די קעסלען. קיין איבעריק געשמאַקן טעם האָט דאָס װאַסער 
נישט געהאַט, אָבער מיר האָבן אים יאָ געקאָנט נוצן צום קאָכן און 
אַ ביסל זיך צום אַרומװאַשן; דאָס איז געטאָן געװאָרן, זעלבסטפאַר- 
שטענדלעך, מיט גרויס שפּאָרזאַמקײט און לויט אַ ספּעציעלן רעגולאַ- 
מין, װאָס מיר האָבן אַליין אויסגעאַרבעט. 

מיר האָבן געלעבט וי אַ ;קאָמונע? -- די פּראָדוקטן האָט מען 
;געטיילט אין גלייכע פּאָרציעס פאַר אַלעמען. מיר האָבן געהאַט אַפילו 
אַ קליינעם זאָפּאַס צוקער און אַרױסגעגעבן אַ קליין לעפעלע אַ טאָג 
פאַר יעדער פּערזאָן. איך בין אויסגעקליבן געװאָרן צו זיין דער פאַר- 
װואַלטער. כ'האָב אַכטונג געגעבן, אַז אַלץ זאָל גיין כשורה. דער וויך 
פונם קאַכן פלעגט אַרױסגײן דורך פאַרשידענע לעכער אינם קעלער; 
מורא האָבן דערפאַר איז נישט געווען װאָס: אַלע חורבות האָבן גע- 
רויכערט און װאַרשע איז געווען איין גרויסע חורבה. די װענטילאַציץ. 
דורך די לעכער איז נישט געווען קיין געהויבענע -- מיר פלעגן זיך 
גוט אָנאָטעמען מיט רויך און באַדעקט ווערן מיט סאַזשע... זעלבסט- 
פאַרשטענדלעך, האָט דער פאַרװאַלטער אויך געהאַט גענוג אַרבעט אויף 
איינצושטילן סכסוכים, רייסענישן, אומצופרידנקייט צװישן די באַוואזי- 
נער פון בונקער: אומגליקלעכע מענטשן, אױיסגעפּײניקטע, נערוועזע, 
צערייצטע, מיט פאַרשיידענע כאַראַקטערן, שטימונגען, יעטװוידער מיט 
זיין פּאַק צרות, מיט זיינע קברים אין האַרצן, --- האָבן זיי נישט אַלע 
מאָל זיך געקאָנט אַרײנפּאַסן אינם רעזשים, װאָס האָט געמוזט הערשן 
אין דער ;קאָמונע", | 
| ווען די שפּייז-זאַפּאַסן האָבן זיך גענומען אוױיסשעפּן, האָבן מיר 
אַרױיסגעשיקט אַן ;עקספּעדיציע* בינאַכט צו די שכנישע חורבות און 

צו די גאַנץ-געבליבענע הייזער. אין די קעלערס דאָרטן, --- באַזונדערס 
אויף האָזשע 9, אַ האַלב-צעשטערט הויז, וואו ס'איז פריער געווען אַ 
מיליטערישער פּונקט און מיר האָבן געגלויבט, אַז דאָרטן זיינען געוויס 
פאַראַן איבערגעבליבענע זאַפּאַסן, --- האָבן מיר טאַקע געפונען באַ- 
האַלטן פּראָדוקטן, װאָס די באַװאוינער האָבן איבערגעלאָזט, אַרויס- 
גייענדיק אין איילעניש קיין פּרושקאָ: מער װי 15 קילא האָט מען 
דאָך נישט געטאָרט נעמען מיט זיך. מיט אַ געוויינלעכן קאַװע-מילשּל 
האָבן מיר געמאָלן דעם געפונענעם האָבער, געמאַכט דערפון קאַשע, 
בכלל זיך געקליגט און אויפגעפונען קונציקע מיטלען װי אַזױ די 
פּראָדוקטן צו מאַכן װאָס מער נאַרהאַפט, 

מיר האָבן איינגעאָרדנט אין שכנישן הויז אָבסערװאַציע-פּונקטן 
דורך אַ פּאָר לעכער האָבן אונזערע אָבסערװאַטאָרן בײיטאָג און ביי- 
נאַכט געקאָנט זען, װאָס עס קומט פאָר אין דער חרובער שטאָט, און. 
אונז שפּעטער אָפּגעגעבן ראַפּאָרטן. בײינאַכט האָט מען בלויז געזען פייער 
און רויך איבער דער שטאָט, פּאַטרולן גייען אַרום. בײיטאָג האָט מען' 
געזען וי מען פירט אַרױס זאַכן פון הייזער --- גאַנצע לאַסט-אױטאָס 
מיט אַזעלכע זאַכן; געלאָדעװעט האָבן דאָס בריגאַדעס פּאָליאַקן, װאָס 
! מען פלעגט ברענגען פון פּרושקאָוו. יעטווידער חפץ, יעטווידער שטיקל 
מעבל האָט געהאַט אַ ווערט פאַר די בעסטיעס. און פּונקט אַזױ וי נאָך 
די דעפּאָרטאַציעס אין געטאָ, אַזױ האָבן זיי אויך איצט דאָ אַלץ גע" 
שלעפּט פון די חרובע און פון די גאַנץ'געבליבענע הייזער צו דער 
;ווערט-ערפאַסונגס-שטעלע", װי דאָס האָט ביי זיי געהייסן. די אַרבע- 
טער-בריגאַדעס האָבן דאָס געדאַרפט אויסליידיקן די הייזער און אָפּ- 
פירן די געפונענע זאַכן צו די סקלאַדעס פון דער קווערט-ערפאַסונגס- 
שטעלע": פון דאָרט האָט מען דאָס טראַנספּאָרטירט קיין דייטשלאַנד 
און צעטיילט צוישן די בירגער פון דער ;הערן ראַסע*. די הייזער 
פלעגן נאָכדעם באַשפּריצט ווערן מיט בענזין און מיט אַנדערן לייכט- 
ברענענדיקן מאַטעריאַל, און מ'האָט זיי אונטערגעצונדן. 

דריי װאָכן צייט זיינען מיר אָפּגעלעגן אין דאָזיקן בונקער. מיר 
האָבן געהערט די קאַנאָנאַדעס איבער דער שטאָט, די פייפעריי פון די 
- שראַפּנעלן, די אויפרייסן פון גראַנאַטן, דעם גערויש פון טאַנקען און 
דונער פון האַרמאַטן, יעדע סעקונדע האָט אַ גראַנאַט צי אַ באָמבע גע- 

קאָנט אַרײנפאַלן צו אונז און מאַכן אַ תל פון אונז אַלעמען און פון 
אונזער , קאָמונע*. איינמאָל האָבן מיר דערהערט עפּעס שטאַרקע קלעפּ 
פון אויבן איבער אונז, עמיצער האָט עפּעס געגראָבן, געװאָרפן. עס 
דערטראָגן זיך צו אונז דייטלעך שטימען: דאָ אונטן מוז זיין אַ קעלער, 
דאָ מוז ווער זייף ס'איז געװאָרן אַ שרעקלעכע מהומה, אַלע זיינען גע- 
לאָפן אין טונעל אַרײן; איין גרופּע, װאָס איז געשטאַנען אויף אָבסער- 
װאַציע, איז אַרױיס דורכן טונעל אין ליידיקן הויז אַרײן; זיי האָבן מיך 
געװאָלט מיטנעמען מיט זיך, --- איז אָבער אַנטשטאַנען אַ שרעקלעכער 
געוויין ביי די איבעריקע -- זיי האָבן מיך נישט געװאָלט אַװעקלאָזן. 
בין איך געבליבן ליגן מיט דל איבעריקע אין טונעל; מיר האָבן אי- 
בערגעלאָזט די זאַכן און די שפּייז- זאַפּאַסן אין בונקער, און אַזױ געלעגן 
אַ גאַנצע נאַכט אין טונעל אין איין האַרצקלאַפּעניש; הגם דער טונעל 
איז געווען גענוג לאַנג, האָבן מיר דאָך מורא געהאַט, אַז מען װעט פון 
בונקער דורכן טונעל זיך דערקלייבן צו אונז, 


איך בין שפּעטער פּאַמעלעך, מיט גרויס פאָרזיכט, צוגעקראָכן 
דורכן טונעל ביז דער עפענונג, װאָס האָט געפירט אין בונקער אַריין, 
ערשט איך זע, אַז די עפענונג איז פאַרקלאַפּט מיט ברעטער; די בעס- 
טיעס האָבן משמעות נישט געהאַט קיין חשק זיך לאָזן ווייטער גיין 
אין טונעל אַרין, אָדער אפשר פּשוט מורא געהאַט פאַר אַן אָנפאָל, --- 
האָבן זיי זיך באַגנוגנט בלויז מיטן פאַרקלאַפּן די עפענונג. איך האָב 
אָפּגעריסן אַ ברעט און בין אַרין אין בונקער -- ער איז געווען אינ- 
גאַנצן אויסגעליידיקט, אַלץ האָבן זיי צוגענומען. אַ גאַנצע נאַכט זיינען 
מיר געבליבן ליגן אין טונעל, נאָענט צום לײידיקן הויז און געטראַכט 
וי אַרױסצובאַקומען זיך פון דאָרטן און אויסזוכן אַן אַנדער באַהעל- 
טעניש, 
מיר האָבן באַשלאָסן װוי נישט איז אַריבערצז- 
בײנאַכטיקע באַקומען זיך אויף האָזשע 9, וואו מיר האָבן שוין 
װאַנדערוננען איין מאָל געפונען אַ סך שפּייז זאַפּאַסן. דאָס 


פון דריי ‏ אי אָבער געװען נישט אַזױ לײכט; מען האָט 
מענטשן" געמוזט אַריבערגײן דעם גאַנצן פּלאַץ פון דריי 
שטשורעס קרייצן; גיין האָט מען געקאָנט נאָר בײנאַכט, 


אָבער דער גאַנצער פּלאַץ איז געווען באַלױכטן 

פונם ברענענדיקן בנין, וואו ס'איז פריער געווען די שול פאַר טויב- 
שטומע, װאָס די דייטשן האָבן אונטערגעצונדן. מיר האָבן איינגעוויקלט 
- די פיס אין שמאַטעס -- מען זאָל נישט הערן די טריט, זיך געלאָזט 
גרזפּנװײיז צו דריי מאַן, געקראָכן פּאַזץ די װענט, דעם פּלאַץ זיינען 
מיר אַריבער פּויזענדיק אויפן בויך. איין גרופע האָט געפּױזעט און 
די איבעריקע זיינען געלעגן פאַרטאַיעט אין די חורבות פּאַזע די װענט; 
איז איין גרופּע אַריבער בשלום, האָט זיך די צווייטע געלאָזט אין וועג, 
2 מאַן זיינען מיר אַזױ אַריבער צו האָזשע 9; די איבעריקע (מיר זיינען 
געווען פריער עטלעכע און צװאַנציק) זיינען זיך צעקראַכן איבער 
אַנדערע חורבות. גוזיק איז געווען מיט מיר אויף האָזשע, 
ביז באַגינען זיינען מיר געלעגן אונטן אין די קעלערס צו 3 -- 4 
פּערזאָן אין אַ קעלער, נישט אַלע צאַמען, אויפן פאַל פון אַן אומ- 
גליק. ווען ס'האָט אָנגעהויבן טאָגן, זיינען מיר אַרױפגעקראָכן אויפן 
דריטן שטאָק: די שטיגן זיינען געווען צעבראָכן, זיינען געהאַנגען אין - 
דער לופטן, צוגעטשעפּעט צו שטיקער צעשמעטערטער פּאָדלאָגע. מיט 
גרויס מי פלעגן מיר זיך אַרױפּדראַפּען אין דער הויך יעדן טאָג און אַזױ 
דאָרטן בלייבן פאַרטאַיעט ביז אַזײגער 5 פאַרנאַכט, ווען ס'פלעגט זיך 
געוויינלעך ענדיקן די אַרבעט פון די רייניקונגס-בריגאַדעס און מ'איז 
געווען מער-װייניקער זיכער פון נישט-געוואונטשענע געסט. אין די 
קעלערס פון הויז האָבן מיר געפונען אַ ביסל שפּייז און האָבן זיך געקאָכט 
| עסן. די ;קיך" איז באַשטאַנען פון עטלעכע ציגל, כלים צום קאָכן האָבן 
מיר אויך געפונען, קוילן און האָלץ איז געווען לרוב אין די חורבות, 
דריי טעג האָבן מיר אַזױ געלעבט ;רואיק" אויף האָזשע 9, מיר 
האָבן אָבער באַשלאָסן אויסצוזוכן אַן אָרט און אויסבויען אַ גוטן בונקער, 
צונויפזאַמלען אַהין שפּייזיפּראָדוקטן און זיך ,אײינאָרדענען" אויף אַ 
לענגערער צייט. אין די קעלערס האָבן מיר געפונען גענוג מכשירים 
--- לאָפּעטעס, האַמערס, העק. איך מיט אַ צװוייטן שכן אונזערן אַ 
6אָריקער בחור, (ער איז נאָך אין געטאָ געווען אַ ספּעציאַליסט צו 
בויען באַהעלטענישן; ער איז באַפרייט געװאָרן פון פּאַװיאַק בעתן. 
אויפשטאַנד) -- האָבן מיר איינס ביינאַכט זיך אַרױסגעלאָזט דורך די 
דורכגאַנגיקעלערס פון האָזשע צו דעם הויז-פליגל, װאָס איז אַרױס 
אויף ווילטשע---גערעכנט דאָרטן אויסזוכן אַ גוט אָרט פאַר אַ בונקער, 

קריכנדיק אַזױ איבער די קעלערן, איך מיט מיין קאַרביד-לעמפּל פאָר- 
אויס, מיין חבר נאָך מיר -- דערהערן מיר פּלוצלונג אַן אויסגעשריי 
אויף דייטש : 

-- הענט אִין דער הויך, שטיין בלייבן!' | 

אַ שטאַרקע שיין פון אַ גרויסן רעפלעקטאָר באַלױכט אונז -- 
איך זע צוויי העלמען אויף קעפ, מאַשין-ביקסן אויסגעשטרעקט אויף 
אונז.,. אַ סעקונדע האָב איך געװאָלט אַ כאַפּ טאָן מיין רעװאָלװער, 
אַ צווייטע סעקונדע אָבער האָב איך זיך בליץ שנעל אָריענטירט, אַ 
כאַפּ געטאָן מיין קאַרביד-לאָמפּ און אַ שליידער געטאָן פּונקט אין 
רעפלעקטאָר... ער איז צעטראַסקעט געװאָרן און ס'איז געװאָרן שטאָק 
פינצטער, איך האָב זיך אַ לאָז געטאָן צוריק מיטן זעלביקן וועג אויף 
אַלע פיר, אַ ביסל שוין געווען אָריענטירט אין די קעלערס, דערטאַפּט 
אין איין אָרט אַ באַרג קוילן, זיך אינגעגראָבן אין די קוילן מיטן 
גאַנצן קערפּער און אַזױ געלעגן מיט האַרצקלאַפּעניש אַ פּאָר שעה 
צייט, 

איך האָב נישט געהערט מער קיין שום טריט, ס'איז געווען שטיל 
און שטאָק-פינצטער, דאָס זיינען געוויס געווען פרייוויליקע בעסטיעס 
מאַראָדיאָרן, װאָס האָבן אויף אייגענער האַנט בײנאַכט זיך אַרױסגעלאָזט 
זוכן אין די חרובע הייזער רויב פאַר זיך אַלין, אַזײגער 4 פאַרטאָג. בין 
איך אַרױיסגעקראָכן פון אונטער די קוילן און זיך געלאָזט קריכן צו 
אונזערע באַהעלטענישן אויף האָזשע 9, כ'האָב דאָרטן געפונען שלאָפן- 
דיק בלויז 4 פּערזאָן מיט גוזיקן צווישן זײי; מיין חבר, װאָס איז מיט 
מיר מיטגעגאַנגען, האָב איך נישט געפונען און האָב נישט געוואוסט, 
וואו ער איז אַהינגעקומען. די איבעריקע, חוץ די פיר װאָס זיינען גע" 
שלאָפן, זיינען זיך אויך צעקראָכן אין פאַרשידענע לעכער, דערהערנ- 
דיק די געשרייען אין מיטן דער נאַכט, 

מיר האָבן געמוזט זוכן אַן אַנדער אָרט -- דאָ בלייבן איז גע" 
פערלעך. איך, גוזיק און תשעה-באָב (אַ זון פון באַקאַנטן פעלדשער 
תשעה-באָב אויף פּאָװאָנזעק) האָבן זיך אַרױסגעלאָזט זאַלבע-דריט אויס- 
געפינען נייע באַהעלטענישן. מיר האָבן זיך געלאָזט קריכן דורך קע" 
לערן, װאָס האָבן זיך געצויגן דורכן גאַנצן הייזער-בלאָק, און צוגע" 
קומען צו ווילטשע עק קרוטשע. מיר האָבן זיך געמוזט האַלטן פעסט 

אין יענעם ראַיאָן, ווייל אין אַ הויף אויף קרוטשע עק וילטשע איז 
געווען אַ ברונעם, דאָס װאַסער טאַקע פאַרדומפּיקט, פאַרשטונקען 
אָבער דאָך אַ ביסל װאַסער צום איבערקאָכן האָבן מיר געקאָנט אַרױס- 
קריגן (אמת, די מורא טאָמער האָבן די בעסטיעס פאַרגיפטעט דאָס 
װואַסער אין ברונעם, װאָס עס איז טאַקע פיל מאָל געשען בעתן אויפ- 
שטאַנד, --- איז געווען גענוג גרויס), דאָס איז געווען איינער פון יענע 
ברונעמער, װאָס זיינען ספּעציעל אױיסגעגראָבן געװאָרן בעתן אויפ- 
שטאַנד, ווען די װאַסערלײטונג האָט נישט פונקציאָנירט און די דייטשן 
האָבן אָפּגעשטעלט דעם װאַסער-צופלוס, 

מיר האָבן אַלע מאָל געמוזט אויסזוכן אַזעלכע קעלערס-טונעלן 
אין אַזעלכע הייזער-בלאָקן, װאָס האָבן אַרוסגענג פון ביידע זייטן -- 
פאַלט מען אַדורך אין איין זייט, קאָן מען זיך ראַטעװען דורך דער 
| צווייטער, נישט בלייבן וי אין אַ פּאַסטקע. שפּייז-פּראָדוקטן, פלעשלעך 
װאַסער האָבן מיר געפונען כמעט אין אַלע קעלערס, אויך קאַרביד- 
לאָמפּן און קאַרביד, מיר האָבן איינמאָל געפונען אין אַ קעלער אַ גאַנצן 
אוצר פון פערציק שאַכטלען שוועבעלעך, און גראָד אין אַזאַ טאָג ווען 
מיר זיינען געווען פאַרצווייפלט, ס'איז אונז אויסגעגאַנגען די שווע- 
בעלעך און מיר האָבן נישט געהאַט מיט װאָס צו מאַכן פייער צום קאָכן 
אָדער אָנצינדן אַ קאַרביד-לאָמפּ, ביינאַכט פלעגן מיר זיך אַרױסלאָזן 
אויף יאַגד צו זוכן שפּייז, בײיטאָג האָבן מיר זיך אַרױפגעדראַפּעט אויף 
די העכסטע שטאָקן פון די חרובע הייזער, זיך פאַרטאַיעט ערגעץ אין 
: די ווינקלען און אָבסערװירט, װאָס עס קומט פאָר אין גאַס. מיר האָבן 
כסדר געזען,. װי די בעסטיעס פאָרן אַרום אויף װעלאָסיפּעדן-װעגע- 
לעך מיט גומענע רעדער, שטיל וי גנבים, שלייכן זיך אַרין צווישן 
די חורבות, זוכן, נישטערן, לאָדױאָן די וועגעלעך מיט זאַכן. מיר 
האָבן אויך געזען װי ס'אַרבעטן די בריגאַדעס פּאָליאַקן אונטער דער 
װאַך פון די בעסטיעס, וי פון לאַנגע קישקעס ווערט געגאָסן בענזין- 
שטראָמען אויף גאַנצע הייזער-בלאָקן און מ'לאָזט זיי אַװעק מיט פייער... 

אַלע דריי זיינען מיר געווען אויסגעמאַטערט, פאַרפּײיניקט, פאַר- 
לייזיקט פון כסדרדיקן זיך:װאַלגערן אין די חורבות און קעלערן: הגם 
מיר קענען גאַנץ אָפּט בייטן די װועש -- מיר פלעגן געפינען גאַנצע 
פּעק קליידער און װועש באַגראָבֿן אין די קעלערס -- אָבער פון די 

לייז האָבן מיר נישט געקענט פּטור ווערן. צום אומגליק איז נאָך תשעה- 
באָב קראַנק געװאָרן אויף דעזינטעריע, װאָס האָטּ אים און אויך אונז, 
זיינע חברים פון אומגליק, שרעקלעך געפּײניקט;: ער האָט זיך קוים 
געהאַלטן אויף די פיס, ס'האָט זיך פון אים געגאָסן כסדר. און דאָ 
האָבן מיר געמוזט זיך דראַפּען יעדן טאָג אַ פּאָר שטאָק אין דער הויך, 
ווייל אין די קעלערס פלעגן די דייטשן און די בריגאַדעס כסדר זוכן 
און נישטערן: איבערלאָזן עפּעס אַ שפּור פון אונז אונטן -- האָט 
געדראָט מיט טויט. גוזיק איז געווען אַזױ אױיסגעשעפּט, אַזױ צערו- 
דערט, אַז ס'האָט מיר צייטנווייז זיך געדוכט, ער פאַרלירט אינגאַנצן 
די באַהערשונג איבער זיינע נערוון און גייסט, | 
אײינמאָל ליגנדיק אויף אַ העכערן שטאָק פון דער חורבה, האָבן 
מיר דייטלעך דערהערט שוערע טריט און געשריען מיר האָבן זיך 
פאַרשטעקט אין אונזערע ווינקעלעך: מיר הערן אָבער וי מען קלע- 
טערט אין דער הויך, די שטימען הערן זיך נענטער, מען דראַפּעט 
זיך שוין אויף די אָפּגעריסענע שטיגן... קלאָר, אַז ס'איז אַ דורכפאַל, 
מען דערקלייבט זיך צו אונז... מיר האָבן גענומען קלעטערן העכער, 
דערקראָכן ביזן בוידעם; אָבער צו קריכן ווייטער מוזן מיר זיך אַרי- 
בערבאַקומען איבער אַ גרויסע לאָךיעפענונג פון אַן אויפרייס אין דער 
פּאָדלאָגע פון בוידעם. איך האָב געכאַפּט עפּעס אַ צעבראָכן שמאָל / 
טירל, װאָס האָט זיך געװאַלגערט דערנעבן, אַריבערגעװאָרפן דאָס 
טירל איבער דער לאָך, ס'האָט זיך געמאַכט אַ קליינע שמאָלע קליאַטקע 
אַריבערצוגיין, מיט ברייטע און טיפע לעכער פון ביידע זייטן. איך 
און תשעה-באָב זיינען אַריבער; גוזיק האָט באַקומען אַ נערוון שאָק, 
זיך אינגאַנצן געטרייסלט -- ער קאָן נישט אַריבער, האָט מורא ער 
וועט אַרונטערפאַלן; ער שטייט און ציטערט מיטן גאַנצן קערפּער.. 
וי אַזױ דאָס איז געשען, וואו איך האָב גענומען קרעפטן דערצו --- ווייס 
איך נישט, נאָר איך האָב אים אַ נעם געטאָן אויף מיין רוקן און אַרי" . 
בערגעטראָגן איבער דער קליאַטקע. מיר האָבן גלייך צוגענומען דאָס ‏ 
טירל פון איבער דער לאָך, פאַרקראָכן ווייטער טיף אין בוידעם און 
געבליבן זיצן דאָרטן ביז אַ זייגער 5 פאַרנאַכט, ווען ס'איז געװאָרן 
שטיל. דעמאָלט האָבן מיר זיך צוריק אַראָפּגעלאָזט אִין די קעלערס, 


אין די קעלערס פונם חרובן הייזער-בלאָק אויף ווילטשע-קרוטשע 


יי 

האָבן מיר זיך אױיסבאַהאַלטן אַ צוויי װאָכן. מיר האָבן אָבער געמוזט 
האָבן אַ גוט איינגעאָרדנטן בונקער, גוט פאַרמאַסקירט, נישט זיין 
אויסגעשטעלט יעטווידע שעה אויף אַזעלכע געפערלעכע רייזעס -- 
פון די קעלערס אויף די בוידעמער און צוריק. גוזיק האָט געהאַט אַן 
,אידעאַל* --- מיר זאָלן צוקומען צום בונקער אויף װספּולנע, וואו ער 
האָט געוואוינט בעתן אויפשטאַנד. האָבן מיר איינמאָל גענומען קריכן 
דורך די קעלערס פון הייזער-בלאָק, כדי אַרױסצוגײין אויף קרוטשע 
און פון דאָרטן אויף װוספולנע; אַזױ איז געװען אונזער פּלאַן. דער 
הייזער-בלאָק איז געווען וי אַ קאַסטן; מיר האָבן אין איין אָרט געדאַרפט 
אַריבערגײן אַ שטיק הויף, כדי זיך אַרײנצובאַקומען אין קעגנאיבער- 
דיקן פליגל און פון דאָרטן אַרױיס אויף קרוטשע. ווען איך בין שוין צו 
צו דער עפענונג אַריבערצוגײן, --- פּלוצלונג דערזע איך אַ דייטש מיט 
אַ גרופּע אַרבעטער פון אַ בריגאַדע; איך האָב נאָך באַװיזן זיך אַ צי" 
טאָן אויף צוריק און גענומען לויפן אין דער ריכטונג פון צווייטן 
אַרױסגאַנג, -- ערשט מיר הערן פון יענער זייט אויך געשרייען -- 
מיר זיינען פון ביידע זייטן פאַרשפּאַרט אין אַ פּאַסטקע... גלייך נאָכ- 
דעם הערן מיר אַ שטאַרקן אויפרייס פון גראַנאַטן, װאָס דער דייטש 
האָט אַרײנגעװאָרפן אין יענעם פליגל פון הויז, וואוהין איך האָב געזאָלט 
אַרײנגײן. ער האָט משמעות נישט באַמערקט, אַז איך האָב זיך אַ צי 
געטאָן אויף צוריק און ער האָט אַרײנגעװאָרפן די גראַנאַטן אין יענעם 
פליגל, אין יענער ריכטונג, וואוהין, ער האָט געמיינט, איך בין אַװעק- 


; געלאָפן, מיר זיינען געראַטעװעט געװאָרן. 


מיר זיינען פאַרקראָכן אנן אַ קעמערל פון אַ קעלער, זיך פאַר- 
שטעקט, געװאַרט -- אָט-אָט קומט מען צו אונז צו... דאָס הויז האָט 
שוין געברענט, די היץ האָט אונז געפּײניקט, דער רויך האָט געשטיקט, 
גיין ווייטער איז אָבער אַ געפאַר, זיינען מיר געלעגן און זיך צוגעהערט 
צו יעטווידן טריט, צו יעדן שטיקל גערויש. פּלוצלונג פאַלט גוזיק 
אַנידער, ציט זיך אויס אויף דער ערד, ווערט אַנטשלאָפן און הויבט 
אָן שטאַרק צו כראָפּען... אין דער טויט-שטילקייט אַרום אונז האָט 
זיין כראָפּען אָפּגעהילכט וי אַ האַרמאַטן-דונער; איך הויב אים אָן 
טרייסלען, װעקן, מונטערן. | 

ּׁ 


80 

פינף יאָר אין וואַרשעווער געטאָ 4299 


--- גייט אַליין ווייטער, קרעכצט אַרױס גויק, לאָזט מיך דאָ 
איבער, איך שטאַרב סיי ווי, 

זיינע קרעכצן און רייד האָבן אָפּגעהילכט נאָך העכער וי דאָס 
כראָפּען. און דאָ הערן מיר נאָך אַלץ טריט אויפן הויף, איך האָב אים 
מיט דער האַנט געהאַלטן פאַרשטאָפּט דאָס מויל; 

-- שווייג! --- האָב איך געשעפּטשעט מיט כעס: זיי שטיל, אַ נישט 
וועלן מיר אַלע דריי אומקומען. 

תשעה-באָב איז געלעגן טויט-שטיל --- גראָד געהאַט אַן אָנפאַל 
-פון דעזינטעריע.. 


וי נאָר ס'איז געװאָרן פינצטער, האָבן מיר זיך אַרױסגעשלעפּט 
אויף קרוטשע. די הייזער אַרום האָבן געברענט און גערויכערט, האָ- 
לעוועשקעס זיינען כסדר געפאַלן איבער אונז. מיר האָבן זיך געשאַרט 
פּאַזע די ברענענדיקע הייזער, זיך אָנגעשטױסן אָפּט אויף ברענענדיקע 
בעלקעס, ציגל, שטיינער... דערטאַפּט זיך סוף כל סוף דורך קרוטשע 
אויף װספּולנע. ערשט דאָס הויז, וואו גוזיק האָט געהאַט דעם בונקער, . 
איז אינגאַנצן צעשטערט, פאַרברענט... האָבן מיר שוין ווייטער גץ- 
מוזט זיך שלעפּן פון װוספּולנע אין רויך און פייער פון די ברענענדיקע 
הייזער און זיך דערקליבן ביז סקאָרופּקי-געסל, 


אַ קליין בלינד געסל, די הייזער צעשטערט, פאַרברענט, בערג 
מיט שטיינער, ציגל, שטיקער ווענט פאַרפילן דאָס געסל. מיר האָבן 
זיך פאַרקליבן אין אַ קעלער אונטער אַ חורבה, געפונען דאָרט אויך 
אַ ביסל שפּייז, בלויז װאַסער איז נישט געווען: געוויינלעך פלעגן מיר 
אָפט געפינען צוזאַמען מיט די שפּייז-זאַפּאַסן אויך פלעשלעך װאַסער, 
װאָס מ'האָט זיך אָנגעגרײיט פון די ברונעמער, -- מיר האָבן אויסגע- 
רעכנט, אַז אין אַזאַ חרובן געסל זיינען שוין געוויס געווען די דייטשן 
מיט די אַרבעטער-בריגאַדעס, --- וועלן מיר דאָ קענען בלייבן אַ לענ- 
גערע צייט אַ ביסל רואיקער, 


פינף טעג זיינען מיר אָפּגעלעגן אינם קעלער אויף סקאָרופּקי; | 
אײינמאָל בײטאָג דערגייען צו אונז דייטלעכע שטימען אויף דייטש און 
פּױיליש: ;דאָ מוזן נאָך זיין זאַכן, מען דאַרף נאָך זוכן".. מיר האָבן 
דערהערט וי מיט מאַשינען גראָבט מען דעם גרוז אויבן, צו אונזערע 

אויערן דערגייט דייטלעך דער באַקאַנטער רויש פון דעם גראָב-מאַשין- 
| מאָטאָר --- מיר זיינען. פאַרפאַלענע!.י. 
: מיר זיינען אַריבערגעקראָכן אין אַ שכנישע חורבה, פאַרגראָבן זיך 
דאָרטן ביז בינאַכט; באַשלאָסן צו גיין צוריק אויף קרוטשע-ווילטשע, 
מיר האָבן געהאָפט צו געפינען נאָך דאָרטן די שפּייז-זאַפּאַסן, װאָס מיר 
האָבן איבערגעלאָזט, חוץ דעם איז אויפן הויף געווען דער ברונעם -- 
מיר זיינען דאָ פאַרפּײיניקט געװאָרן פון דורשט, 

וי נאָר ס/איז געװאָרן פינצטער, האָבן מיר, די מענטשן-שטשורעס, 
גענומען אַרױספּױיזען פון סקאָרופּקי-געסל; דורך קעלערן האָט מען 
דאָ נישט געקאָנט גיין -- אַלץ איז געווען פאַרשאָטן און פאַרלייגט. 
האָבן מיו זיך פּאַזע די ווענט געשלייכט איבער װספּולנע; מיר האָבן גע" 
ציטערט פאַר אונזערע אייגענע טריט, אַלע וויילע זיך אָפּגנעשטעלט, 
זיך צוגעהערט, געטראָפן אַ פּאָר מאָל פּאַטרולן אויף ראָווערן (ביי- 
סיקלען), -- ענדלעך פאַרטאָג האָבן מיר דערגרייכט דעם היזער. 
בלאָק אויף קרוטשע-ווילטשע. אָבער די געגאַרטע שפּייז-זאַפּאַסן האָבן 
מיר נישט געפונעף! האָבן מיר גענומען נישטערן אין אַלע לעכער פון 
די קעלערס: אין איין קעלער געפונען באַגראָבן גאָר לוקסוס-שפּײיז --- 
טעפּ מיט קאָנפיטורן, פלעשער סאָק, אַפילן אַ גאַנצן גאָנשאַר מיט סאָק 
פון שװאַרצע יאַגדעס -- אַ טייערע רפואה פאַרן קראַנקן אויף דעזיג- 
טעריע, אָבער קיין ברויט, סוכאַרעס, גרױיפּן --- נישטאָ! האָבן מיר זיך 
געשפּײיזט מיט די קאָנפיטורן און זאַפּטן, געװאָרן שטאַרק אָפּגעשװאַכט, 
קוים אויף די פיס זיך געהאַלטן, גענומען געשװאָלן ווערן פון הונגער, 
גאָרנישט געקאָנט טראַכטן װעגן אונטערנעמען וייטערדיקע רייזעס 
און זוכענישן, 

גוזיק איז שוין גאָר געווען אַ נוטה למות. מיט אַ שװאַכער שטים 
רעדט ער צו מיר : | | 


--- לאָזט מיך דאָ איבער שטאַרבן.. כ'האָב נישט קיין כוח מער, 
כ'גיי אויס,,. גייט אַליין אָן. מיר. כ'בעט דיך נאָר איין זאַך -- אָט דאָ 
| איז מיין צוואה (ער האַלט אין האַנט אַ שטיקל פֹּאַפּיר), כ'האָב אַ פאַר- 
מעגן אין פּאַלעסטינע, אַ זון, מיין איינציקער יורש; אויב דו וועסט 
בלייבן לעבן, זאָלסטו אים דערציילן וועגן מיר אָלץ, אַ חלק פון דער 
ירושה װועסטו באַקומען.. | 

-- איך טראָג שוין איין ירושה מיט זיך: דאָס בייטעלע פֿאַר סאָ" 
ניע נאָװאָגרודזקיס זון... אָט די דאָזיקע ירושה מוז איך טראָגן מיט זיך, 
ווייל סאָניע לעבט שוין נישט, מוז איך היטן די צוואה פון דער אומ- 
געבראַכטער, דו לעבסט און וועסט נאָך לעבן, כ'נעם נישט אָן דיין צוואה 
און דיין ירושה... -- האָב איך געפּרואווט אים מונטערן און טרייסטן, 

אָרעמער הי גוזיק! עס האָט זיך אים דעמאָלט ניט געחלומט, אַז 
ער ועצט דערלעבן די באַפרייאונג און אין אַ פּאָר חדשים אַרום וועס ער 
אומקומען פון אַן עראָפּלאַן-קאַטאַסטראָפע.. 


ס'איז שוין געווען אָנהױיב דעצשמבער; איין נאַכט איז אַרױסגע- 
פאַלן אַ געדיכטער שניי, האָבן מיר מורא געהאַט אַרױסצוגײן צום 
ברונעם נאָך װאַסער --- ס'זאָלן נישט בלייבן קיין שפּורן פון אונזערע 
פוס-טריט, װאָס טוט מען? האָבן מיר אויסגעוכט אַ גענוג לאַנגע 
ברעט, װאָס האָט געקאַנט דערגרייכן ביון ברונעם: מיט די לעצטע 
כוחות פלעגן מיר אַלע דריי האַלטן ביי איין ברעג פון ברעט און אַזױ 
רוקן די ברעט פּאַמעלעך אין דער לופטן איבער דעם שועל פון אַרײג- 
גאַנג, ביז װאַנען דער צווייטער ברעג האָט דערגרייכט דעם ראַנד פוֹן 
ברונעם; די ברעט איז אויף אַזאַ אופן געװאָרן אַריבערגעװאָרפן, נישט 
אָנרירנדיק דעם שניי. נאָכן אַרייננעמען דאָס װאַסער פלעגן מיר די 
ברעט ווידער אַריינציען אין אונזער לאָך אַרײן. דאָס איז געווען אֵן 
אמתע קאַטאָרגע-אַרבעט, אָבער דאָס ביסל װאַסער, װאָס מיר פלעגן 
אויף אַזאַ אופן באַקומען, האָט אונז געשטאַרקט די כוחות.. 


אין די נעכט פלעגט איינער פון אונז מוזן שטיין אויף דער װאַך, 
בעת די אַנדערע צויי זיינען געשלאָפן,. איין מאָל ביינאַכט, ווען איך 
בין גראָד געשטאַנען אויף דער ואַך,. דערהער איך טריט גאָר נאָענט; 
איך האָב אויפגעװועקט מיינע ביידע אומגליק:חברים.. אַרױסגײן איז 
שוין צו שפּעט, מיר זיינען פאַרלוירן!.. מיר שטייען אַלע דריי, צִי- 
טערן, עס ואַרפן אונז קאָנוואולסיעס -- אָט איז שוין דער סוף.. 


-- מיעטעק, טו סאָן לודזשיע (מיעטעק, דאָ זיינען דאָ מענטשן, 
--- הערן מיר דייטלעך אַ שטים אויף פּויליש, 

מיר האָבן געהאַט אויסגעלאָשן פריער דעם קאַרביד-לאָמפּ; ווען 
די טריט און די שטימען זיינען דערגאַנגען אַלץ נענטער צו אונזער 

טירל, האָבן מיר צוריק אָנגעצונדן דעם לאָמפּ און זיך אַװעקגעשטעלט 
גרייט יעדער מיטן רעװאָלװער אין האַנט.. 

-- קטאָ טאַם (ווער איז דאָרטן), -- הערן מיר אַ שטים און דער" 
זעען װי די לופע פון אַ רעװאָלװער רוקט זיך אַריין אין דער שמאָלער 
עפענונג פון טירל.. 

--- סוואוי (אַן אייגענער), -- ענטפער איך אָפּ און האַלט אויס- 
געשטרעקט דעם רעװאָלװער אַנטקעגן דאָס טירל, 

-- עמך ?? -- גיט אַ פרעג יענער פון הינטער דעם טירל שוין 
אויף יידיש, 

-- יאַ! --- ענטפער איך שוין דרייסטער. 

דאָס טירל גיט זיך אַן עפןיאויף, יענער קומט שנעל אַרײן.. 

--- בערנאַרד!! -- און װאַרפט זיך אויפן האַלדז מיר קושן.. 

דאָס איז געווען ח' יולעק סאָמקאָווסקי (דער שװאַרצער יולעק) 
זיין פאָטער איז געווען אַ טראַנספּאָרט-אַרבעטער אַ סימפּאַטיקער פון 
;בונד". מיך האָט גוט געקענט די גאַנצע משפּחה. מיעטעק, דער צווייטער 
מיטגליד פון דער גרופּע, האָט געשטאַמט פון לאָדזש, אַ זאָקנ- 
מאַכער; מיט אים איז אויך מיטגעגאַנגען זיין פרוי, זיי האָבן געוואוינט 
אַלע אין אַ בונקער אויף װספּולנע, זיינען געגאַנגען ביינאַכט זוכן שפּיז, 
אַזױ װוי אַלע מענטשן-שטשורעס פון יענע קעלערס און בונקערס:; האָבן 
זיי דערשמעקט לעבן אונז דעם ריח פֿון געבעקס און האָבן זיך אַרײן- 
געלאָזט אין קעלערי. 

נאָך די זעלביקע נאַכט האָבן זיי אונז דרייען מיטגענומען מיט 
זיך אויף װוספּולנע, אַרײינגעפירט אין אַ קעלער, נישט ווייט פון זייער 
בונקער; געמוזט גיין אין בונקער מעלדן וועגן אונז און פרעגן, צי איז 
מען מסכים אַריינצונעמען נייע מענטשן, מיך האָבן זיי גלייך געװאָלט 
פירן אין בונקער אַרין, אָבער איך האָב זיך אָפּגעזאָגט צו גיין אַלײן אָן 
די איבעריקע צוויי חברים מיינע, 


ביינאַכט זיינען געקומען צו אונז צוויי פּערזאָן 

אין בונקער מיטן ;עלטסטן" פון בונקער, מיר האָבן זיך באַ- 
אויף קענט, אַדורכגערעדט; זיי האָבן מסכים געווען. 
וופפּולנע 26 אוז אַרײנצונעמען, אָבער מיר האָבן געמזט 
בלייבן נאָך אַ טאָג אין קעלער. מען האָט אונז 

אױיסגעטאָן נאַקעט, פאַרברענט אַלע אונזערע זאַכן, אַרומגעװאַשן, גע- 
געבן נייע אָנטועכץ. איך און גוזיק זיינען געבליבן אויף װספּולנע 26, 
תשעה-באָבן האָט מען איינגעאָרדנט אין אַ צווייטן בונקער, נישט ווייט 
פון אונזערן, | 

אין אונזער בונקער האָבן געוואוינט 29 מענטשן, צװוישן זי 
סוחרים, אַדװאָקאַטן, איין גריכישער ייד מיט גאָרנישט קיין געהויבענער 
רעפּוטאַציע פון אַ קונציקן גנב... אַ סך פון זיי האָבן מיך געקענט גאַנץ 
גוט צוליב דער שטיצע, װאָס זיי האָבן באַקומען דורך מיר בעתן אויפ- 
שטאַנד און אויך פריער: אַ סך האָבן מיך געקענט נאָך פון פאַרן קריג 
און פון געטאָ. ס'האָבן מיך אויך געקענט גוט ביידע עלטסטע פון 
בונקער. דאָס זיינען געװעף מאַטעס, זיין פאָטער ;יאַנקל קוליאַזש" 
פון גזשיבאָווסקע, אַ באַוואוסטע טראַנספּאָרט-פירמע, מאַטעסעס פרוי 
און אַ קינד. דער צווייטער עלטסטער איז געווען דער ,הויכער יאַקוב? 
פון פּראַגע, אין געטאָ האָט ער זיך פאַרנומען מיט אַרויספירן די מיסט, 
געהאַט אַ סך וועגענער און טראַנספּאָרט-מיטלען; דאָס האָט אים גע- 
געבן די מעגלעכקייט צו פירן אַ ברייטן שמוגל אין אַ גאָר היפּשן פאַר- 
נעם: אויף דעם באָדן האָבן זיי געשפּילט אַ וויכטיקע ראָל ביים באַ- 
שפּייזן די געטאָ און צושטעלן די נויטװענדיקסטע פּראָדוקטן נאָך 
איינער איז געווען, אַ טריקאָטאַזש-האַנטװערקער שפּיגעלמאַן, װאָס האָט 
זיך באַטײליקט אינם אויפשטאַנד אין טרעבלינקע צוזאַמען מיט יאַנקל 
ווערגיק, 

גראָד אַ פּאָר טעג פאַר דער קאַפּיטולאַציע פון אױיפשטאַנד, ווען 
מיר איז אויסגעקומען צו זיין פאַרבונדן מיט יידן, װאָס זיינען געלעגן 
באַהאַלטן אין די קעלערס און געבן זיי שטיצע, --- האָב איך אַרײינגע- 
בראַכט פּראָדוקטן און אַ ביסל געלט אין אַ קעלער, וואו די דערמאָנטע 
משפּחות זיינען געלעגן באַהאַלטן. מיין נאָמען האָבן זיי גוט געקענט, 
און דאָס איז טאַקע געווען די סיבה פאַרװאָס מיך האָבן זיי גלייך גע- 
װאָלט אַרײיננעמען אין בונקער, אָבער זיך געקװענקלט בנוגע מיינע 
אַנדערע צוויי חברים. עס זיינען דאָ אויך געװען עטלעכע יידן פון 
לעמבערג און איין קריסטין. זי האָט בעתן אויפשטאַנד ,געדעקט" יידן 
אין אַ בונקער און האָט שפּעטער נישט געװאָלט אַרױיס מיט אַלע פֹּאַ- 

ליאַקן קײַן פּרושקאָװו; זי איז געבליבן צוזאַמען מיט ,אירע" יידן און 
זיך אײנגעאָרדנט אינם בונקער אויף װוספּולנע. | 

אינם דאָזיקן בונקעַר איז אַלץ געווען גוט אָרגאַניזירט; די באַי 
וואוינער זיינען געווען איינגעטיילט אין גרופּעס, װאָס האָבן געדאַרפט 
טאָן פאַרשידענע אַרבעטן. דריי גרופּעס האָבן געהאַט די אויפגאַבע צו 
גיין יעדע נאַכט זוכן פּראָדוקטן איבער דִי קעלערס, יעדע נאַכט אַן אַנדער 
גרופּע; איין גרופּע--צו האַלטן די אָרדענונג און ריינקייט אינעװייגיק, 
אַ צווייטע --- אויף קאָכן, צוגרייטן דאָס עסן. די דאָזיקע 29 מענטש" 
שטשורעס זיינען געווען פון פאַרשידענעם כאַראַקטער, פון פאַרשידענער . 
מאָראַל, פאַרשידענער פּסיכאָלאָגיע אד"גל, דאָס רוב -- גוטהאַרציקע 
מענטשן, אָבער קראַנקע, שװאַכע, צערייצטע, דענערווירט צוליב זייערע 
שרעקלעכע איבערלעבונגען. האָבן צוליב דעם נישט געפעלט, פאַר- 
שטייט זיך, קיין קאָנפליקטן, רייסענישן, קריגערייען. ס'האָבן זיך אויך 
דאָ אַנטפּלעקט ,סאָציאַלע קעגנזאַצן". 

אַ פּאָר אילוסטראַציעס: די עלטסטע, למשל, װאָס האָבן געשטאַמט 
פון סאָציאַל גאַנץ נידעריקע שיכטן, האָבן געהאַלטן, אַז די אַמאָל 
רייכע סוחרים, די אַדװאָקאַטן און ענלעכע אינטעליגענץ מוזן דאָ 


טאָן די מיאוסטע אַרבעט, וי אַרױסטראָגן יעדע נאַכט דעם גאַנצן 


שמוץ און אָפּפאַל, װאָס האָט זיך אָנגעזאַמלט איבערן טאָג פון די 


נאַטירלעכע מענטשלעכע באַדערפענישן: ;איר האָט אַ גאַנץ לעבן --. 


האָבן זיי געטענהט צו זי --- געלעבט אין וואוילטאָג, מעגט איר איצטער 
אַ ביסל טאָן שװאַרצע מיאוסע אַרבעט"... אויף שפּייזיפּראָדוקטן איז 
יאָ געווען אַ ;קאָמונע?: װאָס די עקספּעדיציע-גרופּעס פלעגן ברענגען 
פון עסנװאַרג -- האָט געהערט צו אַלעמען, איז אַרײן אין אַלגעמײנעם 
סקלאַד, האָט אָבער עמיצער פון זיי געפונען קליידער, וועש, טייערע 
חפצים --- איז שוין דאָס געווען יענעמס אָדער דער גרופּעס פריוואַט- 
אייגנטום. איך האָב זיך דערוואוסט, אַז די משפּחה פון די עלטסטע האָט 
געהאָט פאַרשטעקט טיף אין דער ערד אין פאַרשידענע קעלערס אַ סך 
קליידער, פוטערס, זיידנס, וועש, אַפילו גאָלדענע און זילבערנע חפצים, 
װאָס זיי האָבן באַװיזן אָנצוזאַמלען דורך די פאַרשידנסטע מיטלען און 
וועגן. 

אײינמאָל בינאַכט גייענדיק איבער די קעלערס צו זוכן שפּייז- 

פּראָדוקטן, האָט אַ גרופּע זיך צוזאַמענגעטראָפן מיט עטלעכע פּאָליאַקן 
פון אַ דאָרף הינטער מאָקאָטאָו, װאָס זיינען ספּעציעל געקומען זוכן 
געלט, צירונג און קליידער אין די קעלערס פון די חרובע הייזער, 
מען האָט געוואוסט, אַז די באַפעלקערונג האָט פאַרן אַרױסגײן קיין 
פּרושקאָװו באַגראָבן די טייערסטע זאַכן מיט דער האָפענונג עס שפּע- 
טער צוריק צו געפינען. האָבן זיך שוין געיאַװעט אַזעלכע ריזיקאַנטן, 
װאָס האָבן איינגעשטעלט זייער לעבן, בײנאַכט זיך געשלייכט דורך די 
דייטשע פּאָטרולן-ליניעס, זיך אַרײנבאַקומען אין קעלערס, געזוכט, 


גענישטערט... מ'האָט אַזעלכע גערופן קשאַבראָװוניקעס" -- אויפן 
גנבהשן זשאַרגאָן האָט דאָס באַטײט: אויפברעכן אַ שלאָס, אַ טיר 
אאַזײון. 


אַ פּאָר עקספּעדיציע-מענטשן פון אונזער בונקער זיינען געווען 
אָנגעטאָן אין מיליטערישע קליידער, ס'האָט געהייסן, אַז זיי באַהאַלטן 
זיך אויס נאָכן אויפשטאַנד; מ'האָט זיי נישט געקענט דערקענען פאַר 
יידן -- אַלע געהאַט אַרישע פּנימער און גערעדט אַ גוטן פּויליש. האָבן 
זיי געשלאָסן באַקאַנטשאַפט מיט די פּאָליאַקן, אָפּגעמאַכט מיט זיי, יענע 
זאָלן ברענגען שפּייז-פּראָדוקטן פון דאָרף און דערפאַר װעלן זיי באַ- 
קומען חפצים, קליידער, וועש. וואו דער בונקער געפינט זיך האָט מען 
זיי, פאַרשטײט זיך, נישט אױסגעזאָגט --- דער אָפּמאַך איז געווען זיך 
צו טרעפן אין באַשטימטע קעלערס און באַשטימטע נעכט. אַזױ איז 
אַװעק אַ ברייטער האַנדל צוישן אונזער בונקער און די ,שאַבראָװני- 
קעס". דער קאָנטאַקט מיט זיי האָט אונז אָפּטמאָל פאַרבונדן מיט דער 
גאַנצער װעלט; זיי פלעגן דערציילן נייעס פון באַהאַלטענע ראַדיאָס 
ביי זיי אין די דערפער; אינמאָל האָבן זיי אונז אַפילו געבראַכט אַ. 
דייטשע צייטונג, 

דער האַנדל האָט געלוינט פאַר ביידע צדדים: מיר פלעגן באַ- 
קומען גוטע נאַרהאַפטע פּראָדוקטן --- פלייש, פּוטער, פעטס, פרישן 
ברויט און פאַרשפּאָרט זיך אַרױסצולאָזן אויף די געפערלעכע נאַכט- 
עקספּעדיציעס און די זוכענישן אין די קעלערס. די ;שאַבראָװוניקעס", 
ווידער, האָבן באַקומען פון אונז קליידונג, װועש, ווערטפולע חפצים 
און האָבן פאַרשפּאָרט זיך צו גראָבן אין די קעלערס פון די חרובע 
הייזער. פון דער צווייטער זייט אָבער האָט עס רואינירט אונזער ,קאָי 

מונע" און אַרײנגעטראָגן בייז בלוט צװישן אירע פאַרשידענע טייל 
איך האָב שוין געזאָגט, אַז בלויז שפּייז-פּראָדוקטן, װאָס פלעגן געפו" 
-נען וערן בעת די נאַכט-עקספּעדיציעס, האָבן געהערט צו דער גאַנצער 
קאָמונע; אַנדערע חפצים זיינען געווען דאָס אייגנטום בלויז פון דער 
גרופּע, װאָס האָט זיי געפונען,. ביים אויסטויש מיט די ;שאַבראָװוניקעס* 
האָט שוין די גרופּע אָדער דער יחיד, װאָס האָט אָפּגעגעבן זיינע זאַכן, 
געטענהט, אַז די שפּייז-פּראָדוקטן, װאָס זיי קריגן דערפאַר געהערט 
בלויז צו זיי אַליין, נישט צו דער. גאַנצער קאָמונע. 

די ,שאַבראָװניקעס* האָבן נישט גענומען קיין פּולישע זלאָטעס, 
געפאָדערט דאָלאַרן, אָדער הפצים. דאָ האָבן זיך אויך אָנגעהויִבן 
שאַרפע קאָנפליקטן און חשדים. חברה האָט, למשל, באַשולדיקט גו" 
זיקן, אַז ער איז ;אָנגעשטאָפּט מיט דאָלאַרן" -- ער איז דאָך געווען 
דער פּינאַנס-דירעקטאָר פון ,דזשאָינט", טאָ זאָל ער געבן װאָס מער. 
אייניקע האָבן געהאַט צו אים טענות, אַז אין געטאָ האָט ער װײניק 
געהאָלפן יידן; אַנדערע האָבן אים גאָר באַשולדיקט אין מיטאַרבעטן 
מיט דער געסטאַפּאָ צוליב דער געשיכטע מיט די אומגליקלעכע אויס- 
לענדישע וויזעס אין ;האָטעל פּאָלסקי*. דער קאָנפליקט איז אָנגע- 
װאַקסן, די אַטמאָספער אַרום גוזיקן אֹיז געװאָרן אַלץ גערייצטער. 
איינמאָל רוימט מיר איין יולעק סאָמקאָווסקי, אַז ער האָט אונטערגע- 
| הערט אַ געשפּרעך וועגן גוזיקן -- חברה וויל ביי אים אָפּנעמען אַלע 
זיינע דאָלאַרן ווען זיי וועלן זיין מיט אים אויף אַן עקספּעדיציע און 
אים איבערלאָזן אַלײן אויף אומקום ערגעץ אין אַ קעלער.. 

איך האָב אויסגענוצט מיין גאַנצן איינפלוס, איינגעטענהט 
מיט יעדן איינעם פון די, װאָס האָבן באַזונדערס שאַרף געפירט די 
העצע קעגן גוזיקן, געמאַכט אַ פאַרזאַמלונג פון גאַנצן בונקער, גע- 
װאָרנט מיט קאָנסעקװענצן אאַז"וו. די אַטמאָספער איז אויסגעלייטערט 
געװאָרן. דער אױיטאָריטעט און די פּאָפּולאַריטעט פון קבונד" פאַר דער 
מלחמה און לעצטנס אין געטאָ, דאָ --- פאַרקערפּערט אין מיין פּערזאָן, 
האָט אַ סך געװוירקט. . 

דער בונקער איז געווען גוט פאַרמאַסקירט. דער אַרינגאַנג -- 
אַ שמאָלע לאָך, גענוג פאַר איין מענטשן זיך אַדורכצושפּאַרן און זיך 
אַראָפּגליטשן טיפער. יעטווידן פאַרטאָג פלעגן;ספּעציעלע צוויי די- 

זשורנע פאַרשיטן פון אויבן די קלאַפּע פון אַרײנגאַנג-לאָך מיט ,גרוז" 
(אָפּפאַל) און אַזױ אַלץ אויסגלייכן, אַז עס זאָל אויסזען וי שוין גאָר 
לאַנג האָט אַ מענטשלעכע פוס דאָ נישט אַרױפגעטראָטן. די דיזשורנע 
פלעגן אויך פאַרלייגן אַ שטיקל פייער נאָענט צו דער קלאַפּע -- עס 
זאָל אויסזען, אַז עס טליעט נאָך אַלץ די שוין לאַנג אונטערגעצונדענע 
חורבה און ס'זאָל קיינעם נישט קענען איינפאַלן, אַז אָט דאָ גאָר נאָענט 
איז עפּעס אַן אַראָפּגאַנג צו אַ באַהעלטעניש פון דריי צענדליק לעבעץ- 
דיקע מענטשן.. 

אין דער נאָנטער חורבה --- אַ פּאָר הייזער ווייטער, אויפן דריטן, 
פערטן שטאָק, איז געווען אַן אָבסערװאַציע-פּונקט: ביידע דיזשורנע 
פלעגן דאָרטן ליגן אַ גאַנצן טאָג ביז טונקל, אין קעלט, פראָסט און 
װוינט, װאָס האָט געבלאָזן פון אַלע זייטן פון די חורבות, --- און נאָכ- 
קוקן אַלץ, װאָס עס טוט זיך אין דער חרובער שטאָט. עס איז אָנ- 
געגאַנגען אַ שיסעריי, אַ קאַנאָנאַדע איבער דער ווייסל צווישן װאַרשע 

און פּראַגע, וואו עס זיינען געשטאַנען די רוסן; מיר האָבן געהערט די 


פייפעריי פון די פליענדיקע שראַפּנעלן, דעם דונער פון די האַרמאַטן, 
דעם גערויש פון די מאַטאָרן. אַ באָמבע האָט געקאַנט אַ ליאַדע מינוט 
אַרײנפאַלן צו אונז און מאַכן אַ סוף צו אונזערע האָפענונגען און 
פּראיעקטן.. 

די פאַרשידנסטע פּלענער פאַר דער צוקונפט, פאַרן נייעם לעבן 
װאָס קומט באַלד, -- האָבן די בונקער-איינוואוינער געוועבט. מען האָט 
זיך כסדר געקלאָגט אויף די אַמעריקאַנער יידן --- פאַרװאָס זיי האָבן 
אונז װײיניק הילף געגעבן; איצט ווען מיליאָנען יידן זיינען אומגעבראַכט 
געװאָרן, וועט פאַר דעם ביסל איבערגעבליבענע אויסקומען אַ גרעסערער 
חלק פאַר יעטװעדן... מ'האָט כסדר געפרעגט ביי ד. גוזיקן --- וויפל 
אַן ערך געלט פון אַמעריקע פלעגט דער ;דזשאָינט* באַקומען; וויפל 
--- מיינט ער -- װעט איצטער אָנקומען נאָך דער מלחמה; מ'האָט 
געחשבונט, געשמועסט, צי װעט מען איצטער קאָנען מאַכן אַ בעסער 
לעבן װי פריער, װאָס פאַר אַ לעבן װעט דאָס קאָנען זיין אאַז"ו, 
אאַזיוו, 

דאָס לעבן אין בונקער איז אָנגעגאַנגען מיט זיין געויינלעכן 
;נאָרמאַלן* וועג -- מיר האָבן אויך ,דערלעבט" אַ לוויה... שפּיגעלמאַן 


408 | בערנאַרד גאָלדעטײן 


האָט זיך שטאַרק פאַרקילט בעת אַ נאַכנט-עקספּעדיציע --- ער איז אַרױיס 
פון אַ ברענענדיקן קעלער גלייך אויף דעם דעצעמבער-פראָסט, האָט 
באַקומען גאַלאָפּירנדיקע שווינדזוכט און אַװעקגעשטאָרבן. אין שטאָק 
פינצטערניש פון דער טיפער פראָסטיקער נאַכט האָבן מיר מיט גרויס 
מי און פּיין קוים-קוים אַדורכגעצױיגן דעם טויטן קערפּער דורך דער 
עפענונג-לאָך, װאָס איז געווען צוגעפּאַסט בלויז פאַר לעבעדיקע 
מענטשן, װאָס קאָנען זיך בויגן אין דרייען און זיך אַדורכקװעטשן... מיר 
האָבן אים אַװעקגעטראָגן אין דער שכנישער חורבה פון צווייטן הויף 
און מקבר געווען אונטער אַ באַרג ציגל און שטיינער. אַ מינוט זיינען 
מיר געשטאַנען אין שטילן טרויער און טיפן וייטיק.. עמיצער האָט 
געפליסטערט קדיש.. | יי 
אַזױ האָט זיך געענדיקט דער לעצטער עטאַפּ אינם לעבנסוועג 
פון האָרעפּאַשנעם האַנטװערקער שפּיגעלמאַן: װאַרשעװער געטאָ, אומ- 
שלאג-פּלאַץ, טױיט-װאַגאָנען קיין טרעבלינקע, אױיפשטאַנד פון די 
דאָרטיקע פאַרצווייפלטע און פאַרפּײיניקטע יידן, נקמה אין די מערדער 
און שענדער:; דורך וועלדער, וי אַ ווילדע חיה, צוריק קיין װאַרשע -- 
קעלערס, בונקערס, שטענדיק אונטער די פליגלען פון מלאך המות, 
און איצט -- געפונען דעם טויט אַ פּאָר װאָכן בלויז פאַר דער רעטונג... 
צו די צענטליקער און צענטליקער טויזנטער אומבאַוואוסטע 
קברים אונטער די חורבות פון װאַרשע איז צוגעקומען נאָך איין קבר 
-- ערגעץ אין אַ חורבה אויף װספּולנעײ. . 
| = צוליב דער ענגשאַפט, די כסדרדיקע קאָנפליקטן און רייסענישן, 
איז באַשלאָסן געװאָרן אויסצובויען אַ נייעם בונקער בשכנות -- אויף 
װוספּולנע 29; אויפן הויף דאָרטן איז אויך געוועז אַ ברונעם. אַ צען טעג 
האָבן מיר געאַרבעט דערויף, עס האָט געקאָסט זייער פיל מי: מיר 
האָבן זיך שוין געקליבן אַ טייל פון אונז אייַנצואָרדענען דאָרטן -- 
ערשט איינמאָל אַן אָװונט זעען מיר, אַז דער גאַנצער נייער בונקער איז 
פאַרברענט. װער דאָס האָט געטאָן, וי אַזױ איז עס דערצו געקומען 
--- האָבן מיר נישט געקאָנט זיך דערוויסן, 
מיר זיינען געבליבן אַלע אין אַלטן בונקער, 
די באַפרייאונג נאָך עטלעכע טעג געפירט אונזער עלנט לעבן 
| אונטער דער ערד, געלעבט מיט דער האָפע- 

נונג, אַז ס'מוז געוויס קומען אָט-אָט דער סוף. שוין קנאַפּע 4 חדשים 
נאָך דער ליקװידאַציע פון אױיפּשטאַנד; די רויטע אַרמײ שטייט אין 
פּראַגע, ס'קומען דאָך פאָר קאַמפן, געוויס װועלן די בעסטיעס אַרױס- 
געשטויסן ווערן אויך פון װאַרשע -- עס װעט קומען אונזער באַ- 
פרייאונג, 

אַזוי זיינען מיר געלעגן, געװאַרט און געטרוימטא, ‏ 

איינמאָל אין מיטן דער נאַכט פון 15טן יאַנואַר 1945 אויפן 16טן 
קומט צוריק אונזער נאַכט-עקספּעדיציע און גיט איבער, אַז עפּעס איז 
אויף מאַרשאַלקאָװוסקע אַ טומל -- מענטשן גייען, מען הערט ריידן רו" 
סיש... מיר האָבן לכתחילה געצווייפלט --- דאָס ריידן רוסיש איז נישט 
געווען קיין סימן, אפשר זיינען דאָס די אוקראַינישע באַנדיטן, װאָס 
גייען מיט די דייטשן, אָדער די איבערלויפער פון גענעראַל װלאַסאָווס 
באַנדעס? האָבן מיר נאָך מורא געהאַט ביז באַגינען אַרויסשטעקן אונ" 
זערע נעז פון בונקער. אַ גאַנצע נאַכט איז קיינער נישט איינגעשלאָפן 
אין שפּאַנענדיקער דערּװאַרטונג, מיר האָבן געפיבערט, עס האָט אונז 
געװאָרפן אין היץ און אין קעלט, געהאַט האַלוצינאַציעס... באַגינען זיי" 
נען אַרױס אונזערע דיזשורנע אָבסערװאַטאָרן, זיי זיינען אָבער גיך 
געקומען צוריק צולויפן -- רוסיש מיליטער מאַרשירט דורך מאַר- 
שאַלקאָווסקע! מיר זיינען געפאַלן איינע אויף די אַנדערע זיך קושן 
געוויינט פון פרייד און אויפרעגונג; די מענטשן-שטשורעס האָבן גענו" 
מען אַרויסקריכן פון זייערע לעכער, אַרױיס אויף דער ליכטיקער שייף.. 

איך בין אַרױס אויף מאַרשאַלקאָװסקע. אַ סך מיליטער אַרום, 
טאַנקען לויפן מיט אַ גװאַלטיקער געשװוינדקייט, רייטער, אַרטילעריע, 
עס ציען זיך לאַנגע רייען דורך די פאַרשאָטענע גאַסן, צווישן רויכערנ- 
דיקע חורבות, ברענענדיקע הייזער, -- מען איילט װאָס שנעלער נאָכ- 
יאָגן דעם שונא, וייטער, וייטער צו מערב.. איך טרעף אָן יידן 
אָפּגעריסענע, באַװאָקסענע, אויסגעשמירטע, געלע פּנימער, לעבעדיקע 
מתים... איך דערוויס זיך, אַז נאָך נעכטן (דעם 15טן יאַנואַר) בײטאָג 
איז שוין די שטאָט געווען פאַרנומען. איך לאָז זיך אין איילעניש צום 
בונקער אויף שליסקש-שיעננע, וועלכן איך האָב דעם לעצטן טאָג פאַר 
פּרושקאָװו איבערגעלאָזט אַזאַ פול געפּאַקטן מיט חברים און אַנדערע 

יידן און אַװעק דעמאָלט זוכן אַן אַנדער בונקער. װאָס איז מיט זיי געשען 
פאַר די קנאַפּע 4 חדשים? צי לעבן זיי נאָך? צי אומגעקומען?י. 

איך טרעף אויף די חורבות אַ יידן, הויב אים אָן פאַנאַנדערפרעגן 
וועגן בונקער --- ער ווייס נישט גענוי. מיט אַ פּאָר טעג צוריק ביינאַכט 
האָט ער געטראָפן עמיצן פון דאָרטן אויף אַן עקספּעדיציע. איך דער" 
קען דאָס אָרט, וואו דער בונקער דאַרף זיין, --- איך הויב אָן שטאַרק 
קלאַפּן, שרייען --- קיינער ענטפערט נישט! איך קלאַפּ אין פאַרשידענע 
ערטער, שריי אַריין אין די לעכער מיט באַנומענע קולות -- קיין אָפּ" 
קלאַנג! דריי טעג נאָכאַנאַנד פלעג איך קומען אַהין, קלאַפּן, שרייען 
אָבער אָן. רעזולטאַטן... די חברים האָבן מיר שפּעטער דערציילט, אַז 
זי האָבן יאָ געהערט קלאַפּן, זיינען געווען זיכער, אַז דאָס דערשלאָגן 
זיך צו זיי דייטשן אָדער פּאָליאָקַן, װאָס ווילן זיי אויסגעפינען און 
אַרױסגעבן -- אַזעלכע פאַלן האָבן געטראָפן, --- האָבן זיי מורא גע" 
קראָגן און פאַרקראָכן אַלץ ווייטער אונטער דער ערד, דערקליבן זיך 
צו אַ קאַנאַל און זיינען אַזױ געשטאַנען אַ גאַנצן מעת-לעת ביז די 
קני אין שמוציקן װאַסער... בעת אויבן אויף דער ערד האָט אויפגעשיינט 
פאַר זיי די זון פון פרייהייט און לעבן, זיינען זיי אין טויט-שרעק, אין 
דער שטאָק-פינצטערניש געקראָכן אַלץ ווייטער אונטער דער ערד, זיך 
פאַרגראָבן אַלץ טיפער און טיפער, --- װאַרטנדיק אַ ליאַדע מינוט אויפן 
טויט.. | 

אויף דער דריטער נאַכט איז אַרױסגעקראָכן דער ח' יאַקוב דער 
קליינער, אַ חלוץ, דער מאַן פון אונזער ח'טע מאַשע קלײיטמאַן? ער 
האָט נישט ווייט פון בונקער אָנגעטראָפן אויף צוויי פּאָליאַקן, האָט 
אויף זיי אָנגעשטעלט זיין מאַשין-ביקס, מורא האָבנדיק, אַז זיי זאָלן 
אים נישט פאַרהאַלטן און נישט אַרױסגעבן דעם בונקער. זיי האָבן 
צו אים געשריען: װאָס האָסטו מורא, װאָס ליגט איר נאָך באַגראָבן, איר 
זייט דאָך שוין דריי טעג פריי?,.. ער האָט דאָך נישט געגלויבט און 
אויסגעשאָסן, פאַרוואונדנדיק איינעם פון זיי. אין דער שטאָק-פינצטער- 
נישט איז ער אַנטלאָפן און זיך באַהאַלטן ערגעץ אין אַ חורבה, 

ערשט אויפן פערטן טאָג איז מיר געלונגען זיי אַרױסצונעמען 
פון בונקער. אַלע זיינען זיי געווען האַלב טויט, נישט צום דערקענען 
דאָרטן איז אויך געווען די שוועסטער פון ח' שעפנער; זיין פרזי, די 

ח'טע העלאַ, איז אינצווישן געקומען צולויפן פון פּרושקאָוו, וואו זי איז 
געווען די גאַנצע דריי חדשים נאָך דער ליקװידאַציע פון אויפשטאַנדן 
זי איז געווען פאַרצווייפלט, נישט וויסנדיק װאָס מיט יענע איז געשען, 
צוויי טעג האָט זי מיט מיר צוזאַמען זיך געמאַטערט צו געפינען די 
איינוואוינער פון בונקער. 

װאָס אַ טאָג ווייטער, האָבן זיך אַלץ מער באַװויזן ציווילע מענטשן 
אין שטאָט, דאָס רוב פּאָליאַקן, לפי ערך װײיניק יידן, ס'האָט זיך אַרױס- 
געוויזן, אַז פון די אַן ערך 500 יידן, װאָס האָבן זיך אַראָפּגעלאָזט אין די 
בונקערס נאָך דער ליקװוידאַציע פון אויפשטאַנד, זיינען געבליבן לעבן 
בלויז אַ פּאָר הונדערט, די איבעריקע זיינען אומגעקומען; פיל בונקערס 
זיינען אַנטדעקט געװאָרן דורך די גראָב-מאַשינען און ספּעציעל-דרע- 
סירטע הינט, װאָס די בעסטיעס האָבן באַנוצט, וי אויך פון די שריפות 
און אויפרייסן; אַ סך זיינען אױיסגעשטאָרבן פון קראַנקהייטן, הונגער. 
מען האָט איצט אויך געדאַרפט אַרוסנעמען אַ סך קראַנקע פון די 
בונקערס, נישט געהאַט פאַר זיי קיין מעדיצינישע הילף, קיין אָרט 
וואו אַװעקצולײיגן. דאָ און דאָרטן האָט מען געזען מענטשן סקעלעטן, 
באַװאַקסענע, פאַרשמוצטע, פאַרלייזיקטע, װאָס זיינען אַרױס פון די לע- 
כער און זיך קוים באַװעגט װי שאָטנס. ערשט מיט עטלעכע טעג 
שפּעטער איז אָנגעקומען פון לובלין טראַנספּאָרטן מיט שפּייז-פּראָ- 
דוקטן, אַ ביסל מעדיקאַמענטן און מ'האָט געקאָנט געבן כאָטש די 
ערשטע נויטװענדיקסטע הילף, אין פּראַגע האָט גענומען פונקציאָנירן 
דער יידישער קאָמיטעט, ער האָט רעגיסטרירט אַלע געקומענע, אויס- 
געטיילט יעדן אַ פונט ברויט אַ טאָג און זיך באַמיט צו געבן ווייטערדיקע 
הילף. 

פון פּראַגע קיין װאַרשע האָט דאָס מיליטער די ערשטע טעג 
נישט דערלויבט קיין שום קאָמוניקאַציע פאַר ציווילע איבער די פּאָנ- 
טאָן-בריקן (אַלע דריי אייזערנע בריקן זיינען געווען צעשטערט), ערשט 
אויפן דריטן טאָג איז דערלויבט געװאָרן אַריבערצוגײן, אָבער אָן 
פּעקלעך און בלויז במשך אַ פּאָר שעה אין טאָג. איך האָב שוין גע- 
טראָפן דעם ח' חיים עלנבאָגן (באָלעק), וועמען ס'איז געלונגען, וי 
איך האָב שוין דערציילט, בעתן אױפּשטאַנד זיך אַריבערצובאַקומען 

מיט נאָך פּוילישע זעלנער איבער דער וייסל קיין פּראַגע. ער איז 
אַװועק קיין לובלין און איז דאָרטן געווען די גאַנצע צייט, 

אויפן דריטן טאָג, דעם 17טן, האָב איך צופעליק געטראָפן דעם 
ח' זשיכלינסקי, װאָס האָט אַמאָל געהאַט אַ פאָטאָגראַף אַנשטאַלט אויף 
טלאָמאַצקע עק רימאַרסקע, אַנטקעגנאיבער דעם פּשעיאַזד, יענעם טאָג 
איז געווען די פּאַראַדידעפילאַדע פון דער רויטער אַרמײ, אויפן חורבות- 
פּלאַץ פון אַלטן און נייעם װאָקזאַל, אַנטקעגנאיבער דעם איינציקן גאַנץ 
געבליבענעם האָטעל פפּאָלאָניאַ* זיינען אויפגעשטעלט געװאָרן טרי- 
בונעס, באַפּוצט מיט סאָוועטישע און פּוילישע פענער; מיט רעדעס 
זיינען אַרױסגעטראָטן מאַרשאַל זשוקאָוו, דער הויפּט-קאָמאַנדיר פון 
פּראָנט, דער פּוילישער קאָמאַנדיר גענעראַל ראָלאַיזשימערסקי, וי 
אויך ביערוט און אָסובקאַ-מאָראַווסקי --- פון צייטװיליקן לובלינער קאָ- 
מיטעט, ס'איז געווען אַ גרויסער עולם, געקומענע פון פּרושקאָ און 
אַרומיקע דערפער. איך בין געשטאַנען צווישן גרויסן עולם; איך באַ- 
מערק וי אַ פּוילישער זעלנער מיט אַ פילם-אַפּאַראַט אין האַנט גייט 
אַ פּאָר מאָל פאַרביי מיר, קוקט זיך גוט איין אין מיין פּנים, װוי ער 
װאָלט מיך געװאָלט דערקענען און גייט אַװעק. איך האָב נישט דער" 
קענט ווער דאָס איז. ענדלעך אַנטשליסט ער זיך, גייט צו מיר צו און 
פרעגט אויף פּויליש: 

-- צי איז נישט אייער נאָמען בערנאַרד ? 

ווען איך האָב באַשטעטיקט, איז ער מיר אַרױפגעפאַלן קושן 
אַן אױסגעפּײניקטן, אָפּגעריסענעם, מיט מיין לאַנגער באָרד -- האָט 
דער ח' זשיכלינסקי לכתחילה מיך נישט דערקענט. ער האָט זיך אויך 
שטאַרק געענדערט אין זיין מיליטער-אוניפאָרם און נאָך אַלע איבער. 
לעבונגען -- געװאַלגערט זיך אין רוסלאַנד, אַריײינגעטרעטן שפּעטער 
אין פּוילישן מיליטער, געקעמפט אויפן פּראָנט: איצט דאָ האָט ער 
זיך פאַרנומען מיטן פילמירן דעם אויסזען פון דער שטאָט, די בוג" 
קערס, די חורבות אד"גל, דערמיט האָט אָנגעפירט אויך אונזער אַן 
אַלטער באַקאַנטער --- פּאָרד, דער רעזשיסער פונם פילם ,מיר קומען 
אָן,פון דער מעדעם-סאַנאַטאָריע. 

. ח' זשיכלינסקי איז געגאַנגען מיט דער אַרמײ און גלייך דעם 


ערשטן טאָג שוין געווען אין װאַרשע: ער איז געווען אין לובלין און מיר 

דערציילט, אַז די ח"ח דייר הערשנהאָרן און ד"ר שולדענפריי געפינען 
זיך אין לובלין, ער קאָן מיך מיטנעמען אַהין מיט אַן אױטאָ, וואו ער 
פירט דעם גאַנצן פילם-מאַטעריאַל מיט די אַפּאַראַטן. איך האָב אָבער 
נישט געװאָלט שוין גלייך פאָרן קיין לובלין, און געזאָגט אים, אַז איך 
וויל נאָך בלייבן דערווייל אין װאַרשע און אויפזוכן אַלע חברים, װאָס 
זיינען דאָ געלעגן באַהאַלטן אין די בונקערס און קעלערס, 
עס האָבן אָנגעהױיבן אָנקומען יידן פון די לאַגערן, נאָך אין די 
געשטרייפטע לאַגער-קליידער, יידן פון די דערפער, פון די וועלדער; . 
פּאַרטיזאַנער פון ליטע און פון אַרום ביאַליסטאָק, אַ סך אויך פון רוס- 
לאַנד מיט מיליטערישע רייזע-דערלויבענישן, -- אַנדערש האָט מען 
פון דאָרטן נישט געקענט אַרױס. עס האָבן אָנגעהױבן שטראָמען פּאַ- 
ליאַקן פון פּרושקאָוו און פון גאַנצן אַרום. יעדער האָט זיך געלאָזט זוכן 
זיינע זאַכן, װאָס ער האָט געהאַט באַגראָבן אין דער ערד, זיין דירה, 
וואו ער האָט אַמאָל געוואוינט -- דאָס רוב איז געווען חרוב, פאַר- 
ברענט, צעשטערט. ס'זיינען אַנטשטאַנען שאַרפע קאָנפליקטן צווישן 
פּאָליאַקן און יידן איבער דירות, לעכער, בונקערס. אין דעם ביסל גאַנץ 
געבליבענע הייזער האָבן די פּאָליאַקן געפונען וואוינען יידן, װאָס זיי- 
נען אַרױס פון די בונקערס און האָבן גלייך די ערשטע פּאָר טעג פאַר- 
נומען אַ שטיקל דירה, װאָס האָט נאָר געטױגט װי נישט איז צום 
וואוינען. זיינען געקומען די פריערדיקע באַלעבאַטים און זיי באַפױילן 
זיך אַרױסצוקלײבן, זאָל זיין אויף דֶער גאַס, אָדער צוריק אין בונקער, 
אין קעלער. זיינען טאַקע אַ סך געבליבן ליגן ווייטער אין די בונקערס, 
נישט האָבנדיק קיין ברירה. מען האָט אויך נישט געלאָזט אַרויסנעמען 
פון די בונקערס און לעכער די זאַכן אָדער שפּייז, װאָס מ'האָט דאָרטן 
אָנגעזאַמלט פאַר דער גאַנצער צייט -- מ'האָט געטענהט, אַז דאָס אַלץ 
מוז געהערן צו די פריערדיקע באַלעבאַטים, װאָס האָבן דאָ יאָרנלאַנג 
געוואוינט, 
פּראַגע איז געווען צעשטערט אויף אַ דריטל אָדער אפשר ויי- 
ניקער. אָבער זי איז געווען אָנגעשטאָפּט מיט מענטשן, װאָס האָבן זיך 
גענומען נעסטיקן אין יעטווידן גאַנצן ווינקעלע, אַרײנבאַקומען זיך אין 
יעדן דירה-שפּעלטל, אויף אַלעּ גאַסן, ביי יעדן חרובן הויף זיינען גע- 
װואָרן אָנגעשטעלט ביידלעך, אימפּראָװיזירטע קרעמלעך -- מ'האָט 

פאַרקויפט טיי, שטיקלעך ברויט, פאַרשידענע מינים פּראָדוקטן און 
סחורות. 

איך בין קראַנק געװאָרן אויף דעזינטעריע, געווען אױיסגעשעפּט, 
קוים זיך אַרומגעשלעפּט. האָבן מיך גענומען צו זיך די ח'יטעס ליובע 
ביעליצקאַ (פרוי פון אַבראַשע בלום) און איר שװעסטער ריווע, װאָס 
| האָט געוואוינט אין שווידער, זיי האָבן פריער --- נאָך פאַרן אויפשטאַנד 
-- ביידע געלעבט װי קריסטינס: ח'טע ליובע אין אַ פּריצישן הויף 
ווייט הינטער װאַרשע, וי אַ גואװערנאַנטין צו די קינדער; ח'מע ריווע 
וי אַ דינסט אין שווידער. זיי זיינען געקומען קיין װאַרשע אויפזוכן 
זייערע זאַכן, װאָס זיי האָבן באַהאַלטן ביי קריסטן און האָבן גאָרנישט 
געפונען -- אַלץ איז געווען פאַרברענט. זיי האָבן מיך געטראָפן צו" 
פעליק אויף דער גאַס און מיטגענומען קיין שווידער, וואו ס'האָט איצט 
נאָך געוואוינט ח'טע ריווע, צוויי ‏ װאָכן בין איך דאָרטן אָפּגעלעגן 
אונטער איר שוועסטערלעכער װאַרעמער אויפזיכט, ביז װאַנען איך 
בין אַ ביסל געקומען צו זיך. | | 


איך האָב שוין דערמאָנט, אַז ח' לעאָן פיינער 


באַראַטונג ‏ (בערעאָווסקי", ;מיקאָלאַי"), איז געװאָרן שטאַרק 
פון צ. ק. אין . קראַנק -- ס'האָט זיך ביי אים אַנטװיקלט אַ 
לובלין ראַק אויף די לונגען. נאָך דער ליקװידאַציע פון 


אויפשטאַנד איז דער גאַנצער צענטראַליקאָי 
מיטעט פון אונטערערדישן קבונד -- די ח"ח: פיינער, ד"ר ליפשיץ, 
-מושקאַט, פישגרונד אַרױיס קיין פּרושקאָוו, נאָר איך איינער בין פאַר" 
בליבן אין װאַרשע. איצט האָב איך זיך דערװאוסט, אַז פון 
לובלין איז געקומען קיין פּרושקאָון ח' ד"ר הערשנהאָרן און 
| ער האָט צוזאַמען מיטן ח' פישגרונד אָפּגעפירט אין אַן אױיטאָמאָביל 
קיין לובלין דעם טויט-קראַנקן חי פיינער. אין לובלין האָט מען אים 
אַריינגענומען אין שפּיטאָל, וואו ס'האָט געאַרבעט אונזער ח' ד"ר 
גאָלדשמיד פון קראָקע. װאָס האָט געדינט אין דער פּױל- 
שער אַרמײי און איז מיט איר געקומען קיין לובלין; אונטער זיין אויפ" 
זיכט אין שפּיטאָל האָט זיך עס איצט געפינען ח' פיינער. ח' ד"ר 


הערשנהאָרן -- אַ לובלינער --- און ח' ד"ר מיכאל שולדענפריי פון . 

קראָקע זיינען געקומען צוזאַמען מיט דער אַרמײ קיין לובלין פון 
רוסלאַנד, וואו זיי האָבן זיך געפונען די גאַנצע צייט, 

וי נאָר איך בין געקומען אַ ביסל צו זיך אין שווידער, האָב איך 
זיך געריסן קיין לובלין, כדי זיך צו זען מיט די חברים און זיך באַראַטן 
וועגן די ווייטערדיקע טריט, װאָס מיר דאַרפן אָננעמען אין דער איצ- 
טיקער גורלישעה, ביי דער ראַדיקאַל-געענדערטער סיטואַציע, 

אָן אַ רייזע-דערלויבעניש פון דער מיליטער-מאַכט האָט מען נישט 
געטאָרט פאָרן, אַ דערלויבעניש אָבער איז געווען זייער שער צו 
באַקומען; איך בין נאָך אַלץ געווען קראַנק, מיט געשװאָלענע פיס, 
שטאַרק אָפּגעצעוט פון דער דעזינטעריע. ס'איז מיר אָבער געלונגען 
זיך צו פאַרבינדן מיט אַ סאָװעטישן אָפיציר, װאָס פלעגט פאָרן מיט 
אַן אויטאָ פון לובלין קיין װאַרשע און צוריק, ברענגענדיק און מיט- 
נעמענדיק פאַרשידענע סחורות. מיט אים האָב איך קיין רייזע-דער. 
לויבעניש נישט געדאַרפט: האָב איך אים גוט באַצאָלט פאַר דער נסיעה 
און ער האָט מיר געבראַכט קיין לובלין. עס איז שוין געווען 11 אין 
אָוונט, ווען איך בין אָנגעקומען --- מ'האָט אויף דער גאַס שוין נישט 
געטאָרט גיין; מיט מיר איז מיטגעפאָרן נאָך אַ ח'טע פון פּ. פּ. ס., האָבן 
מיר געבעטן אַ פּױילישן זעלנער, װאָס מיר האָבן צופעליק געטראָפן 
ער זאָל אונז באַגלײטן ביז דער וואוינונג פון ח' ד"ר הערשנהאָרן. 

אויף מאָרגן פרי בין איך אַרױס אין גאַס, 

לובלין איז געווען פאַרהעלטנישמעסיק װייניק צעשטערט: ס'זיינען 
געווען אָפן די געוועלבער, אַ לעבהאַפטע באַװועגונג אויף די גאַסן; שוין 
אַ האַלב יאָר צייט וי די שטאָט מיט דער גאַנצער געגנט אֲַרום צו 
מזרח איז שוין געווען באַפרײט -- האָט זיך איינגעשטעלט אַ מער 
װייניקער נאָרמאַל לעבן, וי כאַר אַזאַ צייט. דאָ איז אויך געווען דאָס 
זיץ-אָרט פון דער ציײיטװייליקער רעגירונג פאַר פּוילן, װאָס האָט זיך 
אויסגעבילדעט אין מאָסקװע, און פונם יידישן צענטראַלן הילפס-קאָ- . 
מיטעט; עס זיינען שוין אויך אַרױסגעגאַנגען אַ פּאָר פוילישע צִיי- 
טונגען, | 
איך בין געגאַנגען זוכן מיינע אַמאָליקע חברים, װאָס איך האָב אי- 
בערגעלאָזן אין לובלין אין אָקטאָבער 1929, פאָרנדיק צוריק קין 
װאַרשע --- כ'האָב קיינעם פון זיי נישט געפונען. איך בין אַװעק אַ 

קוק טאָן אויפן שיינעם בנין פונם פּרץ-הויז, װאָס מיר האָבן נאָך פאַר 
דער מלחמה אויסגעבויט און וואו ס'האָבן געדאַרפט זיין קאָנצענטרירט 
אונזערע שולן און אַנדערע קולטור-אינסטיטוציעס. איך האָב דאָס 
הויז איצט געפונען פאַרװאָרלאָזט, פאַרברודיקט, דאָרטן האָבן זיך 
אַרומגעװאַלגערט הײמלאָזע, װאָס זיינען געקומען פון די וועלדער, און 
פון רוסלאַנד. דער אַמאָל פּרעכטיקער בנין פון דער לובלינער ישיבה 
איז געווען פאַרנומען מיט רעגירונג-אינסטיטוציעס. מ'האָט מיר גע- 
זאָגט, אַז אין לובלין זיינען איצט פאַראַן קנאַפּע 2000 יידן אָבער 
לובלינער גופא זיינען גאַנץ װייניק צווישן זיי --- דאָס זיינען אַלץ אָנ- 
געלאָפענע פּליטים, 

אין שפּיטאָל, ביים קראַנקן-בעט פון ח' פיינער, האָבן מיר אָפּ- 
געהאַלטן אַ באַראַטונג, װאָס האָט געדויערט דריי טעג און װאָס איז 
פאַקטיש געווען אַ זיצונג פון אונזער אונטערערדישן צענטראַל-קאָ- 
מיטעט, ח' פיינער האָט אויסגעזען צו זיין שטאַרק אָפּגעשװאַכט, דער 
פּנים געל -- די שפּורן פון דער שרעקלעכער קראַנקהייט; ער האָט 
אָבער אַרױסגעװיזן אָפּטימיזם, געהאָפט אויף אַ פאַרבעסערונג. 

ח' שולדענפריי, וועלכער האָט זיך באַטײליקט אין דער זיצונג 
מיט באַראַטונגס-רעכט, האָט אָפּגעגעבן אַ באַריכט פאַר די 5 חדשים 
זינט דער באַפרייאונג, ער האָט אויך אינפאָרמירט, אַז .ער האָט אין 
צײיטװײיליקן נאַציאָנאַל-ראַט אָפּגעגעבן אַ דעקלאַראַציע אין נאָמען פון 
דער בונדישער אָרגאַניזאַציע אין לובלין, װאָס איר תוך איז געװעף 
פּאַר דער לובלינער צײיטװייליקער רעגירונג, קעגן דער לאָנדאָנער פּױ- 
לישער רעגירונג און פאַר אָנערקענען די איצט איינגעשטעלטע מזרח- 
גרענעצן פון פּױילן, ער האָט געפאָדערט פונם צענטראַל-קאָמיטעט 
צו אַקצעפּטירן זיין דעקלאַראַציע, װאָס װועט איצטער דאַרפן אָפּגעגעבן 
ווערן פון אים שוין אין נאָמען פון גאַנצן פּוױלישן ,בונד" --- אויף 
דער נאָענטסטער זיצונג פון צייטװוייליקן ראַט, װאָס דאַרף גאָר אין 
גיכן פאָרקומען. : 

איך בין אַרױיסגעטראָטן קעגן דעם, אַז אונזער באַראַטונג זאָל 
שוין אָננעמען אַזאַ שטעלונג, װאָס ענדערט ראַדיקאַל אונזער ביזי 
איצטיקע פּאַזיציע: ח' שולדענפרייס פאָרגעלייגטע דעקלאַראַציע בייט 
די פּאָליטישע איינשטעלונג פון ;בונד* פאַר דער גאַנצער צייט פון דער 

אָקופּאַציע. איך האָב אָנגעװיזן דערויף, אַז מיר, דער או- 
טערערדישער 2בונ?", האָבן אָפּגערופן אונזערע פאָרשטײיער פון דער 
;צענטראַליזאַציע? דערפאַר, ווייל זי האָט זיך אַרױסגעזאָגט פאַרן 
לובלינער צײיטװײיליקן קאָמיטעט. איך האָב פאַרלאַנגט, אַז די זיצונג 
זאָל אָפּגעלײגט װערן, כדי עס זאָלן זיך קאָנען אין איר באַטײליקן אויך 
די היינט-אָפּװעזנדיקע מיטגלידער פון צענטראַל-קאָמיטעט, 

ח' שולדענפריי איז אַרױסגעטראָטן קעגן אָפּלײגן די זיצונג; זיין 
הויפּט-מאָטיוו אין געװעף די זיצונג פון דער ראַדע קומט פאָר 
אינגיכן, ער װעט דאַרפן דאָרטן ריידן אין נאָמען פון ,בונד", דאָס מאָל 
מוז דער גאַנצער קבונד" אָננעמען אַ שטעלונג, ווייל דאָס גאַנצע לאַנד 
איז שוין באַפרײט: דער ,בונד" קאָן נישט בלייבן אָן אַ דעקלאַרירטער 
שטעלונג בעת אַלע פּאַרטײען האָבן זיך שוין דעקלאַרירט, 

דריי טעג האָבן מיר דיסקוטירט צו אַ פּאָר שעה אַ טאָג, ווייל דער 
שטערבלעך קראַנקער ח' ל. פיינער איז געווען צו מיד אויף אָפּצוהאַלטן 
לענגערע זיצונגען. ח' פיינער איז לכתחילה געווען מסכים מיט מיר --- 
אַז מען דאַרף די זיצונג אָפּלײגן, אָבער אויפן דריטן טאָג האָט ער 
געענדערט זיין מיינונג. --- קעגן מיין שטים איז באַשטעטיקט געװאָרן 
די דעקלאַראַציע פון ח' שולדענפריי, און ס'איז באַשלאָסן געװאָרן, אַז 
ער קאָן זי אָפּגעבן אין נאָמען פון גאַנצן ,בונד". 

איך האָב באַלײגט אַ װאָטום-סעפּעראַטום קעגן באַשלוס, 

אויף דער זעלבער זיצונג איז באַשלאָסן געװאָרן צו קאָאָפּטירן 
אין צענטראַל-קאָמיטעט די ח"ח: שולדענפריי, יאַשונסקי און הערשג- 
האָרן, און מען איז צוגעטראָטן צו באַטראַכטן אַ ריי לויפנדיקע פראָגן, 
איך האָב געמאָלדן, אַז נאָך מיין װאָטום-סעפּאַראַטום באַטײליק איך זיך 
נישט אין דער אָפּשטימונג פון די אַלע פּראַגן 


איך בין נאָך געבליבן אין לובלין אַ פּאַר טעג, 
דער טויט פון האָב זיך געפילט זייער שלעכט, נאָך ערגער אַ 
ח' לעאָן פיינער סך װי בעת איך בין געקומען אַהער: בין איך 

| אָפּגעפאָרן צוריק קיין װאַרשע און געבליבן װי- 
דער אין שווידער. קורץ נאָך מיין אָנקומען אין שווידער, האָט זיך באַ- 
קומען די טראַגישע ידיעה, אַז ח' לעאָן פיינער איז געשטאָרבן אין 
לובלינער שפּיטאָל, 

וי אַ גליענדיקער שפּיז װאָלט דורכגעשטאָכן מיין האַרץ... פאַר 
מיינע אויגן איז געשטאַנען דער געל-בלאַסער, אויסגעצערטער טייערער 
חבר, געפּײניקט פון דער שרעקלעכער קראַנקהײט, זיינע טיף-בלויע 
אויגן אויסגעלאָשן; פון צייט צו צייט בליצט אויף אין זיי אַ מאַטער 
גלאַנץ -- ער שטרענגט אָן זיינע לעצטע כוחות נאָך אַרױסצװאָגן אַן 
אָפּטימיסטישן געדאַנק וועגן די פּיינלעכע פראָגן, װאָס האָבן אים גע- 
מאַטערט די לעצטע טעג פון זיין לעבן. . 

במשך פון לאַנגע חדשים דורכגעלעבט טויט-אַנגסטן, טיפע מאָראַי 
לישע דערנידערונג און פּיין אין די סאָוועטישע תפיסות פון אָקופּירטן 
געביט... זיין לעגענדאַר-העראָאישע טעטיקייט אין דעם אונטערערד פון 
נאַציפּױלן, די נערוון שטענדיק אָנגעשטרענגט; געטראָגן אויף זיינע 
שװאַכע פּלייצעס די מוראדיקע לאַסט פון אומגעהוירער פאַראַנטװאָרט- 
לעכקייט פאַר זיך, פאַר זיין פּאַרטײ, פאַר זיין פאָלק, פאַר דער סאָציאַ- 
ליסטישער וועלט, --- פאַרטרונקען ביזן האַלדז אינם ים פון בלוט, 
פּיין, פֿיזישע און מאָראַלישע יסורים במשך פון פינף יאָר נאָכאַנאַנדײַי 
און אָט -- דערלעבט קוים די שעה, ווען דער בלוט-קאָשמאַר איז 
אַריבער, עס האָט אַ שיין געטאָן אַ שטראַל פון פרייהייט, און גראָד אין 
דער שעה הויכט ער אויס זיין פאַרפּײניקטע נשמה... נישטאָ מער ח' 
ל, פיינער... 


קאַפּיטל צוויי און צװואַנציק 


מאָמענטן פונם ערשטן פּעריאָד נאָך דער באַפרייאונג 


אויף די חרובע גאַסן פון װאַרשע, אין דער 
דער אַלטער אבערגעפאַקטער פּראַגע האָבן זיך אַלץ מער 
קלימאַט אונ" גענומען באַווייזן יידישע פּנימער. אַרויסגעקו- 
טערן נייעם מען פון די וועלדער, פון די גריבער, פון די 
הימל לאַגערן אויף דער ,פרייער" וועלט אַרױס, -- 
האָבן זיך אומגעדרייט מענטשן-שאָטנס, אויסגע- 
דאַרטע סקעלעטן, באַװאַקסענע, פאַרברודיקטע, קראַנקע, צעפּייניקטע, 
צעווייטיקטע, אָן אַ ווינקל וואו דעם מידן קאָפּ אַװעקצולײגן, אָן אַ חויז - 
וואו זיך אָנצואװאַרעמען, אָן אַ קרוב אַ פריינט, צו וועמען זיך צוצוטוליען. 
אָנגעטאָן אין שמאַטעס, אַ סך נאָך אין די געשטרייפטע שענדלעכע 
לאַגער-קליידער פון די נאַציס --- האָבן זיי באַלאַגערט דעם יידישן 
קאָמיטעט, געויינט, געשריגו, געטענהט, געבעטן אַן אָנשטענדיקן 
מלבוש, אַ ביסל שפּיז, אַן אָרט צו שלאָפן, אַ דירה צו וואוינען. דער 
קאָמיטעט האָט געהאַט גאַנץ װײיניק מיטלען, נישט געווען אימשטאַנד 
צו באַפּרידיקן אַפּילו דאָס מינימאַלסטע, אין װאָס די אומגליקלעכע 
האָבן זיך גענויטיקט, אַ ביטערע אַנטישונג האָט אַלעמען אַדורכגע- 
נזמעןי.. 
די פּאָליאַקן אין זייער ווייט גרעסטער מערהייט האָבן זיך באַ- 
צויגן צו די אָנקומענדיקע יידן מיט האָס און פיינטשאַפט. אויף יעדן 
שריט און טריט האָט מען געקאָנט הערן: אווייטער אַזױ פיל יידף פון 
װאַנען האָבן זיי זיך גענומען?". די כוליגאַניש:אַנטיסעמיטישע באַ- 
ציאונג האָט זיך געלאָזט פילן ביי יעדער געלעגנהייט, די אָנגעקומענע 
יידן האָבן זיך געפילט וי עפּעס אַרױסגעשטױסענע, װי איבעריקע, 
װאָס זיינען געקומען צונעמען ביי עמיצן דאָס ביסל, װאָס ער פאַרמאָגט, 

אויף די גאַסן האָבן זיך באַװיזן ביידלעך מיט סחורה פון פאַרשידענע 
מינים; עס האָבן ברייט געהאַנדלט בלויז פּאָליאַקן; יידן האָבן אין אַזאַ 
אַטמאָספער נישט געװאַגט אַפילו זיך צו נעמען צו אָט דער באַשעפ- 
טיקונג, דער שװאַרצער מאַרק, די שװאַרצע בערזע זיינען געווען ריין" 
פּוילישע אינסטיטוציעס. גייט איר דורך די באַלעבטע גאַסן, זעט איר - 
שטייען עכטע פּאָליאַקן, הערט איר כסדר דאָס שעפּטשען פון ריי" 
פּוילישע מיילער: ,,כ'קויף דאָלאַרן, כ'קויף גאָלד, בריליאַנטן; מאַנו" 
פאַקטור דאַרף איך, טעקסטיל דאַרף איך" אאַז"וו אאַז"ו. 

אַ פּשוטער ייד האָט מורא געהאַט אַרױיסצורײדן מיט נאָך איינעם 
אַ יידיש װאָרט. איך בין געגעאַנגען צוזאַמען מיטן ח' פּאָפּאָווער אי" 
בער גראָכאָוו, און מיר האָבן, פאַרשטײט זיך, גערעדט יידיש. האָט אונז 
איינער פאַרהאַלטן מיט אַ שטאַרקער גראָבער טענה דערפאַר; מיר 
האָבן אים שאַרף אָפּגעענטפערט; אַ מיליציאַנט האָט אונז, לוט יענעמס 
אָנווייזונג, אָפּגעפירט אין פּאָליצײ-קאָמיסאַריאַט; דאָרטן האָט מען מיט 
גרויס גאווה אונז אויסגעמוסרט און געפּסקנט: ;איר דאַרפט טאַקע נישט 
ריידן קיין ייןדיעטז 2" 

אין שמועסן מיט מיינע גוט באַקאַנטע חברים פון דער אונטער" 
ערדישער אַרבעט --- מיט פּ, פּ, ס,-אָווצעס, מיט מיטגלידער פון עווי" 
טשי* (פּויערים-יוגנט-אָרגאַניזאַציע), מיט קאָמוניסטן און אַנדערע -- 
וועגן דער אָ פּיינלעכער סיטואַציע, װאָס האָט זיך װידער געשאַפן -- 
נאָך דער באַפרייאונג! --- צוליב דער שאַרפער אַנטיסעמיטישער כװאַ" 
ליע, --- האָבן איינע געװאָרפן די שולד אויף היטלערן (אַזױ פיל יאָרן 
געסמט מיט האָס און שנאה), -- אַנדערע אויף סטאַלינען (ווייסט דאָך 
דעם אַלטן פּסוק פון די פּולישע רעאַקציאָנערןף ;זשידזשי באָלשע- 
וויצי", --- יידן באָלשעװיקעס!). אמת, דאָס האָט אַ סך פון זיי שטאַרק 
פאַרדראָסן, זיי האָבן גערעדט וועגן דער נויטװוענדיקייט צו פירן אַ 
שטאַרקע אַגיטאַציע קעגן דער אַנטי-ײידן-העצע -- אָבער בכלל גע" 
נומען האָבן נישט אַלע זיך איבערגענומען מיט מיינע טענות און זיך 
באַצױיגן צו דעם מיט קורצזיכטיקער גלײַכגילטיקײט. 

נאָך אַזױ פיל יאָרן בלוט-פאַרגיסונג, געװאַלט און טעראָר, וען 
דער פאַרבלוטיקטער שטיוול האָט געטראָטן דאָס מינדסטע געפיל פאַר 
מענטשלעכקייט, --- איז אינם כאַאָס פון דער איבערגאַנגס-צייט, די 

מאָראַל פון די באַפרייטע געשטאַנען אויף אַ גאָר-גאָר נידעריקער 
ניוואָ. בפרט נאָך, אַז די אויפפירונג פון די באַפרײער, דער עיקר פון 
זייער .נידעריקסטן שיכט, די געוויינלעכע רויט-אַרמײער, מיט זייער 
זגות-הפקרות, האָט פּיינלעך געטראָפן די ברייטע שיכטן פון דער באַ- 
פעלקערונג,., 

צו פאַרשטאַרקן דעם כאַאָס און אַנאַרכיע פון װירטשאַפּטלעכן 
לעבן און די אומצופרידנקייט און אַנטוישונג פון דער פּוילישער באַ- 
פעלקערונג האָט נאָך גורם געווען די עקאָנאָמישע פּאָליטיק פון די 
נייע הערשער. זיי האָבן גענומען טיילווייז אַרויספירן פון די פאַבריקן 
פון לאָדזש און אַנדערע אינדוסטריע-צענטערס די מאַשינען און דעם 
אינװענטאַר: דער חורבן, װאָס די נאַצי-אָקופּאַנטן האָבן אָנגעמאַכט אין 
משך פון זייערע 5 יאָר רויב-װוירטשאַפט, האָט זיך איצט נאָך פאַךר- 
גרעסערט; די אַרבעטסלאָזיקײיט איז געשטיגן, די אַרבעטער האָבן זיך 
געפונען אויף דער גאַס נאַקעט און הילפלאָו -- די אַנטוישונג איז גע- 
װואַקסן. 

די אָרגאַנען פון דער סאָוועטישער געהיים-פּאָליצײי נ. ק. װו. ד. 
האָבן גענומען דורכפירן מאַסן-אַרעסטן צווישן די אַלע, װאָס מ'האָט 
חושד געווען, אַז זיי האָבן געהערט צו דער פאַרמיאַ קראַיאָואַ" -- די 
מיליטערישע פאָרמאַציע, וועלכע האָט געקעמפט לויט די דירעקטיוון 
פון דער לאָנדאָנער רעגירונג. מען האָט אויך גענומען אַרעסטירן יענע 
עלעמענטן, װאָס האָבן געהערט צו אַנדערע טיילן פון דער אונטער- 
ערדישער באַוועגונג -- װי אַ גרויסער טייל פון פּ. פּ. ס, פון דער 
פּוערים-פּאַרטײ א"אַנד -- וועלכע האָבן זיך נישט געלאָזט ,גליים- 
שאַלטן" און נישט אָנגענומען די ליניע, װאָס די צייטווייליקע רעגירונג 
פון לובלין האָט גענומען פירן. עס האָט זיך אויפגעהויבן אַ כװאַליע 
פון פּאָליטישן טעראָר, װאָס האָט נאָך מער פאַרשטאַרקט דעם כאַאָס 
אין לאַנד, 


חבר הערמאַן קירשנבוים, דער פירער פון 

צוויי לוויות.. - ;בונד" אין קוטנע, אַקטיווער טוער פון װאַרשע- 
ווער אונטערערד -- איז געפאַלן בעתן װאַרשע- 

ער אויפּשטאַנד אויפן זשאָליבאָזשער פראָנט: מען האָט אים מקבר גע- 
ווען צוגלייך מיט פיל אַנדערע געפאַלענע ערגעץ אויף אַ הויף אין 

זשאָליבאָזש, ביים צייטװײליקן קבר אַװעקגעשטעלט אַ ברעטל מיט זיין 
נאָמען. זיין פרוי ח'טע עװאַ, /פאָרשטייערין פון ?בונד" אין קוטנער 
שטאָט-ראַט,. האָט איצט נאָך דער באַפרייאונג, געבעטן מ'זאָל אויס- 
גראָבן זיין קערפּער און אַריבערפירן אויף גענשער בית-עולם. דאָס 
איז אָנגעקומען זייער שווער; די קאָמוניקאַציע מיט זשאָליבאָזש איז נאָך 
נישט געווען איינגעשטעלט, די וועגן אַהין צעשטערט, פאַרשאָטן, באַי 
דעקט מיט בערג ציגל און שטיינער, דורכגעלעכערט מיט גריבערי 
ס'האָט גענומען אַ פּאָר װאָכן צייט ביז מיר האָבן דאָס געקענט אַדורכ" 
פירן. | 
געווען א טריבער מערץ-פרימאָרגן 1945. אין אַן אױטאָ פון 
יידישן צענטראַלן הילפס-קאָמיטעט זיינען מיר געפאָרן נאָכן קערפּער 
פון געפאַלענעם חבר. עס זיינען מיטגעפאָרן: די אלמנה ח'טע עװאַ, 
ח'טע שעפנער, חי פישגרונד, איך און נאָך איינער, אַ קוזין פון גע" 
פאַלענעם. איבער די פּוסטע, מיט ציגל און שטיינער פאַרשאָטענע וועגן, 
איבער בערג און גריבער האָבן מיר זיך געטרייסלט. 
| ביים אַדורכפאָר-טונעל לעבן דאַנציגער װאָקזאַל האָט ח'טע עואַ 
באַקומען אַ האַרץ-אַטאַק. אַ האַלב-טױטע האָבן מיר זי אַרײינגעבראַכט 
אין הויז פון אַ דאָקטאָר אויף זשאָליבאָזש, איבערגעלאָזט ביי איר די 
ח'טע שעפנער און --- געלאָזט זיך ווייטער פאָרן צום הויף, וואו ס'האָט 
זיך געפונען דער צייטװײיליקער קבר. צווישי אַ פּאָר צענטליק מיט 
שניי-פאַרשאָטענע קברים האָבן מיר אויסגעזוכט מיט גרויס מי דאָס 
מצבה-ברעטל איבערן קבר פון אונזער חבר. די קריסטלעכע שכנים 
האָבן אָפּגעגעבן כבוד דעם געפאַלענעם חבר, אונז געהאָלפן אַדורכפירן 
די צערעמאָניע פון עקסהומאַציע. עס האָט גענומען פיל צייט, ביז װאַי 
נען מיר האָבן איבער די וויסטע פעלדער און גריבער דערגוגיכט דעם 
גענשער בית-עלמין. | 
- פּוסט און וויסט אַרום... אַ סך אויפגעבראָכענע קברים, פּוסטע 
לעכער אונטער צעבראָכענע מצבות. עס ציען זיך נאָך די פאַרזשאַ 
ווערטע שינעס פון דער קליין-באַן, איבער וועלכער די נאַצייבעסטיעס 
האָבן געפירט דאָס איבערגעבליבענע האָב און גוטס פון דער פאַר" 
ברענטער געטאָ נאָכן אויפשטאַנד, כדי צו ,פאַרװערטן* עס אין דער 
ווערט-ערפאַסונגס-שטעלע"... אין די אױפגעבראָכענע קברים האָבן 

דאָס בלוטיקע מאַראָדיאָרן געריסן גאָלדענע ציין ביי מתים.. לעבן 
פּאַרקאַן ביים טהרה-שטיבל שטויס איך זיך אָן אויף אַ האַלב צע- 
פוילטן שוין טויטן קערפּער אין שמאַטעס, װאָס האָט זיך געװאַלגערט 
אין בלאָטע: דער געשלעכטס-אָרגאַן אינגאַנצן אָפּנעדעקט... דאָס האָבן 
די מערדער אויף אַזאַ אופן פעסטגעשטעלט די ,ראָסן-אָנגעהעריקײיט" 
פון זייער קרבן.. | 

איך פאַרקירעווע אויף דער ערשטער אַלײע, --- געװאָלט צוקומען 
צו די קברים פון אונזערע טייערע חברים יאַנעק יאַנקעלעװיטש, קלמן 
קאַמאַשנמאַכער און אַנדערע. אויפן וועג, פאַרביי אַ געמויערטן אוהל, 
שפּרינגען אַרױס פון דאָרטן און שיר נישט אויף מיר אַרױף עטלעכע 
גראָבע פעט-אָנגעגעסענע קעץ, װאָס האָבן אויסגעזען װי וועלף.. די 
פירפיסיקע רויב-היענעס פלעגן פאַרענדיקן די אַרבעט פון די צויי- 
פיסיקע... 

מיר האָבן אויסגעזוכע אַ שטיקל פּלאַץ נישט ווייט פונם קבר פון 
ביינוש מיכאַלעװיטש און מקבר געווען דאָרטן איינעם פון זיינע בעסטע 
תלמידים, דעם ח' הערמאַן קירשנבוים, װאָס האָט ביז זיין לעצטן אָטעם 
טריי אָפּגעהיט די גייסטיקע ירושה פון זיין לערער און פירער. ח' פיש- 
גרונד האָט געזעגנט דעם ח' הערמאַן מיט װאַרעמע װערטער, װאָס 
זיינען געווען גיכער געווענדט צו דער גרויסער שטומער וועלט אַרום, 
צום װיסטן בית-עלמין מיטן ואַלד צעבראָכענע מצבות, איידער צו 
אונז, די פּאָר באַגלײטערס, װאָס האָבן זיך געבויגן מיט אַראָפּגעלאָזטע 
קעפּ איבערן אָפענעם קברי... 

מיר האָבן געאיילט צוריק אויף זשאָליבאָזש צו געוואויר וערן 
וועגן צושטאַנד פון ח'טע עואַ. מיר האָבן געמוזט מאַכן אַן אומוועג 
איבער פּאָװאָנזעק, אַנדערש איז אוממעגלעך געווען צוצוקומען צו 
זשאָליבאָזש איבער די נאַסע גריבער און פאַרשאָטענע שטעגן. מיר 
קומען-צו צום הויז.,. די טויט-בלאַסע ח'טע שעפֿנער מעלדעט אונה 
ח'טע עװאַ לעבט שוין נישט -- געשטאָרבן פון באַקומענעם האַרץ- 
שלאָג... דער דאָקטאָר קאָן נישט האַלטן די טויטע איבער נאַכט בי 
זיך אין שטוב. מיר זיינען געבליבן שטיין דערשיטערט: װאָס טוען 
מיר איצט? וואוהין איבערפירן דעם מת כאָטש אויף איבערנאַכט -- 
האָבן מיר נישט; ס'איז אונז אויסגעקומען וי אַ פאַרשװועכונג צו נעמען 

פירן זי גלייך צו דער קבורה -- אַ פּאָר שעה בלויז נאָך אַזאַ טויט.. 
מיר האָבן אָבער קיין אויסוועג נישט געהאַט און געמוזט פאַרקירעווען 
אויף צוריק, אָפּפירן אויך די ח'טע עװאַ צו איר אײביקער רו. מיר האָבן 
זי מקבר געווען לעבן איר לעבנס-חבר הערמאַן: דער טויט האָט זי ביידן 
ווידער פאַראײיניקט, אַזױ װוי זיי זיינען געװוען ביים לעבן -- דאָס 
פיינפולע לעבן פון ריינע אידעאַליסטישע קעמפער פאַרן סאָציאַליזם.. 


אין אַפּריל 1945 איז אויף פּראַגע אין לאָקאַל 
אויף אינזשעניערסקע גאַס דורכגעפירט גע- 
פלעקן אויף װאָרן, לויט דער איניציאַטיוו פון דער צייטויי- 
דער זון פון ליקער רעגירונג, אַ טרויער-פייערונג צום צווייטן 
פרייהייט... יאָרטאָג פונם אויפשטאַנד אין געטאָ. אויף סטאַ- 
לאָווע גאַס האָט מיך אָפּנעשטעלט מאַיאָר רוגי 
וועמען איך האָב געקענט פון דער צייט פון אויפשטאַנד. ער איז געווען 
דער אָנפירער פון פּראָװיאַנטירונג-אַמט אשף קאָשיקאָװע גאַס, דאָרטן 
האָט אויך געאַרבעט אונזער חבר דוד קלין. דער מאַיאָר האָט אַ סך 
אונז מיטגעהאָלפן ביים געבן הילף יידן בעתן אויפשטאַנד, ער האָט זיך 
דערפרייט מיט מיר, גענומען פאַנאַנדערפרעגן וועגן חברים, -- װאָס 
הערט זיך אין דער אָרגאַניזאַציע אאַז"ו. ער האָט מיך באַקאַנט מיט 
אַ פּוילישן אינזשעניער, װאָס איז מיט אים געגאַנגען און האָט אים 
פאָרגעשטעלט וי אַ טוער פון דער אונטערערדישער פּויערים-באַװע- 
גונג. מיט מיר איז אויך געווען ח'טע ריווע ביעליצקאַ (ליובע ביעליצ- 
קאַס שוועסטער), און מיר זיינען אַלע פיר אַװעקגעגאַנגען צו דער פייע" 
רונג. רוג האָט מיך געבעטן זיך צו טרעפן מיט אים נאָך אַמאָל, מיר 
האָבן אָפּגעמאַכט זיך צו זען אין אַ קאַפע אויף פּראַגע, 11 פרי אין אַ 
פּאָר טעג אַרום, 
ווען איך בין דעם באַשטמיטן טאָג אַרױס פון שווידער צו פאָרן 
קיין פּראַגע, האָב איך אויפן װאָקזאַל געטראָפן דעם דערמאָנטן אינ- 
זשעניער פון דער פּויערים-פּאַרטײ מיט נאָך 4 פּערזאָן (איינער אין 
אַ אוניפאָרם פון אַ קאַפּיטאַן), -- זי זיינען אַלע אויך געפאָרן קיין 
פּראַגע. דער פּויערים-טוער האָט מיך באַקאַנט מיט דער גרופּע, און 
מיר זיינען אַזױ צוזאַמען אָנגעקומען קיין פּראַגע. ווען איך בין 11 
אַזײגער אַריינגעקומען אין קאַפע, וואו איך האָב אָפּגעמאַכט מיט רוגן 

זיך צו טרעפן, -- האָב איך דאָרטן געפונען אויך די גאַנצע גרופּע 
פון 5 פּערזאָן, מיט וועלכע איך בין געפאָרן אין דער פרי צוזאַמען. איך 
האָב זיך פון זיי דערוואוסט, אַז אויך מיט זיי האָט רוג באַשטעלט זיך 
צו טרעפן אין זעלביקן קאַפע און אין דער זעלביקער צייט, 

מיר זיינען אַלע געזעסן אַוום טיש, געטרונקען טיי און גע" 
שמועסט. רוג איז אָנגעקומען מיט אַ פאַרשפּעטיקונג, האָט זיך שטאַרק 
דערפאַר אַנטשולדיקט,. פּלוצלונג דערזעען מיר דורכן פענצטער וי 
עס פאָרט אָן אַן אויטאָ מיט אָפֿיציון פון נ. ק, װו. ד. (סאָוועטישע גע- 
היים- פּאָליצײ),. מיט רעש און געשרייען זיינען זיי אַרײן אין קאַפע, 
צוגעגאַנגען גלייך צו אונזער טיש מיט רעװאָלװוערן אין די הענט, גע- 
פאָדערט ביי אַלעמען דאָקומענטן, אויך ביי רוגן. זיי האָבן צוגענומען 
אונזערע דאָקומענטן און באַפוילן אונז אַרױסגײן, זיך אַריינזעצן אין 
אױטאָ. 

מיר איז די זאַך געװאָרן שטאַרק פאַרדעכטיק, באַזונדערס רוגס 
אויפפירונג און האַלטונג. גייענדיק ביי זיין זייט צום אױיטאָ, האָב איך 
אַ זאָג געטאָן --- װאָס איז דאָס אַזױנס?.., 

-- זיי רואיק, -- האָט ער אַ שעפּטשע געטאָן שטיל: -- זאָלסט 
זאָגן, אַז דו ביסט מיינער אַ קוזין --- ס'וועט דיר גאָרגישט געשען 

מען האָט אונז אָפּגעפירט אין לאָקאַל פון נ.ק. וו, ד,, פאַרשפּאַרט 
אין אַ ליידיקן צימער, וואו ס'זיינען נישט געווען אַפילו קיין בענק 
זיך אַנידערצוזעצן: די װאַך זעלנער, װאָס זיינען מיט אונז געווען 
אין צימער, האָבן שטרענג פאַרבאָטן אונז צו ריידן צווישן זיך, האַלטן 
די הענט אין די קעשענעס: מיר האָבן געמוזט שטיין אין שטילשווייגן... 
אָפּגעשטאַנען אַזױ שוייגנדיק אַ פּאָר שעה צייט, האָט מען נאָכדעם 
גענומען איינציקווייז אַרויסוופן יעטווידן פון אונז; ס'האָט גענומען אַ 
לענגערע צייט צווישן איינעם און דעם צווייטן, אָבער קיינער פון די 
אַרױסגערופענע איז שוין אין צימער צודיק נישט אַריינגעקומען. איך 
בין געווען דער לעצטער, | | 

מען האָט מיך אַריינגעפירט אין אַ מעבלירטן צימער, ביים טיש 
זיינען געזעסן צוויי אָפיצירן, אַ דריטער האָט זיך אַרומגעדרײט איבערן 
צימער. יעדע פּאָר מינוט בעת מ'האָט מיך אייסגעפרעגט פלעגט אַריין 
אַן אַנדער זעלנעד מיט אַ רעװאָלװער ביי דער זייט, -- גייט צו, קוקט 

זיך גוט איין אין מיין פּנים און גייט אַרױס... איך האָב גלייך דערשפּירט 
דעם ספּעציפישן ריח פון באָלשעװיסטישן טעראָר.. ' 

עס הויבט זיך אָן די אױיספאָרשונג. די געוויינלעכע פראַגן: װער 
ביסטו? װאָס טוסטו? צו וועלכער פּאַרטײ געהערסטו! וואו וואוינסטו? 
אאַזיו, אאַזיה,  -‏ - 

איך זאָג, אַז איך בין אַ ייד, דער נאָמען און דער פּױלישער פּאַס 
איז אַ פאַלשער, איך הייס אַזױ און אַז. 

--- פאַרװאָס האָסטו עפּעס אַ פאַלשן פּאַס! 

איך קלער אויף, אַז די יידן האָבן זיך אונטער היטלערן געמוזט 
ראַטעװען אויף פּוילישע פּעסער. 

-- אַהאַ!... ---' גיט מיין אױיספאָרשער אַ ברום. --- ווער זיינען די 
מענטשן, מיט וועמען דו ביסט געזעסן? | 

-- איך קען נאָר איינעם, מיט וועמען מאַיאָר רוג האָט מיך באַ- 
קאַנט. 

--- פון װאַנען קענסטו מאַיאָר רוג? 

--- ער איז מיינער א פריינט, איך קען אים נאָך פון דער צייט 
פון אויפשטאַנד. 

-- וועגן װאָס האָט איר גערעדט אין קאַפע? װאָס פאַר אַ קאָנ- 
פערענץ איז דאָס געווען? 

-- איך האָב נישט באַװיזן קיין זאַך צו ריידן, ס'איז נישט געווען 
קיין שום קאָנפערענץ. וי נאָר איך האָב זיך אַװעקגעזעצט מיט רוגן 
ביים טיש --- זייט איר גלייך אָנגעקומען און אונז פאַרהאַלטן, 

--- צו וועלכער פּאַרטײ געהערסטו? 

--- צום , בונד", 

-- װאָס? בונט! איר בונטעוועט?.. 

--- עבונד", --- פּרואוו איך אים אויפקלערף -- דאָס איז דער 
נאָמען פון דער יידישער אַרבעטער-פּאַרטײ, 

ווידער אַ פיל באַדײטנדיקער ;אַהאַ"? צי איז ער טאַקע געווען 
אַזאַ עם הארץ און נישט געוואוסט פון ,בונד" --- צווייפל איך זייער. 
געוויס איז דאָס געווען איינער פון די שאַבלאָנע אופנים צו טעראָ- 
ריזירן דעם אױסגעפאָרשטן, | 

אַ קלונג, ס'קומט אַרײן אַ זעלנער און פירט מיך אַװעק צוריק 

אין מיין צימער. די איבעריקע, װאָס זיינען אַרעסטירט געװאָרן מיט 
מיר צוזאַמען, האָב איך שוין מער נישט געזען. שפּעט אין אָװנט קומט 
ווידער אַריין אַ זעלנער מיט אַ ביקס און רופט מיך גיין מיט אים, 
ער פירט מיך אַראָפּ פון די טרעפּ און זאָגט: דו ביסט פריי, קאָנסט 
{ גיין ! 

-- אָבער מיין פּאַס ! --- שריי איך אויס מיט פאַרצווייפלונגג -- 
מען האָט דאָך מיר מיין פּאַס נישט אָפּגעגעבן צוריק! | 

-- פאַרװאָס האָסטו מיר נישט געזאָגט פריער? -- שרייט דער 
זעלנער מיט כעס. ער גייט מיט מיר אַרױף צוריק, טראָגט אַרױס מיין 
- פּאַס און הייסט מיך גיין.. / 
אַ מין עקל צו זיך אַליין און צו דער גאַנצער װעלט האָט מיך 
יאַרומגענומען... עס האָט מיך פאַרקלעמט דאָס האַרץ, דער גאַנצער 
קערפּער האָט געברענט, ספּאַזמען האָבן געשטיקט אין האַלז.. 

אויף דער גאַס האָט מיך אָפּגעװאַרט רוג: -- זעסט, כ'האָב דיר 
געזאָגט, אַז ס'וועט גאָרנישט זיין, מ'וועט דיך באַפרײיען. 

ער האָט געװאָלט אָפּמאַכן ווען מיר װעלן זיך ווייטער טרעפן 
איך האָב געזאָגט, אַז כ'קען איצט גאָרנישט רידן, כ'בין שטאַרק 
דענערווירט. ‏ . | 

איך האָב זיך שפּעטער דערוואוסט, אַז די אַלע, װאָס זיינען מיט 
מיר צוזאַמען פאַרהאַלטן געװאָרן אין קאַפע, זיינען געווען טוער פון 
דער פּויערישער אונטערערד-באַוועגונג. קיינער האָט זיי זינט דעמאָלט 
מער נישט געזען עס זיינען געווען קלאַנגען, אַז זיי זיינען ערגעץ 
פאַרשוואונדן... פון פּ, פּ, ס.-ישע חברים האָב איך זיך דערוואוסט, אַז 
מאַיאָר רוג איז אַרײנגעטראָטן אין דינסט פון נ. ק. ו. ד. איך בין 
ספּעציעל צוגעפאָרן קיין פּאָדקאָװאַ לעשנאַ, וואו ס'איז דעמאָלט גע- 
ווען די הויפּט-קװאַרטיר פון פּ. פּ. ס, זיך נאָכצופרעגן, און כ'האָב 
באַקומען אויספירלעכע ידיעות וועגן דער ראָל פון מאַיאָר רוג, וועל- 
כער איז מיר אויסגעקומען שטאַרק פאַרדעכטיק, דאָרטן האָב איך זיך 
דערוואוסט, אַז רוג דינט טאַקע אין נ. ק. וו. ד, וי אַן אינפאָרמאַטאָר 
וועגן פּוילישע פּאָליטישע פּאַרטײען, װאָס האָבן געאַרבעט אין דעם 
אונטערערד בעת דער נאַצי-אָקופּאַציע. 

איך האָב פון רוגן זיך נישט געקאָנט אָפּטשעפּען; וואו נאָר איך 


/ 

פלעג זיין, פלעגט ער פאַר מיר אױיסװאַקסן, כסדר געװאָלט פאַרברענ- 
גען מיט מיר, זיך פאַנאַנדערגעפרעגט וועגן פאַרשידענע פּערזאָנען; 
ער האָט געוואוסט מיין ראָל אין דעם אונטערערד, --- אַז איך האָב 
באַקאַנטשאַפט צװישן די פאַרשידענע אונטערערד-פּאַרטײען, פאַרבינ- 
דונגען מיט פּערזענלעכקייטן, װאָס האָבן אָנגעפירט די באַװעגונג 
אאַזײוו, 


איך האָב פאַרשטאַנען, אַז דער חברה-מאַן וויל מיך מאַכן פאַרן 
;לידער פון דער אויסשפּירונג?, ד"ה אַז אַלע פּערזאָנען, מיט וועמען 
איך װעל זיך נאָר טרעפן, וװועלן אויך װערן נאָכשפּיאָנירט אָדער 
אַרעסטירט, איך האָב דעריבער באַשלאָסן מיט קיינעם אַבסאָלוט זיך 
נישט טרעפן אין װאַרשע און אַרוֹם -- יעטװוידער שפּור פון מיר מוז 
פאַרלוירן ווערן פאַר רוגף 


איך בין אַװעק קיין לאָדזש. דאָ האָב איך געטראָכן די ח"ח פּא- 
לעווסקי און מוסניק, ביידע פּאַרטיזאַנער פון ווילנע (איצט אין אַמע" + 
ריקע), זיי האָבן מיר געזאָגט, אַז זיי קלייבן זיך קיין אױיסלאַנד, אַלע 
דריי האָבן מיר אין לאָדזש איינגעהאַנדלט פּעסער פון טשעכישע רע" 
פּאַטריאַנטן, באַזאָרגט אַפילו שטעמפּלען פון נ. ק. וו. ד. אויף זיי, 


אַ קליינער קרייז גאָר נאָענטע חברים פון דעם אונטערערד האָט 
איינגעאָרדנט אַ געזעגענונגס-אָװונט פאַר מיר. מיט אַ פאַרקלעמט האַרץ 
בין איך געזעסן צװוישן זיי. אין מיין פאַנטאַזיע האָבן אויפגעלעבט 
סצענעס, בילדער פון דער גאָר נאָענטער פאַרגאַנגענהײט: -- אָט מיט 
די חברים און חברטעס האָב איך דורכגעמאַכט די געטאָ, די אונטער- 
ערדישע אַרבעט; 5 יאָר כסדר אין דער נעץ פון טויט, 5 יאָר מיט די 
לעצטע כוחות זיך געקלאַמערט ביים לעבן. אַ בליץ-שטראַל פון דער 
פרייהייט, װאָס מוז קומען, --- פון דער האָפענונג אויף אַ ני" לעבן -- 
פלעגט פון צייט צו צייט באַלױכטן אונזער פינצטערן ועג, צװישן 
די בערג מתים און חורבות, אין די קעלערן און בונקערס.. און אָט 
האָט אויף אַ ווייל אויפגעשיינט די זון פון פרייהייט, און שוין פאַרדעקט 
זי פון מיר אַ שװאַרצער פלעקי. 

נישט לאַנג פאַר מיין אָפּפאָרן קיין לאָדזש, 
| לעצטער בלִיק האָט די יידישע קאַמף-אָרגאַניזאַציע (זש. אָ. ב.) 
אויף דער מיט אַלע אַרבעטער-פּאַרטײען איינגעאָרדנט אַ 
געטאָ.- טרויער-פייערונג צום צווייטן יאָרצײיט פונם אוים- 
שטאַנד אין געטאָ. איך בין געשטאַנען מיט אַ 
גרופּע נאָענטע חברים, אָנטײלנעמער פונם אױיפשטאַנד און פון דער 
אונטערערדישער באַװועגונג, אויפן חורבות-פּלאַץ לעבן דעם געוועזץ- 
נעם בגין פון דער טורמע אויף זאַמענקאָף, וואו די טרויער-פייערונג 
איז פאָרגעקומען. איך האָב געקוקט אַרּום זיך.. אויף אַ ווייטן שטח 
אַרום --- חורבות, חורבות, חורבות... איך קאָן זיך נישט אָריענטירן 
אַפּילו, וואו ס'האָט אַמאָל געקאָנט זיין נאַלעװקי, פראַנצישקאַנער, זאַ- 
מענהאָף, נאָװאָליפּיע, קאַרמעליצקע און נאָך און נאָך גאַסן און געס- 
לעך, וואו מיין גאַנץ לעבן איז פאַרפּלאָסן, וואו איך האָב געקענט ‏ 
יעטווידן ווינקעלע, יעדן הויז, יעדן שטיקל פּלאַץ... | 
אַ טיפער נאָגנדיקער אומעט האָט מיך אַדורכגענומען... אַ בלייענע 
כמאַרע האָט זיך אַראָפּגעלאָזט אויף מיין מוח, מיין נשמה, מיין גע 
מיט, -- עס האָט פּאַראַליזירט מיין גאַנץ וועזן, פאַרפינצטערט מיין בליק, 
פאַרשוואַרצט דעם העלן פרילינג-טאָג, דעם בלויען הימל,., 
אַ שטעכיקער ווייטיק פּרעסט דאָס האַרץ: אָט דאָס איז דער סוף?!.. 
אָט דאָס איז דער סך הכל פון הונדערטער דורות לעבן, שאַפן, אמונה, 


איך האָב דערפילט אַן אומענדלעכע פּוסטקײיט אין זיך; אַרום 
זיך.., אַן אויסגעהוילטע נשמה, װאָט בלאָנדזשעט אַרום אין עולם התהו 
איבער בערג חורבות און װיסטעניש, -- אָן אַן אָנהאַלט, אָן אַ זיף 
אָן אַ ציל... : 

אַדיע, ציגל און שטיינער, אָנגעזאַפּטע מיט שוייס און בלוט, 
טרערן און פּיין פון מיליאָנען, װאָס האָבן דאָ געלעבט און געאַרבעט, 
געגלויבט און געשאַפן, געטרוימט און געקעמפט!.. 

אַדיע, פאַרבלוטיקטע רעשטלעך, פאַרברענטע האָלעװעשקעס 
פונם מעכטיק-גראַנדיעזן בנין, װאָס האָט אַמאָל געהייסף יידן פון 
וואַרשע!... 

אַדיע!... זאָל אָט דער ים װיסטעניש זידן און קאָכן, --- אַרויס- 
שרייען די אייביקע קללה פאַר די מערדער און שענדער, -- די אייביקע 
חרפּה פאַר דער ,ציוויליזירטער וועלט", װאָס האָט אַלץ צוגעזען, צו- 
געהערט און געשוויגןי. | 

מיט אַ שווער געמיט פאַרלאָזט פּוילן, מיין גע" 
װאַנדערונגען בורט-לאַנד, וואו ס'איז פאַרפּלאָסן מיין גאַנץ 
אין טשעכיע לעבן, וואו איך בין געווען אײנגעװאָרצלט מיט 


און מיטן אַלע פיבערן פון מיין נשמה, וואו איך האָב גע" 
עראָפּלאַן קיין... בראַכט און געווען גרייט צו ברענגען די גרעסטע 
| בעלגיע קרבנות פאַרן וואויל פון לאַנד, פון זיין אַר" 


בעטנדיקער באַפעלקערונג -- יידישער און פּוי 
לישער. וי אַ גנב זיך אַדורכגעשמוגלט די גרענעץ, אונטער אַ פרעמדן 
/נאָמען, מיט א פרעמדן פּאַס -- אַ עבירגער* פון אַ פרעמד לאַנד, טראָגט 
מיך דער צוג אין דער פרעמדער ועלט אַרױס --- וואוהין?... צוליב 
װאָס?... 
אָנגעקומען קיין פּראָג, האָב איך זיך געלאָזט זוכן דעם לאָקאַל 
פון דער סאָציאַלידעמאָקראַטישער פּאַרטײ און דאָרטן געפרעגט אויפן 
חבר סילאבא, דעם סעקרעטאַר פון אינטערנאַציאָנאַלן ספּאָרט-פאַר" 
באַנד, איך האָב זיך מיט דעם חבר באַקענט אויף דער אינטערנאַציאָ- 
נאַלער אַרבעטער-ספּאָרט-אָלימפּיאַדע אין ויז אין 1926; ער איז שפּע- 
טער געווען אַ פּאָר מאָל אין װאַרשע וי אַ פאָרשטייער פון אַרבעטער" 
ספּאָרט-אינטערנאַציאָנאַל ביי די אונטערהאַנדלונגען וועגן פאַראײניקן. 
די פּ. פּ. ס.-ישע ספּאָרט-אָרגאַניזאַציע קסקרא" מיטן בונדישן ,מאָרגָג" 
שטערן" און שאַפן איין פאַראײיניקטע צענטראַלע פאַר פּױלן. ח' סילאבא 
איז גראָד דעמאָלט נישט געווען אין פּראָג: האָב איך געבעטן דעם גע" 
געראַל-סעקרעטאַר פון דער ס. ד. פּאַרטײ אָפּצושיקן אַ דעפּעשע קיין 
ניו-יאָרק (צו דער רעפּרעזענטאַנץ 'פון ,בונד"), אַז איך געפין זיך אין 
פּראָג. ס'זיינען נאָך אַלץ געווען די מלחמה-נאָכװײיענישן -- אַ שטרענגע 
צענזור, פּריװאַטע מענטשן האָבן נישט געהאַט קיין רעכט צו שיקן דע" 
פּעשן; האָט מיר דער חבר געראַטן צו װאַרטן אַ געוויסע צייט ביז װאַנען 
עס וועט זיך מאַכן אַ געלעגנהייט, 
אַ צען טעג זיינען מיר אַלע דריי -- איך, פּאלעווסקי און מוסניק 

-- אָפּגעװען אין פּראָג. מיר האָבן דאָך געהאַט דאָקומענטן פון טשע- 
כישע רעפּאַטריאַנטן, האָט מען אונז אויסגעהאַלטן אין אַ לאָקאָל, װאָס 
איז געווען איינגעאָרדנט פאַר אַזעלכע. ח' פּאלעווסקי איז פאַרבליבֿן 
אין פּראָג, איך און ח' מוסניק האָבן באַשלאָסן זיך אַריבערצובאַקומען 
אין דער אַמעריקאַנער זאָנע --- געהאָפט, אַז פון דאָרט וועט זיין לייכטער 
צו פאָרן ווייטער. די באַקאַנטע אינדוסטריע-שטאָט פּילזען איז געלעגן 
אין דער אַמעריקאַנער זאָנע; כדי אַדורכגײן די גרענעץ, האָט מען גע- 
דאַרפט האָבן אַ ספּעציעלן דאָקומענט. איך האָב אויפן וועג קיין פּילזען 
זיך באַקאָנט מיט אַ סאָװעטישן אָפיציר, װאָס איז אויך געפאָרן אַהין 
און האָט, פאַרשטייט זיך, קיין שום דאָקומענטן אויף אַריבערצוגיין די 
גרענעץ נישט געדאַרפט האָבן --- זיין מיליטערישער מונדיר איז געווען 
גענוג. האָב איך זיך דעם גאַנצן וועג געהאַלטן מיט אים צוזאַמען, כדי 
נישט צו דערוועקן קיין שום חשד. און בין טאַקע אַריבער מיט אים אין 
דער אַמעריקאַנער זאָנע אָן שום דאָקומענטן, 

אין פּילזען זיינען געווען צוויי לאַגערן --- איינער פאַר פּאָליאַקן, 
דער צווייטער פאַר האָלענדער, בעלגיער, פראַנצויזן א"אַנד, װאָס זיי- , 
נען צונויפגענומען געװאָרן פון די פאַרשידענע שקלאַפן-אַרבעט-לאַ- 
! גערן וואו די נאַציס האָבן זיי געהאַלטן, מיר האָבן באַשלאָסן אַרײג- 
צובאַקומען זיך אינם לאַגער פאַר די אויסלענדער. מען האָט אונז אָבער 
אַהין נישט אַרײנגעלאָזט: מיר האָבן דאָך געהאַט פּאַפּירן פון טשעכישע 
בירגער, טאָ װי קומען מיר אין אַ לאַגער בכלל און פון אויסלענדער 
בפרט,,, האָבן מיר אַ גאַנצע נאַכט צוזאַמען מיט נאָך יידן פון פּולן זיך 
אַרומגעװאַלגערט אויף די טרעפּ -- נישט געהאַט ואו צו גיין. אויף 
מאָרגן האָב איך געטואָפן אַ יידישן זעלנער פון דער אַמעריקאַנער 
אַרמײ, װאָס האָט געאַרבעט אין אָפיס פון די לאַגערן. ער האָט פאַר- 
שטאַנען יידיש, אָבער גערעדט נישט אַזױ גוט; איך האָב אים דערציילט 
אונזער געשיכטע און געבעטן וי נישט איז מאַכן מ'זאָל אונז אַרײנ- 
נעמען אין לאַגער. דאָס איז אים אָנגעקומען זייער שווער, אָבער ער 
האָט אונז דאָך אַדורכגעפירט, 

8 טעג זיינען מיר געווען אין לאַגער פאַר אויסלענדער: דאָרטן 
איז שוין געווען פון פריער אַ גרופּע יידן פון פּוילן. איך האָב זיך 
דאָרטן באַקענט מיט אַ בעלגישן סאָציאַליסט, װאָס איז געווען פאַר- 

שלעפּט אין אַ קאָנצענטראַציע-לאַגער; ער האָט געװאַרט אויף זיין ריי 
אָפּנעשיקט צו ווערן קיין בריסעל; מען פלעגט די רעפּאַטריאַנטן טראַנס- 
פערירן מיט עראָפּלאַנען. איך האָב אָנגעשריבן צוויי בריוו --- צום 
סאָציאַליסטישן פירער ספּאַק און צום פּראָפּעסאָר אַלאַר (שװאָגער פון 
ח' װיקטאָר אַלטער), אַ סאָציאַליסט, װאָס האָט געאַרבעט אין בעלגישן 
אויסערן-מיניסטעריום. דער בעלגישער חבר האָט מיר צוגעזאָגט אָפּי 
צוגעבן פּערזענלעך ביידע בריוו און דערליידיקן מיין ענין וועגן פאַר" 
בינדן זיך מיט זיי. 

אויף מאָרגן אַ זייגער האַלב אַכט אין דער פרי דערהערן מיר 
פּלוצלונג אַ גערויש פון אַן עראָפּלאַן. איך און מוסניק זיינען אַרױס פון 
די באַראַקן זיך צוקוקן וי אַזױ מען טראַנספּאָרטירט די רעפּאַטריאַנטן 
איך האָב גאָרנישט געטראַכט אין דעם מאָמענט וועגן פאָרן, איבערגע- 
לאָזט אַלע מיינע זאַכן אין באַראַק. ערשט איך זע װוי עס שטייען אויס- 
(געשטעלט פאַרשידענע גרופּן צו 30--40 פּערזאָן, גרייט אָפּצופאָרן? . 
אין איין גרופּע שטייט מיין בעלגישער חבר מיט צויי װאַליזעס אין 
די הענט. איך האָב גענומען איינע פון זיינע װאַליזעס, געהאָלפן אים 
טראָגן; אַזױ בין איך געגאַנגען מיט אים און... אַריינגעשטיגן אין עראָ- 
פּלאַן, ער קוקט אויף מיר פאַרחידושט; שווייגנדיק נעמט ער צו פון 
מיר זיין װאַליזע און מיר זיצן איינע אַנטקעגן די אַנדערע װוי צויי 
פרעמדע מענטשן, װאָס קענען זיך גאָרנישט.. קורץ נאָכדעם קומט 
אַרײין דער קאָמענדאַנט פון עראָפּלאַן קאָנטראָלירן די דאָקומענטן ביי 
די פּאַסאַזשירן, ער קוקט אויף מיר מיט גרויס חידוש, ווען איך זאָגי 
אַז איך האָב נישט קיין שום פּאַפּירן... ער ווערט גוט אין כעס און הייסט 
מיך אַרויספירן און איבערגעבן צום קאָמענדאַנט פון פלי-פּלאַץ. 

שטיי איך אַזױ אויפן פּלאַץ לעבן קאָמענדאַנט, װאָס איז געווען 
| דערווייל פאַרנומען מיט אַ געשפּרעך, און כ'װואַרט אויף מיין גורל. 
איך קוק זיך אַרום און זע, אַז אַלע עראָפּלאַנען זיינען שוין באַזעצט און 
פאַרמאַכט, בלויז ביים לעצטן שטייען נאָך אַ פּאָר פּאַסאַזשירן, װאָס 
דאַרפן אָט באַלד שוין זיך אַרײנזעצן. איך האָב זיך אַ דריי געטאָן היג" 
טער דעם רוקן פון קאָמענדאַנט, װאָס איז נאָך אַלץ געווען פאַרטיפט 
אין שמועס, --- כ'בין שנעל צוגעגאַנגען צום עראָפּלאַן און זיך אַװעק- 
געשטעלט וי אין דער ריי הינטער די צויי פּאַסאַזשירן; זיי זיינען 

שוין אַריין, איך בלייב דער לעצטער... דער אַמעריקאַנער פּילאָט, װאָס 
האָט געדאַרפט פאַרשליסן דאָס טירל פון עראָפּלאַן, האָט געמיינט, אַז 
איך בין פון די פּאַסאַזשירן, װאָס דאַרפן פליען, -- האָט ער אַ געשריי 
געטאָן אויף מיר: װאָס שטייסטו נאָך דאָ? זעץ זיך אַרײן, אויף גיך!. 
איך האָב אים געפאָלגט, פאַרשטײיט זיך, און.. אַרײן אין עראָפּלאַן 
די טיר האָט זיך פאַרקלאַפּט הינטער מיר -- און אָט הער איך שוין 
דעם גערויש פון פּראָפּעלער, איך פלי שוֹין.. וואוהין? --- האָב איך 
נישט געוואוסט, אַבי איך פלי.., 


דער ח' מוסניק איז די גאַנצע צייט געווען אויפן פלי-פּלאַץ, האָט 
זיך צוגעקזקט וי מ'האָט מיך אַרױסגעװאָרפן פון איין עראָפּלאַן און 
וי איך האָב זיך אַריינגעזעצט אין צוייטן.. 


אין אַ פּאָר שעה אַרום לאָזן מיר זיך אַראָפּ טאַקע אין בריסעל. 
בעלגישע זשאַנדאַרמען שטייען אויסגעשטעלט אַרום; מען פירט אַלעָ 
פּאַסאַזשירן אַרײן אין אַ גרויסן פאַרמאַכטן האָל: איך קוק זיך אַרום פון 
אַלע זייטן -- מ'קאָן נישט אַנטלופן... מען הויבט-אָן צו קאָנטראָלירן 
די פּאַפּירן, עס קומט מיין ריי, איך ווייז מיין טשעכישן פּאַס... זי קוקן 
אויף מיר מיט פאַרוואונדערונג. אַ טשעך קומט פון טשעכיע מיט בעל" 
גישע רעפּאַטריאַנטף 


מען האָט מיר געהייסן זיך אַװעקשטעלן אָן אַ זייט. נאָכן קאָנטראָל 
איז אָנגעקומען אַ פּאָליצײיאישע קעטשל און מען האָט מיך צוזאַמען מיט 
נאָך אַ סך רעפּאַטריאַנטן אָפּגעפירט אין דער פּאָליצי, 


ביי דער פּאָליצײ-געבײידע האָב איך דערזען שטיין עפּעס אַ יידן, 
בין איך צוגעגאַנגען צו אים און געבעטן איבערצוגעבן דעם פּראָפּעסאָר 
אַלאַר, אַז איך, דער און דער, בין אַרעסטירט, מ'זאָל אָננעמען מיטלען 
מיך צו באַפּרײיען. דער ייד האָט מיך באַרואיקט -- ס'וועט מיר גאָר- 
נישט געשען. ער איז אַװעק און געקומען אין אַ שעה אַרום צוריק; 
ער האָט געמאָלדן דער פּאָליצײ; אַז ער קען מיך און נעמט אויף זיך די 
פאַראַנטװאָרטלעכקײט פאַר מיר, האָט זיך אונטערגעשריבן און מיר 
זיינען אַרױס... איך בין אין בריסעל און אַ פרייער מענטש! 


424 בערנאַרד גאָלדשטײן 


דער ייד האָט מיך אַועקגעפירט ערגעץ אין אַ 
אין בריטעל געזעלשאַפטלעכן לאָקאַל, ס'האָבן זיך צונויפגע- 
און אין פּאַריז זאַמלט אַ סך יידן, גענומען זיך פאָנאַנדערפרעג; 
איינער קומט צו מיר צו, קוקט זיך שטאַרק איין 
אין מיר, רופט מיר נאָכדעם אָפּ אָן אַ זייט און פרעגט, צי בין איך נישט 
ח' בערנאַרד פון װאַרשע, ער האָט דערקענט מיין שטים, אָבער דער 
פּנים מיט דער באָרד האָבן ביי אים אַרויסגערופן ספקות. דאָס איז גע" 
ווען אַ חבר אַ שניידער, אַ מיטגליד פון דער בונדישער מיליץ אין. 
וואַרשע. ער האָט זיך שטאַרק דערפרייט מיט מיר. צװישן עולם איז 
אויך געווען אַ שוועסטער פונם זשורנאַליסט ח' עלבוים (איצט אין שאַנ- 
באַי), װאָס האָט זיך ביי מיר פאַנאַנדערגעפרעגט ועגן איר ברודער. 
איך האָב איבערגענעכטיקט אין דער דירה פון ח'טע עלבוים, און אויף 
מאָרגן האָט מיך דער שניידער אַװעקגעפירט אין בונדישן לאָקאַל, 
ווידער באַגעגענישן -- אומגעריכטע, אומדערװאַרטעטע. ס'האָט 
זיך שוין דעמאָלט דאָ אָנגעהויבן די גרויסע װואַנדערונג פוֹן די לאַגערן - 
| איבער גרענעצן און לענדער: חברים האָבן געשטראָמט קיין בעלגיע, 
קיין פראַנקרייך, וואו עס זיינען געווען פאַר דער קאַטאַסטראָפע גרוי- 
סע יידישע אַרבעטער-צענטערס. גאָר אומגעריכט האָב איך אין בונדישן 
לאָקאָל געטראָפן דעם ח' יאַנקל נירנבערג פון לאָדזש. ער איז פון מיין 
דירה אין װאַרשע בשעתו אַרױיסגעפאָרן װי אַ דעלעגאַט פון אונזער 
אונטערערד אין זיין הײימשטאָט לאָדזש; ער איז שוין דאָרטן געבליבן, 
דורכגעמאַכט די לאָדזשער געטאָ, אַ ריי טויט-לאַגערן און איז באַפרײט 
געװאָרן דורך די אַמעריקאַנער. איך האָב אים אָפּגעגעבן אַ גרוס פון 
זיין שוועסטער, װאָס איז געבליבן לעבן און איך האָב זי לעצטנס געזען / 
אין לאָדזש. איך האָב דאָ אויך געטראָפן ח'טע חוהלע באַרטמאַן; מען 
האָט זי פון געטאָ בעתן אױפשטאַנד אַװעקגעשיקט קיין מאַידאַנעק, 
נאָכדעם קיין אָשװיענטשים און אַנדערע לאַגערן, אָבער זי איז געראַ- 
טעוועט געװאָרן; איר מאַן איז אומגעקומען בעתן געטאָדאױפשטאַנד, 
שפּעטער זיינען דאָ נאָך צוגעקומען די אָנטײלנעמער פון די געטאַָ- 
קאַמפן, די אונטערערדישע טוער ח' יאַנקל צעלעמענסקי און ח'טע 
רבקה ראָזנשטיין, 
איך האָב זיך אויך געזען מיט דער ח'טע מילע אַלטער, די אלמנה 

פון אומגעבראַכטן װיקטאָר אַלטער. (זי איז זומער 1929 געקומען קיין 
בריסעל פון װאַרשע אויף אַ באַזוך צו איר מוטער). מיט איר איז אויך 
געווען זייער איינציקער זון זשאַן; ער איז נישט לאַנג צוריקגעקומען 
פון ענגלאַנד, וואו ער האָט געדינט װי אַ פריוויליקער אין פּוילישן 
מיליטער; איצט איז ער אַ סטודענט פון בריסעלער אוניווערסיטעט. 

איך האָב געהאַט אַ סך צו דערציילן דער ח'טע מילע ועגן מיינע 
װואַנדערונגען צוזאַמען מיט װיקטאָרן אין די ערשטע װאָכן פון דער 
מלחמה, וועגן אונזער צוריקקער קיין לובלין, וואו מיר האָבן אַרוֹיס- 
געגעבן. די צייטונג ;לובלינער שטימע". איך בין געווען פאַר איר 
דעמאָלט דער איינציקער נאָענטער מענטש, װאָס האָט געזען װיקטאָרן 
און צוזאַמען מיט אים איבערגעלעבט די ערשטע גרוילן פון דער מלחמה; 
איך האָב איר דערציילט אַלץ, װאָס איך האָב געהערט און געוואוסט 
וועגן זיין טראַגישן אַרעסט, װאָס האָט שפּעטער געבראַכט צום מאַר- 
טירער-טויט, ערגעץ געהיים אין דער פינצטערניש פון אַ ג. פּ. אה- 
תפיסה, לויט אַ פאַראָרדענונג פון די סאָוועטישע מאַכט-האָבער. | 

באַגיסנדיק זיך מיט טרערן האָט ח'טע מילע אויסגעהערט מיינש 
דערציילונגען -- דאָס איז געווען פאַר איר נאָך אַזױי פיל יאָרן דער 
לעצטער לעבעדיקער גרוס ועגן איר לעבנס:חבר און דעם פאָטער 
פון איר איינציקן זוןי. 

אַכט טעג בין איך געווען אין בריסעל אין דער געזעלשאַפט פון 
צענטליקער חברים פון פּוילן, געהאַט פאַרזאַמלונגען מיט זיי, דערציילט 
זיי וועגן די קאַמפן אין געטאָ, וועגן לעבן אונטער דער ערד, יעטווידער 
פון זיי האָט געטראָגן אין זיין צעװוייטיקט האַרץ אַ סך קברים... מיר 
האָבן געקוקט איינע אויף די אַנדערע, און װוי ס'װואָלט זיך גלויבן נישט 
געװאָלט, אַז מיר לעבן, אַז מיר זיינען פריי, אַז מיר זיינען-מער נישט 
אויף הפקר -- מיר געפינען זיך אונטערן שוץ פון אונזערע חברים די 
בעלגישע סאַציאַליסטן, 

איך האָב זיך דערוואוסט, אַז חבר נ, כאַנין איז געקומען קיין פּאַריז; 
האָב איך זיך אַװעקגעלאָזט אַהין זיך צו זען מיט אים און אָפּנעמען 
! אַ גרוס פון די חברים אין אַמעריקע. די רייזע קיין פּאַריז האָט מיר ווי 
דער אַמאָל דערמאָנט, אַז מיר, די פּליטים, די אַרױסגעשטױיסענע פון 
אונזערע היימען, די פאַרװאָגלטע אין פרעמדע לענדער -- זיינען נאָךף 

אַלץ נישט אינגאַנצן פריי: װוידער אַמאָל געמוזט גנבענען אַ גרענעץ 
צװישן בעלגיע און פראַנקרייך... אַ בעלגישער חבר, אַ יסאָציאַליסט, 


האָט מיך מיטן ח' נירנבערג אַריבערגעפירט די גרענעץ, און מיר 
זיינען אָנגעקומען קיין פּאַריז, | | 


פון װאָקזאַל גלייך זיך געלאָזט אויסזוכן דעם לאָקאַל פון ;בונד" 
און פון אַרבעטער-רינג. איך האָב דאָ געטראָפן אַ מאַסע חברים און 
סתם יידן, װאָס זיינען געקומען צום חבר כאַנין, דעם דעלעגאַט פון 
יידישן;אַרבעטער-קאָמיטעט אין אַמעריקע, יעטווידער האָט געהאַט זיי- 
נע ווייטיקן, זיינע צרות און --- זיינע קרובים אין אַמעריקע, מיט וועמען 
ג. כאַנין, -- האָבן זיי געהאָפט --- װעט זיי קענען פאַרבינדן, 


איך האָב זיך געשטעלט אין דער ריי צוזאַמען מיט אַלע אינטע- 
רעסאַנטן,.. איך האָב דעם חבר כאַנין גוט געקענט פון זיין באַזוך 
אין פּוילן אין יאָר 1928, ווען איך בין אַרײן אין צימער -- האָט ער 
לאַנג געקוט אויף דעם יידן מיט דער לאַנגער באָרד און נישט דערקאָנט: 
ער האָט דאָך קיין אַנונג נישט געהאַט, אַז איך בין אין פּאַריז און אַז 
איך לעב נאָך בכלל,.. ערשט וען איך האָב אים געזאָנט מיין נאָמען 
האָט ער מיט טרערן אין די אויגן האַרציק און װאַרעם זיך צעקושט 
מיט מיר.. ער האָט אָפּגענומען דעם ערשטן דירעקטן באַריכט וועגן 
5 יאָר װאַרשעװער געטאָ, דעם ערשטן לעבעדיקן גרוס פון די חורבות. 
פון יידישן לעבן אין פּוילן,. איך האָב אָפּגענומען דעם ערשטן דירעקטן . 
גרוס פון מיינע טייערסטע אין אַמעריקע, מיט ועמען איך האָב זיך 
צעשיידט אין דער פינצטערער נאַכט פון 6טן סעפּטעמבער 1939 -- 
מיט וועמען מיר האָבן דורך די פאַרשיידנסטע אומגלויבלעכסטע קאַ- 
נאַלן אונטערגעהאַלטן באַציאונגען אין משך פון העכער 5 אאָר, 


אין פּאַריז בין איך אָפּגעװען אַ טאָג צען -- ווידער פאַרזאַמלונגען, 
באַגעגענישן מיט אַלטע חברים פון אַמאָל-אַמאָל אין פּוילן --- מיט 
נייע, אויסגעהאָדעװעטע אין די אונטערערדישע קאַמפן אין פראַנק- 
רייך, -- געהאָט גענוג װאָס איינע די אַנדערע צו דערציילן, זיך קעגנ- 
זייטיק צו אינפאָרמירן, | 

איך האָב געװאָלט בלייבן אין פּאַריז אַ לענגערע 
די צוואה צייט, אָבער די חברים אין בעלגיע האָבן מיף / 
באַמבאַרדירט מיט בריוו איך זאָל צוריקקומען, 
אַהין איז געגאַנגען איבער דער גרענעץ אַ גרוי- 
סער שטראָם פּליטים פון דייטשע לאַגערן; עס זיינען צוגעקומען אַלץ 
מער נייע חברים: בין איך צוריק געקומען קיין בעלגיע. 
אַהער זיינען געקומען זיך זען מיט מיר די חברים מאַיוס נאַ- 
װאָגרודזקי און ראובעלע ליפשיץ; דער ערשטער -- דער זון פון חבר 
עמנואל נאָװאָגרודזקי, געוועזענער גענעראַליסעקרעטאַר פון צ. ק, 
פון ;בונד" אין פּוױלן (איצט אין ניו-יאָרק); דער צווייטער -- דער 
זון פון חבר יאָשקע ליפשיץ, געוועזענער פאָרזיצער פון צ. ק. פון 
יוגנט"בונד ,צוקונפט" אין פּוילן (איצט אין לאָנדאָן). ביידע יונגע 
חברים זיינען געווען אַקטיוע ;צוקונפט"-טוער אין פּוילן. מיר זיינען 
אַלע דריי צוזאַמען מיט מיין זון יאַנעקי (איצט אין שאַנכאַי) אַרױס 
דעם 6טן סעפּטעמבער 1939 פון װאַרשע; שפּעטער מיט אַ מאָנאַט -- 
אין אָקטאָבער 1939 -- האָב איך זיך צעשיידט מיט זיי אין לובלין, 
איך האָב זיך דערשלאָגן קיין װאַרשע, און זיי, יונגע בחורים אין 
מיליטער-עלטער, האָבן זיך אַװעקגעלאָזט אויפן דערנערפולן װאַנדער- 
וועג, און האָבן זיך דורך פאַרשײידענע אומוועגן סוף כל סוף דערקליבן; 
מאַיוס קיין אַמעריקע צו זיין פאָטער, ראובעלע קיין ענגלאַנד צו זיין 
פאָטער. זייערע ביידנס מאַמעס האָבן געפונען דעם טויט אין די טויטן- 
לאַגעון פון די נאַצי-בעסטיעס, 
דער קרייז -- 1945-1939 -- האָט זיך איצט צזאַמענגעשלאָסן 
אָט שטייען זיי װוידער פאַר מיר --- מאַיוס אַ סאַרדזשענט פון דער אֲמץ- 
ריקאַנער אַרמײ, ראובעלע -- אַ פּילאָט פון דער פּוילישער בריגאַדע 
פון ענגלישן לופט-פּלאָט. גענומען אורלויב פון זייערע אַרמײען אויף 
אַ פּאָר טעג (מאַיוס האָט געדינט אין דײיטשלאַנד, ראובעלע -- אין 
האָלאַנד, שפּעטער איז ער אומגעקומען בעת אַ לופט-קאַטאַסטראָפע אין 
ענגלאַנד) -- כדי זיך צו זען מיט מיר און אָפּנעמען דעם לעצטן גרוס 
פון זייערע אומגעקומענע מוטערס, וועמען איך האָב געזען אין געטאָ 
אַ סך שפּעטער פון זיי, 
איך האָב איצט דערפילט מיין טראַגישן חוב און איבערגעגעבן 

מאַיוסן די מתנה פון דער מאַמען --- דאָס לעדערנע טאַשן-בייטעלע, 
װאָס זי האָט באַקומען נאָך פאַרן קריג אַ מתנה פון איר שוועסטער אין 
מעקסיקע. ווען איך האָב זיך צעשיידט מיט סאָניען בעת דער לעצטער 
סעלעקציע אויף טעבענסעס פאַבריק, האָט זי מיר איבערגעגעבן דאָס 
דאָזיקע בייטעלע מיט איר צוואה: אויב איך װעל לעבן בלייבן און װעל 
אַמאָל זען איר איינציקן זון מאַיוסן, זאָל איך אים די מתנה אָפּגעבן -- 
אַן אָנדענק נאָך זיין מאַמען, װאָס איז געגאַנגען אויפן מאַרטירער-טױיטײי 

איך האָב די צוואה געהיט 3 יאָר װי אַ הײליקטום, -- געטראָגן 
דאָס בייטעלע שטענדיק מיט זיך, נישט צעשיידט זיך אויף אַ מינוסי -- 
געטראָגן עס דורך קעלערס און בונקערס, דורך וועלדער און פעלדער, 
דורך אַלע טויט-סכנות, --- געטראָגן עס אויפן האַלדז ווען איך האָב 
געװאַנדערט אַ מוטער-נאַקעטער אין דער קאַלטער אָקטאָבער-נאַכט, 
צו דער ווייסל, דורך דעם אונטערערדישן קאַנאַל, ביז אַ העלפט אין 
שמוץ... 

שטראָמען טרערן זיינען איצט געפּלאָסן פון מאַיוסעס אויגן.. 
פונם ים פון בלוט און פּיין האָט פאַר מיינע אויגן װידער אויפגעטויכט 
די טויט-בלאַסע מאַרטירער-געשטאַלט פון זיין מאַמען סאָניען: דאָרסװײי 
אויף פּראָסטע גאַס, אויף דער בלוטיקער ערד פון טעבענסעס פאַ" 
בריק, ;אין די לעצטע מינוטן פאַר דער טויט-סעלעקציע -- האָט זי 
אַרױסגעװײטיקט פאַר מיר פון איר פאַרפּײניקט האַרץ אירע לעצטע 
צוואה-ווערטער פאַר איר איינציקן קינד.. 

אין קיעוו 1018. אַ ראַדאָמער בּונדיסט, געקומען פֿון קאַטאָרגע, 
דערהרגעט דורך די היידאַמאקעס. אין שינעל -- בּערנאַרד. 





פּאַרװאַלטונג פון דער יידישער אַרבּעטער-ספּאָרט-געזעלשאַפט , מאָרגנשטערן" 
אין װאַרשע. אינמיטן --- דער פאָרזיצער בּ. גאָלדשטײין. 








אַ גרומע דעלעגאַטן פון אינטערנאַצואָנאַלן פּען-קאָנגרעס, מיט גאלסואָרטי און טאָלער בּראש, אין זאַקאָפּאַנע. 


צווייטער פֿון רעכטס --- בּערנאַרד גאַלדשטײין מיט זיין זון יאַנעק; גלויך נאָך אים 
פערטער פון לינקס --- זון פון בֹּ. טאַבּאַטשינסקו 





ד"ר ל. פיונער. 

אין ואַרשעװװער געטאַ אויף דער אַרישער זוים 

פאַרטריבּענע יידן פון פּראָווינץ ווערן געבּרענגט קיין ואַרשע 

דייטשע זעלנער שלעפּן אַרויס יידן פון די בּונקערס 
אין צויט פון געטאָ-אויפּשטאַנד 





װואַרשעװער געטאָ בּרענט און יידן פירט מען צום אומבּרענגען 

אַ גרופע בּונדוסטן, געבּרענגטע פון דו דייטשע לאַגערן, אין בּריסל, 1045 





בערנאַרד דערציילט אין בּריסל וװועגן די 8 יאָר אונטער די נאַציס 
אין ואַרשע. בּאַלד לונקס פון אים (אין הוט) זיצט מילא אַלטער, 
אלמנה פון װויקטאָר אַלטער, 





אין בּריסל 1948. פון לינקס צו רעכטס : יאַנקל נירנבּערג, 
בּערנאַרד גאָלדשטײן, יוסף לופשיץ און זיין זון ראובֿן 
(אינגיכן אומגעקומען דורך א פלי-קאַטאַסטראָפֿע). 


טאָוול-צייכנונג -- י. ש ל אַ ס 


געדרוקט 2,000 עקזעמפּלאַרן 


